

حالات صيام رمضان في المجتمعات

سوم

بقلم

د. محمد بن عبد الله بن محمد

مؤلف كتاب: حالات صيام رمضان في المجتمعات

ناشر

دار نشر: دار نشر

بيروت - لبنان

قال ما الصواب جليل وبعده رحمة الله عليه

(عند ذكر الصالحين تنزل الرحمة)

بفضل جماعت في حقهم من جنات فرما کرتے ہیں کہ

(صالحین کے حالات کے بیان کی وقت راہی نازل ہوتی ہے)

(بناءً عليه)

مصالح الامم

حصصاً (یعنی) سوم

مصلح الامم عارف باللہ حضرت مرشدنا مقتداً انا مولانا
شاہ ولی اللہ صاحب فتحپوری (اعلیٰ) عظمیٰ حنفی حنفی صابری شرفی

نور اللہ مرقدہ کے حالات زندگی

(بمقام)


مخدوم و محترم جناب مولانا حافظ قاری محمد مبین صاحب مدظلہ العالی

خلیفہ و جانشین حضرت مصلح الامم قدس سرہ العزیز

(بمقام)

عاجز و سچپان عبد الرحمن جہاھی عفی عنہ

مقیم خانقاہ دیکھی از خدمت حضرت والہ



نام کتاب حالات مصلح الائمۃ سوم

مرتب حضرت مولانا عبدالرحمن صاحب جامی
علیہ الرحمۃ

ناشر دائرۃ الاشاعت خانقاہ مصلح الائمۃ
۲۳/۲۵ بخش بازار الہ آباد۔

صفحات ۶۸۷

سن طباعت ۱۹۹۷ء

زیر نگرانی سعادت علی (گورینی)

قیمت حصہ اول ۱۵۰ روپے

قیمت حصہ دوم ۱۵۰ روپے

قیمت حصہ سوم ۲۶۰ روپے



فہرست مضامین حالات مصلح الامت

حصہ سوم

نمبر شمار	عنوان	صفحہ	نمبر شمار	عنوان	صفحہ
۱	مولانا محمد فاروق صاحب الہ آبادی	۵	۱۵	حضرت مصلح الامت علامہ وقت کی نگاہ میں	۹۵
۲	مولانا محمد میاں صاحب فاروقی الہ آبادی	۱۳	۱۶	حضرت کی شہرت کا ایک ظاہری سبب	۹۸
۳	مولوی حکیم شفیع اللہ صاحب الہ آبادی	۲۵	۱۷	مولانا عبد الماجد دریا بادی اور	۱۰۱
۴	پودھری حبیب الرحمن صاحب	۲۹		حضرت مصلح الامت	
۵	شاگر حسین خان صاحب مرہوم	۳۷	۱۸	مولانا مناظر حسن صاحب گیلانی اور	۱۲۱
۶	پروفیسر سید محمد احمد صاحب	۴۶		مصلح الامت	
۷	ڈاکٹر حافظ صلاح الدین احمد صاحب دہلی	۵۹	۱۹	حضرت مولانا عبد الباری صاحب ندوی	۱۳۷
۸	مولوی عبد المجید صاحب	۶۰		اور مصلح الامت	
۹	جناب کاشف سید حسین صاحب الہ آبادی	۶۱	۲۰	مولانا ابوالحسن صاحب ندوی	۱۶۷
۱۰	حضرت مصلح الامت کے کچھ حالات	۶۷		اور حضرت مصلح الامت	
۱۱	چار ہفتہ ایک کہف میں	۶۹	۲۱	التذکیر بالقرآن	۱۸۵
۱۲	مکاتیب ثلاثہ	۸۲	۲۲	حضرت مصلح الامت کا سفر لکھنؤ	۲۲۸
۱۳	نقل خط مولانا عبد الباری ندوی	۸۲		(بلسلہ علاج)	
۱۴	مضمون تقویم احلاق	۸۹	۲۳	علامہ محمد ابراہیم صاحب بلیاوی	۲۵۰
				اور حضرت مصلح الامت	

صفحہ	عنوان	صفحہ نمبر شمار	عنوان	صفحہ نمبر شمار
۵۲۱	جناب مولانا اطہر علی صاحب اور مصلح الامت	۳۶	۳۰۰ ہدایت نامہ (بلسلہ اجازت)	۲۴
۵۳۶	حضرت مولانا جمیل احمد صاحب تھانوی اور حضرت مصلح الامت	۳۷	۳۰۷ مدح کے متعلق ایک خاص مضمون	۲۵
۵۳۸	جناب اکبر محمد عبدالحی صاحب اور حضرت مصلح الامت	۳۸	۳۲۲ حضرت والائسے ملاقات پر مولانا انظر شاہ صاحب کے تاثرات	۲۶
۵۴۶	حضرت مولانا مسیح اللہ خان صاحب اور حضرت مصلح الامت	۳۹	۳۶۲ حکیم الاسلام حضرت مولانا قاری محمد صاحب اور حضرت مصلح الامت	۲۷
۵۷۱	حضرت مولانا فخر زکریا صاحب شیخ الحدیث اور حضرت مصلح الامت	۴۰	۳۸۱ دارالعلوم دیوبند کی جانب سے دعوت نامہ	۲۸
۵۸۹	حضرت مولانا اسد اللہ صاحب اور مصلح الامت	۴۱	۳۸۸ دیوبند کو علیگڑھ سے پیچھے نہیں رہنا چاہئے	۲۹
۵۹۹	حضرت مولانا شاہ عبدالغنی صاحب چولپوٹی اور حضرت مصلح الامت	۴۲	۴۱۴ حضرت کا ایک خاص خط	۳۰
۶۱۶	حضرت مولانا حسین احمد صاحب مدنی اور مصلح الامت	۴۳	بمبئی جانے کے وجوہ حضرت والا کا اپنے ایک خادم کو انتباہ	۳۱
۶۶۰	صوفی عبدالرب صاحب کے چند خطوط	۴۴	۴۲۹ مدرسہ دیوبند کے متعلق حضرت مصلح الامت کا ایک اعلان	۳۲
۶۶۴	حضرت مصلح الامت کے چند ارشادات اختتام حصہ ہذا	۴۵	۴۸۷ مفتی محمد شفیع صاحب دیوبندی اور حضرت مصلح الامت	۳۳
۶۸۷		۴۶	۴۹۰ آہ حضرت مولانا وصی اللہ صاحب حضرت مولانا ظفر احمد صاحب تھانوی علیہ الرحمہ اور حضرت مصلح الامت	۳۴
				۳۵

مولانا محمد فاروق صاحب الہ آبادی مدظلہ - آپ کا قدرے تعارف
 "سفر تراؤں" کے ضمن میں ہو چکا ہے الہ آباد سے جانب مشرق بنا رس جانے والی
 چھوٹی لائن پر چوتھا اسٹیشن "سید آباد" واقع ہے وہاں سے دو ڈھائی میل
 جانب شمال ایک خاصا موضع "اتراؤں" نامی آباد ہے یہی مولانا موصوف کا
 مسکن ہے۔ ہمارے حضرت نور اللہ مرقدہ سے آپ کا تعلق مولوی رومی سلمہ کے تعلق
 کے فوراً بعد ہی سے ہے۔ الہ آباد جب حضرت اقدس کی تشریف آوری ہوئی تو تعلقاً
 اور آمد و رفت میں اضافہ ہوتا گیا۔ یہاں تک کہ حضرت والا متعدد بار اُتراؤں بھی تشریف
 لے گئے اور ایک موقع پر تو یہ بھی فرمادیا کہ اگر میں کہیں دیہات میں مکان بنواتا تو
 اُتراؤں ہی میں بنواتا۔ یہ تو خیر الہ آباد آنے اور اُتراؤں جانے اور وہاں کے حالات
 سے متاثر ہو کر فرمایا، یوں بھی حضرت اپنے زمانہ قیام فتحپور ہی سے مولانا موصوف پر
 بڑا اعتماد فرماتے تھے۔

چنانچہ تھانہ بھون کی خانقاہ سے جب حضرت مولانا حامد حسن صاحب سبکدوش
 ہو گئے اس وقت مولانا شبیر علی صاحب (ابن الاخ حضرت تھانویؒ نے) کراچی سے
 منتظم خانقاہ کو لکھا کہ خانقاہ میں اب کسی اچھے اور اپنے مسلک سے بچتہ تعلق رکھنے والے
 کو رکھا جائے۔ تلاش جاری ہوئی اسی اثنار میں شاید کسی نے ہمارے حضرت مصلح الامۃ
 کو بھی لکھ دیا کہ خانقاہ خالی ہے اگر حضرت اقدس کچھ دنوں کے لئے یہاں تشریف لے آئیں
 تو یہ از سر نو آباد ہو جائے۔ حضرت نور اللہ مرقدہ کو اس قسم کی جگہوں کا خوب تجربہ تھا انھیں
 لکھا کہ مجھے یہاں کے کام ہی سے فرصت نہیں ہے وہاں کیسے آؤں؟ اور اپنے لوگوں
 سے فرمایا کہ مجھے لوگ تھانہ بھون بلا رہے ہیں اور کل کو مجھ سے لڑ پڑیں گے میں ایسا
 کام نہیں کرتا لیکن ہاں وہ ہمارے حضرت کی جگہ ہے اسکی آبادی کا مجھے بھی خیال ہے
 لہذا مولوی فاروق صاحب موصوف سے فرمایا کہ تم تیار رہنا اگر ان لوگوں نے پھر مجھے
 کچھ لکھا تو تم ہی کو بھیجوں گا۔ چنانچہ پھر کسی کا خط آیا کہ اگر آپ کسی وجہ سے نہ تشریف
 لا سکیں تو اپنے کسی معتد علیہ ہی کو بھیج دیجئے۔ چنانچہ حضرت نے انھیں مولوی فاروق صاحب

کو بھیجا اور پلٹے وقت یہ فرمایا کہ تم کو دو نصیحتیں کرتا ہوں انکا برابر خیال رکھنا ایک تو یہ کہ وہ ہمارے شیخ کی جگہ ہے وہاں ادب کے ساتھ رہنا وہ جگہ پلکوں سے جھاڑ دینے کی ہے دوسرے یہ کہ وہاں کسی سے لڑنا مت اور اختلاف نہ کرنا۔ لوگ موافق رہیں تو اخلاق کے ساتھ رہنا اور کسی رویہ سے مخالفت کا اندازہ ہو تو خاموشی سے چلے آنا مولوی فاروق صاحب کہتے تھے کہ میں گیا اور حضرت والا کی دونوں نصیحتوں کو پلے باندھ لیا حضرت مولانا محقق نوٹی کی کتابوں پر نظر تھی علاوہ درس تفسیر و حدیث اور اوقات میں بھی حضرت ہی کے ملفوظات کا مذاکرہ رہتا تھا۔ اس وقت خانقاہ کے ناظم جناب عبدالولی صاحب تھے جو وہیں مقیم تھے اور حاجی شمشاد صاحب، حاجی نیاز صاحب (خادم حکیم الامتہ)۔ حافظ اعجاز صاحب، میاں بیون صاحب وغیرہ جیسے قدیم حضرات کا بھی قیام تھا۔ یہ سب لوگ مجھ سے قریب ہوتے گئے اور آہستہ آہستہ قصبہ سے دوسرے لوگ بھی شریک و عطا ہوتے رہے۔ لوگوں نے باہر چرچا کیا تو آس پاس کے دیہات سے بھی وعظ کے لئے بلایا جانے لگا۔ اس طرح الحمد للہ نہایت سکون سے کام ہو رہا تھا کہ خاندان میں کوئی تقریب پڑی اور میرے نضر جناب حکیم حبیب اللہ صاحب خود جا کر مجھے لوالائے۔ میں کچھ دنوں وطن میں زیادہ رہ گیا اسلئے لوگوں کو وہاں یہ شبہ ہوا کہ شاید اب میں نہ آؤں اسلئے حضرت والا کے پاس فچپور خط پر خط بھیجنے لگے کہ مولوی فاروق صاحب کو کھانا بھون جلد بھیج دیجئے۔

بہر حال میں دوسری بار حاضر ہوا اور حضرت والا سے سیکھے اور سنے ہوئے اخلاق پر قائم رہتے ہوئے اپنا کام کرتا رہا۔ چنانچہ کبھی کبھی مولانا حامد حسن صاحب مدظلہ بھی میرا وعظ سننے کے لئے آجاتے پھر کبھی دو چار دفعہ ان کے آنے کے بعد میں بھی اُدھر کبھی نکلا تو ان سے مل لیتا میں اسکو اپنے تئیں اخلاق سمجھے ہوئے تھا لیکن وہاں کے بعض حضرات کے نزدیک میرا یہ فعل ناپسند ہوا۔ ظاہر ہے کہ عرصہ تک ایک مخالفت باہم رہ چکی تھی وہ لوگ اس سے متاثر تھے اور میرے ساتھ چونکہ کوئی معاملہ نہ ہوا تھا میں نے چاہا کہ سابق غلج پٹ جائے تو اچھا ہے۔ مگر جب بعض حضرات

اسپرینگر کی جو انکی مصلحت کے شاید موافق رہی ہو لیکن میری طبیعت کے خلاف تھی تو
 تو میں ڈرا اور حضرت اقدس کی نصیحت یاد آئی، ڈرائیوں کہ اگر کسی نے حضرت اقدس کو
 میرے خلاف کچھ لکھ دیا اور حضرت اقدس کہیں مکدر ہو گئے تو یہ میرے لئے صریح نقصان
 اور دین و دنیا کے خسران کا سبب ہوگا اسلئے میں خود ہی وہاں سے چلا آیا اور حضرت
 سے سارا حال تفصیل سے آکر عرض کر دیا۔ فرمایا کہ خیر، اچھا کیا جو چلے آئے۔

مکرمی مولوی فاروق صاحب بیان کرتے تھے کہ دوسری بار جب میں تھانہ بھون
 سے واپس آیا اور پھر حضرت کے یہاں فچپور حاضر ہوا تو من اتفاق سے انھیں دنوں
 مولانا سید ظہور احسن صاحب کو مولوی بھلی حضرت کے پاس تشریف لائے ہوئے
 تھے انھوں نے میرے متعلق حضرت سے کچھ کہا ہوگا اور شاید یہ بھی خواہش ظاہر
 فرمائی کہ فاروق کی وہاں ضرورت ہے، ان سے وہاں کے لوگ خوش اور مطمئن ہیں
 لوگوں کو نفع ہو رہا تھا۔ یہ تو معلوم نہیں کہ حضرت والا نے انکو کیا جواب دیا بہر حال میرا
 عندیہ چونکہ حضرت کو معلوم ہو چکا تھا اسلئے حضرت نے اپنی خدا داد بصیرت سے یہ
 سوچا کہ ایسی کوئی صورت پیدا ہو جائے کہ مجھے انکار نہ کرنا پڑے بلکہ مولوی ظہور احسن
 صاحب خود ہی مولوی فاروق کو وہاں لیجانا مناسب نہ سمجھیں تو بہتر ہے۔ چنانچہ
 مولوی فاروق صاحب کو تنہا بلا کر ان سے یہ فرمایا کہ تم مکان واپس جا رہے ہو مولوی
 ظہور صاحب کو بھلی اپنے وطن الہ آباد لے جاؤ پھر وہ ادھر ہی سے تھانہ بھون چلے
 جائیں گے۔ میں نے اسوقت حضرت والا کے منشا کو قطعی نہیں سمجھا لیکن حکم تھا منظور کر لیا
 اور مولوی صاحب موصوف کی اپنی جانب سے عرض کیا کہ واپسی پر غریب خانہ پر الہ آباد
 تشریف لیچیں تو آپکی عنایت ہوگی اسی طرف سے تھانہ بھون چلے جائیے گا۔ انھوں نے
 سنتے ہی کان پر ہاتھ دھرا اور فرمایا اسے تو بہ تو بہ حضرت کے یہاں سے پتہ
 کٹاؤ گے کیا؟ حضرت کیا خیال فرمائیں گے کہ اس طرف لوگ میرے کئے آتے ہیں
 اگر فرصت تھی تو وہ ایام یہیں کیوں نہیں گزارے؟ مولوی صاحب نے کہا کہ میں نے
 مولوی ظہور صاحب سے عرض کیا کہ حضرت والا سے اجازت لینا ہمارے ذمہ ہے

بس آپ چلنے کے لئے تیار ہو جائیے۔ چنانچہ میں نے مجلس کے بعد حضرت سے عرض کیا کہ جی چاہتا ہے کہ مولانا ظہور الحسن صاحب مدظلہ بھلی ہمارے ساتھ الہ آباد تشریف لے چلیں اور ایک دن غریب خانہ پر قیام کر کے اسی طرف سے وطن تشریف لیجائیں حضرت نے فرمایا ہاں ہاں بہت اچھا ہے ضرور لے جاؤ۔ چنانچہ مولانا ظہور صاحب کو اپنے ہمراہ اتراؤں لے گیا، قرب و جوار میں اطلاع کرادی بہت سے لوگ ملنے کے لئے آئے۔ میں نے وعظ کی فرمائش کی فرمایا ارے میں وعظ کہاں کہتا ہوں میں نے کہا کہ دو منٹ چار منٹ کچھ فرمادیجئے باقی وقت میں کچھ کہوں گا چنانچہ مولانا وعظ فرمایا اور اچھا وعظ کہا۔ اور مجھ سے فرمایا کہ ماشاء اللہ یہاں تو آپ نے بڑھی اچھا ماحول پیدا کر رکھا ہے پہلے میرا بھلی خیال تھا کہ آپ کو باصرار کھانا بھون بلاؤں لیکن یہاں کا کام دیکھ کر اب آپ کو وہاں کے لئے سہولت دینا ظلم ہے اور ایک (بہنی بنائی) جگہ کو اجاڑ کر دوسری جگہ کو آباد کرنے کے مرادف ہے۔ بالکل نہیں، آپ کو یہیں کام کرنا چاہیے اور اتنا کام جو یہاں دیکھ رہا ہوں شاید وہاں برسوں کے بعد بھلی نہ ہو سکے۔ اس وقت میری سمجھ میں آیا کہ اوہ حضرت اقدسؒ نے کیوں مولوی صاحب موصوف کو الہ آباد لوانے کے لئے فرمایا تھا۔ چنانچہ میں نے بھلی مولوی صاحب سے عرض کیا کہ مولوی یوسف صاحب کو بلا یا گیا ہے۔ بہت اچھا ہے ضرورت ہوگی تو کبھی کبھار میں بھی حاضر ہو جایا کروں گا۔ مولوی صاحب موصوف نے بھلی اسکی تائید فرمائی کہ یہی مناسب ہے۔

اس واقعہ سے ناظرین کو اندازہ ہو گیا ہوگا کہ حضرت کو مولوی فاروق صاحب پر کس درجہ اعتماد تھا اور حضرت ان سے کس قدر مطمئن تھے۔

اسی طرح مولوی فاروق صاحب ہی سے معلوم ہوا کہ جس وقت الہ آباد کا مکان لیا جانا زیر غور تھا تو حضرت کو فکر تھی کہ یہ کثیر رقم کیسے فراہم کیجائے الہ آباد کے مکان کے لئے دوسری جگہوں کے لوگوں کا تعاون حضرت کو کچھ پسند نہ تھا اور نہ اسکی لئے کسی سے کچھ کہنا چاہتے تھے۔ مولوی فاروق صاحب نے کہا کہ ایک دن انھیں پیام

میں حاضر ہوا تو حضرت کو متفکر پایا فرمایا کہ مولوی فاروق مکان خریدنے کی بات سمیت چل رہی ہے فکرمے کہ یہ رقم کہاں سے فراہم کروں میرے پاس تو فی الحال اتنے ہی روپے ہیں اور ضرورت فوری طور پر پچیس ہزار کی ہے۔ مولوی فاروق صاحب نے کہا کہ میں نے حضرت کی تسلی کے لئے عرض کیا کہ حضرت کچھ ٹکڑے نہ فرمائیں سب انتظام ہو جائے گا۔ پھر فرمایا کہ مولوی فاروق میں سب ادا کر دوں گا مگر یہ کہ ہر دست میرے پاس اتنا روپیہ موجود نہیں ہے۔ کہتے تھے کہ میں اٹھا اور سیدھے مکان آیا اور ایک فاضی مقدار کا انتظام کر کے لیجا کر پیش کر دیا حضرت بہت خوش ہوئے اور فرمایا کہ مولوی فاروق تم نے میرے اوپر سے ایک بوجھ ہٹا دیا۔ بعد میں حضرت اقدس نے سب روپے واپس فرما دیئے۔

اس سے معلوم ہوا کہ مولوی فاروق صاحب حضرت اپنے راز اور گھریلو معاملات میں بھی مشورہ فرمایا کرتے تھے۔ بہر حال راقم نے بھی دیکھا کہ بہت سے مواقع پر اللہ تعالیٰ نے مولوی صاحب موصوف کو خدمت کا موقع عطا فرمایا جو ان کے لئے بڑی سعادت کی بات تھی۔

منت منہ کہ خدمت سلطان ہمیں کنی منت شناس ازو کہ بخدمت بداشتت

(بادشاہ پرا حسان نہ رکھ کہ تو اسکی خدمت کرتا ہے بلکہ اسکا احسان مند ہو کہ اسنے تجھے اپنی خدمت میں لگایا) بہر حال حضرت اقدس نے جو احسان ہم سب پر فرمائے اسکا عشر عشر بھی ہملوگت ادا کر سکے تاہم جس کو یہ موقع نصیب ہوا وہ واقعی صاحب نصیب تھا۔ وذا لک فضل اللہ یوتیہ من یشاء واللہ ذوالفضل العظیم۔

جیسا کہ ہم پہلے عرض کر چکے ہیں کہ حضرت والا کو اتراؤں بید پسند آیا تھا چنانچہ متعدد بار حضرت وہاں تشریف بھی لے گئے۔ ایک مرتبہ اثناء قیام میں اپنی صبح یا شام کی تقریب میں حضرت والا مولوی فاروق صاحب کے ہمراہ رکشہ سے گاؤں سے باہر کچھ فاصلہ پر تشریف لے جائے تھے کہ دور سے ایک دوسرے گاؤں کے کنارہ پر ایک نہایت ہی شاندار مسجد اور ایک وسیع عمارت اور ایک پختہ مقبرہ نظر آیا، مولوی فاروق صاحب نے

اے متعلق حضرت سے عرض کیا کہ حضرت اسکی ایک تاریخ سے وہ یہ کہ یہ مزار ایک بزرگ کا ہے جو کہیں باہر سے یہاں تشریف لائے تھے یہاں کے لوگوں نے ان کی بہت قدر کی اور بہت خدمت کی تو وہ یہیں رہ پڑے اور کسی موقع پر سفر پایا اب تو یہیں دم ہی گرے گا چنانچہ اس موضع کا نام ہی دم گڑا ہو گیا۔ یہاں کوئی پٹواری تھا اس نے بھی حاضر ہو کر اپنے لئے شاہی ملازمت ملنے کی درخواست کی آپ نے خوشی میں اسے آگے اپنا قلمدان بڑھا دیا اور اسے لئے دعا رکھی فرمادی چنانچہ وہ ترقی کرتے کرتے وزیر ہو گیا (حضرت کا اشارہ کبھی شاید اس سے یہی تھا کہ تمہیں قلمدان وزارت ہی سپرد کرنا ہوں) چنانچہ ان بزرگ کے لئے اسی پٹواری نے یہ خانقاہ اور مسجد بنوادی اور بعد وصال انکا یہ مقبرہ بنوادیا۔

اور اس میں شک نہیں کہ حضرت والا سے محبت اور حضرت کی خدمت بابرکت میں مسلسل ماضی کی وجہ سے مولوی فاروق صاحب حضرت اقدس کے مزاج شناس بھی ہو گئے تھے چنانچہ جب اتر اوں سے مولوی صاحب الہ آباد آجاتے تو ہم لوگوں کو اطمینان ہو جاتا تھا کہ اب تنہائی کے اوقات میں یا بوقت قیلولہ یا بعد عشاء حضرت والا جو کسی نہ کسی کو بلا لیتے تھے تاکہ وہ کچھ ایسی باتیں کرے جو حضرت کے لئے باعث سکون ہو اور حضرت کو نیند آجائے اسے لئے مولوی صاحب کا فی ہیں۔ یہ اسلئے کہ حضرت والا کے سامنے کچھ بولنا کوئی آسان کام نہ تھا اکثر بولنے والے ذرا ہی دیر میں کسی نہ کسی بات میں پکڑ جاتے تھے اور ان سے مواخذہ ہو جاتا تھا کیونکہ ایسے وقت میں شیخ کے قرب کو غنیمت سمجھ کر نفس پھول جاتا ہے اور آدمی کلام کے حدود سے نکل جاتا ہے کبھی کسی کی غیبت زبان سے نکل گئی کبھی اور کوئی ایسی بات کہندی کہ جس سے غلو یا مبالغہ مترشح ہوتا تو یہ سب چیزیں قابل مواخذہ بن جاتیں۔ حضرت اقدس اپنے اس آرام و راحت کے وقت میں کبھی اصلاح سے غافل نہ رہتے اور ہم لوگ قرب کے خیالی جال میں پھنس جاتے لیکن مولوی صاحب اپنی کثیر معلومات اور فدادانہم کی وجہ سے اندازہ کر لیتے کہ اس وقت کس قسم کی

بات حضرت سنا پسند فرمائیں گے چنانچہ کبھی کبھی حضرت والا انکی باتوں سے محفوظ ہو کر خوب ہی ہنستے اور اکثر تھوڑی ہی دیر میں نیند آجاتی اور دوسرے لوگ اس منزل میں قیل ہو جاتے تھے۔

اب آخر میں مولوی فاروق صاحب مدظلہ کے چند خطوط ملاحظہ فرمائیے جس سے انکی محبت تعلق اور حضرت والا سے اخذ طریق کا اندازہ ہوتا ہے اپنے ایک عزیزینہ میں حضرت والا کو لکھتے ہیں کہ :-

عرض حال : بہ برکت و عار و توجہ حضرت والا قلب کی نگہداشت برابر رہتی ہے۔ آجکل عجز و شکستگی زیادہ معلوم ہوتی ہے تعلق مع اللہ کی ایک تڑپ اور طلب میں یوں فیونما ترقی معلوم ہو رہی ہے۔ بعض بعض روز ایک کیفیت ایسی رہتی ہے کہ دنیا و مافیہا نظروں میں بالکل ہیچ معلوم ہوتی ہے۔

ارشاد مرشد : الحمد للہ

حال : قلب کا تاثر بعض وقت اتنا بڑھ جاتا ہے کہ حق تعالیٰ کا ذکر، انکی ایک ایک نعمت کا تصور، انکی کلام پاک کا ایک ایک لفظ اور مضمون تیر و تتر کا کام کرتا ہے۔ جی بھر بھرتا ہے، پھوٹ پھوٹ کر رونے کو جی چاہتا ہے۔

ارشاد : خوب۔

حال : بعض وقت گریہ بھی طاری ہو جاتا ہے، کاش میری ہمت کی پستی میرے شوق کی بلندی کا ساتھ دیتی۔

ارشاد : اللہ تعالیٰ دونوں کو ایک ساتھ کر دے۔

حال : حضرت والا کا تصور ایسا جوار ہوتا ہے کہ گو یا حضرت والا کو اپنے سامنے موجود پاتا ہوں، سوئے جاگتے کسی وقت حضرت والا ذہن سے نہیں اترتے۔ بعض وقت بے اختیاری اور بیقراری ایسی بڑھی رہتی ہے کہ اپنے آپ سے باہر ہونا چاہتا ہوں۔

ارشاد : خوب۔

حال : بعض وقت ایسی تڑپ ہوتی ہے کہ کاش پر ہوا در اُڑ کر حضرت والا کی خدمت میں

پہونچا۔ حضرت کے مبارک قدموں پر سر رکھ کر نہایت لجاجت سے عرض کروں کہ
 دل میرو ز دست صاحب دلاں خدارا۔ دردا کہ راز نہاں خواہ شد آشکارا
 (اے دل والا! خدا کیلئے کوئی تدبیر؟ میرا دل میرے ہاتھ سے جاتا رہا، اے افسوس کہ میرا چھپا راز ظاہر ہو جائے گا)
 ارشاد: یہ محبت کی کیفیت کا غلبہ ہے۔

حال: ذاکرین و عابدین بلکہ اپنے شاگردوں اور عام مسلمان نمازیوں کی نماز و دیگر
 مشغولی بذکر اللہ کو دیکھ کر نہایت درجہ محبت کا جوش ہوتا ہے۔ قدم چومنے کا جی چاہتا ہے
 ارشاد: ماشاء اللہ تعالیٰ۔

اپنے ایک دوسرے عریضہ میں تحریر کرتے ہیں کہ:۔
 حال: بہ برکت دعا و توجہ حضرت اقدس سلمہ اللہ تعالیٰ یہ بات اچھی طرح ذہن نشین ہو گئی
 ہے کہ حصول رضامت کا ذریعہ اور مدار محض اخلاص ہی ہے۔ ارشاد: ہاں اخلاص ہی ہے۔
 حال: چنانچہ بہ برکت حضرت والا جملہ شعبہ نفاق پر غرور و غرض کر نیکی عادت ہوتی جا رہی ہے اور جلبِ اخلاص
 کا ذریعہ اور نفاق کا تریاق، تعلق بالمصلح دیکھ کر اور سمجھ کر حضرت والا کی محبت کی طرف حاضر و غائباً اپنی توجہ مرکوز
 کر کے رکھے اسباب کے اختیار کر نیکی توفیق ہو رہی ہے۔ ارشاد: الحمد للہ علی ذلک۔

حال: حضور ہم بالکل تباہی کے کنارے پر کھڑے تھے درجہ ہلاکت میں پڑے جان دیدینا چاہتے تھے نفس
 شیطان کے چکر میں پھنس کر ہم ہم غمی ہوئے تھے ہم حضور کا کس بنان سے نکلنا اور اس کے حضور والائے احسان عظیم سے
 ہموں کو ازا اور اس خطرناک گڑھے سے ہم کو نکالنا اور صراطِ مستقیم پر لاکھڑا کر دیا۔ ارشاد: اور اللہ تعالیٰ کام دونوں
 حال: حضرت والا بعض خانگی حالات و معاملات کا ایسا اثر پڑا کہ سخت قلبی و دماغی پریشانی میں مبتلا ہو گیا ایک زبردست
 انقباض طاری ہو کر حوصلہ شکن اور ہمت شکن اوہام و وساوس اور حسرت و یاس میں گرفتار ہو گیا کسی کسی وقت کہ یہ طاری ہو جاتا
 چیخ مکل جاتی ہو و عطا نصیحت یا کیا کہنے سننے پر طبیعت قادر نہیں ہوتی کسی کی فرمائش ایسی معلوم ہوتی ہے کہ کاٹے کھاتا ہے
 کچھ سمجھ میں نہیں آتا کہ یہ کیا حالت ہے ایسا معلوم ہوتا ہے کہ ایک حاس کہتری میں مبتلا ہوں۔ ایک فیل بچا اور بیکار انسانوں
 کسی ملنے جلنے کی بجلی طبیعت نہیں چاہتی۔ حضرت والا جیسے ماں باپ سے زیادہ شفقت و مہربان اور مرنے کے ظل عافیت میں
 محض اسی کی برکت ہو کہ سنبھلے رہنے کی قوت باقی ہے۔ ارشاد: یہ تو نہایت اچھی حالت ہے۔ ترک تعلق کو شرط ٹھہرایا
 مشائخ نے۔ یہ نہایت لذیذ پریشانی ہے سب اہل اللہ کو ہوتی ہے۔ (درجہ ۹)

مولانا محمد میاں صاحب فاروقی الہ آبادی : ناظرین رسالہ مولانا موصوف
 فی الجملہ تو متعارف ہوں گے ہی اسلئے کہ حالات الہ آباد میں متعدد جگہ مولانا کا ذکر
 آچکا ہے۔ بہر حال آپ مولانا محمد عین صاحب الہ آبادی خلیفہ شیخ العرب العجم
 حضرت حاجی امداد اللہ صاحب مہاجر مکی قدس سرہ کے پوتے اور مولانا اولایت حسین
 صاحب کے بڑے صاحبزادے ہیں آپ نے عربی تعلیم جامعہ ازہر میں حاصل کی اور
 یہاں آکر طب بھی پڑھی کچھ زمانہ آپ کا تھکانہ بھون میں بھی حضرت حکیم الامتہ کی خدمت
 میں گذرا۔ ہمارے حضرت سے آپ کا تعارف وہیں سے تھا مگر قیام تھکانہ بھون
 کے بعد پھر حضرت والا سے ملاقات کا کوئی موقع نہ مل سکا۔ حضرت مولانا اپنے وطن
 اعظم گڑھ میں تھے اور مولانا فاروقی کا تعلق کچھ اہل سیار سے ہوا۔ چنانچہ
 عمر کا بیشتر حصہ اسی کی تذر ہو گیا۔ لیکن اللہ تعالیٰ کا کرنا کچھ ایسا ہوا کہ ادھر کچھ سیاسی
 ہماہمی کم ہو گئی اور من اتفاق کہ حضرت والا کا الہ آباد تشریف لانا ہو گیا۔ مولانا محمد میاں
 صاحب مدظلہ کا گھرانہ ہی دیندار تھا اس لئے دین کا خیال تو بچپن ہی سے تھا۔ پھر
 تھکانہ بھون پہنچ کر دین کی حقیقت اور دینداری کی فضا میں کچھ عرصہ رہنا جو ہو گیا تو اسکی
 وجہ سے رسوم کی قباحت اور حقیقت شناسی بھی کچھ آئی لیکن دوسرے مشاغل نے
 ادھر پوری طرح متوجہ نہ ہونے دیا۔ چنانچہ حضرت والا کی الہ آباد تشریف آوری پر مولانا
 میں حقیقی دین کی لذت اور راہ مولیٰ کی طلب پھر موجزن ہوئی، چنانچہ حضرت مصلح الامتہ
 کی خدمت میں حاضر ہوئے اور برابر حاضر ہونے لگے اور اسی سلسلہ میں حضرت والا
 کو یہ خط لکھا :-

"مرشدی و سیدی و مولائی مدظلہ العالی۔ السلام علیکم
 حضرت مولانا (تھکانوی) رحمۃ اللہ علیہ کا وہ منبع فیض تھا کہ ناکارہ
 ترین آدمی بھی بلا کچھ لئے واپس نہ ہوتا تھا مگر میرے ناکارگی کی کوئی
 انتہا نہیں کہ ویسا ہی کورا اور ناکارہ رہا۔
 مگر حضرت مولانا کے نصرت کی ایک کافرانی ضرور ہوئی کہ حضرت والا

کے قدموں میں ڈال دیا۔ ممکن ہے حضرت اور حضرت والا کا تصرف کچھ کام بنا دے مگر اپنی نااہلی سے ہر وقت یا یوسی سی رہتی ہے کام کچھ نہیں ہوتا ناغے بہت ہوتے ہیں آخر کب تک یہ حالت رہیگی حضرت کم فرمائیں۔

اور معمولات کے ساتھ (جو اتنے مختصر ہیں کہ انکو معمولات نہیں کہا جاسکتا) شجرہ بھلی پڑھتا ہوں۔ اکثر جی چاہتا ہے حضرت والا کے نام مبارک سے اسکو شروع کروں اور حضرت مولانا کا اسم مبارک بدستور پڑھوں، کیونکہ اب تو حضرت والا ہی کا پہلا وسیلہ ہے۔ اگر اجازت ہو تو یہ تمنا پوری کروں۔ میرے حضرت دعا فرمائیں۔

خادم - محمد (میاں فاؤقی)

جیسا کہ عرض کر چکا ہوں کہ مولانا محمد میاں نے طب بھلی باقاعدہ پڑھی تھی اور مطب بھلی فرماتے تھے لیکن ایک وقت میں دو کام چونکہ نہیں ہو کر تے اسلئے طب میں آپکا خاص شہرہ نہ تھا۔ تاہم حضرت والا سے تعلقات بڑھتے ہی رہے۔ حضرت والا کو بھی ایسا کچھ اندازہ ہوا کہ شاید اب یہ دنیوی مشاغل سے فارغ ہو کر دین ہی سیکھنا چاہتے ہیں اسلئے مولانا کی جانب (انکو ہر طرح اہل سمجھتے ہوئے) متوجہ ہوئے۔ حضرت یہ چاہتے تھے کہ مولانا ہمارا کام سیکھ لیں تو کم از کم اہل الہ آباد کو انکی جانب متوجہ کر دوں تاکہ ایک کام ہو جائے لیکن کچھ ایسا معلوم ہوتا ہے کہ حضرت والا مولانا کی جانب سے کسی بات کے منتظر تھے جیسا کہ خود حضرت والا ہی فرمایا کرتے تھے کہ حضرت مولانا کا تقاضا ہی حضرت خواجہ عزیز الحسن صاحب مجذوب کے متعلق بہت پہلے یہ سمجھتے تھے کہ یہ اجازت دیے جانے کے اہل ہو گئے ہیں لیکن اپنے طور پر دل میں یہ طے کئے ہوئے تھے کہ جب تک یہ ڈپٹی کلکٹری سے استعفیٰ نہ دیتے میں اجازت نہ دوں گا، مگر حضرت مولانا اسکو ان سے کہتے نہ تھے۔ چنانچہ اللہ تعالیٰ نے حضرت مولانا کی خواہش کے مطابق خواجہ صاحب کے قلب میں

بھی اس نوکری کی طرف سے ابھرن پیدا فرمادی اور انھوں نے اس سے استعفا دیدیا اور اسکے بجائے اسکول کی انسپکٹری قبول فرمائی حالانکہ منصب و جاہ کے لحاظ سے اسکا مرتبہ اس سے کم تھا۔

الغرض حضرت والا کو مولانا کی طرف سے یکسوئی کا انتظار برابر ہاتا تاہم حضرت اپنا کام برابر کرتے رہے یعنی اصلاح و تربیت۔

بالعموم دیکھا جاتا ہے کہ جو لوگ حضرت مولانا تھانویؒ کی طرف سے مجازت صحیحہ یا حضرت تھانوی سے بیعت یا از کم حضرت کی خدمت میں حاضر کھلی ہو چکے ہوتے تھے ان کیلئے کامل اعتقاد کے ساتھ ہمارے حضرت مصلح الامۃؒ کے ساتھ تعلق مشکل ہی ہو جایا کرتا تھا اس لئے کہ بوجہ پربھائی ہونے کے اس سے ایک گونہ سادات کا خیال ہوتا ہے اور آدمی جھکتا ہے اس کے آگے جس کو اپنے سے بڑا سمجھتا ہے اسی لئے حضرت والا ایسے لوگوں کا امتحان عقیدت ضرور لیتے کیونکہ آدمی جب تک کسی کو اپنے سے بڑا نہیں تسلیم کر لیتا اسکے ساتھ عقیدت مشکل ہی سے ہوتی ہے۔ چنانچہ آپ نے ماہ فروری ۱۹۲۷ء کے رسالہ میں تعلیمات مصلح الامۃؒ کے بیان میں پہلا ہی لطفو ظاہر پڑھا ہو گا کہ فرمایا کہ۔ ایک مولوی صاحب سے دریافت فرمایا کہ آپ نے بہت سے بزرگوں کو دیکھا ہو گا آپ سے پوچھتا ہوں کہ آپ تو اس میں مولوی صاحب سے مراد (والد ماجد جناب مولوی سراج الحق صاحبؒ ہیں) اور یہ جو فرمایا کہ۔ آپ نے بہت سے بزرگوں کو دیکھا ہو گا اس سے مراد (حضرت مولانا تھانویؒ بھی ہیں)۔

اسی طرح سے ماہ نومبر ۱۹۲۷ء کے رسالہ میں خود انھیں مولانا محمد میاں صاحب فاروقی مدظلہ سے دریافت فرمایا کہ۔ آپ تو تھانہ بھون بھی گئے ہیں، آپ سے پوچھتا ہوں کہ مجھ سے طریق کا بھی کچھ نفع لوگوں کو پہنچے گا یا نہیں؟ اسکا جواب مولانا فاروقی صاحب مدظلہ نے دیا وہ نومبر و دسمبر ۱۹۲۷ء کے حالات مصلح الامۃؒ میں دیکھا جاسکتا ہے۔ تو مقصود ان استفسارات سے حضرت

مصلح الامۃ کا یہی ہوتا تھا کہ میری اور میرے کام کی انکی نظروں میں کچھ وقعت بھی
 سے یا نہیں تاکہ جواب سے انکی عقیدت کا اندازہ لگایا جاسکے۔ کیونکہ طالب کی
 اگر عقیدت ہی درست نہ ہوئی تو اسکو شیخ سے کچھ بھی نفع نہ ہوگا۔ جیسا کہ خود حضرت
 کسی کا واقعہ بیان فرماتے تھے کہ میرے ہی ہمراہ تھانہ بھون گئے لیکن مجھ سے
 پہلے ہی وطن لوٹ آئے۔ اور یہاں آکر لوگوں سے کہا کہ ارے ان میں (یعنی
 حضرت مصلح الامۃ میں) اور حضرت مولانا تھانوی میں بہت فرق ہے۔ میں نے
 جب یہ سنا تو کہا کہ۔ میں ٹھہرا مریدا اور حضرت مولانا میرے پیر ہیں پیر میں
 اور مرید میں نسبت ہی کیا ہوتی ہے۔ ان صاحب نے ناخوش نسبت بیان
 کرنے کی زحمت کی۔ بس کچھ نہیں تھا اتنا تو وہ بھی سمجھتے ہی تھے کہ مریدا
 اور پیر کا مقابلہ ہی غلط ہے۔ مگر چونکہ مجھکو ماننا نہیں چاہتے تھے اسلئے نفس نے
 ایک عنوان ان کے سامنے مزین کر دیا جس سے خود بھی خوش ہوئے ہوں گے
 اور دوسروں کو بھی مجھ سے بدظن کرنا چاہا۔ لاجول دلا توة الا بالشر۔
 پس چونکہ تھانہ بھون جانے کے بعد یا حضرت تھانوی سے بیعت کے
 بعد لوگوں میں ہمسری کا خیال پیدا ہو جاتا تھا اور مساوات کا خیال کا رنر ما
 ہو جاتا تھا اسلئے حضرت والا ان لوگوں کا بہت بہت امتحان لیتے تھے جو حضرت
 مولانا تھانوی کے یہاں جا چکے ہوں یا کسی اور بزرگ سے ان کا تعلق رہ چکا ہو
 جب مولانا محمد میاں صاحب فاروقی الہ آبادی کی طرف سے اطمینان
 ہو گیا تو پھر حضرت والا انکی تعلیم و تربیت کی طرف متوجہ ہوئے اور انھیں اپنے
 مواظپ اور ملفوظات مجلسیہ کے ذریعہ اخلاق کی درستی کی جانب توجہ کرنے کی
 ضرورت سمجھائی چنانچہ آج مسلمانوں کی خرابی اور بربادی کا سبب کیا ہے اس
 عنوان پر سیر حاصل گفتگو مختلف عنوان سے فرمائی اور ان سے دریافت بھی فرمایا
 کہ آج ہماری تباہی کی وجہ کیا ہے اور اسکا کیا علاج ہے لکھکر دیجئے۔ چنانچہ
 مولانا محمد میاں صاحب فاروقی مدظلہ نے یہ تحریر پیش فرمائی :-

(نقل تحریر حضرت مولانا محمد میاں صاحب فاروقی مدظلہ العالی)

”حضرت والا کے بار بار ارشادات سے اتنی بات سمجھ میں آتی ہے کہ مسلمانوں کی بربادی کا اصل سبب انکی اخلاقی خرابیاں اور انکی ایمان کی کمزوری ہے حضرت والا اسی کے علاج کی جانب بار بار توجہ دلاتے ہیں اور جب ہم میں توجہ کی کمی اور عمل کا فقدان دیکھتے ہیں تو حضرت کو رنج ہوتا ہے۔ بعض اوقات رنج میں شدت بھی ہو جاتی ہے جس سے حضرت کے قلب و دماغ پر کافی مشقت پڑتی ہے۔ یہ حضرت کا کرم اور شفقت ہے کہ بار بار ہمارا جائزہ بھی لیتے ہیں اور تنبیہ بھی فرماتے ہیں اگر خدا نخواستہ یہ صورت نہ ہوتی اور اپنے ارشادات اور نصائح کے بعد حضرت چپ ہو جاتے تو ہمارے لئے ہلاکت ہی ہلاکت تھی۔“

بڑے بد قسمت ہیں وہ لوگ جنکا کوئی مربی اور مرکز نہ ہو اور ہوتو صرف وعظا و نصیحت ظاہری کر کے انھیں چھوڑ دے اور باز پرس نہ کرے۔ یہ لوگ ایسے مریض کی حیثیت رکھتے ہیں جنکے طبیب کا مقصد مریض کا استر ضا ہے نہ کہ اسکا علاج ایسی صورت میں مریض کا صحبت یا ب ہونا معلوم۔

حضرت کی ذات مبارک مسلمانوں کے لئے ایک نعمت عظمیٰ ہے۔ شفقت کی ایسی مثال اس دور میں نہ ملیگی کہ ہماری خرابیوں اور بے عملیوں سے جو تاثر ہو اسکی کلفت اپنی ذات پر برداشت کیجائے اور بار بار شدید تنبیہ کے بعد پھر تعلق کی تجدید کی اجازت دے دی جائے اور نا سمجھیاں معاف کر کے پھر وہی مشگفتگی پیدا کی جائے اور شفقت کے کرشمے واپس آجائیں۔

بہر حال حضرت کا مقصد یہ ہے کہ اصلاح کا کام عام ہو اور حاضرین خدمت والا اپنے متعلقین احباب اور پڑوسیوں میں اصلاحی باتوں کے پہنچانے کی کوشش کریں لیکن جب ہماری کاہلی ملاحظہ فرماتے ہیں تو رنج ہوتا ہے اور یقیناً کاہلی بے عملی اور کم فہمی موجود ہے ہمیں اسکا اعتراف کرنا چاہیے اگر نہیں ہے۔

ہم میں سے جو لوگ اصلاح مسلمین کے نام سے کمیٹیوں اور جمعیتوں کو بنانا کہ
 عمر میں گزار چکے ہیں وہ اب یقین واثق رکھتے ہیں کہ یہ سب راستے غیر مفید کھلے
 صرف ایک ہی راہ ہے جس پر حضرت والا بار بار زور دیتے ہیں اس راہ کا اہم جز
 اپنے کو کسی مربی کے بالکل سپرد کر کے بطریق سنت اسکے احکام پر عمل کرنا اور احکامات
 کا ملہ اختیار کرنا ہے۔

مصاحبت دیدن آنت کہ یاراں ہمکار بگزارند و ختم طرہ یار سے گیرند
 (میری نظروں میں تو اب مصاحبت یہی معلوم ہوتی ہے کہ لوگ سب کاموں کو ترک کر کے محبوب طریقے اور اسکے دہن کو پھولیں)
 ہماری خوش قسمتی اور بڑی خوش قسمتی ہے کہ اللہ نے ہمیں مربی سے محروم
 نہیں کیا۔ فالحمد للہ علی ذالک۔ انتہی۔

ملاحظہ فرمایا آپ نے حضرت والا نے مسلمانوں کی عام حواری، انحطاط اخلاق
 فرما کر اہل علم کو اس طرف متوجہ فرمانا چاہا اسلئے خود ان سے دریافت فرما کر گویا ان سے اقرار
 فرمایا کہ ہاں آج مسلمانوں کا اصل مرض یہی ہے اور اسکے لئے بزرگوں کے طور پر
 کام کرنے کی ضرورت ہے اور جو لوگ کام کر سکتے تبھی ہیں وہ بھی سست اور
 غافل ہیں۔ پھر اتنا ہی نہیں ہوا بلکہ حسب ارشاد

آنچہ خوش باشد کہ بسر دیراں گفتہ آید در حدیث دلبراں
 (یہ کیا عمدہ طرز ہے کہ محبوبوں کی باتیں دوسروں کی باتوں کے ضمن میں بیان کی جائیں،
 حضرت اقدس نے مولانا موصوف کو اس طرح بکلی متوجہ فرمایا چنانچہ مولانا کا ایک
 اور اسکا جواب ملاحظہ ہو:-)

(نقل عن رقیہ حضرت مولانا محمد میاں صاحب فاروقی مدظلہ بنام حضرت مصلح الامۃ)

عرض حال : حضرت والا سے دوری کی صورت میں ہم ایسے ناقصین کے
 قلب کی حالت میں فرق جو آجاتا ہے اس پر ہر وقت تأسف رہتا ہے روزانہ
 (خانقاہ میں) حاضر ہوتا ہوں وہ وقت تسلی کا ہوتا ہے مگر ہر طرف سناٹا اور اُداسی

چھائی رہتی ہے۔

حضرت تشریف لیجانے کے صرف دو گھنٹہ بعد الہ آباد پہنچا ایس وقت سے کاموں سے چھٹکارا اور یونیورسٹی حاصل کر کے جلد از جلد (بمبئی) حاضری کا ارادہ کر رہا ہوں۔ دعار فرمائیں کہ جلد قدمبوسی یہاں کے معاملات جو کچھ ابجھ گئے تھے بیکوسو جائیں۔ قلبی حالت بہت خراب ہے حضرت توبہ فرمائیں۔ معمولات کے نانہ کی کثرت کی سبب زمانہ قیام میں زبانی عرض کی اسی دن سے اسکی درستی محسوس ہونے لگی اور ابھی تک غنیمت حال ہے حضرت کے تصرف سے۔

ارشاد مرشد: آپ کے حالات۔۔۔۔۔ صاحب سے معلوم ہوتے رہے وہاں (الہ آباد میں) گرمی زیادہ پڑنے لگی تھی اسلئے ڈرا کہ کہیں اسکی شدت سے رعاف کا مرض پھر نہ عود کر آئے اس لئے فوراً یہاں چلا آیا آپ سے ملاقات نہ ہونے کا افسوس رہا۔ اللہ تعالیٰ آپ کو اکھنوں سے جلد چھٹکارا نصیب فرمائے اور موانع سفر زائل فرمائے۔

یہاں اکھ لٹا چھا ہوں اور الہ آباد سے زیادہ قوت اپنے اندر محسوس کرتا ہوں۔۔۔۔۔ یہ جگہ شہر بمبئی سے زیادہ فاصلہ پر ہے اسلئے سکون رہتا تاہم آنے جانے والوں کا سلسلہ لگا رہتا ہے۔ قوت کا انتظار کر رہا ہوں کچھ اور آجائے تو کچھ کام کروں۔

کل صوفی عبدالرحمن صاحب نے بتایا کہ مدینہ شریف میں مولانا ثیر محمد صاحب (فلیفہ حضرت اقدس مولانا کھانا نوی) کا انتقال ہو گیا سنا تو قلب پر بہت اثر ہوا۔ پھر سے معلوم ہوا کہ مولانا ابراہیم صاحب علی گڑھ اسپتال میں داخل ہیں آنتوں کے آپریشن کے لئے اس نمبر کا بھی اثر ہوا کہ ایک اکھنیک تو سمجھتا تھا کہ جو ان آدمی میں مگر وہ بھی ایسے مرین نکلے۔ اللہ تعالیٰ انکو صحت کاملہ عطا کرے۔ رنج تو ہوا ہی کہ مولانا ثیر محمد صاحب مجھ سے بہت فرماتے تھے سب سے کہلا بھیجتے تھے کہ ان سے (یعنی مجھ سے) ملنے کو بہت جی چاہتا ہے۔ اُن سے کہہ دو کہ ایک مرتبہ آجاتے تو ملاقات ہو جاتی۔

یہ تمنا کرتے کرتے چلے بیسے۔ (اللہ تعالیٰ مغفرت فرمائے)

لیکن مزید رنج کا سبب یہ خیال ہوا کہ اسی طرح سے نیک لوگ ایک ایک کر کے اٹھتے چلے جائیں اور انکے بعد کوئی انکی جگہ کام کرنے والا نظر نہیں آتا۔ یہی یہاں بمبئی میں دیکھ رہا ہوں کہ مولانا بہاری صاحب کھلے بہت سے لوگ ان سے ناراض رہتے تھے مگر معلوم ہوا کہ اس صوبہ کے بڑے مفتی وہی تھے۔ اب کوئی اس کام کا کرنے والا (یہاں) نہیں ہے۔

اسی خیال میں مغموم و ملول پڑا تھا کہ مولوی بلال صاحب ابن میاں سید اصغر حسین صاحب دیوبندی تشریف لائے ان سے ملکر بہت کچھ غم غلط ہوا۔ پھر اسکے بعد قاری (محمد مبین) صاحب اور جامی صاحب کو بلا کر دیر تک سمجھا تا رہا کہ تم لوگوں کو میرے پاس رہتے ہوئے تھوڑا زمانہ نہیں گزرا کچھ حاصل کرو۔ کچھ نفس کو پہچانو۔ کچھ قلب میں نور پیدا کرو۔ اللہ تعالیٰ سے نسبت حاصل کرو۔ ہم لوگوں نے حضرت مولانا (تھانوی) کی موجودگی میں ہی حضرت سے کچھ سیکھ لیا تھا اور حضرت نے اپنے سامنے ہی ہملوگوں کو کام پر لگا دیا تھا اسی لئے تم لوگوں سے کہتا ہوں کہ مجھ سے کچھ حاصل کرو۔ جو چیز مجھے حضرت سے ملی ہے اسکو میں اپنے ساتھ ہی لئے چلا جاؤں یہ اچھا ہے یا کہ یہ اچھا ہے کہ مجھ سے کچھ لوگ اسکو حاصل کر لیں؛ — میں اب بڑھا ہوا۔ اس دفعہ رمضان میں کیسا بیمار ہو گیا تھا۔ اسلئے تم لوگوں کو چاہیے کہ مجھکو اسکی طرف سے بے فکر اور مطمئن کر دو۔ میں دیکھ لوں کہ لوگ سمجھ گئے ہیں اور کام پر لگ گئے ہیں تاکہ مجھے مسرت ہو اور میں اپنے آپ کو فارغ سمجھ سکوں۔ (یہ سب باتیں میں نے دونوں آدمیوں سے کہیں) آپ لوگ تو یہاں سامنے تھے نہیں کہ آپ سے زبانی کتنا اسلئے جو باتیں ہوئی تھیں اسکی اطلاع آپکو بھی کرتا ہوں تاکہ آپ بھی کسی نتیجہ پر پہنچیں اور کوئی طریقہ اپنے لئے تجویز کریں۔ آپ کا جی چاہے تو اور لوگوں کو بھی یہ مضمون سنا دیجئے یعنی جو اہل ہوں۔

والسلام خیر ختام

(باقی آئندہ)

راقسم عرض کرتا ہے کہ حضرت اقدس کا مکتوب گرامی اپنے اندر جو تنہا میں اور
 آرزو میں اور جو توقعات اور تفکرات رکھتا ہے وہ محتاج بیان نہیں ہے۔
 جن لوگوں سے بالمشافہہ فرمانا تھا ان سے فرما کر مولانا فاروقی الہ آبادی صاحب کو بکلی
 اس سے مطلع فرمایا تاکہ وہ بکلی کسی نتیجہ پر پہنچیں اور پھر انکی صوابدید پر جو لوگ اور بکلی
 اہل ہوں انکو شریک کرنے کو فرمایا۔ اس سے معلوم ہوتا ہے کہ حضرت اقدس
 مصلح الامۃ مولانا محمد میاں صاحب فاروقی الہ آباد کو تو کم از کم اسکا اہل سمجھتے ہی
 تھے کہ ان سے اس قسم کی گفتگو فرمائی اور کچھ توقع رکھیں۔ اب ہم لوگوں کی سعادت
 ہے کہ اپنے آپ کو علم و عمل اور اخلاص کی تحصیل کے لئے پیش کریں اور اپنے اعتقاد
 اور اتباع کے ذریعہ حضرت اقدس کا اطمینان اور اعتماد حاصل کریں۔

غیر یہ تو حضرت والا نے خط کے ذریعہ اس طرف متوجہ فرمایا علاوہ ازیں دیکھا
 جاتا تھا کہ سفر و حضر کی مجال میں جیسا کہ حضرت کا معمول تھا کسی اہم بات کو سمجھانے کیلئے
 پہلے خود اسکو فرماتے تھے پھر کسی سمجھدار شخص سے فرماتے کہ آپ نے سمجھ لیا ہوتو ان لوگوں
 سے کہتے کہ میں کیا کہہ رہا ہوں چنانچہ وہ صاحب کھڑے ہو کر حضرت کی بیان کردہ بات
 کا اعادہ مع التشریح کرتے اب اگر پسند ہوتا تو حضرت تحسین فرماتے کہ ہاں جزاکم اللہ
 آپ نے میری صحیح ترجمانی فرمائی اور اگر ان کے کہنے میں کچھ خامی ہوتی تو حضرت اسکی
 اصلاح فرمادیتے اس طرح سے حضرت والا اپنے مخصوص لوگوں کو تلقین فرما کر کے
 تعلیم کا طریقہ سکھاتے تھے ان ہی لوگوں میں سے ایک مولانا محمد میاں صاحب فاروقی
 بکلی تھے کہ متعدد موقعوں پر حضرت نے مولانا بدظلمہ سے فرمایا کہ آپ کہنے میں کیا کہنا
 چاہتا ہوں تو اس پر مولانا نے حضرت اقدس کے منشار کو عمدہ عنوان سے بیان فرمایا۔
 چنانچہ جو سپور کے سفر میں حضرت والا کا خیال تھا کہ جمعہ کی نماز جامع مسجد میں ادا فرمائینگے
 حکم منظور احمد صاحب مرحوم اور بعض دوسرے حضرات کی خواہش ہوئی کہ حضرت والا
 وہاں ایک وعظ بکلی فرمادیں۔ حضرت نے منظور بکلی فرمایا لیکن عین موقع پر بعض وجوہ
 سے حضرت نے الہ آباد واپسی کا ارادہ فرمایا اور مولانا محمد میاں فاروقی اور راقم سے فرمایا

کہ چونکہ وعظ کا اعلان ہو چکا ہے اسلئے جو باتیں میں نے بیان کی ہیں انہیں کو آپ لوگ جامع مسجد میں بیان کر دیجئے گا۔ چنانچہ راتم سا اور مولانا فاروقی مدظلہ کا پورا بیان جو کہ "مجالس جون پور" میں مذکور ہے رسالہ معرفت حق بابتہ مارچ ۱۹۲۲ء میں شائع بھی ہو چکا ہے۔ اسی کا اقتباس ملاحظہ ہو :-

"مولانا فاروقی صاحب مدظلہ نے فرمایا کہ — یہیں دیکھ لیجئے کہ صرف تین دن گزرے ہیں جہاں جہاں بھی اڑتی ہوئی خبر پہنچی ہے اللہ کے تعلق کے پیار سے اور مولانا کے دیدار کے مشاق سب دنیا کے کاروبار چھوڑ چھوڑ کر چلے آ رہے ہیں کوئی انہیں گھسیٹ گھسیٹ کر لارہا ہے یہ اللہ تعالیٰ بہتر جانتے ہیں انہیں کا حکم ہے۔ انہوں نے اپنے قلوب کی کایا پلٹ دی ہے اور انہیں اپنے ایک بندے کی جانب دوڑا دیا ہر طرف سے آ رہے ہیں طالبانِ درود و فائقہ اثرنی ہے یاد و کان درود و لوگوں، سیکڑوں و اعظین اور مقررین تمہارے یہاں آتے ہیں تین بجے رات تک تم شاندار تقریریں سنتے ہو خوب واہ و ابھلی کرتے ہو مگر بہت کم ایسا ہوتا ہے کہ کسی کا دل پسینجا اور رات اس محبت کے بعد اس جاتے ہو پھر آنکھ کھلتی ہے تو دل کا جائزہ لو تو اسکی حالت کچھ گری ہوئی پاؤ گے نہ خشیت کا پتہ ہوگا نہ رجا اور محبت الہی کا کچھ اضافہ ہوگا۔ پھر آؤ ذرا کسی بزرگ کی مجالس میں شریک ہو ایک لمحہ یہاں کا اگر تم میں خلوص ہے اور اللہ کی محبت کی پیاس ہے تمہارا کام بنا دیجاکا ہم نے تو حضرت مولانا مدظلہ کے یہاں دیکھا ہے کہ بعض وقت اکثر حصہ مجالس کا فاموشی ہی میں گذر جاتا ہے مگر پوچھو ان خدام سے کہ اس سکوت میں بھی انہیں جو کچھ ملتا ہے وہ گھنٹوں کے وعظ میں بھی کبھی نہیں حاصل ہوا۔۔۔ کیا ملتا ہے؟ روح کی غذا ملتی ہے قلب کا سکون ملتا ہے۔ اللہ کی محبت ملتی ہے اور کیا کیا ملتا ہے وہ بیان سے باہر ہے۔ اسے کیسے سمجھایا جائے بڑا مشکل ہے (اسلئے کہ ذوقی شے ہے اور عجز بذات آں سے نہ شناسی تا نہ پیشی۔ کامصدق ہے، اگر میں آپ کے سامنے مٹھاس کی تعریف کروں تو عمر بھر آپ کو نہیں سمجھا سکتا ہاں اگر ایک قطرہ شہد چکھا دوں (کہ دیکھو مٹھاس اسکو کہتے ہیں) تو عمر بھر

کے لئے آپ سمجھ جائیں گے۔ وہی صورت ان بزرگوں کے سمجھانے کی ہوتی ہے کہ ان کی صحبت میں تھوڑی دیر بیٹھے بشرطیکہ آپ میں خلوص اور طلب حقیقی ہو تو آپ یہ کہتے ہوئے اٹھنے لگے

جزاک اللہ کہ چشم باز کر دی مرا باجانِ جاں ہمارا ز کر دی
ہمارے مولانا یہ فرماتے ہیں کہ یہ راستہ مشکل نہیں ہے۔ بس تمھاری توجہ کی ضرورت ہے باقی مرحلے وہ خود ہی طے کرادیں گے جنکی صحبت میں تم سرگرداں ہو بشرطیکہ پیاس ہو۔ جب وہ پیدا ہوگی وہ خود بجھائیں گے

آب کم جو تشنگی آور بدست تا بچو شد آبت از بالا و پشت
(پانی مت تلاش کرو بلکہ اپنے اندر پیاس پیدا کرنا پانی خود تمھارے اوپر اور نیچے سے جوش مارے گا) اس تمہید سے آپ سمجھ گئے ہوں گے کہ حضرت مولانا ہم سے کیا چاہتے ہیں۔ اللہ اور اسکے رسول کی صحبت کا مطالبہ کرتے ہیں اور یہ چاہتے ہیں کہ ہماری بگڑھی ہوئی حالت درست ہو۔

سینے تو میں اپنے مرکز ہدایت سے دور ہو جاتی ہیں تو رسمیات اور تقلیدات دینی و دنیاوی انکے راستے میں بڑے بڑے غار پیدا کر دیتی ہیں جس سے نکالنے کے لئے اور صحیح راستے پر لگانے کے لئے بڑی قوتِ طاقت اور بڑی بڑی ہستیوں کی ضرورت ہوتی ہے یہ وہ وقت ہوتا ہے جب اللہ تعالیٰ اپنے کسی بندہ کو یہ کام سپرد فرماتے ہیں۔ آج ہماری صرف دنیا ہی غراب نہیں بلکہ دینی حالت بھی بگڑ چکی ہے علماء اور صوفیاء کی جو حالت ہو گئی ہے وہ ہمارے سامنے ہے ایسے سخت وقت میں مولانا یہ چاہتے ہیں کہ ایک طرف ہماری معاشرت دنیوی بن جائے تو دوسری طرف ہمارے قلوب اللہ تعالیٰ کی صحبت سے سزدار ہو جائیں اور اسکا طریقہ بھی ایسا آسان ہو جسے ہم کمزور لوگ بھی برداشت کر لیں چنانچہ جیسا کہ مولوی جامی صاحب نے ابھی فرمایا کہ حضرت والا مال حاصل کرنے کے بارے میں کئی ہفتہ سے تقریر فرما رہے ہیں (الآباد میں فرماتے رہے اور یہاں بھی وہی فرمایا) جبکہ خلاصہ یہ ہے کہ مال کی دو قسمیں ہیں ایک مذہب اور دوسری محمود جو مال تمھیں اللہ کے راستے سے

رو کر، معاد کا تصور ذہن سے نکالے اور دنیا میں منہمک کر دے وہ مذموم ہے اور جس مال میں یہ تصور ہو کہ اللہ تعالیٰ کی نعمت ہے انھیں کا دیا ہوا ہے انھیں کے احکام کے مطابق حاصل کرنا اور خرچ کرنا چاہیے وہ مال صحیح ہے اور اسکا حاصل کرنا عبادت ہے کتنا سہل نسخہ ہے۔۔۔۔۔ اب آئیے طریق کی اصلاحات کو دیکھئے۔ حضرت مولانا مدظلہ طریق میں جو خرابیاں آگئی ہیں انکی جڑ بنیاد پکڑ کر یا یوں کہیے کہ چور پکڑ کر ہمارے آنکھیں کھول دیتے ہیں اور فرماتے ہیں کہ شیخ مقصود بالذات نہیں بلکہ وہ تابع اور پیرو ہے رسول اللہ صلی اللہ علیہ وسلم کا۔ اسے تابع ہونے ہی کیونکہ سب کچھ حاصل ہوتا اسی سلسلہ میں حضرت فرماتے تھے کہ کہ پیر کا (صرف پیر پکڑ لینا ایسا ہے جیسے کسی کھمبے کو پکڑنا اور یہ کھلی فرماتے تھے کہ پیر کو بھی ہر وقت اپنا محاسبہ کرتے رہنا چاہیے اسلئے کہ ان حضرات کو جو کچھ ملتا ہے وہ اللہ رسول کی اطاعت ہی سے ملتا ہے۔ ان میں محبت الہی کا شباب ہوتا ہے کوئی عاشق اسکو کیسے پسند کرے گا کہ اسکے محبوب کو چھوڑ کر لوگ خود اسکے جسم سے وابستہ ہو جائیں وہ تو ہر وقت محبوب کی تعریف اسکی نعمتوں کا بیان اور اسکے جلوہ ہائے حسین کی وضاحتیں کرنے میں صرف فرما رہا ہو اور لوگ خود اسکی ذات کی جانب متوجہ ہوں اور محبوب کو چھوڑ دیں تو یہ کھلا اسکو کب گورا ہو سکتا ہے یہ حضرات تو یہ فرماتے ہیں کہ سہ

مصاحبت دیدن آنست کہ یاراں ہمہ کار بگزارند و خم طرہ یارے گیرند

(دیر ہی سمجھ میں تو اب یہی بہتر معلوم ہوتا ہے کہ سب جناب تمام کاموں کو چھوڑ کر محبوب کے در کو مضبوط پکڑ لیں)

ملاحظہ فرمایا آپ نے مولانا فاروقی صاحب مدظلہ نے جو جو باتیں ارشاد فرمائی ہیں اس میں حضرت دالاک کیسی صحیح ترجمانی فرمائی ہے آخر آخر میں مولانا کی توجہ بڑھ رہی تھی اور حضرت اقدس بھی انکی جانب متوجہ تھے کہ اسی اثنا میں حضرت کا سفر حج پیش آگیا اور وہ سفر آخرت کا پیش خیمہ ہو گیا

چیمہ در چشم زدن صحبت یار آخر شد
روئے گل سیر ندیدیم و بہار آخر شد

(یعنی انسو سے کہ چشم زدن ہی بھر میں اپنی صحبت محبوب سے ختم ہو گئی، ابھی پھولوں کو جی بھر کے نہ دیکھا کہ موسم بہار ہی جاتا رہا)۔

۶۔ مولوی حکیم شفیع اللہ صاحب الہ آبادی؛ مولوی صاحب موصوف مدرسہ مظاہر العلوم سہارنپور سے فارغ ہو کر طبیبہ کالج الہ آباد میں داخل ہوئے اور پوجہ حسن استعداد اور عربی دانی کے طب میں بھی اچھے نمبروں سے کامیاب ہوئے چنانچہ اسی کالج میں پروفیسر مقرر ہو گئے اور اب ریٹائرڈ ہو کر اپنے مکان پر جو شہر کے قریب ہی ایک دیہات میں ہے مطب فرما رہے ہیں۔ قاری حبیب احمد صاحب مدظلہ سے خاص تعلق زمانہ رطابعلی سے تھا غالباً انھیں کے توسط سے حضرت مصلح الامت سے تعلق ہوا۔ ابتداءً ملازمت کی وجہ سے حاضری کا موقع کم ملتا تاہم وقتاً فوقتاً خدمت والا میں حاضر ہوتے رہے بالخصوص حضرت والا کی علالت کے زمانے میں آمدورفت زیادہ رہی اور اسی زمانہ میں حضرت کو طب کی جانب خاص توجہ ہو گئی۔ چنانچہ حضرت والا نے علم طب کی ضرورت اور اسکی اہمیت پر ایک بسیط مضمون بھی تحریر فرمایا (جو معرفت حق ماہ مارچ ۱۹۴۲ء میں طبع ہو چکا ہے) اور اسکے علاوہ بہت دنوں تک مجلس میں بھی یہی فن موضوع گفتگو رہا۔ مضمون کے بعض اجزاء یہ تھے مثلاً:-

۱۔ فرمایا کہ شامی میں ہے کہ صاحب تبیین المحارم نے فرمایا کہ علوم میں فرض کفایہ وہ سب علوم ہیں جنکی جانب لوگ اپنے امور دنیا کی درستی کے لئے محتاج ہوں جیسے علم طب اور علم حساب وغیرہ اور مقدمہ ابن خلدون میں ہے۔

۲۔ یفن الطب (ہر بستی اور ہر شہر کے لئے ضروری ہے اسلئے کہ اسکا فائدہ اور نفع سب کو معلوم ہی ہے کہ اسکا ثمرہ صحت مندوں کے لئے صحت کی حفاظت اور مریضوں کے لئے بذریعہ علاج و معالجہ انکی بیماریوں کا دور کرنا ہے تاکہ انکو اس سے صحت اور شفا حاصل ہو جائے

۳۔ نیز فرماتے ہیں کہ "نتر کہاواہما لہا بالکلیہ حرام لایجوز" یعنی اس فن کا بالکلیہ ترک اور اہمال حرام ہے جائز نہیں ہے۔

۴۔ اسی طرح سے شاہ اہل اللہ صاحب برادر خور و حضرت مولانا شاہ ولی اللہ صاحب محدث دہلوی اپنی کتاب چہار باب میں لکھتے ہیں کہ:-

۵۔ جو کام کرنا چاہیں کریں اور جس صنعت و معرفت کو سیکھنا چاہیں شوق سے سیکھیں
 بس اتنا خیال رہے کہ امور ضروریہ کی تحصیل کو مقدم جانیں اب اگر ان کے حاصل
 کرنے کے بعد موقع ملے تب زوائد کو کسب کریں تاکہ ایسا نہ ہو کہ کل کی طلب میں کل ہی
 فوت ہو جائے مثلاً جن علوم کو حاصل کرنا ہے ان میں سب سے پہلے فقہ، حدیث
 تفسیر اور طب حاصل کریں پھر اسکے بعد بقدر استعداد اور گنجائش وقت کو دیکھتے
 ہوئے حکمت و فلسفہ وغیرہ میں لگیں اسی طرح اور علوم (تاریخ، جغرافیہ، حساب وغیرہ)
 کو سمجھ لو۔

۶۔ ایک بزرگ چاند شاہ صاحب گزرے ہیں مولوی محمد اسمعیل صاحب نامی ایک صاحب
 انکے مرید تھے وہ درسیات سے فارغ ہو کر آئے تو شاہ صاحب نے ان سے فرمایا
 کہ میاں تم جو یہ پڑھ کر آئے ہو یہ تو اپنے لئے تم نے پڑھا ہے یہ بتاؤ ہم لوگوں کے لئے
 کیا پڑھا ہے؟ پھر فوراً ہی فرمایا کہ جاؤ حکیمی (طب) پڑھو اور دیکھو بس چھ مہینے کے
 بعد چلے آنا۔ چنانچہ شیخ کا حکم پا کر مولوی صاحب کا پیور گئے اور وہاں کسی طبیب کے
 پاس رہے۔ جب چھ مہینے گزر گئے تو مولوی صاحب نے طبیب صاحب سے گھر آنے
 کی اجازت چاہی انھوں نے کچھ دن روکنا چاہا تو فرمایا کہ ہمارے شیخ نے بس اتنی ہی
 مدت تک پڑھنے کی اجازت دی ہے چنانچہ مولوی صاحب نے مکان آکر مرطب
 شروع کر دیا اور طبیب حاذق ہوئے۔

۷۔ سیدنا احمد رفاعی فرماتے ہیں کہ نعمت عافیت کی بڑی قدر کرو اور عافیت کی
 حقیقت یہ ہے کہ سانس بدون تکلیف کے آتی رہے رزق بدون مشقت کے ملتا رہے
 اور عمل صالح بدون ریاء کے ہوتا رہے

۸۔ خود رسول اللہ صلی اللہ علیہ وسلم کا ارشاد ہے کہ من أصبح منکم آمناً فی سریرہ
 معافاً فی جسدہ و وعدہ قوت یومہ فکانما حیزت لہ الدنیا مجذافیرھا (یعنی
 تم میں سے جس شخص نے صبح کی اس حال میں کہ اپنے قلب و باطن مطمئن ہے اسکے بدن میں
 عافیت حاصل ہے اور اسکے پاس اس دن کی روزی موجود ہے تو بس پھر وہ ایسا ہے

گویا دنیا اپنے جملہ ساز و سامان کے ساتھ اس کے لئے جمع کر دی گئی ہے
مذکورہ بالا تصریحات میں حدیث کی رو سے نیز علماء و مشائخ سب کے معاملات
سے طب کی اہمیت کا اندازہ ہوتا ہے۔

۹۔ فرمایا کہ۔ آپ سے کہتا ہوں کہ علم طب کی اہمیت اور اسکی ضرورت سے اب ایسے
وقت میں واقف ہوا جبکہ زمانہ کچھ پڑھنے پڑھانے کا نہیں رہ گیا اور جس وقت کچھ سیکھنے سکھانے
کا موقع تھا تو آپ سے صاف کہتا ہوں کہ طب کی مشنوبی کو مصیبت اور گناہ سمجھنا تھا اور اسکی
جانب سے عام اہل علم اور دینداروں کو ایک نفرت سی دیکھنا تھا چنانچہ ایک مولوی صاحب
جو میرے پاس رہتے تھے وہ کہتے تھے کہ زمانہ طالب علمی میں میں نے طب پڑھنے کا ارادہ کیا تو ہمارے
ایک استاد نے منع کر دیا اور یہ فرمایا کہ ہمارے اکابر اسکو پسند نہیں کرتے۔ میں نے ان سے
کہا کہ بھائی آخر اکابر سے کیا مراد ہے؟ کیا حضرت شاہ اہل اللہ صاحب اکابر میں سے نہیں تھے
یا علامہ شامی اکابر میں سے نہیں ہیں اور حضرت گنگوہی بھی اکابر میں تھے یا نہیں حضرت کے تو خود
طب حاصل کی تھی۔

۱۰۔ مزید یہ کہ مجھے اپنی اس بیماری میں بڑے بڑے تجربات ہوئے جن سے میں اس نتیجہ پر پہنچا
کہ مجھ جیسے آدمی کو مرض اور اسکے علاج سے فی الجملہ واقفیت ضروری ہے۔

۱۱۔ ایک تجربہ یہ ہوا کہ اب اس فن میں بھی اہل بصیرت اور محقق کم ہی ہیں زیادہ تر لوگ تخمین اور
جڑان سے کام لیتے ہیں اپنے مدارس و مراکز کا حال تو مجھے معلوم ہی تھا کہ تحقیق اور تجربہ ہاں سے
قریب قریب ختم ہی ہو چکا ہے طلبہ کو کمال حاصل کرنے کا حوصلہ نہیں رہا مگر طب وغیرہ کے متعلق
یہ سمجھتا تھا کہ لوگ اسکو شوق سے پڑھتے ہوں گے لیکن آپ سے بیخ عرض کرتا ہوں کہ اکثر لوگ ان
میں سے نا تجربہ کار اور بے بصیرت ہی پایا حتیٰ کہ نبض شناسی جو اس فن کی خاص چیز ہے
اس سے مَس تک نہیں اور کبر کا یہ حال ہے کہ اپنے جہل کا اظہار و اقرار ان کے لئے موت ہے۔

۱۲۔ میں نے انکا یہی مرض پکڑا اور ان کو چلنے نہیں دیا۔ ان سے کہا کہ اٹکل اور تخمین سے
بات کہنا اور رائے دینا چھوڑو اور جو کہو تحقیق کے ساتھ کہو چنانچہ اس سے مجھکو بھی نفع ہوا اور
ان لوگوں کو بھی نفع ہوا۔ مجھے تو یہ نفع ہوا کہ ان کے ضرر سے محفوظ ہو گیا اور ان کو یہ نفع ہوا کہ

بہت سے لوگوں نے تو یہ کہی کہ اب سے یہ طریقہ چھوڑیں گے یعنی فن کو فن کی حیثیت سے سیکھیں گے اور اس محنت کو بیگانے چنانچہ بعض لوگ جو ڈاکٹر ہی کرتے تھے انہوں نے بھی طب کی کتابیں دیکھنی شروع کر دیں۔ چنانچہ میں نے اپنے طالب علموں سے کہہ دیا ہے کہ بھائی میں نے طب حاصل نہیں کی مگر تمکو نصیحت کرتا ہوں کہ اس فن میں بھی کچھ کمال حاصل کرنا چاہیے۔ من بعد شاماً ہذا بکینہ۔

۱۳۔ اور میں نے صرف تقریباً تک اسکو محدود نہیں بلکہ عملی طور پر اپنے یہاں اس کام کو شروع کر کے تب دوسروں کو ترغیب دی ہے۔ چنانچہ ایک عالم صاحب جو درس نظامیہ سے فراغت کے بعد طب میں بھی فارغ ہوئے اور یہاں طبیہ کالج میں درس دیتے ہیں انکو مقرر کیا کہ وہ یہیں میرے گھر پر آکر طلبہ کو عربی میں طب کی کتابیں پڑھائیں۔ چنانچہ الحمد للہ یہ کام شروع ہو گیا ہے۔

یہ درس نظامیہ کے فارغ شدہ مولوی صاحب یہی مولوی حکیم شفیع اللہ صاحب آبادی تھے۔
 درآتم عرض کرتا ہے کہ حضرت مصلح الامۃ کا مقصد اللہ تعالیٰ اعلم ہی معلوم ہوتا ہے کہ یہ فرمانا چاہتے ہیں کہ کم از کم ہر عالم کے لئے طب میں تھوڑا بہت درک حاصل کرنا بھی ضروری ہے طب کوئی ایسی مذموم شے نہیں ہے جیسا کہ ہمارا معاملہ اب تک اسکے ساتھ رہا ہے یہ مطلب نہیں کہ سب لوگ علم دین کے بجائے اب طب ہی میں لگ جائیں علوم دینیہ میں بھی تبحر حاصل کرنا فرض علی الکفایہ ہے اور علم طب میں مہارت پیدا کرنا بھی فرض کفایہ ہے دونوں سلسلے ہونے چاہئیں۔ یوں خدمتِ خلق کا تعلق جس طرح علوم دینی کے جاننے کے ساتھ وابستہ ہے اسی طرح علم طب سے بھی وابستہ ہے لہذا طبیہ کی اس علم کی تحصیل میں خدمتِ خلق کی نیت بلکہ اس پر عمل بھی ضروری ہے۔ باقی یہ درجہ کہ ایک انسان علوم دینیہ میں بھی ماہر ہو اور طب میں بھی اسکو کمال حاصل ہو اور دونوں کے ذریعہ مخلوق کی خدمت یحساں طور پر کر رہا ہو اس زمانہ میں بہت مشکل ہے اور اسکا مصداق ہے کہ

برکفے جام شریعت برکفے سندانِ عشق

ہر مونس کے نداند جام و سندان باختن

ایک ہاتھ میں عشق کا سندان ہو اور ایک ہاتھ میں شریعت کا جام لئے ہو اور باہم دونوں سے اس طرح کھیلے

کہ کسی کا نقصان نہ ہو یہ ہر مونس کا کام نہیں ہے (ضرورتاً ہو جائیگی اور بالآخر شریعت کے جام ہی کو صدمہ پہنچے گا)

چودھری حبیب الرحمن صاحب (بمرولی) آپ کا ذکر پہلے بھی ضمناً آچکا ہے
 الہ آباد کے قیام میں ہمارے حضرت مصلح الامۃ سے جن حضرات نے نمایاں فائدہ اٹھایا ان
 میں سے ایک چودھری صاحب مرحوم کی بھئی ذات تھی اسی خصوصی تعلق کا یہ اثر ہوا کہ حضرت
 والا جب کبھی شہری زندگی سے اکتاتے تو تہائی اور سکون کے خیال سے بمرولی بھئی اکثر تشریف
 لجاتے اور چودھری صاحب موصوف کے مکان پر قیام سہماتے یوں تو دو دو چار چار دن کا
 قیام متعدد بار فرمایا مگر ایک بار جبکہ حضرت والا کی دو صاحبزادیوں کا یکے بعد دیگرے انتقال
 ہو گیا اور گھر کے تقریباً سب ہی بچے و بانی چیچک کا شکار ہوئے تو اس وقت ان بچوں کی مصلحت سے
 نیز بقیہ دو صاحبزادیوں کی دلچسپی کے لئے بھئی تبدیل مکان کی ضرورت ناگزیر ہو گئی چنانچہ شہر کا
 قریب مریج بنا کہ حضرت والا بمرولی قیام فرمائیں اس زمانہ میں ہوتا یہ تھا کہ جو لوگ حضرت والا
 کی خدمت میں حاضر ہوتے وہ کسی کے ہمراہ بمرولی پہنچا دیئے جاتے۔ ڈاک وغیرہ کے
 سلسلے میں تقریباً قانقاہ سے روزانہ یا دو سمرے دن کوئی نہ کوئی ضرور جاتا تھا۔
 آہستہ آہستہ جب قیام زیادہ ہو گیا تو حضرت اقدس سے پڑھنے والے سب
 طلبہ بھئی وہیں پہنچ گئے اور اس میں شک نہیں کہ وہاں کے قیام سے جو مقصد تھا
 وہ علی وجہ الا تم پورا ہوا۔ اندر صاحبزادیوں سے ملنے گاؤں کی عورتیں آتی جاتی رہیں
 خود چودھری صاحب کے گھر میں اور انکی لڑکیوں نے اپنے معزز بھائی کی خوب خدمت
 اور خاطر کی اور باہر کے منظر کا کیا کہنا اطراف و جوانب سے لوگ زیارت و ملاقات
 کے لئے حاضر ہونے لگے۔ قریب کے لوگ تو مجلس کے وقت آتے اور مجلس ختم
 ہو جانے پر واپس ہو جاتے اور دور دور کے لوگ ایک آدھ شب قیام بھئی کرتے
 علاوہ ازیں چودھری صاحب کی مسجد کے وقوع ایسا پڑھا کہ وہاں دل کے پہنچنے
 کے لئے کسی مجمع کی ضرورت ہی نہ تھی، دریائے گنگا کے کنارے ایک اونچے
 ٹیلے پر بنی ہوئی تھی، مسجد تو کچھ بڑی نہ تھی لیکن اسکے شمال میں دریا کی جانب
 ایک کھلا ہوا وسیع پختہ چبوترہ بنا ہوا تھا جہاں صبح و شام بیٹھ کر ذکر اٹھ کر نہیں ذکر کرنا
 ایک عجیب لطف و سرور محسوس فرماتے تھے اور صحن مسجد کے بعد شرق میں حضرت

ذکر یا نسلتانی کے کسی قریبی عزیز کی جنہوں نے یہاں کے راہ سے کسی زمانہ میں
جہاد کیا تھا قبر ہے ان کے ساتھ اور کبھی بہت سے حضرات اسی مقبرہ میں آرام فرما ہیں
علاوہ ازیں احاطہ مسجد سے باہر بھی بہت سی قبریں ہیں ان خاموش اور بے ضرر
مہنشیوں کی وجہ سے وہاں کے قیام کا لطف دو بالا ہو گیا تھا۔ اسی چہوتہ پر
بعد العصر حضرت والا کی نشست رہتی مقامی وغیر مقامی حضرات اس سے مستفیض
ہوتے صبح کی نشست چودھری صاحب کے مکان ہی پر ہوتی۔ گرمی کا زمانہ تھا
ہر کمرے میں فرشی پٹکھا لگا ہوا تھا جسکی وجہ سے سب کو بہت آرام ملا۔

انہیں چودھری حبیب الرحمن صاحب نے اپنے حضرت رحمۃ اللہ کے متعلق
ایک خواب بھی جناب قاری محمد مبین صاحب مدظلہ سے عرض کیا تھا جو کتاب ترجمہ
ترصیح الجواہر المکیہ کے مقدمہ میں طبع ہو چکا ہے دراصل یہ خواب اسی کتاب سے متعلق تھا
خواب یہ تھا کہتے ہیں کہ :-

”احقر نے دیکھا کہ جناب نبی کریم صلی اللہ علیہ وسلم کا جسم مبارک سامنے
موجود ہے اور میں اور کسی اصحاب سامنے بیٹھے دو دو شریف پڑھ رہے
ہیں اور فرط محبت و عقیدت سے کبھی کبھی جسم مبارک چھو بھی لیتے ہیں۔
تھوڑی دیر میں حضور صلی اللہ علیہ وسلم اٹھ کر بیٹھ گئے بستر وغیرہ بہت عمدہ
قسم کا ہے۔ ذرا دیر بیٹھنے کے بعد حضور اقدس قریب ہی دوسرے بستر پر
تشریف فرما ہو گئے اور یہ بستر مشابہ ہے اس بستر کے جس پر ہمارے
حضرت (صلی اللہ علیہ وسلم) بیٹھا کرتے تھے۔

میرے دل میں مصافحہ کا بیجا اشتیاق ہوا مگر ادب کی وجہ سے ہمت
نہیں پڑتی تھی کہ اتنے میں ایک صاحب نے مصافحہ کی ابتداء کی تب احقر
نے کبھی مصافحہ کیا دست مبارک مثل ریشم کے نرم ہے۔ ایسا کبھی اس
سے پہلے نہیں دیکھا تھا۔ اتنے میں دیکھتا کیا ہوں کہ حضور صلی اللہ علیہ وسلم
میرے غریب خانہ پر تشریف فرما ہیں اور دروازہ کے کمرہ میں جو تخت ہے

اسپر وقت افزو ہیں اس تخت پر ایک چھوٹی سی میز ہے جس پر میری کتابیں رکھی ہوئی ہیں ان کتابوں کو حضور صلی اللہ علیہ وسلم ملاحظہ فرما رہے ہیں اور مجھ سے مخاطب ہو کر دریافت فرمایا کہ تمہارے پاس "ترصیح" ہے میں نے پوچھا "ترصیح الجواہر الملکیہ"؟ فرمایا ہاں۔ اب میں یہ خیال کر کے کہ وہ میرے پاس سے تمام اسکو ڈھونڈنے لگا لیکن وہ کتاب مل ہی نہیں رہی ہے گھر میں بھی میں نے کہلایا کہ شاید وہاں ہو چنانچہ گھر سے میرا ایک بچہ چند کتابیں لایا کہ اس میں دیکھ لیں اس میں تو نہیں ہے لیکن اس میں بھی وہ کتاب نہیں ملی۔ اس پر نبی کریم صلی اللہ علیہ وسلم نے فرمایا کہ میں اس کتاب کو صرف اسلئے دیکھنا چاہتا ہوں کہ اس کتاب پر مولانا وصی اللہ کا نام ہے یا نہیں؟ (مقدمہ ترجمہ ترصیح) راقم عرض کرتا ہے کہ — الحمد للہ اس عذاب سے معلوم ہوا کہ انشاء اللہ تعالیٰ یہ کتاب بھی مقبول ہے اور اسکی وضاحت کے سلسلے میں حضرت مصلح الامۃ کے سب ارشادات بھی مقبول ہیں اور حضرت کا یہ حق ہے کہ حضرت کا نام اس کتاب کے سرورق پر لکھا جائے۔ اسی ارشاد نبوی کے پیش نظر اس کتاب کا نام — الافادات الوصیہ علی ترصیح الجواہر الملکیہ تجویز ہوا — اور مقبولیت کی وجہ یہ معلوم ہوتی ہے واللہ تعالیٰ اعلم کہ اس کے ترجمے میں بابجا حضرت مرشدی مصلح الامۃ نور اللہ مرقدہ نے افادہ کے عنوان سے کسی شیخ و مصلح کا کوئی طریقہ جو خلاف سنت معلوم ہوا تو حضرات مشائخ کا پورا احترام باقی رکھتے ہوئے انکے قول اور عمل کی مناسبت تو ضیح فرمادی ہے اور غایت ادب سے انہیں کی برکت کی جانب منسوب کر کے اس موقع کے لئے مسنون طریقہ تعلیم فرمادیا اور کھلے نغظوں میں اسکا اعلان فرمادیا کہ ایمان تو بس رسول اللہ صلی اللہ علیہ وسلم پر ہے اور معصوم صرف انبیاء علیہم السلام میں باقی کوئی ولی یا بزرگ نہ تو معصوم ہے اور کسی خاص ذات پر ایمان ہے اسلئے مشائخ بھی مکلف ہیں کہ خود اتباع سنت کریں

اور اپنے مریدین و متبیین کو کبھی اسی راستہ پر لگائیں۔ چنانچہ یہی حضرت کا وہ خصوصی کارنامہ ہے جس نے کتاب کی افادیت کو کبھی بڑھا دیا اور عجب نہیں کہ اسی چیز نے دربار نبوی علی صاحبہا الصلوٰۃ والسلام میں اسکی قدر بڑھا دی ہو اور اسکو مقبول بنا دیا ہو۔ واللہ تعالیٰ اعلم۔

چودھری حبیب الرحمن صاحب نے حضرت کی کرامت کے سلسلے کا ایک اور واقعہ بیان کیا کہ ایک دن مجلس کے بعد حضرت نے مسجد سے فرمایا کہ چودھری صاحب رکشہ لیلو پلو ذرا باہر چلیں۔ لوگ حضرت اقدس کے مزاج سے واقف تھے کہ جب کبھی مجمع سے علیحدہ ہونا چاہتے تھے تو سکون کی خاطر کبھی جہنا کے پل کی جانب اور کبھی کمپنی باغ کی طرف تشریف لیجاتے، چنانچہ یہ سفر شہر میں صبح و شام تو کبھی مولوی عبد الحمید صاحب کی معیت میں ہوتا تھا اور کبھی ڈاکٹر صلاح الدین صاحب کے ہمراہ لیکن مجلس کے بعد کا وقت چونکہ ان دونوں حضرات کے لئے مشغولی کا وقت ہوتا تھا کہ اول الذکر اپنے پرس کے کاموں میں لگ جاتے تھے اور ثانی الذکر کے اپنے مطلب کا وقت ہوتا تھا اسلئے کبھی کبھی یہ شرف چودھری صاحب کے نصیب میں آجاتا تھا۔ چنانچہ چودھری صاحب رکشے آئے اور حضرت کو کمپنی باغ کی طرف لے گئے اس سے قبل کبھی حضرت متعدد بار وہاں جا چکے تھے۔ یہ باغ ہے تو شہر ہی کے اندر لیکن ایک بڑے رقبہ میں ہونے کی وجہ سے اسکے اندر داخل ہو کر انسان گویا شہر کی ہماہمی سے بچو ہو جاتا ہے اسکا ایک حصہ تو انواع و اقسام کے پھولوں کی وجہ سے اور سرسبز و شاداب لان اور ہر جہاں طرف ہریالی کی وجہ سے واقعی سیر و سکون کے لائق ہے لیکن انسانوں سے بھرنی یہاں بھی میسر نہ تھی اور حضرت والا باغ میں ایک بوسیدہ سی مسجد تھی جس کے آس پاس بڑے بڑے درخت اور گھنساہ تھا اسی میں قیام فرماتے تھے جبکہ پرسکون اور ہوادار تھی گو پھولوں کی شادابی یہاں نہ تھی تاہم سبز درختوں کی ہریالی سے یہ جگہ خالی نہ تھی اس لئے حضرت والا کو یہی جگہ پسند تھی، آج بھی یہیں تشریف لائے چودھری صاحب

کا بیان ہے کہ جب مصلی بچھا کر حضرت والا کو مسجد میں بٹھا دیا تو حضرت نے سپر مایا
 اچی چودھری صاحب! بھوک بہت زوروں کی لگی ہوئی ہے قریب کوئی چیز ملے
 تو لاؤ۔ چودھری صاحب نے عرض کیا بہت اچھا اور باغ سے باہر آئے اور
 سیوڈال موٹ اور چنے اور پھلیکیاں وغیرہ پتے میں رکھ کر اپنے دونوں ہاتھوں پر
 لئے ہوئے باغ میں داخل ہوئے۔ ابھی مسجد کچھ فاصلہ پر تھی کہ درختوں سے
 اترا تر کر چاروں طرف سے شور مچاتے ہوئے بندر انکی جانب لپکے۔ چودھری
 صاحب کہتے تھے کہ اگر ایک ہاتھ خالی ہوتا تو کچھ مدافعت کرتا ہاتھ تو میرے بالکل
 مقید تھے میں کھڑا ہو گیا بندر بھی رک گئے لیکن دور سے بھبکیاں دیتے رہے
 اور جب ذرا چلنے کا ارادہ کیا تو وہ سب کے سب پھر آگے بڑھنے لگے یہاں تک
 کہ میں تو ابھی مسجد سے دور ہی تھا مگر وہ میرے بالکل قریب پہنچ گئے، موٹے
 موٹے بندر تھے اب تو میں ذرا گھبرایا کہ یا اللہ کیا کروں سوچا کہ سیو کا پتہ انکے آگے
 پھینک کر اپنی جان بچاؤں مگر پھر خیال کیا کہ حضرت کو ہلکے کیا جواب دوں گا اور اگر
 دوسرا لے آؤں تو انکے سامنے اپنی کامیابی کی نظیر موجود ہی تھی اسی اور پھر بن میں
 تھا اور پھینکنا ہی چاہتا تھا کہ اچانک دیکھا کہ سب بندر جہاں سے آئے تھے واپس
 جانے لگے۔ اب میرے اوسان درست ہوئے تو دیکھا کہ مسجد پر سے حضرت والا ہاتھ
 میں اپنا پاپوش لیکر بندروں کی جانب اشارہ فرما رہے ہیں کہ خبردار آگے بڑھے تو
 غیرت ہوگی۔ حضرت کے اس فعل کو بندروں نے دیکھ لیا بس وہیں سے میرے لئے
 لائن کلیئر کر دی۔ غیرت میں حضرت والا کے پاس پہنچا تو فرمایا کہ بہت دیر کر دی چودھری
 کہاں رک گئے تھے۔ میں نے بندروں کے گھیر لینے کا واقعہ بیان کیا۔ سن کر
 حضرت بہت ہنسے۔ اور سب چیزوں کو بہت شوق سے نوش فرمایا۔ تھوڑی دیر
 وہاں ٹھیرے پھر فاقہ واپس تشریف لے آئے۔

حضرت اقدس کی چودھری صاحب بلکہ انکے پورے گھرانے نے بہت خدمت

کی جب حضرت وہاں پہنچ جاتے تھے تو ان لوگوں کی گویا عید ہو جاتی تھی۔ علاوہ
گھر والوں کے دیکھا جاتا تھا کہ ملازمین ہلدا ہے اور پن بھرے سب ایک نشاط کے
ساتھ کام کرتے تھے اس میں بڑا دخل چودھری صاحب کی خوشخوئی اور نرم مزاجی
کو بھی تھا اور حضرت سے تعلق کے بعد تو اور بھی زیادہ خلیق ہو گئے تھے۔ لیکن
حضرت کی وفات کے بعد زیادہ دن وہ بھی نہ رہے۔ اچانک ایک دن اطلاع
آئی کہ چودھری جن صاحب کا انتقال ہو گیا۔ حضرت قاری صاحب مدظلہ اور
خانقاہ سے اور دوسرے لوگ جن میں یہ راتم بھی تھا بمرولی حاضر ہوئے اور تدفین میں
شرکت کی حبیب الرحمن واقعی اللہ کو پیارے ہو گئے۔ ع۔

فدا بخشے بہت سی خوبیاں تھیں مرنوالے میں

چودھری صاحب موصوف و بہات ہی میں رہتے تھے تقریباً ہر سہتہ یاد درمیان میں بھی
کبھی کسی ضرورت سے شہر آنا ہوتا تو حضرت سے دعا و وغیرہ کرانے کے سلسلے میں خانقاہ
ضرور حاضر ہوتے۔ ۶۔ ۷ میل کے فاصلے پر بمرولی نام کا ایک موضع دریائے گنگا کے کنارے
پر آباد ہے یہی آپ کا آبائی وطن تھا والد صاحب موضع کے بڑے زمیندار تھے انکے بعد
گھر کی کھیتی وغیرہ چودھری صاحب سنبھالے ہوئے تھے۔ حضرت اقدس کو خطوط
کم لکھتے تھے لیکن جو تحریر دستیاب ہوئیں ان سے پتہ چلتا ہے کہ حضرت والا سے بیعت ہونے
کے بعد اصلاح کا کافی خیال پیدا ہو گیا تھا چنانچہ اپنے ایک عریضہ میں حضرت اقدس
کو تحریر کرتے ہیں:-

حال: معمولات سب بفضلہ تعالیٰ ادا ہو رہے ہیں سجد کی رکعات دن میں پوری کر لیتا
ہوں۔ آج سے کسی سال قبل میری حالت یہ تھی کہ جب کبھی دنیاوی مصائب پیش
آتے تھے تو میرے دلیلیں یہ خطرہ گذرتا تھا کہ باوجود اسکے کہ میں احکام کی پابندی
کرتا ہوں مگر سکون نصیب نہیں ہوتا اور ایک نہ ایک پریشانی کا سامنا ہوتا ہے
حضرت کی غلامی نصیب ہونے کے بعد چند باتیں سمجھ میں آئیں وہ یہ کہ ہر عبادت
کے دورخ ہوتے ہیں ایک ظاہری اور دوسرا باطنی اور ظاہری سے باطنی زیادہ

ضروری اور اہم ہے متنی کہ ظاہری جسم اور باطنی اسکی روح۔ جس طرح سے کہ بغیر روح کے جسم چاہے کتنا ہی خوبصورت اور آراستہ ہو بیکار محض اور مردہ ہے۔ اس طرح سے عبادات اگر صرف ظاہری صورت میں آراستہ ہیں اور ان میں روح نہیں ہے تو وہ بالکل غیر مفید بلکہ بعض حالات میں تو مضر ہوتی ہیں اور عبادات کا باطنی رخ قلب سے متعلق ہے لہذا اگر احکام کی ظاہری پابندی کے ساتھ دل کی بھی حالت ٹھیک ہے تو ایسی حالت میں اگر کھوڑی سی عبادت کھلی کی جائے تو وہ اپنا اثر ضرور دکھاتی ہے اور یقیناً سکون قلبی حاصل ہوتا ہے۔ اسوقت اگر مصائب کا بھی مقابلہ کرنا پڑتا ہے تو سکون قلب اور تعلق مع اللہ میں کوئی تغیر واقع نہیں ہوتا لہذا میری حالت پہلے کی اسکے برعکس تھی کہ ظاہر میں احکام کی پابندی حتی الوسع کرتا تھا مگر دل اللہ تعالیٰ کا مطیع نہ تھا۔ دل میں کچھ اور زبان پر کچھ اور سب سے بڑا ظلم یہ کہ اسکی خبر ہی نہیں کہ یہ حالت کس قدر خطرناک اور مضر ہے لہذا جب اپنے نقصان ہی کا علم نہیں تو اسکی اصلاح کی کیا فکر؟ حالت دن بدن بد سے بدتر ہوتی جاتی تھی لیکن جب سے حضرت کی غلامی کا شرف حاصل ہوا تو ہوش ہوا اور اب حالت یہ ہے کہ ذہن میں یہ امر اسخ ہو چکا ہے کہ چاہے ظاہر اچھا نہ ہو مگر دل کی حالت ٹھیک ہونی چاہیے اور جو کام کرتا چاہیے اسکو دل سے کرنا چاہیے۔ اب بفضلہ تعالیٰ فائدہ محسوس ہو رہا ہے جب کبھی نفس اپنی مرضی کے مطابق کام لینا چاہتا ہے تو فوراً یہ خیال ہوتا ہے کہ ظاہر میں میری حالت کیا ہے لہذا جیسا ظاہر ہے ایسا ہی باطن بھی ہو اگر ایسا نہ کروں گا اللہ تعالیٰ کو کیا منہ دکھاؤں گا اور مزید براں اپنی بد اعمالی کے سبب اپنے پیر کو کبھی بدنام کروں گا۔ چنانچہ اس سے بڑا فائدہ معلوم ہوتا ہے اور ایک روحانی لذت محسوس ہوتی ہے آجکل حالت یہ ہے کہ اکثر اللہ تعالیٰ کے فضل و انعامات اور اپنی بد اعمالیوں پر غور کرتا ہوں تو اللہ تبارک تعالیٰ سے محبت معلوم ہوتی ہے اور آنسو جاری ہو جاتے ہیں اور پھر اپنی اس حالت کا سبب حضرت والا کی کرامت سمجھتا ہوں۔

ایک روز عصر کے بعد والی مجلس میں حضرت والا نے اعتراف کی موجودگی میں یہ فرمایا

تھا کہ کب تک نفس کی پرورش کرتے رہو گے؟ ایک دن اسکا کبھی ساتھ چھوٹ جائیگا اس جملہ سے طبیعت پر بڑی ہی رقت ہوئی اور آج تک اسکا اثر ہے اب جس وقت نفس کسی امر کا تقاضی ہوتا ہے تو فوراً اس جملہ کی جانب خیال کو متوجہ کر لیتا ہوں۔ اور اللہ تعالیٰ کی مدد شامل ہو جاتی ہے۔

تحقیق: غنیمت ہے کہ ان باتوں کی طرف التفات ہوا خدا کرے سمجھو اور باطن کو درست کرو حال: مجھے تو حضرت سے دین و دنیا دونوں کا بڑا فائدہ محسوس ہو رہا ہے۔ اور حضرت کی کھلی ہوئی کرامتوں کا مشاہدہ ہو رہا ہے۔

جب حضرت کے پاس حاضر ہوتا ہوں بسا اوقات واپسی میں دیر ہو جاتی ہے اور سواری یا مخصوص اپنے گاؤں کا یکہ ملنے کی امید بالکل نہیں رہتی اور طبیعت پریشان ہو جاتی ہے کہ یا اللہ! آج گھر کیسے پہنچوں گا مگر حضرت! میں قسم کھا کر کہتا ہوں کہ کوئی موقع ایسا نہیں ہوگا کہ مجھے گاؤں کا یکہ نہ ملا ہو۔ کتنی ہی دیر ہوگی ہو مگر جب اڈہ پر آیا تو گاؤں ہی کا یکہ مل گیا۔

تحقیق: اللہ شہد۔

راقم عرض کرتا ہے کہ آپ نے خط ملاحظہ فرمایا۔ چودھری صاحب ایک نوجوان انگریزی داں شخص تھے صرف حکیم الامتہ حضرت مولانا تھانویؒ کی کتب مطالعہ میں رہیں اور آخر میں حضرت اقدس کی صحبت ملی جس کا اثر مضمون خط میں نمایاں ہے۔ بیچ ہے ۵

آہن کہ بیار س آشنا شد

فی الحال بصورت طلا شد

(جو لوہا کہ پار سے پتھر سے مس ہوا فوراً سونے کی شکل میں تبدیل ہو گیا)

ع۔ اس سے معلوم ہوا کہ بزرگوں کی ایک آن کی صحبت بھی خالی از نفع نہیں کیجھی اسی وقت میں ہدایت کی نسیم چلتی ہے اور انسان کا کام نجاتا ہے۔ ۱۲ جاتی۔

جناب شاکر حسین صاحب موم — الہ آباد کے محلہ محترم گنج میں آپ کا مکان
تھا من اتفاق کہ اسی محلہ میں حضرت مولانا سید محمد عیسیٰ صاحب الہ آبادی رحمۃ اللہ علیہ
خلیفہ ارشد حضرت حکیم الامتہ مولانا تھانوی قدس سرہ کا بھلی قیام تھا اسلئے خانصاحب
موصوف حضرت الہ آبادی کی مجلس میں بھی حاضر ہوا کرتے تھے اور حضرت اقدس
مولانا تھانوی سے بھی خط و کتابت تھی اور شاید حضرت تھانوی سے بیعت بھی
تھے اسکا صحیح علم راقم کو نہیں ہے، لیکن اصلاحی تعلق بہر حال حضرت مولانا عیسیٰ صاحب
الہ آبادی ہی سے تھا۔

خاں صاحب الہ آباد میں ایک قدیمی صحیح العقیدہ دیوبندی مسلک سے تعلق
رکنے والے تھانوی رنگ کے شخص تھے۔ گورنمنٹ پریس الہ آباد میں ملازم تھے۔ ذوق
علمی پایا تھا اسلئے نہ صرف یہ کہ اپنے مسلک کے تمام ہی علماء کے و عظموں اور صحبتوں
میں شریک ہوتے بلکہ ذوق سخن نے حضرت آصف گونڈوی اور دیگر مراد آبادی سے بھی
خاصی رسم و ملاقات پیدا کر دی تھی۔ یہاں تک کہ علماء کو مدعو کرنے میں اور شہر میں جلسہ
دیگرہ ہوتا تو اس میں پیش پیش رہتے۔ اصلاح المسلمین الہ آباد کا جلسہ ایک قدیمی سالانہ
جلسہ ہوتا تھا جس میں حضرت مولانا عبدالشکور صاحب لکھنوی۔ مولانا عبدالرحیم صاحب لکھنوی
مولانا مرتضیٰ حسین صاحب چاند پوری اور پھر مولانا ابوالوفا صاحب شاہجہاں پوری
اور مولانا معظم علی صاحب مبلغ دارالعلوم دیوبند اور مولانا عبدالسلام صاحب لکھنوی چوٹی
کے علماء تشریف لاتے تھے اور منتظین جلسہ میں ہمارے شاکر حسین خاں صاحب کو
نمایاں مقام حاصل تھا

اصلاحی امور کے پیش نظر لوگوں سے اسقدر اختلاف رکھنا اور ملنا جلنا ظاہر ہے
کہ سالک کی یکسوئی کے لئے قطعی مغل اور اسکے کارخانہ باطن کو یکسر مکدر کر دینے والی تھی
تھی اسلئے حضرت مصلح الامتہ کبجا نب سے اس پر تکمیر اور مواخذہ بھلی ہوتا رہا مگر خانصاحب
مرعوم کی طبعی مناسبت انکو اس سے باز بھلی نہ رکھ سکی۔ حتیٰ کہ اہل الہ آباد کا مفت ذرا
اور ہمارے حضرت مصلح الامتہ گورکھپور سے الہ آباد تشریف لائے خاں صاحب موم

حضرت والا سے ملاقات تھی شناسا اور واقف تھے ہی حضرت کی بھی مجلس میں آنے لگے اور علماء کی صحبت نیز حضرت کا نومی کی کتب کے مطالعہ کی برکت سے اور عامی انسانوں کی طرح نہ تھے بلکہ سخن فہم اور سخن سنج تھے موقع بموقع حضرت کے ارشادات پر بھی داد و تحسین فرماتے رہتے۔ حضرت اقدس چونکہ ان کے مزاج سے واقف تھے اسلئے بہت ہی تلمطف اور محبت کا برتاؤ ان سے رکھتے۔ چنانچہ حضرت والا کا ایک ایلازہ یہ بھی تھا کہ جبکہ ذرا تیز و طرار دیکھتے اور سمجھتے کہ یہ آسانی سے طریق پر لگنے والا نہیں ہے اکثر اسکو دوسرے لوگوں کے معاملات میں واسطہ بنا دیتے اور اسی کے ذریعہ اس کو اصلاحی ہدایات دیتے اسکا ایک نفع یہ ہوتا کہ ان عیوب کی برائی خود صاحب واسطہ میں اگر موجود ہوتی تو اسکو غیر آتی کہ میں دوسروں کو تو نصیحت کر رہا ہوں اور خود اپنا بھی یہی حال ہے۔ بس اسلئے یہی طریقہ اصلاح تجویز ہوتا وہ چاہے یہی کیوں سمجھے کہ میں حضرت کا بہت معتد علیہ ہوں حضرت مجھے دوسرے لوگوں کے لئے واسطہ بناتے ہیں لیکن حضرت کا مقصود اس سے خود ان صاحب کو بھی شکرا کرنا ہوتا تھا اور دیکھا جاتا تھا کہ بعض نفوس اس سے متاثر بھی ہوتے تھے اور انکو اپنی اصلاح پر نظر ہو جاتی تھی بہر حال خانصاحب جو مچھدار شخص تھے اور ترجمانی کا سلیقہ بھی تھا اسلئے اکثر اہل الہ آباد کے معاملات میں حضرت والا انھیں ہی واسطہ بناتے تھے اور جرمی ہونے کے سبب حضرت کا پیغام من و عن پہنچا دیتے تھے۔ اگر کبھی کچھ کسر رہ جاتی تو حضرت اقدس اسکی اصلاح فرما دیتے تھے۔ چنانچہ خانصاحب مرحوم کا حسب ذیل خط اور حضرت کا جواب اس امر کا منظر ہے۔ حضرت اقدس کو لکھا کہ:-

حال: جمعرات کی مجلس میں جو خاص بات ارشاد فرمائی گئی تھی اسکو اپنے فہم ناقص میں جو کچھ آیا اپنے الفاظ میں عرض کر کے اصلاح کا خواستگار ہوں (دو فریق جو کہ حضرت والا ہی سے بیعت تھے انہیں آپس میں کچھ نزاع اور عداوت ہو گئی تھی اس سلسلہ میں حضرت والا نے فرمایا کہ — بارہا میں نے سمجھایا مگر ایہ لوگ، کسی طرح اس نزاع اور عداوت کے چھوڑنے پر تیار نہ ہوئے۔ اس پر فرمایا کہ — کل ایک صاحب کو میں نے

کہدیا کہ میں تقسیم کہتا ہوں کہ تمہارا ایمان ناقص ہے اس میں کمی ہے۔ اسلئے کہ میں حدیث رسول اللہ صلی اللہ علیہ وسلم صاف صاف پیش کر رہا ہوں اور آپ اسکا کچھ فیصل نہیں کرتے اپنی عداوت پر قائم ہیں اس سے معلوم ہوا کہ رسول اللہ صلی اللہ علیہ وسلم کی آپ کے نزدیک کوئی وقعت نہیں ہے اور یہ صریح ایمان کے خلاف ہے۔ اسکے بعد فرمایا۔۔۔ جب ایسا کہا تو اب بات کچھ سمجھ میں آئی۔

تحقیق : میں نے یہ کہا تھا کہ آپس کی عداوت اور پرغاش کی یہ حالت ہو گئی ہے کہ اسکے متعلق شرعی حکم جو بیان کیا جاتا ہے نفس اس سے گریز کرتا ہے اور سمجھتا ہے کہ ہم دوسرے کی خرابی کی وجہ سے اس سے نفرت کرتے ہیں۔ میں نے کہا کہ میں اپنا حکم نہیں بیان کرتا ہوں بلکہ رسول اللہ صلی اللہ علیہ وسلم کا ارشاد نقل کرتا ہوں یہ نہ سمجھو کہ میں انکی (یعنی میری) بات نہیں مانتا بلکہ رسول اللہ صلی اللہ علیہ وسلم کی بات نہیں مان رہے ہو۔ یہ میرے ماننے میں نقصان نہیں ہے بلکہ عین ایمان بالرسول میں نقصان ہے اور اسکو بقسم کہہ سکتا ہوں بلکہ قسم کے ساتھ کہتا ہوں۔ اندازہ ہوتا تھا کہ شاید سمجھ گئے۔

حال : ہم لوگوں کا حال ہے کہ بجائے اسکے کہ حضرت والا سے تربیت حاصل کریں اور نفس کے کید سے خلاصی حاصل کریں۔ باہمی عداوت اور شقاق کو ترک کریں چاہے اپنا کچھ مالی نقصان ہی ہو جائے یا کچھ ہٹی ہی ہو جائے کیونکہ ایسا کرنے میں ہماری دنیا بھلی خوش گو اور ہوتی ہے اور دین بھلی بنتا ہے مگر ہم اپنی نفس پروری سے چاہتے یہ ہیں کہ حضرت والا کو اپنے موافق کر لیں۔

تحقیق : اور کیا!

حال : جس کا حاصل یہ ہے کہ اپنی جگہ پر جہاں ہم ہیں حضرت والا کو لانا چاہتے ہیں۔ تحقیق : ہاں بھائی یہی چاہتے ہیں۔

حال : یہ کتنے غضب کی بات ہے کہ دیانت والا جو دنیا کو اتباع سنت کی اور ترک عی کی تعلیم دے اسکو ہم اپنی جہالت سے یا جان بوجھ کر اتباع ہوئی اور

بددینی میں شریک کرنے کی جرأت کریں۔

تحقیق : دیکھئے کہاں تک فساد پہنچا ہوا ہے۔
 حال : یہ عقیدت کی کتنی بڑی خرابی ہے کہ شیخ سے ایسی توقع رکھی جائے۔
 اناللہ وانا الیہ راجعون۔ اعاذنا اللہ عنہ۔ اور اس فساد کی جرّور اصل ایمان کا
 نقص ہے۔ تحقیق : ضرور۔

حال : کیونکہ بار بار صریح حدیث سننے کے باوجود مخالفت کیجائے اور عمل سے
 روگردانی ہی رہے اور نفس حدیث رسول کی طرف نہ آنے دے تو اسکا
 نثار عظمت رسول کی کمی ہے۔ چنانچہ حضرت والا کا قسم کھا کر اس مرض پر آکا فرماتا
 اسی بنا پر ہے اور عین شفقت ہے۔ واقعی جو حضرت فرمایا کرتے تھے کہ
 اپنا گھر فاسد کر کے اب ہمارا گھر فاسد کرتا چاہتے ہیں بالکل صحیح ہے۔
 تحقیق : ہاں بالکل صحیح ہے۔

حال : اور اب یہ ارشاد گرامی خوب سمجھ میں آرہا ہے۔ جب ہم نفس کے اتنے
 پابند ہیں تو ایسی صورت میں واقعی مجلس سے بھی صبر کرنے کی ضرورت ہے کیونکہ
 وہ مجلس ہے اخلاص اور صدق اور اتباع سنت اور تنویر قلوب کی۔ وہاں ایسی
 ظلمت کو داخل کرنا بہت بڑی بددینی اور سوراہی ہے۔

تحقیق : یہ تو ہے ہی علاوہ اسکے ان کے لئے یہ مجلس مضر ہے کہ انکا نفاق بڑھتا ہی
 جائے گا۔

حال : جب تک ہم اپنے کو آادہ عمل ظاہر و باطن صدق دل کئے کر لیں اس مجلس
 میں شرکت مناسب نہیں ہے۔ اللہ تعالیٰ ہمیں توفیق عطا فرمائے کہ ایسے مواقع پر
 نفس کی پیروی سے محفوظ رہیں۔ تحقیق : آمین۔ تم آمین۔

ملاحظہ فرمایا آپ نے حضرت اقدس نے خاں صاحب مرحوم کے
 واسطے سے ایک بات کہلائی اس سے استنباط کر کے خاں صاحب نے اسپر کسی
 کیسی تفریح فرمائی اور باندا ز نصیحت بیان کر کے حضرت سے اسپر کیسے تحسینی کلمات

جواب میں حاصل کئے۔ آدمی جب فہم ہوتا ہے تو اسی طرح سے اشارہ سے
نشار کو سمجھ کر خوب خوب باتیں دوسروں سے کہہ لیتا ہے اور بات اسکو سمجھا دیتا
ہے اب ظاہر بات ہے کہ جب کوئی شخص اس طرح سے دوسروں کے امراض
سے اسکو نفرت دلائے گا اور نصیحت کرے گا تو اپنے کو کس طرح وہ بھول سکتا ہے
اسکا ضمیر خود اس پر نیکیر کرے گا کہ دوسروں کو تو کہتے ہو اپنے کو بھلی تو دیکھو! اس طرح
سے واسطہ بننا خود اسکے لئے بھی مفید ہو جاتا تھا

حضرت اقدس سے تعلق کے بعد اس میں شک نہیں کہ خود خاننصاحب مرحوم
کے حالات بھی بہت بد لے چنانچہ کچھ باطنی ذکر و شغل کی جانب بھلی توجہ ہو گئی اپنے
ایک خط میں حضرت کو لکھتے ہیں کہ :-

حال : اللہ تعالیٰ کے فضل و کرم سے اور آنجناب کی توجہ عالیہ کی برکت سے
اخیر شب میں تہجد اور ذکر بارہ تسبیح حسب معمول برابر ادا ہو رہے ہیں۔ ذکر و نماز
میں توجہ رہتی ہے کہ دل بھی شریک رہے صرف ذکر زبانی نہ ہو اور حالت ذکر
میں بھی غفلت نہ رہے۔ خدا کا شکر ہے کہ کسی حد تک ایسے کامیابی ہوئی ہے۔
تحقیق : الحمد للہ۔

حال : چلتے پھرتے اور خالی اوقات میں ذکر اسم ذات (یعنی اللہ اللہ) جاری
رکھتا ہوں۔ تحقیق : خوب۔

حال : پرسون کے بارے میں جو آنجناب نے ارشاد فرمایا ہے اسکی وجہ سے اور
توجہ رکھتا ہوں کہ کوئی وقت ذکر سے خالی نہ رہے۔ جناب والا کی شفقت اور
توجہ خصوصی کا بدل ممنون ہوں۔ تحقیق : الحمد للہ۔

حال : ارشادات عالیہ سے جیسا کچھ نفع ہو رہا ہے وہ دل ہی جانتا ہے۔ اپنی طلب
کو دیکھتا ہوں تو تمام تر ناقص اور جناب کی توجہات اس احقر پر کامل۔ انشاء اللہ
جناب والا کے کرم اور توجہات سے کچھ احقر کو بھی مل جائے گا۔
شعاع مہر خود بتیاب ہے جذب محبت ہے حقیقت ورنہ سب معلوم ہے پرواز شبنم کی

تحقیق: بیشک

حال: دعا اور توجہ کا خواستگار ہوں۔ تحقیق دعا بھلی کرتا ہوں اور توجہ بھلی۔
 ملاحظہ فرمایا آپ نے انسان جب یکنوی کے ساتھ کام پر لگے اور شرائط طریق
 پوری کرے تو نفع کیوں نہ ہو۔ ماشاء اللہ خانصاحب کی مذکورہ بالا تحریر اندازہ ہوتا ہے کہ
 کام پر لگے ہوئے تھے۔

حضرت اقدس کے الہ آباد مستقل طور پر تشریف آوری سے پہلے ہی خانصاحب مرحوم
 حضرت سے متعلق ہو چکے تھے اس درمیان میں جب حضرت اقدس عارضی طور پر الہ آباد
 تشریف لائے تو حضرت مولانا محمد احمد صاحب پرتا بگڈھلی مدظلہ بھلی جناب نجم احسن صاحب
 وکیل پرتا بگڈھلی مجاز صحبت حضرت حکیم الامتہ کی معیت میں حضرت سے ملنے تشریف
 لائے اور چند مجلسوں میں شرکت فرمائی جس سے باہم دونوں بزرگوں کو ایک دوسرے
 کو دیکھنے کا موقع ملا۔ چنانچہ حضرت مصلح الامتہ کی باوقار مجلس اور شان اصلاح سے مولانا
 پرتا بگڈھلی مدظلہ بھلی بہت مسرور ہوئے اور اسی موقع پر حضرت والا کے پیر بھائی اور
 اور مولانا پرتا بگڈھلی کے رفیق عقین حضرت نجم احسن صاحب احسن نے یہ قوطہ بھلی حضرت
 کی شان میں سرمایا تھا۔

دیکھ دیوانے، دیکھ اے احسن یہ بھلی گلشن ہے اشرفی گلشن

مجلس حضرت وصی اللہ ہے نمود بہار تھاتا کھول

اور حضرت مصلح الامتہ کو بھلی مولانا پرتا بگڈھلی کا عارفانہ سکوت و خاموشی اور تواضع بہت
 پسند ہوا اور یہ بھلی معلوم ہوا کہ اس اطراف میں اہل حق میں سے خانقاہی انداز پر مولانا ہی
 کچھ کام کر رہے ہیں۔ حضرت مولانا سید محمد عیسیٰ صاحب کے بعد اب کبھی کبھی مولانا ہی
 تشریف لاتے ہیں اور چندے قیام کر کے پھر پرتا بگڈھلی تشریف لے جاتے ہیں۔

جانبین کے اس تعارف کا اثر یہ ہوا کہ مولانا پرتا بگڈھلی چونکہ خانصاحب مرحوم
 کے بڑے بھائی صابر حسین صاحب مرحوم کے مکان صابری منزل ہی میں آکر ٹھہرتے
 وہیں مولانا کی نشست ہوتی تھی خانصاحب مرحوم بھلی اکثر اس میں شریک ہوتے

اور حضرت مصلح الائمہ کا تذکرہ ہوتا رہتا۔ کبھی مولانا پرتا بگڈھلی خان صاحب کے توسط سے
 حضرت مولانا کو سلام وغیرہ کہلاتے۔ حضرت مصلح الائمہ بھلی اپنی غایت تواضع کی بنا پر
 پر اور قلب میں مشائخ کا ہر درجہ تادب ہونے کی وجہ سے اسی انداز میں اسکا جواب
 عنایت فرماتے۔ چنانچہ ایک مرتبہ خان صاحب مرحوم نے حضرت اقدس کو لکھا کہ:-
 حال: (مولانا پرتا بگڈھلی مدظلہ) جناب والا کا ذکر بہت محبت اور عقیدت کے ساتھ
 فرماتے ہیں اور اعلیٰ حضرت حضرت تھانوی کا تو اس کثرت کے ساتھ ذکر فرماتے ہیں جس سے
 ایسا معلوم ہوتا ہے کہ حضرت سے والہانہ تعلق ہے۔ اسی طرح حضرت مولانا رشید احمد صاحب
 گنگوہی اور حضرت مولانا محمد قاسم صاحب (نانو تو مئی) کا ذکر بہت فرماتے رہتے ہیں۔ اس مرتبہ
 حضرت مولانا محمود حسن صاحب (شیخ البند) قدس سرہ کے اس تصدیقہ کا ذکر آگیا جو آپ نے
 ان دونوں حضرات کی (یعنی حضرت مولانا گنگوہی اور حضرت مولانا محمد قاسم صاحب کی شان
 میں کہا ہے۔ ایک: ایک صاحب وہ تصدیقہ لے آئے اسکے اشعار پڑھے گئے۔ مولانا
 مدظلہ (پرتا بگڈھلی) پر زیادہ اثر ہوا (مولانا چونکہ خود بھلی ذوق شاعری کے ساتھ متصف
 ہیں اسی بحر میں خود) مولانا نے بھلی چند اشعار کہے وہ خوشنودی خاطر عالی کی غرض سے
 ارسال خدمت اقدس کر رہا ہوں امید کہ جناب والا محفوظ و مسرور ہوں گے (اشعار و خط سے
 علیحدہ کاغذ پر تھے)۔ تحقیق: اولیاء اللہ کی طرح سے کون مسرور نہ ہوگا۔ وہ اشعار رکھ لئے۔
 حال: مولانا (پرتا بگڈھلی) صاحب نے یہ بھلی فرمایا کہ بعد برسات انشاء اللہ تعالیٰ احقر کو ہراد لیکر
 جناب والا کی ملاقات کو خدمت عالی میں تشریف لائیں گے۔

تحقیق: بھائی میں اس قابل کہاں ہوں میں تو اگر سفر بند کئے نہ ہوتا تو ضرور مولانا محمد احمد صاحب
 یکخدمت میں خود حاضر ہوا کرتا اور ان سے فائدہ حاصل کرتا مگر اب تو یہ مصلحت سفر ترک کر دیا ہے
 مگر مولانا کو یہاں بلانے کی جرات میرے حوصلہ اور ہمت سے بالاتر ہے اسکی تاب نہیں انکا
 ادب و احترام دل میں ہے۔

راقم عرض کرتا ہے کہ جیسا کہ پہلے عرض کر چکا ہے کہ حضرت اقدس کے قلب مبارک
 میں مشائخ کا ادب اور بزرگوں کی عظمت راسخ تھی اسلئے جن حضرات کے بارے میں حضرت کو

یہ علم ہو جاتا تھا کہ کسی سلسلہ سے تعلق ہے اور کسی کی جانب سے صاحبِ جازت بھی ہیں تو ایسے حضرات سے خود ہی اپنے لئے دعا وغیرہ کے لئے فرمادیتے تھے چنانچہ حضرت مولانا پرتاب گدھی مدظلہ کا یہ معاملہ بھی اسی نوع کا تھا کہ وہ خود مستقل شیخ تھے صاحبِ سلسلہ بزرگ سے تعلق تھا اور دین کا کام بھی ان سے ہو رہا تھا اسلئے حضرت مصلحِ الامۃ؎ چاہتے تھے کہ لوگ کام کریں اس زمانہ میں اسکی زیادہ ضرورت ہے۔ اور جس طرح سے یکبونی کے ساتھ سفر وغیرہ ترک کر کے خود اپنے لئے کام کو پسند فرمایا تھا یہی دوسروں کے لئے بھی پسند فرماتے تھے۔

چنانچہ ایک صاحب نے اسی طرح سے (حضرت قاری محمد طیب صاحب سے) حضرت اقدس کی شانِ اصلاح کا تذکرہ کر کے انکو آمادہ کیا کہ وہ حضرت سے ملاقات کریں انکو بھی حضرت نے اسی نوع کا جواب تحریر فرمایا۔ ان صاحب نے حضرت کو لکھا تھا کہ:-

"فلاں مولانا صاحب (یعنی قاری محمد طیب صاحب) تشریف لائے تھے عاصی کے یہاں قیام کیا انکی فاطمہ درات میں کمی نہ ہوئی۔ حضرت والا کے پربرا میں روشنی ڈالتا رہا میں نے یہ بھی سنایا کہ مجلسِ حضرت وصی اللہؑ ہے نمود بہار تھا نہ بھون۔ چونکہ مولانا صاحب۔۔۔ کی معیت میں حضرت مولانا کھانا لائی کی مجلس میں کھلی تشرکت کر چکا تھا اسلئے بہت آسانی ہوئی وہ حضرت سے اپنی ملاقات کی مدت (اب سے) چالیس سال قبل کی، بتلاتے تھے۔ حالات والا شکر فرمایا اللہ تعالیٰ جس بندے سے اپنا کام لے لیں۔ اب وہ حضرت والا کے خود مشاق ہیں۔ اور استفادہ کے لئے تیار ہیں۔

تحقیق: (حضرت والا نے تحریر فرمایا کہ) تو یہ تو یہ یہ انکی بزرگی (اور تواضع) ہے۔ راقم عرض کرتا ہے کہ دیکھئے حضرت اقدس کے اس ارشاد میں کہ "تو یہ تو یہ یہ انکی بزرگی ہے"۔ اور اس میں کہ "بھائی میں اس قابل کہاں ہوں؟ کیا فرق ہے۔ بات وہی ہے کہ حضرت کے مزاج میں تواضع کا غلبہ تھا، بزرگوں کا اور مشائخ کا احترام و ادب بالخصوص انکے سلسلہ کی وجہ سے بہت فرماتے تھے۔

باقی خان صاحب مرحوم چونکہ حضرت کے پر بھائی تھے اسلئے ان سے تو مولانا پرتابگدھی کی تشریف آوری ہی کے متعلق گفتگو پر کفایت کی — اور دوسرے صاحب سے چونکہ حضرت کا قدیمی تعلق تھا ان کو حضرت قاری صاحب کے اشتیاق ملاقات اور استفادہ کے جواب کے بعد یہ بھی تحریر فرمایا کہ :-

” آپ نے لکھا ہے کہ فلاں صاحب استفادہ کے لئے تیار ہیں اسکے متعلق کہتا ہوں کہ فلاں صاحب فوجیر بڑے لوگ ہیں وہ مجھ سے کیا استفادہ کر سکتے ہیں مجھ ہی کو استفادہ کرنا چاہیے۔ البتہ اگر آپ خود اپنے استفادہ کی فکر کریں گے تو وہ آپ کے لئے بھی نافع ہے اور میرے لئے بھی مفید ہے باقی کسی دوسرے کے استفادہ سے آپکو تو نفع ہوگا نہیں اسلئے آپ پہلے خود ہی توجہ فرمائیے اپنی تکمیل کی طرف۔“

اس سے معلوم ہوا کہ حضرت اقدس کسی کے خود اظہار مدعا کا دوسرا اثر لیتے تھے اور واسطے کے ساتھ کیسی درخواست کا حضرت کے یہاں وہ درجہ نہیں ہوتا تھا۔

خان صاحب مرحوم کے طفیل اللہ تعالیٰ نے ایک علم سے ہمیں بھی نوازا کسی صاحب کا مقولہ خان صاحب نے ہمارے اقدس سے نقل کر دیا کہ ایک صاحب کہتے تھے کہ حضرت مولانا کا تھوڑی سی جو اس قدر شہرت تھی تو وہ کچھ اسوجہ سے نہ تھی کہ مولانا کسی بڑی باطنی نسبت کے حامل تھے، یہ نہیں بلکہ حضرت مولانا کا تھوڑی سی عالم زبردست تھے کہ اپنے وقت میں انکا کوئی ثانی نہیں تھا یہی سبب انکی زیادہ شہرت کا بنا۔

حضرت مصلح الامت نے راقم ہی کے واسطے سے خان صاحب کے پاس کہلایا کہ جس طرح سے انکی بات آپ نے مجھ سے نقل کیا ہے اگر کوئی موقع ملجائے تو آپ ان صاحب تک میری یہ بات بھی پہنچا دیجئے گا کہ :-

”آپ کا یہ خیال صحیح نہیں ہے۔ حضرت مولانا بڑے زبردست عالم اور بڑے زبردست صاحب نسبت تھے اور اپنے سینہ میں اتنا اتنا نور (دونوں ہاتھوں سے اشارہ کر کے فرمایا) رکھتے تھے۔ یہ حضرت کا انتہائی قدریں تھا کہ اپنی اس باطنی نسبت کو علم کے پردہ میں مخلوق سے چھپالے گئے اور ساری عمر خود کو ایک طالب علم ہی فرماتے رہے۔ اور جو اللہ تعالیٰ کیلئے تواضع اختیار کرتا ہے تو اللہ تعالیٰ بکلی اس کو رفعت اور شہرت بخشے ہیں۔ واللہ اعلم۔“

۹
پروفیسر سید محمد احمد صاحب: آپ رہنے والے تو الہ آباد ہی کے ہیں لیکن ملازمت کا زیادہ حصہ باہر گزارا آخر آخر میں لکھنؤ کے کسی کالج میں پڑھاتے تھے اور وہیں سے پنشن ہو گئی۔ آپ سے راقم کی ملاقات یعنی دید و شنید تو عرصہ سے تھی دیکھتا تھا کہ حضرت اقدس کے یہاں تشریف لاتے تو حضرت بڑی محبت اور شفقت کے ساتھ ان سے گفتگو فرماتے حالانکہ ظاہری حال ان محترم کا اس وقت کچھ ایسا نہ تھا جس سے ان کے جذبات و دلوں کا اندازہ کیا جاسکتا تھا ہم حضرت اقدس کی قدر افزائی سے ہم لوگ بھی متاثر ہوتے، آہستہ آہستہ ان کے خطوط بھی حضرت والا کو بھیجی کبھی سناتے اور نقل کرنے کے لئے ہملوگوں کو مرحمت فرماتے تو ان کے محبت اور عقیدت بھرے الفاظ نے ہم لوگوں کو بھی متاثر کیا اور قاب نے اعتراف کیا کہ کالج کے ماحول میں ظاہر گو درست نہیں ہو سکتا تھا ہم باطن اس بندہ خدا کا بڑا ہی پاک و صاف اور شفاف ہے اسکے بعد سے پروفیسر صاحب کا احترام اور انکی عظمت قلب میں قائم ہو گئی اور جیسا کہ کہا جاتا ہے کہ انسان کا کلام اسکے قلب کی ترجمانی کرتا ہے آپ بھی ان کے خطوط ملاحظہ فرمائیں۔ ان کے قلبی حالات کو حضرت مصلح الامت نے پہلی ہی بار میں محسوس فرمایا جو دوسروں کے سامنے عرصہ دراز کے بعد ظاہر ہوا یعنی پنشن کے بعد پھر جو پروفیسر صاحب سے ملاقات ہوئی تو اول

وہلہ میں پہچانا دشوار تھا، اشارہ اللہ پرے پر منتشر عوارِ ہی نظر آئی اور تواضع اور مسکنت افعال میں نمایاں تھے۔ حضرت قاری محمد مبین صاحب مدظلہ کی خدمت میں دیر تک بیٹھے رہے بخشی بازار کی مسجد کے لئے زمین وغیرہ خریدی جا رہی تھی پروفیسر صاحب موصوف نے بھی اس میں بڑے ہی خلوص کے ساتھ حصہ لیا۔

آپ کا حضرت اقدس سے ابتدائی تعلق کہاں اور کس طرح ہوا یہ تو نہ معلوم ہو سکا تاہم آپ کے خطوط سے اندازہ ہوتا ہے کہ حضرت اقدس جب گورکھپور میں تھے اس وقت اپنے کسی دوست کے ہمراہ حضرت سے ملے اور پھر تو حضرت ہی کے ہو گئے۔ زمانہ ۱۹۰۷ء یا ۱۹۰۸ء کا رہا ہو گا اس وقت آپ کا ایک لفظی حضرت والا کے پاس آیا۔ وہ ہوندا۔

حال : میں اپنی کوتاہ قلبی کامتوں اور معذرت خواہیوں مجھے ندامت ہے کہ میں اپنی اس بیجا تاہیر کے لئے عذر تو کیا عذر لنگ بھلی نہیں کر سکتا آپ کو یاد کرنے کا خیال مہینوں سے ہے لیکن ایک لمحہ اطمینان کے انتظار میں معاملہ ٹلتا گیا حالانکہ اس سے بڑی حماقت اور کیا ہو سکتی ہے کہ وہ شے جو اس دنیا سے دنی میں عنقا ہے اسکی امید مہوم میں حصول فیض کو مہینوں کے لئے ملتومی کر دیا جائے۔

تحقیق : آپ کی یاد آوری کا مہمٹوں ہوا۔ محبت اصل دل سے ہوا کرتی ہے جب دل میں یاد ہے محبت ہے اسی نے آپ کو عریضہ لکھنے پر مجبور کیا۔

حال : میں نے لفافہ پر پتہ لکھ کر رکھ دیا تھا کہ پرسوں میرے کرم فرما اور آپ کے خادم مکرمی ۔ ۔ ۔ ۔ صاحب گورکھپور میں میرے رفیق کار تھے الہ آباد تشریف لائے ان سے میں نے آپکی غیریت دریافت کی انھوں نے سارے واقعات تفصیل سے بتائے افسوس بھلی ہوا اور تکلیف بھلی کہ مسلمانوں کی آنکھیں اب بھلی بند ہیں اور وہ ہوا دہوس کا اس درجہ بندہ ہو گیا ہے کہ اس نے اپنے

مالک حقیقی کی بندگی کو پس پشت ڈال دیا ہے

تحقیق : انکی بندہ ہیں اللہ اللہ آپ کی کھلی ہیں۔ اور بھلی آپ جیسے لوگ ہوں گے

جنکی آنکھیں کھلی ہیں میرے لئے کافی ہے غم نہ فرمائیے۔

حال : میں اسے اپنی قوم یا مخصوص ساکنان گورکھپور کی حراماں نصیبی پر محمول کرتا ہوں کہ وہ جو فیض و برکت حاصل کر رہے تھے اس سے خود کو محروم کر لیا یہی تو اپنے پیروں پر کلھاڑی مارتا ہے۔ انسان کو اللہ پاک نے آنکھیں دیکھنے کو دی ہیں اور عقل سلیم حق و باطل کے امتیاز کے لئے ودیعت فرمائی ہے لیکن

گر نہ بیند بروز شپہ چشم چشمہ آفتاب را چہ گناہ
 اگر دن میں چمکا دے کہ کچھ نظر نہ آئے تو اس میں آفتاب کا کیا تصور ہے
 ان لوگوں نے آپ کے خلاف جو یہ رویہ اختیار کیا ہے اس سے مجھے شرم محسوس ہوتی ہے اس وجہ سے کہ میں بھی اسی قوم سے متعلق ہوں جس سے تعلق رکھتے ہیں۔ شران پاک کی کھلی ہوئی آنکھیں کہ ہم نے کچھ لوگوں کی آنکھوں پر حجاب ڈال رکھے ہیں اور دل پر مہر لگا رکھی ہے سورج کی روشنی سے اگر کوئی منکر ہو جائے تو اسکا کیا علاج ہے یہ زوال آمادہ قوم نائب رسول کا مرتبہ نہیں جانتی۔ آنکھوں سے دیکھنا اور عقل سلیم سے پرکھنا یہ اصول ہونا چاہیے۔ تحقیق : بیشک۔

حال : تہی دستاں قسمت را چہ سودا زہر کمال کہ خضر از آب حیواں تشنہ می آرد سکندر را
 (جو لوگ قسمت کے ازلی محروم ہیں ان کو کسی رہبر کمال سے کیا فائدہ ہے دیکھو خضر جیسے

رہبر بھی چشمہ آب حیواں سے سکندر کو پیاسا ہی واپس لائے)
 اور عرصہ سے آپ کو یاد نہ کرنے کا انجام یہ ہوا کہ دل نہ جانے کیوں پر آگندہ سا رہا اور ایک بے اطمینانی کی لہر کا فرما رہی۔ میں سمجھ رہا تھا کہ چونکہ فیض و برکت کا یہ سلسلہ میں نے اپنی تالی اور ناسمجھی سے خود منقطع کر رکھا ہے اسلئے پریشانی اور انتشار سے نجات نہیں ملتی۔ دل آپ کی یاد سے برابر بے زبیر ہے اور جدائی ناقابل برداشت ہو رہی ہے فی الحال مصمم ارادہ ہے کہ دسہرہ کی تعطیل میں حاضر خدمت ہوں اور شرف ملاقات حاصل کروں۔ اللہ تعالیٰ مجھے توفیق عطا فرمائیں۔ اور آپ بھی دعا فرمائیے کہ میری تمنا پوری ہو۔ تحقیق : آمین

جناب پروفیسر سید محمد احمد صاحب کا دوسرا عزیزہ ملاحظہ فرمائیے
خط ذرا طویل ہے لیکن حضرت اقدس نے اسکا جواب کبھی اسقدر مفصل مرحمت فرمایا
انہوں نے لکھا کہ :-

حال : آج ہی نوازش نامہ نے ثمرت بخشا اور سکون کی متاع کم شدہ
واپس ملی الحمد للہ علی احسانہ آپکی خیر و عافیت معلوم کر کے مجید مسرت ہوئی اور اطمینان
میں آپکی نوازش و کرم اور بے پایاں محبت کے لئے ہمہ تن سپاس ہوں یہ آپکی انسانی
شرافت اور اللہ پاک کا کرم ہے کہ آپ مجھ پر اس درجہ مہربان ہیں اپنی سیاہ کاریوں
کا جائزہ لیتا ہوں اور پھر آپکی توجہ پر غور کرتا ہوں تو عقل کام نہیں کرتی۔ یہ بھی خداوند کریم
کا فضل ہے۔ میں اکثر تنہائی اور فرصت کے لمحات میں توبہ و استغفار کرتا ہوں اپنی
بد اعمالیوں کا مالک حقیقی کے سامنے اعتراف کرتا ہوں اور احساس ندامت و پشیمانی
سے پانی پانی ہو جاتا ہوں۔ اسی سے توفیق عمل خیر حاصل ہوتا ہے لیکن دل کا شیطان
ہے کہ دوسرے لمحہ و غلا کر دعوت گناہ دیتا ہے کشمکش کی جو حالت ہوتی ہے
اسے کیا عرض کروں خیر و شر میں تھام رہتا ہے اور میں اللہ پاک سے پناہ
چاہنے لگتا ہوں۔ خیالات پریشاں کا سلسلہ گھنٹوں قائم رہتا ہے اور اکثر خیالی
پلاؤں کا شکار ہوں بظاہر مایوسی کے بادل چھا جاتے ہیں لیکن فوراً خیال آتا ہے کہ
مومن کی شان مایوس ہونا نہیں اور پھر امید کرم الہی سے باخ باغ ہو جاتا ہوں
اور دعار مانگنے لگتا ہوں کہ یا اللہ! میرا خاتمہ بخیر ہو اور میری عاقبت نیک ہو
یہ دعار اکثر لبوں پر رہتی ہے

یارب از جنس ما چہ خیر آید
غیب دال و لطیف و بیچونی

تو کرم کن کہ رب اربابی
ستر پوش و کریم و تو اپنی

(اے میرے پالنے والے خدا! میری جنس سے بھلا کیا خیر کی امید ہو سکتی ہے آپ ہی کرم فرمائیں
کہ آپ رب ارباب ہیں۔ غیب کے جاننے والے ہیں۔ مہربان ہیں اور بے مثل و بے مثال
ہیں۔ گناہوں کے چھپانے والے ہیں۔ کریم ہیں اور توبہ کے قبول کرنے والے ہیں۔)

حضرت مولانا! میرے ایمان کی سلامتی کے لئے برابر دعا فرماتے رہئے تاکہ میں روز قیامت خالق عالم اور سرور عالم صلی اللہ علیہ وسلم کے سامنے شرمندہ نہ ہوں مجھے دنیا کی ناکامیابی قبول ہے لیکن میں عقبیٰ کی دولت کسی بھی قیمت پر چھوڑنے کے لئے تیار نہیں خدا کرے کہ میری زندگی اللہ کی بندگی کے لئے وقف ہو جائے۔ دنیا بگڑ جائے اسکا غم نہیں یہاں کی بالوسیوں کا بدلہ بھی عقبیٰ ہی میں چاہوں گا۔ میں اکثر غور کرتا ہوں کہ میرا اور آپ کا معاملہ شاگرد اور استاد کا ہے جس طرح مسافر کی رہنمائی کے لئے ایک رہبر کی ضرورت ہوتی ہے بجنہ طریق دین کے راہ گیر کو ایک شیخ کامل کی ضرورت ہوتی ہے پھر غلط فہمی کی گنجائش کہاں پیدا ہوتی ہے چونکہ میں خود کارِ معلیٰ انجام دیتا ہوں اسلئے اس مسئلہ کو کچھ نہ کچھ تو سمجھتا ہوں پھر اس طریق کار کے مخالفت کا جب نفسیاتی تجربہ کرتا ہوں تو کسی نتیجہ پر پہنچنے میں خود کو قاصر پاتا ہوں نہ جانے ذہن کس سمت میں راہ نمائی کرتا ہے آپ سے جو دلی تعلق ہے اسکا بہترین علم اللہ پاک کو ہی وہی دلوں کا حال جانتا میں اللہ تعالیٰ سے دعا مانگتا ہوں کہ یہ تعلق اور استوار ہو جائے صحبتِ مردِ نمبر بمشکل میسر آتی ہے اور اگر حاصل ہو جائے تو خداوند کریم کا کرم خاص ہے وہ خود بسکی رہنمائی چاہتا ہے ایسے اسباب و علل پیدا کر دیتا ہے کہ اسکی زندگی سنور جاتی ہے۔

اس قصیدہ میں بھی لوگ آپکی ذات سے واقف ہیں اور اکثر لوگ آپکا پتہ بھی دریافت کرتے ہیں واقعی آپ دین کی جو خدمت انجام دے رہے ہیں وہ قابلِ صدرِ شک ہے کاش مجھے بھی اسکا حصہ وافر نہ سہی تو براہِ قلیل ہی بلجائے میں اسے بڑی سعادت سمجھوں گا اللہ پاک کے دین کی تبلیغ ہی مصطفوی مشن کا مقصد ہے۔ مگر ۔۔۔۔۔۔ بھائی کا خط آتا ہے تو محبت و خلوص کا مجسمہ سامنے ہو جاتا ہے اور پھر اس لطف میں اضافہ آپ کی گرمی بیان کے ذکر سے ہو جاتا ہے۔ میں کئی بار اسے پڑھتا ہوں۔ رمضان المبارک میں آپ کی

مجلس عام کا ذکر خاص طور پر ہوتا تھا۔ بڑے بھلے اور نیک آدمی ہیں انکا خط آتا ہے تو میں تڑپ جاتا ہوں اور جی چاہتا ہے کہ پر لگ جائیں ان تک اڑ کر پہنچ جاؤں۔ خدا کرے وہاں کے لوگ عقل کئے ناخن لیں اور آپ کے علم و فضل سے فیض حاصل کریں۔ سورج کی روشنی سے جو فیض حاصل کرے وہ حرام نصیب تو کیا۔

موسم اچھا پانی وافر مٹی بھی زر نیز جس نے اپنا کھیت نہ سنبھا وہ کیسا دمقان بچھے دعائے خیر سے برابر یاد فرماتے رہیے اور خاص اوقات میں میرا انجام خیر ہو نیکی و عار بارگاہ کبریا میں کرتے رہئے۔ شاید یہ فاسق و فاجر بھی راہ راست پر آجائے۔ تحقیق: اکھٹہ نخریت ہوں آپکا محبت نامہ آیا پڑھ کر بہت مسرور ہوا آپ نے جس حب فی اللہ کا اظہار فرمایا ہے اس سے قلب بہت متاثر ہے اللہ تعالیٰ آپکے فہم و علم میں یومافیوما اضافہ فرمائے۔ تنہائی میں توبہ و استغفار اور مالک حقیقی کے سامنے اظہار ندامت و پشیمانی کی جو توفیق حاصل ہے بہت خوب ہے۔ اللہ تعالیٰ اس حال میں مزید ترقی عطا فرمائے۔ یہی خیال عمل خیر اور وسوسہ شیطان کی کشمکش اور خیر اور شر کا تصادم جہاد اکبر ہے اللہ تعالیٰ آپ کو نفس پر اور خیر کو شر پر غلبہ عطا فرمائیں۔ خیال مایوسی اور اسکے بعد امید کا جو نقشہ کھینچا ہے بالکل صحیح ہے رجا رہی کو یاس پر غالب کرنا چاہیے مومن کو مایوسی سے کیا کام؟ اللہ تعالیٰ آپکے باغ عمل کو امید کی بارش سے سیراب فرمائے۔ آپ کو یوں بھی یاد رکھنا ہوں پھر ماسٹر صاحب آپ کے مذکر تو یہاں موجود ہی ہیں اور جب آپکا خط آجاتا ہے اس وقت مزید یاد تازہ ہو جاتی ہے۔ آپ نے لکھا ہے کہ خدا کرے میری زندگی اللہ تعالیٰ کی بندگی کے لئے وقف ہو جائے نہایت مبارک تمنا ہے۔ آمین۔ اللہ تعالیٰ ایسا ہی کر دے اور دین و دنیا کا جو مقابلہ کیا ہے نہایت ہی پاکیزہ جذبہ ہے۔ اللہ تعالیٰ آپ کو دین و دنیا دونوں میں اعلیٰ کامیابیوں سے نوازے۔ آمین۔

شیخ اور مصلح کی ضرورت اور دینی رہبر کی حیثیت اور اسکی جو مثال آپ نے لکھا ہے بالکل صحیح ہے اور حقیقت کی ترجمانی ہے۔ یہ صحیح ہے کہ دلوں کا حال

اللہ تعالیٰ ہی جانتے ہیں لیکن محبت ایسی چیز نہیں جو چھپ سکے محبت کا طور ہی
 جدا ہوتا ہے۔ محبوب پر بھی اسکی محبت اسکے قول و فعل سے ظاہر ہی ہو جاتی ہے
 آپ کی معرفت سے بہت مسرت ہوئی اللہ تعالیٰ اسکے فوائد سے آپ کو کبھی بہرہ دہ
 فرمادیں۔

یہ لوگوں کا میرے ساتھ من ظن ہے اور اللہ تعالیٰ کا فضل و کرم ہے
 دعا کیجئے کہ مجھ سے کچھ کام ہو جائے آپ بھی کام میں لگئے انشاء اللہ کچھ کام ہوگا
 یہاں بھی لوگ سمجھ رہے ہیں اور الحمد للہ متوجہ ہو رہے ہیں درمیان میں جو حالات
 ہو گئے تھے اب وہ فضا نہیں ہے الحمد للہ نفع دیکھ رہا ہوں آپ کے جملہ مقاصد کیلئے
 دل سے دعا کرتا ہوں۔ والسلام۔

تیسرا خط ملاحظہ فرمائیے :-

حال: مرشدی و مولائی۔ السلام علیکم۔

جزاک اللہ کہ چشم باز کردی مرا با جان جاں ہمسرا ز کردی

آپ کا مکتوب محبت مجھے دسہرہ کی تعطیل میں ملا خدا کا شکر ہے کہ میری تمام
 اچھنیں جو شریک حیات کی علالت کے باعث تھیں دور ہو گئیں اور اس سلسلہ
 میں جو سکون قلب اور اطمینان ذہنی نصیب ہوا وہ آپ کے کرم اور توجہ اور اللہ پاک
 کے نوازش خاص کا مہیون منت ہے۔ انشاء اللہ تعالیٰ میں ہر اصول کی پابندی
 کرونگا۔ اب آپریشن کا خیال بالکل ترک کر دیا گیا ہے حالانکہ عورت ہی آپریشن
 کرتی بہر حال اب ہمیں کوئی انتشار نہیں ہے۔ جزاک اللہ۔

گذشتہ سینیچر کو بچی تولد ہوئی ہے۔ ذرا بچہ بخیریت میں آپ اگر نام تجویز فرمانے کی
 زحمت گور فرمائیں تو میں اسے اپنی سعادت یا خوش بختی پر محمول کروں گا۔ خدا کے
 کہ مولود مسعود کو حضرت فاطمہ زہرا کی سیرت نولہ کی شجاعت اور آپنی بزرگی و شرافت
 سے بہرہ وافر ہے۔

عزت و ذلت دینے والا اپنی نادانی سے سمجھنے لگتا ہے۔

قرآن پاک کی تلاوت با ترجمہ ایک عجیب انبساط کا باعث ہے اسکی وسعت اور ہمہ گیری پر غور کرتا ہوں تو حیرت ہوتی ہے اور اللہ کی حکمت کا اندازہ ہوتا ہے زندگی کا کوئی شبہ کبھی ایسا نہیں جس پر کما حقہ روشنی نہ پڑتی ہو۔ جزئیات سے لیکر بڑے سے بڑے مسائل سب موجود ہیں اور انسان کی غفلت تو دیکھنے کہ یہ اس سے فائدہ نہیں اٹھاتا واقعی یہ روشن کتاب ہے جو حکمت سے پُر ہے غیر و شرک کا تصادم اب بھی جاری ہو میں اللہ سے پناہ چاہتا ہوں لیکن ابھی نفس امارہ پر قابو نہیں پاتا۔ سونے سے قبل دن بھر کے کاموں کا اقتساب کرتا ہوں تو یہی معلوم ہوتا ہے کہ ایک بھی نیک کام نہیں کر سکا اور اپنا نامہ اعمال سیاہ سے سیاہ تر ہوتا جا رہا ہے۔ میں اللہ سے کار نیک کی توفیق چاہتا ہوں آپ بھی دعا فرمائیے۔

تحقیق: الحمد للہ بخریت ہوں۔ الحمد للہ کہ خطا آپ کو مل گیا اور اہلیہ کی علالت کے سلسلہ کی تمام الجھنیں آپکی دور ہو گئیں اور سکون قلبی نصیب ہوا۔ اللہم زد و فرزد و بچی کے تولد ہونے کی خبر سے مسرت ہوئی اللہ تعالیٰ عمر و راز فرمائے اور اسے دیندار بنائے۔ بچی کا نام خدیجہ رکھئے۔

یہ بھی اللہ تعالیٰ کا فضل ہے کہ آپ نے نفس کا چور پھولیا، بیشک شیخ سے قرب بہت ساری برائیوں کے لئے واقع ہوتا ہے۔ اب اگر اس سے جسمانی بُعد ہو جائے تو اس کے مکافات کی یہی صورت ہے کہ اس سے رابطہ اور تعلق اسد و بڑھایا جائے کہ یہی تعلق سالک کی حفاظت کرے کیونکہ جب کسی اللہ کے ولی سے انسان اس قسم کا رشتہ جوڑ لیتا ہے تو اسکا تعلق گویا اللہ تعالیٰ سے تعلق ہوتا ہے جس کی وجہ سے خود حق تعالیٰ اپنے اس طالب کی حفاظت فرماتے ہیں اور اس سلسلہ میں آپ نے جن ذہنی خیالات کا اظہار کیا ہے میں یہ سمجھتا ہوں کہ قلبی فراغت کا نتیجہ ہے اگر اسکو ذکر میں مشغول کر دیا جائے تو اس قسم کے خیال

دوساس سے نجات ہو سکتی ہے اور ایک ذکر دوسری ذکر کی جگہ لے سکتا ہے باقی یہاں کی حاضری کی جو ضرورت محسوس فرما رہے ہیں وہ بالکل صحیح احساس ہے اللہ تعالیٰ حالات نامساعد اور ناموافق کو مساعد اور موافق فرما دے اور ملاقات کی غیب سے کوئی سبیل فرما دے

اجاب کی یاد فرمائی کامنتوں میں لیکن انکی محبت اور تعلق کچھ میرے وہاں ہی جانے پر تو موقوف نہیں اللہ تعالیٰ ان حضرات کی محبت کو بار آور اور مٹھنا دے قرآن شریف کے متعلق جو کچھ تحریر فرمایا ہے عین ایمان کی بات ہے بیشک آن شریف جیسی چیز کے ہوتے ہوئے پھر گمراہی میرت اور افسوس کا مقام سے بلاشبہ یہ حق تعالیٰ کی معرفت کا ذریعہ اور خود ہماری اپنی بد اخلاقیوں کے ملاحظہ کا آئینہ ہے سے

ہدیت قرآن اسے کلام حق شناس رہ نمائے رب ناس آد بہ ناس
 اے حق شناس! جانتا ہے تو کہ قرآن کیا چیز ہے یوں سمجھ لے کہ وہ رہنما ہے لوگوں کے پاس آیا ہے
 در سخن مخفی منم ہوں بولے گل در برگ گل ہر کہ دیدن میل وارد در سخن بیند مرا
 اے مخفی میں اپنے کلام میں اس طرح سے موجود ہوں جیسے پھول کی خوشبو پھول میں چھپی
 ہوتی ہے۔ لہذا جو شخص مجھ کو دیکھنا چاہتا ہو وہ میرے کلام میں مجھ کو دیکھ لے

یہ تصادم تو تمام عمر جاری رہے گا۔ اللہ تعالیٰ اپنی مرضیات پر چلاوے۔ سوئے وقت کا احتساب بہت خوب ہے اللہ تعالیٰ توفیق خیر عطا فرمائے۔ والسلام۔

ایک اور خط میں حضرت کو لکھا کہ :-

حال : الحمد للہ علی احسانہ آپکی یاد برابر آیا کرتی ہے۔ اپنے ایک کرم فرما سے آپکی علمیت اور بزرگی کے بارے میں اکثر گفتگو ہوا کرتی ہے جو واقعی باعث عظمت بنتی ہے۔ تحقیق - الحمد للہ۔

حال : کالج کی خواتین کو شاید میری طرف سے مایوسی ہوئی ہے انھیں اس بات کا شدید احساس ہے کہ میں نہ تو دوران تقریر میں انکی طرف نظر اٹھا کر دیکھتا ہوں اور نہ ان سے مخاطب کرتا ہوں، جب کبھی فلوت میں مخصوص طور سے خواتین کے

درس و تدریس کا سوال اٹھا تو میں اسے سن وغیرہ سے ٹال گیا۔ مجھے جو کچھ بتانا ہوتا ہے عام طور سے درجہ ہی میں کہہ دیتا ہوں۔ حضرت والا اب انہیں کون سمجھائے کہ میں کسی غرور و تمکنت کے باعث ایسا نہیں کرتا بلکہ شریعت کے حکم کی پابندی مجھے مجبور کرتی ہے۔ تحقیق: الحمد للہ۔

حال: یہ مغربی تعلیم و تہذیب اسلامی معاشرت کے لئے کتنی زہر ملاہل ہے اسکا اندازہ یہ غواہین کیا کر پائیں گی جبکہ مردوں کے سمجھ میں یہ بات نہیں آتی جب تک کالج میں رہتا ہوں آنکھوں کا گناہ دعوت نظر دیا کرتا ہے میں تو یہ استغفار کیا کرتا ہوں۔ تحقیق: ضروری ہے۔

حال: دعا فرمائیے کہ خداوند کریم مجھے اس عذاب دنیوی سے نجات دے اور میں پھر آپ کی خدمت میں حاضر ہو جاؤں۔ تحقیق: دعا کرتا ہوں۔

حال: رمضان المبارک کا ہمینہ قریب آ گیا ہے۔ گذشتہ سال میں نے وہ کیفیت مستی حضرت والا کی دیکھی ہے جو باعث رشک و مسرت الٹاتی ہے۔ پھر اس حقیقی سرور سے اہل مجلس کبھی کچھ نہ کچھ فیضیاب ضرور ہو جاتے تھے۔ اس سال یہ میری قسمت ہو گی اگر میں آپ سے دور اور اس سعادت سے محروم رہ جاؤں۔ اللہ تعالیٰ مجھ پر رحم فرمائیں تحقیق آمین

حال: اصول و قواعد کی پابندی کے سلسلے میں آپ نے جو تقریر فرمائی تھی وہ واقعی پختہ تھی میں نے مغربی حکما کے لواقوال دیکھے تھے لیکن آپ کی بصیرت افزا تقریر نے میری آنکھیں کھول دیں۔ نماز روزہ حج ان سب میں اصول ہی کی پابندی ہے تبھی ٹھیک اور اول وقت پر جماعت کے ساتھ نماز پڑھنے کا حکم دیا گیا ہے۔ میں غور کرتا ہوں تو مجھے معلوم ہوتا ہے کہ آج ہمارے زندگی میں اصول و ضبط کا نام نہیں مولانا جامی نے ایک روز پٹنہ کے ایک وکیل صاحب اور حضرت مولانا تھانوی کی ملاقات کا قصہ سنایا تھا وکیل صاحب کی رائے بالکل درست تھی کہ حضرت تھانوی ایک اصول انسان تھے اور ہم بے اصول ٹھیرے اسلئے انکی باتیں نہ تو ہمارے سمجھ میں آئیں گی اور نہ ہمیں خوشگوار محسوس ہونگی۔ تحقیق: بیشک۔

حال : حسب حکم انشاء اللہ میرے پائے استقامت کو لغزش نہ ہوگی۔
 اللہ تعالیٰ کا کرم شامل حال رہے اور آپ کی پر خلوص دعائیں ہیں تو میں انشاء اللہ
 اس طوفان سے بیخ جاؤں گا۔
 دیکھنا آٹکھا اٹکھا کے کبھی اہل درد دنیا گذر گئی غم دنیا لئے ہوئے
 تحقیق : الحمد للہ

حال : آپ کے چند محبت آمیز لفظوں سے بڑا سکون ہوتا ہے۔ اللہ تعالیٰ اس
 تعلق قلب کو اور استوار کریں۔ تحقیق : آمین
 ایک خط میں حضرت کو لکھا کہ :-

حال : رمضان المبارک کا مہینہ اب قریب الانقضاء ہے۔ آپ کی یاد اس ماہ
 میں اور زیادہ آئی۔ فرصت کے لمحات میں آپکی مجلس کا تصور رہا۔ لیکن وہ کیفیت
 ہستی جو خاص طور سے آپ پر اس ماہ میں طاری ہوتی ہے اور جس کا لطف سائین
 محسوس کرتے ہیں میری قسمت میں نہ تھا اسکا افسوس ہے اور یہ تمنا تمنا ہی رہی۔
 تحقیق : آپ کے محبت و تعلق سے سرور ہوا اللہ تعالیٰ آپ کو اپنی کامل محبت اور
 الفت عطا فرمائے۔

مستی کے لئے لئے مئے تند ہے کافی
 میخانہ کا مجروح کبھی محروم نہیں ہے
 حال : زہن مستی دیکھتے ہوش متا دیکھتے
 سامنے لا کر کھجے اپنا تماشا دیکھتے
 سطح کچھ رنگ بھر جاتا نگاہ شوق میں
 جلوہ خورشید بتاب ہو جاتا وہ پروا دیکھتے
 تحقیق : یہ آپ نے دوری جہانی کی وجہ سے لکھا ہے ورنہ روحانی قرب تو آپ کو ہر وقت
 حاصل ہے۔

حال : اور یہ محض آپکی نظر کرم کا نتیجہ ہے کہ میری عقل زمان و مکاں کی بھول بھلیاں
 میں پھنس کر نہ رہ گئی۔

صد زمان صد مکان اس جہاں آں جہاں
 تم نہ آجاتے تو ہم وحشت میں کیا کیا دیکھتے
 تحقیق : اللہ تعالیٰ آخرت کا معاملہ آسان فرمادے۔

حساب : بہر حال آپکی یاد سے تقویت ملتی رہی اور تصور نے ہمہ تن نشاط رکھا اور یہ امید بڑھی حوصلہ افزا رہی کہ انشاء اللہ جلد آپ کا در اور میرا سر ہوگا۔ اللہ تعالیٰ اس تعلق قلبی کو اور استوار فرمادیں۔ آمین۔

اس ماہ میں رسول اکرم (صلی اللہ علیہ وسلم) کی یہ حدیث برابر یاد آ رہی ہے اور تڑپا رہی ہے کہ جسے دو چیزیں میسر ہو جائیں وہ جنت نہ حاصل کر لے تو وہ بڑا بد بخت ہے، بوڑھے والدین اور روزے کا مہینہ اپنے والدین کو یاد کرتا ہوں انکے لئے ایصالِ ثواب کرتا ہوں لیکن خدمت کی تمنا پوری نہیں ہوتی۔ رہا اپنے روزے تو وہ کرم حقیقی اپنے کرم سے قبول کر لے تو اسکا کرم ہے ورنہ وہ قابل قبول ہیں نہ میں متزاور بخشنش۔

اب ہر وقت اپنی موت پر نظر ہے اور اللہ کے حکم کا منتظر ہوں اپنا حساب گندہ ہے بقول سعدیؒ "گندے کپڑے پتھر پر دھو بیٹھتے ہیں" میرا بھی یہی حشر ہوگا اگر اسکا دریا لے کر جوش پر نہ آئے۔ دعا فرمائی کہ یہ ساری منزلیں اللہ تعالیٰ آسان فرمادیں! شریک حیات اور بچے سلام لکھاتے ہیں اور دعا کے متمنی اور سچی ہیں۔ تحقیق : گھر میں اوزبچوں کو سلام کہئے۔ دعا ان کے لئے کرتا ہوں۔

ملاحظہ فرمایا اپنے پروفیسر صاحب موصوف کے خطوط کس قدر عقیدت و محبت سے پڑے ہیں؟ یہ اللہ تعالیٰ کا راستہ ہے اس میں آنے اور چلنے کے لئے کچھ مولوی اور عالم ہونا ہی شرط نہیں ہے بلکہ یہ تو اخلاص کا راستہ ہے اللہ تعالیٰ کسی عالم کو اسپر لگا دے تو یہ اسکے لئے سونے پر سہاگے کا کام کر دے گا اور کسی ماسٹر یا پروفیسر کو توفیق بخش دے تو یہ اسکے لئے خدا کی نیک توفیق ہوگی باقی اس دولت کے حصول کا ذریعہ ہے بزرگان دین کی صحبت ہی۔

مشاہدہ ہے کہ کوئی شخص کسی اللہ والے کے یہاں پہنچ گیا ہے تو دنیاوی کسی ہی کشمکش میں نہ گھرا۔ اللہ تعالیٰ اسکو سنبھال ہی لیتے ہیں اور بزرگوں کا انکار یا انکی خدمت میں جانے سے عار ہو تو بعض اوقات صرف دینی علم بھی اسکے لئے کافی نہیں ہوتا بلکہ اٹلے حجاب ہی ہو جاتا ہے اور اسکو طلبِ جاہ و شہرت وغیرہ کی جانب اسکا تار پتا ہوسے بے عنایات حق و خاصان حق گر ملک باشد سیہ ہستش ورق

ڈاکٹر حافظ صلاح الدین احمد صاحب صدیقی، آپ قصبہ بھینڑی ضلع غازی پور کے رہنے والے ہیں آپ کے والد ماجد جناب داروغہ نجم الدین احمد صاحب صدیقی محکمہ لیس (سی۔ آئی۔ ڈی) میں ملازم تھے حضرت حکیم الامتہ مولانا تھانوی سے بیعت تھے۔ ڈاکٹر صاحب موصوف نے طبیہ کالج الہ آباد سے سند فراغت حاصل کی اور الہ آباد ہی میں مطب کرتے رہے۔ جن دنوں حضرت اقدس کا قیام گورکھ پور تھا جناب ڈاکٹر صاحب اپنے والد صاحب کے ساتھ حضرت کی خدمت میں حاضر ہوئے۔ والد صاحب کے تعلق سے حضرت والا تہا تہا تہا سے پیش آئے اسی وقت سے آپ کا تعلق حضرت اقدس سے ہو گیا پھر اس کے بعد جب حضرت والا الہ آباد تشریف لائے تو خدمت والا میں ڈاکٹر صاحب کو بھی حاضری کا موقع ملا۔ چونکہ ڈاکٹر صاحب طب یونانی سے بھی واقف تھے اور حضرت اپنے پاس کسی نہ کسی طبیب کو ہر وقت رکھتے ہی تھے چنانچہ فتح پور میں مولوی حکیم بشیر الدین صاحب اور مولوی ثنا احمد صاحب ڈاکٹر صاحب کے ساتھ رہے اور گورکھ پور میں حکیم ابوالکلام صاحب اور حکیم وحی الدین صاحب نے اس خدمت کو انجام دیا بالآخر الہ آباد میں ہی منصب ڈاکٹر صلاح الدین صاحب کو ملا ان کا مکان حضرت والا کے دولت خانہ سے قریب تھا اسلئے جس وقت ضرورت ہوتی طلب فرمایتے اور اس کے علاوہ صبح و شام کی تفریح میں رکشہ میں اپنے ہمراہ ڈاکٹر صاحب ہی کو اکثر لیجاتے۔ حضرت والا کو نزلہ وزکام اکثر رہتا تھا اسلئے جب ذرا پھینک آئی یا نازک سے ریش شروع ہوتی فوراً ڈاکٹر صاحب سے فرمایا کہ مجھے کچھ پلا دو وہ فوراً کوئی دوا پیش کرتے اور حضرت والا نوش فرمایتے اسی سلسلہ سے حضرت والا کے ہمراہ "سفر علی گڑھ" میں بھی ڈاکٹر صاحب موصوف رہے اور روزنامہ "ترتیب دیتے رہے" "سفرنامہ علی گڑھ" کے نام سے ایک کتابچہ تحریر فرمایا ہمیں راستے کے حالات اور خود علی گڑھ میں رؤسا کی ملاقات اور ان کے تاثرات کا ذکر ہے۔

حضرت اقدس کی حیات ہی میں خانقاہ محلہ بخش بازار سے جانب جنوب تقریباً ایک میل کے فاصلے پر "وصی آباد" کے نام سے ایک مختصر سی کالونی بسانے کی تجویز

پیش کشی کی حضرت والا نے ہم چند خدام کیلئے بھی اپنے صروفہ سے وہاں زمین خرید فرمادی چنانچہ
 یہ ایک کامیاب ہوئی اور اب وہاں لوگوں کے مکانات بن گئے ہیں۔ ڈاکٹر صاحب نے بھی
 ایک بڑا پلاٹ حاصل کیا اور اس پر مکان تعمیر کر کے اب وہیں منتقل ہو گئے ہیں اور وہیں مطب
 بھی فرماتے ہیں۔ ڈاکٹر صاحب ہی کی تحریک پر وہی آباد میں ایک مسجد تعمیر ہو چکی ہے جس کے
 سبب الحمد للہ وہاں کے مسلمانوں کے لئے نماز باجماعت کا انتظام ہو گیا ہے اللہ تعالیٰ
 ان سب لوگوں کو جزائے خیر عطا فرمائے جن کی مساعی اس سلسلہ میں کار فرما ہیں لیکن
 مدرسہ وصیۃ العلوم اور حضرت اقدس کی خانقاہ بدستور اپنی ہر گھنگھلی جیسی بازاء ہی میں

قائم ہے۔

مولوی عبدالمجید صاحب مالک سرکار کرمی پریس الہ آباد :- آپ الہ آباد ہی رہنے والے ہیں یہاں
 کا مشہور پریس "سرکار کرمی" آپ ہی کے زیر انتظام چل رہا ہے آپ کے سب سے بڑے بھائی حاجی عبدالحکیم صاحب
 مرحوم کا تعلق حضرت اقدس سے پہلے ہوا چنانچہ تال زہا (نچپور) کا بھی سفر کیا لیکن حضرت والا کے الہ آباد تشریف
 لانے پر چاروں بھائیوں کا تعلق حضرت سے ہو گیا یعنی عبدالمجید صاحب، عبد الوحید صاحب کا بھی تاہم سب سے
 زیادہ قریبان میں سے مولوی عبدالمجید صاحب ہی ہوئے تقریباً روزانہ آمد و رفت رکھی اور صبح کی تفریح
 میں اکثر ہمراہ جاتے اور حالات میں بھی تبدیلی کی ظاہری شکل صورت وضع قطع یا اشارتاً بالکل مولویانہ تھی
 اسلئے حضرت والا انھیں مولوی عبدالمجید کہہ پکارتے تھے پھر ہم سب لوگ کھلی مولوی صاحب مولوی صاحب
 کہنے لگے جو کہ انہی دینداری کی وجہ سے تھا ورنہ تھے مولوی صاحب ایک انگریزی دان شخص جو ایسے کہ بقول
 حضرت والا کہ تم تو مولوی عبدالمجید بالکل شیخ المشائخ معلوم ہوتے ہو۔ بھائی صاحب حاجی عبدالحکیم صاحب مرحوم
 کے انتقال کے بعد پریس کا نظم و نسق بھی آپ ہی کے ہاتھ میں ہو گیا لیکن بابر مشغولی بھی خانقاہ کے تعلق
 کو ختم کیا معنی کم بھی نہونے دیا حضرت والا نے کچھ بد نظمی ملاحظہ فرما کر رسالہ معرفت حق کا نظم بھی آپ کے حوالہ
 فرما دیا تھا اور بلاشبہ یہ حضرت اقدس کی مردم شناسی تھی کہ آج بھی رسالہ پہلے معرفت حق کے نام سے پھر
 وصیۃ العرفان کے نام سے جاری ہے اور اس میں شک نہیں کہ اسکی طباعت میں مولوی عبدالمجید صاحب کی
 سستی و توجہ کو خاصا دخل ہو ہم سب متعلقین و متبیین حضرت اقدس کی جانب سے مولوی صاحب کو یہ کہ مستحق ہیں انہی
 وجہ سے اللہ تعالیٰ نے حضرت مصلح الامتہ کے فیوض کے جاری اور باقی رہنے کا بند و بست فرما دیا۔ اللہ تعالیٰ انھیں جزا دے

جناب کمشنر سید حسین صاحب الہ آبادی : آپ بھی الہ آباد کے رہنے والے ہیں راقم سے ملاقات اس وقت سے ہے جب آپ گورنمنٹ کالج الہ آباد میں زیر تعلیم تھے اور حضرت مولانا محمد عیسیٰ صاحب کی خدمت میں حاضر ہوتے تھے انگریزی تعلیم کے ساتھ ساتھ دینداری اور صلاح اسی وقت آپ میں نمایاں تھی۔ حضرت مولانا الہ آبادی آپ سے بہت محبت فرماتے تھے اور غالباً حضرت ہی واسطے بنے کہ آپ کا عقد حضرت مولانا سید سلیمان ندوی صاحب کی صاحبزادی سے ہو گیا اولاد بھی سید کی اور داماد بھی سید کے اس دہرے تعلق نے آپ کو بزرگوں کی نظروں میں محبوب بنا دیا تھا چنانچہ حضرت مولانا محمد عیسیٰ صاحب الہ آبادی کے وصال کے بعد جب سید صاحب کا تعلق ہمارے حضرت مصلح الامت سے ہوا تو مولانا سید سلیمان ندوی صاحب سے تعلق کی بنا پر حضرت بھی سید صاحب سے بہت محبت فرماتے تھے اور سید ہونے کے ناطے انکی تعظیم بھی فرماتے تھے کبھی کبھی ایسا بھی ہوا کہ سید صاحب تشریف لائے تو واپسی پر اسٹیشن تک حضرت بھی پہنچانے تشریف لے گئے یہ سب اسی نسبت کی شرف کی وجہ سے تھا جو نسبی طور سے آپ کو رسول اللہ صلی اللہ علیہ وسلم کیساتھ حاصل تھی پھر دنیوی بڑے منصب پر فائز ہونے کے باوجود دین کا لحاظ و خیال اور اہل دین کی وضع و قطع رکھنا انکی قلبی سعادت کی غماز تھی۔ حضرت مصلح الامت کی جانب سے آپ حجاز صحبت بھی تھے پنشن کے بعد الہ آباد ہی میں رہنے کا ارادہ کیا لیکن کچھ نظم درست نہ ہو سکا بچے علی گڑھ میں تعلیم پاتے تھے اسلئے علی گڑھ کو اپنا مستقل مستقر بنایا۔ لکھنؤ کے قیام کے زمانے میں مولانا عبد الباری صاحب ندوی اور مولانا عبد اللہ صاحب دریا آبادی اور حکیم شمس الدین صاحب مرحوم سے بھی آپ کے بہت تعلقا تھے، چنانچہ الہ آباد کی حاضری سے واپسی کے بعد مولانا دریا آبادی نے آپ کی کو یہ خط لکھا تھا کہ :-

”عزیز مکرم سلمہ اللہ۔ السلام علیکم ورحمۃ اللہ وبرکاتہ، - مولانا وصی اللہ
حفظ اللہ کے افراط کرم سے شرمسار اور محبوب ہو کر واپس آیا۔ بعد ظہر کی

مجلس میں انہوں نے ایک بات ایسی فرمادی جو دل میں تیر کی طرح پیوست ہو گئی فرمایا کہ ایسے علماء بھی ہیں جو مسائل تفسیر پر تو خوب گفتگو کر لیتے ہیں لیکن تلاوت قرآن سے ان کے دل کو لگاؤ نہیں اسلئے اسکے فوائد و برکات سے محروم رہتے ہیں۔

یہ تو گویا اپنے کشف سے یا فراست سے میرے ہی دل کا چور پکڑ لیا اب آن عزیز اگر میرے اس خط کے حوالہ سے موصوف سے کچھ آداب تلاوت دریافت کر کے مجھے لکھ بھیجیں تو یہ آن عزیز کا بڑا کریم ہوگا۔

دعا گو، دعا خواہ — عبدالماجد

تیز جن دنوں جناب سید صاحب چک بندی کے کمشنر ہو کر میرٹھ میں مقیم تھے تو حضرت مصلح الامتؒ کے پاس حضرت علامہ محمد ابراہیم صاحب بلیادی کا ایک خط آیا جس میں حضرت علامہ نے منجملہ اور امور کے ایک بات یہ بھی لکھی تھی کہ ”تعجب ہے کہ عرصہ سے آنجناب کی طرف سے نہ کوئی تحریر آئی کہ آنجناب کہاں ہیں اور نہ کوئی مٹھائی یا پھل آیا جسے کھا کر قلبی نور اور دلی انسا حاصل ہو“

اسی حضرت والاؒ نے جناب سید حسین صاحب کو یہ پیغام ارسال فرمایا کہ : —
 ”آپ وہاں قریب ہیں وہاں میرٹھ سے کچھ عمدہ مٹھائیاں اور دیوبند سے کچھ فرسبی لیکر حضرت مولانا محمد ابراہیم صاحب مدظلہ العالی کی خدمت میں میری طرف سے پیش کر دیجئے اور میرا سلام مسنون عرض کر دیجئے۔ والسلام۔
 راقم عرض کرتا ہے کہ یہاں دیکھنے کی بات یہ ہے کہ خود دیوبند میں بھی حضرت مصلح الامتؒ کے مخلص خدام ایسے موجود تھے جو بادی اشارہ اس نوع کی خدمت کو اپنے لئے سعادت اور موجب فخر سمجھتے لیکن حضرت اقدس نے کسی مصلحت خاص سے ایک ایسے معمولی سے کام کے لئے جناب سید صاحب موصوف کو واسطہ بنانا تجویز فرمایا غالباً وہ وجہ یہی ہوگی کہ کسی عظیم ذات کے لئے واسطہ بھی عظیم ہی کا اختیار

کیا جاتا ہے تاکہ یہ دال ہو کہ ہندی کی نظروں میں ہندی ایہ کی کقدر عظمت ہے
واللہ تعالیٰ اعلم۔ چنانچہ حضرت علامہ کو بھی اس پر تردد ہوا جسکو سید صاحب نے اولاً
اور پھر حضرت اقدس نے ثانیاً صاف فرما دیا۔ حضرت علامہ بلیاوی کے مکتوب
میں یہ مقام قابل دید ہے (معرفت حق اکتوبر و نومبر ۱۹۳۷ء)۔

اس میں حضرت مصلح الامۃ کی اصلاح کے عجیب و غریب نمونے موجود ہیں
اور اللہ تعالیٰ نے حضرت والا کو اس معاملہ میں ایک خاص ملکہ عطا فرمایا تھا کہ ہرگز
غریب، جاہل و اہل علم، عوام و خواص کی اصلاح اسی کے شایان شان اندازے
سے فرماتے تھے اس طرح کہ اسکو پتہ بھی نہ چلتا اور اسکے مرض کی اصلاح ہوجاتی
تھی۔ چنانچہ سید صاحب موصوف کے بھی چند اصلاحی خطوط ملاحظہ فرمائیے ایک
دفعہ حضرت والا کو لکھا کہ :-

حال : آخرت و عمل و صالح و رذائل کی اصلاح کی فکر برابر رکھتا ہوں تحقیق الحمد للہ
حال : توجہ الی اللہ و استحضار حق علی الدوام کے حصول کی ترکیب مختصر اور شافی
اس حقیر خادم کو بتلا دیجئے۔

تحقیق : مختصر بات یہ ہے کہ

غم دین خور کہ غم، غم دین است ہمہ غمہا فسر و تر ازیں است

غم دنیا خور کہ بیہودہ است ایچ کس در جہاں تیا سودہ است

(دین کا غم کرو کہ اصل غم دین کا غم ہے اور دوسرے سب غم اس سے کمتر ہیں۔ دنیا کا غم نیکو

کہ بالکل لغویات ہے کیونکہ اس دنیا میں کوئی شخص بھی آسودہ نہیں ہے)

حال : اور دعا رکھی فرمائیں کہ حضرت کے فیض و برکت سے یہ ناکارہ فائز المرام ہوجائے
تحقیق : دعا کرتا ہوں۔

ایک اور عریضے میں حضرت اقدس کو تحریر فرمایا کہ :-

حال : حضرت کے یہاں کھوڑا بہت قیام مجھ حقیر و غریب کا رہا لیکن ظرف و استعداد
سے زیادہ سے زیادہ فائدہ ہوا۔ تحقیق : الحمد للہ

حال : اسکی علامات میں سے ہے کہ سکون قلبی نصیب ہوا ، تعلق مع اللہ میں اضافہ ہوا ، قرآن پاک کے ساتھ محبت اور عظمت میں اضافہ ہوا ، غصہ کے رذیلہ کی حقیقت جیسے پہلے سمجھی نہیں جانی اور سمجھی تھی اس سے زائد سمجھ میں آئی اور عمل یہ ہوا کہ الحمد للہ آج حضرت کے یہاں سے آئے ہوئے نواں دن ہے سوائے الوداع کے دن کے کسی دن غصہ نہیں آیا نہ گھر میں نہ گھر کے باہر حتیٰ کہ قلب تک متغیر نہیں ہوا کلام تک یا کسی فعل شنیعہ تک لوبت آئی تو بہت دور ہے ۔ تحقیق : الحمد للہ حال : البتہ الوداع کے دن بعد نماز جمعہ باورچی پر تھوڑا سا غصہ آیا تھا اور باہر کے چوکیدار پر بھی یہ کیفیت مشکل سے پندرہ منٹ رہی ہوگی یا اس سے بھی کم لیکن اسکے بعد سے ندامت آج تک ہے اور برابر اللہ تعالیٰ سے نادم ہو کر اس رذیلہ کے ازالہ اور مالہ کی دعا کرتا ہوں ۔ تحقیق : مبارک ہو۔

حال : عید کے دن بھی اسکی ندامت بہت رہی حالانکہ غصہ زیادہ نہیں ہوا تھا اور اپنے ہی کو برا بھلا کہا تھا ۔ الحمد للہ

حال : چوکیدار کو البتہ اسکے سونے پر اور غفلت پر ڈانٹا تھا اسکی طرف سے سپاہی نے حمایت کی اور گستاخی کی تو میں نے انتہائی تحمل سے کام لیکر ایک حرف بھی نہیں کہا بلکہ اسکو اپنے یہاں سے رپوٹ کر کے علیحدہ کر دیا ۔ یہ سپاہی جمعداری کے عہدہ پر فائز تھا اس گستاخی سے سپاہی کی جگہ پر واپس ہوا اس پر بھی مجھے صدمہ ہوا کہ ذرا سی خفگی پر یہ نتائج برآمد ہوئے ۔ اسیں جہاں کہیں ایسی خامی ہو جو میرے سمجھ نہیں آئی وہ حضرت والا سمجھا دیں ۔

تحقیق : جمعدار سے سپاہی پر آگیا ۔

حال : اور علاج بھی بتلا دیں ۔ تحقیق : بتلا دیا ۔

حال : الحمد للہ کہ حضرت کی دعا اور توبہ سے اس عاجز کو غصہ کا ترک کر دینا آسان معلوم ہوا ۔ انشاء تعالیٰ حضرت کی دعا سے ضرور ضرور چھوٹ رہیگا اور قطعی چھوٹ جائے گا ۔ تحقیق : انشاء اللہ ۔

حال: حضرت کے یہاں سے واپسی کے بعد دوسرے دن بعد فجر سو رہا تھا دیکھا کہ مدینۃ الرسول میں ہوں رسول کریم علیہ النجیۃ والتسلیم کے وصال کا تیسرا دن ہے حجرہ عائشہ صدیقہ کے سامنے کھڑا ہوں۔ ام المؤمنین حضرت عائشہ صدیقہ حجرہ شریف کے اندر میں در پر حضور کا ہر تہ بند پردہ کے لئے لٹکا ہے۔ در سے گز بھر کے فاصلے پر غالباً ابو ہریرہؓ یا حضرت بلالؓ یا اور کوئی مشہور صحابی دوزانو بیٹھ ہوئے رو رہے ہیں اور ام المؤمنین سے درخواست فرما رہے ہیں کہ اگر اجازت ہو تو گھنٹہ دو گھنٹہ روز یہاں پر آکر بیٹھ جایا کروں، حجرہ کے اندر سے جو ہوا آتی ہے اس سے خوشبوئے رسول آتی ہے جس سے مجھے تسکین ہوتی ہے۔ انھوں نے اتنا عرض کیا تھا کہ میری اہلیہ نے مجھے جگا دیا کہ اٹھئے دفتر کا وقت قریب ہے افسوس ہوا کہ اتنا ہی دیکھ پایا اسکی تعبیر عنایت فرمائیں۔

تحقیق: علوم حقیقیہ نبویہ جو پہنچ رہے ہیں یہی ہیں۔

پھر اسکے بعد اپنے ایک تیسرے خط میں حضرت والا کو لکھا کہ :-

حال: خادم حضرت کا کہنا ماننے کی بدولت اور حضرت کے حکم کی پابندی کی برکت سے اس آیت شریف کا کھلی آنکھوں مشاہدہ کرنے لگا ہے کہ الا ان اولیاء اللہ لا خوف علیہم ولا هم یحزنون الذین امنوا وکانوا یتقون لہم بشری فی الحیوۃ الدنیا و فی الآخرة لا تبدیل لکلمات اللہ ذلک ہوالفوز العظیم (سن لو کہ اولیاء اللہ کو نہ کچھ خوف ہوگا نہ لوگ غمگین ہوں گے اور اولیاء اللہ وہ لوگ ہیں جو اللہ تعالیٰ پر ایمان لے آئے اور اسی سے ڈرتے ہیں اور ان کے لئے خوشخبری ہے دنیا کی زندگی میں بھی اور آخرت میں بھی۔ اللہ تعالیٰ کے کلمات میں کوئی تبدیلی نہیں ہوا کرتی۔ یہی بڑی کامیابی ہے)۔

یعنی یہ کہ حضور کی بدولت کہ حضور ولی اللہ

میں یہ سب سے کمتر خادم، محض حضور کے حکم کے ادنیٰ درجہ کے امتثال کی بدولت ہر دو جہاں کی کامرانی کی کھلی آنکھوں جھلک دیکھنے لگا ہے تحقیق: الحمد للہ

حال: اور اللہ تعالیٰ کا وعدہ بیشک صحیح ہے اور اس میں تبدیلی نہیں ہوتی اور یہی سب سے بڑی کامیابی ہے۔ کاشکہ ہم خدام کو یہ حکمت معلوم ہو جائے تو واللہ ہم سب حضور کے قدموں پر اپنی جان نثار کر دیں کہ حضور کی تلبیہ جو ہمارے لئے ہر دو جہاں کے صلاح و فلاح پر مبنی ہوتی ہے اس پر ہوش و گوش کرتے سے دونوں عالم کی بشارت اس دنیا میں نظر آنے لگتی ہے۔ ورنہ خدا نخواستہ جو ارشاد مبارک کو اس کان سے سن کر اس کان سے اڑا دیتا ہے وہ کسی آن رات سے دو چار نہیں ہو سکتا نہ صرف یہی بلکہ موقع نکل جانیکے بعد افسوس ہی افسوس ترمان ہی ترمان اور کم نصیبی ہی کم نصیبی سے دو چار رہے گا اور اللہ تعالیٰ کے غضب کا بھی منتظر رہے کہ اے بندے تو نے میرے مخلص دوست کے حکم کی اور انکی نصیحت کی یہ قدر کی تھی اسکا جواب دے ظاہر ہے جواب نہ ہو گا اور عتاب دیکھے گا۔ اللهم احفظنا۔ تحقیق: آمین

حال: آج جس خادم نے حضرت کے ارشادات کو سرا آنکھوں پر نہ رکھا اور عمل نہ کیا اسے پھر موقع نہ ملے گا۔ اللہ تعالیٰ جھکوا اور سب کو چشم بصیرت عطا کریں۔ تحقیق: آمین

حال: آج حضرت والا کا والا نامہ ملا جس سے بڑا انشراح ہوا اس جمعہ دار کو میں نے معاف کر دیا اور حضرت کی دعا سے وہ ایک دن بھی سپاہی نہ رہا بلکہ جمعہ دار ہی رہا لیکن مجھے سبق مل گیا کہ غصہ بری شے ہے۔ الحمد للہ جب سے آج تک غصہ سے گریزاں ہوں اور دست بہ دعا ہوں کہ اللہ میاں آپ قادر ہیں آپ میرا یہ رذیلہ یہ طفیل شیخ کامل شاہ وصی اللہ صاحب مدظلہم جلد از جلد چھڑا دیں دل ہی کہتا ہے کہ اللہ تعالیٰ سن لیں گے اور نجات ہوگی۔ جب سے یہ تہیہ ترک غصہ کا کر لیا ہے دل بڑا مسرور ہے اور اہل و عیال سبھی خوش ہیں اور دعا دیتے ہیں۔ تحقیق: آمین۔

حال: رحمت حق کو دیکھتا ہوں اور اپنے آپ کو دیکھتا ہوں اور حضرت کے فیض بیکراں کو دیکھتا ہوں کہ عزم صحیح ہو تو اصلاح ضرور ہوتی ہے اس حجاب نفسانی کے اٹھنے کے بعد اب اللہ تعالیٰ سے حجاب اٹھنے میں بھی دیر نہ ہوگی بقول مشہور من عرف نفسه فقد عرف ربه۔ تحقیق: بیشک

حال: جمعہ دار کو معاف کرنے کے بعد اپنے آپ کو ایک دن پھر مدینہ منورہ میں پایا وہاں کی گلی گلی پورا توڑ دیکھی اور تفصیل یاد نہیں۔ معلوم ہوتا ہے نبی کریم صلی اللہ علیہ وسلم نے آپ کی دعائیں میرے حق میں سن لیں۔ تحقیق: خدا کرے ایسا ہی ہو۔

حال: اور انشاء اللہ میری نجات ہو جائیگی۔ تحقیق: انشاء اللہ تعالیٰ

بِسْمِ اللّٰهِ الرَّحْمٰنِ الرَّحِیْمِ

حضرت مصلح الامت کے کچھ حالات

خَلْقًا عَنَتٍ سَلَفِ اُمَّتٍ كَا اَیْکِ دَسْتُوْرِیْہِ کَہی چلا آ رہا ہے کہ مشائخ کے وصال کے بعد ان کی سوانح حیات اور سیرت لکھی جاتی ہے۔ غالباً اسی معمول کے پیش نظر حضرت مصلح الامت نور اللہ مرقدہ کے واصل بحق ہو جانے کے بعد بھی بہت سے احباب نے زبانی و تحریری طور پر خواہش ظاہر فرمائی کہ اگر حضرت رحمۃ اللہ علیہ کی بھی سوانح حیات لکھی جاتی تو وقت کی ایک اہم خدمت متصور ہوتی اور طالبین معرفت حق میں سے متعدد لوگوں کے خطوط آئے کہ حضرت نور اللہ مرقدہ کی سیرت اور حالات زندگی پر کوئی کتاب ہو تو اس کی جانب رہنمائی فرمائی جائے۔

مخلصین کے ان تقاضوں کے بعد ہم لوگوں کو بھی خیال پیدا ہوا کہ واقعی حضرت اقدس کی زندگی کے مخفی گوشے بھی اگر امت کے سامنے آجاتے تو عجب نہیں کہ بہت سے اللہ کے بندوں کے لئے وہی حضرت سے تعلق اور محبت کا سبب بن جائے اور اُمُّوْ عَلٰی دِیْنِ خَلِیْلَہِ کے اصول پر یہاں ان کے لئے حضرت کے طور طریقہ اختیار کرنے میں کچھ رکاوٹ نہ باقی رہتی اور اُمُّوْ عَلٰی مَعَ مَنْ اَحَبَّ کے پیش نظر آخرت میں بھی حضرت جیسے عارف باللہ ولی کامل اور متبع سنت بزرگ کا ساتھ ہو جاتا اور اَلدَّالُّ عَلٰی الْخَیْرِ کَفَاعِلَہِ کی رو سے جو بھی اس کا واسطہ بنتا نفع سے محروم نہ رہتا۔

چنانچہ تاہم تو اس کی سب نے کی لیکن اقسام کی بہت کسی کی بھی نہ پڑی کیونکہ کسی بزرگ کی سوانح حیات لکھنا آسان کام نہیں ہے پڑی ذمہ داری کی بات ہے۔ چنانچہ خود راقم السطور بھی کسی طرح اس کے لئے آمادہ نہ ہوا تھا کہ اچانک ادھر چند دنوں سے یہ خیال دماغ پر مسلط سا ہو گیا کہ کچھ نہ کچھ اس سلسلہ میں ضرور ہونا چاہئے۔ تحریر کا ڈھنگ نہ آئے بلا سے نہ آئے سیرت اور سوانح کے

اسلوب پڑھنا ہو بلا سے نہ ہو مضامین میں بے ترتیبی رہے بلا سے رہے بس حضرت کی بات ہو اور معرفت کے صفحات ہوں بس یہ کافی ہے۔

دیکھو تاروں میں بے ترتیبی ہی نے ایک خاص حسن پیدا کر دیا ہے۔ بات صحیح ہو، اللہ والے کی ہو، ہجرت و نصیحت کے نور سے منور ہو، اسکا یہی حسن کیا کم ہے۔ اب اس کو کیا کیا جائے کہ جو حضرات اہل قلم ہیں وہ ادھر متوجہ نہیں ہوئے اور انھیں جذبہ اور شوق تھا وہ صاحب قلم نہیں۔ بہر حال طے یہ کیا گیا کہ اس عنوان کے تحت حضرت کے حالات، مقالات، ملفوظات، کشف و کرامات اور علمائے عصر کے مکتوبات اور انکے جوابات کے علاوہ علمی تحقیقات و ارشادات میں سے جو چیزیں بھی سامنے آتی جائیں کیفیت ما التفق انکو پیش کر دیا جائے اس طرح پر کم از کم مواد تو جمع ہو ہی جائے گا پھر ضرورت سمجھے گا تو کوئی اللہ کا بندہ انھیں اجزائے پریشان سے قصر سیرت و صی اللہ تعمیر کرے گا تاہم یہ اتنا کام بھی جو مذکور ہوا آسان نہیں ہے۔ اس کے لئے بھی دعا فرمائیے وَمَا تَوْفِيقِي إِلَّا بِاللَّهِ عَلَيْهِ تَوَكَّلْتُ وَإِلَيْهِ أُنِيبُ اس اس سلسلہ میں ہم سب سے پہلے رسالہ الاحسان الہ آباد سے ”چار ہفتہ ایک کہف میں اور مکتوبات ثلاثہ“ کا مضمون یہاں نقل کرتے ہیں۔ اول الذکر حضرت مولانا عبد الباری صاحب ندوی مدظلہ کا ایک مکتوب گرامی ہے جو انھوں نے مولانا عبد الماجد صاحب دریا آبادی کو لکھا تھا جس میں اپنے زمانہ قیام فتحپور کے تاثرات کا اظہار فرمایا تھا، چنانچہ اس کے مطالعہ سے حضرت رحمۃ اللہ علیہ کا کسی قدر سراپا اور تمغلیم و تربیت نیز درس کی خصوصیات کا پورا نقشہ سامنے آجاتا ہے۔

ثانی الذکر مضمون میں تین خطوط ہیں ۱۔ مولانا عبد الباری صاحب کا خط حضرت مصلح الامت کے نام ۲۔ مولانا مناظر آسن صاحب گیلانی کا خط مولانا عبد الباری صاحب کے نام ۳۔ حضرت اقدس نور اللہ مدظلہ کا جواب مولانا عبد الباری صاحب کے نام جس میں انکے خط کا بھی جواب ہے اور مولانا گیلانی کے بھی بعض استفسارات کا جواب مرحمت فرمایا ہے۔

والسلام۔

بچے از خدام خانقاہ صمی لٹری
الآباد ربيع الاول ۱۳۹۱ھ

(حضرت مولانا عبد الباقی صاحب ندوی مدظلہ کا خط مولانا عبد الجبار آبادی کے نام)

چار ہفتہ ایک کہتے ہیں

مخدوم۔ السلام علیکم۔ ایک بزرگ کی خدمت میں تازہ حاضری کے کچھ مشاہدات و تاثرات عرض ہیں۔ انشاء اللہ ”صادقین“ صدق کو کچھ نہ کچھ نافع ہونگے۔

تھانہ بھون کا چین جیب سے اُجڑا اس ادارہ و ناکارہ کو اپنی شامت اعمال سے بھاگنے اور پناہ لینے کے لئے کوئی گوشہ نہ ملتا تھا۔ کبھی کبھی بیقراری میں دوسرے حلقوں کی طرف نگاہ دوڑائی مگر تھانہ بھون نے نظر ایسی بگاڑ دی ہے کہ معاملہ جہنم بد میں نہ کذب کس نکاہے ہی کارہا۔ ادھر آپ جانتے ہیں کہ بعض اسباب نے شدتِ اضطراب کی صورت پیدا کی کہیں نہ کہیں فرار سے چارہ کار نہ رہا۔ انتظار شاید اسی ”المضطرب اذا دعا“ والے اضطراب کا تھا۔

مانہ گریڈ طفل کے جو شد لین

آپ ہی آپ کہنا چاہئے کہ بالکل الہاماً۔ نام ذہن میں مولانا وصی اللہ صاحب فچخور تال نرجا۔ غنم گڑھ کا آیا۔ کوئی ملاقات یا نیم ملاقات کیا صورت تک کبھی دیکھنا یاد نہ آ رہی تھی لیکن خیال آتا تھا کہ زیارت کا تقاضا قلب میں تیز ہوتا ہی گیا۔ اہل بیت دایم زیارت سے کی خصوصیت سے بعض ناموافق دنیوی حالات عرض کئے جو اس اضطراب کے ظاہری باعث اور فرار کے محرک ہو رہے تھے۔ جواب کیا آیا کہ کسی نے آگ پر برف رکھ دی۔

”دنیا میں اصل مقصد اللہ تعالیٰ کی رضا ہے اور اللہ تعالیٰ کی رضا کا مدار دنیا کے ہونے نہ ہونے پر نہیں۔ ممکن ہے کہ دنیا موافق ہو اور اللہ تعالیٰ ناراض ہوں اور دنیا موافق نہ ہو۔ لیکن اللہ تعالیٰ راضی ہوں لیکن ہم لوگ ضعیف ہیں اسلئے دعا فلاح دارین کی کرنا چاہئے۔ میں بھی کرتا ہوں۔“

بات بالکل موٹی ہے تاہم استحضار خواص اہل علم و صلاح کو بھی اسکا کم ہی رہتا ہے۔ لیکن

حضرت حلیم الامت کی تعلیم و تربیت میں گونا گوں حکیمانہ عنوانات سے یہ سبق اتنا پڑایا جاتا تھا کہ اس غافل و غیبی کو بھی ذہول ہرگز نہ تھا خود اپنے اور دوسروں کے لئے اس کی فہم و تفہیم سے کچھ نہ کچھ تسکین و تسلی کا سامان ہوتا ہی رہتا تھا۔ مگر مکتوبِ بلا سے جیسی خست کی قلب کو نصیب ہوئی اس نے ایسے مواقع کے تھانوی مکتوبات کی تاثیر و تسلی کی یاد تازہ کر دی۔

اوراد و ظائف و غیرہ کی اجازت کا بزرگوں میں جو ایک دستور چلا آ رہا ہے مجھ کو تو اس کی بنا بھی کچھ یہی حقیقت معلوم ہوتی ہے کہ قول و تعلیم میں قائل و معلم کے مرتبہ و مقام کی جو تاثیر برکت ہوتی ہے وہی نوعیت اس اجازتی نسبت کی بھی ہے۔ والعلم عند اللہ۔ معلم و مربی کی شخصیت ہی کی دوسری زیادہ محسوس و مشاہد کرامت ملاحظہ ہو۔

نالائق زادوں کی نالائقیوں سے آپ واقف ہیں۔ اپنی والی اصلاح و درسی کی کوئی فکر و تدبیر اٹھا نہیں رکھی۔ تھانوی اور غیر تھانوی دونوں رنگ کے بعض مدرسوں اور مربیوں کی اس بد حال کے حال پر خاص عنایت و شفقت ہے۔ اسکا حق مہینوں اور برسوں نالائق زادوں کے حق میں بھی انھوں نے ادا فرمایا (جز اہم اللہ عنی و عنہم) مگر معلوم ایسا ہوتا رہا کہ ہر تریاق زہر کے اثر کو تیز کرنا چلا جا رہا ہے۔ بُرا پھلا ایمان رکھ کر اللہ تعالیٰ سے تو کیسے مایوس ہوتا لیکن اسباب و تدابیر سے ہر قطعاً مان چکا تھا۔ جی میں آیا کہ کیا عجب ہے کہ اللہ تعالیٰ نے ان نالائقوں کی اصلاح کا وسیلہ اپنے اس خاص وصی (اللہ ہی کی وصیت تقویٰ) (اوصیکم بتقوی اللہ) کو ٹھہرا رکھا ہو۔

سب کی انتہائی نالائقیوں کا کچا چٹھا لکھ بھیجا۔ ایسی انتہائی جن کی بدولت قریب کے قریب عزیز بھی روادار نہ تھے کہ ان کے قریب کھڑے ہوں اندیشہ تھا اور بالکل واجب تھا کہ مولانا بھی اپنے مدرسہ و خانقاہ کی فضا مسموم کرنا کیسے پسند فرمائیں گے۔ ساتھ ہی ساتھ صاف صاف لکھنا بھی ناگزیر تھا کہ کوئی دھوکا یا غلط فہمی نہ رہے۔ جواب مختصر تھا۔ لیکن حق تعالیٰ پر توکل و اعتماد کا پورا اعتماد اور جلد از جلد بھیج دینے کی ہدایت۔

بسم اللہ پہلے صرف ایک سے کی۔ اور صرف ایک جگہ کے لئے۔ واپسی پر دوسرے کی ہمت کی۔ جو پورا حافظ ہو چکے اور محراب سنا چکنے کے بعد اتنا بگڑا تھا کہ کہیں ٹھہرتا ہی نہ تھا۔ ایک ابتدائی اچھے اور ایسے مدرسہ میں بھیجا جہاں کے ہتم اور اساتذہ راقم ہذا کے ساتھ خصوصی عنایت و محبت کا معاملہ رکھتے ہیں۔ بالآخر وہاں سے بھی بھاگا۔ کئی بار سمجھا بچھا کر بھیجا گیا۔ ہر بار بھاگا

کبھی راستہ ہی سے اور کبھی پہنچ کر اور سال بھر سے تو اب آوارہ گروہی تھا جب تک خود مولانا کے قلم کی فیتھور پہنچ جانے کی رسید نہ آئی برابر احتمال رہا کہ راستہ ہی سے کسی اور طرف کا راستہ نہ لیا ہو۔ خیال تھا کہ کم از کم دو مہینے تک جاتے تو پہلے کے تجربہ سے اتنی امید بڑھ چکی تھی کہ انشاء اللہ غیر متاثر یہ بھی نہ رہے گا۔ ایک مہینہ ہی ہوا ہوگا کہ خود ہی خواہش کی کہ ایک سال اور رہنے دیا جائے۔ غرض راستہ دونوں کا بجز اللہ ہیلا معلوم ہوتا ہے۔ رفقار تبدیلی کی سست البتہ بہت ہے، دل ساتھ دے نہ دے زبان پر سا لہا سال سے حقیقی مرتی کی سکھائی ہوئی دعا تو جاری رہی ہے۔ سُبَّانَ هَبْ لَنَا مِنْ اَزْوَاجِنَا وَذُرِّيَّاتِنَا قُوَّةَ اَعْيُنٍ وَاجْعَلْنَا لِمَنْتَقِيْنَ اِمَامًا۔

بہر حال دونوں کے معاملہ میں اس خلاف امید کیا بالکل کرامتی تجربہ نے خود اپنا شوق زیارت قدرۃ زیادہ بڑھا دیا۔ اور یہ تصور و توقع باندھ کر حاضر ہی ہو گیا کہ سہ چونکہ گل رفت و گلستاں شد خراب بوئے گل را از کہ جویم جز گلاب حاضری پورے ایک مہینہ رہی۔ تھکانہ بھون کے اُجڑے ہوئے گلستان کی بوئے گل سے فتح پوری گلاب "تصور و توقع سے بڑھ کر متاعِ جان کو معطر کر تارہا۔ بارک اللہ فی برکاتہا۔

مہینہ بھی دن رات کی برکتوں والا رمضان مبارک کا تھا۔ عام مسجدوں میں ہمارے عام امانوں اور مقتدیوں کے جہل و جہالت کی بدولت نماز و جماعت کی جو گت ہوتی ہے اسکے زخم رسیدہ شاید آپ بھی کم نہیں اور یہ کم طرف تو مسجد کی حاضری کا بس فرض ہی اُتارتا ہے۔ خصوصاً رمضان میں قیام و تراویح کی گت کیا ایسی درگت ہوتی ہے کہ بارہا مسجد میں تراویح کو دور ہی سے سلام کرنا پڑتا ہے۔ یا ہو پاتا ہے تو گھر میں انتظام ہو جاتا ہے لیکن فیتھور میں اس برکتوں بھرے مہینہ کی جیسی جیسی ظاہری باطنی برکتیں مشاہد و محسوس ہوئیں زندگی میں یاد نہیں سوڈیڑھ سو بلکہ دو دو سو تک کی جماعت عوام کی تہیں علماء و صلحاء ذاکر و شافعیین کی اور امام (مولانا مدظلہ کے داماد) قاری محمد مبین سلمہ کا تو کہنا ہی کیا۔ ماشاء اللہ چہرہ باطنی و طینی آثار سعادت کا آئینہ۔ بہت ہی نمایاں اثر اسجود سے پُر انوار۔ رفقار و گفتار میں سراپا عجز و انکسار نماز میں قراءت بالکل دل کی آواز یہ بے بہرہ ساتھ ہی خاصا بہرہ آواز کے سوا الفاظ کم ہی سن پاتا تھا۔ لیکن نفس تکبیر۔ اللہ اکبر ہی کی لذت و حلاوت ایسی کہ آج تک کانوں میں بسی ہے۔ ترویج کا حق بھی پورا ادا ہوتا ہے جتنا قیام کم و بیش اتنی ہی استراحت۔ نہ مزدور حافظوں کی "یعلمون تعلیمون" والی دوڑ بھاگ کہ ایک کا

بوجھ آتا اور مزدوری وصول کر کے دوسری کے لئے بیتاب نہ سننے والے ہی کسی نہ کسی طرح بس ایک ختم کی بے گار جلد از جلد پوری کر کے مٹھائی چراغاں کا تماشہ دیکھ دکھلا کر آمادہ فرار۔ مٹھائی کم از کم ایک پارہ کا اوسط رہا۔ ۲۸ کو ختم ہوا۔ نہ ختم کی مٹھائی نہ چراغاں کا تماشہ۔ نہ مٹھائی اور تماشہ والے۔ نئے نئے نمازیوں کی بھیڑ بھاڑ۔ نہ نماز کے دوران ہی سے نماز برباد کر نیوالا مسجد کے اندر باہر بچوں عورتوں کا شور و شغب اس سب کی جگہ عاجزی و بندگی والی عبادت و عبدیت کا یہ نظارہ کہ ختم کے بعد دعائیں امام سلمہ پر رقت و گریہ کا کچھ ایسا عالم طاری ہوا کہ ایک سرے سے دوسرے سرے تک ساری صفیں زار و قطار تھیں۔ آہ و بکا سے مسجد کے در و دیوار گونج رہے تھے۔ ع

”حالتے رفت کہ محراب بہ فریاد آمد“

۱۰۔ ۱۵ منٹ تک یہی حالت رہی ہوگی۔ اور بڑھتی ہی جا رہی تھی۔ غالباً حد سے بڑھتی دیکھ کر آخر خود مولانا ہی نے حکیمانہ و حاکمانہ لہجہ میں فرمایا کہ ”بس مبین بس“۔ عجب نر الارنگ نہ دوکاندارانہ پیری مریدی، نہ راج الوقت قسم کا کوئی ادارہ و انجمن نہ مدرسہ نہ مرکز۔ نہ جلسہ و خطابت، نہ انشا پردازی و انشا گفتاری۔ نہ اعلانی و اشتہاری تبلیغ و دعوت، نہ زبردستی لوگوں کی گھیر گھار، بلکہ دینی و اخلاقی، ظاہری و باطنی ہر طرح کی کوتاہیوں اور حماہمیوں پر اوصیکم بتقویٰ اللہ کی گرج اور پیکار مواخذہ و گرفت گھڑ کیاں اور جھڑ کیاں۔

ہر جگہ کوئی بڑا چھوٹا شہر کیا قصبہ تک نہیں کہ آنے جانے والے ہی محفل کی رونق بڑھا رہے ہوں۔ بجز وہاں اور کوردہ نہ ریل نہ سڑک نہ سواری، ڈاکخانہ نہ دار۔ اگر خود اپنا اخبار نہ جاتا تو کسی اخبار تک کی صورت نہ دکھائی پڑتی۔ گویا کہ بیسویں صدی کا کہف، لیکن مخلوق ہے کہ دور و نزدیک چھوٹی بڑی بستیوں ہی سے نہیں دوسرے صوبوں تک سے جوق جوق اس ”کہف“ کی طرف بھوک پیاسی روزہ رکھے مئی کی جلجلائی دھوپ اور ٹوٹن زیادہ تر پیدل یا سائیکلوں پر کچی ڈوڑی چلی آ رہی ہے۔ روزانہ رمضان بھر یہی تانتا بندھا دیکھتا رہا۔ عوام بھی خواص بھی، امیر بھی غریب بھی۔ جوان بھی بوڑھے بھی، نئے بھی پرانے بھی۔ ڈاکٹر بھی طبیب بھی دس دس پندرہ پندرہ تک کا اوسط تو خانی علماء ہی کا رہتا تھا۔ ایسے دور اقدارہ ویرانہ میں خلقت کی یکشش سوا اس کے اور کیا کہا جائے کہ

ہر کجا بوسے خدا می آید خلق میں بے سرد پامی آید اللہ
 ظاہری رنگ اس "بوسے خدا" کا ذرا جذب و جوش اور جلال کا ہے مگر باتیں ماشاء
 خوب ہوش و کمال کی۔ سالک مجذوب کی بڑی دلکش جامعیت و شخصیت۔ نکلا تو تھا زیادہ تر
 کچھ تھا ذوی شخصیت تعلیم و تربیت کی ائیس دلگا کر لیکن پائی ساتھ ساتھ حکیم الامت کے حکیمانہ
 و عارفانہ علوم کی شان بھی اس کی زبردست توثیق ایوں سے بڑھ کر پرائوں کے محب اعز و اکرم
 مولانا علی میاں سلئے کی شہادت ہے جو بڑی حد تک بالکل ایک دوسرے مذاق و مسلک کے
 بزرگ سے وابستہ و فیض یافتہ رہے ہیں۔

احقر کے دوران قیام ہی میں مدوح کا ایک مکتوب مولانا مدظلہ کی خدمت میں گیا۔
 اصل درخواست تو ماہ مبارک (رمضان) میں خود اپنے حق میں خاص دعاؤں کی تھی۔ صحتاً
 حضرت مولانا کے علوم و افادات سے اپنی مناسبت و استفادہ کا بھی ذکر بطور خاص ہی
 تھا۔ علم و فضل کے گونا گوں کمالات کے باوصف چونکہ موصوف سلئے کا رنگ دوسرا ہی ہے
 اسلئے تھا ذوی رنگ کے کسی بزرگ سے انکی اتنی مناسبت پر کچھ حیرت کے ساتھ تجھ کو مسرت
 زیادہ ہوئی اسکا اظہار بیباختہ فچجوری سے ایک تیا ز نامہ میں کیا تھا۔ جواب لکھنؤ کی واپسی
 پر توثیق مزید کا وہی طلا کہ :-

”واقعی مولانا مدظلہ کی خدمت میں دوبار حاضری ہوئی اور ان کے معلوم
 و افادات سے مناسبت معلوم ہوئی اور بہت تخلصانہ دعا فرمائے پائیں معلوم ہوئیں
 اللہ تعالیٰ انکی ذات با پرکات کو تادیر سلامت رکھے!“

ایک معاملہ میں حضرت فچجوری اپنے مرشد اعلیٰ حضرت تھا ذوی سے آگے ہی نظر آئے۔ یعنی
 کتابوں پر بھی بڑی نظر ہے۔ اخلاق محسنی سکندر نامہ تک پر تفسیر و حدیث اور فقہ کی متداول کتابوں
 کا تو ذکر ہی کیا، باقاعدہ درس بھی ہوتا ہے۔ ایک دو نہیں روزانہ چھ سبتی رمضان شریف کی
 وجہ سے یہ سلسلہ بند تھا ورنہ شرکت کی سعادت ضرور حاصل کرتا۔ البتہ حضرت مدوح کا جو عام
 رنگ ہے اس سے قیاس ہوتا ہے کہ آج کل کے دینی مدارس کی طرح خالی کتاب کی تعلیم و تفہیم
 شروح و حواشی کی رد و قدح پر قناعت نہ فرمائی جاتی ہوگی بلکہ دینی تعلیم کی عملی روح و باطنی
 پہلو قلب و قالب دونوں کی صلاح اور خدا و آخرت سے تعلق پر بھی ساتھ ساتھ پورا زور
 دیا جاتا ہوگا کہ اسی کی کمی نے نام نہاد دینی تعلیم پر بھی دنیوی رنگ چڑھا دیا ہے۔

کتابوں کی الماریاں مجلس میں سامنے رکھی ہیں۔ ذرا کوئی اہم بات ہوئی فوراً کتاب نکالتے نکلواتے اور سند و شہادت پیش ہو جاتی ہے۔ کثرت سے کتابوں میں نشانیاں رکھی ہوتی ہیں مطلوب مقام بات کی بات میں نکالتے ہیں۔ مجلس میں بہت محققانہ و عارفانہ ہی نہیں بڑے بڑے پتہ کی باتیں ہاتھ آتی رہتی ہیں خصوصاً طالبین و سائیکین کے لئے اور کم و بیش سب کی تائید و توثیق اگلے پچھلے مسلم اکابر کی کتابوں اور سندوں سے فرماتے جاتے ہیں۔ ع

صلاح کار کجا و من خسر اب کجا
یہ سید کا روتباہ کا رظاہر اور اس سے کہیں بڑھ کر باطن کا کورا ہی کورا ہے۔ البتہ کچھ اللہ والوں ہی کی صحبت میں ”صالحین“ کی صحبت ضرور نصیب ہوگئی۔ احب الصالحین دست منہم کا پورا پورا مصداق ہوں اور احب الصالحین ہی کے طفیل میں ”لست منہم“ کا کھوڑا بہت غم بھی کھاتا رہتا ہوں مگر اس سے نہ کوئی خاص تسلی نہ اس کی کوئی خاص قدر کہ اپنی ناکامی و نارسائی کی حسرت بھی حق تعالیٰ کی بڑی قابل قدر نعمت ہی ہے ع

”بلا بودے اگر ایں ہم نہ بودے“

ایک مجلس میں کچھ اس ”حسرت درد“ کی راہ سے اہل طلب و سلوک کی تسلی فرمائیاں ہو رہی تھیں کہ مکتوبات رشیدیہ (حضرت مولانا رشید احمد گنگوہی رحمۃ اللہ علیہ) نکال کر ایک مکتوب کا یہ وجد آفریں ٹکڑا سنانے لگے کہ

”ہمارے شیخ الشیوخ قطب عالم شیخ عبدالقدوس (گنگوہی) فرماتے ہیں کہ اگر کسی کو بعد مجاہدہ ہزار سالہ حسرت و درد نایافت حاصل ہو جائے تو سب کچھ حاصل ہو گیا۔ ہائے افسوس کہ درد نایافت نہیں ملتا کہ کام ہو جائے۔“

اس مفلس کنکال کو تو جیسے بے شان و گمان کوئی بڑا خزانہ ہاتھ آ گیا۔ گھنٹوں حضرت عطار کا ایک مصرعہ دعا و التجا بن کر بیاختہ زبان پر جاری رہا کہ اے بار الہا کسی یافت کے لائق تو یہ سراپا نالائق کیا ہوگا۔ نایافت کے درد و غم ہی کے ایک ذرہ سے مرتے دم تک نوازے رہتے۔ ع

”ذرہ دردے دل عطار را“

خیر یہ تو اہل طلب کے مطلب کی ایک بڑی قیمتی بات اور قابل قدر نعمت یاد آگئی درد حضرت فچوری کی ذات بابرکات میں بعض باتیں تو ایسی جمع پائیں جو اپنے مرشد علی حضرت

تھا نوی علیہ الرحمۃ کے نادر الوجود کمالات کا ہر پہلو نقشہ آنکھوں کے سامنے کر دیتی ہیں۔

(۱) سب سے بڑھ کر تو لا استلکم علیہ من اجران اجری الا علی اللہ کا انبیائی ورثہ ہے۔ یعنی خدمت دین و خلق کے سلسلہ میں تعلق حق پر مبنی ایسا قلبی توکل و غنائے تام کہ مخلوق کے کسی جاہی و مالی دباؤ کا قلب پر اثر کیا شائبہ اثر بھی پورے ایک مہینہ کی خلوت و جلوت کی حاضرئوں میں "یہ چشم بد بین" ڈھونڈ کر بھی نہ پاسکی۔

(۲) اسی کا دوسرا لازم احکام دین کی تعلیم و تبلیغ میں فاصدع بما تو مر (اے محمد جو کچھ تم کو حکم دیا گیا ہے بے لاگ لپٹ کھل کر کہو) کے وہ مظاہر و آشکار تھے جن سے مشکل ہی سے کوئی مجلس حسالی جاتی ہوگی کسی طرح کی لاگ لپٹ یا مذاہنت کی معنی، معلوم ہی نہیں ہوتا کہ بڑوں، چھوٹوں، علماء و امراء خواص و عوام سیکڑوں آنے جانے والوں میں کسی کے قلب پر کوئی ہلکا سے ہلکا وزن بھی پڑتا ہے۔

(۳) تیسری خصوصیت تعلیم و تربیت میں علم سے زیادہ عمل اور عمل میں بھی بہت زیادہ اعمال قلب پر زور ہے قلبی اعمال کا بھی جوہری ست احصا ص نکال رکھا ہے۔ ظاہر ہے کہ دوسرے تمام قلبی و قلبی اعمال کی صحت و سلامتی کی ضمانت یہی جوہر ہے جس کی حقیقت ہر عمل و حرکت میں صرف خدا کی رضا و ناراضی یا آخرت کی جزا و سزا پر نظر ہے۔ سچ پوچھئے تو اسی نظر کے فقدان یا کمی و خامی سے ریا و نفاق و کبر و جاہ، حرص و ہوس دنیا پرستی و خود غرضی وغیرہ کے سارے اخلاقی و باطنی رذائل و امراض پیدا ہوتے اور پرورش پاتے ہیں۔ حضرت ممدوح کی تعلیم و تربیت میں سب سے زیادہ زور و اصرار ان ہی رذائل خصوصیات ریا و نفاق کے مرض و معالجہ پر لگتا ہے۔

اخلاص کے بڑے جانی دشمن یہی دو ہیں جن سے نہ صرف نماز و روزہ حج و زکوٰۃ کے سے خالص دینی اعمال بے جان و برباد ہو جاتے ہیں بلکہ دیکھا جائے تو دنیا کے بھی اکثر انفرادی و اجتماعی سیاسی و سماجی فتنوں فسادوں کی جڑ یہی ہیں۔ خاص کر آج کل کی سیاست و حکومت کا تو کہنا چاہئے کہ سارا تار و پود ہی ریا نفاق یا مکرو فریب ہی سے تیار ہوتا ہے پھر کیا تھا کڑوا کر بلا نیم چڑھا۔ انسان علی دین ملوک کھم۔ حکومت کی یہ برکات رعایا اور شہریوں کے ہر طبقہ اور ہر گھر میں اس طرح گھر کر گئی ہیں کہ معاشرہ (سوسائٹی) میں انکواب کوئی عیب مشکل سے شمار کیا جاتا ہے۔ مزید برآں ریا و نفاق کے مناشی یہ جو ایشم اکثر ہوتے ہیں ایسے دقیق و خفی اور اس طرح دبے پاؤں داخل ہو جاتے ہیں کہ بہتر سے صحابہ فاروق اعظم جیسے اکابر صحابہ تک اپنے اندر اس کے اندیشہ سے ترساں و لرزاں

رہتے تھے، حاذق سے حاذق روحانی اطباء و شیوخ اور ان کے تربیت یافتہ تک دھوکا کھا جاتے ہیں۔ حکیم الامت سے بڑھ کر کون حاذق وقت معالج و مربی ہوگا حضرت ہی کے ایک پانی تپی مرید کا واقعہ آیا، خانقاہ اشرفیہ کے مدرسہ کے لئے انھوں نے کچھ رقم پیش کی۔ اچھے پُرانے تربیت یافتہ مرید تھے۔ حضرت نے بے تکلف قبول فرمائی بعد کو خیال آیا کہ ایسا ہی مدرسہ تو خود پانی پت میں موجود ہے جس کا حق زیادہ تھا وہاں چھوڑ کر کھانا بھون کے مدرسہ کے لئے کیوں لائے کہیں خدا کے ساتھ پیر کی رضا جوئی تو مطلوب نہیں۔ کہ یہاں دینے سے ثواب بھی ہوگا اور پیر بھی خوش ہونگے بلا کر پلو چھا اور جرح فرمائی۔ حضرت کی جرح میں کون ٹھہر سکتا تھا۔ دل کا چور پکڑ گیا اور عطاءے شما بہ لقاے شما کا معاملہ فرما دیا۔ غریب مرید تو مرید ہی ہے پیر بھی کتنے ایسے نکلیں گے جو مریدوں سے خود اپنی رضا و خوشامد کے طلبگار نہ رہتے ہوں مریدوں کو بنانے کے لئے زیادہ تر بگاڑنے والے تو نام نہاد پیر ہی ہوتے ہیں۔ یہ تو کھانا بھون کے بنا کے ہوئے ”پیر فچھور“ کے ہاں دیکھا کہ کسی معاملہ میں اس قسم کا شبہ ہوتے ہی تناڑ پڑنے لگتی ہے۔ کہ تم لوگ خدا سے زیادہ مجھ کو راضی کرنے کی فکر میں رہتے ہو۔ کھانے پینے تک کے کسی ہدیہ میں شبہ ہو جاتا ہے تو رد فرما دیتے ہیں۔

اس تھا نوئی مذاق و مسلک والے کے متعلق حکیم الامت کے مصنف سے بڑھ کر کون اندازہ کر سکتا ہے، ”فچھوری“ خانقاہ مدرسہ وغیرہ کے مصارف کے لئے راجح الوقت قسم کے چندہ کا دور دور بھی کوئی پتہ نہ ہوگا۔ اس پر بھی اپنی آنکھوں سے دیکھ آیا ہوں کہ ۲۶-۲۷ حجروں کمروں کی سلیب و سیمٹ کی دو منزلہ عمارت معلوم ہوا کہ صرف ۲۸ دن میں کھڑی ہو گئی اور اب سنا کہ مدرسہ کی مستقل عمارت بھی اسی طرح جلد ہی کھڑی نظر آنے والی ہے یا اس کے بالکل برعکس چھوٹے بڑے عام دینی مدرسوں اوروں کے اس حال سے کون واقف نہیں۔ دو چار کمروں یا دو چار ہزار کے کسی صرف کی ضرورت پر بھی اعلان و اشتہار دوا دوش میں کوئی کسر اٹھی نہیں رہتی۔ بجلی اور کلکتہ تک دوڑ چم جاتی ہے خود مدرسہ کے ہتم اور اساتذہ تک کا سہ گدائی سنبھال کر نکل پڑتے ہیں۔

بات میں بات نکل آئی عرض یہ کر رہا تھا کہ فچھور کے مطب میں امراض قلب میں خصوصی توجہ ریا و نفاق کے مرض پر دیکھی دوسروں کا حال کیا جانوں لیکن خود اپنے اعمال و افعال کو اس عینک سے دیکھا تو کیا کہوں کہ کیسی بھیانک شکل نظر آئی! مسلمان کی شان تو یہ ہے

کہ دنیا کے دھندھے بھی دین ہی کی کھیتی ہوں لیکن اپنا حال بد تو اس عینک نے یہ دکھایا کہ جو کام بظاہر خالص دین کے ہیں ان کے خلوص کی راہ بھی نفس و شیطان کس کس طرح چھپ چھپ کر مارتے رہتے ہیں بس اللہ ہی ستارہ و عقاربے۔ ورنہ ۷

بہ زمیں جو سجدہ کر دم زمیں نہ ابرآمد کہ مرا خراب کردی۔ توبہ سجدہ ریائی
زندگی میں نفاق دریا کی ایمانی و عملی تہک بیماری پر اتنا تنبہ کبھی نہیں ہوا تھا جتنا مولانا فچپوری (جزاۃ اللہ) کی تہنہات سے ہوا۔ آخر کوئی تو بات ہے جو بڑے سے بڑے صحابہ تک اپنے اوپر نفاق سے خائف تھے۔ بہ دیگر اں چہ رسد وہ بھی ارذل الخلاق۔
(۴) ایک بظاہر اہل لیکن بہت کچھ تھانوی رنگ ہی سے ملتی جلتی بات۔ یعنی ایک طرف احساق و اعمال کی خامیوں کو تاہمیوں پر معمولی و سرسری روک ٹوک ہی نہیں۔ چھی لے دے۔ ناراضی و ناگواری بلکہ لہجہ کی حد تک درستی و سختی لیکن دوسری طرف "بالمومنین ماؤف رحیم" والی شان رافت و رحمت اور شفقت کا یہ عالم کہ بعض وقت بیقرار ہوجاتے دیکھا نجی سے نجی پریشانیوں بیماریوں میں دعا و دوا دونوں کی فکر و تدبیر سے ایسی دستگیری کہ قریب سے قریب عزیز اور ہم دردم سے ہم دردم دوست ہی سے امید ہو سکتی ہے خود اپنی معمولی نزلہ زکام کی بیماری سے لے کر بعض سخت پریشانیوں تک میں تو اسکا تجربہ ہوا ہی۔
ایک اچھے رئیس زادے و عالم دین اپنے پورے گھر بیوی بچوں والدہ بھائی سب کے ساتھ اصلاحی تعلق سے مقیم تھے۔ ماشاء اللہ بڑے سید و صالح جوان کسی کسی وقت میرے پاس بھی خصوصیت سے آ بیٹھتے۔ چارے کچھ دماغی حلال کے مر لیں، ہیں۔ کبھی کبھی دورہ سخت پڑتا ہے۔ وطن ۵۔ ۶ میل قریب ہی ایک قصبہ ہے۔ ایک دن دورہ جو پڑا تو روزہ رکھے لو دھوپ میں پیدل ہی سب گھر والوں کو چھوڑ چھاڑ بے تماشہ گھر سے بھاگ نکلے۔ ماں، بھائی، بیوی کی پریشانی تو ظاہر ہی ہے۔ خود حضرت کو اتنا فکر مند اور متاثر دیکھا کہ جب تک ایک صاحب کو سائیکل پر بھج کر ان کو واپس بلا نہیں لیا کیسو نہیں ہوئے اور پھر روزہ رکھنے سے حکماً روک دیا۔ دوا علاج کی فکر و تاکید فرمائی۔ دعا کا خاص اہتمام تو جہاں تک اندازہ ہو خاص معمولات میں داخل ہے۔ بعض علماء صلحانے خود احقر کو دوران خط میں دعا کی درخواست کے لئے تحریر فرمایا تو درخواست کا جواب ایسے الفاظ اور انداز میں ملا جس سے معلوم ہوا کہ خاص وقت ہی میں نہیں "خاص اوقات" میں اور بار بار ہوگی۔ اپنے پرانے دیکھے سے متعدد تجربات

سے شہادت ملی کہ ماشاء اللہ مستجاب الدعوات بھی بڑے ہیں۔ بعض واقعات تو نہایت حیرتناک اور بالکل ہی کرامت کے۔ مگر کیا کیا عرض کیا جائے صدق کی محدود گنجائش سے بات یونہی بہت بڑھ گئی۔ صہل ذکر تھا تو ہی رنگ سے ملتی جلتی چوتھی بات کا تھا کہ وہاں بھی ایک طرف اخلاقی و عملی بلکہ بعض بظاہر چھوٹی بڑی معاشرتی کوتاہیوں پر بھی جیسا مواخذہ اور ڈانٹ ڈیٹ ہو جاتی تھی اس سے میں آپ کیا۔ دو ایک مجلسوں کی حاضری کی سعادت رکھنے والا بھی کون واقف ہوگا! دوسری طرف آپ بیٹی میں ایک مثال لیجئے۔

یادش بخیر ایک دماغ ہی کے مریض پُرانے محترم دوست اور نئے عزیز کے سلسلہ میں اس نالائق کو کوئی مستقل نہیں محض عارضی وقتی پریشانی کا سامنا ہو گیا تھا۔ دیکھئے کہ اس کے دور کرنے میں بھی حضرت حکیم الامت علیہ الرحمۃ کی رافت و شفقت کتنی دور تک گئی۔

یہ محترم دوست و عزیز خود حضرت اقدس علیہ الرحمۃ کے مرید ہی نہیں حجاز ہیں جب حضرت اپنے علاج کے لئے پہلی بار لکھنؤ تشریف لائے تو یہی تعلق و سلسلہ سے غریب خانہ ہی کے ایک بغلی مکان میں مقیم تھے یوں تو حضرت والا بلا کسی درخواست کے نہایت کرم و شفقت کی راہ سے غریب خانہ کو دن میں کئی مرتبہ خود ہی مشرف فرما چکے تھے لیکن واپسی کے افسریہ خاکسار نے درخواست کی کہ ایک رات کے قیام کی سعادت بھی عطا ہو جائے۔ سوہ اتفاق کہ جس دن اس درخواست کی پذیرائی میں عصر کے وقت حضرت اپنے پورے اہل بیت کے ساتھ تشریف لائے اسی دن کچھ پہلے ہی ہمارے دوست کا دماغی دورہ شروع ہو چکا تھا جس نے بڑھتے بڑھتے رات تک اتنی شدت اختیار کر لی کہ سارا گھر سر پر اٹھالیا اندر سے باہر تک دوسروں پر تو جو کچھ گزری گزری یہ نابکار حضرت کے سامنے شرم و ندامت سے سر اٹھانے کے قابل اپنے کونہ پارہا تھا کہ بیماری سے اٹھتے ہی ایسی جہانی ملی کہ رات بھر بلیک نہ جھپکا سکے۔ ہائے اس لطف و لطافت کی یاد سے کلیجہ منہ کو آتا ہے کہ صبح اول تو اس سراپا غرق انفعال کے احساس شرم و انفعال کو بلا خطاب خاص کیسے کیسے لطیف و پر حکمت عنوانات سے زائل کرنے کی فکر فرمائی! ساتھ ہی محسوس فرما کر کہ سخت دماغی دورہ ہے خدا جانے کتنا طول کھینچے اور اس سے گھر بھر کو کیا کیا پریشانیاں پیش آجائیں۔ غضب یہ فرمایا کہ ان کو فوراً ہی چلے جانے کا حکم دیا۔ اس سے بڑھ کر یہ کہ خود انکے دروازہ پر جا بیٹھے اور اس سے بڑھ کر یہ

کہ جب اپنی سواری کی موٹر آئی تو پہلے اس پر اٹھو جہاں وہ جانا چاہتے تھے روانہ نہ سما لیا پھر خود تشریف لے گئے! دیکھنے والے اس کو بڑی سخت گیری جان رہے تھے۔ میں بھی دم بخود تھا مگر حضرت نے موٹر پر تشریف رکھتے رکھتے بس اتنا چپکے سے فرمایا کہ یہ گھر بھر کو بہت پریشان کرتے اور کسی کے ہٹائے بیٹے بھی نہ اب آپ سب بڑی پریشانیوں سے بچ گئے اور اس سے انشاء اللہ خود ان کو بھی سکون ہو جائے گا۔ اللہ تعالیٰ نے ایسا ہی کیا اور دیکھا کہ حضرت کو اسٹیشن پر رخصت کرنے کے لئے اچھے خاصے حاضر ہیں۔ تب سمجھ میں آیا کہ یہ سچائی ہی میں نرمی تھی۔ ع

”صدر رستی در شکست خضر بود“

اور بھی حضرت علیہ الرحمۃ کی ایسی ہی دستگیریوں کے کئی تجربات خود اپنی خانگی و دنیوی زندگی ہی کے الجھاؤوں اور دشواریوں میں ہوئے۔ اللہ تعالیٰ نے سمجھی کو سلجھا پایا اور دور فرمایا۔ اس دنیا دار کو نہ جانے کتنے مواقع پر اپنے دنیوی معاملات ہی میں تھکانہ بھون کی یاد رُلا دیتی ہے۔ اب دس بارہ برس بعد جا کر فچھور میں ان آنسوؤں کو پوچھنے والا بھی ایک ملا۔ ذہن یہاں ایک عجیب تضاد و تقابل سے دوچار ہو جاتا ہے۔ بعضے اکابر شیوخ اور اچھے علماء صلیما کو دیکھا جنہوں نے کہنا چاہئے پوری پوری زندگیاں اسلام اور مسلمانوں میں اجتماعی و ملی خدمات کے لئے وقف فرما رکھی ہیں انفرادی معاملات میں ان کا طرز عمل کچھ ایسا ہوتا ہے کہ گویا یہ افراد اس امت و ملت کے افراد ہی نہیں جس کی اجتماعی صلاح و فلاح کے لئے تن من دھن سب تھج رکھا ہے نہ انکے حق میں معروف و منکر کے امر و نہی کا ختم ہوا اہتمام نہ دینی و اخلاقی نگرانی کا نہ ان میں اصلاح ذات البین کا نہ انکے نجی و دنیوی معاملات میں مشکلات میں دستگیری کا بلکہ بعضے تو اجتماعی مشاغل کے فرض کفایہ یا مستحبات کے انہماک میں اہل و عیال تک کے واجبات کو منظر انداز کر جاتے ہیں۔ غضب پر غضب یہ کہ اصلاحی خدمات کے مخلص ترین اور اہل علم فاضلوں کے قلم سے یہاں تک غایت تحسین دآفرین کے جوش میں نکل جاتے دیکھا کہ فلاں شخص یا مجمع کو دین و ملت کی خدمت میں گھر بار بال بچوں کا بھی ہوش نہیں۔

مجھ کو تو نام نہاد اجتماعی خدمات کا یہ افراد کش غلو بہت کچھ فرنگی یا مغربی غالبانہ اجتماعی کالایا ہوا مہینہ معلوم ہوتا ہے۔ باقی افرادی یا انفرادی رذائل اخلاق اور قلبی و باطنی امر

کی اصلاح و ازالہ پر جیسی توجہ و تاکید تھانوی اور اس کے بعد فقیہوری مطب میں دیکھی۔ آج کل کی حالص دینی و اصلاحی جماعتوں اور تحریکوں میں اس کی عشر عشر بھی نظر نہ آئی۔ بلکہ کبھی کبھی اُلٹے اس سے انتہائی عقلمندی کے تجربات بڑی بڑی اصلاحی درسگاہوں اور مرکزوں کے افراد و ابستگان میں ایسے ہوتے رہتے ہیں کہ فرنگی رنگ کی اجتماعی و اصلاحی خدمات کا دین کے حق میں یہ راستہ ہی اُلٹا معلوم ہوتا ہے۔ دینی و عربی تعلیم کے کچھ طلبہ درس قرآن کا نام لگا کر اس کیمپس کے پاس آجاتے ہیں۔ یہ نالائق و ناکارہ اس بہانہ سے ان کو خود اپنے انفرادی ایمان و عمل ظاہر و باطن معاملات و اخلاق کی اصلاح و درستی کی طرف بظاہر عام دوران درس میں اور بظاہر خاص نجی صحبت و خلوت میں متوجہ کرتا رہتا ہے اس کے اثر سے بعضوں میں کچھ نہ کچھ چونک پیدا ہونے لگتی ہے اور اپنے اخلاقی و باطنی امراض خلوت یا نجی تحریر میں پوست کندہ ظاہر کر دیتے ہیں۔ ان دن رات قرآن و حدیث پڑھنے والوں اور اصلاحی تحریکوں تقریروں میں شریک ہونے والوں میں کبر و حسد ریا و نفاق کی سی مہلک بیماریوں میں مبتلا ایسے شدید و آخری درجات تک کے مریض ملتے ہیں کہ جہلا و عوام میں بھی کم ہی ملیں گے بڑی وجہ یہی سمجھ میں آتی ہے کہ ان دینی مدرسوں اور اصلاحی اداروں میں بھی اب روز بروز انفرادی و عملی سے زیادہ اجتماعی و نظری پہلوؤں پر زور رہتا ہے کہ لوگوں کا خود اپنی ظاہری و باطنی اصلاح کی طرف ذہن ہی کما حقہ نہیں جاتا۔ قرآن کی تعلیم و تدریس میں بھی اگر تمام تر نہیں تو بہت زیادہ ایسی ہی باتوں پر توجہ دلائی جاتی ہے جن کو قرآنی معارف و حقائق یا فلسفہ قرآن کہا جاتا ہے۔ وہی جس کی بڑی ہی پُر معنی تعبیر عارف الہ آباد نے داد قرآن سے کی ہے۔ دور حاضر کا کیسا چور پکڑا ہے کہ

داد قرآن کی نہ دو بھائی عمل اس پر کرو پیش درگاہِ خدا واہ کی حاجت ہے کیا
 ”داد قرآن کی“ اس بے اعتدالی کا اثر یہ پڑا ہے کہ جب تک یہ ”داد“ دیتا رہتا ہوں طالب علموں
 میں انبساط زیادہ پاتا ہوں اور جہاں عمل اس پر کرو کی توجہ دلانا چاہتا ہوں چہرے
 مرجھانے لگتے ہیں۔ حالانکہ ”داد قرآن“ کی شکر کچھ نہ کچھ لپیٹتا ہی جاتا ہوں تاہم بجد شد ظاہر و
 باطن کی عملی اصلاح کی طرف دونوں کے اس سراپا تباہ کار کے توجہ دلانے سے بھی کچھ نہ کچھ توجہ
 ہو ہی جاتی ہے۔

عرض یہ کرنا ہے کہ دینی تعلیم و اصلاح کا اصل مقصد اگر افراد و امت دونوں میں دینی زندگی

پیدا کرنا ہے، تو اس کی راہ فقط ایک ہی ہے کہ دینی و اسلامی تعلیمات کی نظر میں فلسفیانہ یا انشائی و خطابی "داد" سے زیادہ اور بہت زیادہ زور و توجہ عملی اصلاح و انقلاب پر ہونا ضروری ہے، بالفاظ دیگر مدرسوں اور خانقاہوں کی تفریق مٹانا اور دونوں کے رنگ کو ملانا ناگزیر ہے۔ اگر ہر دینی مدرسہ و ادارہ ساتھ ساتھ خانقاہ اور وہاں کا ہر بڑا کارپرداز اگر ساتھ ساتھ شیخ و سالک نہ ہو تو کم سے کم ہر مدرسہ و ادارہ میں ایک شیخ و مربی یا دین کے ظاہری و باطنی امراض کا نگران و معالج کا ہونا لازمی ہے۔ اور اس کی مجالست و صحبت کا لزوم کتابی اسباق اور تقریری مجالس سے کم نہیں زیادہ ہو اور خاص کر بڑی دینی درسگاہوں کی طرف سے تکمیل و فراغت کی سند ہرگز نہ دی جائے جب تک علم کے "قال" کے ساتھ معتدبہ درجہ تک عمل کے "حال" کا اطمینان نہ ہو، امت کے حکیم و مجدد وقت کے نزدیک تو "مولوی" نام ہی "عالم باعمل" کا ہے اس کے اطمینان کے بغیر کسی کو "مولویت" کی سند تھما دینا دراصل امت کے حق میں خیانت اور دھوکا دینا ہے۔ ضرورت دراصل اسی "عالم باعمل" بنانے والے جامع تعلیمی مدارس و ادارات کی ہے۔

فتحپور کا مدرسہ و خانقاہ اس جامعیت اور سنگم کا ایک غیر شہتہاری چھوٹا سا نمونہ ہے قرآن و حدیث کا جو سب سے بڑا معلم مدرس ہے۔ وہی ایک بہت بڑا شیخ یا مربی مزیکی ہے، دوسرے اساتذہ وغیرہ بھی سب کے سب ماشاء اللہ سالک و طالب ہی ہیں۔ ایسی قصتا میں ظاہری علوم دین بلکہ خالی علوم دنیا کے طلبہ کو بھی رکھ دیا جائے تو وہ بھی کہانتک غیر متاثر یا مسلمان ہو کر اپنے ظاہر و باطن ایمان و عمل سے بالکل غافل رہ سکتے ہیں۔ سب سے بڑے "معلم کتاب" صلی اللہ علیہ وسلم کا سب سے بڑا وصف تعلیم کتاب و حکمت کے ساتھ ساتھ ہی بلکہ اس پر مقدم "مزیکی" ہونا یا ایمانی و عملی قلبی و فاعلی تزیکیہ فرمانا تھا۔ بیزکیہم ویعلمہم الکتاب و الحکمة من بنا اھلنا الصراط المستقیم صراط الذین انعمت علیہم غیر المغضوب علیہم ولا الضالین۔ آمین۔

مکاتیب ثلاثہ

تقل خط مولانا عبد الباری صنادوی مدظلہ العالی

(حضرت مصلح الامت کے نام)

تعجب ہے کہ صدق اب تک واصل خدمت نہیں ہوا۔ حالانکہ میں نے براہ راست دفتر ہی سے بھجوادینے کی تاکید و انتظام کر دیا تھا۔ پھر دریافت لرتا ہوں۔ اب تو کل تیسرا نمبر بھی آگیا مگر غلط یہ بھی بہت چھپا۔

صدق خوانوں کا حلقہ ہے بہت خواص بلکہ انھیں خواص کا جب سے پہلا نمبر ہی نکلا ہے پاکستان و ہندوستان دونوں جگہ سے اس مخدوم کے متعلق استفسارات آرہے ہیں انشاء اللہ جواب خود ہی دیتا رہوں گا لیکن کل ہی ایک خط مولانا کا آیا ہے وہ خود حضرت کی خدمت میں ملفوف کر رہا ہوں ماشاء اللہ بہت بڑے صاحب علم و قلم ہی نہیں صاحب دل بھی ہیں۔ ۲۳ سال حیدرآباد میں ساتھ رہا۔ اب وہ بھی پنشن پر گھر پر ہیں اور بہت بیمار رہتے ہیں۔ مایوسی کے خطوط آتے رہتے ہیں اس خط میں بھی آخر میں مایوسی کا ایک ایسا فقرہ ہے جس سے معلوم ہوتا ہے کہ معالج بھی مایوس ہیں حضرت دعا فرمادیں۔ بعض باتیں حضرت کے متعلق اس کارڈ میں بھی دریافت فرمائی ہیں۔ مناسب بھی ہو تو مجھ کو مطلع فرمادیں میں ہی لکھ دوں گا۔ ان کے علم و قلم سے لوگوں کو بہت نفع ہے۔ والسلام مع الاکرام
احقر العباد عبد الباری

مشہور اہل علم و علم مولانا حسن صاحب گیلانی کا خط بنام مولانا ندوی مدظلہ
(جس کا ذکر اوپر کے خط میں آیا ہے)

جی و محبی زاد کم اللہ ایماناً و اخلاصاً

السلام علیکم ورحمۃ اللہ وبرکاتہ۔ شاید کوئی عریضہ خدمت والا میں پیش کر چکا ہوں۔ حافظ کی غلطی ہو تو اپنی زندگی اس منزل پر پہنچ کر اغلاط کا مجموعہ بن کر رہ گئی ہے۔ صدق جدید میں آپ کا حد سے زیادہ مفید مضمون جو شائع ہو رہا ہے اس کی مبارکباد عرض کرنا چاہتا ہوں ڈھونڈنے والوں کے لئے ہدایت کے اس یٹار کا پتہ دیا گیا ہے جس سے عموماً لوگ ناواقف تھے۔ انشاء اللہ تعالیٰ بیسیوس کی اصلاح کا ذریعہ یہ مضمون بن جائیگا دوسرے کیا؟ خود فقیر کو ہی پہلی دفعہ آپ کے ذریعہ علم و ہدایت کے اس پوشیدہ روشنی کا پتہ چلا ہے لیکن ایسے وقت میں کہ استفادے کی کوئی ممکنہ صورت میرے لئے باقی نہیں رہی ہے۔

اگر ماند شبے ماند شبے دیگر گئی آید

کے حال میں جو تہ و بالا ہو رہا ہو۔ اب اس کے لئے تو ان بزرگوں کے نام تک رسائی ہی بڑی بات ہے آپ نے تفصیلاً کبھی نہیں لکھا کہ حضرت والا نے کہاں تعلیم پائی ہے۔ تربیت تو کھانوی تربیت گاہ میں ہوئی ہے؟ کیا ان سے اسکا بھی کچھ پتہ چلا کہ اس ملک میں امت مرحومہ کا انجام کیا ہے؟ کیا وہاں مدرسہ بھی ہے، حضرت خود بھی درس و تدریس کا کچھ مشغلہ رکھتے ہیں؟ صحیح پتہ حضرت کے یہاں کا کیا ہے اور کیا عرض کروں والحمد للہ علی کل حال۔ ڈاکٹروں کے طرز و عمل سے تو معلوم ہوتا ہے کہ مایوس عنہم مریتوں کی فہرست میں مجھے شامل کر دیا ہے۔

مناظر حسن گجیلانی

۳۱ اگست ۶۵۵

”حضرت اقدس کا جواب مولانا ندوی کے نام“

الحمد للہ کہ آپ کو میرا دوسرا خط بھی مل گیا۔ مجھے بھی یہاں صدق کی قسط دوم و سوم دونوں وصول ہو گئی۔ آپ نے اپنے خط میں مولانا..... کا ذکر و تعارف کیا ہے تو میں تو ان سے فی الجملہ واقف ہوں باقی مولانا مجھے اگر نہ پہچان سکیں تو کوئی تعجب کی بات بھی نہیں کیونکہ میں اس قابل ہی کب تھا اور نہ اب اپنے متعلق مجھے یہ خیال ہوتا ہے کہ میں کبھی کسی شمار میں ہوں تاہم آپ حضرات کے حسن و ظن کو جو اپنے ساتھ دیکھتا ہوں تو اس کی خوشی ضرور ہوتی ہے کہ الحمد للہ اپنے حضرت رحمۃ اللہ علیہ کے طریق پر طریق کی کچھ خدمت کرنے کے توفیق حاصل ہے۔ آپ نے مولانا کا کارڈ جو بھیجا ہے اس کو بھی دیکھا

اور اس میں مولانا موصوف نے جو سوالات کئے ہیں ان کے متعلق آپ کا خیال معلوم ہوا کہ یہیں سے کچھ جواب دیدیا جائے اور آپ اس کو مولانا کی خدمت میں بھیج دیں گے لیکن انہیں سے بعض کا جواب تو ذرا تفصیل طلب تھا اور بعض کا میرے لئے وقت طلب کیونکہ سمجھ میں نہیں آتا تھا کہ اسکا کیا جواب دوں مثلاً میری تعلیم ہی کے متعلق دریافت کیا ہے کہ کہاں پائی ہے سوا کے متعلق تو میری سمجھ میں یہی آتا ہے کہ بس کھانا بھون ہی کا نام لوں اگرچہ حروف شناسی میں نے اور مدارس میں بھی کی ہے۔ یہ بالکل صحیح ہے مگر اب جی نہیں چاہتا کہ علاوہ کھانا بھون کے اور کسی جگہ کا نام لوں اور بجز وہاں کے کسی اور جانب اپنے کو منسوب کروں بلکہ اپنے کو دوسری جانب منسوب کرنے یا کئے جانے کو شرک فی الطریق سمجھتا ہوں چونکہ یہ امر ظاہر ہے کہ کسی ذی شرف کی جانب نسبت ہونے سے ذی نسبتہ میں بھی شرف آجاتا ہے۔ جیسے "عبدالسلطان حاضر" اس لئے اب حاضری کھانا بھون کے بعد میں نہ فتحوری ہوں نہ اور کچھ ہوں بلکہ کھانوی ہوں اور صرف کھانوی ہوں اور اپنے مدعا کے اظہار میں اس شعر

کو کافی سمجھتا ہوں ۵

نیا وردم از خانہ چیزے تخت تو دادی ہمہ چیز من چیزت
یہ تو ایک سوال کا جواب ہوا اب آپ اس کو جن لفظوں میں مناسب سمجھے تبصر
کر کے مولانا کے پاس بھیج دیجئے اور ان کی خدمت میں میرا سلام مستون بھی ضرور ضرور
عرض کر دیجئے۔

بہا دوسرا سوال کہ اس ملک میں امت مرحومہ کا انجام کیا ہے؟ سوا دل تو یہ از قبیل منیبات
کے ہے ظاہر ہے کہ جس کا صحیح علم اللہ تعالیٰ ہی کو ہے اور کوئی شخص اس کے متعلق جو کچھ بھی
کہے گا وہ اسکل اور تخمین ہی ہوگا واقعہ اور یقین تو ہو ہی نہیں سکتا نیز یہ کہ اس قسم کے
اُمور پر گفت گوزبانی زیادہ مناسب ہوا کرتی ہے تاہم اس کے جواب میں بس قرآن کریم
کی یہ آیت پیش کرتا ہوں اس سے کچھ سمجھ لیجئے۔ ارشاد ہے وَلَقَدْ كُنَّا فِي التَّوْرَةِ مِنْ بَعْدِ
الذِّكْرِ اَنَّ اَلْمَرِضَ يَرْتَهَا عِبَادِى الصَّالِحُونَ ۵ اِنَّ فِىْ هٰذَا بَلٰغًا لِّقَوْمٍ عٰبِدِىْنَ ۵ وَمَا
اَرْسَلْنَاكَ اِلَّا رَحْمَةً لِّلْعٰلَمِیْنَ۔ پھر یہ بھی خیال فرمائیے کہ امت کو امت مرحومہ جو کہا جاتا ہے
تو وہ کسی خاص وصف ہی کے اعتبار سے کہا جاتا ہے۔ چنانچہ امت دعوت کو امت مرحومہ
نہیں کہا جاتا بلکہ یہ نام مخصوص ہے امت اجابت ہی کے لئے اور یہ بالکل ظاہر ہے کہ اس کو

اس نام سے بوجہ صفت اجابت ہی کے پکارا جاتا ہے لہذا آج بھی اور یہاں بھی امت مرحومہ کے مرحوم ہوتے اور مرحوم باقی رہنے کے لئے ضروری ہے کہ وہ اس شرط کو پوری کرے یعنی اللہ تعالیٰ اور رسول اللہ صلی اللہ علیہ وسلم کی صدق دل سے اجابت کرے اور اسی میں اس کی غیریت ہے کثرت خیر امة اخرجت للناس الآیہ ورنہ ظاہر ہے کہ نہ صرف آج یہاں ہی بلکہ کل کو آخرت میں بھی مرحوم ہونے کے بجائے محروم ہونا پڑے گا۔
العیاذ باللہ۔

آج امت کے بگاڑ کا حال یہ ہے کہ مسلمانوں کا کوئی گھر ایسا نہیں ہے جہاں فساد نہ موجود ہو۔ کہیں بیٹا باپ کے خلاف ہو رہا ہے۔ کہیں بیوی شوہر کی نافرمان کہیں شوہر بیوی پر ظلم کر رہا ہے۔ کسی جگر بھائی بھائی میں جنگ ہے۔ کہیں ماں اور بیٹی میں اختلاف ہے۔ غرض کہ ایک ہی گھر میں کسی کو کسی کی طرف سے خوشی نصیب نہیں ہے اور دنیا اپنے تمام اسباب عیش و راحت کے باوجود نمونہ جہنم بن کر رہ گئی ہے اور اس اختلاف اور فساد کا اصل سرچشمہ انکی عام بد اخلاقی ہے اور یہ کہ رسول اللہ صلی اللہ علیہ وسلم نے جو اخلاق تعلیم فرمائے لوگوں کو انکی جانب اصلا التفات نہیں ہے۔

چنانچہ آپ اگر آج ان مسلمانوں کے اخلاق کو قرآن شریف پر پیش کرینگے تو بعینہ نہیں وہی امور پائینگے جو کسی زمانہ میں کفار اور منافقین کے اخلاق تھے۔ انا للہ وانا الیہ راجعون پھر جب ہم نے اپنے اخلاق اس درجہ گرا دئے تو اب انکی وجہ سے مومنین مخلصین کے سے مراتب اور اجر و ثواب کی امید لگائے رہنا کہاں تک قرین قیاس ہے اسکو خود دیکھ لیجئے۔ اور میں تو یہاں تک کہتا ہوں کہ اس زمانہ میں مسلمان اس درجہ اخلاقی پستی کو پہنچ چکا ہے کہ بد اخلاقی اور فساد سے گویا اس کو ایک نسبت سی حاصل ہو گئی ہے اور وہ اسکے لئے بہت آسان ہے لیکن اخلاص اور اخلاق اختیار کرنا اسکے لئے بہت دشوار بلکہ اس پر آنا تکے لئے موت ہے۔ حالانکہ اس بات کو بھی سمجھ چکا ہوں کہ اخلاق ہی کی اصلاح پر دونوں جہان کی کامیابی کا دار و مدار ہے۔ اور یہی بد اخلاقی ہم کو خلق و خالق دونوں کے نزدیک مقبول ہونے سے مانع ہے حضرت مولانا اسماعیل صاحب شہید صراط مستقیم میں فرماتے ہیں کہ :-

از قومی ترین موانع نزول فیض رحمانی و ورود عنایات یزدانی برسا لیکن راہ حق تلوث نفوس بہیمہ ایشان است بر ذائل اخلاق مثل بغض و حسد و کبر و حرام و غیبت و کینہ و ریاد و کذب

و طع و حرص سلف صالح تزکیہ ازین رذائل مقدم تر و مهم تر امید استند و آنرا صرف بنا برضا
 جوی حق از دل خود منقطع و منقح میگرداند..... لہذا مورد عنایات بیغایات می شدند و بہ ہمیں
 تزکیہ ارضاء اللہ تعالیٰ بعمل می آوردند مقبول میگشتند۔ و بہر کہ با وجود طے مراتب سلوک منضبط
 مورد آثار عنایات نشود آثار این ہمہ رذائل یا بعض ان در وی البتہ محسوس خواهد بود پس وجود
 این رذائل مانع ورود عنایات الہی است۔ یعنی فیض رحمانی کے نزول کا سب سے بڑا مانع
 قلب کا رذائل سے آلودہ ہونا ہے۔ سلف صالح نے ان رذائل کے تزکیہ کو مقدم رکھا ہے اور
 جس شخص پر مراتب سلوک کے طے کرنے کے بعد بھی عنایات کے آثار ظاہر نہ ہوں تو یقیناً
 اسکے اندر ان رذائل کے آثار پائے جائیں گے۔

پس جس طرح سے بدون اخلاق کے خالق تک رسائی ناممکن ہے۔ اسی طرح میں کہتا ہوں
 کہ مخلوق تک بھی وصول بدون اخلاق کے دشوار ہے۔ آپ دیکھ لیجئے کہ متکبر اور بد اخلاق شخص کو
 کون اپنے پاس دیکھنا گوارا کرتا ہے اسی لئے میں کہتا ہوں کہ دین اور دنیا دونوں کی صلاح
 حسن اخلاق پر موقوف ہے اور اخلاق کی اصلاح وہ معتبر ہے جو کہ عمل سے ہو فقط زبان سے
 نہ ہو۔ اس پر آپ کو ایک صاحب کا واقعہ سناتا ہوں۔

میری بستی میں ایک مولوی صاحب رہتے ہیں جو دوسرے مسلک کے لوگوں میں سے
 ہیں۔ چنانچہ اطراف میں میلاد وغیرہ پڑھنے جایا کرتے ہیں۔ ایک دفعہ قریب ہی کی بستی سے
 میلاد پڑھ کر واپس آرہے تھے کہ راستہ میں میرے ایک آدمی نے جو کہ اسی بستی کا تھا ان سے کچھ
 پوچھا کھنوں نے کچھ جواب دیا اس نے پھر کچھ کہا غرض بات بڑھ گئی اور ان مولوی صاحب نے
 چھڑی سے اسکو مار دیا۔ وہ بھی جوان آدمی تھا مولوی صاحب کو اٹھا کر پٹک دیا اور غالباً
 مارا دارا بھی۔ میں ان دنوں مسو میں تھا یہاں دوسرے فریق کے لوگوں کو بہت اشتعال ہوا اندیشہ
 تھا کہ فساد ہو جائے کہ ایک آدمی سائیکل سے فوراً میرے پاس پہنچا اور کہا کہ دو واقعہ کی اطلاع
 کرنے آیا ہوں۔ ایک تو یہ کہ گاؤں میں پولیس آئی ہے اور گھر گھر ہتھیار کی تلاش ہو رہی ہے
 دعا کیجئے کہ اللہ تعالیٰ سب لوگوں کو محفوظ رکھے اور دوسرا واقعہ اس سے بڑھ کر ہے وہ یہ کہ
 فلاں نے فلاں مولوی صاحب کو پیٹ دیا ہے اس کی وجہ سے دوسری جماعت کے لوگ
 بہت مشتعل ہیں اور معلوم نہیں اسوقت گاؤں کا کیا حال ہے۔ میں نے کہا کہ پہلی بات کے
 لئے دعا کرتا ہوں کہ اللہ تعالیٰ عزت و اکبر درکھیں اور اس واقعہ کے سلسلہ میں تم یہ کرو کہ

ان مولوی صاحب کے پاس جاؤ اور ان سے کہو کہ بات وہاں تک پہنچ گئی ہے اور اس شخص نے آپ کو نہیں مارا مجھ کو مارا ہے اور اب اسکا بدلہ ہمارے ذمہ ہے اور انکی مسجد پر کھڑے ہو کر زور سے اعلان کرو کہ اس واقعہ کا فیصلہ اب مولانا کریں گے آپ لوگ قطعی مشتعل نہ ہوں اگر انصاف نہ ہوا تو پھر چوپاٹے گا کیجئے گا۔ پھر میں کو یا آیا وہاں وہ مجرم صاحب تشریف لائے تو سب سے پہلا کام میں نے یہ کیا کہ سب کے سامنے ان پر بہت خفا ہوا اور خوب مارا اور کہا کہ تم سے کیا مطلب تھا۔ اگر انھوں نے اپنی تقریر میں کچھ کہا بھی تھا تو میں اسکا رد کرتا یا نہ کرتا اسکا تعلق تو مجھ سے تھا تم نے کیوں مارا اور انکی تم نے کیوں توہین کی۔ لوگوں نے جب اسکو دیکھا تو یقین آ گیا کہ میں واقعی اس سے ناخوش ہوں اس سے انکے اشتعال میں بہت کچھ کمی ہو گئی پھر میں نے ان صاحب سے کہا کہ جاؤ اور مولوی صاحب کے پاؤں پکڑ کر ان سے معافی مانگو اور اسکا تمہ یہ ہے کہ پالکی پر انکو اپنے گھر لجا کر انکی دعوت کرو تب میں معاف کرونگا ورنہ نہیں۔

چنانچہ وہ صاحب گئے اور معافی مانگی انھوں نے معاف کر دیا لوگوں نے کہا کہ آپ نے اتنی جلدی معاف بھی کر دیا کہنے لگے بھائی اس شخص نے ایسے طور پر مجھ سے معافی مانگی کہ مجھے معاف کرنا ضروری ہو گیا اور میں معاف کرنے پر مجبور ہو گیا۔ پھر اس نے دعوت کے لئے کہا تو انکے گھر کی عورتوں نے کہا کہ اسی گاؤں سے کل پٹ کر آئے ہو آج وہیں دعوت کھانے جاؤ گے تو بڑی بے غیرتی کی بات ہے تو کہنے لگے کہ بھائی عورتیں منع کرتی ہیں اس نے کہا کہ اچھا میں کھانا نہیں لاؤنگا اور دعوت کرنی مجھے ضروری ہے اسلئے کہ ہمارے حضرت کی معافی اسی پر موقوف ہے خیر اسکو منظور کر لیا وہ گھر گیا اور اچھے اچھے کھانے پکوا کر لایا اور انکے گھر دے آیا اور دوسرے دن جب اپنے برتن لینے گیا تو مولوی صاحب کھانا ہی کھا رہے تھے کہنے لگے دیکھو جی تمہارے ہی یہاں کا بچا ہوا کھانا اسوقت بھی کھا رہا ہوں۔ غرض وہ بالکل راضی ہو گئے اور ایک اتنا بڑا فتنہ کہ جس کو سن کر اول وہلہ (پہلے پہل) میں تو سمجھا تھا کہ اب ایسی آگ لگ گئی ہے کہ اس نے تو میسری اب تک کی ساری محنت ہی خاکستر کر کے رکھ دیا ہے لیکن محمد اللہ کہ وہ فتنہ بہت جلد فرو ہو گیا اور اپنے بعد اپنا کوئی اثر بھی نہ چھوڑا تو میں یہی سمجھا کہ یہ اخلاق کی فتح.... تھی

یہی سکھلاتا ہوں اور چاہتا ہوں کہ لوگ اسی طور پر کام کریں۔
رسول اللہ صلی اللہ علیہ وسلم نے دین کے کل شعبوں کی تکمیل فرمائی اور شعبہ اخلاق کی تکمیل تو ایسی فرمائی کہ دنیا نے نئی زندگی پائی اور جس طرح سے آپ نے خدا سے

رابطہ و تعلق کو استوار فرمایا اسی طرح سے حسن اخلاق کے ذریعہ مخلوق کے باہم تعلق کو بھی صحیح و درست فرمادیا۔

چنانچہ صاحب روح المعانی تحت آیت **هُوَ الَّذِي أَحْيَا بَنِي إِدْرَاسَ إِذْ كَانُوا كَافِرِينَ** و **بِالنُّؤْمَانِيِّينَ وَأَلْفِ بَيْنِ قُلُوبِهِمْ** (وہ وہی ہے جس نے آپکو اپنی امداد سے اور مسلمانوں سے قوت دی اور ان کے قلوب میں اتفاق پیدا کر دیا۔ رومی) فرماتے ہیں۔

مع ما جيلوا عليه كسائر العرب من الحمية والعصية والانتواء على الضغينة
والتهالك على الانتقام بحيث لا يكاد ياتلف فيهم قلبان حتى صامسا
بتوقيفه تعالى كنفس واحدة۔

یعنی مسلمانوں میں اتفاق پیدا کر دیا باوجودیکہ وہ اپنی فطرت میں عام عرب کی طرح کینہ و حسد اور حسرت اور عصبیت کی وجہ سے اس درجہ پر پہنچے ہوئے تھے کہ دو دل بھی ایک نہ ہو سکے تھے مگر اللہ تعالیٰ کی توفیق سے ایک جان کی طرح ہو گئے۔
اس میں اس امر کی تائید ہے کہ بعد بعثت سرور کائنات دنیائے ائتلاف و محبت کی نئی زندگی پائی۔

چنانچہ اس موضوع پر میں نے کچھ بحث اپنے ایک رسالہ الوصیۃ المکتونۃ فی الولاۃ المسنونۃ المعروف "بوصیۃ الاخلاق" میں کی ہے اور رسول اللہ صلی اللہ علیہ وسلم کے بہت سے وہ ارشادات جو اخلاق سے متعلق تھے جمع کر کے ہیں۔ (کتاب قابل دید ہے)

اس وقت اخلاق سے متعلق ایک اور مضمون ارسال خدمت ہے اسکو ملاحظہ فرمائیے۔
اور اگر مناسب تصور فرمائیں تو اشاعت کے لئے دیدیجئے۔ فقط والسلام

(منقول از ماہنامہ الاحسان الابرار ۲۹ شماره ۳)

پہلے شمارہ میں اس سلسلہ میں ہم نے ”چار ہفتہ ایک کہف میں“ اور مکاتیب ثلاثہ یہ دو مضامین رسالہ الاحسان سے نقل کئے تھے اُس کے آخر میں حضرت مولانا عبد الباری صاحب ندوی مدظلہ کے خط کے جواب میں انہیں اپنے ایک مضمون کے بارے میں لکھا تھا کہ ارسال کر رہا ہوں اس کو ملاحظہ فرمائیے اور اگر مناسب تصور فرمائیں تو اشاعت کے لئے بھی دیدیجئے چونکہ یہ مضمون بھی خط کا جزو تھا اس لئے ہم یہاں اُسے بھی پیش کرتے ہیں۔ دھوہڈھلا

(مضمون ضرورت تقویم اخلاق)

فرمایا کہ امام غزالی رحمۃ اللہ علیہ نے لکھا ہے کہ جس شخص کی صحبت اختیار کی جائے اس میں چند اوصاف کا ہونا ضروری ہے چنانچہ فرماتے ہیں کہ:-

فینبغی ان یکون فیمن توثر کسی کی صحبت کے موثر ہونے کے لئے اس میں

صیبتہ خمس خصال ان یکون صحبتہ خمس خصال ان یکون

عاقلاً حسن الخلق غیر فاسق عاقلاً حسن الخلق غیر فاسق

ولا مبتدع ولا حریص علی الدنیا ولا مبتدع ولا حریص علی الدنیا

اما لعقل فہو اس المال اما لعقل فہو اس المال

وہو الاصل فلاخیر فی صحبۃ وہو الاصل فلاخیر فی صحبۃ

الاحق فالی اللہۃ والقطیعة الاحق فالی اللہۃ والقطیعة

ترجع عاقبتہما وان طالت۔ ترجع عاقبتہما وان طالت۔

پانچ صفات کا پایا جانا ضروری ہے (اول یہ کہ ادہ عاقل ہو۔ اول یہ کہ ادہ عاقل ہو۔

ادیم یہ کہ حسن خلق کے ساتھ متصف ہو (سوم یہ کہ فاسق نہ ہو۔ ادیم یہ کہ حسن خلق کے ساتھ متصف ہو (سوم یہ کہ فاسق نہ ہو۔

(چہارم یہ کہ بدعتی نہ ہو (پنجم یہ کہ دنیا کی حرص نہ رکھتا ہو۔ (چہارم یہ کہ بدعتی نہ ہو (پنجم یہ کہ دنیا کی حرص نہ رکھتا ہو۔

بہر حال عقل اس لئے کہ وہ تو اصل اور اس المال ہی جو بہر حال عقل اس لئے کہ وہ تو اصل اور اس المال ہی جو

پس اس حق کی صحبت میں کچھ بھی خیر نہیں ہے (بلکہ اس کی پس اس حق کی صحبت میں کچھ بھی خیر نہیں ہے (بلکہ اس کی

مصاحبت خواہ کتنی طویل کیوں نہ ہو انجام اس کا وحشت مصاحبت خواہ کتنی طویل کیوں نہ ہو انجام اس کا وحشت

اور قطع تعلق ہی ہوتا ہے۔ اور قطع تعلق ہی ہوتا ہے۔

اور حسن خلق اس لئے ضروری ہے کہ بہت سے لوگ جو عاقل ہوتے ہیں اور چیزوں کی حقیقت بھی انکو معلوم ہوتی ہے لیکن ان پر غصہ یا سہوت یا بخل یا جن (بزدلی) کا غلبہ ہوتا ہے تو اپنے خواہشات کی اتباع کر بیٹھتے ہیں اور (مذکورہ چیزوں کی قباحت کے متعلق) جو کچھ انکو معلوم ہوتا ہے اس کی مخالفت کر جاتے ہیں اور یہ اسلئے (ہوتا ہے) کہ وہ اپنی صفات مذمومہ کو مقہور و مغلوب کرنے اور اپنے اخلاق کی درستگی سے عاجز ہوتے ہیں پس ایسے شخص کی صحبت میں بھی کچھ خیر نہیں ہے اور بہر حال فاسق جو کہ اپنے فسق پر مصر ہو (جما) تو اس کی صحبت میں تو (سولے نقصان کے) کوئی فائدہ نہیں ہے۔ اور بہر حال مبتدع (بدعتی) تو اس کی صحبت خطرناک ہے کیونکہ بدعت خود اس شخص کے اندر بھی سرایت کر جائے گی اور اس کی نجات کے اس کی جانب بھی متعدی ہو جائے گی۔ لہذا ایسا شخص توڑ کر اور مقاطعہ (قطع تعلق) کا مستحق ہے (انکہ صحبت کے لائق) پس اس کی صحبت بھی کیا موثر ہو سکتی ہے۔

وَأَمَّا حَسَنُ الْخُلُقِ فَلَا
بَدَ مِنْهُ إِذْ رُبَّ عَاقِلٍ يَدْرِكُ
الْأَشْيَاءَ عَلَى مَا هِيَ عَلَيْهِ
وَلَكِنْ إِذَا غَلَبَ غَضَبٌ أَوْ
شَهْوَةٌ أَوْ بَخْلٌ أَوْ جَبْنٌ أَوْ طَاعَ
هَوَاهُ وَخَالَفَ مَا هُوَ الْمَعْلُومُ
عِنْدَهُ لَعَجَزَ عَنْ تَهْمِ
صِفَاتِهِ وَتَقْوِيمِ اخْتِلَافِهِ
فَلَا خَيْرَ فِي صَحْبَتِهِ وَأَمَّا الْفَاسِقُ
الْمَصْرُوعُ عَلَى الْفُسْقِ فَلَا فَائِدَةَ
فِي صَحْبَتِهِ وَأَمَّا الْمُبْتَدِعُ فَصَحْبَتُهُ
خَطَرٌ لِسَرَايَةِ الْبِدْعَةِ وَ
لِقَدَمِ شَوْمِهَا إِلَيْهِ فَالْمُبْتَدِعُ
أَلَمْ يَسْتَحِقْ لِلْمُجْرِمِ وَالْمُقَاتِلَةِ
كَيْفَ تَوْعُرُ صَحْبَتَهُ۔

آگے چند سطروں کے بعد فرماتے ہیں کہ :-

اور بہر حال جو شخص دنیا کا حریص ہو تو اسکی صحبت تو سم قاتل ہی ہے اس لئے کہ طبائع مجبول ہیں۔ دوسروں کی اقتداء اور انکے ساتھ مشابہت اختیار کرنے پر بلکہ ایک طبیعت دوسری طبیعت سے (صفات و خصال کی) اس طرح چوری کرتی رہتی ہے کہ اس کے صاحب کو اسکا علم اور احساس تک نہیں ہوتا۔ لہذا جو شخص دنیا کی حرص رکھتا ہو اس کی صحبت سے تو حرص دنیا ہی پیدا ہوگی اور زاہد کی صحبت نہ ہر عن دنیا پیدا کرے گی اس لئے طالبین دنیا کی صحبت مذموم ہے اور جو لوگ

وَأَمَّا الْحَرِيصُ عَلَى الدُّنْيَا
فَصَحْبَتُهُ سَمٌّ قَاتِلٌ لِأَنَّ الطَّبِيعَ
مَجْبُولَةٌ عَلَى الشَّمْبِ وَالْإِقْتِدَاءِ
بِلِ الطَّبِيعِ لَيْسَ رِقْمٌ مِنَ الطَّبِيعِ
مَنْ حَيْثُ لَا يَمِيزُ رِيقَ صَاحِبِهِ
فَمَا لِسَةِ الْحَرِيصِ عَلَى الدُّنْيَا
تَحْرُكُ الْحَرِصِ وَمَجَالِسَةُ الزَّاهِدِ
تَزْهَدُ فِي الدُّنْيَا فَلِذَا لَكَ

سکرہ صحبۃ طلاب الدنیا و کہ طالب آخرت ہیں ان کی صحبت پسندیدہ اور
یستحب صحبۃ الراغبین فی اور محمود ہے۔
الآخرة۔

(احیاء العلوم ص ۲۱ ج ۲)

امام کا یہ مضمون نہایت عمدہ ہے لیکن مجھے بہت دنوں سے یہ خیال ہوتا تھا کہ
عبادت کی تکلیف تو لوگ برداشت کر لیتے ہیں حالانکہ عبادات میں سہولت نہیں ہے مثلاً
رات کا جاگنا اور حسن خلق میں کوئی صعوبت نہیں ہے۔ اسے لوگ اختیار نہیں کرتے اس کی
کیا وجہ ہے؟

اسکا حل امام غزالی رحمۃ اللہ علیہ کے کلام بالا ہی سے نکل آیا۔ چنانچہ امام صاحب
نے صاحب صحبت نیک کے لئے عاقل ہونے کے ساتھ حسن الخلق ہونے کی شرط لگائی ہے جسے
اپنی عبارت و اما حسن الخلق الخ میں بیان فرمایا ہے۔

اس عبارت سے معلوم ہوا کہ اخلاق کے دشوار ہونے کی وجہ یہ ہے کہ انسان پر
اسکا نفس غالب ہو جاتا ہے اور بد اخلاقیوں راسخ ہو جاتی ہیں جس کی وجہ سے اپنے
رذائل کو مقہور کرنے اور اپنے اخلاق کو درست کرنے پر اس کو قدرت باقی نہیں رہ
جاتی یہ اس کے سوء استعمال کا نتیجہ ہے کہ سہل چیز کو اپنے سوء استعمال سے دشوار
کر لیا۔ میں دشوار صلی حسن خلق کو کہہ رہا ہوں ورنہ نمائشی اور ملمع سازی تو
آج کل عام ہے۔

یہ تو وہ جواب تھا جو امام کی اس عبارت و لکنہ اذا غلبہ غضب او شهوة
ادخل ادجن اطاع هواہ وخالفت ما هو المعلوم عندہ۔ سے مفہوم ہوتا ہے لیکن
میرے سمجھ میں اس کا ایک دوسرا جواب بھی آتا ہے کہ انسان اپنی ذات میں تمام کمالات
و برات سے خالی ہے، حضرات انبیاء علیہم السلام کے ذریعہ اس کو کمالات و برات کی معرفت
ہوتی ہے۔ بعثت لا تمم مکاسمہ الاخلاق میں یہی مضمون ارشاد ہے یعنی انکی
تعلیمات کو معلوم کر کے اور پھر ان پر عمل کر کے ہی انسان تمام کمالات سے متصف ہو سکتا
ہے ورنہ اس کو اس کی تمیز ہی نہیں ہو سکتی تھی کہ حسن خلق کیا ہے اور سوء خلق کیا ہے
مثلاً کبر اور تواضع کا فرق انبیاء علیہم السلام ہی کی تعلیم کا نتیجہ ہے۔ یہ فرق ان کی تعلیم

ہی سے معلوم ہوتا ہے۔ حاصل جواب یہ ہے کہ انبیاء علیہم السلام کی تعلیم جو حسن خلق کے متعلق ہے اس کا علم ہی پیش نظر نہیں ہے یہ وجہ ہے دشواری کی اور عبادت کا تعلق ظاہراً مجہود سے معلوم ہوتا ہے تو اسکا دین ہونا ان کے نزدیک بھی عقلاً مسلم ہے اس لئے اس کا لقب برداشت کر لیتے ہیں۔ میں ترقی کر کے کہتا ہوں کہ عبادت کے بعد احوال اگر پیدا ہو جائیں تو ہو سکتا ہے کہ یہ شخص حسن اخلاق سے متصف نہ ہو اور اس کا

علم تک اس کو نہ ہو۔
میں نے یہ بھی کہا تھا کہ امام کی اس عبارت سے (جو حسن خلق کے متعلق گذری) چند فوائد بھی مستنبط ہوتے ہیں اور وہ یہ ہیں کہ اس سے حسن خلق اور سوہ خلق کی تعریف معلوم ہوئی اور یہ بھی معلوم ہوا کہ کس شخص کو حسن الخلق کہا جائے گا۔ اور کس کو سئی الخلق نیز یہ کہ کسی شخص کے سئی الخلق ہونے کی وجہ کیا ہے؟ اور کسی کے حسن الخلق ہونے کا طریقہ کیا ہے؟

چنانچہ حسن خلق اپنی صفات مذمومہ کو مقہور کرنے اور اخلاق کی درستگی اور اپنے علم کے مقتضی پر عمل کرنے اور ہوائے نفس کی اتباع نہ کرنے کا نام ہے اور سوہ خلق اسکی بالکل ضد یعنی اپنی صفات مذمومہ کو مقہور نہ کر سکنے اور اخلاق کی تقویم پر قادر نہ ہونے اور ہوائے نفسانی کی اطاعت کرنے اور اپنے علم کے مقتضی پر عمل نہ کرنے کا نام ہے۔

اور جو شخص ایسا ہو کہ صفات مذمومہ کے مقہور کرنے سے عاجز ہو اور اخلاق کی تقویم پر قادر نہ ہو، ہوائے نفس کا متبع ہو اور باوجود جاننے کے علم کے مطابق عمل نہ کرتا ہو وہ سئی الخلق ہے۔ اور اس کے بالمقابل جو شخص ایسا ہو کہ اپنی صفات مذمومہ کو مقہور کئے ہوئے ہو اور اخلاق کی تقویم پر قادر ہو علم کے مطابق عمل کرتا ہو اور ہوائے نفس کی اتباع نہ کرتا ہو وہ حسن الخلق ہے اور انسان کے سئی الخلق ہونے کی وجہ یہ ہوتی ہے کہ وہ ہوائے نفس کی اتباع اور ماہوالمعلوم عندہ (اپنی معلومات) کی مخالفت کرتا رہتا ہے یہاں تک کہ یہ صفات بد اس میں راسخ ہو جاتی ہیں اور وہ شخص سئی الخلق ہو جاتا ہے اور اس کے حسن الخلق ہونے کا طریقہ یہ ہے کہ اخلاق کا علم حاصل کیا جائے اور جو کچھ اس کو معلوم ہے اس کی مخالفت نہ کرے اور ہوائے نفس کی مخالفت کرے اطاعت

ذکرے اسی طرح کرتے کرتے وہ حسنِ خلق ہو جاتا ہے۔
 اُدھر امامِ غزالی نے صاحبِ صحبت کی منجملہ اور شرائط کے اس کا ماقبل ہونا بھی بیان فرمایا ہے اور اس کے بعد اسکا حسنِ خلق ہونا بیان فرمایا ہے اور اس کی وجہ یہ فرمائی ہے کہ ایسا بہت ہوتا ہے کہ ایک انسان عاقل ہوتا ہے اور اشیاء کو صحیح صحیح جیسا کہ وہ ہیں سمجھتا ہے مگر جب اس پر غضب یا شہوت یا بخل یا جبن کا غلبہ ہوتا ہے تو وہ اس کی اطاعت کر لیتا ہے اور اپنے علم کے خلاف کر بیٹھتا ہے اس لئے کہ وہ اپنی صفات کو مقہور کرنے سے قاصر اور اپنے اخلاق کی تقویم سے بالکل عاجز ہوتا ہے (یعنی وہ حسنِ خلق سے گویا متصف نہیں ہوتا) لہذا اس کی صحبت میں کچھ بھی خیر نہیں ہے۔

امام کے اس بیان سے معلوم ہوا کہ جو شخص ایسا ہو اس کی صحبت نہیں اختیار کرنی چاہئے کیونکہ وہ حسنِ خلق سے عاری ہے حالانکہ صحبت والے کے لئے اس کے ساتھ اوصاف ضروری ہے۔ نیز یہ بھی معلوم ہوا کہ یہی غضب اور شہوت۔ بخل اور جبن وغیرہ اور اسکے جو نطر میں سو، اخلاق کہلاتے ہیں اور ان ہی کے ساتھ متصف ہونے والا شخص سببِ خلق ہوتا ہے اور ضمناً اس سے یہ بھی مفہوم ہوا کہ ان مذکورہ صفات کی جو اصداد ہیں۔ مثلاً غضب کے مقابلہ میں حلم۔ شہوت کے بالمقابل عفت۔ بخل کی ضد سخاوت اور جبن کی ضد شجاعت وغیرہ اور انکے نظائر حسنِ اخلاق کہلاتے ہیں اور جو شخص انکے ساتھ متصف ہو وہ حسنِ خلق کہلاتا ہے۔

جب امام کی اس عبارت سے حسنِ خلق اور سو، خلق کے مصادیق معلوم ہو گئے تو پھر لوگ اس زمانہ میں صرف ظاہری نرمی اور کسی سے ہنس کر بول دینے ہی کو کیوں خوشِ اخلاقی سمجھتے ہیں۔ امام کی تصریح سے تو معلوم ہوا کہ غضب۔ شہوت۔ بخل اور جبن وغیرہ صفات مذمومہ کو مقہور کرنے اور اخلاق کی تقویم کے حلم و عفت۔ سخاوت و شجاعت وغیرہ سے متصف ہونے کا نام حسنِ خلق ہوتا ہے۔

باقی یہ صحیح ہے کہ کسی سے نرمی کے ساتھ ملنا اور خستہ پشیمانی سے گفتگو کر لینا بھی حسنِ اخلاق میں سے ہے جب کہ اس کا منشاء تواضع ہو ورنہ اگر دل میں تو تواضع نام کونہ ہو اور ظاہر سے یہ سب باتیں کی جائیں تو ان کی حیثیت تعلق اور ظاہر داری سے زیادہ کچھ نہیں اور خوشِ اخلاقی سے تو اس کو دور کا بھی واسطہ نہیں ہے۔

یہاں پر ایک بات اور سمجھ لیجئے کہ امام نے یہاں جس غصہ کو سو، خلق فرمایا ہے وہ غضب مفرط ہے جو کہ حدود شرع سے متجاوز ہو باقی شرع کے دائرہ کے اندر رہتے ہوئے اور اس کو اپنے محل پر مقصور رکھتے ہوئے غصہ نہ صرف یہ کہ ایک امر محمود بلکہ مطلوب بھی ہے۔ چنانچہ امام غزالی رحمۃ اللہ علیہ نے احیاء علوم میں لکھا ہے کہ جس طرح سے کہ غصہ ایک رذیلہ ہے اور قابل اصلاح ہے اسی طرح سے غصہ کا انسان میں مطلقاً نہ ہونا بھی کوئی اچھی چیز نہیں ہے بلکہ ایک مرض ہے جو قابل علاج ہے اور یہ اس لئے کہ غصہ کی مثال شکار ہی کہتے ہی ہے جو نفس کو شکار کرتا ہے۔

پس جس شخص میں غصہ نہ ہوگا وہ نہ تو دوسروں کی اصلاح کر سکتا ہے اور نہ خود اپنی اس سے معلوم ہو کہ نفس کی اصلاح میں غصہ کس درجہ معین ہے۔

دیکھیے! امام ہی ہیں کہ جو عدم غصہ کو بھی مرض فرما رہے ہیں۔ اگر امام اس کو نہ بیان فرماتے تو لوگ کبھی بھی اس کو مرض شمار نہ کرتے بلکہ یہی سمجھتے رہتے کہ جس شخص میں جتنا غصہ کم ہو اتنا ہی وہ بزرگ ہے۔ حتیٰ کہ جس میں مطلقاً غصہ نہیں اس کو سمجھتے کہ یہ اخلاق کے اعلیٰ مقام پر فائز ہے گویا نفس غصہ ہی کو حسن خلق اور ولایت کے منافی سمجھتے حالانکہ یہ صحیح نہیں ہے۔ اب آپ خود ہی غور فرمائیے کہ آج اس بات کو شاید ہی کوئی بیان کرتا ہو۔ واللہ تعالیٰ اعلم

(مضمون تقویم الاخلاق ختم ہوا)

حضرت مولانا عبد الباقی صاحب ندوی مدظلہ العالی کا سفر نامہ فقہور معصوم بہ "چار ہفتہ ایک کہف میں" اور مکاتیب ثلاثہ سے حالات مصلح الامت کی ابتدا اس لئے کی گئی تاکہ تھوڑے سے بیان سے زیادہ باتیں ناظرین کو معلوم ہو جائیں نیز یہ کہ شہادت اہل ہی کی معتبر ہوتی ہے اور جس نے قریب سے حضرت کو دیکھا ہو اور حضرت کی صحبت سے بھی مستفید ہوا ہو اس کی بات صحیح اور وزنی ہوتی ہے خاصکر اہل علم حضرات اور بالخصوص علماء عصر جس کے معتقد ہو جائیں اس کے فضل و کمال میں کیا کلام ہو سکتا ہے۔ کیونکہ کسی کے کمال کے لئے یہ ضروری نہیں ہے کہ سب اہل زمانہ بھی اسے کامل سمجھتے ہوں مگر خوش نصیبی سے اگر کوئی اللہ کا بندہ کبھی ایسا ہو گیا ہے کہ اس کے ہمعصر اور اہل زمانہ سب ہی نے اس کو مان لیا ہے اور کامل جان لیا ہے تو اس میں بھی شک نہیں کہ انشاء اللہ تعالیٰ وہ اللہ تعالیٰ کے ان مقبول بندوں میں سے ہے جن کے

لئے قبولیت آسمان سے اترتی ہے جیسا کہ حدیث شریف میں آتا ہے کہ اللہ تعالیٰ جب کسی بندہ سے محبت فرماتے ہیں (یعنی اس کو اپنا مقبول بناتے ہیں) تو فرشتوں سے فرماتے ہیں کہ میں اس بندہ سے محبت کرتا ہوں تم بھی اس سے محبت کرو۔ اس طرح سلسلہ بہ سلسلہ پیکار اور مقبولیت زمین پر اتر آتی ہے۔

چنانچہ اہل زمین بھی اس بندہ سے محبت کرنے لگتے ہیں۔ معلوم ہوتا ہے کہ اللہ تعالیٰ نے ہمارے حضرتؑ کو یہی درجہ عطا فرمایا تھا اس لئے کہ دیکھا جاتا تھا کہ نہ صرف یہ کہ مجلس اور ملاقات میں ہی لوگوں کی نظریں رخ انور کی زیارت سے میر اور آسودہ نہ ہوتی تھیں بلکہ سفر اور تفریح میں بھی حضرتؑ جس طرف کو بکل جاتے تھے مخلوق خدا (جس میں مسلم اور غیر مسلم کی بھی تخصیص نہ ہوتی تھی) کے لئے رخ والا ایک تماشگاہ بن جاتا تھا۔

الغرض اللہ تعالیٰ نے حضرتؑ کو محبوبیت عامہ اور مقبولیت خاصہ سے نوازا تھا۔ چنانچہ کیا عوام اور کیا خواص سب ہی آپ کے والد و شہید تھے اور عوام و عوام خواص زمانہ نے بھی حضرتؑ کو ایسا مانا کہ کم ہی لوگوں کو ایسی مقبولیت عامہ نصیب ہوا کرتی ہے۔ الاما شاء اللہ

پس حضرتؑ کے حالات کے سلسلہ میں ایک اہم باب یہ ہے کہ اکابر امت اور علماء عصر کے نزدیک حضرتؑ کا کیا درجہ اور کیا مقام تھا۔ چنانچہ پہلے ہم اسی سے متعلق حالات و واقعات بیان کرتے ہیں۔

”حضرت مصلح الاممؑ محلما، وقت کی نگاہ میں“

رعایت ادب اور حسن تربیت کا تقاضا تو یہ تھا کہ ہم اکابر امت اور علماء عصر میں سے پہلے ان حضرات کی گفتگو سے اس سلسلہ کو شروع کرتے جنہیں حضرتؑ اکابر فرمایا کرتے تھے مگر چونکہ اوپر حضرت مولانا عبد الباقی صاحب ندوی مدظلہ العالی کے تاثرات کا بیان ہو چکا تھا اس کے تناسب کے خیال سے ابکا ہی ایک اور خط جو انہوں نے حضرت مولانا عبد الماجد صاحب دریا آبادی ہی کے نام لکھا پیش کرتا ہوں انشاء اللہ تعالیٰ ناظرین اس سے بھی محظوظ ہوں گے۔ اس میں بھی مولانا ندوی مدظلہ العالی نے امت کو

مصلح الامت کا تعارف کرایا ہے اور یہ مضمون صدق میں بھی شائع ہو چکا ہے۔ دھواہذا

”وقت کے ایک بزرگ“

پختہ تر خود می شود خمر کن خاصہ آں خمریکہ باشد من لدن
کئی سال بعد حضرت فیتھوری ثم الہ آبادی (مولانا شاہ وصی اللہ صاحب) بارک اللہ
فی برکاتہم کی خدمت میں تین دن حاضری رہی۔ پورے دوران قیام میں جذب و
جوش کی ترقی تو خمر کن کا مگر ہوش ہی ہوش کی باتیں من لدن کارنگ دکھائی
رہیں۔ صبح گھنٹہ ڈیڑھ گھنٹہ پر مغاں کی شان سے چونکی پر تشریف فرما ہو کر تقرری
مجلس کا اب روزانہ معمول ہے جگمگٹا ہر رنگ کے میخواروں کا رہتا ہے۔ علماء و مشائخ
ڈاکٹر و پروفیسر۔ وکیل و برسر۔ لیڈر و ممبر بھی۔ اور اب کی تو اس مریض الملک نے
آپ کے لکھنؤ کے ہر دو شفاء الملکوں کو بھی اس روحانی شفا خانے کا چکر لگاتے
ہوئے پایا۔

ہمارے ڈاکٹر محمود صاحب تو معلوم ہوا تھا کہ قریب قریب ہر مہینہ حاضری دیتے
رہتے ہیں۔ اب خبر ملی کہ گرفتار یادست گرفتہ ہی ہو کر رہے۔ بہت تاثر کے ساتھ ایسا
کہتے سنے گئے کہ زندگی میں ایک روحانی شخصیت تک رسائی مل گئی۔ ان سطور کی تحریر
سے تین چار دن پہلے ایک بھانوی سلسلہ کے دوست ہمارے ملنے آئے جن سے معلوم
ہوا کہ ان اطراف میں حضرت کی شہرت بہت بڑھتی جا رہی ہے۔ نہ خلیبانہ تقریر۔ نہ
منشیانہ تحریر مگر۔ تقریر نہ کہ تاثر دکھا۔ کا یہ عالم دیکھ کر اپنی سمجھ میں تو بس عارف روم کی
ایک ہی بات آتی رہی ہے

ہر کجا بوی خدای آید خلق میں بے سرو پای آید
ہوش ہی ہوش کی باتیں ایسی کہ ایک دن تقرری مجلس ہی میں عرب و عجم ہر جگہ

۱۔ اس سے مراد لکھنؤ کے مشہور طبیب حکیم حافظ شمس الدین صاحب اور حکیم عبد اللطیف صاحب ہیں۔

۲۔ اس سے اکر آبادی کے اس مصرع کی جانب اشارہ ہے۔

(صدق)

دل جوش میں لا۔ فریاد نہ کر۔ پتاثر دکھا۔ تقریر نہ کر

کے مسلمانوں کی تباہ کاریوں اور بربادیوں پر غایت قلق و ماتمست کے ساتھ بار بار فرمایا کہ "بس علاج ایک ہی ہے دوسرا ہرگز نہیں" ایمان و اتباع - جس کو خود یہ سراپا بد حال ایمان و عمل صالح کے ٹھیکہ قرآنی اصطلاح میں مسلمانوں کے دینی و دنیوی 'انفرادی و اجتماعی ہر مرض کا علاج کہا کرتا ہے۔

اور بھی روزانہ پتہ ہی پتہ کی بہت سی باتیں فرماتے رہتے ہیں۔ عموماً زیادہ زور اخلاق کی تعلیم و اصلاح پر رہتا ہے۔

ایک اور بھی جامع اضداد رنگ تیز سے تیز ہی پایا۔ یعنی ایک طرف تو مخلوق سے استغنائے تام اور دوسری طرف دستِ غیب کا غنائے تام۔ ہزاروں ہزار کی مسجدیں بن جانا تو گویا حضرت ممدوح کے ہر راہگزر کا حق و حصہ بن گیا ہے۔ فچپور کی عالیشان خانقاہ اور پھر اس سے چڑھی چڑھی مسجد کے بعد کچھ مدت گورکھپور میں قیام رہا تو وہاں کی چھوٹی سی مسجد شاندار و منزلہ ہو گئی۔

الہ آباد میں جس محلہ کی مسجد میں نماز پڑھتے ہیں اس میں بھی سنا پچاس ساٹھ ہزار کا تعمیری اضافہ ہوا ہے۔ وہیں اسٹیشن کی ایک چھوٹی سی مسجد جو منہدم ہو رہی تھی اپنی آنکھوں سے مجسم سنگ مرمر سے بلبوس اور قرب تکمیل دیکھ کر آیا۔

تھانوی سلسلہ میں یہ رنگ بس ایک ہی بزرگ حضرت مولانا مفتی محمد حسن امرتسری ثم لاہوری کا اور دیکھا۔ جامعہ اشرفیہ کی لاکھوں لاکھ کی نئی و قد عمارت کا سلسلہ تو آپ بچشم خود دیکھ آئے ہیں۔ خاکسار سے رہا نہ گیا تو کسی عرضہ میں کچھ ایسا عرض کر دیا تھا کہ عمارت پر اتنا زور دینے کا کیا حاصل! "جواب اس ٹوٹا پھوٹا ظلم چلانے والے کو کیسا دندان شکن عطا ہوا۔" حاصل تو نہ عمارت کا ہے نہ عبارت کا "اسکے سوا کیا عرض کیا جائے کہ اللہ خزائن السموات و الارض کے خزانوں میں کمی ہی کیا۔؟ معلوم ہوتا ہے اپنے مجبوں اور مجبوروں کی ایسی مباح خواہش بھی غیب سے از خود پوری فرمادی جاتی ہے۔ ع

یہ اس کرامت کا اصل راز دونوں بزرگوں کی اپنی ذات کے لئے کامل بے طمی یا بے لوثی ہے۔ اور یہ صفت ہم دنیا داروں میں نہیں پیدا ہوتی ہے۔ زیادہ نہ سہی جب بھی کچھ نہ کچھ لگاؤ تو اپنی ذات یا نفس کے لئے وہ ہی جاتا ہے۔ عبارت آرائی کے زور سے حسن طلب پیدا ہوتا ہے، صدق طلب پیدا نہیں ہوتا۔ محمد علی جوہر کا شعر ہے

ہو حسن طلب لاکھ مگر کچھ نہیں ملتا : ہو صدق طلب بھرا اثر آہ رسا دیکھ (صدق)

حضرت کی شہرت کا ایک ظاہری سبب

اللہ تعالیٰ کو جب کوئی کام منظور ہوتا ہے تو اس کے اسباب بھی فراہم فرادیتے ہیں ہمارے حضرت نے تھانہ بھون سے واپسی پر اپنے وطن یعنی فیتھور جیسی کورہ جگہ میں قیام فرمایا جہاں سفر کے لوگوں کا پہنچنا بھی آسان نہ تھا۔ شاید اس وجہ سے بھی مولانا ندوی نے اُسے کہف سے تعبیر فرمایا ہو۔ طالبین جو وہاں باہر سے حاضر ہوتے تھے وہ یا تو کوپانچ اترتے یا گھوسی۔ ان دونوں قصبات سے فیتھور تال زجا (جو کہ حضرت کا مولد و وطن تھا) کا فاصلہ چار پانچ میل سے کم نہ ہوگا۔ خام ناہوار راستہ جس پر کوئی سواری تیکہ و تانگا وغیرہ اول تو جانے کے لئے تیار نہ ہوتا اور اگر کسی کو کچھ پیسے زیادہ دے کر تیار کر بھی لیا جاتا تو راستہ کے تجربات حاصل کرنے کے بعد دوسری بار آنے والا پیدل ہی چلنے کو ترجیح دیتا۔

پھر اگر موسم بارش کا ہوتا تو راستہ میں تین چار جگہ ندی نالے عبور کرنے پڑتے جو کبھی تو پایاب ہوتے اور کبھی انکو پار کرنے کے لئے کشتی کی ضرورت پڑتی ایک خاص قسم کی پتلی اور لمبی سی کشتی ہر گھاٹ پر موجود ضرور ہوتی ہے لیکن اس پر سوار ہونا ایک شہری کے لئے بہت ہی صبر آزما مرحلہ ہوتا ہے کیونکہ جو لوگ عادی ہوتے وہ اُس پر بے تکلف آتے جاتے۔ حتیٰ کہ دیہات کی غورتیں سر پر بوجھ اور گود میں بچے کو لئے سوار ہو کر کھڑے کھڑے پار ہو جاتی تھیں لیکن اور دوسرے مقام کے شہری لوگوں کے لئے جن کو اس کی مشق نہ ہوتی یہی بڑی بات تھی کہ سلامتی کے ساتھ پار اتر جائیں ورنہ تو بسا اوقات خطرہ اور اندیشہ اسکا ہو جاتا تھا کہ اپنا توازن کھو کر کہیں یہ حضرت۔

ہم تو ڈوبیں گے صنم تم کو بھی لے ڈوبیں گے۔ کا مصداق نہ ہو جائیں۔ تاہم ہر کجا بونے خدا می آید خلق میں بے سرو پا می آید جن حضرات نے اس بو کو سونگھ لیا تھا ان کے لئے ساری مشکلات آسان تھیں۔ لوگ پہنچتے رہے لیکن اطراف و جوانب کے ہی زیادہ اور باہر کے بہت کم۔ یہ تو جائے قیام کا منظر تھا۔

اور حضرت کے گمنامی اور گوشہ نشینی کا یہ عالم تھا کہ خود مولانا عبد الباری صاحب

ندوی کو جب حضرت والا کے کام کی اطلاع ملی اور انہوں نے حضرت سے ملاقات کا ارادہ کیا تو ایک موقع پر حضرت مولانا سید ظہور الحسن صاحب مدظلہ مہتمم خانقاہ اشرفیہ تھانہ بھون کو جو اس وقت فچھور میں ہی مقیم تھے یہ خط لکھا کہ حضرت مولانا سے ملنے کا اشتیاق ہے حاضری کا ارادہ کر رہا ہوں لیکن ذرا یہ تو بتائیے کہ یہ ہیں کون بزرگ؟ میں نے تھانہ بھون میں انہیں دیکھا ضرور ہوگا لیکن صورت کچھ ذہن میں آ نہیں رہی ہے آپ انکا کچھ حلیہ اور کچھ باتیں لکھتے جس سے میں پہچان سکوں۔

دیکھتے ہیں آپ حضرت مولانا تھانویؒ کے مجاز بیعت۔ دیوبند سے فراغت کے بعد ایک عرصہ تک تھانہ بھون میں مستقل قیام فرمایا اور اپنے مرشد یعنی حکیم الامت سے اتنا قریبی تعلق کہ حضرت تھانویؒ کی تالیفات اور تصنیفات اور اکثر و بیشتر مضامین کے مسودات کی صفائی و تہیض حضرت ہی سے متعلق اور مولانا عبدالباری صاحب کی برابر تھانہ بھون آمدورفت۔ مگر وہ یہ فرماتے ہیں کہ یہ کون بزرگ ہیں ان کا کچھ آتا پتا بتائیے۔

یہ عرض کر رہا ہوں کہ حضرت نام کے اعتبار سے ایسے گناہ اور قیام کے اعتبار سے جگہ آپ کی اتنی کورہ لیکن چونکہ اللہ تعالیٰ کو حضرت سے کام لینا تھا اس لئے اسکے اسباب فراہم ہونا شروع ہو گئے۔ منجملہ ان کے ایک سبب یہ بھی ہو گیا کہ حضرت مولانا عبدالباری صاحب ندوی فچھور تشریف لے گئے اور واپسی پر اپنے تاثرات قلبند فرمائے جس کی وجہ سے بہت سے طالبین خدا کو اس سرچشمہ معرفت کا سراغ لگ گیا اور لوگ اپنی حیثیت کے مطابق حضرت مصلح الامت کی جانب متوجہ ہونے لگے۔ ایک سے دوسرے کو اور دوسرے سے تیسرے کو سراغ لگتا ہی رہا اور حضرت کے کام اور مرتبہ و مقام سے لوگ واقف ہوتے ہی چلے گئے۔ چنانچہ مولانا ندوی مدظلہ العالی بھی نہ معلوم کتنے طالبین کے لئے مراجعت کا ذریعہ بن گئے۔ اس وقت آپ کے سامنے دو بزرگوں کا ذکر کرتا ہوں جن کی حضرت کے پاس حاضری یا نیم حاضری کا ذریعہ اللہ تعالیٰ نے مولانا ندوی ہی کو بنایا۔ ان میں سے ایک بزرگ تو یہی مولانا عبدالجاد صاحب دریا آبادی ہیں جنہوں نے حضرت کے انہیں حالات سے متاثر ہو کر حضرت سے ملاقات بھی کی اور کبھی کبھی سلسلہ مراسلت بھی رکھا۔ چنانچہ جب خود ہادی

ہو گئے تو دوسروں کے لئے مہتمی بھی ہوئے۔ اور دوسرے بزرگ حضرت مولانا سید مناظر احسن صاحب گیلانی ہیں جو حضرت کی خدمت میں حاضر تو نہ ہو سکے لیکن اشتیاق ملاقات از حد رکھتے تھے اور حضرت سے غالباً تعارف کے بعد حضرت کو مسلسل خطوط لکھے جو انشاء اللہ آئندہ صفحات میں آپ کی نظر سے گزریں گے ان کے دیکھنے سے اندازہ ہوتا ہے کہ گویا حضرت پر دل ہی نثار کر دیا تھا۔ زندگی کے آخری ایام میں حضرت کا تعارف ہوا۔ ملاقات کی آرزو اور حسرت دیدنے ہی ہوئے سفر آخرت فرمائے رحمۃ اللہ

سابقہ مضمون "چار ہفتہ ایک کہف میں" چونکہ ایک خط تھا اس لئے قدرتی طور پر "کاتب" کے تاثر سے سب سے پہلے "مکتوب الیہ" کو ہی متاثر ہونا چاہئے تھا اس کے بعد ان حضرات کو جن کی نظر سے وہ مضمون گزرے۔

چنانچہ ایسا ہی ہوا بھی کہ حضرت مولانا عبد الماجد صاحب وریا آبادی کو بھی حضرت کے متعلق قدرے تفصیلی علم مولانا ندوی مدظلہ کے اس خط اور اسی طرح کی دوسری تحریروں سے ہوا اور حضرت سے ملاقات کا جذبہ بھی یہیں سے پیدا ہوا۔

اسی طرح سے مولانا سید مناظر احسن صاحب گیلانی کو جو عقیدت اور محبت حضرت سے پیدا ہوئی اس کا سبب بھی یہی مضمون بنا۔ جس کا اظہار خود مولانا گیلانی نے اپنے اس خط میں فرمایا ہے جو مکاتیب ثلاثہ کا دوسرا خط ہے جس کے چند جملے یہ تھے کہ :-

آپ کا حد سے زیادہ مفید مضمون جو شائع ہو رہا ہے (مراد اس سے یہی "چار ہفتہ ایک کہف میں" والا مضمون ہے) اسکی مبارکباد عرض کرنا چاہتا ہوں۔ ڈھونڈنے والوں کے لئے ہدایت کے اس مینار کا پتہ دیا گیا ہے جس سے لوگ عموماً ناواقف تھے۔ انشاء اللہ بیسیوں کی اصلاح کا ذریعہ یہ مضمون بن جائیگا۔ دوسرے کیا! خود فقیر کو ہی پہلی دفعہ آپ کے ذریعہ علم و ہدایت کے اس پوشیدہ روشنی کا پتہ چلا ہے۔ الخ

اب چونکہ ان دونوں بزرگوں کے لئے یہی مضمون شیخ راہ. نا
اس لئے اس مضمون کے متصل ہی ان حضرات کا ذکر مناسب معلوم ہوا۔

مولانا عبدالمجاہد صاحب دریا آبادی اور حضرت مصلح الامت

جیسا کہ میں نے ابھی عرض کیا کہ مولانا عبدالمجاہد صاحب دریا آبادی کی حاضری
کا ذریعہ مولانا عبدالباقی صاحب ندوی ہوئے اس کو خود مولانا عبدالباقی صاحب
مدظلہ العالی نے اپنے ایک محترم کو جو کہ حضرت مصلح الامت کے مجاز بھی ہیں ان لفظوں میں
تحریر فرمایا ہے۔

عزیزم محترم السلام علیکم ورحمۃ اللہ وبرکاتہ
حضرت کی خدمت میں سلام رسائی بھی ضرور فرمادیجئے گا۔ لوگ زبانی
پیام و روایت کا حق ٹھیک کم ہی ادا کرتے ہیں۔ خود ہی حضرت سے
کچھ عرض کرنے کا ارادہ تھا مگر بالکل خلافت توقع واپسی کے دن صبح کی
جلس کے بعد دن بھر زیارت ہی نہ نصیب ہوئی۔

ماجد میاں سے پچاس سال کے بے تکلفی کے تعلقات ہیں ان کا
مزاج شناس ہوں۔ حضرت اقدس (مولانا کھٹاوی) علیہ الرحمۃ سے
انہوں نے طالب سے زیادہ تعلق "طالب علم" کا رکھا ورنہ ان میں
انشاء اللہ بعض صلاحیتیں تو حکیم الامت ثانی ہونے کی موجود ہیں۔
بس اب حضرت (فخیر می) ان کے طالب بن جانے کی دعا فرمائیں
انشاء اللہ حضرت کی شفقت کی دعا و توجہ انکا کام بنا دے گی۔

حاضری کا ارادہ ان کے دل میں ڈال کر ہادی مطلق نے موید
ہونے کی ابتدا تو کراہی دی ہے حالانکہ میں نے خود براہ راست
انکو اس پر آمادہ کرنے کے لئے کبھی ایک لفظ بھی نہیں کہا پس کچھ
کلمہ دیتا رہا۔ قل کل بعمل علی شاکلتہ و سابقہ اعلمہ بمن ہو
اہلنی سبیلہ۔ والسلام دعا جو دعا گو

احقر العباد عبدالباقی ۲ ۱۱ ۳۳ ۵۵

چنانچہ مولانا دریا آبادی کی حاضری کے ارادے نے وقوع کا درجہ پایا اور مولانا دریا آبادی۔ مولانا عبد الباقی صاحب ندوی کے ہمراہ الہ آباد حضرت کے یہاں تشریف لے آئے ایک دو مجلس میں بھی شرکت کا اتفاق ہوا۔ چنانچہ یہاں سے جانے کے بعد صبح کی مجلس کا خلاصہ ان لفظوں میں تحریر فرمایا کہ

”صبح کی جو مجلس وعظ ایک خاصے بڑے مجمع کے سامنے ہوئی تھی

شروع سے آخر تک زور پس تلاوت قرآن پاک پر اور مروجہ اذکار

و اشتغال سے زائد قرآن مجید سے رابطہ پیدا کرنے پر تھا۔“

اور بعد ظہر کی خصوصی مجلس کے تاثر کو اپنے ایک مکرم (جو کہ ہمارے حضرت کے

مجاز بھی ہیں) کے پاس ان لفظوں میں تحریر فرمایا کہ

غزیر مکرم سلمہ اللہ السلام علیکم ورحمۃ اللہ وبرکاتہ

مولانا وصی اللہ حفظہ اللہ کے افراط کرم سے شرمسار اور محجوب ہو کر

واپس آیا۔ بعد ظہر کی مجلس میں انھوں نے ایک بات ایسی فرمادی جو

دل میں تیر کی طرح چوست ہو گئی۔ فرمایا کہ ایسے علماء بھی ہیں جو مسائل تفسیر

پر تو خوب گفتگو کر لیتے ہیں لیکن تلاوت قرآن سے ان کے دل کو لگاؤ

نہیں۔ اس لئے اس کے اوزار و برکات سے محروم ہی رہتے ہیں۔

یہ تو گویا اپنے کشف سے یا فراست سے میرے ہی دل کا چور پکڑ لیا

اب آنحضرت اگر میرے اس خط کے حوالہ سے موصوف سے کچھ آداب تلاوت

دریافت کر کے مجھے لکھ بھیجیں تو یہ آنحضرت کا بڑا کرم ہوگا۔ ایک شکل یہ بھی

ہے کہ مولانا ایک وعظ اسی آداب تلاوت پر ارشاد فرمادیں اور آنحضرت

اسکا خلاصہ نقل کر کے مجھے ارسال فرمادیں۔ ان دونوں صورتوں میں سے جو

آسان تر ہو۔

دعا گو و دعا خواہ

عبد الساجد

۳۱ اکتوبر ۱۹۶۳ء

دریا آباد۔ بارہ بنکی

دیکھا آپ نے مولانا عبدالمجید صاحب دریا آبادی کو حضرت اقدسؑ کے یہاں تشریف لائے اور پہلی ہی مجلس میں حضرت مصلح الامتؑ سے انہوں نے کیسا اہم سبق حاصل کیا۔ حضرت کا رونے سخن ان کی جانب رہا ہو یا نہ رہا ہو لیکن چونکہ خود وہ اپنی جگہ ایک ذہین اور فہیم آدمی تھے اور اخلاص کے ساتھ حاضر ہوئے تھے اس لئے حضرتؑ کی بیان فرمودہ خواص کی ایک کواہی کو اپنے ہی اور منطبق کر لیا اور یہ سمجھے کہ حضرت میرے ہی لئے فرما رہے ہیں چنانچہ انہیں اپنے متعلق اسکا احساس ہوا اور نہ صرف احساس بلکہ ساتھ ساتھ فکر ہو گئی چنانچہ اپنے ان عزیز کرم سے کتنی نجاحت کے ساتھ درخواست کی کہ حضرت والا سے کچھ آداب تلاوت دریافت کر کے مجھے لکھئے۔ راقم عرض کرتا ہے کہ شاید حضرت مولانا ہی کی اس طلب کو دخل ہو کہ حضرتؑ ایک عرصہ سے تلاوت قرآن پر جو گفتگو اپنی مجالس میں فرماتے تھے۔ بعض خدام نے اُسے ضبط و مرتب کر کے حضرتؑ کی خدمت میں پیش کیا اور پھر حضرت کی صلاح اور نظر ثانی کے بعد تلاوت قرآن کے نام سے وہ شائع بھی ہو گیا اور خلق کثیر کو اُس سے نفع پہنچا۔ اس موضوع پر یہ کوئی نیا رسالہ تھا تاہم حضرت کا انداز بیان اور اللہ تعالیٰ کی محبت اور عظمت بھرے قلب سے نکلنے کی وجہ سے اسکی تاثیر زالی ہی رہی (اللہ تعالیٰ ہم سب کو اس سے نفع بخشے۔ آمین)

یہ قاعدہ کی بات ہے کہ کوئی نیک انسان جب کسی شیریں گھاٹ سے واقف ہو جاتا ہے تو پھر اس کی یہ بھی خواہش ہوتی ہے کہ اپنے دوست و احباب کو بھی اسکا پتہ بتا دے تاکہ وہ بھی اُس چشمہ شیریں سے مستمع ہو سکیں اسی اصول کے مطابق مولانا ندوی مظلم العالی نے "چار ہفتہ ایک کہف میں" کی اشاعت فرمائی اور اسی قاعدہ کے مطابق مولانا دریا آبادی مظلم العالی سے جب کوئی شخص اپنی اصلاح و تربیت کے متعلق انتخاب شیخ کا مشورہ لیتا تو پھر مولانا بھی حضرت مصلح الامتؑ ہی سے رجوع کرنے کا مشورہ دیتے اور خود ان کے ملنے جلنے والے اور تعلق رکھنے والوں سے جو شخص حضرتؑ کے یہاں چننے قیام کرتا اُس پر نہ صرف یہ کہ اظہار مسرت فرماتے بلکہ مقابلہ اپنے پاس قیام کے حضرتؑ ہی کی صحبت میں رہنے کو ترجیح دیتے۔

چنانچہ "صدق جدید" میں "مشورے اور گزارشیں" کے عنوان میں ہے کہ ایک صاحب نے مولانا کو لکھا کہ:-

س۔ حضرت والا (یعنی مولانا دریا آبادی مدظلہ) کی صحبت اقدس سے بہرہ ور ہو کر الہ آباد حضرت مولانا فچھوری مدظلہ العالی کی خدمت عالیہ میں پندرہ دن قیام کر کے اب وطن بخیریت واپس پہنچ گیا ہوں۔

ج۔ الحمد للہ بڑی خوشی اس کی ہوئی کہ ممدوح کی خدمت میں اتنی مدت قیام کا موقع مل گیا وہ ماشاء اللہ باقاعدہ مسند ارشاد و ہدایت پر ہیں اور یہی انکی زندگی کا مشن ہے۔ س۔ الحمد للہ آپ بزرگوں کی دعاؤں کی برکت سے حضرت مولانا (فچھوری) اس خادم سے بہت خوش رہے اور بخوشی دعاؤں کے ساتھ نصیحت فرمایا ہے۔ ج۔ ماشاء اللہ وبارک اللہ۔

س۔ میری تکمیل کے لئے بھی دعا فرمائیے کہ اللہ تعالیٰ سے صحیح تعلق اور لگاؤ پیدا ہو جائے۔ ج۔ کیوں نہ ہوگا جب کہ ادھر سے طلب اور ادھر سے کرم دونوں موجود ہیں۔ وَالَّذِينَ جَاهَدُوا فِينَا لَنَهْدِيَنَّهُمْ سُبُلَنَا۔

س۔ حضرت والا پر جلالی کیفیت اکثر رہتی ہے۔ عشق و مستی کے باوجود ہوش و حواس اور شریعت کی پابندی کا قابل دیدن ہوتا ہے۔ ج۔ خیال صحیح ہے۔

س۔ دوران قیام میں قلب کی عجیب حالت رہتی تھی۔ اللہ ہی کا دھیان رہتا تھا اور حضرت والا کی مجالس میں عجیب ہیبت اور خوف کا عالم رہتا تھا۔ ج۔ یہ ہیبت حق است این از خلق نیست

ہیبت این مرد صاحب دلق نیست

(ترجمہ) یہ ہیبت خداوندی ہے۔ حق تعالیٰ کی جانب سے ہے۔ کسی مخلوق یا خود

س۔ اس دلق پوشش کی جانب سے نہیں ہے۔ (ناقل)

س۔ تمنا تھی کہ جناب والا کی خدمت اقدس میں بھی زیادہ سے زیادہ دن گزاروں مگر اپنی مجبوریوں کے باعث مجبوراً آنا پڑا ہے۔

ج۔ خود یہ تمنا زیادہ صحیح نہ تھی۔ ہم لوگوں سے مختصر ملاقاتیں کبھی کبھی ہوں لینا ہی بہت ہے ہم لوگ جو تھوڑی سی بہت خدمت دین کر لیتے ہیں وہ بس کتابوں و مقالوں کے ذریعہ سے۔ طویل صحبت سے نفع صرف ایسے ہی بزرگوں سے حاصل ہو سکتا ہے

س۔ سب سے سول اور ج۔ اسے جواب کی جانب اشارہ کیا گیا ہے۔

جیسے کہ حضرت فچتوری ہیں۔

(صدق جدید لکھنؤ ۲۰ دسمبر ۱۹۶۶ء)

دیکھئے اپنے ایک دوست کو جو مولانا (دریا آبادی) کے پاس اپنے قیام کی کمی پر حضرت کر رہے ہیں ہدایت فرماتے ہیں کہ طویل قیام ہم جیسوں کے بجائے ایسے حضرات کے پاس زیادہ نافع ہے جسے حضرت مولانا شاہ وصی اللہ صاحب فچتوری۔ اس سے جہاں یہ معلوم ہوا کہ مولانا دریا آبادی کی نگاہ میں حضرت اقدسؒ کا کیا مقام تھا وہیں خود مولانا دریا آبادی کی بھی بے نفسی اور بے لوثی کا اندازہ ہوتا ہے۔ مولانا ہی کا ایک دوسرا مشورہ ملاحظہ فرمائیے۔

ایک دوسرے طالب نے انہیں لکھا کہ

س۔ ایک اہم مشورہ طلب ہے حضرت والا کی رائے بندے کے حق میں صائب ہوگی۔
..... مدت سے سوچ رہا ہوں کہ بیعت کن بزرگ سے کروں۔ تین نام پیش نظر ہیں ایک

مولانا..... دوسرے مولانا..... تیسرے مولانا..... (الآباد) تینوں کے درمیان فیصلہ نہ کر سکا۔ اب جیسا ارشاد عالی ہوگا اس کے مطابق عمل کروں گا۔

ج۔..... جن تین صاحبان کے نام درج کئے ہیں ان میں سے پہلے بزرگ..... کی بزرگی میں کیا کلام ہے۔ صحت باریک بھی ضرور ہوگی لیکن مشاغل دینی اُنکے سر بشپار ہیں واللہ علم اصلاح سترشدین کیلئے کتنا وقت نکال سکتے ہیں؟ اور اس کام کا تجربہ بھی کہاں تک رکھتے ہیں۔ دوسرے بزرگ..... کی بھی بزرگی مسلم ہے لیکن انکا بھی اصل منصب..... کی خدمت رہے..... اصلاح باطنی اُنکے نظام میں نمبر دوئم پر ہے۔

تیسرے بزرگ الآبادی (یعنی ہمارے حضرت مصلح الامتؒ) باقاعدہ مشا ارشاد و اصلاح

ہی پر بیٹھے ہوئے ہیں اور اسکے سوا کوئی بڑا مشغلہ زندگی نہیں رکھتے۔ (صدق جدید ۲۱ اکتوبر ۱۹۶۶ء)

دیکھئے اپنے اس مشورہ میں بھی مولانا دریا آبادی نے تنبیہ فرمائی کہ بیعت اور اصلاح باطن کے لئے جن صفات اور شرائط کا ہونا ضروری ہے وہ حضرت مولانا فچتوریؒ میں علیٰ وجہ الائم موجود تھیں اور اُن سے بڑھ کر اور اُن سے بہتر اس نامہ میں اس کام کے لئے اُنکی نظر میں کوئی اور شیخ نہ تھا، ورنہ المستشار مؤتمنؒ کی رو سے مولانا اپنے اُن مخلص سائل کو ادھر ضرور متوجہ کئے ہوتے۔

(باقی آئندہ)

(گذشتہ سے پیوستہ)

حالات حضرت مصلح الامۃ

راقم عرض کرتا ہے کہ مولانا دریا آبادی مدظلہ نے بھی جو یہ رائے قائم فرمائی تو وہ یوں ہی نہیں فرمائی بلکہ انہوں نے حضرت مصلح الامۃ کو قریب سے دیکھا تھا اسی کے یہ سب آثار تھے چنانچہ انکو تلاوت سے لگاؤ کا خیال ہو جانا اور پھر آداب تلاوت کی تحصیل کی خواہش کا پیدا ہو جانا آپ بچھلے صفحات میں ملاحظہ فرمائی چکے ہیں نیز حضرت مصلح الامۃ کی ملاقات اور انکی مجلس کا جو تاثر مولانا دریا آبادی نے "صدق" میں مفصل شائع فرمایا تھا (جس کے بعض جملے ہم پہلے بھی نقل کر آئے ہیں) بعد میں مجھے وہ پورا مضمون ہی مل گیا چونکہ ناظرین کے لئے اس کا ملاحظہ لطف و افادہ سے خالی نہ ہوگا اس لئے پیش کرتا ہوں ارقام فرماتے ہیں :-

بچھلے عشرہ ارآباد جا کر مولانا شاہ وصی اللہ صاحب
جانشین حکیم الامت (خلیفہ مجاز حضرت عثمان مومنی) کے یہاں ذرا طویل بیچگانی
 کی مسرت حاصل رہی۔ ملاقات نئی نہ تھی ساہما سال قبل جب شاہ صاحب کا
 قیام بحیثیت ایک مہتمم کے کھانا بھون رہا کرتا تھا۔ تواضع انکسار اور باادب
 رہنے کے جوہر اس وقت بھی نمایاں تھے۔ آوازہ خلق کے بعد ملاقات ایجاد
 اور ہوئی تھی۔ ارآباد میں نسبتاً طویل بیچگانی کی سعادت اب کی میسر آئی۔ شیند
 اور وید کے درمیان فاصلہ ہوتا ہی ہے جتنا سنتا تھا الحمد للہ کہ اس سے کچھ
 زاید ہی پایا۔

اس احترام و اکرام کے ساتھ مسلسل پیش آئے کہ قریب تھا کہ ان سطور کا راقم
 خود اپنی حیثیت و مرتبہ سے متعلق غلط فہمی میں مبتلا ہو جائے۔
 یہاں کہنے کی بات صرف اتنی ہے کہ صبح جو مجلس و عطا ایک خاصے بڑے

مجمع کے سامنے دیر تک رہی اس میں شروع سے آخر تک زور بس تلاوت قرآن پر اور مروجہ افکار و اشغال سے زائد قرآن مجید سے رابطہ پیدا کرتے برہمگشاہ اپنے مشائخ و اکابر کی شخصیتوں کو نمایاں کر کے پیش کرنا الگ رہا شاید ان کا ذکر ایک بار بھی نہ آنے پایا۔

مخالفین کو وحشت و ناگواری جو ہوتی ہے وہ انہیں اکابر کے نام اور انکا حوالہ پیش کرنے سے اس سے بچ کر اگر پیام براہ راست قرآن و سنت اور مقبول و مسلم تفسیروں کی وساطت سے دیا جائے تو انشاء اللہ ضرور نفع بخش ہوگا اس پہلو کو اختیار کرنا یقیناً حکمت و دانائی کی بات ہے اور حکیم الامت تھانوسی کے ایک سچے جانشین ہی سے اس کی توقع بھی کی جاسکتی ہے

(صدق ۸ نومبر ۱۹۳۳ء)

دیکھا آپ نے حضرت مولانا عبد الماجد صاحب دریا آبادی مدظلہ العالی کو اس وقت حضرت مصلح الامت کی معیت غالباً ڈیڑھ دو دن کی جائزہ رہی اور دو مجلسوں میں انہوں نے شرکت فرمائی جس کا اثر مولانا نے یہ لیا کہ بصیرت کے ساتھ حضرت کے متعلق یہ رائے قائم فرمائی کہ آپ بلاشبہ حکیم الامت علیہ الرحمۃ کے سچے جانشین ہیں۔

بے عمل نہ ہوگا اگر اس موقع پر حضرت مصلح الامت کے وہ ارشادات بھی نقل کر دے جائیں جو صدق کے اس مضمون (جانشین حکیم الامت) کو ملاحظہ فرمانے کے بعد حضرت نے اپنے ایک مرید خاص کو لکھوائے جنہوں نے اپنے خط کے ہمراہ یہ مضمون حضرت والا کی خدمت میں بھیجا تھا اور وہ صاحب مضمون کے مخصوص لوگوں میں سے بھی ہیں وہ ہونگا۔

محبت کرم جناب.....

السَّلَامُ عَلَیْكُمْ وَرَحْمَةُ اللَّهِ وَبَرَکَاتُهُ

آپ کا خط حضرت والا مدظلہ العالی کے نام آیا اسی کارڈ پر حضرت نے جواب تحریر فرمادیا ہے وہ حصہ روانہ ہے ملاحظہ فرمائیے باقی صدق سے جو مضمون نقل کر کے آپ نے ارسال فرمایا ہے اس کے متعلق فرمایا کہ بند آیا اور بہت جی خوش ہوا

مولانا (دریا آبادی) نے میرے طریق کار کو خوب سمجھا اور نہایت صحیح اس کی ترجمانی فرمائی اور فرمایا کہ آپ سے کتنا ہوں (یوں آپ چاہیں تو مولانا عبد الماجد صاحب سے بھی کہہ سکتے ہیں) یہ جو فرمایا ہے کہ — اگر پیام براہ راست قرآن و سنت و مقبول و مسلم تفسیروں کی وساطت سے دیا جائے تو انشاء اللہ ضرور نفع بخش ہوگا۔

اسکے متعلق میں یہ کہتا ہوں کہ ہاں نفع بخش ہوا ہے۔ اسلاف نے اسکا تجربہ کیا ہے۔ اور ہم اس زمانہ میں بھی اسکے نفع کا اپنی آنکھوں سے مشاہدہ کر رہے ہیں۔ پس اُس کے نفع بخش ہونے پر تجربہ اور مشاہدہ دونوں شاہد ہیں۔

اسی طرح سے (مولانا عبد الماجد صاحب دریا آبادی نے) یہ جو تحریر فرمایا ہے کہ شنید اور دید کے درمیان فاصلہ ہوتا ہی ہے جتنا سنا تھا احمد اللہ کہ مل کر اُس سے کچھ زیادہ ہی پایا۔ تو اس کے متعلق آپ سے کہتا ہوں کہ ہاں بھائی بیشک شنید اور دید میں بہت فصل ہے اور وہ اتنا ہی ہے جتنا کہ ظاہر اور باطن میں فاصلہ ہوتا ہے باقی دید اور شنید میں جو فرق ہوتا ہے کبھی تو اس کی صورت یہی ہوتی ہے کہ جیسا سنا ہو اُس سے زائد دیکھے یہ تو کچھ بُرا نہیں اچھا ہی ہے لیکن کبھی اس کی صورت یہ بھی ہوتی ہے کہ جیسا سنا تھا ویسا ہی پایا یعنی سنا تھا تو زائد اور پایا کم۔

اس کے متعلق کہتا ہوں کہ اس صورت میں یہ ضروری نہیں کہ دیکھنے اور پانے ہی والے کا خیال صحیح ہو بلکہ ہو سکتا ہے کہ جس کو یہ کم دیکھ رہا ہے وہ اپنی جگہ نہایت ہی کامل و مکمل ہو اور نقص اور قصور خود اس دیکھنے والے کی جانب ہو اس لئے کہ کسی کو دیکھنے کیلئے بھی اعتقاد کی نظر و کار ہے ورنہ تو اگر کوئی کسی کو بنظر انکار دیکھے گا تو ظاہر ہے کہ اُس کے محاسن بھی عیب ہی نظر آئیں گے (۵)

ہنر چشتم عداوت بزرگ تر عیبے است
گل است سعدی در چشم ہم گمناں خار است (از ناقل)

اپنے اس دعوے کے ثبوت میں رسالہ قشیرہ سے دو واقعات نقل کرتا ہوں۔
سنئے! فرماتے ہیں کہ

۱۔ میں نے اپنے استاد ابو علی سے سنا فرماتے تھے کہ سہل ابن عبد اللہ نے ایک

شخص کی بزرگی کی تعریف کی جو کہ بصرہ میں نانابائی تھے اس تعریف کو سہل ابن عبد اللہؓ کے لوگوں میں سے ایک شخص نے سنا اور اُنکی زیارت کا مشتاق ہوا چنانچہ ملاقات کے لئے سفر کیا اور بصرہ پہنچ کر اُس طبّاخ کی دوکان تلاش کی اور اُن بزرگ کو دیکھا کہ جھک جھک کر تنور میں روٹی پکا رہے ہیں اور حسبِ عادت اپنی داڑھی پر ایک کپڑا باندھے ہوئے ہیں یہ منظر دیکھ کر اس آبنوالے شخص نے اپنے لبس کہا کہ اگر یہ دلی ہوتے تو انکے بال بغیر ڈھاٹے کے بھی نہ جلتے اس طرح سے دل میں انکا انکار کر کے پھر انکو سلام کیا اور اُن سے کچھ دریافت کیا۔

اُن بزرگ نے فرمایا کہ اے شخص تو نے مجھے حقیر جانا ہے لہذا تجھ کو میرے کلام سے کچھ نفع نہ ہوگا۔ یہ کہا اور اُسکے علاوہ اُس سے کوئی بات کرنا پسند نہیں کیا۔ دیکھئے اس سے معلوم ہوا کہ بزرگوں سے فیض ہونے کے لئے انکا احترام اور عظمت ضروری ہے۔

دوسرا واقعہ سنئے! صاحبِ رسالہ قشیر یہ فرماتے ہیں کہ

۳۔ میں نے شیخ ابو عبد الرحمن سلمیٰؓ کو یہ فرماتے ہوئے سنا کہ عبد الرحمن رازی نے ابو عثمان حیرمیؓ کو محمد ابن فضلؓ کی تعریف کرتے ہوئے سنا۔ تعریف سن کر عبد الرحمن رازی کو محمد ابن فضلؓ کی ملاقات کا اشتیاق ہوا چنانچہ اُنکی زیارت کے لئے گئے لیکن محمد ابن فضلؓ کے متعلق جیسا اعتقادے کر گئے تھے اُنکو دیکھ کر قلب میں اس درجہ اُن کی وقعت نہ ہوئی جب عبد الرحمن رازی ابو عثمان حیرمیؓ کے پاس لوٹ کر آئے تو انھوں نے پوچھا کہ تم نے محمد ابن فضلؓ کو کیسا پایا۔ اُن سے بھی کہدیا کہ جیسا سن سمجھ کر گئے تھے ویسا نہیں پایا۔

یہ سن کر ابو عثمان نے کہا کہ بات یہ ہوئی ہوگی کہ تم نے اُنکو حقیر سمجھا ہوگا اور طریق کا یہ مسئلہ ہے کہ کسی نے کسی کو حقیر نہیں سمجھا مگر یہ کہ اُس کے فیض سے محروم کر دیا جاتا ہے لہذا تم پھر اُنکی خدمت میں جاؤ اور عظمت و احترام کے ساتھ جاؤ پھر دیکھو کہ نفع ہوتا ہے یا نہیں۔ چنانچہ عبد الرحمن رازی دوبارہ پھر اسی طریقہ سے گئے اور اُنکی زیارت سے اُنکو بہت ہی نفع ہوا۔ اس واقعہ سے معلوم ہوا کہ طریق نام ہے اعتقاد اور تصدیق کا۔ انکار اور اعتراض کا یہاں گزر نہیں ہے۔

دیکھئے یہاں بھی اُن صاحب نے یہی کہا کہ جیسا سنا تھا ویسا نہیں پایا۔ مگر وہ بزرگ کامل تھے اور اس نہ پانے کے ذمہ دار خود ہی صاحب تھے۔ حاصل یہ کہ طریق میں اصل چیز اعتقاد ہے اسی کی بدولت آدمی پاتا ہے اور جو محروم رہتا ہے وہ اپنے اعتقاد کے خلل (اور خرابی کی وجہ) سے محروم رہتا ہے۔ یہ سارا کلام تو آپ سے متعلق تھا اب تفہیمات سے دو مقامات نقل کر کے بھیج رہا ہوں جس سے اندازہ ہوتا ہے کہ ہمارے اکابر نے کس طرح سے دین کی خدمت کی ہے اور اپنے کام کی بنیاد ہی تمسک بالکتاب والسنة پر رکھی ہے اور کس اہتمام سے انکی جانب اُمت کو متوجہ فرمایا ہے۔ سنئے! ارشاد فرماتے ہیں:-

تفہیمات :-
 پہلی وصیت اس فقیر کی یہ ہے کہ کتاب وسنت سے تمسک کیا جائے اعتقاد میں بھی اور اعمال میں بھی اور ہمیشہ ان دونوں میں اہتمام کے ساتھ تدبر کیا جائے نیز روزانہ دونوں کا کچھ کچھ حصہ تلاوت میں رکھا جائے اور اگر خود نہ پڑھ سکے تو کم از کم یہی کرے کہ اُس کے ایک آدھ ورق کا ترجمہ ہی کسی سے سن لیا کرے اور عشاء میں قداماً اہلسنت کا مذہب اختیار کرے اور جن چیزوں کی سلف نے تفسیر اور تفتیش نہیں فرمائی ہے اس کی تفتیش کے درپے نہ ہو اسی طرح سے خام خیال مسقولیوں کی تشکیکات کی جانب بھی اصلاً التفات نہ کرے اور فروعات میں اُن علماء کا اتباع کرے جو محدث بھی ہیں تاکہ فقہ اور حدیث دونوں کو صحیح کر لیں اور ہمیشہ فقہاء کی تفریحات کو کتاب و سنت پر پیش کرتے رہنا چاہئے جو اس کے موافق اُترے اس کو قبول کر لینا چاہئے اور جو اُس کے مطابق نہ ہوں تو اس کو حسبِ مثل کالائے بدبریش حنا وند رد کر دینا چاہئے۔ اُمت کو کبھی بھی مجتہدات کو کتاب وسنت پر پیش کرنے سے استغنا نہیں ہے اور اُن غالی فقہاء کی باتوں کو جھٹوں نے بس کسی ایک ہی عالم کی تقلید کو بمنزہ دستاویز کے بنا رکھا ہے اور اُس کے آگے سنت ہیگ کو ترک کر دیتے ہیں ایسے لوگوں کی بات کی جانب اصلاً التفات نہ کرنا چاہئے بلکہ اللہ تعالیٰ کے قرب کو اُن سے دوری میں تلاش کرنا چاہئے۔

تفہیم :-

اگر کوئی شخص بیعت ہونا چاہے تو اُسکو بیعت کرنے میں تاخیر نہ کریں اور اگر ذکر و شغل طلب کرے تو اُس کی تجویز میں بھی تاخیر نہ کریں اس لئے کہ مقولہ مشہور ہے کہ ہر چیز کے لئے ایک آفت ہوتی ہے اور علم کے لئے بہت سی آفات ہیں پھر رات دن میں بقدر چار گھنٹہ کے ایک وقت ایسا نکالنا ضروری ہے کہ اس میں اپنے نفس کی جانب مشغول ہو اور باوجود لوگوں کی کثرت آمد و رفت کے اور اُن کے ساتھ کثرت بات چیت کے اپنے اوقات میں سے اس وقت کا نکالنا ضروری ہے اور اس وقت میں پوری دُجھی اور توجہ قلبی کے ساتھ اپنے کام میں لگنا چاہئے۔

اسی طرح ایک وقت تعلیم علم کے لئے بھی ہونا ضروری ہے اور ایک وقت ایسا بھی ہونا چاہئے کہ اس میں آنے جانے والوں کے ساتھ بات چیت کر کے اُن کے لئے دلچسپی کا سامان مہیا کرے۔ اور ایک وقت ایسا بھی ہونا چاہئے کہ اِس اہل شوق کے قلوب میں ہدایت و حبانہ کا القا کرے۔ اور جو شخص خلق اللہ کو دعوت دینے کے لئے بیٹھا ہو اور لوگ بھی اس کی جانب متوجہ ہو رہے ہوں تو اس کو بھی وہی سب کام کرنا چاہئے جو حضرات انبیاء علیہم الصلوٰۃ والسلام نے کیا ہے اس لئے کہ یہ شخص اس مقام میں ان ہی حضرات کا مقلد اور انکا پس رو ہے لہذا چار و ناچار اُسکو پانچ خصلتیں اختیار کرنا ضروری ہے اور اگر ان میں ایک بھی ترک کیا تو اسکے اندر (بقدر اس کے) نقص سمجھا جائیگا۔

ایک تعلیم دینیہ سے متصف ہونا۔

دوسرے اہم یا المعروف دینی عن المنکر رفیق و زوی سے کرنا غضب و

سختی سے نہیں۔

تیسرے عالم جاہل سب پر شفقت کرنا۔ یعنی ہر ایک کا مرتبہ پہچانتا اور اسکے بقدر ہر ایک سے معاملہ کرنا اور یہ ممکن بھی ہے اس لئے کہ جاہل شخص نرم بات ہی سے خوش ہو جاتا ہے اور عالموں کے لئے کچھ زائد تعظیم درکار ہوگی۔

چوتھے یہ کہ لوگوں کے ہاتھ میں جو کچھ ہے یعنی مال اُس سے اپنی طمع قطع کر لینا اور اُن کے معاملات میں ہرگز دخل نہ دینا۔

پانچویں یہ کہ مسافریں اور سائیکین میں سے جو لوگ مہمان آئیں اگر طاقت رکھے

تو خود انکا خیال اور لحاظ کرے اور اگر احباب موافق ہوں تو انہیں میں سے اس کام کے لئے کسی کو مقرر کر دینا کہ کسی نیکی پر دلالت کرنے والے کو بھی کرنے والے کا یہی ثواب ملتا ہے۔
اللہ تعالیٰ تم کو دین توہیم پر ثابت قدم رکھے

(تقیہات الیہ صفحہ ۱۳۰ جلد ۲)

اتنا مضمون لکھوانے کے بعد حضرت والا نے فرمایا کہ آج جو باتیں میں نے مجلس میں بیان کی ہیں انہیں بھی... صاحب کو لکھ دو اسلئے عرض ہے کہ آج مجلس میں حضرت والا نے علماء اور مشائخ کے متعدد واقعات بیان فرمائے جن سے طریق کی اہمیت اور اس کی عظمت شان کا اندازہ ہوتا ہے اور معلوم ہوتا ہے کہ علماء کو ہر زمانہ میں ابتداءً طریق کا اذعان نہیں ہوا لیکن کسی شیخ کامل سے جب انکی ملاقات ہو گئی ہے تو پھر طریق کو تسلیم کرنا ہی پڑا ہے اور یا تو یہ حال تھا کہ طریق کے منکر ہو کر بزرگوں کی خدمت میں حاضر ہوئے تھے اور پھر یہ ہو گیا کہ اُسکے مصدق اور صاحب اذعان و یقین ہو کر اُس کے خادم ہو گئے ہیں۔

سنئے! علامہ شعرانی نے طبقات کبریٰ میں ایک واقعہ نقل کیا ہے وہ یہ کہ شیخ عبادہ جو سادات مالکیہ میں سے ایک بڑے عالم تھے وہ سید مومنین پر جو اس وقت کے شیخ کامل تھے اعتراض کیا کرتے تھے اور کہتے تھے کہ یہ طریق وریق جس پر یہ صوفی لوگ اپنے کو کہتے ہیں کیا بلا ہے ہم تو بس شریعت کو جانتے ہیں۔ مزید یہ ہوا کہ ان شیخ عبادہ کے چند مصاحبین اُنکے درس کی شرکت کر کے سید مدین کی خدمت میں آکر اٹھنے بیٹھنے لگے اس کی وجہ سے انکا انکار اور بڑھ گیا۔

اسی اشنائیں ایکبار سید مدین نے شیخ عبادہ کو اپنے یہاں محفل میں مدعو کیا جسے ہر سال وہ کیا کرتے تھے

چنانچہ شیخ عبادہ تشریف لائے لیکن سید مدین نے پہلے ہی سے اپنے لوگوں سے یہ کہ دیا تھا کہ شیخ عبادہ آنے والے ہیں خبردار کوئی شخص اپنی جگہ سے ہلے نہیں اور نہ انکی تعظیم کے لئے کھڑا ہو اور نہ انکے لئے جگہ کشادہ کی جائے۔ لوگ خاموش

بیٹھے تھے کہ اتنے میں شیخ عبادہ آگئے کسی نے انکی جانب دیکھا تک نہیں وہ خانقاہ کے صحن میں ٹہلنے لگے۔ اپنی اس ناقدری پر غصہ میں بھر گئے اور ایسا معلوم ہوتا تھا کہ پاش پاش ہو جائیں گے۔ جب اس حالت پر کچھ دیر گزر گئی تو سید مدین نے اپنا سر اٹھایا اور حاضرین مجلس سے فرمایا کہ شیخ عبادہ کے لئے راستہ کشادہ کر دو اور انہیں بلا کر اپنے پاس بٹھایا پھر ان سے فرمایا کہ مجھے کچھ دریافت کرنا ہے شیخ عبادہ نے فرمایا کہ ارشاد فرمائیے۔ سید مدین نے کہا کہ آپ کے نزدیک مشرکین کے لئے قیام جائز ہے جب کہ ان سے کسی قسم کا اندیشہ بھی نہیں ہے۔ انہوں نے جواب دیا کہ جائز نہیں ہے۔

اس کے بعد سید مدین نے فرمایا کہ اچھا میں آپ سے خدا کی قسم دیکر پوچھتا ہوں یہ بتائیے کہ جب آپ تشریف لائے اور ہم لوگوں میں سے کوئی کھڑا نہیں ہوا تو آپ کو اس سے کچھ تکدر ہوا تھا یا نہیں؟ شیخ عبادہ نے فرمایا کہ ہاں ضرور ہوا تھا۔

پھر سید مدین نے فرمایا کہ اچھا ایک بات اور بتا دیجئے وہ یہ کہ اگر کوئی شخص یہ کہے کہ میں اس وقت تک راضی نہ ہوں گا جب تک کہ تم میری ایسی تعظیم نہ کرو جیسی کہ بندے اپنے رب کی تعظیم کرتے ہیں تو آپ اُس شخص کے متعلق کیا فرمائیں گے۔

انہوں نے یہ کہا کہ میں اُس سے یہ کہوں گا کہ تو کا فر ہو گیا۔ اسی طرح سے کچھ دیر تک سلسلہ کلام جاری رہا۔

اتنے میں شیخ عبادہ برسر عام کھڑے ہو گئے اور کہا کہ حضرات آپ سب لوگ گواہ رہئے کہ میں سیدی مدین کے ہاتھ پر مسلمان ہوتا ہوں اور آج یہ میرا دین اسلام میں داخلہ کا پہلا دن ہے اور پھر تازیت سید مدین کی خدمت میں رہ گئے۔ چنانچہ وہیں انکا انتقال ہوا اور فقراء کے قبرستان میں مدفون ہوئے

رحمہ اللہ۔
عجب واقعہ ہے۔ اس سے جس طرح شیخ مدین کی کرامت اور انکی اصلاح و تربیت کا کمال معلوم ہوتا ہے۔ اسی طرح سے شیخ عبادہ کے کمال اصلاح کا بھی حال معلوم

ہوا کہ جب اپنے حال کی معرفت ہوگئی اور بات سمجھ میں آگئی تو فوراً تائب ہو گئے۔ کہاں تو شیخ اور طریق پر انکار تھا اور کہاں یہ حال کہ سب کے سامنے اعلان کر رہے ہیں کہ میں آج اسلام میں داخل ہوتا ہوں یہ انکا غایت خلوص تھا آخر عالم تو تھے ہی کتاب و سنت کے علم ہی نے انکے قلب میں قبول حق کی استعداد پیدا کر دی تھی پھر نیک نیت تھے اس لئے اللہ تعالیٰ نے ہدایت ہی فرمادی ہم لوگوں کو چاہئے کہ ہر وقت اس واقعہ کو مستحضر رکھیں۔ بہت ہی عبرتناک اور سبق آموز واقعہ ہے۔ اسی نوع کا ایک اور واقعہ سنئے۔

کتاب ایوایت و الجواہر میں ہے کہ حافظ ابن حجر نے ابن فارض کے بعض ابیات کی شرح لکھ کر انھیں شیخ مدین کی خدمت میں برائے تصویب و تقریظ پیش کیا۔ حضرت نے مسودہ کے سرورق پر صرف یہ شعر لکھ کر واپس کر دیا۔

سَاتُ مُشْرِقَةً وَبَسْرَتٌ مُّغْرَبًا
سِتَّانَ بَيْنَ مُشْرِقٍ وَ مُغْرَبٍ

یعنی میری محبوبہ تو مشرق کی طرف چلی گئی اور میں بجان مغرب چلا گیا۔ اور ظاہر ہے کہ مشرق کے جانے والے اور مغرب کے جانے والے میں کس قدر بُعد ہوتا ہے گویا مجھ میں اور اُس میں بُعد المشرقین ہو گیا ہے۔ حضرت شیخ کا مطلب اس سے یہ تھا کہ آپ تو علوم ظاہر علم حدیث وغیرہ میں لگے ہوئے ہیں اور ساری عمر آپ نے یہی کیا اور ان ابیات میں صوفیا کے احوال کا بیان ہے جس کے کوچہ میں آپکا گزر نہیں ہوا۔ پھر آپ کو اس کی شرح کا کیا شوق پیدا ہوا۔ جن حالات سے انسان خود متصف نہ ہو ظاہر ہے کہ وہ انکی کیا شرح کر سکتا ہے۔ یہ بات حافظ ابن حجر کی سمجھ میں آگئی اور کیوں نہ آتی۔ شارح حدیث رسول تھے۔ رسول اللہ صلی اللہ علیہ وسلم کا کلام سمجھتے تھے جب تو اس کی شرح کرتے تھے چنانچہ اس شعر سے سمجھے کہ شیخ کو میری شرح پسند نہیں ہوئی اور جس چیز سے اب تک وہ غافل تھے اس پر تنبہ ہوا۔ چنانچہ طریق کا اذعان اور اعتقاد کیا اور پھر شیخ ہی کی خدمت میں رہ پڑے۔

دیکھئے اس واقعہ سے بھی معلوم ہوا کہ حافظ ابن حجر کا رجحان پہلے اس جانب نہ تھا۔ لیکن جب شیخ نے شعر کے ذریعہ تنبیہ فرمائی تو بات سمجھ میں آئی کہ

بیشک باطن بھی کوئی چیز ہے اور یہ بھی سمجھ میں آیا کہ یہ دولت حضرات مشائخ کی خدمت میں رہنے سے ہی حاصل ہو سکتی ہے۔

اس قسم کے بہت سے واقعات ہیں جن سے معلوم ہوتا ہے کہ ایسا ہر زمانہ میں ہوا ہے کہ علماء پہلے طریق اور اہل طریق کے منکر رہے ہیں مگر جن کے ساتھ خدا کی توفیق شامل حال ہوئی بعد میں انہوں نے تسلیم کیا اور بزرگوں کی خدمت میں جا کر باطنی کمال حاصل کیا ہے اور اہل کمال ہوئے ہیں۔

معلوم ہوتا ہے کہ "سیدی مدین" کے ہاتھ پر بھی بہت علماء و تائب ہو کر سلسلہ اہل اللہ میں داخل ہو گئے اس پر بیاختہ یہ شعر بڑھنے کو جی چاہتا ہے ۵
 آہن کہ بپا اس آشنا شد فی الحال بصورت طلا شد
 ایک بزرگ تھے سید گیسو دراز رحمۃ اللہ علیہ۔ اُن کے کسی معاصر نے انکی یہ تعریف کی ہے ۵

ہر کو مرید سید گیسو دراز شد واللہ جلالت نیست کہ او عشق باز شد
 یعنی جو شخص کہ سید گیسو دراز کا مرید ہو گیا تو بخدا کبھی اس میں فرق نہیں پڑا ہے کہ اس کو اللہ تعالیٰ کی محبت اور اس کا تعلق حاصل ہو ہی گیا ہے۔
 مجلس کا بیان ختم ہوا۔ والسلام
 یکے از خدام حضرت والا

اور پریم نے حضرت مولانا عبد الماجد صاحب دریا آبادی مدظلہ کی تحریر (جانشین حکیم الامت) صدق سے نقل کی ہے۔ یہاں مقصود تو اسی کو بیان کرنا تھا لیکن اُس تحریر کے متعلق حضرت امین امین کے ارشادات بھی جو ایک صاحب کے خط کے جواب میں حضرت نے لکھائے تھے ضمناً پیش کر دئے جسے آپ نے ملاحظہ فرمایا۔ یہ ضمنی مضمون کچھ طویل ضرور ہو گیا لیکن انشاء اللہ تعالیٰ ناظرین کیلئے لطف و نفع سے خالی نہ ہوگا۔ آپ نے دیکھا کہ اُن صاحب نے صدق کا یہ مضمون نقل کر کے حضرت والا کی خدمت میں اپنے خط کے ہمراہ بھیجا تو حضرت نے بھی صاحب خط اور صاحب مضمون دونوں ہی حضرات کے مناسب حال کیا مفصل جواب مرحمت فرمایا۔

حالات حضرت مصلح الامۃ

حضرت کو اللہ تعالیٰ نے منصب اصلاح پر فائز فرمایا تھا اسلئے ہر موقع پر اصلاحی پہلو پیش نظر رہتا تھا چنانچہ یہاں بھی جواب میں غور فرمائیے گا تو اسکا ایک حصہ صاحب خط سے متعلق پائیے گا جیسا کہ خود حضرت کے یہ الفاظ اس پر دال ہیں کہ یہ سارا کلام تو آپ سے متعلق تھا اور ایک حصہ صاحب مضمون سے متعلق پائیے گا جس پر حضرت والا کا یہ جملہ شاہد ہے کہ "آپ سے کتا ہوں یوں آپ چاہیں تو مولانا عبد الماجد صاحب سے بھی کہہ سکتے ہیں" اور صاحب خط سے مراد کچھ خاص انھیں صاحب کی ذات نہیں ہے جنھوں نے یہ خط لکھا تھا۔ اسی طرح سے صاحب مضمون سے مراد خاص کہ مولانا دریا آبادی ہی نہیں ہیں بلکہ حضرت نے جو یہ طویل مضمون بیان فرمایا اس سے مقصود ہر طالب و مرید ہے۔ اور ہر وہ عالم ہے جو کسی بھی شیخ طریقت کے یہاں جا کے طریق میں ان ہر دو کے جو آداب ہیں جن کے ساتھ متصف ہونا کسی شیخ سے استفادہ اور اس سے جلب فیض کا ذریعہ ہوتا ہے حضرت نے اپنے اس جواب میں اس پر تہنیہ بلیغ فرمائی ہے۔

چنانچہ صاحب خط کو مخاطب فرما کر ہم لوگوں کو تو یہ تہنیہ فرمائی کہ شیخ کی معرفت وہ معتبر ہے جو مرید رشید کو خود اپنے حالات کے ذریعہ سے ہو جسکو کہ طالب خوب سمجھتا ہے باقی کسی دوسرے کے کہنے سننے پر اپنے شیخ کے کمال کو موقوف رکھنا کچھ پائدار چیز نہیں ہے اس لئے کہ کہنے والے بھی مختلف ہو سکتے ہیں اور ہر ایک کی رائے کا صحیح ہونا بھی ضروری نہیں ہے اس لئے یہ راستہ خطرناک ہے اور خود اپنے متعلق حضرت نے گویا یہ فرمایا کہ بھائی ہلوگوں کو کوئی عالم مان لے اور ہم سے اظہار عقیدت کرے تو یہ اللہ تعالیٰ کا فضل اور اس عالم کی مہربانی ہے۔ ورنہ تو تاریخ شاہد ہے کہ علماء و ظاہر مشائخ طریقی سے عموماً ناراض ہی رہے ہیں لیکن یہ اسی وقت تک جب تک کہ انھیں قریب سے

نہیں دیکھا ہے اور اگر مقرر نے کسی کو کسی سے بہانے سے کسی شیخ کا مل سیک
ہینچا دیا ہے تو پھر اس کی بھی تاریخ موجود ہے کہ ان حضرات نے حضرات مشائخ کو
سب سے زیادہ مانا بھی ہے اور پھر جب اس چشمہ سے خود سیراب ہو گئے ہیں
تو دوسروں کو بھی خوب ہی خوب سیراب کیا ہے۔ ہم نے یہ حاصل سمجھا ہے حضرت
کے اس مضمون کا گو یہ کچھ مخفی بھی نہ تھا تاہم اس غرض سے قلم سے تشریح
کر دی گئی تاکہ ناظرین اسے محض ایک خصوصی تحریر سمجھ کر نہ گزر جائیں بلکہ اسے
طریق کا عام حکم سمجھ کر اپنے لئے اس سے ہدایت کی راہ حاصل کریں۔

جاننے والے جانتے ہیں کہ حضرت کا یہ خاص طریقہ تھا کہ وہ براہ راست
لوگوں کو مخاطب فرمانے کے بجائے واقعات و حکایات کے پردے میں اصلاحی
باتیں فرما جایا کرتے تھے اور اس کے متعلق خود یہ فرمانے تھے کہ بھائی نفس کی
اصلاح ہے بڑی مشکل چیز اس لئے میں کسی کو براہ راست کہنے کے بجائے
یہ کرتا ہوں کہ اسکے مناسب حال کوئی واقعہ یا کوئی مضمون پیش کر دیتا ہوں
تاکہ اسکو وہ خود سمجھے اور خود اپنے حال پر منطبق کرے اور اگر ضرورت سمجھے
تو خود اصلاح بھی کرے اور اگر خود نہ کر سکے تو پھر کسی شیخ کا مل سے رجوع کرے
اس طرح سے اس کی اصلاح کی زیادہ امید ہوتی ہے اور اپنے اس طریقہ
کے اختیار کرنے اور اس کے استحصان کے ثبوت میں اکثر یہ شعر
پڑھتے تھے ہ

خوشتر آں باشد کہ سر و بسزاں گفتہ آید در حدیث دیگران
غرض مذکورہ بالا واقعات سے آپ کو اندازہ ہوا ہوگا کہ حضرت مصلح الامم
حضرت مولانا دریا آبادی مدظلہ العالی کی جانب متوجہ تھے باقی مولانا دریا آبادی
مدظلہ بھی چونکہ بلند شخصیت رکھتے تھے اسلئے حضرت کا معاملہ بھی ان کے
ساتھ ان کے مرتبہ کے موافق ہوتا تھا جسے اہل فہم خوب سمجھتے تھے اس سلسلہ میں ایک
واقعہ ملاحظہ فرمائیے :-

حضرت مولانا کی صاحبزادیوں کے انتقال پر مولانا دریا آبادی نے
حضرت کو یہ تعزیت نامہ بھیجا :-

مولانا عبدالمجید صاحب درالماجد صنادیر آبادی کا خط

آپ کے ابتلاء، عظیم کا حال آپ کے ایک مترشد کے خط سے ابھی علم میں آیا
 اِنَّا لِلّٰهِ وَاِنَّا اِلَيْهِ رَاٰجِعُوْنَ ۝

اللہ آپ کے مرتبہ کو زیادہ سے زیادہ بلند کرے۔ یہ سب سامان
 اسی کا ہو رہا ہے۔ ایک ہی تخت جگر کی وفات کیا کم تھی چہ جائیکہ
 دود کی اور وہ بھی دو ہفتہ کے اندر اس سے بڑا اور کڑا اور
 امتحان کیا ہوگا لیکن درحقیقت آپ قابل مبارکباد ہیں۔ آپ کا
 ظن اتنا بلند سمجھا گیا جیسی تو امتحان اتنا سخت لیا گیا۔

کوئی نقصان کو حکمت کیا پڑھائے گا آپ خود ہی دوسروں کو
 تلقین کرتے ہیں کوئی دوسرا آپ کو صبر کی تلقین کیا کرے گا۔ ہاں
 آپ کی مثال اور آپ کا نمونہ دیکھ کر کم ہمتوں کو بھی ہمت کبھی ذریعہ
 میں بندھ جائے گی۔ اللہ تعالیٰ آپ کو لطف بیکراں سے نوازے۔
 صاحبزادیوں کو کروٹ کروٹ جنت فردوس عطا فرمائے اور آپ
 سب کو صبر جمیل عطا فرمائے۔ وَالسَّلَام

دعا گو و دعا خواہ

عبدالمجید

اس کا جواب دیکھئے حضرت مولانا نے کیا رحمت فرمایا۔

حضرت مصلح الامتؒ کا جواب

واقعی دو صدے بچے بعد دیگرے پیش آئے۔ واقعی ابتلاء، عظیم
 ہے۔ اب آپ کے ارشادات جو اس ابتلاء کی حکمت میں ارشاد
 فرمائے گئے ہیں بہت کچھ موجب تسلی ہو سکتے ہیں میں تو اپنے کو
 ویسا کیسے خیال کر سکتا ہوں مگر اکابر کے ارشادات کے سوا اور
 کیا موجب تسلی ہو سکتا ہے۔ خط سرہانے رکھ لیا ہے۔ گاہے گاہے

دیکھتا ہوں اور تسلی کر لیتا ہوں۔
چونکہ جناب والا کو ان امور کا ذوق ہے اور مجھ سے محبت بھی
فرماتے ہیں اس لئے دو تین دعائیں جو مجھے اس واقعہ سے پہلے بھی
بہت پسند تھیں جن کو ذوق کے ساتھ دعا کیا کرتا تھا وہ
لکھتا ہوں :-

اللَّهُمَّ مَا سَأَلْتُكَ مِنْ شَيْءٍ فَاجْعَلْهُ قُوَّةً لِي فِيهَا حُبُّ اللَّهِ وَمَا
ذَوَيْتَ عَنِّي مِنْ شَيْءٍ فَاجْعَلْهُ فِرَاقًا لِي فِيهَا حُبُّ اللَّهِ لَمْ يَرْضِي بِقَضَائِكَ وَ
بَارِكْ لِي فِي مَا قَدَّ سَأَلْتُ حَتَّى لَا أُحِبُّ لِعَجِيلٍ مَا أَخَّرْتَ وَلَا تَأْخِيرَ مَا عَجَلْتَ -
اللَّهُمَّ لَا عَيْشَ إِلَّا عَيْشُ الْآخِرَةِ اللَّهُمَّ إِنِّي أَسْأَلُكَ إِيمَانًا يُبَاشِرُ قَلْبِي
وَيَقِينًا صَادِقًا حَتَّى أَعْلَمَ أَنَّهُ لَا يُضَيِّقُنِي إِلَّا مَا كُنْتُ لِي وَرَضِيٌّ مِّنْ
الْعَيْشَةِ بِمَا قَسَمْتَ لِي -

یہ طب نبوی ہے بحان اللہ میں پورا علاج اور دوا ہے ایک مومن
مصائب کے لئے۔ وَالسَّلَام

وَصِيَ اللَّهُ عَنِّي

دیکھا آپ نے مولانا عبد الماجد صاحب کا تعزیت نامہ اور حضرت والا
کا جواب۔ مولانا عبد الباری صاحب ندوی نے جب حضرت والا کا یہ جواب
دیکھا تو وجد میں آگئے اور اپنے ایک عزیز میں حضرت والا کو لکھا کہ :-
ہمارے ماجد میاں کے تعزیت نامہ کا جواب حضرت کی طرف سے ماشاء اللہ
بڑا حکیمانہ رہا۔ اس کے جواب میں حضرت مصلح الامت نے انھیں تحریر فرمایا :-
الحمد للہ کہ تعزیت نامہ کا جواب جو عبد الماجد صاحب سلمہ
کو میں نے دیا ہے آپ کو پسند ہوا آپ حضرات کی توجہ چاہئے
قلبی استفادہ اسی پر موقوف ہے اور اصل مدار کار اللہ تعالیٰ کا خاص
فضل ہے۔ اسی سے کام بنتا ہے اور اسی سے ہوتا ہے جو ہوتا ہے۔

وَالسَّلَام

وَصِيَ اللَّهُ عَنِّي

مولانا دریا آبادی مدظلہ العالی اور حضرت مصلح الامت قدس اللہ سرہ کے ماہین جو مراسلت آپ نے ان سطور میں ملاحظہ فرمائی اُس سے اندازہ ہوا ہوگا کہ حضرت مولانا دریا آبادی کی نظروں میں حضرت والا کا ایک خاص مقام تھا۔ اور حضرت کو بھی مولانا سے خاص تعلق تھا۔ بہت احترام فرماتے تھے۔ ابھی تعزیت نامہ کے جواب میں آپ نے ملاحظہ فرمایا کہ مولانا ہی کو اکابر کے لفظ سے تعبیر فرمایا۔

یہاں تک تو ان دو بزرگوں میں سے ایک بزرگ کے حالات تھے جو مولانا عبد الباری صاحب ندوی کے مضامین اور ارشادات کے ذریعہ حضرت مولانا سے متعارف ہوئے اب ان دوسرے بزرگ کے حالات و جذبات ملاحظہ ہوں۔ میری مراد اس سے حضرت مولانا گیلانی رحمۃ اللہ علیہ ہیں۔

مولانا مناظر احسن صاحب گیلانی اور حضرت مصلح الامت علیہ الرحمۃ

مولانا گیلانی بھی مولانا ندوی مدظلہ العالی کے مخصوص رفقاء میں سے تھے ہندوستان کے مشہور اہل علم اور صاحب قلم لوگوں میں سے ہوئے ہیں۔ ایک عرصہ تک عثمانیہ یونیورسٹی حیدرآباد میں رہے۔ زیادہ ساقت مولانا ندوی کا وہیں رہا۔ صدق میں مولانا عبد الباری صاحب ندوی کا مضمون ”چار ہفتہ ایک کہف میں“ پڑھ کر حضرت اقدس کے غائبانہ مستند ہوئے جسکو انھوں نے خود ہی ان لفظوں سے ظاہر فرمایا۔ مولانا عبد الباری صاحب مدظلہ کو لکھا کہ :-

”دوسرے کیا خود فقیر کو پہلی دفعہ آپ کے ذریعہ علم و ہدایت کے اس پوشیدہ روشنی کا پتہ چلا لیکن ایسے وقت میں کہ استفادہ کی کوئی امکانہ صورت میرے لئے باقی نہیں رہی ہے۔“

”اگر ماند شے ماند شے دیگر نہی ماند“ کے حال میں جو جو تہ و بالا ہو رہا ہو اب اس کے لئے تو ان بزرگوں کے نام تک رسائی ہی بڑی بات ہے۔“

حضرت اقدس سے تعارف کے بعد پھر حضرت مولانا گیلانی نے براہ راست

حضرت والا کو خطوط لکھے جن سے اُن کے قلبی جذبات اور عقیدت و محبت کا پورا انداز ہوتا ہے۔ حضرت مولانا گیلانی ان لوگوں میں سے نہ تھے جو محض سنی سنائی باتوں کے پیچھے ہولیا کرتے ہیں بلکہ ہر چیز کو بمنظر تحقیق و تدقیق دیکھتے تھے اور بھر کوئی رائے قائم فرمانے تھے اس لئے انکی مراسلت میں ایک نادائقف کے لئے حضرت اقدسؒ سے تعارف اور حضرت کے مرتبے اور مقام سے واقفیت کے لئے پوری رہنمائی اور شافی دلیل موجود ہے اب ہم یہاں مولانا گیلانی کے چند خطوط نقل کرتے ہیں جو انھوں نے انتہائی عقیدت کے ساتھ حضرت کی خدمت میں ارسال فرمائے اور انہیں سے جن کے جوابات کی نقل مل سکی وہ بھی پیش خدمت ہیں باقی زیادہ جوابات چونکہ سلام و دعا ہی پر مشتمل ہوئے تھے اسلئے وہ یا تو نقل ہی نہ ہو سکے یا ہم کو نہ مل سکے

حضرت مولانا مناظر حسن صاحب گیلانی کا پہلا خط

حضرت قبلہ مولانا صاحب مظلہ العالی السَّلَامُ عَلَيْكُمْ وَرَحْمَةُ اللَّهِ وَبَرَكَاتُهُ
 مولانا عبدالباری صاحب ندوی کے واسطے سے دیکھ رہا ہوں کہ قلب کا غیر معمولی رجحان جناب والا کی طرف بڑھتا چلا جاتا ہے۔ حکیم الامت قدس شکرہ کی صحبت کا لطف اب بھی میسر آسکتا ہے دل میں اس کی امید پیدا ہوگئی ہے کاش اس فقیر کی جسمانی حالت اس قابل ہوتی کہ خدمت والا تک پہنچنے کے لئے سفر کی زحمت برداشت کر سکتا تو اب تک شاید نیاز مندی سے محروم نہ رہتا۔ لیکن ڈاکٹروں نے جسے تقریباً دو سال سے ہنگ کے ساتھ بانڈھ رکھا ہو مسجد تک کی حاضری سے محروم ہو وہ کیا کرے کہاں جائے اور کس سے اپنے دل کی لگی بیان کرے حضرت والا برگزیدگان حق میں ہیں کچھ نہیں تو دو سال پہلے تک جن چیزوں کی اجازت تھی انکی اجازت بارگاہِ صمدیت سے اس فقیر کے لئے مانگی جائے مسجد جہاں سے نکالا گیا ہوں وہاں کی حاضری اور قدرے تلاوت و اوراد و وظائف کی جو مشغولیت تھی وہی میسر آجاتی تو زندگی کا کچھ تو مطلب سمجھ میں آتا مگر اس وقت تک زندہ ہوں اور زندگی میں سو کام کئے جاتے ہیں اُن سے محروم ہوں

میری یہ شرمیت اب حدِ برداشت سے باہر ہوئی چلی جا رہی ہے امید اللہ ہی سے رکھتا ہوں وہ چاہے تو آج بھی سب کچھ ہو سکتا ہے اس لئے اللہ والوں سے موقعہ جپ مل جاتا ہے تو عرض کرتا ہوں کہ اپنی رسائی سے تار سائوں کی مدد فرمائیں۔ وعلی اللہ اجرکم والسلام

فاکسار و عقیدت کیش
مناظر حسن گیلانی

حضرت والا کا جواب

مولانا دامت برکاتہم السلام علیکم ورحمۃ اللہ وبرکاتہ
خط جناب والا کا ملا۔ اس میں جناب نے جو تحریر فرمایا ہے کہ مولانا عبد الباقی صاحب ندوی کے واسطے سے دیکھ رہا ہوں کہ قلب کا غیر معمولی رجحان جناب والا کی طرف بڑھتا چلا جاتا ہے۔ اس کا جواب بجز اس کے کیا لکھوں کہ الاحیاء و جنود جنتہ فاعانت منھا ایلت بے دیکھے قلب کا غیر معمولی رجحان اسی ایلت کی وجہ سے ہے باقی حضرت حلیم الامت قدس سرہ کی صحبت کے بارے میں جو آپ نے تحریر فرمایا ہے اس کے متعلق کیا عرض کر دوں یہ اجاب کے حسن ظن پر مبنی ہے۔ اتنا کہہ سکتا ہوں کہ نام لیوا ایفیس کا ہوں۔

آپ کی علالت سے بہت رنج ہوا اللہ تعالیٰ سے توجہ دلی کے ساتھ دعا میں مشغول ہوں۔ اللہ تعالیٰ آپ کو جلد صحت عطا فرمائے اور آپ کی جملہ تمنائیں پوری ہوں۔ والسلام خیر ختام

دعا گو

وصی اللہ عفی عنہ
فتح پور۔ تال زجا

دیکھا آپ نے بقول اکبر الہ آبادی ے
نگاہیں کا ملوں پر پڑھی جاتی ہیں زمانہ کی
کہیں چھپتا ہے اکبر پھول ہوں میں نہاں ہو کر
مولانا گیلانی نے صرف ایک مضمون سے حضرت والا کو کتنا صحیح پہچانا اور کیسا

خط لکھا کہ اسکا ہر ہر لفظ محبت اور عقیدت میں ڈوبا ہوا اور آرزوئے دید اور تمنا
ملاقات سے بے زہیے اور اسکا جواب بھی حضرت کی جانب سے کس قدر شفقت اور محبت
میں ڈوبا ہوا مرحمت فرمایا گیا کہ ہر پڑھنے والا آج بھی اس کی لذت اور چاشنی محسوس
کرتا ہے تو پھر خود مکتوب الیہ یعنی حضرت مولانا گیلانیؒ اس سے کس درجہ متاثر
ہوئے ہوں گے۔ ظاہر ہے۔

ساتی ترامستی سے کیا حال ہوا ہوگا جب تو نے یہ مظلوم شیشہ میں بھری ہوگی
چنانچہ حضرت مصلح الامتؒ کا یہ جواب پاکر مولانا گیلانیؒ نے اپنے دوسرے
عرضہ میں اپنے تلبی تاثرات کا یوں اظہار فرمایا۔

مولانا مناظر حسن صاحب گیلانیؒ کا دوسرا خط

آستانہ قدسی سیدنا دیوانا وصی اللہ صاحب

متعنا اللہ بطول بقائہ و نور قلوبنا بنور قلوب احبابہ

السلامہ علیکم ورحمۃ اللہ وبرکاتہ

براہ راست شفا ہی لہا کی محرومی کے باوجود اس عرضہ کے پیش کر نیکی جرات
مولانا عبدالباری صاحب ندوی کی طرف سے عطا ہوئی ہے ورنہ
چراغ مردہ کجا، شمع آفتاب کجا
اور سچ تو یہ ہے کہ بقول حافظ اس غزل میں فرماتے ہیں
جو کحل بینش ما خاک آستان نہارت کجا رویم بفسرما ازیں جناب کجا
ترجمہ جبکہ آپ آستانہ کی خاک ہماری آنکھوں کیلئے بجز سرمہ کے ہے تو پھر آپ ہی فرمائیے کہ ہم آپکا چھوڑ کر کہاں جائیں؟
اہل دل کا طبقہ عالیہ جو اغاثۃ اللہفان کی خدمت انجام دیتا تھا یکا یک
آنکھوں سے اوجھل ہو گیا، ہم ستم دیدوں، آفت رسیدوں کے لئے بناہ کے سارے
آستانے اچانک نظروں سے مخفی ہو گئے نگر ہے الصمد المستعان الجنان کا کہ کسی
نہ کس طرح رسائی کا سامان سدہ سنینہ و عتبہ قدسیہ اسی کی طرف ہو گیا۔
حضرت والا کی دعاؤں اور توجہ کے برکات عیاناً محسوس کر رہا ہوں۔ ڈیڑھ
دو سال سے فریش فریش علالت ہوں۔ علاج کے عام تدبیری طریقوں کا تجربہ بھی

بتا رہا تھا کہ مرض اپنا لا علاج ہو چکا ہے لیکن ادھر ہفتہ عشرہ سے بحمد اللہ
غیر معمولی انقلاب اپنی علالت کے سلسلہ میں پا رہا ہوں کوئی وجہ وجہ اسکے سوا نظر
نہیں آتی کہ سے والے نے اپنے مخلص و صدیق بندے کی دعائیں سن لی ہیں یہ
عریضہ خدمت والا میں اس لئے پیش کر رہا ہوں کہ دعا اور توجہ کے اس سلسلہ کو
باقی رکھا جائے "اجل مسمیٰ" کا وقت تو بہر حال مقرر ہے وَلَنْ يُؤَخِّرَ اللَّهُ نَفْسًا إِذَا
جَاءَ أَجَلُهَا دَمَا كَانَ لِنَفْسٍ أَنْ تَمُوتَ إِلَّا بِإِذْنِ اللَّهِ كِتَابًا مُؤَجَّلًا. الْكِتَابُ النَّاطِقُ
پانچویں کے حکمت میں سے ہے لیکن اسی کتاب میں یہ خبر بھی تو دی گئی ہے کہ
أَجِيبْ دَعْوَةَ الدَّاعِ إِذَا دَعَا اسرار می تجزیہ اللہ والوں کی زبانی نقل فرمایا گیا
ہے اَدْعُوْنِي عَنِّي اَنْ لَا اَكُوْنَ بِدُعَاءِ رَبِّي شَقِيًّا ۝ کلیم علیہ الصلوٰۃ والسلام نے پکارا انکے
بھائی کے متعلق دعاسنی گئی اور بنی اسرائیل فرعون کے مظالم سے نجات یاب ہوئے
پوش علیہ السلام نے پکارا۔ غم سے نکال لئے گئے۔ پھر آج بھی پکارنے والے
کی پکار کو اثر انداز ہوتے ہوئے اگر پا رہا ہوں تو قرآن ہی کی روشنی میں یہ سب
کچھ دکھایا جا رہا ہے۔

کاش ایسا ہوتا کہ پھر سفر کی صلاحیت اس بندہ ظلوم و جہول میں پیدا ہوتی
اور حضرت والا کی قدبوسی سے سرفراز ہوتا ورنہ بقول شخصے
گر بمیریم عذر ما بپذیر اے بسا آرزو کہ خاک شدہ
خاکپائے صالحین و شہداء و صدیقین

مناظر حسن گیلانی غفر اللہ لہ
۱۶ نومبر ۱۹۵۵ء گیلانی بہار

حضرت اقدس کا جواب

مکرمی و محترمی دام مجدکم
السلام علیکم ورحمۃ اللہ وبرکاتہ
عافیت نامہ نے انتظار کے بعد شرف صدور بخشا۔ مطالعہ سے بہت سرور
و تسکین ہوئی ع "حافظ و طیفہ تو دعا گفتن است و بس" پر عمل پیرا ہوں
توجہ دلی کے ساتھ برابر امتثال امر سامی کر رہا ہوں آمَنْ یَجِیْبُ الْمُضْطَرَّ إِذَا دَعَا وَ دَکِیْفُ

اللہ تعالیٰ پر اللہ تعالیٰ عمل کی توفیق دیدیں بس... کام بن جائے۔ اللہ تعالیٰ سے بہت کچھ امیدیں ہیں۔ اللہ تعالیٰ اپنے بندوں کی امیدیں پوری فرماتے ہیں۔ مولانا فرماتے ہیں ۷

تو جہنم خواہی خدا خواہد جنہیں می دہد یزداں مراد متیقن

والسلام

مولانا گیلانی کا تیسرا خط حضرت مصلح الائمہ کے نام

۳۱ جنوری ۱۹۵۶ء گیلانی منوگیر

بِسْمِ اللّٰهِ الرَّحْمٰنِ الرَّحِیْمِ

سیدی و معتمدی مظلہ العالی حیّاکمہ اللہ و البقاکمہ علی رؤس الطالبین

السّلام علیکم ورحمۃ اللہ وبرکاتہ

آج ڈرتے ڈرتے پھر یاد دہانی کا یہ عریضہ نیاز آستانہ ہما یونی میں وہی مناظر آسن گیلانی پیش کر رہا ہے جسے اپنی عنایت خاص سے سرفراز فرمایا گیا ہے الحمد للہ کہ آپکی دعاؤں کے آثار کا تسلسل جاری ہے۔ پہلے کے صحابہ بہت کچھ طبیعت رو باصلاح ہے۔ بس آرزو وہی ہے کہ باجماعت مسجد میں نماز پڑھ لیں اور فرض صیام سے سبکدوشی کی حد تک قوت آجائے تو زندگی کی جس منزل میں ہوں اُنکے لحاظ سے یہی بہت کچھ ہے۔ کیا عرض کروں ہمت کر کے مسجد جلا بھی جاتا ہوں تو ڈاکٹر بہت برہم ہوئے ہیں اور چلنے پھرنے کو میرے قلب کیلئے بہت مضر فرماتے ہیں کچھ تجربہ سے اسکی توفیق بھی ہوتی رہی ہے لیکن جن کی ارحم الراحمین نشا ہے اگر وہ دستگیری پر آمادہ ہو جائیں تو جیسے شکاوتوں کا ازالہ ہوا اتنی قوت کا ارزانی ہو جانا بھی دشوار نہ ہوگا۔

بس حضرت والا سے یہی عرض ہے کہ جب موقعہ میسر ہو اور یاد آجائے تو اس فقیر و مریض کے لئے دعا فرماتے رہیں اور اسکی اجازت مرحمت فرمائی جائے کہ کبھی کبھی یاد دہائی کے لئے عریضے جو پیش ہوتے رہتے ہیں وہ باعث گرانی نہ ہوں۔ آپ کے مشاغل کا خیال کر کے اس کو بھی بڑی جرات خیال کرتا ہوں۔ لیکن آپ کے مولا کا بندہ اور آپکے نبی (صلی اللہ علیہ وسلم) کی امت کا ایک کترین فرد ہوں یہی دور نشے کافی و وافی ہیں۔ خودی کم مناظر آسن گیلانی۔

(بیا قی اللہ)

حالات حضرت مصلح الامت

حضرت مولانا کا جواب

شفیق و محترم جناب مولانا مناظر احسن صاحب دام مجید ہم

السَّلَامُ عَلَيْكُمْ وَرَحْمَةُ اللَّهِ وَبَرَكَاتُهُ

عین انتظار میں عنایت نامہ موصول ہوا صحت و قوت کی رفتار معلوم ہو کر اطمینان ہوا۔ اللہ تعالیٰ آپ کی آرزو بھی صحت کے بارے میں پوری فرما کر مزید صحت و قوت عطا فرمائے اور اپنی مرضیات میں اس کو صحت کرنے کی توفیق مرحمت فرمائے۔ دعا کا کرنا تو اپنا وظیفہ ہے اس سے گرانی کے کیا معنی۔ وہ تو روزانہ معمول میں داخل ہے۔ اس کی تو یاد دہانی کی بھی ضرورت نہیں۔ عنایت نامہ کا انتظار صحت حالات معلوم کرنے کے لئے ضرور رہتا ہے۔ امید ہے کہ اللہ تعالیٰ حسب توقع صحت و قوت کو بحال فرمائیں گے۔

وَالسَّلَامُ

وصی اللہ عقی عنہ

اس کے بعد بھی مولانا گیلانی کے متعدد خطوط آئے اور آخر تک آتے ہی رہے اور مقصد اُن سے حضرت والا کو دعا کی یاد دہانی ہوتی تھی چنانچہ حضرت والا اُنکے لئے برابر دعا بھی فرماتے رہے اور خط کا جواب بھی دیتے رہے لیکن کوئی خاص مضمون نہ ہونے کی وجہ سے حضرت والا کے جوابات کی نقل تو نہ مل سکی البتہ مولانا گیلانی کے چند خطوط انھیں کے ہاتھ کے لکھے ہوئے محفوظ ملے۔ ایک خط میں لکھا ہے کہ الحمد للہ اب پھر کچھ اچھا ہوں۔ اس وقت فیض عام کی تقسیم کے لئے حضرت والا کا انتخاب ہوا ہے۔ اس کے سوا اور کیا عرض کیا جائے کہ

مانہ اینیم کہ جاہ و حسنہ می خواہیم سید از تو نگاہِ کرم می خواہیم
اور یہ بھی لکھا کہ جواب کی زحمت نہ برداشت فرمائی جائے۔ مقصد

صرف یاد دہانی ہے ۵

ماکہ خود را بسیر رشتہ زلفت بستیم ہم تن منتظر گوشت چشمت بستیم
پھر کچھ دنوں کے بعد ایک اور خط لکھا اس میں تحریر فرمایا کہ :-
اس جہول و ظلوم ناکارہ نامراد پر حضرت کی عنایات و شفقت کو جب سوچا ہوں
تو الحُب شد کا مطلب سمجھ میں آجاتا ہے..... رشتہ دعاؤں کا سلسلہ ہر حال میں
جاری رکھا جائے۔ خصوصاً خاتمہ بالخیر کی جو سب سے بڑی آرزو کسی مرد مومن کی
ہو سکتی ہے۔

پھر ایک اور عریضہ میں یہ لکھا کہ :-

ارحم الراحمین کی رحمت واسعہ کے ظہور کی ایک عجیب اور غریب شکل یہ
بھی ہے کہ بیمار سے زیادہ اس کی فکر اُن بزرگوں کے قلوب میں ڈالی گئی ہے جنکے
چھوٹوں میں بھی وہ شمار ہونے کا مستحق نہیں ہے۔ حضرت والا کا کرم نامہ جب کبھی ملتا
ہے دل کی مرجھائی ہوئی کلی کھل جاتی ہے۔ دوا کی تاثیر میں خواہ جتنی بھی تاخیر
ہو رہی ہو لیکن دعا کی استجابت کا تجربہ مسلسل ہوتا ہے۔ جب حضرت والا کی
توجہ خاص ہوتی ہے قلب بھی اس کو محسوس کرتا ہے اور قالب پر بھی اُس کے
اثر کو پاتا ہوں۔

بس یہی استدعا ہے کہ اجل مسہلی سے پہلے زندگی کا جتنا وقفہ بھی ہو دین کے
کام میں گزرے۔ اتنا اور صبح ہوتی ہے شام ہوتی ہے اور کسی قیمت کے بغیر
شب و روز کی یہ گردش تمام ہوتی ہے۔

اسی طرح سے اپنے ایک اور عریضہ میں حضرت اقدس کے نام جو کہ غالباً

مولانا کا آخری خط تھا تحریر فرمایا کہ :-

(آیات گرامی حضرت مولانا صلی اللہ الاشرافی الامدادی)

حضرت والائے و لمجائے من ادام اللہ ظلمک العالی

السلام علیکم ورحمۃ اللہ وبرکاتہ

مبارک مہینہ وَاِذَا سَأَلَكَ عِبَادِي عَنِّي فَإِنِّي قَرِيبٌ أَجِيبْ دَعْوَةَ السَّالِعِ

اِذَا دَاعَانِ فَلَيْسَتْ بِحَبِيْبُوْنَ اِلَى دَلِيْلُوْمَتُوْا اِنِّى لَعَلَّهْمْ يَرْشُدُوْنَ ۝۱۰۱۰ کا آگیا ہے۔ الحمد للہ کہ اہل ایمان اس مبارک ماہ کے مشاغل میں مصروف ہیں۔ اپنے مالک کے حکم کی تعمیل کی سعادت حاصل کر کے مستحق بن رہے ہیں کہ اُنکے معروضے بھی سنے جائیں مگر ایک حوالہ نصیب ہے کہ جس کے لئے اس مبارک مقدس ماہ میں کوئی حصہ نہیں دکھا گیا ہے اسلئے ان بزرگوں کے قدموں میں لوٹتا پھرتا ہے جو حقوق اس مہینہ کے ادا کر کے اپنی دعاؤں کی قبولیت کی ضمانت حاصل کر رہے ہیں۔ کوئی شبہہ نہیں کہ مرض کے اندر کافی صحت محسوس ہو رہی ہے لیکن نجات کم از کم اس حد تک ہو چکے کہ زندگی کے ضروری فرائض باسانی ادا ہو سکیں اس کی صورت سامنے نہیں آئی ہے..... حضرت والا نے اصرار فرمایا ہے کہ اپنے حالات سے مطلع کرتے رہنا اسی کی تعمیل کی جا رہی ہے۔

السلام علیکم وعلیٰ من لدیکم
نوید کہ الفقیر المعداد المرید

مناظر حسن انگیلانی

۵ رمضان المبارک م ۱۹۵۶ء

حضرت مولانا گیلانی کے خطوط ختم ہوئے۔ آپ نے ملاحظہ فرمایا کہ اتنے بڑے شخص جو ہندوستان کے مایہ ناز صاحب قلم رہے ہوں انھیں جب حضرت مصلح الامت کی معرفت ہوگئی تو کس قدر تواضع انکھار اعتقاد اور انقیاد کے ساتھ خود کو پیش کیا اور صلہ یہ مولانا کا کمال تھا اور اس امر کی کھلی ہوئی دلیل تھی کہ انھیں بزرگوں سے کوئی دولت ملی تھی کیونکہ خود اس قدر علم و فضل رکھتے ہوئے اپنے کسی معاصر کی جانب اتنا شدید اور توسی میلان کم ہی کھینے میں آیا ہے۔ بہر حال مولانا گیلانی نے جس دولت کی جانب اس شدت اور حرص کے ساتھ رغبت فرمائی وہ تو انکے گھر ہی کی دولت تھی اور اپنی کھوئی ہوئی چیز کا جب پتہ کہیں کوئی پا جاتا ہے تو بے اختیار اس کی جانب لپکتا ہی ہے کہ اَلْحِکْمَةُ ضَالَّةٌ
الْمُؤْمِنِ اٰیَاتُهَا وَحَدَّهَا فَهِيَ اَحَقُّ بِهَا (ادکمال قال علیہ السلام) حدیث میں وارد ہے۔
مگر باوجود اس طلب و تڑپ کے جس کا اظہار وقتاً فوقتاً خود مولانا بھی اپنے مکتوبات میں فرماتے رہے ہیں مثلاً کس درد کے ساتھ یہ تحریر فرمایا کہ کاش ایسا ہوتا

کہ پھر سفر کی صلاحیت اس بندہ ظلوم و جہول میں پیدا ہوئی اور حضرت والا کی قدمبوی سے سرفراز ہوتا رہنا بقول شخصے ۵

گزسیریم عذر ماہ پذیر اے بسا آرزو کہ خاک شدہ
منجانب اللہ مقدر بھی تھا کہ حضرت اقدس سے ملاقات ظاہری نہ ہو سکے
تاہم بفحوائے حدیث الْمَرْءُ مَعَ مَنْ أَحَبَّ انشاء اللہ تعالیٰ قیامت میں مولانا گیلانی
حضرت اقدس نور اللہ مرقدہ کے ہی رفیق قرار دئے جائیں گے۔ یہ تو اپنی جگہ صحیح
ہے۔ علاوہ ازیں اہل طریق اور ارباب سلوک کے لئے حضرت مولانا کے ان
مکاتیب میں ایک عمدہ نمونہ اور اعلیٰ اسوہ موجود ہے اور بڑی تینہ بھی اس امر
پر ہے کہ طالب کو کیسا ہونا چاہئے اور کسی معتقد کو اپنے معتقد فیہ کے ساتھ اُسکے
فیوض و برکات کے حاصل کرنے اور اس کی توجہ قلبی کے مبذول کرانے کے لئے
کن آداب کے ساتھ متصف ہونا چاہئے۔

بما شبہ حضرت مولانا گیلانی نے اس سلسلہ میں ایک عمدہ نمونہ پیش فرمایا اور یہ
اثر تھا اللہ تعالیٰ کی سچی طلب اور توجہ اہل اللہ ہی سے حصول مطلوب کے یقین کا اور
اسیں شک نہیں کہ ہم جیسے خام دنیا کام کے لئے اپنے ان اسلاف کا عمل سوط عبرت
ہے کہ ان حضرات نے کس طرح سے اپنے علم و فضل اور شہرت و لیاقت کو محض
اللہ کے لئے ختم ہی کر دیا تھا اور کس درجہ اپنے نفس کو فنا کر چکے تھے۔ ایک عالم
کے لئے یہ مقام آسان نہیں ہے اس کے حصول کے لئے برسوں خون دل پینا اور
لخت جگر کھانا پڑتا ہے ۵

خدا رحمت کند این عاشقان پاک طینت را

بنا کردند خوش رسی بنجاک و خون غلطیدن

حضرت مولانا سید مناظر حق صاحب گیلانی کے قلب و نظر میں حضرت
مصلح الامت علیہ الرحمۃ کا جو مقام تھا وہ انکے ان مکاتیب سے صاف عیاں ہے۔
کسی تخریج و تبنیہ کا محتاج نہیں ہے۔ بے غل نہ ہوگا اگر آخر میں ان کی ایک اور
تخریری تصریح حضرت علیہ الرحمۃ سے عقیدت اور حضرت کے علم و مقام کی شہادت کے
متعلق پیش کر دی جائے جسے مولانا مرحوم نے اپنے احباب خاص میں سے ایک صاحب

کو لکھی تھی جو کہ پہلے حضرت مولانا ہی سے نیاز مندانہ تعلق رکھتے تھے اور بعد میں تو یہ ہمارے حضرت مصلح الامت کے مجازین میں سے ہی ہو گئے۔

معلوم ہوتا ہے ان صاحب نے مولانا گیلانی سے اپنی طلب کا اظہار کر کے زمانہ حال کے چند بزرگوں کے یہاں جن میں خود مولانا گیلانی بھی شامل تھے، بغرض استفادہ حاضری کا ارادہ ظاہر کر کے مولانا سے اپنے اس سفر کے لئے مشورہ لیا تھا۔ چنانچہ مولانا گیلانی نے جو جواب ان کو مرحمت فرمایا ہے وہ پیش خدمت ہے تحریر فرمایا ہے کہ

سفر کا ارادہ جہاں تک ممکن ہو اس زمانہ میں کم ہی کر دیجئے۔ آپ نے جن لوگوں کی خدمت میں حاضر ہونے کی نیت کا ذکر فرمایا ہے ان میں بھی مولانا دہلوی اور صاحب فقہوری تو اس کے مستحق ہیں کہ جہاں سے بھی ممکن ہو آدمی ان کی خدمت میں پہنچے۔ دین کے ساتھ دنیاوی مشکلات کے حل کا ذریعہ اپنے بسندوں کے لئے حق سبحانہ و تعالیٰ نے انہی ذات گرامی کو اس زمانہ میں قرار دیا ہے باقی انکے سوا اور جن حضرات کا آپ نے ذکر فرمایا ہے ان میں ایسا کوئی نہیں ہے جس سے مل کر آپ خوش ہونگے خصوصاً کسی حیثیت سے یہ فقیر تو آپ کے لئے کسی کام کا نہیں ہے۔ ایک "ملا" سے زیادہ پہلے بھی کچھ نہ دھتا اور اب تو ملائیت بھی ختم ہو گئی ہے۔ قریب قریب مردان کے ہو چکا ہے۔ مردہ زندوں کی کیا مدد کرے۔ انتہی

ماخوذ از جواب مولانا گیلانی بنام صاحب

بھٹکلی

۱۲ جنوری ۱۹۵۶ء

ملاحظہ فرمایا آپ نے "انتخاب شیخ" کے متعلق جو مشورہ حضرت مولانا دریا آبادی مدظلہ نے اپنے ان دوست کو مرحمت فرمایا تھا۔ تقریباً انہیں الفاظ میں حضرت مولانا گیلانی نے اپنے ان دوست کو مرحمت فرمایا اب اس کو حسن اتفاق کہئے یا اتفاق حسن یا ع زبانِ خلق کو نثارہ خدا کہئے

بہر حال اس امر پر اپنے حضرات کا تقریباً اتفاق ہی تھا کہ اپنے اس آخری

دور میں حضرت مصلح الامۃ مخدوم العلماء اور مرجع الصلحاء تھے۔ اب جن حضرات نے اپنی خوش نصیبی سے اس مقدس قرات کا زمانہ پایا اور فیض اٹھایا۔ سبحان اللہ ان کا کیا کہنا لیکن جنہیں حضرت والا کی زیارت کی سعادت بھی نہ حاصل ہو سکی یا صحبت ملی لیکن مردی نے بھی دامن نہ چھوڑا ان کے لئے حضرت اقدس کی تعلیمات اور ارشادات اب بھی شمع راہ بن سکتے ہیں۔

اللہ تعالیٰ ہم سب کو ان سے مستفید ہونے کی توفیق عطا فرمائے۔

حضرت مولانا مناظر آج صاحب گیلانی اور حضرت مصلح الامۃ کے مابین جو مکاتبت ہوئی اس میں سے جس قدر یہاں پیش کرنا تھا وہ سلسلہ ختم ہو گیا لیکن جیسا کہ سابقہ سطور میں آپ نے ملاحظہ فرمایا کہ حضرت مولانا دریا آبادی مدظلہ اور مولانا گیلانی کی مراسلات کا تذکرہ اس طرح پر آیا تھا کہ حضرت مولانا عبد الباری صاحب ندوی مدظلہ العالی اور انکے مضامین ہی فی الجملہ واسطہ بنے تھے ان حضرات کے حضرت رحمۃ اللہ علیہ سے تعارف کا۔ اس لئے اب اس کے منارب معلوم ہوتا ہے کہ خود حضرت مولانا عبد الباری صاحب ندوی کے چند مکاتیب پیش کر دئے جائیں جن کا سلسلہ انکے اور حضرت مصلح الامت کے مابین قیام کہت سے قبل اور بعد میں آخر تک جاری رہا کیونکہ ان میں بھی طالبین کے لئے سیرت و نصیحت کے علاوہ دینی و اصلاحی نفع کا خاصہ سامان موجود ہے اور جس طرح سے کہ مولانا ندوی مدظلہ کے مضمون مذکورہ سے بہت سے خدا کے بندوں کو نفع پہنچا اسی طرح سے امید ہے کہ ان کے دوسرے مکاتیب سے بھی ناظرین مخطوط و منتفع ہوں گے۔

اب قبل اس کے کہ ہم مولانا ندوی مدظلہ کے مکاتیب کا انتخاب پیش کریں۔ جی چاہتا ہے کہ پہلے آپ کے سامنے ایک عالم اور ایک دوسرے بہت بڑے عالم کی شہادت اور مزید برآں حضرت مصلح الامۃ کی بھی توثیق اس امر سے متعلق پیش کریں کہ مولانا ندوی مدظلہ کے مضمون "چار ہفتہ ایک کہت" سے بہت سے طالبین کو نفع ہوا اس سلسلہ میں دو خطوط ملاحظہ فرمائیے۔

ایک مولوی صاحب کا خط حضرت مصلح الامت کے نام

حضرت مولانا عبد الباری صاحب کا مکتوب بعنوان "چار ہفتہ ایک کہت میں" الاحسان میں شائع ہوا۔ میں نے بتماہ دیکھا۔ ماشاء اللہ خوب مضمون ہے۔ الحمد للہ مجھے اس سے بید مسرت ہوئی اس سے بڑی دلچسپی ہوئی۔ ابتداء سے انتہا تک دیکھنے ہی کے قابل ہے۔ مجھے یہ دیکھ کر اور زیادہ مسرت و شادمانی ہوئی کہ اللہ تعالیٰ کے بہت سے گم کردہ راہ بندوں کے لئے بہترین رشد و ہدایت کا سامان اس میں ہے حضرت مجھے اُس سے کئی باتوں کا فائدہ ہوا۔ ایک تو حضرت کی برکت اور رہنمائی سے ایک بڑا ہی انمول موتی ہاتھ لگا۔ میں نے اسکی بہت ہی قدر کی وہ یہ کہ حضرت نے مکتوبات رشیدیہ سے یہ پڑھ کر سنایا تھا کہ

"بعد مجاہدہ ہزار سالہ درونایافت حاصل ہو جائے تو سب کچھ حاصل ہو گیا۔"
سبحان اللہ اہل اللہ کا کلام بھی عجیب کلام ہے کہ یافت کو نایافت کے ساتھ جمع فرمادیا۔

جواب حضرت مصلح الامت

بیشک یہ مضمون بہت سے مفید مضامین کا مجموعہ ہے۔

ایک دوسرے مولوی صاحب کا خط حضرت مصلح الامت کے نام

ایک مولوی صاحب نے حضرت مولانا عبد الباری صاحب کے مضمون "چار ہفتہ ایک کہت میں" سے متاثر ہو کر حضرت کو اپنے ایک عریضہ میں لکھا۔

حال۔ حضرت والا کے اصلاحی والائناموں کے وہاں نقل کر لینے کا معمول ہے یا نہیں؟ معلوم نہیں۔ اغلب تو یہی ہے کہ نقل کر لئے جاتے ہوتے۔

تحقیق۔ ہاں نقل ہوتے ہیں۔

حال۔ جیسا کہ حضرت مولانا عبد الباری صاحب نے تحریر فرمایا ہے کہ ذرا کوئی اہم بات ہوئی فوراً کتاب نکالتے نکھواتے اور سند و اور شہادت

پیش ہو جاتی ہے۔

اس کے متعلق پہلے سے میرا احساس یہ ہے کہ اصلاحی والا ناموں میں عین موقعوں پر سند اور شہادت کے طور پر جو عبارتیں نقل ہوتی ہیں یہ مثال کہیں دیکھی نہ سنی۔ تحقیق۔ بیشک۔

حال۔ ان اصلاحی مکتوبات کا ضبط ہو کر شائع ہو جانا انشاء اللہ ہزاروں کے لئے باعثِ سرمایہ سعادت ہوگا۔ تحقیق۔ بیشک۔

حال۔ میرے دل میں یہ بات آ رہی ہے کہ اگر حضرت اقدس مولانا تھانوی قدس سرہ اس وقت بقیہ حیات ہوتے تو انتہائی مسرت کے ساتھ یہ فرماتے۔

مدح توحیف است بازندانیاں

گویم اندر محفل روحانیاں

تحقیق۔ ٹھیک آ رہی ہے۔

حال۔ میں نے سیدی حضرت مفتی (مولوی محمد شفیع) صاحب دام مجدہم کی خدمت میں ایک خط لکھا اور اس میں حضرت مولانا عبد الباری صاحب کے مضمون "چارہفتہ" ایک کہف میں" کا تذکرہ کیا تو حضرت مفتی صاحب قبلہ نے تحریر فرمایا کہ "یہ واقعہ معلوم کر کے مسرت ہوئی۔ میں تو اکثر کہا کرتا ہوں کہ حضرت مولانا تھانوی نے ایسے ایسے حضرات چھوڑے ہیں کہ آج دنیا میں انکی نظیریں بھی کم ملتی ہیں۔ دعویٰ نہیں۔ نمود نہیں مریدوں کا بہت سا جھگھٹا نہیں۔ سنت کے مطابق ارشاد خلق میں لگے ہوئے ہیں۔ مگر لوگ ایسے حضرات کو پہچانتے نہیں۔ مولانا عبد الباری صاحب نے بڑا کام کیا ہے جزا ہم اللہ خیر الجزاء

تحقیق۔ یہ تحریر حضرت مفتی صاحب دام مجدہم کی میرے لئے ایک ڈھارس ہے بہت ہمت بڑھی جزا ہم اللہ تعالیٰ وجتر اللہ تعالیٰ۔

دیکھئے پہلے خط میں حضرت رحمۃ اللہ علیہ اُن صاحب کو تحریر فرما رہے ہیں کہ بیشک یہ مضمون یعنی مولانا عبد الباری صاحب مدظلہ کا مضمون "چارہفتہ ایک کہف میں" بہت سے مفید مضامین کا مجموعہ ہے۔

اس سے خود راقم کو بید تقویت ہوئی کہ الحمد للہ "حالات" کی ابتدا

جن مضمون سے ہوئی ہے وہ خود حضرت کا پسندیدہ اور مصدقہ ہے۔
 اسی طرح سے دوسرے خط کے مضمون سے بھی بڑی مسرت ہوئی اس طور پر
 کہ حضرت نور اللہ مرتبہ کی تصویب سے اپنے طریق کار کے صحت کی تائید ہوئی
 وہ یہ کہ حالات مصلح الامتہ کے سلسلہ میں میرا خیال بس یہی تھا کہ باتیں صحیح ہوں
 اور حالات مبالغہ سے خالی ہو کر یکجا جمع ہو جائیں مگر اس کے لئے مواد کی فراہمی
 بڑی ہی دشوار تھی اس لئے یہی طے کیا گیا کہ بس حضرت ہی کے "نقل خطوط" کے
 رجسٹر سے اس قسم کے خطوط منتخب کر کے ان کو اس طرح سے ترتیب دیکر شائع کر دیا جائے
 کہ حضرت اقدس سے غائبانہ محبت و تعارف رکھنے والوں کے سامنے حضرت والا کے
 طرز زندگی اور اصول کار کا ایک نقشہ آجائے اور طالبین خدا کے علم اور سائیکین راہ
 خدا میں سلوک راہ اور اس سلسلہ میں مجاہدہ نفس و اصلاح شیخ کا کسی قدر نمونہ
 نظروں سے گزر جائے کہ دراصل کسی بزرگ کی سیرت کا اصل نفع یہی ہے کہ اُس کی
 تعلیمات سے لوگوں کو مدد ملے کہ وہ اپنا حال دیکھ کر خود کو اصلاح و اصلاح کے حق میں بھی
 سو مند ہے اور خود صاحب سیرت کے لئے باعثِ ازدیاد و اجرِ آخرت ہے۔ اسی لئے احقر نے
 بھی حضرت نور اللہ مرتبہ کی کرامات کے جمع کرنے سے زیادہ حضرت کے کمالات کے
 پیش کرنے کا اہتمام کیا ہے اللہ تعالیٰ توفیق دینے والے ہیں۔

اور اس دوسرے خط میں ایک دوسری بات آپ نے یہ ملاحظہ فرمائی کہ حضرت
 مفتی محمد شفیع صاحب دیوبندی مدظلہ العالی جو کہ حضرت حکیم الامتہ کے اجل خلفاء
 میں سے ہیں اور علوم دینی میں بھی آپ کا پایہ اتنا بلند ہے کہ موجودہ دور میں
 ہندو پاک میں شاید ہی کوئی آپ جیسی جامعیت کا حامل ہو۔ ہمارے حضرت کے
 خواجہ تاش اور رفقاء خاص میں سے تھے۔

حضرت خود فرماتے تھے کہ زمانہ قیام تھا نہ بھون میں جن حضرات سے مجھے
 مناسبت اور میری دوستی تھی ان میں سے ایک یہ مفتی صاحب بھی تھے۔ عرض
 حضرت مفتی صاحب خود ہی اتنی عظیم المرتبت شخصیت کے مالک اور حضرت کے
 متعلق کیا فرما رہے ہیں کہ "لوگ ایسے حضرات کو پہچانتے نہیں۔"

مولانا عبدالباری صاحب نے بڑا کام کیا ہے۔ جزاھم اللہ خیر الخیراء

حضرت مفتی صاحب دامت برکاتہم سمجھتے تھے کہ حضرت مولانا فنا کے اعلیٰ مقام پر فائز ہیں اور اسی وجہ سے گناہم ہیں اور لوگ آپ کے استفادہ سے محروم ہیں لہذا ضرورت ہے کہ لوگوں کو ایسے یا برکت حضرات سے باخبر کیا جائے تاکہ لوگ ان سے پورا پورا فیض حاصل کر سکیں۔ اور مولانا عبد الیاد سی صاحب مدظلہ کی یہ کوشش بھی چونکہ اسی مقصد کی ایک کڑی ہے اس لئے بہت خوب ہے۔ اللہ تعالیٰ انکی اس سعی کو مشکور فرمائے۔

چنانچہ یہی مفتی صاحب دامت برکاتہم مکہ معظمہ میں جناب قادی محمد حسین صاحب سے حضرت کی تعزیت کرتے ہوئے تعریف میں یوں فرماتے تھے کہ

”ہمارے مولانا کا حال شروع ہی سے ایسا تھا کہ سب سے الگ تھلک رہتے تھے۔ مجمع سے وحشت۔ تنہائی سے انس مزاج میں سکوت غالب تھا طبیعت خمول پسند تھی۔ اللہ تعالیٰ کی نسبت اور اسکی طلب کا ایک خاص اثر چہرہ پر نمایاں۔ اور ان کے حال سے ظاہر تھا۔“

چنانچہ ہم لوگوں کو اسی وقت سے برابر اندیشہ رہتا تھا کہ دیکھا جائے کہ اس اہستہ کی انتہا کہاں پر جا کر ہوتی ہے یہی وجہ تھی میں نے جب ریڈیو پر آپ کی موت فی البحر (جہاز میں انتقال) اور تدفین فی الماء کی خبر سنی تو مجھے تو کچھ زیادہ حیرت نہیں ہوئی اس لئے کہ ہم تو انکے متعلق اسی قسم کے حالات کی توقع ہی رکھتے تھے جس کی زندگی گوشہٴ حمول میں گزری ہو اس کی موت کے مناسب یہی حال تھا۔

ہوئے ہم جو مر کے رسوا ہوئے کیوں نہ عرق دریا
 نہ کہیں جنازہ اُٹھتا نہ کہیں مزار ہوتا ” اتنی
 بات کہاں سے کہاں پہنچ گئی مگر خیر اولاً تو میں شروع ہی میں اپنے اس
 کا اظہار کر چکا ہوں ثانیاً یہ کہ بقول حضرت شیخ الحدیث
 بے نمک ہیں ترے اشعار مگر تلخ نہیں خالی از درد نہیں گرچہ ہیں لشم لشم

اب آپ کے سامنے حضرت مولانا عبد الباری صاحب مذومی مدظلہ کے چند
مکتوبات پیش کرتا ہوں جن میں سے اول کے دو "سفر فتحپور" یعنی قیام کھت سے قبل
کے ہیں اور بقیہ بعد کے۔
"حضرت مولانا عبد الباری صاحب مدظلہ اور حضرت مصلح الامتہ"

یہ تو نہیں کہا جاسکتا کہ یہ مولانا کا سب سے پہلا خط ہے، ہو سکتا ہے کہ کوئی
خط اس سے قبل بھی آیا ہو۔ تاہم رجسٹر پر یہی ملا اور تاریخ خط پر تو نہ مل سکی البتہ
قریبی بعض خطوط پر سن ۱۸۸۷ء درج ملا اس لئے اغلب یہ ہے کہ یہ بات بھی سن ۱۸۸۷ء
کی ہے کہ مولانا مذومی مدظلہ نے اپنی بعض تصانیف کو حضرت والا کی خدمت میں
برائے ملاحظہ پیش کرتا چاہا تو حضرت کو لکھا کہ

حضرت مولانا عبد الباری صاحب مذومی مدظلہ العالی کا ابتدائی خط
حضرت مولانا المحترم مدظلہ

السلام علیکم ورحمة الله وبرکاتہ

حضرت اقدس مولائی و مولانا تھانوی علیہ الرحمۃ کے انتقال کے بعد حضرت کے علوم و
اعلامات کی اشاعت و اجراء کے خیال کے تحت احقر نے کچھ کتابوں کا سلسلہ شروع کیا
ہے تین کتابیں اس سلسلہ کی شائع بھی ہو چکی ہیں اگر حضرت والا انکو ملاحظہ فرمانا
پس فرمائیں تو ارسال خدمت کی جائیں پھر ان کے تیسرے حصہ تجدید تعلیم و تبلیغ
میں حضرت کی مجوزہ اصلاحی تجاویز کے تحت جو خاکہ پیش کیا گیا ہے اگر وہ حضرت والا
کی نظر میں کچھ پسندیدہ ہو تو خود حاضر ہو کر انشاء اللہ مزید تفصیل عرض کروں گا۔
اجازت آتے ہی پہلے کتابیں ارسال خدمت ہونگی۔ امید کہ مزاج مبارک بجا قیامت
ہوگا۔ ایمان پر قائم و مغفرت کی دعا کا خصوصاً محتاج و طالب۔

احقر العباد

عبد الباری غفرلہ

بِسْمِ اللّٰهِ الرَّحْمٰنِ الرَّحِیْمِ

حالات حضرت مصحح الامت

حضرت مصحح الامت علیہ الرحمۃ کا جواب

مخدومنا المحترم زاد اللہ عرفانہ

السَّلَامُ عَلَیْكُمْ وَرَحْمَةُ اللّٰهِ وَبَرَکَاتُهَا

والا نامہ نے بہت مسرور فرمایا، نہایت ادب سے درخواست پیش کرتا ہوں کہ کتابیں بہت جلد ارسال فرمائیے ("انڈھا کیا چاہے دو آنکھیں") مزید تفصیلات کا بھی بصد شوق منتظر ہوں گا۔

الحمد للہ بجا نیت ہوں دعائے مغفرت و حسن خاتمہ دل سے کرتا ہوں اور جناب سے بھی اس کی درخواست کرتا ہوں۔

وَالسَّلَامُ وَصَلَّى اللّٰهُ عَلَیْ عَنَّا

حضرت مولانا محمد الباری صنادیدی کا دوسرا خط

حضرت مخدوم محترم مدظلہم۔

السَّلَامُ عَلَیْكُمْ وَرَحْمَةُ اللّٰهِ وَبَرَکَاتُهَا

جامع المجددین تجدید تصوف اور تجدید تعلیم و تبلیغ یہاں سے تین ہفتے سے زائد ہوئے ہیں کہ روانہ خدمت کر دی گئی ہیں۔ رسیدی والا نامہ کا انتظار رہا۔ رحیم پوری سے گئی ہیں۔ امید ہے کہ اب ملاحظہ سے بھی گزر چکی ہونگی۔ بنظر اصلاح ملاحظہ کی درخواست نہ تو اضعافاً بلکہ واقعاً اپنی غلطیوں پر مطلع ہونا مقصود ہے تاکہ دوسری طباعت میں اصلاح ہو سکے۔ دیباچہ میں بھی یہ درخواست حضرت علیہ الرحمۃ کے حضرات سے خصوصاً کی گئی ہے۔ اہل علم بھی کب اس سے مستغنی ہوتے ہیں تو یہ ناکارہ۔ تو یقیناً

فرمیں کہ علم و عمل دونوں سے خالی ہے۔ بس حضرت علیہ الرحمۃ ہی کے سہارے کچھ
انک انک کر اچل لیتا ہے۔

اب چونکہ اور آخری حصہ تجدید سیاسیات و معاشیات کا زیر تحریر ہے اس
سب سے زیادہ دشواری پیش آرہی ہے اس لئے خصوصیت سے تیسیر و تکمیل کی
دعا کا طالب ہوں۔

والسلام مع الاکرام
عبدالباری غفرلہ

حضرت مصلح الامتؑ کا جواب

مکرمی، السلام علیکم ورحمۃ اللہ وبرکاتہ

آپ کی مرسلہ ہر سہ کتب موصول ہوئیں ڈاک خانہ کی رسید کو خط سے معنی سمجھ کر
علحدہ کوئی خط نہیں لکھا گیا آپ کو اس کی وجہ سے انتظار کی جو زحمت گوارا کرنی پڑی
اس کی معذرت چاہتا ہوں۔ قلت فرصت اور کثرت مشاغل کی بنا پر ابھی تک
کچھ ہی حصہ دیکھ سکا ہوں بقیہ ابھی زیر مطالعہ ہے تاہم اس اتنے کے بھی دیکھنے
سے اندازہ ہوا کہ آپ کی نیت درخواست سے خواہ تو واضح کی رہی ہو یا نہ رہی ہو یہ مسکن
دوسروں کو تو آپ کے سامنے واضح کرنی ہی پڑے گی اس لئے کہ خلافت تو واضح وہ
شخص کچھ کر سکتا ہے جو پہلے اس سے بڑھ کر یا کم از کم اس کے برابر کوئی خدمت اس کے
مقابلہ میں پیش کرے اور اگر اپنا دامن اس سے نکالیے تو اہل خدمت کی خدمات
کا اعتراف کئے بغیر جارہ کار نہیں۔

حضرت علیہ الرحمۃ کی شخصیت اور حضرت کے مسلک کو اس علمی دنیا میں انھیں کی
زبان میں آپ نے ایک نئے اور مخصوص طریقے سے پیش فرمادیا ہے جو کہ اللہ تعالیٰ
اب ضرورت صرن اسکی ہے کہ حضرت رحمۃ اللہ علیہ کے مسلک کے انفراد پیدا کئے جائیں اور
اس جماعت میں یوماً فیوماً اضافہ ہو کیونکہ جب تک کسی مسلک کی پشت پناہ
کوئی جماعت نہ ہو اس کا اعتبار ہی کیا۔ چونکہ حصہ کی تصنیف سے مرست ہوئی

اس کی تیسیر و تکمیل کے لئے دل سے دعا کرتا ہوں۔

والسلام۔ وصی اللہ عفی عنہ

ان مکاتیب میں ہمارے لئے یہ سبق ہے کہ مولانا ندوی مدظلہ نے ایک کام کیا اور اس میں شک نہیں کہ بڑا کام کیا۔ یعنی یہ کہ حضرت حکیم الامت نور اللہ مرقدہ کی تعلیمات اور حضرت کے مسلک کو موجودہ زبان اور زمانہ حال کے طرز بیان میں منتقل کر کے پیش فرمایا اور یہ خیال فرما کر کہ حضرت مولانا فچپورمی چونکہ مزاج شناس حضرت تھانومی ہیں اس لئے اگر حضرت کی نظر سے بھی یہ مجبوراً گزر جائے تو مقصد حکیم الامت کی ادائیگی اور نشانی کی تکمیل پر مزید اطمینان کامل ہو جائے۔ انھیں حضرت کی خدمت میں بھیجا اسکے جواب میں حضرت مصلح الامت علیہ الرحمۃ نے بھی کس خوبصورتی سے مولانا ندوی مدظلہ کی اس خدمت جلیلہ کا اعتراف فرماتے ہوئے اس سے اگلی منزل کی نشاندہی فرمائی۔ یعنی فرمایا کہ

”اب ضرورت اس کی ہے کہ حضرت تھانومی رحمۃ اللہ علیہ کے مسلک کے افراد پیدا کئے جائیں..... کیونکہ جب تک کسی مسلک کی پشت پناہ (ان تعلیمات اور خصوصیات سے متصف) کوئی جماعت نہ ہو اسکا اعتبار کیا؟“

مطلب یہ کہ کوئی ”مسلک“ جو محفوظ رہتا ہے ”کتاب“ سے اور خارجاً باقی رہتا ہے ”افراد“ سے۔ آپ نے ایک تحفظ کا تو ماشاء اللہ خوب انتظام فرما دیا جزاکم اللہ تعالیٰ۔

اب دوسرے کی جانب بھی کچھ اور توجہ فرمادیں۔

اس کے بعد مولانا عبد السارمی صاحب ندوی نے ایک اور خط لکھا جس میں اپنے ایک صاحبزادہ کے متعلق تحریر فرمایا تھا کہ۔

اس کی اصلاح سے تنگ آجکا ہوں خیال ہوا کہ حضرت ہی کے پاس بھیجوں

حضرت والانے جواب مرحمت فرمایا کہ

اللہ تعالیٰ پر بھروسہ کر کے بھیج دیجئے۔ اور یہ شعر بھی لکھ دیا کہ
 تکیہ بر تقویٰ و دانش در طریقت کافریت
 راہروگر صد ہنر دار و توکل بایدش
 اور حضرت علیہ الرحمۃ کا یہ جواب مولانا سید ظہور احسن صاحب مدظلہ کے قلم
 سے گیا جو ان دنوں خانقاہ فیچور تال زجا میں موجود تھے۔
 چنانچہ خط ملاحظہ فرما کر مولانا ندوی نے حضرت کو لکھا

خط جناب مولانا عبدالباری صاحب ندوی مدظلہ بنام حضرت مصلح الامۃ

حضرت مخدوم و محترم
 السلام علیکم ورحمۃ اللہ وبرکاتہ
 مولوی ظہور احسن صاحب کے قلم سے حضرت کے سراپا شفقت جواب کے پاتے ہی
 کو بھیج دینے کا ارادہ کیا مگر پہلے تو کچھ جڑ اول اور کپڑوں کا غدر کیا
 گیا پھر کچھ اور موانع نکلنے رہے جس میں آج کل آج کل ہوتا رہا۔ مگر الحمد للہ کہ ہمیں
 ایک بہت بڑا نفع ہوا کہ سمجھانے سمجھانے سے اب رغبت کے ساتھ خود آنے پر آمادہ
 معلوم ہوتا ہے ورنہ میری زبردستی ہی تھی۔ میں تو اس کو بھی حضرت ہی کی غائبانہ
 توجہ کا فیض جانتا ہوں ورنہ سمجھاتے سمجھاتے تو عمر گز گئی
 خیال یہ آیا کہ حضرت سے اجازت لئے ایک مہینہ سے زائد ہو گیا ہے مناسب ہے
 کہ پھر عرض کر کے اجازت لے لوں۔ انشاء اللہ تعالیٰ اجازت آتے ہی روانہ
 کر دوں گا۔

اس سراپا مریض کے ایک بہت بڑے مرض کی تشخیص تو حضرت نے ایک ہی
 مصرعہ میں خوب فرمادی تھی کہ ع

تکیہ بر تقویٰ و دانش در طریقت کافریت
 (تقویٰ) کی قوت تک وہم اپنی نسبت نہیں لیکن (دانش) یا تدبیر کا ہیضہ
 طبعاً ہے۔ امید کہ مزاج مبارک بعافیت ہوگا۔ والسلام مع الاکرام سراپا نالائق و ناکار عبد الباری

خط مولانا عبد الباری صاحب ندوی مدظلہ

(چار ہفتہ قیام کہن کی واپسی کے بعد)

حضرت مخدوم و محترم بابرک اللہ فی برکاتہم
السَّلَامُ عَلَیْكُمْ وَرَحْمَةُ اللَّهِ وَبَرَکَاتُہُ

آنحضرت کی گونا گوں شفقتوں اور دعاؤں سے لدا بھندا یہ مسافر الحمد للہ لبانیت
وطن پہنچا۔ کھرہٹ اسٹیشن پہنچ کر مسافر نوازی کی انتہا بے انتہا شرمندہ فرمانے والی
بات معلوم ہوئی کہ کہا روں کی کہاری اور مزدوروں کی مزدوری تک ادا کرنے کی
اجازت نہ عطا ہوئی۔

فچچور کو یہ ناکارہ ادارہ اپنے حق میں دوسرا تھانہ بھون بنانے کا کچھ منصوبہ
دل میں لیکر آیا ہے۔ حضرت علیہ الرحمۃ کی شفقتیں بھی اس نالائق پر کیا عرض کروں
کیسی کیسی تھیں تاہم ہفتہ عشرہ کی مختصر حاضری میں تو اب حضرت اقدس کی طرف
سے خود اپنے انتظام کی اجازت نہیں مرحمت ہوتی تھی لیکن طویل یا اہل و عیال
کے ساتھ حاضر یوں میں عطا ہو جاتی تھی۔ یہی درخواست آنحضردوم سے بھی ہے
تاکہ آئندہ جب اور جتنا تھنایا کسی کے ساتھ حاضری سے مستفید ہونا چاہوں
بے تکلف ہو سکوں۔

حضرت کی دعا و توجہ سے اس ایک مہینہ کی حاضری ہی میں کچھ تدبیر ذہن
میں ایسی آئی ہے کہ کیا عجب ہے اللہ تعالیٰ خانگی مخلصوں سے اتنی آزادی
کی صورت عطا فرمادیں کہ جب اور جتنے روز چاہوں فچچور میں پناہ گیر رہ سکوں
یہی آرزو تھانہ بھون سے متعلق تھی اسکی دعا کا دستور طالب ہوں۔ والسلام مع الاکرام
احقر العباد عبد الباری

حضرت مصلح الامۃ کا جواب

مولانا المحترم
السَّلَامُ عَلَیْكُمْ وَرَحْمَةُ اللَّهِ وَبَرَکَاتُہُ
بیمبرت پہنچنے سے اطمینان ہوا۔ اللہ تعالیٰ ہمیشہ اطمینان سے رکھے۔ خط میں

جو محبت کی باتیں تحریر فرمائی ہیں مزہ دے رہی ہیں۔ جناب نے جو میری قدر بڑھادی ہے میں اس کو کیا لکھوں اللہ تعالیٰ آپ کو اسکا اجر عطا فرمائے اور اپنے صالحین بندوں میں شامل فرمائے۔

تشریف آوری کی اُمید اور خبر سے ہر وقت آنکھیں نہایت اشتیاق کیساتھ منتظر ہیں۔ دعا کرتا ہوں۔ اللہ تعالیٰ مجھ کو اپنے بندوں کے لئے دعا کی توفیق عطا فرمائے۔

ڈاکٹر سید عبدالحی صاحب، مولانا علی میاں صاحب اور مولانا محمد منظور صاحب کی خدمت میں سلام مستون۔ والسلام خیر تمام

وصی اللہ عفی عنہ
شوال ۱۳۶۲ھ

خط مولانا عبد الباقی صاحب مدظلہ

بنام کے از حاضرین خانقاہ
ایک زحمت اور قبول فرمائیں مسجد تو اب غالباً مکمل ہو گئی ہوگی۔ پراتی مسجد میں تو کل ایک ہی درجہ تین یا پانچ دروں کا تھا۔ نئی میں شاہے دو درجے اور سات در ہیں۔ اندر باہر گنجائش بھی غالباً دو چاند ہو گئی ہوگی۔ اسی حساب سے مزدور بھی تیس چالیس ہونگے اور جو محصولات آپ مختصراً دے سکیں ایک مقصد سے مطلوب ہیں۔ والسلام دعا جو
احقر العباد عبد الباقی

جواب از راقم عفی عنہ

آپ نے مسجد کے بارے میں چند امور دریافت فرمائے ہیں تو اس میں تو شک نہیں کہ مسجد اب وسعت میں پہلے کی چار گنا ہو گئی ہے۔ تین صفوں کا اگلا دالان ہے اور دو کا بچھلا اور گیارہ صفوں کا صحن ہے اور ہر صف میں چالیس آدمی آتے ہیں۔ اندر کے ستون اور باہر کے مینارے انتہائی سبک اور حسین ہیں۔ میان فضل باری تو

کہتے تھے کہ اس میں جھلک ندوہ کی مسجد کی آتی ہے اور مزدور تیس چالیس تو کیا کبھی کبھی انکی تعداد پچاس تک ہو جاتی تھی۔

چنانچہ سو سو سو روپیہ بلکہ اس سے بھی زائد مزدوری دئے جاتے تھے۔ میں نے کئی دن خود دیکھا ہے اور مزدوروں سے زیادہ کام تو اہل بستی اور اہل خانقاہ نے جو کیا وہ الگ رہا۔

رہا یہ کہ روپیہ کہاں سے آیا تو اُس کے متعلق عرض ہے کہ چندہ تو حضرت والا نے کیا نہیں اور اگر کسی نے کچھ از خود دیا تو انکار بھی نہیں فرمایا مگر اس قسم کی رقمیں دیکھنے میں اول قلیل ہی تھیں اور حضرت والا سے دریافت کرنے کی ہمت نہیں ہوئی تاہم مختلف اوقات میں حضرت والا سے اس سلسلہ میں جو کچھ سنا ہے اور حضرت کے روزمرہ کے معاملات اور معمولات میں جو کچھ دیکھتا رہتا ہوں اسکا خلاصہ آپ کو لکھتا ہوں وہ یہ کہ جس طرح آپ کے لئے یہ مسئلہ باعث استعجاب بنا تو ہو سکتا ہے کہ اور بہت سے لوگوں کے لئے بھی بنا ہو اس لئے کہ حضرت کے یہاں اس قسم کے کاموں کے لئے نہ تو زبانی یا اشتہاری تحریک چندہ ہے اور نہ اسکا حساب و کتاب ہی شائع کر کے قوم کے سامنے جو اب یہی کرنا ہوتی ہے تاکہ لوگوں کو تفصیلات کا علم ہو۔

باقی یہ ضرور ہے کہ جب کہ یہ دنیا عالم اسباب ہے تو حضرت کے یہاں کے امور بھی مقترن بالاسباب ہی ہونگے مگر لوگ کام کو تو دیکھ لیتے ہیں اور اسباب انہیں نظر نہیں آتے اس لئے استعجاب میں پڑ جاتے ہیں۔ چنانچہ بعض لوگ سمجھتے ہیں کہ حضرت کے پاس بہت روپیہ جمع ہے یَسْبَلُكُمْ لِحَابِلِ الْغَنِيَاءِ مِنَ التَّقَاتِ اور اس نوع کے کچھ معاملات ہوتے ہیں جسے اعتقاد میں آکر بعض لوگ شیخ کا دست غیب کہنے لگتے ہیں اور ایسا وہی لوگ کرتے ہیں جو کم فہم ہوتے ہیں اور بزرگوں کے معاملات سے محض نا آشنا۔ حضرت نے فرمایا کہ حضرت مولانا بھٹا نوی فرمایا کرتے تھے کہ لوگ جن کو دست غیب کہتے ہیں اس کو دست غیب کہتا ہوں۔ بزرگوں کا دست غیب تو یہی توکل ہے۔

پس ہمارے حضرت بھی بھلا اللہ تعالیٰ اپنے اسلاف کے طرز کے مطابق اسی

طریقہ پر گامزن ہیں جس پر حضرت حاجی صاحبؒ تھے جس پر مولانا قاسم صاحبؒ جس پر مولانا ٹھانوی تھے اور ایسا نہ صرف یہ کہ اسی دور میں ہوا بلکہ قدیم سے بزرگوں کا یہی طرز چلا آ رہا ہے کہ جس کسی اللہ کے بندہ سے اللہ تعالیٰ کو کام لینا مقصود ہوتا ہے تو اللہ تعالیٰ اُس کے حامی اور ناصرین اہل دہل میں سے پیدا فرمادیتے ہیں حتیٰ کہ یہ سنت جناب رسول اللہ صلی اللہ علیہ وسلم سے چلی آ رہی ہے۔ چنانچہ آپ جانتے ہیں کہ حضرت خدیجہؓ جو عرب کی میا سیر نساء میں سے تھیں اُن کے قلب میں رسول اللہ صلی اللہ علیہ وسلم سے عقد کا خیال پیدا ہونا اور پھر انکا اپنے تمام مال و متاع کو حضور پر قربان کر دینا بزرگوں کے اس طریق کی خشیت ادل ہے۔ چنانچہ حق تعالیٰ نے اس واقعہ کے بعد امتنان فرماتے ہوئے فرمایا کہ

وَوَجَدَكَ عَائِلًا قَاعَتِي. یعنی ہم نے آپ کو نادار پایا پس مالدار بنا دیا اور پھر اُس کے بعد سے برابر یہ سلسلہ ہی قائم ہو گیا۔

چنانچہ مسلمانوں کے عروج و زوال میں لکھا ہے کہ سلطان سنجرا امام غزالی کے اشاروں پر چلتا تھا اور شہاب الدین عجمی فخر الدین رازمی کا بڑا مستعد تھا۔ اسی طرح سے احواءِ اسلام میں حب فی اللہ کے بیان میں امام لکھتے ہیں کہ

بَلْ نَزَيْدٌ عَلَيْكَ وَنَقُولُ إِذَا أَحَبَّ مَنْ يُنْفِقُ عَلَيْكَ مِنْ مَالِهِ وَوَأَسِيهِ
بِكِسْوَتِهِ وَطَعَامِهِ وَمَسْكِنِهِ وَجَمِيعِ أَيْتْرَانِهِ الَّتِي يَقْضِيهَا فِي ذُبَاةٍ وَمَقْصُودَةٍ
مِنْ جُمْلَةٍ ذَلِكَ الْفَرَاغُ لِلْعِلْمِ وَالْحُلِّ الْمُقْرَبِ إِلَى اللَّهِ فَهُوَ حُبُّ رَبِّي اللَّهُ
فَقَدْ كَانَ جَمَاعَةٌ مِنَ السَّلَفِ تَكْفُلُ بِكَيْفَايَتِهِمْ جَمَاعَةٌ مِنْ أَوْلِي الثَّرْوَةِ وَ
كَانَ الْمُوَاسِي وَالْمُوَاسِي جَمِيعًا مِنَ الْمُتَحَابِّينَ فِي اللَّهِ.

اس سے بھی معلوم ہوا کہ اس زمانہ میں بھی بعض اہل ثروت علماء و مشائخ کے

مشکل ہوتے تھے اور یہ مواسی اور مواسی دونوں متحابین فی اللہ ہوتے تھے۔

اسی طرح یہاں حضرت والائے نہ خانقاہ بننے کی تحریک از خود کی اور نہ مسجد کی لیکن جب ضرورت واقع ہوئی تو بعض مخلصین نے حضرت والا سے اجازت لیکر تنہا اپنے کو اس خدمت کے لئے پیش کیا۔ چنانچہ خانقاہ کا ادپری حصہ اسی طرح بنا اس کے بعد دوسرے صاحب نے مسجد کی اجازت لی۔ چنانچہ ایک ہی صاحب کا اسمیں اتنا بڑا

حصہ ہے کہ اگر کل کو انھیں کی جانب نسبت کی جائے تو غلط نہ ہوگا۔ باقی یوں جن جن مخلصین پر اعتماد و اعتبار ہوا ان کی پیش کردہ رقوم سے انکار بھی نہیں کیا گیا لیکن بائینہم اب حضرت کو غالباً یاد بھی نہ ہوگا کہ کس نے کتنا دیا اور نہ اس کی ضرورت ہی ہے۔ مال کے بارے میں چونکہ کسی کا اعتبار جلدی نہیں ہوتا بالخصوص اس زمانہ میں اسلئے حضرت والا اس بارے میں بہت احتیاط فرماتے تھے۔

امید کہ آپ اب اس جواب سے مطمئن ہو گئے ہوں گے۔ ایک بات اخیر میں اور عرض کرنی ہے وہ یہ کہ حضرت مدظلہ العالی نے اس تعمیر مسجد کو بھی آنے جانے والوں کے لئے دنیوی عقل و فہم و تجربہ حاصل کرنے کا ذریعہ قرار فرما رکھا تھا چنانچہ عوام تو عوام علماء اور پڑھے لکھے لوگ بھی اس قسم کے کاموں میں عملی شرکت کا گویا جذبہ ہی نہیں رکھتے حالانکہ کسی کا گھر نہ تھا مسجد تھی پھر بھی بہت ممکن ہے کہ کسی کو اسکا کام کرنے میں بھی عار آتی ہو۔

حضرت والا نے اس موقع پر اسی مرض کی اصلاح فرمائی۔ چنانچہ خود کام میں شریک رہے جس کا نتیجہ یہ ہوا کہ ان دنوں آنے جانے والے مہمان (علماء اور غیر علماء) اور مقیمین خانقاہ سبھی لوگوں نے خوب محنت سے کام کیا۔ اسی طرح اہل بستی نے بھی شانہ و کرامت کام کیا جس کی وجہ سے بہت سا کام جلد اور کم خرچ میں پورا ہو گیا اور حضرت والا نے اس بہانے گویا ہم لوگوں کو معاش کے ایک اہم شعبہ کی تعلیم فرمائی۔

چنانچہ شاید ہی کوئی ہو جس نے کچھ نہ کچھ تجربہ تعمیر کا اس سے نہ حاصل کر لیا ہو اور تھا یہ بھی ایک ضروری شعبہ کیونکہ ہر شخص کو دنیا میں اس سے سابقہ پڑتا ہے۔ یہ بھی ایک چیز یہاں ایسی ہوئی جس کی جانب شاید ہی کوئی التفات کرتا ہو۔ چونکہ آپ ان امور کی قدر فرماتے ہیں اس لئے آپ کو لکھ دیا۔ والسلام

خادم دعا جو.....

فتح محمد۔ مال زرچا

۱۳۶۲ھ

گذشتہ سے پیوستہ

بِسْمِ اللّٰهِ الرَّحْمٰنِ الرَّحِیْمِ

حالات حضرت مصلح الامت

نقل خط جناب مولانا عبدالباری صاحب ندوی مدظلہ العالی

حضرت اقدس علیہ الرحمۃ کی کتابیں وغیرہ اب کیا کیا گیا نایاب ہوتی جا رہی ہیں اس سلسلہ میں احقر نے کوئی دو مہینے ہوتے ہیں حضرت مفتی صاحب مدظلہ کی خدمت میں ایک تجویز بھیجی تھی ممدوح نے پسند فرمائی اور اس نامکارہ کو طلب فرمایا..... اسکا جواب عرض کرنے کی نوبت نہ آئی تھی کہ چار پانچ دن ہوئے حضرت امرتسری کا دوسرا والا نامہ مشرف فرما ہوا اس سے معلوم ہوا کہ حضرت کی سہی بل پر جا رہی ہے اور انشاء اللہ یقیناً وہاں سامان ہو جائیگا۔ ایک اہل ہمت کا خط والا نامہ کے ساتھ لفون بھی تھا۔ حضرت ممدوح کی توبہ رائے تھی کہ مختلف شہروں میں الگ الگ اسکا انتظام ہو۔

بہر حال اب مفصل تجویز مع دو تجویزوں اور عریضہ کے برسوں وہاں بھیج دی ہے۔ ایک نقل آن محترم کی خدمت میں بھی ملاحظہ کے لئے لفون ہے۔ یہ نالائق تو کچھ کاغذی گھوڑے دوڑا لینے کے سوا کسی اور لائق ہے نہیں۔ آپ اگر ان تجاویز یا انکے کسی حصہ کو کسی صورت میں قابل توجہ مشورہ تصور فرمائیں تو توجہ اور مشورہ دونوں سے مستفید فرمائیں۔

وَالسَّلَامُ مَعَ الْاَحْکَامِ

احقر العباد عبدالباری

حضرت مصلح الامت علیہ الرحمۃ کا جواب

آپکا گرامی نامہ اور ایک تحریر مشتمل بر مصنون "اصلاح کی تین کارگر تدابیر" موصول ہوئی۔ تحریر مرسلہ پڑھی۔ باقی آپ نے اس سلسلہ میں مجھ سے مشورہ جو طلب فرمایا ہے تو اسکے متعلق مختصر آبیہ عرض ہے کہ پنجور کے واقعہ سے مجھے بہت سے تجربے بھی ہوئے منجملہ انکے ایک بات یہ بھی سمجھ میں آئی کہ کوئی دین کا کام ہو یا دنیا کا اس میں اختلاف سے بہت

حاشیہ نمبر ۵ ان دونوں سے مراد حضرت مولانا مفتی محمد بن صاحب امرتسری خلیفہ حضرت تھانوی ہیں۔

دور رہنا چاہئے، یہ وقت نفوس کی انتہائی درندگی اور سرکشی کا ہے خواہ کتنی ہی دسوزمی کے ساتھ عوام کو انکی نفع کی باتیں بتائی جائیں لیکن جب انکے نفوس کے حلات ہوگا تو جانی دشمن ہو جائیں گے اسلئے میں تو اس نتیجہ پر پہنچا ہوں کہ جس حد تک کام انسان کے خود قابو میں ہو بس اتنا ہی کام کرنے کا وہ مکلف ہے اگر اخلاص کے ساتھ کریگا تو اللہ تعالیٰ قلوب کو خود بخود اس کی جانب متوجہ فرمادینگے اور جو چیز اسکے قابو و اختیار سے باہر ہے اسکی فکر کرے نہ اسکی فکر کرے کہ اسکو تمام عام ہی کر دے۔ اس اصول کے پیش نظر جتنا کچھ سپرٹا ہے کام کر رہا ہوں اور اپنے احباب سے بھی یہی کہتا ہوں۔

آپ کے لئے دعا کرتا ہوں اللہ تعالیٰ آپکو پریشانیوں سے نجات عطا فرمائے اور زندگی کے یہ آخری ایام چین و سکون سے بسر ہوں۔
وَالسَّلَامُ خَيْرٌ خَتَامُ
وصی اللہ عفی عنہ

حزب ندوی
خط مولانا احمد الباری صائمہ ظاہر

لکھنؤ ۲۸ رجب ۱۳۷۶ھ

حضرت مخدومی و محترمی بارک اللہ فیہم برکاتکم

السَّلَامُ عَلَيْكُمْ وَرَحْمَةُ اللَّهِ وَبَرَكَاتُهُ

گراچی نامہ نے بہت مستفید فرمایا لفظ بلفظ، بجا تحریر فرمایا کہ میں یہ زمانہ واقعاً بالکل اپنے اندر ہی محدود و منحصر ہو جانے ہی کا ہے۔ آپکو جو کچھ تجربہ فچپور سے ہوا اس تباہ کار (وَتَشُونَ أَنْفُسَكُمْ) کے شدید ترین مرض کے ساتھ ساتھ (تَأْكُمُونَ النَّاسَ بِالْبُرِّ) کے مریض کو تو کہنا چاہئے کہ ساری زندگی کا وہی تجربہ ہے حضرت (تھانومی) علیہ الرحمۃ نے بھی اس سرابا امراض کا ایک مرض "خیر خواہی" ہی تجویز فرمایا تھا مگر کیا کروں حضرت دیکھ کر رہا نہیں جاتا آپ ہی کوئی علاج تجویز فرمائیں میری سمجھ میں تو لے دے کہ ایک ہی تہیر آتی ہے تاہا امکان تعلقات سے دور رہوں لیکن کم سے کم کرنے پر اور ہزار تہیر میں سوچنے پر بھی اہل و عیال سے چھٹکارہ کی کوئی راہ نہیں نکل رہی ہے ورنہ جی تو یہ چاہتا ہے کہ کسی ایسی جگہ کم ہو جاؤں کہ لوگ جیتے جی مردہ سمجھ لیں۔ ان گھبریلو تعلقات سے نجات کیسے ہو؟

اسی کی خصوصاً دعا اور دوا فرمائیں - والسلام
احقر العباد عبد الباری

۳۱
۵۷۱

حضرت مصلح الامت کا خط بنام مولانا عبد الباری صاحب دوسری مدظلہ

حضرت مولانا صاحب دام مجدکم السَّلَامُ عَلَیْكُمْ وَرَحْمَةُ اللَّهِ وَبَرَكَاتُهُ
آپ نے جن حالات کی بنا پر کم ہو جانے کا خیال ظاہر فرما کر مجھ سے اس امر میں مشورہ طلب فرمایا ہے اسکے متعلق یہی کہنا چاہتا ہوں کہ آپ کے قلب میں اس داعیہ کا آنا نہایت درجہ محمود ہے "یَفْشَأُ بَدَّ بَيْنَهُ مِنَ الْفِتَنِ" ارشاد نبوی ہے جس میں خبر دی گئی ہے کہ ایک نماز ایسا آئیگا کہ آدمی فتنوں سے تنگ آکر اپنے دین و ایمان کی حفاظت کے لئے جنگل جنگل پہاڑ پہاڑ بھاگتا بھڑنگا۔ ظاہر ہے کہ یہ بھاگنا کس قدر منشاء شریعت کے مطابق ہے۔ چنانچہ آپ بھی اگر تنہا ہوتے یا اور لوگوں کو آپ کی ضرورت نہ ہوتی تو اس میں شک نہیں کہ آپ کے لئے یہی حکم ہوتا لیکن آپ جن حالات میں ہیں کہ ایک جانب آپ کے سر بال بچوں اور خاندان کے لوگوں کی ذمہ داری بھی ہے اور دوسری جانب کچھ طلباء آپ کے علم سے مستفید ہو رہے ہیں نیز حضرت کی باتوں کی ایک مخصوص طبقہ میں آپ کے ذریعہ اشاعت ہو رہی ہے۔ یہ سب امور ظاہر ہیں کہ مسئلہ عمول میں انجام پذیر نہیں ہو سکتے اس لئے آپ کے لئے وہ حکم نہیں بلکہ آپ کو اسی طرح رہنا چاہئے۔ اور گو موجودہ حالات آپ کے لئے انتہائی تکلیف دہ اور صبر آزما سی لیکن اول تو صاحبین کے لئے یہ آیت بھی کس قدر نشانی اور تسکین کا ذریعہ ہے قُلْ اَدْعُوا شُهَدَاءَكُمْ ثُمَّ كِيدُوْنَ فَلَا تَنْظُرُوْنَ اِنَّ فَرِيْقًا مِّنْهُمُ الَّذِيْنَ نَزَّلَ الْكِتَابَ وَهُمْ يَتُوبُوْنَ الصَّالِحِيْنَ ۝

دوسرے یہ کہ حالات یکساں نہیں رہا کرتے اللہ تعالیٰ کو کسی کا دل بدلتے کچھ دیر نہیں لگتی اور نہ یہ اسکے لئے کچھ دشوار ہے کہ آج جو مخالف ہے کل وہی دوست ہو جائے۔ دَمَا ذَالِكَ عَلَى اللَّهِ يَعْزِيْزٌ۔ اسکا ایک تازہ واقعہ سنئے۔

میری بستی میں ایک مولوی صاحب رہتے ہیں جو دوسرے خیال کے ہیں اور اپنے مسک میں نہایت متشدد تھے۔ ایک زمانہ گزر گیا کہ وہ برابر میری مخالفت ہی کرتے رہے لیکن آج

یہ حال ہے کہ خانقاہ میں آتے ہیں مجھ سے ملنے ہیں سلام مصافحہ و معانقہ کرتے ہیں۔ مجھ سے دعا کرتے ہیں۔ مجھ ہی سے کہتے تھے کہ عمر میری زیادہ ہے لیکن پایہ آپکا بلند ہے اور لوگوں سے میری تعریفیں کرتے ہیں۔ انتہا یہ کہ ابھی چند روز ہوئے کہ..... خانصاحب کے پھوٹے لڑکے..... خانصاحب بریلی سے یہاں آئے ہوئے تھے۔ مولوی صاحب بھی اُن سے ملنے گئے اور جب انہوں نے یہاں آنے جانے کے مسئلہ پر اُن سے گفتگو کرنی چاہی تو اُنکو ٹکاسا جواب دیدیا (یعنی جب وہ مجھ سے ملنے گئے اور میرے پاس آنے جانے لگے تو اُنکی جماعت میں ہینل چم گئی کسی کی ہمت خود تو مولوی صاحب کے رونے کی پڑی نہیں اگلے..... خانصاحب سے کہا کہ آپ ہی مولوی صاحب کو سمجھا دیجئے کہ اُنکے یہاں نہ آیا جابا کر۔ میں اسکی وجہ سے مسلک کی سبکی اور جماعت کی ہیٹھی ہوتی ہے۔

چنانچہ اُن صاحب نے اس بحث کو چھیڑا اور مولوی صاحب سے پوچھا کہ آپ بھی وہاں جاتے ہیں اس پر مولوی صاحب نے کہا کہ بس اس مسئلہ کو رہنے دیجئے۔ یہ تو اپنی آنکھوں سے دیکھ رہا ہوں کہ کل ایک شخص کیا تھا اور آج کیا ہو گیا۔

لہذا اسی طرح سے صبر و شکر کے ساتھ اللہ تعالیٰ سے دعا کئے جائے کہ کیا عجب کہ کل کو

فقہ دوسرا ہی ہو جائے۔ فقط والسلام
وصی اللہ عفی عنہ

خط مولانا عبد الباقی صاحب ندوی مدظلہ

حضرت مخدومی و محترمی مدظلکم العالی

السَّلَامُ عَلَيْكُمْ وَرَحْمَةُ اللَّهِ وَبَرَكَاتُهُ

ماضی خدمت کا پورا پورا ارادہ ہو چکا تھا کہ دوسری ہی صبح کو گر کر پاؤں میں ایسی چوٹ آئی کہ پلنگ سے اترنا ہی دشوار ہو گیا۔ پھر بھی امید تھی کہ دو چار روز میں سفر کے لائق ہو جاؤں گا لیکن کل اور پاؤں کی تکلیف بڑھ گئی ساتھ ہی حرارت بھی ہو گئی۔ اپنے ارادوں کے جو پیہم تجربات ہو رہے ہیں اُس کے بعد تو بس اُرید ان لا اُرید ہی کا جی ہوتا ہے لیکن اُس کا ظن کہاں اور یہ کم ظن کہاں۔ بے حیا طبیعت دن رات کے ان تجربات پر بھی ارادہ بازی اور تدبیر سازی ہی میں پشہا دھونڈھتی

رہتی ہے۔
 آپ کے طالب صادق کا حال تو اس سراپا بد حال کے لئے رشک ہی رشک کا حال
 تھا۔ مجھ کو تو اب اپنے اندر صدق و اخلاص کی کمی نہ کیا بلا مبالغہ ایمان ہی میں کھوٹ نظر
 آتی ہے۔ نفاق اور ریا کی گت دیکھوں کے سوا کچھ نظر نہیں آتا اسلئے اب سب سے بڑی
 درخواست تو حضرت والا سے ایمان پر قائمہ ہی کی ہے۔

ہائے کچھ بھی دوست شناسی ہو جاتی تو پیکار دشمن کی یہ نوبت ہی کیوں آتی یہاں
 تو اب پیکار دشمن سے اُلٹی سیدھی جو نماز تھی وہی اب زبان و جوارح کی بے جان حرکات
 کے سوا کچھ نہیں رہی۔ آں مخدوم اسپس مبالغہ ذرا نہ تصور فرمائیں اور دعا سے زیادہ
 سے زیادہ مدد فرمائیں کہ کسی طرح ایمان تو نصیب رہے۔ سب سے زیادہ دیال نظر
 مکان و باغ وغیرہ کی صورت میں مال ہو رہا ہے۔

آپ تو ماشاء اللہ فتویٰ اور تقویٰ دونوں کے جامع ہیں فرمائیں کہ کیا گھر
 اور گھر والوں سب کو چھوڑ چھاڑ کہیں اور روپوش ہو جانے کی اجازت مل سکتی ہے۔
 تعلقات میں اپنے لئے نہ جان کی خیر پاتا ہوں نہ ایمان کی بس بے تعلق ہی کی دعا و
 تدبیر دونوں سے مدد فرمائیں۔ دعائے خاص کی درخواست ہے۔ وَالسَّلَامُ مَعَ الْاَكْثَامِ
 دعا گو و دعا جو

احقر العباد عبد الباری غفرلہ

الاصفر ص ۶۶ مطابق

۶/۹/۶

حضرت مصلح الامت کا جواب

مکرمی زاد لطفہ السلام علیکم ورحمۃ اللہ وبرکاتہ
 الحمد للہ بخیریت ہوں۔ تاہم معینہ کر آپ کا انتظار رہا لیکن عدم تشریف آوری
 کا عذر معلوم ہوا اور حادثہ سے افسوس بھی ہوا۔ بہر حال اللہ تعالیٰ کو جو منظور ہوتا ہے
 اسی میں خیر ہے۔ آپ کے لئے دل سے جملہ مقاصد کے لئے دعا کرتا ہوں۔ بیشک ایمان کا
 خاتمہ سب سے بڑی دولت ہے اللہ تعالیٰ ہر مسلمان کو نصیب فرمائے۔ آمین

مال فی نفسہ تو وبال نہ تھا۔ لیکن آپ واقعی اسکی وجہ سے خاصی رحمت میں مبتلا ہو گئے۔ خیر اللہ تعالیٰ آپ کو اسکا اجر جزیل عطا فرمائے۔ آپ نے اس دفعہ پھر وہی فتویٰ دریافت کیا ہے جس کو آپ پہلے بھی لکھ چکے ہیں۔ اس کے متعلق یہی عرض ہے کہ اگر کسی کے بال بچے بڑے ہو گئے ہیں۔ ایسے کہ اب وہ اسکی پرورش کے محتاج نہیں ہیں تو انکو چھوڑ کر تو دوسری جگہ جاسکتا ہے۔ لیکن اگر ابھی وہ اسکی پرورش کے محتاج ہوں تو اس کے لئے انکو چھوڑنا جائز نہیں۔ بس یہی سمجھ لیجئے اور اسی سے اپنے حالات کا اندازہ کر لیجئے..... کے حالات سن کر افسوس ہوا۔ اللہ تعالیٰ انکو فہم سلیم عطا فرمائے اور دین کی جانب مائل فرمائے۔

آپ نے اپنے تاثرات اور ضیق و رنج کے جو حالات لکھے ہیں وہ بالکل صحیح ہیں۔ آپ حق بجانب ہیں اور معذور ہیں آپ کیلئے دعا کرتا ہوں۔

وَالسَّلَامُ خَيْرٌ خَتَامُ
وَسَيِّدُ عَفَى عَنَّهُ

خط مولانا عبد الباری صاحب ندوی مدظلہ

حضرت مخدوم و محترم السلام علیکم ورحمۃ اللہ وبرکاتہ
یہ نیم حاضری بھی بعد مدت میسر آ رہی ہے۔ خیریت اور فیوض و برکات کی کیفیت الحمد للہ ملتی رہیں۔ رمضان مبارک کا قرب اسکی مزید برکات کی یاد دلا رہا ہے۔ جی بھی بہت چاہ رہا ہے۔ کیا عجب ہے کہ فتنجوری ماہ مبارک کی کیفیات اس سال الآباد میں نصیب ہو جائیں خصوصاً اگر آں محترم کی دعا و بخشش مساعت فرمائے۔

مزید غیر حاضری کی کسر نکالنے کے لئے کچھ خاص آپ بیتی بھی دعا اور دوا کے لئے عرض کرتا ہوں۔ ایک خلیجان حضرت اقدس کی خدمت میں بھی اور غالباً آن مخدوم کی خدمت میں بھی پہلے پیش کر چکا ہوں۔ ادھر وہ بہت بڑھ رہا ہے اور کچھ توجیہ بھی سمجھ میں آئی۔ استفادہ کے لئے اعادہ کرتا ہوں جب تک عقائد اور اعمال سب میں آزادی رہی آزادی کا غلبہ تھا۔ دنیا (جاہ و مال) و دوزن ہاتھ باندھے لڑھکی کی طرح کھڑی رہتی تھی۔ اپنی اہمیت و حیثیت سب سے بدرجہا زیادہ ہی زیادہ حاصل رہا۔ اور بلا غیر معمولی فکر و سعی کے بلکہ بار بار بلا مبالغہ

آج کسی بظاہر آن ہونی بات کا خیال کیا اور کل بالکل بے شان دگمان اسکا سامان سامنے آگیا لیکن جب سے دین کا کچھ عملاً لگاؤ پیدا ہوا اور حضرت علیہ الرحمۃ کے قدموں تک رسائی ہوئی معاملہ بالکل اُلٹ گیا۔

ظاہر ہے کہ یہ صورت حال مثبت حتیٰ سے ہے۔ دوسوا سی طبیعت اس کی توجہات میں دو طرفت جاتی ہے۔ ایک تو یہ کہ پہلا عقائد و اعمال کی آزادی کا زمانہ ظاہر و باطن کی کیسانی کا تھا۔ اب ظاہر میں تو گویا بڑا دیندار۔ بعض غلط فہمی میں بڑا بزرگ جانتے ہیں اور باطن میں بخدا اپنا حال یہ پاتا ہوں کہ ایمان کا بھی اطمینان نہیں یعنی العیاذ باللہ نفاق میں مبتلا ہوں..... یہ سوچتا دعا کرتا رہتا اور دوسروں سے کراتا رہتا ہوں کہ کسی طرح خاتمہ ایمان پر اللہ تعالیٰ فرما دیں تو بڑا پالا مارا۔ حضرت سے بھی اس کی دعا کی بہت بجا جت سے التجا ہے۔

دوسرا مرض یہ کہ تقدیر کے مسئلہ میں عرصہ سے بڑھی الجھن ہیں گرفتار رہتا ہوں یہاں تک کہ کسی معاملہ میں "بد قسمتی" کا لفظ تک زبان پر لانا یا دوسروں سے سننا گوارا نہیں ہوتا کہ یہ تو صراحتاً بدی کی تہمت اعاذنا اللہ! اللہ ہی پر رکھ دیتا ہے..... بیشک تقدیر کا مسئلہ ہے ایسا ہی نازک اور خطرناک کہ نہ یہ عقل سے سمجھ میں آسکتا ہے اور نہ اس خطرہ میں پڑنا چاہیے۔ الحمد للہ اتنا اللہ تعالیٰ کا بڑا فضل ہی فضل ہے کہ اس الجھن کے باوجود اجمالی ایمان یہ ہے کہ حق تعالیٰ کے علم میں جو بھی اس مسئلہ کی حقیقت ہو اس پر ایمان لاتا ہوں..... اور اسی پر ایمان لاتا چاہیے۔

بس وہ کہ یہی خیال آتا ہے کہ منافقانہ و مصنوعی دینداری کی یا قضا و قدر کے معاملہ میں اس گرفت کو سزا تو نہیں مل رہی ہے کبھی کبھی یہ بھی خیال ہوتا ہے کہ ممکن ہے کہ صرف کفارہ سیئات کا معاملہ ہو۔ خدا کے ایسا ہی ہو تو عزت و دولت کی چنداں پرواہ نہیں

ع "گو سخت است پس از جاہ تحکم بردن"

البتہ ذوقی معاملہ میں الحُورُ بَعْدَ الْکُورِ زیادہ سخت معلوم ہو رہا ہے پھر لاکھوں کروڑوں بندہ خدا سے بہتر حال پا کر یہ شکایت بھی ناشکری ہی معلوم ہونے لگتی ہے۔ دعا اور دوا دونوں ہی سے مدد فرمائیں۔

والسلام
عبدالباری

حضرت مصلح الامت کا جواب

مکم محترم جناب مولانا صاحب - السلام علیکم ورحمۃ اللہ وبرکاتہ
 تاخیر خط سے طرح طرح کے خلیجانات ہوئے..... صاحب کے زبانی معلوم ہوا تھا
 کہ آپ تفصیل سے کچھ لکھنے والے ہیں میں سمجھا کہ شاید اسی کی وجہ سے دیر ہوئی ہے۔
 بہر حال انتظار رفع ہوا۔

اللہ تعالیٰ آپ کے فیوض و برکات کو ذریعہ ہدایت خلق اللہ کا بنائے۔ تقدیر کے
 باب میں جو آپ نے تحریر فرمایا ہے کسی وقت اسکے متعلق زبانی کہوں گا۔ ایک شبہ جو پہلے
 بھی آپ نے کہا تھا اس کے متعلق میرا خیال یہ ہے کہ روزی کا معاملہ بڑا نازک ہے۔
 اس میں شک نہیں کہ اس میں تنگی معصیت سے ہوتی ہے۔ میرا خیال یہ ہے کہ یہاں
 ایسا نہیں بلکہ روزی کی تنگی کبھی دوسروں کے سبب سے بھی ہوتی ہے اور اصل
 تنگی انھیں پر ہوتی ہے اسکا تعدیہ دوسروں پر بھی ہو جاتا ہے۔
 شنیدم کہ بر مرغ و مور و ذوال شہور تنگ روزی بفعل بدایں

یہاں بتلایے کہ یہاں جو مرغ و مور اور دو پر روزی تنگ ہے اسکا اس میں کیا دخل ہے
 بدلوگوں پر انکی بدی سے روزی تنگ کی جاتی ہے اسکا اثر انکو بھی پہنچتا ہے اسی طرح خیال
 فرمائیے کہ ایک صالح شخص ہے اس پر تنگی اسکی وجہ سے نہیں بلکہ اسکے ساتھ جو اور طالع شامل
 ہیں یہ اسکی نحوست ہے اور میں یہ سمجھ کر لکھ رہا ہوں۔ امید ہے کہ آپچی سمجھ میں بھی یہ آتا ہوگا
 میں اسکا انتظار کر دوں گا کہ آپ نے اس کو صحیح سمجھا یا نہیں؟ (اور آپ نے) آنے کے باب
 میں لکھا ہے بہت شوق سے ان ایام میں یاد کرونگا۔ برکت کی دعا کرتا ہوں اور اللہ تعالیٰ
 سے اس کی امید کرتا ہوں۔ والسلام وحی اللہ عفی عنہ

(درا تم عرض کرتا ہے کہ حضرت مولانا مظلہ اپنے اور جس نفاق کا اندیشہ فرما رہے ہیں وہ نفاق علی ہر
 ادیبی وہ نفاق ہے جس سے حضرت صحابہ تک ڈرا کرتے تھے۔ شاہ ولی اللہ صاحب نے الخیر الکثیر میں نفاق کی ای تم
 کو بیان کر کے لکھا کہ وَآیَاہُ کَانَتِ الصَّحَابَةُ یُخَافُونَ اِدْر اِیْ کَے متعلق حدیث شریف میں آتا ہے کہ -
 مَا اَمْنَهُ اِلَّا مَنَافِحٌ وَمَا خَافَهُ اِلَّا مَوْتٌ۔ یعنی اس نفاق سے مومن ہی ڈرتا ہے
 اور منافق مطمئن ہوتا ہے۔) از ناقل

خط مولانا عبد الباری صاحب مدظلہ

”تغزیت نامہ“

کل عزیز کرم میاں سلمہ کی زبانی اچانک آنکھوں کے ہاں کے دوہرے حادثہ کی ایسی اطلاع ملی کہ ”اَسْتَدْبِلَاہُ“ کا مشاہرہ ہو گیا! تغزیت بھی خصوصاً آپ کی انا للہ وانا الیہ راجعون سے بڑھ کر کیا ہو سکتی ہے جو بندوں کے رب نے بندوں کو سکھلائی ہے اور جس کا تقدیم صلہ بھی خود اسی کی طرف سے ”صلوات ورحمت“ کی نوازشیں ہیں۔ اللہ تعالیٰ آپ کو بھی نوازیں۔ دونوں مرحومات کو بھی اللہ تعالیٰ اپنی رحمت ہی رحمت سے نوازیں اور ہم سب کی مغفرت فرمائیں۔

دونوں دامادوں سلمہا کی خدمات میں بھی تغزیت اس دعا گو کی طرف سے فرمادیں

وَالسَّلَامُ مَعَ الْاَحْکَامِ

عبدالباری

۶ شوال ۱۳۶۹ھ م ۳۰ اپریل

خط مولانا عبد الباری صاحب مدظلہ

(جب کہ حضرت والا۔ اہل وطن کی معافی اور انکی عاجزانہ درخواست پر فچپور تال نرجا تشریف لے گئے) حضرت مخدومی و محترمی بابرک اللہ فیہم برکاتہم

السَّلَامُ عَلَیْکُمْ وَرَحْمَةُ اللّٰهِ وَبَرَکَاتُہُ

ہجرت کے بعد اخلاق کی پوری فتح کے ساتھ فچپور میں داخلہ نے الحمد للہ سنت پوری کراچی اور الہ آباد کے مستقل دارالہجرت بن جانے کی طبی مصلحت بھی سمجھ میں آ رہی ہے۔ کہ ماشاء اللہ افادات و برکات کا دائرہ ہی وسیع بہت فرمادیا گیا بلکہ اس وقت شہر ہی جس طرح دینی فتنوں کا مرکز بہت زیادہ ہو رہے ہیں۔ صلاح کا مرکز بھی انھیں کو زیادہ ہونا چاہئے۔

حق تعالیٰ امت کو بیش از بیش متمتع اور آسودہ کو زیادہ سے زیادہ
ماجور فرمائیں۔ والسلام

احقر العباد عبد الباری

حضرت والا کا جواب

مکرمی حضرت مولانا سلمہ السلام علیکم ورحمۃ اللہ وبرکاتہ
واقعی میں اس وقت فقیہ اور بظاہر لوگ خوش معلوم ہو رہے ہیں۔ ان لوگوں نے
میرے سب شرائط منظور کر لئے ہیں اس لئے آگیا ہوں۔ آیا تو تھا چند روز کے لئے مگر آنے کے
بعد زمین ہموار نظر آئی اور توقع ہوئی کہ شاید اب لوگ سنیں اور قبول کریں اس لئے
قیام کچھ زیادہ ہو گیا۔

الہ آباد سے یہاں گرمی کم ہوتی ہے۔ وہاں کی ٹو اور گرمی کی شدت برداشت سے باہر
ہو جاتی ہے اس لئے الہ آباد کے بعض حضرات نے یہ کہا کہ گرمی کا زمانہ یہیں گزارو۔ لہذا ٹھہر گیا
کام کر رہا ہوں۔ دعا فرمائیے۔

اور اصل ہجرت تو یہ ہے اَلْمُهَاجِرُ مَنْ هَاجَرَ عَمَّا نَهَى اللّٰهُ تَعَالٰی عَنْهُ۔ اللہ تعالیٰ
اس کی توفیق عطا فرمائے اور میرا منشا یہی ہجرت تھی جس کا ذکر حدیث میں ہے یَقْرُبُ بَدَنِيْهِ
مِنَ الْفِتَنِ (یعنی اپنے دین کو فتن سے محفوظ رکھنا)۔

بس یہ فرار اسی لئے تھا۔ اس فرار سے وہاں بھی کچھ صورت دین کی پیدا ہو گئی اور یہاں
بھی لوگوں کی سمجھ درست ہو گئی۔ اصل بابی فساد مٹے ہوئے اور یہی لوگ الہ آباد جا کر خلوص
سے معہ یہاں کے اکابر ہنود اور دیگر اشخاص معززین کے درخواست کی کہ فقیہ چلے جتنا پتہ
بمقتضاء اخلاق الہی انہی درخواست منظور کی۔ اور نہایت اعزاز و اکرام کے ساتھ جس طرح
فتح مکہ میں حضور صلی اللہ علیہ وسلم کا داخلہ مکہ میں ہوا تھا (اسی سنت کے مطابق) فقیہ
میں داخلہ ہوا اس طرح کہ راستوں پر عورتیں و مرد دو روئے استقبال میں کھڑے نظر آتے تھے
غرض منظر عجیب دیکھنے کے قابل تھا۔ پہلے مسجد میں داخل ہوا تھجہ المسجد ادا کی اور سب اہل
نے بھی ادا کی اس کے بعد گھر میں داخل ہو کر دو رکعت نماز شکرانہ ادا کی فَا تَحْمَدُ اللّٰهُ
عَلٰی ذٰلِكَ اور خوشی خوشی یہاں ہوں اور کام کر رہا ہوں۔ اہل الہ آباد بھی یہاں آتے ہیں

تو یہاں کی قضا سے متاثر ہو کر جاتے ہیں۔ اہل آباد پر بھی اسکا اثر خاصا پڑ رہا ہے یہ وجہ یہاں
قیام طویل کی ہے۔ آگے اللہ کی مرضی۔
وَالسَّلَامُ حَيْرِ خَتَامِ
وَصِي اللّٰهِ عَفَى عَنْهُ

ذیقعد ۸۰

خط مولانا عبد الباری صنادوی مدظلہ

حضرت مخدوم محترم السلام علیکم ورحمۃ اللہ وبرکاتہ

ملفوظہ افادات بہت مستفید فرمایا جزاکم اللہ۔

تحدیر العلماء پر تو پہلے ہی سے استفادہ کے لئے نشانات لگا رکھے ہیں حضرت کی اس
تشخیص اور ”دیرینہ مسلسل تجربہ“ سے ہم مسلمانوں کی موجودہ حالات کے سمجھنے میں بڑی گرہ کشائی ہوئی
کہ ہمارا عام بڑا مرض انشاء اللہ تفاق ہے۔ باقی سب دراصل اس کے اندر سے نپٹتے ہیں۔
اس سلسلہ کی کوئی اور مطبوعہ چیز ہو تو اس سے بھی مستفید ہونا چاہتا ہوں۔ ملفوظہ تازہ
افادات سے بھی انشاء اللہ کام لونتگا۔ ”علم علی اللسان“ کا زور اتنا بڑھ گیا کہ متکلم و مخاطب
میں علم فی القلب سے غافل ہو کر اسلام کی زبانی داد ہی داد میں سارا علم جاننے لگے ہیں۔
آپ کے آبادی عارف اکبر نے اپنے رنگ میں خوب ہی فرمایا ہے

وادم اسکی نہ دو بھائی عمل اس پر کرو پیش درگاہ خدا واہ کی حاجت کیا ہے

ہمارا اسلام اب وہی اعراب والا زیادہ سے زیادہ رہ گیا ہے کہ

قُلْ لَمْ نُؤْمِنُوا بِالْكِتَابِ قَوْلُوا اَسْلَمْنَا وَكَمَا يَدُ خَلِ الْاِيْمَانُ فِي قُلُوبِكُمْ۔
اللّٰهُمَّ اِهْدِنَا الصِّرَاطَ الْمُسْتَقِيمَ۔
والسلام

احقر العباد عبد الباری

اسکے چند ہی دن کے بعد دوسرا خط آیا و ہو ہذا

حضرت مولانا عبد الباری صنادوی کا دوسرا خط

حضرت مخدوم محترم السلام علیکم ورحمۃ اللہ وبرکاتہ

آنخدوم کے مرسلہ حدیثی اقتباسات میں جو امع الکلمہ صلی اللہ علیہ وسلم کے

دو ہی کلمات نے شرح صدر و شفا کے صدر سب فرما دیں فِدَاكَ يَا بِي وَ اُمِّي۔
 اس تنگ امت کے فہم میں امت کے حق میں اس وقت کے فتنوں کا بڑا سرچشمہ
 ”مَنَافِقُ عَلِيْمَةُ اللِّسَانِ“ اور اِمَّةُ الْمُضِلِّيْنَ“ ہی کی کثرت ہو رہی ہے۔ اس نابکار
 کی کچھ بھڑاس اسی سلسلہ کی طباعت کے ابتدائی مراحل میں ہے۔ مقدمہ زیر تحریر ہے انشاء اللہ
 اس میں حضرت کے مرسلات سے استفادہ ہوگا۔ اپنی کم علمی کی وجہ سے علم
 بہت رُک رُک کر چل رہا ہے۔ تحصیل تکمیل اور عند اللہ قبول کی دعا فرمائیں۔
 لیکن حضرت حقیقت حال یہ ہے کہ اپنی زبانی جمع تخریج پر بھی بار بار شبہ منافق
 عَلِيْمُ اللِّسَانِ ہی کا ہوتا رہتا ہے۔ اسی لئے نہ اسکا کوئی نفع پاتا ہوں نہ علیم اللسانی قلم ہی
 زیادہ چلتا ہے۔ کام تو اس علی و انقرا دی تربیت و تعلیم کا وہی معلوم ہوتا ہے جو کہ
 حق تعالیٰ آپ سے لے رہے ہیں۔

مَتَعْنَا اللهُ بِطَوْلِكَ يَا عَلِيْمُ

فقط۔ والسلام

احقر العباد

عبد البقار

حضرت مصلح الامتؑ کا جواب (بقلم یکے از حندام)

مکرمی و معظمی دام مجدہم
 السلام علیکم ورحمة اللہ وبرکاتہ
 گرامی نامہ صادر ہوا۔ حضرت والا نے آج اسے مجلس میں بھی سنایا۔ یہ معلوم کر کے بہت ہی
 مسرور ہوئے کہ یہاں سے ارسال کئے ہوئے بعض مضامین کی آپ نے بہت قدر سہمائی
 اور بروقت پہنچ کر وہ آپ کے کام آگئے۔ فالحمد للہ تعالیٰ علی ذالک مزید مسرت کا
 سبب جناب کا یہ ارشاد ہوا کہ ”اس تنگ امت کے فہم میں امت کے حق میں اس وقت کے
 فتنوں کا بڑا سرچشمہ منافق عَلِيْمُ اللِّسَانِ اور اِمَّةُ مُضِلِّيْنَ ہی کی کثرت ہو رہی ہے
 اسلئے کہ آپ کا یہ خیال حضرت والا کے طرز فکر اور مذاق سے بالکل ہم آہنگ ہے
 چنانچہ آج کی ساری مجلس ہی اسی مضمون پر رہی جس کا خلاصہ عرض ہے:-
 (۱) فرمایا کہ آج علماء نے ان عوام اور جاہلوں کی اصلاح سے بالکل قطع نظر کر رکھا ہے

بس اُن کی خوشنودی ان کے پیش نظر ہے۔ سب کام اسی سے بگڑا ہے یعنی کام کرنیوالوں میں للہیت اور خلوص نہیں رہا۔ خالق کی رضا اُنکے پیش نظر نہیں رہی ہے بلکہ اُس کی جگہ مخلوق کی چاہلوسی نے لے لی ہے۔ نتیجہ یہ ہوا کہ جب خالق کو چھوڑا تو مخلوق نے بھی اپنی نظروں سے انھیں گرا دیا اور جب انہوں نے اپنے کو ایسا کچھ گرا دیا کہ اجیر اور مزدور سے بھی بدتر ہو گئے۔

۲۔ اسی سلسلہ میں فرمایا کہ علماء سلف اور سلف صالحین سے جو کام ہوا تو اُن کے اخلاص کی وجہ سے ہوا کیونکہ ان حضرات نے خلوص کو برابر پیش نظر رکھا اس لئے اللہ تعالیٰ نے عوام کو بھی انہی جانب متوجہ فرما دیا پھر بھی ان حضرات کے پیش نظر رضاء حق ہی رہی مخلوق کی انہوں نے مطلقاً پرواہ نہیں کی۔ اس پر یہ واقعہ سنایا کہ حضرت مولانا شاہیند نے ایک دفعہ بعد اختتام وعظ مصافحہ کرتے ہوئے برسرِ مجلس ایک رئیس کی ناک پکڑ کر زور سے ہلادی اس پر انہوں نے عرض کیا کہ حضرت ہم نے کچھ دیکھ سمجھ کر آپ کو پکڑا ہے۔ آپ ہماری عقیدت اور محبت کا امتحان نہ فرمائیں۔ اور یہ تو آپ نے مجمع میں صرف ناک ہی پکڑی ہے اگر آپ میرے کپڑے اترو اور برسرِ بازار جوتے بھی لگائیں تب بھی بندہ کی عقیدت اور محبت میں سرسوفرق نہ آئیگا۔

۳۔ نیز فرمایا کہ یہ علماء عوام سے ڈرتے ہیں اور انکی نظریں مسبب الاسباب سے ہٹ کر اب اسباب پر مقصود ہو گئی ہیں حالانکہ اللہ تعالیٰ نے قرآن شریف میں یہ صاف فرمایا ہے:

أَخْشَوْكُمْ وَاللَّهُ أَحَقُّ أَنْ تَخْشَوْهُ (یعنی کیا تم لوگوں سے ڈرتے ہو حالانکہ اللہ تعالیٰ زیادہ مستحق ہے کہ تم اُس سے ڈرو۔)

چنانچہ علماء بنی اسرائیل کی تباہی اور ذلت کا یہی امر سبب بنا کہ ان لوگوں نے اللہ تعالیٰ کی صریح نہی کے بعد خود کو نہ بدلا اور اپنی نظر مخلوق ہی پر رکھی۔

۴۔ جناب والا کے مکتوب کے آخری جملہ سے کہ۔ ”کام تو بس عملی و انفرادی تربیت و تعلیم کا وہی معلوم ہوتا ہے جو حق تعالیٰ آپ سے لے رہے ہیں۔“ یہاں کے کام کی جو تین مفہوم ہوئی اُس سے بھی حضرت والا خوش ہوئے۔ چنانچہ فرمایا کہ آجکل جو ان مجالس اور محافل میں اثر نہیں رہ گیا ہے اس کی وجہ یہ ہے کہ انہوں نے اخلاص کو میسر ترک کر دیا

ہے اب ظاہر ہے کہ کلام میں تاثیر آئے تو کہاں سے آئے کیونکہ اب اس زمانہ میں وعظ و تقریر تو صرف الفاظ کی درستگی کا نام ہے۔ چنانچہ اسی میں مقابلہ ہوتا ہے اور عوام سے داد اور تحسین طلب کی جاتی ہے رہا مطالبہ عمل تو یہ تو ان سے بالکل نظر انداز ہی کر دیا گیا ہے جس کا انجام یہ ہوا کہ عوام اپنے کو اعلیٰ اور علماء کو ادنیٰ تصور کرنے لگے کیونکہ انہوں نے دیکھا کہ علماء کا معیار فضل اب ہمارے ہاتھ میں ہے ہم جس کو بڑھا دیں وہ بہتر اور جس کو گھٹا دیں وہ کمتر ہے لہذا جب تک علماء اپنے اس طرز کو نہ بدلیں گے وہ اپنے حقیقی منصب پر کبھی فائز نہ ہو سکیں گے اور فلاح سے محروم ہی رہیں گے۔ اسی لئے میں صرف لفاظی اور محض حسن تقریر کو پسند نہیں کرتا بلکہ کُلُّ مَنْ تَرَفَّقَ عَلَيْكَ اللِّسَانُ کا مصداق ہی سمجھتا ہوں۔ باقی دیکھتا یہی ہوں کہ ان لوگوں نے عوام کو بھی تحسین لفظ بندش تراکیب اور خوبی عبارت میں بالکل بھٹسا لیا ہے اور مقصد سے یہ سب کے سب دور ہو گئے ہیں۔ اسی لئے عوام کا آج بالکل پڑا ہو گیا ہے۔

۵۔ آج حضرت والا نے اپنا ایک واقعہ سنایا اور آپ کے پاس بھی اس کو لکھنے کے لئے فرمایا اور ساتھ ہی ساتھ یہ بھی فرمایا کہ صرف آپ کو اس کی اطلاع دے رہا ہوں باقی اس کی اشاعت کی اجازت نہیں دیتا۔ وہ واقعہ یہ ہے کہ:-

حضرت والا کا معمول صبح کو تفریح میں جانے کا ہے۔ آج حسب معمول اپنے ایک خادم خاص کے ہمراہ ایک رکشے پر تفریح کھیلے تشریف لے جا رہے تھے کہ سردی زیادہ ہونے کی وجہ سے راستہ میں ان خادم صاحب سے چائے کی خواہش ظاہر فرمائی۔ ان صاحب نے عرض کیا کہ حضرت اب یہاں تو ہوٹل ہی کی چائے بروقت دستیاب ہو سکتی ہے۔ آگے ایک ہوٹل ہے اجازت ہو تو وہیں سے لے آؤں۔ فرمایا کہ اگر یہ کچھ نشہ آور چیزیں وغیرہ نہ ملاتے ہوں تو خیر وہیں سے لائے اس وقت ضرورت تو محسوس ہو رہی ہے۔

غرض چائے لائی گئی اور حضرت نے (دوکان کے قریب آکر) رکشے ہی پر بیٹھے بیٹھے نوش فرمائی۔ اس کے بعد ان صاحب سے فرمایا کہ اگر صبح صبح صبح نہیں عن المسترک کا ثواب آپ کو مل جائے تو کیسا ہے؟ انہوں نے عرض کیا کہ حضرت بہت اچھا ہے۔ فرمایا کہ اچھا تو مالک ہوٹل صاحب سے میرا پیغام جا کر کہئے اور جن لفظوں میں میں کہتا ہوں وہی کہئے گا۔ جا کر ان سے کہئے کہ آج ایک مولوی آپ کی دوکان پر آ گیا ہے کچھ کہنا چاہتا ہے اس کی بات مانئے گا۔

اُن صاحب نے مالک ہوٹل سے یہ پیغام جا کر کہا، انھوں نے کہا ضرور ماتوں گا۔ ارشاد فرمائیں فرمایا کہ یہ کہئے کہ آپ کے ہوٹل میں یہ جو تصویریں آویزاں ہیں انکو ہٹا دیجئے اس لئے کہ رسول اللہ صلی اللہ علیہ وسلم نے فرمایا ہے کہ جس مکان میں تصویریں ہوتی ہیں اس میں رحمت اور برکت کے فرشتے نہیں داخل ہوتے اور میں امید کرتا ہوں کہ آپ ایک عالم دین کی لاج ضرور رکھ لیں گے۔

اس پیغام کو سنتے ہی اُن مالک ہوٹل صاحب نے فوراً اپنے دو شخصوں کو حکم دیا اور انھوں نے چاقو سے سب تصاویر کاٹ کر پھینک دیں اور خود بہت ہی نادم ہوئے۔ پھر حضرت والا نے اُن صاحب سے فرمایا کہ آپ جا کر صاحب ہوٹل سے کہئے کہ آپ کے اس اقدام سے مجھے بہت خوشی ہوئی کہ آپ نے حکم شریعت کا فوراً امتثال کیا۔ میں بھی آپ کے لئے اور آپ کے دوکان میں برکت کے لئے دعا کرونگا۔

اس بات سے مالک ہوٹل صاحب اور زیادہ متاثر ہوئے پھر حضرت نے روانہ ہونے کے بعد کچھ دور چل کر رکشا رکوا یا اور اُن صاحب کو پانچ روپیہ مرحمت کر کے فرمایا کہ جائیے مالک ہوٹل صاحب کو میری جانب سے یہ ہدیہ پیش فرما دیجئے اور کہئے کہ آپ کے اس فعل سے بہت ہی خوش ہیں۔ ہوٹل والے صاحب اول و ہلہ میں تو جھجکے اور کہا کہ ارے میں اس قابل کہاں ہوں کہ حضرت مجھے ہدیہ دیں۔ تاہم اُن صاحب کے کہنے سے کہ یہ حضرت کا تبرک ہے اس کو تو قبول ہی کر لیجئے انھوں نے یہ کہتے ہوئے لے لیا کہ خیر میں اس کو خرچ نہ کرونگا برکت کیلئے اپنے پاس محفوظ رکھوں گا۔ اس معاملہ کو دیکھ کر اُن ہوٹل والے صاحب سے رہانہ گیا اہل ہی پڑے اور دوکان سے اٹھ کر باہر رکشا کے پاس آئے اور عرض کیا کہ میاں نے اس گنہگار کے ساتھ جس کرم کا معاملہ فرمایا ہے یہ ناپیتر اسکا اہل نہ تھا۔ یہ سب میاں کا کرم ہے۔ حضرت نے بھی انکو گلے سے لگا لیا اور بہت دعائیں دیں۔ اور خوشی خوشی وہاں سے اپنی تفریح کے لئے روانہ ہو گئے۔

حضرت والا نے آج اس وجد آفریں واقعہ کو سنا کر فرمایا کہ مولانا کو لکھ دو کہ آپ جو کچھ اشاعت فرمانا چاہتے ہیں وہ کیجئے۔ لیکن کہنا یہ چاہتا ہوں کہ اب اس زمانہ میں صرف مصنفین کی اشاعت سے کام نہیں چلے گا بلکہ اس وقت تو ضرورت ہے اُس نوع کی تبلیغ کہ جیسی حضرت مولانا شہید صاحب نے فرمائی تھی یعنی لوگوں کو وعظ اور عمل سے تبلیغ کرنے کی ضرورت ہے اور یہ اس لئے کہ یہ زمانہ

بِسْمِ اللّٰهِ الرَّحْمٰنِ الرَّحِیْمِ

حالات حضرت مصحف الامت

خط حضرت مولانا عبد الباقی صاحب مومنی مدظلہ العالی

حضرت مولانا الاکرم متعنا اللہ بطول بقاؤکم مع الصحتہ والعافیتہ

السلامہ علیکم ورحمۃ اللہ وبرکاتہ

اب تو یہ راقم الحروف لفظاً بھی عاجز تر م ہو کر رہ گیا ہے۔ خصوصاً لکھنے لکھانے دونوں کے معاملہ میں۔ اس لئے نیم حاضری سے بھی محرومی ہی رہتی ہے۔ تاہم بھرا اللہ آں محترم کی خیر و خیر برابر ملتی رہتی ہے۔ سب سے مستند واسطہ تو ہمارے حضرت حکیم صاحب ہیں۔ جب کو کم ابجد اللہ صاحب بھی جب لکھتے تشریفات لاتے ہیں تو مشرف فرماتے ہیں۔ ادھر تشریف آدمی حجاز سے بھی ہوتے ہوئے ہوئی تو کیسی گھنٹے حق کے پاس گزارے۔ اور حضرت والا کی صحت و خیریت پوری تفصیل سے اور شفقی بخنی معلوم ہونے کی سرک نصیب ہوئی۔ باقی ماشاء اللہ معرفت حق خوب ہی خوب حق کی معرفت کا حق ادا کرتا رہتا ہے۔ اس طرح سے مکانی قرب کی سعادت سے محرومی کے باوجود تعلیمی فیوض و برکات اس سے بہت زیادہ نصیب ہوتے رہتے ہیں۔ جتنا کبھی کبھی کی حاضری سے ہوتے تھے۔ پھر بھی حاضری سے مستقل محرومی کا خیال باعث قلق و دلال ہی رہتا ہے۔

تازہ معرفت حق میں ایجابات کی حیثیت و حقیقت کے تحت افادات پڑھ کر بار بار دل و زبان سے بیساختہ ماشاء اللہ اور سبحان اللہ نکلتا رہا۔

اس سلسلہ میں حضرت کی زبان حق ترجمان سے توحی تعالیٰ نے ایسی حقیقت کو واضح فرمایا کہ شاید ہی اکابر وقت میں سے کسی کو انتفات ہوا ہو۔ لوگ اس بے جان لہ بے شعور جمادی طرح طرح کی ایجابات یا مشینوں پر حیرت کرتے اور انکی داد دیتے تھکتے نہیں۔ لیکن ظالموں کی بے بصری کی یہ کیسی بیداد ہے کہ خود اپنے علمی و شعوری۔

ظاہری و باطنی علم و شعور والے آلات کے موجد و صالح سے جمل و عقلمت کا یہ عالم کہ جس سے ایسی ایسی عجیب ایجادات کی صلاحیت عطا فرمائی۔ اس سے اندھے بنے رہتے ہیں۔ اور لَحْنُ أَقْرَابٍ إِلَيْهِ مِنْ حَبْلِ الْوَيْبَاتِ اور وَفِي أَنْفُسِكُمْ أَفَلَا تُبْصِرُونَ تنبیہات و نصیحتات سے بھی "مَنْ عَرَفَ نَفْسَهُ فَقَدْ عَرَفَ مَا شَبَّهَ كَيْ أَكْفَيْتِ" نہیں کھلتیں۔

ایک خوشخبری رہتے رہتے اور ملتی رہتی ہے۔ حضرت نے جب پہلا سفر افادات اپنے مقامی مطب سے باہر فرمایا تو اس بے بھر و بے بصیرت کے ذوق و وجدان نے کچھ قبول نہ کیا پھر علی گڑھ کے سفر کے جو حالات سنے اور مقالات معرفت حق میں پڑھے تو خیال ہوا کہ کیا عجیب ہے کہ اب حق تعالیٰ ہی کی طرف سے آپ کے افادات و برکات کی اس طرح بھی توسیع کی ایک صورت پیدا فرمائی گئی ہو۔ پھر جب معرفت حق ہی میں عزیز کرم قاری صاحب کی طرف سے کچھ ایسا اعلان پڑھا کہ اب ایسے بیرونی سفروں کا ارادہ ترک ہی فرمادیا گیا ہے تو پھر اس سے اپنے پرانے ذوق والی مسرت لوٹ آئی۔ لیکن ادھر کچھ صحت و علاج ہی کی غرض سے لکھنؤ کے سفر و ارادے کی خبریں پھر ملتی رہیں اور اب بمبئی کے سفر کی اصل غرض یہی معلوم ہوئی کہ الہ آباد کی گرمی حضرت کی صحت کے لئے اب موافق و مناسب نہیں سمجھی گئی۔ مزید دو دن پہلے ہی کرمی بدین صاحب سے یہ اطلاع ملی کہ ان حضرات کی درخواست لکھنؤ کے لئے بدستور قائم ہے تو اس میں تو مصافقہ نہیں معلوم ہوتا ہے کہ جس طرح گرمی کا موسم صحت ہی کے لئے بمبئی کا مناسب تصور فرمایا گیا ہے۔ اسی طرح غالباً سردی کا موسم اسی غرض سے لکھنؤ کی سعادت کے لئے اختیار فرمایا جاسکتا ہے اور عام اعلان بھی ہو کہ یہ سفر اصلاً بغرض صحت و علاج ہی ہے۔

ابنی خود غرضی بھی اس میں اچھی خاصی شریک معلوم ہو رہی ہے کہ کچھ نہ کچھ اس طرح قرب مکانی کی دولت بھی نصیب ہوتی رہے گی خصوصاً اگر قیام کے لئے کوئی قابل قبول صورت خود غریب خانہ کو نصیب ہوگئی۔

..... سردت اس طرح اپنے بہ سہی ایک دوست ہی کے قلم سے نیم حاضری کی سعادت بسر آگئی۔

والسلام مع الاکرام
دعا گو اور خصوصاً سلامتی ایمان کے ساتھ خاتمہ اور مغفرت کا طالب

احقر العباد
عبدالباری غفرلہ

حضرت مصلح الامت کا جواب

(بقلم کے از خدام)

کرمی و معظمی دام مجدکم
السلام علیکم ورحمة الله وبرکاته

حضرت والا نے بعد سلام مستون کے یہ ارشاد فرمایا ہے کہ الحمد للہ اب پہلے سے بہت اچھا ہوں۔ اپنی صحت اور اصلاح کے لئے آنجناب سے دعا کا طالب ہوں۔

راقم عرض کرتا ہے کہ آپکا خط آیا حالات معلوم ہوئے۔ مولوی..... صاحب سے تو آپ کو صرف حضرت کی صحت کا حال معلوم ہوا ہوگا اس لئے کہ انھوں نے حضرت والا کو اسی حال میں دیکھا تھا۔ مرض کا حال وہ کیا بتلا سکتے تھے۔

آپ نے ذوق اور وجدان کو جو لکھا ہے بہت مبارک ذوق ہے۔ چنانچہ حضرات اہل اللہ جو بھی کام کرتے ہیں وہ ذوق ہی سے کرتے ہیں لیکن اذواق میں اختلاف ہو سکتا ہے اور کسی کا ذوق دوسرے پر حجت نہیں ہے۔

یوں تو حضرت والا کہیں کا بھی سفر نہیں فرماتے لیکن کوئی ضرورت ہی درپیش ہو اور مقامی طور پر وہ مشکل حل نہ ہوتی ہو تو مجبوراً دوسری جگہ کا سفر کرنا ہی پڑتا ہے وَالصَّوْدَاتُ بَيْنَهُنَّ الْخُذَاتُ اور سردی میں وہاں آنے کے متعلق جو فرمایا ہے تو اس سلسلہ میں کہنا یہ ہے کہ حضرت والا کا تو مرض ہی سردی کا ہے اس لئے موسم سرا اور تکلیف دہ ہے۔

لہذا جتنا آرام اپنے گھر میں مل سکتا ہے ظاہر ہے کہ دوسری جگہ ممکن نہیں چنانچہ یہی امر موسم گرما میں بمبئی آنے کے لئے مزاج بنا کہ یہاں حضرت کے بہت سے عزیز رہتے ہیں اور وطن کے بہت سے لوگ ہیں جن سے راحت ملنے کی توقع تھی چنانچہ ملی۔

یہ دوسری جگہ میسر نہ آتی ورنہ تو بعض احباب نے دہرہ دون اور بہاڑ پر جانے کی بھی رائے دی تھی نیز وہاں تو آپ حضرات موجود ہیں ہی اور بہت سے اہل فضل و کمال حضرات ہیں کام کر سکتے ہیں۔ ایسی جگہ جانے سے اور وہ بھی کام کرنے کے لئے حضرت والا کا ذوق ایسا کرتا ہے۔

چنانچہ فرمایا کرتے ہیں کہ ایک آدمی کہاں کہاں جائے۔ کام کا طریقہ یہی آسان ہے کہ جو لوگ جہاں ہیں وہیں کام کریں۔

والسلام خیر ختام

یکے از خدمت حضرت والا

۲۲۔ محرم ۱۳۸۶ھ

حضرت مولانا عبدالباری صاحب ندوی مدظلہ اور حضرت مصلح الامت نور اللہ مرقدہ کے مابین جو مراسلت رہی اسے آپ نے ملاحظہ فرمایا۔ یہ حضرت مولانا ندوی مدظلہ العالی حضرت حکیم الامت مولانا تھانویؒ کے اجل خلفاء میں سے ہیں اور اس میں شک نہیں کہ زمانہ حال کے ان چند علماء میں سے ہیں جو انگلیوں پر گنے جاتے ہیں۔ بڑے شوق ہیں لیکن حضرت سے جس انداز میں مکاتبت فرمائی ہے وہ آپ کے سامنے ہے۔ اس سے جہاں حضرت مولانا ندوی مدظلہ کے خلوص اور تواضع کا علم ہوتا ہے وہیں حضرت مصلح الامت علیہ الرحمۃ کی حیالت شان کا بھی اندازہ لگتا ہے۔

اللہ تعالیٰ کی مرضی کہ مولانا ندوی مدظلہ کے فقہور (مال نرجا) تشریف لیجانے کے تھوڑے ہی عرصہ کے بعد حضرت مولانا نور اللہ مرقدہ نے اپنے وطن عزیز ہی کو خیر باد کہہ دیا۔ پھر کچھ دنوں گورکھپور اور پھر اسکے بعد چند ہی سال الہ آباد میں منتقل قیام فرمایا تھا کہ پھر علالت ہی کا سلسلہ شروع ہو گیا۔

ادھر خود مولانا ندوی مدظلہ بھی کچھ اس وجہ سے اور کچھ اپنے ذاتی حالت اور علالت کی بنا پر بھی مجبور رہے ورنہ طے فرما چکے تھے کہ ہر سال کچھ معتدبہ زمانہ حضرت والا کی معیت میں گزارا کریں گے۔ اس سے اندازہ فرمایئے کہ مولانا ندوی مدظلہ بھی حضرت کی مجالس میں کچھ قلبی سکون اور طمانیت ضرور محسوس فرماتے تھے۔ چنانچہ حضرت والا مدظلہ

ان دنوں اپنی مجالس میں جن امور و اباحت پر زیادہ زور دیتے تھے وہ "نفاق کی بحث" تھی۔ تو آپ نے دیکھا کہ مولانا ندوی مدظلہ بھی اس سے کس قدر متاثر ہوئے اور ان اباحت کی اہمیت اور ضرورت پر حضرت اقدس علیہ الرحمۃ کی کیسی کچھ تائید فرمائی ہے۔

حضرت والا ہی سے کسی موقع پر فرماتے تھے کہ ایک عالم دوسرے عالم کو حلدی مانتا نہیں یعنی جلدی اسکا معتقد نہیں ہوتا۔ ظاہر ہے کہ اس کے بعد اگر کوئی عالم کسی دوسرے سے اپنا اعتقاد ظاہر کرے تو یہ اس کا تو کمال ہے اور اُس کے اکل ہونے کی دلیل ہے۔

چنانچہ مولانا ندوی مدظلہ نے بھی حضرت مصلح الامت کو جیسا کچھ جانا پہچانا اور مانا وہ انکی اپنی مراسلت سے ظاہر ہے۔

اور صرف یہی نہیں کہ مولانا ندوی مدظلہ نے حضرت سے بذات خود بحث عقیدت کا تعلق رکھا ہو بلکہ دیکھا تو یگانہ کہ معاصرین میں سے کوئی دوسرا جلیل القدر عالم بھی اگر حضرت مصلح الامت کے علم و فضل کا اعتراف کرتا تھا تو خود مولانا ندوی کو بھی اس سے بحدسرت ہوتی تھی۔ مثال کے طور پر عرض ہے کہ دیکھئے مولانا ندوی نے اپنے ایک مضمون میں پہلے تو حضرت مصلح الامت کا سراپا اس طرح بیان فرمایا کہ "ظاہری رنگ اس بوئے خدا کا ذرا جذب و جوش و جلال کا ہے مگر باقی ماشاء اللہ خوب ہوش و کمال کی ہیں۔ سالک مجذوب کی بڑی دلکش جامعیت و شخصیت۔ نکلا تو بھلا زیادہ تر کچھ تھا تو ہی شخصیت۔ تعلیم و تربیت کی امید لگا کر لیکن پائی ساتھ ساتھ حکیم الامت کے حکیمانہ و عارفانہ علوم کی شان بھی۔"

اس کے بعد حضرت مولانا سید ابوالحسن علی صاحب ندوی مدظلہ العالی کو اس کی شہادت میں پیش کرتے ہوئے فرماتے ہیں۔

اس کی زبردست توثیق اپنوں سے بڑھ کر پراپوں کے محب اعز و اکرم مولانا علی میاں سلیم کی شہادت ہے جو بڑی حد تک بالکل ایک دوسرے مذاق و مسلک کے بزرگ سے وابستہ و فیض یافتہ رہے ہیں۔

احقر کے دوران قیام ہی میں ممدوح کا ایک مکتوب مولانا مدظلہ کی خدمت میں گیا
صل درخواست تو ماہ مبارک (رمضان) میں خود اپنے حق میں خاص دعاؤں کی تھی
ضمناً حضرت مولانا کے علوم و افادات سے اپنی مناسبت و استفادہ کا بھی ذکر بطور
خاص ہی تھا۔ علم و فضل کے گونا گوں کمالات کے باوصف چونکہ موصوف سلسلہ کا رنگ
دوسرا ہی ہے اس لئے تھا نوی رنگ کے کسی بزرگ سے انکی اتنی مناسبت پر کچھ
حیرت کے ساتھ مجھ کو مسرت زیادہ ہوئی اسکا اظہار بمباختہ فچطور ہی سے ایک نیا زمانہ
میں کیا تھا جواب لکھنؤ کی واپسی پر توثیق مزید کا وہی ملا کہ :-

”واقعی مولانا مدظلہ کی خدمت میں دوبارہ حاضری ہوئی اور اُن کے
علوم و افادات سے مناسبت معلوم ہوئی اور بہت تخلصانہ اور
عازفانہ باتیں معلوم ہوئیں۔ اللہ تعالیٰ اُن ذات بابرکات کو تادیر
سلامت رکھے“

(چار ہفتہ ایک کہت میں)

اب مناسب معلوم ہوتا ہے کہ اسی شہادت کی وضاحت کے سلسلہ میں آپ کے
سامنے اُن گفتگو اور مراسلات کو بھی گزار دوں جو حضرت مصلح الامتؒ اور خود
حضرت مولانا سید ابوالحسن علی صاحب ندوی مدظلہ العالی کے مابین ہوئیں۔ امید ہے
کہ ناظرین کے لئے یہ سب باتیں سبق آموز ہی ثابت ہونگی۔

حضرت مولانا سید ابوالحسن علی صاحب ندوی مدظلہ
اور حضرت مصلح الامتؒ

اوائل فروری ۱۹۵۴ء میں مولانا علی میاں صاحب ندوی مدظلہ کا نا لباً اپنے کسی
تبلیغی دورہ کے سلسلہ میں موصولہ عظیم گڈھ تشریف لے جانا ہوا چنانچہ وہاں سے حکیم
مولوی حبیب اللہ صاحب موسیٰ کے ہمراہ حضرت سے ملاقات کے لئے مولانا ندوی مدظلہ
فچطور (مال زجا) بھی تشریف لے گئے۔

یہ حضرت سے مولانا کی غالباً پہلی ملاقات تھی۔ راقم الحروف بھی اُن دنوں خانقاہ
فچطور ہی میں مقیم تھا۔ حضرت سے مل کر اور مجلس میں شرکت فرما کر مولانا ندوی مدظلہ

بہت سی مسرور ہوئے اور مجھے یاد ہے کہ مجھ سے فرمایا مولوی صاحب! یہاں آنے کے بعد اس بات کا اندازہ ہوا کہ یہ جگہ تو مستقل طور سے سفر کر کے آنے کی ہے۔ میں نے اس سے یہی سمجھا کہ مولانا چونکہ سو مبارک پور وغیرہ تشریف لائے تھے اور یہاں فیتور تشریف لانا اس بار گویا ضمناً ہوا ہے اسی کو مولانا قرار ہے ہیں کہ یہ جگہ اسی ہیں ہے کہ آدمی یہاں ضمناً اور تبعاً آئے۔

بلکہ یہاں کا حق ہے کہ یہاں مستقل طور سے سفر کر کے آیا جائے۔ بہر حال مولانا دوسری کو یہاں کے متحر سے قیام میں وہ لطف آیا کہ اسکی چاشنی بہت دنوں تک باقی رہی۔ چنانچہ واپسی کے بعد اپنے رفیق جناب حکیم صاحب قبلہ کو جو خط لکھا وہ مولانا کے قلبی تاثرات کا پورا ترجمان ہے۔ وہوہذا

خط مولانا سید علی میاں صنادوسی مدظلہ بنام حکیم مولوی صیب اللہ صنادوسی
۹ جمادی الثانیہ ۱۳۵۴ھ

محبی و کرمی السّلام علیکم ورحمۃ اللہ وبرکاتہ
آپ سے رخصت ہو کر دیور یا پہنچا۔ وہاں سے سیدھا لکھنؤ آیا۔ واپسی پر طبیعت کچھ متاثر وہ لے کیفیت رہی۔ اب الحمد للہ بہتر ہے مگر اضمحلال وہ لے لطفی باقی ہے آپ کی عنایات دل پر نقش ہیں۔

فیتور کا مبارک اور پُر لطف سفر برسوں نہ بھولے گا۔ آتے جاتے آجکی نخلصانہ و محبانہ ادائیں اور فیتور میں حضرت والا دامت برکاتہم کی بزرگانہ شفقتیں اور نوازشیں اب بھی یاد آتی رہتی ہیں اور دل میں جھکیاں لیتی ہیں۔ اللہ تعالیٰ پھر وہ پُرسرت لمحات نصیب فرمائے اور آپ کی معیت میں فیتور کا سفر نصیب ہو۔

آپ فتح پور جائیں تو اس ناکارہ کا حضرت والا کی خدمت میں خادمانہ سلام پیش کریں اور اسکے قلب کی اصلاح اور کمیونی کیلئے دعا کی درخواست۔ نیز یہ کہ پہلی حاضری آئندہ کیلئے محرک اور شوق ثابت ہوئی۔ اللہ جلد توفیق دے۔ وَالسّلام
خاکسار ابو الحسن علی۔ مرکز دعوت اصلاح و تبلیغ کچھری روڈ۔ لکھنؤ

نقل خط حضرت مولانا سید ابوالحسن علی صاحب ندوی مدظلہ العالی
بنام حضرت مصلح الائمہ علیہ الرحمۃ

۳۱ رمضان ۱۳۷۴ھ

مخدوم معظم مصدر فیوض وافادات جامع البرکات دامت فیوضہ
السلاہ علیکم ورحمۃ اللہ وبرکاتہ

اللہ تعالیٰ کی ذات سے امید قوی ہے کہ حضرت والا کے مزاج گرامی بعافیت ہونگے۔
اور ماہ مبارک بسہولت و راحت اپنے مشاغل مبارک کے ساتھ گذر رہا ہوگا۔ یہ محب دعا گو
بھی بحمد اللہ بعافیت ہے۔ اپنی حقیر و ناکارہ ذات کے ساتھ جناب والا کی جو شفقتیں
رعایتیں دیکھیں اور اپنے اندر حضرت والا کی ذات گرامی کے ساتھ جو عقیدت و محبت
اور جناب کے علوم و افادات کے ساتھ جو مناسبت محسوس کرتا ہوں اس کی بنا پر یہ عرض ہے
مض طلب دعا کے لئے پیش کر رہا ہوں۔ جناب والا سے دردِ مندانہ و مخلصانہ التجا ہے کہ
اس ماہ مبارک اور اس کی ساعت میں اسکی دعا فرمائیں کہ اللہ تعالیٰ راضی ہو جائے
اور اپنا بنائے اور اپنی ذات عالی کے ساتھ سجا اور مخلصانہ تعلق پیدا فرمادے
اپنی محبت سے دل کو لبریز کر دے اور نفاق سے محفوظ کر کے ایمان حقیقی نصیب
فرماوے۔

امید ہے کہ اس دعا کے ذریعہ امتِ محمدیہ کے ایک حقیر ترین فرد اور ایک
ناکارہ و آوارہ انسان پر مدۃ العمر احسان فرمائیں گے۔ فاوت لنا الکیل و تصدق
علینا ان اللہ یجزی المتصدقین۔

چونکہ مقصود صرف اتنی درخواست تھی اور جواب سے حضرت والا کا
قیمتی وقت ضائع نہیں کرنا چاہتا اس لئے جوابی کارڈ یا لفافہ بھیج کر طبیعت پر
پابندی کا بار نہیں ڈالا۔

تفع اللہ المسلمین بطول بقائکم۔

ناجیز ابوالحسن علی

بِسْمِ اللّٰهِ الرَّحْمٰنِ الرَّحِیْمِ

حَالَاتِ یُصْلِحُ الْأُمَّتَ

حضرت اقدس کا جواب

مجھ سے مخلصی زاد اللہ جبکہ داخلہ قسم۔

السَّلَامُ عَلَیْكُمْ وَرَحْمَةُ اللَّهِ وَبَرَكَاتُهُ

مجت نامہ ملا۔ آپ نے خیریت دریافت فرمائی ہے الحمد للہ آپ کی دعا سے بخیریت ہوں۔ اللہ تعالیٰ آپ کو عاقبت ظاہری اور باطنی کے ساتھ رکھے چونکہ آپ نے دعا کی درخواست کی ہے لہذا امتثالاً للامر دعا کرتا ہوں۔ اپنی طلب صادق عطا فرمائے اور آپ کو مخلصین میں شامل فرمائے آپ سے بھی اسی دعا کی درخواست ہے۔ والسلام ایک مضمون درج کرتا ہوں امید ہے حب حال ہوگا۔ دھو ہذا۔

ارحق سبحانہ باہن بزرگی و کبریائی بندہ ہارا از کمال بندہ نوازی پنجاب قدس خویش بر زبان انبیاء علیہم الصلوٰت والبرکات دعوت فرمودہ و راہ وصول را بیان در روشن ساخت افسوس است کہ از میں قسم دعوت چشم پوشیدہ و اعراض کردہ در دعوت نفس شیطان در آید و از دولت قرب و لذت وصال محروم گشتہ بعذاب و حرمان گرفتار آں لذت زیادہ از لذات بجات نعیم است و این عذاب بدتر از عذاب حجیم۔

فَهَيَّا وَاللّٰهِ اِنِّیْ لَكُمْ مِنْهُ نَذِیْرٌ مُّبِیْنٌ ۝

(ترجمہ) حق سبحانہ نے تو باوجود اس بزرگی و کبریائی کے جو کہ انھیں حاصل ہے۔ محض اپنی کامل بندہ نوازی سے اپنی جانب توجہ کرنے کی تمام انسانوں کو حضرات انبیاء علیہم السلام کی زبان پر دعوت دی ہے اور راہ وصول (طریق) کو بالکل واضح اور زیادہ روشن فرمادیا ہے۔ لیکن افسوس ہے کہ انسان اس دعوت سے تو اعراض کر لے اور بالکل آنکھیں بند کر لے اور نفس اور شیطان کی دعوت کو قبول کر کے حق تعالیٰ

کے قرب کی دولت اور وصال کی لذت سے یکسر محروم ہو کر عذاب و حرماں میں مبتلا ہو جائے
آنجانا ایسکہ وہ لذت جس سے محروم ہوا جنتِ بقیم سے بھی بڑھ کر اور یہ عذاب جس میں
مبتلا ہوا عذابِ جحیم سے بھی برتر ہے۔

لوگو! خدا کی طرف دوڑو دیکھو میں تم کو ڈرانے والا ہوں۔
۲۔ این بزرگواراں در محبت حق جل و علا از خود و از غیر خود گسسته اند و
در عشق او از افاق و انفس گذشتہ ما سوار اور راہ او در باختہ و باد ساختہ اند
اگر حاصل دارند اورا دارند اگر حاصل انبیا و اصل ان باطن شان را بنج
انقطاع از دون اولیٰ و ثانیٰ رودے دادہ است کہ اگر سالہا یا دہا سوا نمایند
بیا دشاں نیاید و از انانیت نفس ہنوع گذشتہ اند کہ عود کلمہ انما از خود
شکر می دارند۔ بِسْمِ اللّٰهِ صَدَقُوا مَا عَاهَدُوا اللّٰهُ عَلَيْهِمْ سَبِيْحًا لَّيْسَ
تَلْهِيْهِمْ بَشَآءَةٌ وَّلَا يَبْعَثُ عَنْ ذِكْرِ اللّٰهِ۔ خداوند امر از میں قوم بگرداں یا از
نظارگان این قوم گرداں کہ قوم دیگر را طاقت ندارم۔

۳۔ ہر کس کہ ہوس این راہ دارد و تخم این اندیشہ در دل می کارد باید کہ ہمہ
چیز را گذاشتہ صحبت این اکابر اختیار نماید و جان نثار لوازم طلبکاری کند
دازد ہر جا کہ بجئے ازہں دولت بمشام جاں برسد از پے آں شود
خوش گفت بود۔

بعد ازین مصلحت کار درال می بینم کہ مردم برور میخانہ و خوش نشینم

(مکتوب بست دوم)

ترجمہ :- ان بزرگوں نے حضرت حق جل و علا کی محبت میں نہ اپنے کو دیکھا اور
نہ غیر کو بلکہ سب سے یک نخت حالی ہو گئے اور عشقِ مولیٰ میں اپنے نفس کو بلکہ سارے ہی
جہان کو چھوڑ دیا۔ اور باسوائے اللہ کو اللہ کے راستہ میں خیر یاد کہہ کر خود کو انکے ساتھ وصل
کر لیا۔ اس طرح سے کہ اب اگر کسی سے تعلق رکھتے ہیں تو اسی سے تعلق رکھتے ہیں اور کسی
سے واصل ہیں تو اسی سے واصل ہیں۔

چنانچہ ان حضرات کے باطن کو ماسوائے اللہ سے ایسا انقطاع کلی ہو جاتا ہے کہ اب

اگر ماسومی کو سالہا سال یاد کریں تب بھی یاد نہ آدے اسی طرح سے نفس کی انانیت اور رعوت سے ایسا نکل جاتے ہیں کہ اب اس کے بعد لفظ انا کا استعمال بھی انکو شرک معلوم ہوتا ہے۔ یہ وہ لوگ ہیں جنہوں نے اللہ تعالیٰ سے جو عہد باندھا تھا اسکو سچ کر دکھایا اور یہ وہ لوگ ہیں جنہیں تجارت اور بیع اللہ تعالیٰ کے ذکر سے مشغول نہیں کرتی۔ جسدا وندا تو مجھے بھی اسی قوم میں سے کر دے یا کم از کم انکی زیارت کرنے والوں ہی میں سے بنا دے کیونکہ ان ... دو کے علاوہ تیسری قوم میں ہونے کی طاقت نہیں رکھتا۔ اب جو شخص کہ طریق میں داخل ہونے کی ہوس رکھے اور طلب خدا کے خیال کا بیج اپنے دل میں بونا چاہے تو اس کو لازم ہے کہ تمام چیزوں کو ترک کر کے مشائخ طریق کی صحبت اختیار کرے اور لوازم طلب کے آگے اپنی جان نثار کر دے اور جس جگہ سے بھی اس دولت کی خوشبو اسکے مشام جان میں پہنچے اس کی تحصیل کے درپے ہو جائے کسی نے خوب کہا ہے کہ اب اس کے بعد مصلحت کا اس میں سمجھتا ہوں کہ نے خانہ کے دروازہ پر جا پڑوں اور خوشی خوشی وہیں ایام گزار دوں۔

۳۔ عزیزے می فرماید کہ لَوْ أَقْبِلُ مُقْبِلٌ عَلَى اللَّهِ مَدَّةَ عُمُرِي ثُمَّ
أَعْرَضَ عَنْهُ لَخُطَّةٌ فَكَانَ مَا فَاتَهُ أَكْثَرَ جَانًا نَالَهُ۔

(مکتوب دو صد و پینجاہ و پنجم)

ترجمہ :- کسی اللہ والے کا کہنا ہے کہ اگر کوئی طالب خدا ساری عمر اللہ تعالیٰ کی جانب متوجہ رہے لیکن اس کے بعد ایک لمحہ کے لئے بھی اگر اس نے اس سے اعراض برتا تو اس سے فوت شدہ امور کی تعداد حاصل شدہ سے بڑھ جائے گی۔ یعنی اس کی وجہ سے اس کو نقصان چھو پنے گا وہ اس کے نفع سے کہیں زیادہ ہوگا۔

(مکتوب ۲۵۵)

وَالسَّلَامُ وَصِيَ اللّٰهِ عَنِّي عَنَّة

رمضان المبارک ۱۲۷۲ھ

اد پر مولانا ابو الحسن علی صاحب ندوی مدظلہ کا جو خط نقل کیا گیا ہے۔ یہی وہ خط ہے جو مولانا عبد الباری صاحب ندوی مدظلہ العالی کے زمانہ قیام فتنپور میں آیا تھا اور اسی کے متعلق مولانا نے فرمایا تھا کہ "احقر کے دوران قیام میں ممدوح کا ایک مکتوب مولانا مدظلہ کی خدمت میں گیا۔ صہل درخواست تو ماہ مبارک میں خود اپنے حق

میں خاص دعاؤں کی تھی۔ ضمناً حضرت مولانا کے علوم و افادات سے اپنی استفادہ کا بھی ذکر بطور خاص ہی کیا۔

چنانچہ مولانا علی میاں صاحب ندوی مدظلہ کا ایک اور مکتوب نقل کرتا ہوں جو انہوں نے کسی موقع پر حضرت مصلح الامتؑ کو لکھا تھا۔ دیکھئے کس عقیدت اور خلوص و محبت کے ساتھ عرض مدعا کیا ہے۔ افسوس کہ اس خط کا جواب نہ مل سکا۔ ہو سکتا ہے کہ صرف دلی دعا ہی اسکا جواب رہا ہو جیسا کہ مولانا علی میاں صاحب ندوی کے خط کا آخری جملہ بھی اسی کا مؤید ہے۔

اب خط ملاحظہ ہو۔

بِسْمِ اللّٰهِ الرَّحْمٰنِ الرَّحِیْمِ

بخیرت سراپا خیر و برکت رحمت و شفقت حضرت مولانا دامت فیوضہ

السَّلَامُ عَلَیْكُمْ وَرَحْمَةُ اللّٰهِ وَبَرَکَاتُهُ

امید ہے کہ حضرت والا کے مزاج گرامی بخیر ہوں گے،

عرصہ سے کوئی عریضہ ارسال خدمت کرنے کی سعادت حاصل نہیں ہوئی اور خود اپنا ہی نقصان کیا کہ اگر عریضہ لکھتا تو حضرت والا کا قلب مبارک متوجہ ہوتا اور اس ناکارہ و آوارہ کی یاد تازہ ہوتی، سفر سے پہلے بھی عریضہ لکھنے اور دعا کی درخواست کرنیکا ارادہ تھا مگر توفیق نہ ہوئی۔ اب پھر قلب پر تقاضا ہوا اور الحمد للہ کہ اس کی تکمیل کی توفیق ملی۔

اگرچہ حضرت والا سے بہت دور دور رہا اور بہت دیر دیر میں نیاز حاصل ہوتا ہے مگر حضرت کی محبت سے اپنے قلب کو معمور اور اس محبت کی وجہ سے قلب کو مسرور پاتا ہوں، اور طبعی کشش محسوس کرتا ہوں۔ تین مہینے سے زاید باہر رہنے کے بعد حاضر ہوا ہوں۔ شاید کچھ عرصہ کے بعد حاضری کی سعادت حاصل ہو، ابھی پھر ایک سفر درپیش ہے اور مشاغل و ذمہ داریوں کا اقتضا یہاں کچھ عرصہ قیام کا ہے۔

اس عریضہ کا مدعا قلب مبارک کو متوجہ کرنے اور اپنے حق میں دعائیہ کلمات کہلوانے کے سوا کچھ نہیں ہے۔ امید ہے کہ اس مقصد میں یہ عریضہ کامیاب ہو۔

والسلام مع الاکلام۔ ناخیز و ناکارہ ابو الحسن علی

نقل مکتوب گرامی مولانا ابوالحسن علی صنادوی مدظلہ

مخدومنا و برکتنا حضرت مولانا دامت برکاتہ و فیوضہ

السلام علیکم ورحمۃ اللہ وبرکاتہ

اللہ تعالیٰ کی ذات کریم سے امید قوی ہے کہ حضرت والا کا مزاج گرامی اب اور بہتر ہوگا اور درمیان میں جو اثر پڑ گیا تھا وہ زائل ہو گیا ہوگا۔ اللہ تعالیٰ آنخدوم کی ذات والا صفات کو تادیر سلامت باکرامت رکھے اور طسالبین اور عامۃ المسلمین کو منتفع ہونے کی بیش از بیش توفیق اور اس وجود گرامی کی قدر و معرفت عطا فرمائے اللہم آمین۔

اس سفر میں حضرت والا نے جس شفقت و ذرہ نوازی کا برتاؤ فرمایا اس کا مزہ آج تک دل میں ہے اور ع۔

کلاہ گوشہ دہقان بافتاب رسید

کہاں یہ عامی کہاں شیخ وقت کے الطاف عصر و مغرب کے درمیان کی مجلس میں حضرت والا نے ارشاد فرمایا تھا کہ بیماری میں ہر چیز سے یہاں تک کہ گفتگو کرنے سے بھی طبیعت برداشتہ ہو جاتی ہے ایسی حالت میں جی چاہتا ہے کہ کوئی اور گفتگو کرے اور ہم نہیں۔ چونکہ مرض کی ایک کیفیت ہے اس لئے دعا تو یہی ہے کہ یہ کیفیت زائل ہو چکی ہو اور حضرت والا کی طبیعت گفتگو اور نطق کی طرف متوجہ ہو اور خدام و مخلصین ارشادات عالیہ اور تحقیقات طیبہ سے مستفید ہو رہے ہوں۔ لیکن اگر اسکا کچھ بھی اثر ہو تو اسکا ایک بدل تجویز کیا ہے کہ اپنی ایک حقیر (تاریخ دعوت و عزیمت) پیش خدمت کروں اور وہ کبھی کبھی حضرت کی مجلس میں پڑھ کر سنا دی جائے۔ اس کی جہادات اس لئے بھی ہوئی کہ اس کتاب کے بعض مضامین سے (جو اکابر کے کلام و تالیفات سے ماخوذ ہیں) حضرت کے اذواق و ارشادات کی تائید ہوتی ہے۔ نہ اس کا تقاضا ہے کہ یہ کتاب ضرور ہی سنائی جائے اور نہ اس کا انتظار رہے گا۔ نہ حضرت والا سے کسی تبصرہ یا اظہار رائے کا مطالبہ، صرف یہ کتاب وہاں موجود

اور اگر وہ کچھ بھی تفسیر صحیح طبع کا ذریعہ ہو سکے تو اپنی سعادت سمجھوں گا۔

وَالسَّلَامُ
ناپتیر ابو الحسن علی ندوی

جواب از حضرت مرشدی مصلح الامت نور اللہ مرتدہ

مکرمی جناب مولانا دام مجدکم۔ اَسَلَامُ عَلَیْکُمْ وَرَحْمَةُ اللّٰهِ وَبَرَکَاتُہُ
الحمد للہ اب طبیعت بہت اچھی ہے اس وقت کے اعتبار سے اب قوت بھی الحمد للہ
ہو گئی ہے اور روز افزوں ہے۔ دعا فرمائیے کہ اللہ تعالیٰ پوری طرح قوت عطا فرمائے
تاکہ کچھ کام کر سکوں۔ آپ نے چند کلمات میں جس محبت کا اظہار فرمایا ہے اس پر
دل سے آپکا ممتون ہوں اللہ تعالیٰ دین و دنیا میں آپ کے مراتب بلند فرمائے اور
بیش از بیش اپنے تعلق اور اپنی رضا کی تحصیل کی توفیق عطا فرمائے باقی آپ نے
جو لکھا ہے کہ ع

”کلاہ گوشہ دہقان بافتاب رسید“
تو اسکا صحیح مصداق تو یہ تھا کہ میں اسے پڑھتا۔ کیونکہ ایک بادشاہ نے کسی دہقان
کے یہاں نزول فرمایا تھا اس پر اس نے یہ کہا تھا۔ تو آپ کی مثال شاہوں کی سی ہے
کہ کبھی یہاں اور کبھی وہاں نزول فرماتے رہتے ہیں۔ چنانچہ ایک دہقان کے یہاں بھی
نزول فرما کر اس کو شرف بخشا اسی لئے اگر میں یہ کہوں تو حق بجانب ہوں کہ ع
”کلاہ گوشہ دہقان بافتاب رسید“

بلکہ پورے ہی قطعہ کو دہراتا ہوں کہ
ز قدر و شوکتِ سلطانِ گشتِ چیزے کم
التفات بہماں سر لے دہقانے

کلاہ گوشہ دہقان بافتاب رسید
کہ سایہ بر سرش انداخت چوں تو سلطانے
اور آپ نے اپنی بعض تصانیف کے متعلق جو یہ تحریر فرمایا ہے کہ مرض کی وجہ سے
گفتگو کرنے کو جی نہیں چاہتا تو مجلس میں اس کو پڑھ کر سنا یا جائے تاکہ تفریح طبع کا

ذریعہ ہو سکے۔ اس کے متعلق میرا خیال یہ ہے کہ چونکہ اس کے مضامین ارشادی ہیں جیسا کہ آپ نے بیان فرمایا تو میں ارشادی مضامین کو تفریح کا سبب نہیں بناؤں گا کیونکہ یہ اس کی ناقدری ہوگی بلکہ میں یہ کرونگا کہ اسکا از خود مطالعہ کروں گا اور جس طرح سے بزرگوں کے اقوال سے اثنائے گفتگو میں اشدرلال کرتا ہوں اسی طرح سے اس کے مضامین کو بھی لوگوں کے سامنے پیش کروں گا۔ لیکن یہ سب کچھ ابھی نہیں بلکہ مدت بہ قوت کے بعد کروں گا کیونکہ ابھی تو یہ حال ہے کہ صرف فرائض اور سنن پر اکتفا کرتا ہوں نوافل کی ادائیگی میں بھی لقب محسوس کرتا ہوں۔ مغرب کے بعد بھی صرف دو رکعت پڑھ کر لیٹ رہتا ہوں اور یوں کسی کی گفتگو سننا جیسے قفات بھی ہوتے رہتے ہیں اس میں تو لقب نہیں ہوتا ہے بلکہ کچھ نشاط ہی ہوتا ہے اور کسی کتاب یا مضمون کو مسلسل سننا اس کا لقب خود پڑھنے یا خود کلام کرنے سے کم نہیں ہے اس لئے فی الحال شاید مستفید نہ ہو سکوں باقی بعد صحت تو انشاء اللہ تعالیٰ اس سے پورا کام لوں گا۔ جس کے لئے آپ حضرات کی دعاؤں کا محتاج ہوں۔

والسلام

وصی اللہ عفی عنہ
۲۴ ربیع الاول ۱۳۶۶ھ حال مقیم گورکھپور

خط جناب مولانا ابوالحسن علی صاحب ندوی مدظلہ

السلام علیکم ورحمة اللہ وبرکاتہ

حضرت کی شفقت و عنایت جو اس بندہ حقیر و گنہگار پر ہے اس سے دل بہت ہی متاثر ہے۔ یہ عاجز اس کو اللہ رب العزت کی خاص نعمت خیال کرتا ہے کہ ممکن ہے کہ اس تعلق کی خاطر کی وجہ سے ایمان پر خاتمہ ہو اور وہاں کے عذاب سے نجات مل جائے۔ صبح کی مجلس میں حاضری کی سعادت ہوئی تھی۔ ارشادات عالیہ سے بہت ہی نفع ہوا اور اپنی شامت اعمال کا احساس رہا۔ اپنے لئے اور ہمیشہ کے لئے دعا کی استدعا ہے۔ اللہ تعالیٰ حضرت کا سایہ تادیر قائم رکھیں۔

ابوالحسن علی ندوی

حضرت والا کا جواب

السلام علیکم ورحمة اللہ وبرکاتہ
 آپ کی عنایت و محبت سے بندہ خود متاثر ہے۔ آپ ہی کے اثر کا یہ اثر ہے۔
 یہ تعلق خاطر الحمد للہ بڑی نعمت ہے۔ اللہ تعالیٰ باقی رکھے اور اس پر حسرت
 فرمائے اور عذاب سے نجات مل جائے۔ مجلس کی باتوں سے نفع اور احساس کی زیادتی یہ
 مناسبت دینیہ کی بین دلیل ہے۔ اللہ تعالیٰ اس کو روز بروز بڑھائے اور اپنے صالح
 بندوں میں داخل فرمائے۔

ہمیشہ صاحبہ کے لئے دعائے خیر کرتا ہوں اور آپ کی دعاؤں کا طالب ہوں۔

والسلام
 وصی اللہ عفی عنہ

خط مولانا ابو الحسن علی صاحب ندوی ^{رحمۃ اللہ علیہ}

خدمت و معظی دامت برکاتہ و الطافہ و مکارمہ
 السلام علیکم ورحمة اللہ وبرکاتہ

آداب خادمانہ کے بعد گزارش ہے کہ یہ ناچیز و ناکارہ حضرت والا سے رخصت ہو کر
 بعافیت اپنے مستقر پر پہنچا۔ حضرت والا کی شفقتیں اور ذرہ نوازی برابر یاد آتی رہی۔
 حضرت والا نے جس اہم و مبارک موضوع کی طرف توجہ دلائی وہ میری اصلاح و تسلیم
 کے لئے بہت مفید تھی۔ ہم لوگوں نے اس موضوع و مضمون کو بالکل فراموش و نظر انداز
 کر دیا ہے۔ جناب والا کے ارشاد سے اس کی اہمیت و عظمت تازہ ہوئی اور اس موضوع
 پر اپنی بے بضاعتی کا احساس ہوا اب جی چاہتا ہے کہ خاص طور پر اسکا مطالعہ کرے
 اور اگر خدا توفیق دے تو حافظ ابن قیم کی کتاب "حادی الارواح" کے طرز پر اردو میں
 اسکا ذوق بڑھانے اور عام کرنے کے لئے بھی ایک کتاب لکھے جو مستند احادیث و منتخب
 آثار و اخبار پر مشتمل ہو۔

سفر الہ آباد اپنی صعوبت و موسم کی سختی کے باوجود اس لئے قیمتی تھا کہ حضرت والا

کی زیارت ہوگئی اور کچھ دیر صحبت بابرکت میں بیٹھنے کا موقع ملا اور ارشادات سے مستفید ہوا امید ہے کہ حضرت کا مزاج بالکل بعافیت ہوگا۔

والسلام مع الاکرام
ابو محسن علی ندوی
۲۵ شوال المکرم ۱۳۷۷ھ

جواب حضرت مصلح الامت

جی و محبی سلمہ اللہ تعالیٰ۔ اَکْسَلَامٌ عَلَیْکُمْ وَرَحْمَةُ اللّٰهِ وَبَرَکَاتُهُ
مکرمت نامہ نے شرف صدور بنجشا باعث از دیاد محبت و خلوص ہوا جو حضرات اہل علم
میرے پاس آمد و رفت فرماتے ہیں ان میں غالباً سب سے زیادہ قلب کا رجحان جناب
کی طرف ہوتا ہے ارقام فرمایا ہے کہ جس اہم و مبارک موضوع کی طرف توجہ دلائی ہے
وہ میری اصلاح و تعلیم کے لئے بہت مفید تھی۔ ہم لوگوں نے اس موضوع و مضمون کو
بالکل فراموش و منظر انداز کر دیا ہے، اس کو سن کر بے ساختہ یہ شعر پڑھنے کو
جی چاہتا ہے ۵

لگ چلا تھا دل قفس میں پھر پریشاں کر دیا
ہم صغیر و تم نے پھر ذکر گلستاں کر دیا
اب میں جناب سے اجازت چاہتا ہوں۔ کچھ عرض کرنے کی بعد آنے اجازت نامہ کے
قدرے تفصیل سے عرض کروں گا۔
وَالسَّلَامُ
وصی اللہ عنہ

(نوٹ:- اس کے ساتھ کچھ اور مضمون بھی گیا۔)

(مضمون جو بھیجا گیا)

آج حضرت والا نے آپ ہی کے خط سے مجلس کی ابتدا فرمائی اور آخر مجلس تک
اس پر گفتگو جاری رہی چند باتیں عرض کرتا ہوں تاکہ جناب والا بھی اس سے لطف اندوز
ہو سکیں۔

۱۔ فرمایا کہ جنت اور آخرت کا مضمون بیان کرنے کے لئے قرآن شریف ہی کیا کم ہے۔ ان چیزوں کا ذکر قرآن شریف میں مجملاً نہیں آیا ہے بلکہ مفصل آیا ہے اس لئے کسی قدر وضاحت کے لئے اگر علماء کی کتابوں سے چاہے تو استعانت حاصل کرے باقی اصل مضمون کے لئے جس قدر مؤثر قرآن کریم کا بیان ہے کسی کا نہیں ہو سکتا۔ قرآن کریم کے الفاظ کی معجز ہیں اور میں تو یہ سمجھتا ہوں کہ اس لئے بھی معجز ہیں کہ اور دوسرے کلام میں اتنی تاثیر نہیں جتنی کہ قرآن کریم میں ہے اس لئے قرآن شریف کے ذریعہ زیادہ اثر کی امید ہے۔ اس لئے کہ قرآن کریم جیسا طرز بیان اور اس جیسی شوکت کوئی کیسے لاسکتا ہے۔

مگر مصدور صورت آں دستاں خواہد کشید

لیک حیرانم کہ نازش را چنان خواہد کشید

۲۔ فرمایا کہ حضرت مولانا انور شاہ صاحب فرماتے تھے کہ امت کے تعامل سے جو بات معلوم ہو سکتی ہے وہ صرف کتاب کے ذریعہ نہیں ہو سکتی۔ دیکھئے آج ہم نماز کس قدر آسانی سے سیکھ لیتے ہیں یہ تعامل اور صحبت کا اثر ہے ورنہ صرف کتابوں میں تو دیکھ کر امت کو رکوع کرنا بھی نہ آتا اور صرف ایک رکوع میں بڑا اختلاف ہو جاتا۔ کوئی کہتا کہ یوں ہونا چاہئے کوئی کہتا ہے یوں ہونا چاہئے۔

مگر خلفاً عن سلف چونکہ چلا آ رہا ہے اسلئے کوئی بھی اختلاف نہیں۔

۳۔ فرمایا کہ دین دیندار کی صفت ہے کتاب کی نہیں اس لئے خوف

رجاء خشیت اور محبت و خلوص وغیرہ جتنی قلبی چیزیں ہیں یہ اہل خوف و رجاء اور اہل خشیت و محبت اور کسی غلصہ ہی کی صحبت سے حاصل ہو سکتی ہے۔ کتابوں سے تو آپ نے ابھی معلوم کیا کہ ظاہری عبادات کی صحیح کیفیت بھی سمجھ میں آنی دشوار تھی پھر باطنی چیزیں کیا مل سکتی تھیں اور جب کہ علماء باعمل سے استفادہ نہیں ہو سکتا ہے تو پھر قرآن شریف سے کیسے استفادہ ہو سکتا ہے اگرچہ اسکی ہزار تفسیر و تفاسیر ہوں۔

۴۔ فرمایا کہ کوئی کتاب ہو یا اسکا ترجمہ قرآن شریف سے بے نیاز نہیں بنا سکتا آج لوگوں نے قرآن شریف کو تو ترک کر دیا ہے اور دوسری کتابوں کو اس کی جگہ

لئے ہوئے ہیں۔ اللہ تعالیٰ کو اس سے غیرت آتی ہے۔
چنانچہ شامی میں لکھا ہے۔ قال المزنی قرات کتاب الرسالة علی الشافعی رحم
ثمانین مرۃ فامن مرۃ الا وکان یفت علی خطاء فقال الشافعی هیہ ابی اللہ
ان یكون کتاباً صحیحاً غیر کتابہ۔

۵۔ نیز فرمایا کہ قرآن شریف میں واذا قتلتکم نفسا فادساع لکم میں بتی اسرائیل
کے زندہ ہونے کا واقعہ بیان فرما کر فرمایا کہ کذلک یحیی اللہ الموتی یعنی بس اسی طرح
سے اللہ تعالیٰ مردہ کو زندہ فرمائیں گے۔ یہ واقعہ کسی مزید تشریح کا محتاج ہی نہیں ہے
خود احیاء موتی پر مفصل دلیل ہے۔

اس کے بعد فرمایا تَمَّ قَسَتْ قُلُوبُکُمْ مِنْ بَعْدِ ذَٰلِکَ فَبِئْسَ مَا کَانَ لِحِجَابِہِ اَوْ اَشَدَّ
قَسْوَةً وَاِنَّ مِنْہَا لَمَ اَشَقُّ فَمُخْرَجٌ مِنْہُ الْمَاءُ وَاِنَّ مِنْہَا لَمَ اَیْھِطُ مِنْ خَشِیۃِ اللّٰہِ وَ
مَا اللّٰہُ بِغَافِلٍ عَمَّا تَعْمَلُوْنَ ہ اس میں کتنی تفصیل کے ساتھ نصیحت فرمائی اور کیسا
وعظ فرمایا۔

۶۔ یہ بھی فرمایا کہ اس کے بیان کے لئے ضرورت صرف اس کی ہے کہ پہلے علماء
خود متاثر ہوں تب دوسروں پر اثر ڈال سکیں گے اور اثر کے لئے معین یہ بھی ہے کہ
الفاظ بھی اللہ تعالیٰ ہی کے ہوں ترجمہ وغیرہ کرنے سے آخرت اور جنت کا کچھ
تھوڑا بہت نخطور قلب میں ضرور ہو جاتا ہے مگر کامل اثر تو اسی وقت ہوگا جب
خدا کے کلام کے ذریعہ اثر ڈالا جائے گا۔ والسلام دعا جو

(کے از حاضرین خانقاہ)

دیکھے مولانا ندوی مدظلہ نے تو انتہائی عقیدت سے لکھا تھا کہ ”کلاہ گوشہ دہقان بافتاب رسید“

لیکن حضرت اقدس نے بھی اس کے جواب میں اپنے شایان شان تواضع اختیار فرمایا۔

اسی طرح سے مولانا ندوی مدظلہ نے تو مزاج والا کی پوری رعایت فرماتے ہوئے غایت ادب
لمحوظ رکھ کر عرض سکون و راحت حاصل ہونے کے خیال سے اپنی کتاب سنا کے جانے کا مشورہ پیش فرمایا
تھا۔ مگر حضرت والا نے بھی کتاب کی قدر و عظمت باقی رکھتے ہوئے عام گفتگو اور ضامین کتاب کے
اثر میں جو فرق بیان فرمایا وہ وجد آفریں ہے۔ سبحان اللہ

حضرت مصلح الامتؑ کا جواب

مکرمی زاد اللہ عمر فانکم۔ السلام علیکم ورحمة اللہ وبرکاتہ
 الحمد للہ بخیرت ہوں۔ اور آباد میں ارسال گرمی شدید ہوئی۔ بہت سخت تکلیف
 ناقابل برداشت ہوئی۔ ادھر تو گرمی کی تکلیف ادھر ایک مکان لینے اور پھر اُس میں
 منتقلی کے انتظامات درپیش رہے اس لئے مضمون کے ارسال میں تاخیر ہوئی۔
 آپ کو انتظار میں تکلیف ہوئی ہوگی امید ہے کہ معاف فرمائیں گے۔ ایک سب سے بڑی
 وجہ جی تھی حضرات اہل علم سے مخاطب میں اپنی کم مائیگی اور انکے مرتبہ کے پیش نظر
 ہونے سے سخت حیا و خجالت دامنگیر ہو جاتی ہے۔ مگر آج ہمت کر کے پیش کر رہا ہوں
 امید کہ اس جرات و جسارت کو اپنے اخلاق کریمانہ سے منظر انداز فرما کر معاف
 فرمائیں گے۔
 والسلام

وصی اللہ عفی عنہ

(چونکہ اس خط کے ہمراہ طویل مضمون بھی تھا اس لئے اس کو بذریعہ رجسٹری
 بھیجا گیا۔ پورا مضمون آگے آ رہا ہے۔ اس سے قبل اسی سلسلہ کے دو خطوط اور
 ملاحظہ فرمائیے۔ ناقل)

حضرت مولانا ابوالحسن علی صاحب ندوی مدظلہ کا خط

شفیق محترم مخدوم معظم دامت برکاتہم والطرقتہ

السلام علیکم ورحمة اللہ وبرکاتہ

امید کہ مزاج مبارک بعافیت ہوگا۔ گرامی نامہ رجسٹری شدہ موجب منت
 و باعث استفادہ ہوا اللہ تعالیٰ ان توجہات عالیہ اور حیات عالیہ کو بلند سے
 بلند تر فرمائے۔ لیکن یہ گرامی نامہ اچانک بخاری شریف کے اس جملہ پر ختم ہو جانا

ہے۔ فاعلم انه لا اله الا الله فيداً
 اب یا تو اس کے بعد کے اوراق لفاظ میں رکھنے سے رہ گئے یا دوسری قسط میں
 موصول ہونگے۔ درخواست ہے کہ اس گرامی نامہ کو مکمل فرمادیا جائے کہ نہایت مفید
 اور موثر ہے۔ نیز اگر رائے عالی کے خلاف نہ ہو تو "الفرقان" میں اس کو اشاعت کے
 لئے دیدیا جائے کہ باعث افادہ عام اور تینیہ علمائے کرام و موعظین عظام ہو۔
 امید کہ مزاج مبارک بعافیت ہوگا۔

طالب دعا
 ابو الحسن علی

۱۶ محرم ۱۳۸۸ھ

حضرت مصحح الائمہ کا جواب

جنتی سلمکم اللہ تعالیٰ و زادکم عسراً فاناً

السَّلَامُ عَلَيْكُمْ وَرَحْمَةُ اللَّهِ وَبَرَكَاتُهُ

الحمد للہ بخیریت ہوں۔ ابھی ابھی آپ کا خط ملا۔ یہ معلوم کر کے مسرت ہوئی
 کہ الحمد للہ آپ کو یہ مضمون پسند ہوا۔ آپ نے جس عبارت کا حوالہ دیا ہے وہاں سے
 آخر تک نقل کر کے دوبارہ رواتہ ہے اس کو شامل مضمون کر لیجئے۔ نقل دوسرے
 پرچم پر ہے اور ایک تیسرے پرچم پر کچھ زیادہ مضمون اور ہے جو اس دفعہ کا اضافہ
 ہے اسکو بھی اسی کے ساتھ ملا لیجئے۔

اور آپ نے اس کی اشاعت کے متعلق فرمایا ہے تو اگر مفید تصور فرمائیں
 تو ضرور طبع فرمائیں۔ اللہ تعالیٰ اسکے نفع کو عام و تمام فرمائے۔
 جناب ڈاکٹر عبدالحسی صاحب نیز مولانا محمد منظور صاحب کی خدمت میں
 سلام مستون فرمادیں۔

والسلام ختم
 وصی اللہ اعفی عنہ

مولانا ابوالحسن علی صاحب ندوی مدظلہ کا خط

مخدومی و معظمی دامت کاتم

السَّلَامُ عَلَيْكُمْ وَرَحْمَةُ اللَّهِ وَبَرَكَاتُهُ
گرامی نامہ نے سرفراز کیا اور مضمون کی تکمیل ہو گئی۔ حقیقتہً "مضمون باوجود عبارت آرائی اور تکلفات سے دور ہونے کے نہایت موثر اور مفید ہے۔ الحمد للہ جناب والائے اسکی اشاعت کی درخواست کو منظور فرمایا وہ انشاء اللہ الفرقان کے آئندہ نمبر میں شائع ہو جائے گا۔

اس کے پہلے محترمی شاکر حسین خاں صاحب نے حضرت کے دور رسالے "اخوت" اور "مضمون ذکر" پلٹے تھے وہ بھی نہایت مفید ہیں خصوصیت کے ساتھ ذکر والا رسالہ تو بہت ہی بصیرت افروز ہے۔ اللہ تعالیٰ فیوض عیلتہ اور افاضات قدسیہ کو قائم و دائم رکھے۔ سفر کی وجہ سے رسید میں تاخیر ہوئی۔ والسلام مع الاکرام

ابوالحسن علی

۱۸ اگست ۱۹۵۸ء

ناقل عرض کرتا ہے کہ یہ مضمون جس کے متعلق مولانا ندوی مدظلہ نے حضرت والا کو لکھا کہ "الفرقان" میں شائع ہو جائے گا۔ وہ رسالہ "الفرقان" لکھنؤ میں بھی طبع ہوا اور علیحدہ کتابی صورت میں بھی "التذکیر بالقرآن" کے نام سے شائع ہو چکا تھا تاہم ناظرین کی سہولت اور افادہ کے لئے ہم اس کو یہاں پر بعینہ نقل کرتے ہیں۔ اس لئے کہ بات اپنے محل پر کچھ اور ہی لطف دے جاتی ہے۔

مصلح الامتہ عارف باللہ حضرت مولانا شاہ وصی اللہ صاحب نور اللہ مرقدہ
کا وہ مکتوب گرامی جو ماہنامہ ”الفسر قان“ لکھنؤ
میں شائع ہوا

التذکرہ بالقرآن

[از افادات حضرت مولانا شاہ وصی اللہ صاحب فچپوری مدظلہ]
رفیق محترم مولانا سید ابوالحسن علی ندوی گذشتہ مہینہ الہ آباد تشریف لے گئے تھے جہاں
انکو ایک تقریر کرنی تھی، حضرت مولانا شاہ وصی اللہ صاحب مدظلہ کچھ عرصہ سے الہ آباد
ہی میں مقیم ہیں، موصوف حضرت مدوح کی خدمت میں بھی حاضر ہوئے۔ اس صحبت میں
حضرت مدوح نے وعظ و تقریر کے متعلق کچھ ارشاد فرمایا۔ جس کا مقصد یہ تھا کہ
سب سے زیادہ مؤثر تذکرہ بالقرآن ہے۔ لیکن اب اسکا رواج بہت کم ہو گیا ہے
مولانا ندوی نے استدعا کی کہ اس مضمون کو حضرت قلمبند فرمادیں۔ چند روز کے بعد
حضرت مولانا کا ایک گرامی نامہ مولانا ندوی کے نام آیا۔ اس کی اصل حیثیت مضمون
یا مقالے کی نہیں، بلکہ مکتوب کی تھی۔ مولانا ندوی نے اس کی اشاعت کیلئے درخواست
کی تو حضرت مولانا نے اس کو قبول فرمایا اور آپہیں کچھ اضافات کر کے اس کی افادیت
میں اور اضافہ فرمادیا۔ وہی مکتوب ذیل میں شروع کے چند سطریں حذف کر کے جزکا تعلق
مضمون سے نہیں ہے، درج کیا جا رہا ہے۔

[نغمانی]

مکرمی زاد اللہ عرفانکم
السلام علیکم ورحمة اللہ وبرکاتہ

حسن اتفاق سے جس مضمون کو میں پیش کرنا چاہتا تھا وہ نہایت عمدہ اور بلیغ
عنوان سے حضرت شاہ ولی اللہ صاحب قدس سرہ کے کلام میں مل گیا اس لئے بعینہ

ارسال خدمت ہے، امید ہے کہ نہایت محفوظ ہوں گے۔ وھو هذا
حضرت شاہ ولی اللہ صاحب محدث دہلوی الفوز الکبیر کے مقدمہ میں فرماتے ہیں کہ
نعم الہی دربارہ این بندہ ضعیف بیشمار اندوہ جل آنها توفیق فہم
قرآن عظیم است۔

ومنن حضرت رسالت پناہ علیہ الصلوٰۃ والسلام برکترین امتیان
سیا زند و عظیم آنها تبلیغ فرقان کریم است۔ آنحضرت صلی اللہ علیہ وآلہ وسلم
قرآن را تلقین فرمود بقرن اول تا ایشان بقرن ثانی رسانیدند و ہذا و ہذا
تا آنکہ این در مانذہ را نیز از روایت و درایت آن حصہ رسید اللہم صل
علی هذا النبی الکریم سیدنا و مولانا و شفیعنا افضل صلواتک و امین
برکاتک و علی آلہ و اصحابہ و علماء امتہ اجمعین برحمتک یا ارحم الراحمین
(الفوز الکبیر ص ۲)

ترجمہ:- حق تعالیٰ کے انعامات اس بندہ ضعیف و ناتواں پر بیشمار ہیں۔ لیکن
ان سب سے بڑھ کر نعمت قرآن شریف کے سمجھنے کی توفیق ہے۔
اور جناب رسول اللہ صلی اللہ علیہ وآلہ وسلم کے احسانات اپنے اس کترین امت
پر بہت زیادہ ہیں، مگر ان میں سب سے بڑا احسان آپ کا یہ ہے کہ آپ نے قرآن حکیم کو
ہم تک پہنچایا (اس طرح سے کہ) آنحضرت صلی اللہ علیہ وسلم نے حضرات صحابہ کرام کو
قرآن کریم مرحمت فرمایا اور پھر صحابہ نے تابعین کو پہنچایا اور اسی طرح یہ سلسلہ چلتا رہا۔
یہاں تک کہ اس عاجز کو بھی اس کی روایت اور درایت (یعنی تلاوت اور فہم معانی) سے
حصہ ملا۔ اے اللہ تو رحمت و برکت بھیج ایسے نبی کریم پر جو ہمارے سید ہیں اور ہمارے مولیٰ
ہیں اور محشر میں ہمارے شفیع ہیں، اپنی فضل ترین رحمت اور مبارک ترین برکت ان پر
بھی اور ان کے جملہ اصحاب پر بھی اور ان کی امت کے تمام علماء پر بھی برحمتک
یا ارحم الراحمین۔

پھر کچھ دور بعد فرماتے ہیں۔

و مقاصد اس رسالہ منحصر است در پنج باب۔ (باب اول) در بیان علوم پنجگانہ کہ قرآن عظیم بطریق تنصیص بر آہنہا دلالت فرمودہ است و گویا نزول قرآن بالاصالہ برائے آں بودہ است (باب دوم) در بیان وجوہ خفا، نظم قرآن بہ نسبت اذہان اہل زمان و علاج آں وجوہ باوض بیان (باب سوم) در بیان لطائف نظم قرآن و شرح اسلوب بدیع آں بقدر طاقت و امکان (باب چہارم) در بیان فنون تفسیر و حل اختلاف واقع در تفسیر صحابہ و تابعین (باب پنجم) در ذکر جملہ صالحہ از شرح غریب قرآن و اسباب نزول آں کہ مفسر را حفظ آں مقدار ضرور است و خوض در تفسیر بدون ضبط آں ممنوع و محظور۔

(الفوز الکبیر ص ۲)

ترجمہ۔ اس رسالہ کے مقاصد پانچ بابوں میں منحصر ہیں، باب اول ان پانچ علوم کے بیان میں کہ قرآن شریف نے بطور تصریح کے ان پر دلالت فرمائی ہے۔ بلکہ یوں کہنا چاہئے کہ قرآن کریم کا نزول ہی گویا دراصل انھیں کے بیان کے لئے ہوا ہے۔ (باب دوم) نظم قرآن کے خفا کے وجوہ کے بیان میں جو اہل زمانہ کے بعض اذہان کے اعتبار سے ہیں اور ان وجوہ کا علاج واضح بیان کے ساتھ (باب سوم) نظم قرآنی کے لطائف اور خوبیوں کا بیان اور بقدر طاقت و امکان اس کے اسلوب بدیع کی تشریح کے بیان میں (باب چہارم) فنون تفسیر کے بیان میں اور صحابہ و تابعین کی تفسیر میں واقع شدہ اختلافات کا حل، (باب پنجم) غرائب القرآن اور اس کے شان نزول سے متعلق اس قدر کلام کہ ہر مفسر کے لئے اس مقدار کا یاد ہونا ضروری ہے اور علم تفسیر میں بدون اس کے حفظ و ضبط کے خوض کرنا منع ہے۔

اس کے بعد فرماتے ہیں کہ:-

باب اول در بیان علوم پنجگانہ کہ قرآن عظیم بطریق تنصیص بیان آں فرمودہ است۔

باید دانت کہ معانی منظومہ و ستر آن خارج از پنج علم نیست، علم احکام از واجب و مندوب و مباح و مکروه و حرام خواه از قسم عبادات باشد یا معاملات یا تدبیر منزل یا سیاسیات مدنیہ و تفصیل این ذمہ فقیہ است و علم خاصہ با چہار فرقہ ضالہ یہود و نصاریٰ و مشرکین و منافقین و تفریح بریں علم ذمہ متکلم است و علم تذکیر بالا اللہ از بیان خلق آسمان و زمین و الہام بندگان با پنجہ ایشان را درمی بایست و از بیان صفات کاملہ او تبارک و تعالیٰ و علم تذکیر با ایم اللہ یعنی بیان وقایع کہ آنرا خدا کے تعالیٰ ایجاد فرمودہ است از جنس انعام مطیعین و تعذیب مجرمین و علم تذکیر ب موت و ما بعد آن از حشر و نشر و حساب و میزان و جنت و نار و حفظ تفصیل این علوم و الحاق احادیث و آثار مناسبہ آن و طیفہ و اعظ و مذکرت۔

(الفوز البکیر فی اصول تفسیر ص ۳)

ترجمہ :- پہلا باب ان علوم پنجگانہ کے بیان میں کہ قرآن حکیم نے بطور تفصیل تصریح کے انکو بیان فرمایا ہے۔

جاننا چاہئے کہ معانی ستر آن ان پانچ علوم سے خارج نہیں ہیں۔ علم احکام یعنی واجب و مستحب و مباح اور مکروه و حرام خواہ عبادات کی قسم سے ہوں یا معاملات کی جنس سے ہوں یا تدبیر منزل کی قسم سے ہوں یا سیاست مدنیہ کے قبیل سے ہوں بہر حال اس علم کی تفصیلات کا بیان فقیہ کے ذمہ ہے اور دوسرا علم خاصہ اور مناظرہ ہے۔ ان چار گمراہ فرقوں کے ساتھ یعنی یہود و نصاریٰ و مشرکین اور منافقین اور اس علم کے مسائل کا بیان کرنا متکلم کا کام ہے۔ اور تیسرا علم تذکیر بالا اللہ ہے یعنی اللہ تعالیٰ کی نعمتوں کا بیان کرنا۔ مثلاً آسمان اور زمین کی تخلیق کا بیان اور اللہ تعالیٰ کا بندوں کو انکی تمام ضروریات کا الہام فرمانا نیز حق تعالیٰ شانہ کی صفات کاملہ کا بیان۔

اور جو تھا علم تذکیر بایام اللہ ہے یعنی ان واقعات کا بیان کہ اللہ تعالیٰ نے دنیا میں جنہیں واقع فرمایا جو کہ از قبیل انعام مطیعین اور تغذیب مجربین کے ہیں اور پانچواں علم تذکیر بموت و ما بعد آں ہے یعنی موت اور اس کے بعد پیش آنے والے حالات کا ذکر کرنا مثلاً حشر و نشر، حساب و میزان جنت و دوزخ وغیرہ اور ان علوم ثلثہ کے تفصیل کا محفوظ کرنا اور بیان کرنا اور اس کے ساتھ اسکے مناسب احادیث و آثار کو بھی ملا لینا یہ واعظ اور مذکر کا وظیفہ ہے۔

دیکھیے حضرت شاہ صاحب نے خطبہ میں حمد و نعت کو کس قدر موثر اور بلیغ انداز سے ادا فرمایا ہے اور اللہ تعالیٰ کا سب سے بڑا انعام (اپنے اوپر) توفیق فہم قرآن اور جناب رسول اللہ صلی اللہ علیہ وسلم کا سب سے بڑا احسان تبلیغ قرآن کو فرمایا۔ پھر اپنے اس رسالہ کے مضامین کو کچھ پانچ ابواب میں منقسم فرمایا ہے، ان میں سے پہلے باب میں قرآن عظیم کے ان علوم خمسہ کو بیان کیا ہے جن کے لئے گویا نزول قرآن ہی بالاصالت ہوا ہے۔ یعنی علم احکام، علم خصمیا فرق ضالہ، علم تذکیر بالآلاء اللہ، علم تذکیر بایام اللہ، علم تذکیر بموت و ما بعد آں اور پھر ان علوم خمسہ مذکورہ میں سے اول کو وظیفہ فقیہ، ثانی کو وظیفہ متکلم اور ثقیہ ثلثہ یعنی تذکیر بالآلاء اللہ، بایام اللہ اور بموت و ما بعد آں کو وظیفہ واعظ و مذکر قرار دیا ہے۔ اب آپ خود غور فرمائیے کہ ہمارے واعظین اور مذکرین فی زمانہ کہاں تک اپنے اس وظیفہ پر عامل ہیں بلکہ میں تو کہتا ہوں کہ لوگوں کی مناسبت دینی آج اس درجہ ضعیف ہو چکی ہے کہ اگر آپ اس بات کو سمجھنا چاہیں کہ واعظ اور مذکر کا کیا وظیفہ ہے تو لوگ اس کو مشکل سے سمجھیں گے کیونکہ وظیفہ کا مفہوم انکے ذہن میں کچھ اور ہے اس کو کوئی وظیفہ سمجھنے اور کہنے کے لئے تیار نہیں ہے۔

میں اسی بات کو آپ سے ذرا تفصیل سے عرض کرنا چاہتا تھا، پھر یہ خیال ہوا کہ بجائے اس کے کہ اپنے لفظوں میں کہوں حضرت شاہ صاحب ہی کے الفاظ نقل کر دوں کہ ان میں برکت بھی ہے اور یہ حضرات کھوڑے سے لفظوں میں معانی کے دریا بہا دیتے ہیں۔

پس جیسا کہ حضرت شاہ صاحب نے فرمایا کہ "حفظ تفصیل این علوم والحساق

احادیث و آثار مناسبہ آں و طیفہ و اعظ و مذکرست "اصل منصب و اعظ و مذکر کا تو یہی ہے کہ ان امور کو قرآن شریف ہی سے بیان کرے۔ کیونکہ ان سب مضامین کا ذکر قرآن کریم میں ہے اور اللہ تعالیٰ جس مضمون کو بیان فرمادیں گے تو ظاہر ہے کہ اس سے عمت اور اس سے زیادہ مؤثر کس کا بیان ہو سکتا ہے؟ اور جب کوئی شخص اللہ تعالیٰ کی آیتوں سے ہی متاثر نہ ہوگا تو پھر وہ کسی اور کے کلام سے کیا متاثر ہوگا؟ قِبَا تِي حَدِيثٍ بَعْدَ اللَّهِ وَآيَاتِهِ يُؤْمِنُونَ ہاں اس کی اجازت ہے کہ وہ اپنے اصل مضامین قرآنیہ کی وضاحت اور تشریح کے لئے اس میں احادیث اور آثار کا بھی الحاق کر لے تو کر سکتا ہے باقی صرف احادیث اور آثار تو یہ قرآن شریف سے ہم کو مستثنیٰ نہیں کر سکتے۔

میں آپ سے یہ بھی کہنا چاہتا تھا کہ لوگوں نے اس زمانہ میں قرآن مجید کو جو کہ ہدایت ہی کے لئے آیا تھا اور ہدایت کا خدائی ذریعہ اور طریق تجویز ہوا تھا اسکو تو چھوڑ رکھا ہے اور اس کے بدلہ میں دوسری کتابوں کو لے رکھا ہے۔ بزرگوں کا کلام دیکھتے ہیں۔ مگر اللہ تعالیٰ کے کلام سے شفقت نہیں رہا۔ جب یہ حال ہو تو پھر ہدایت کیسے ہو سکتی ہے اور مسلمانوں کی حالت کیونکر درست ہو سکتی ہے۔ جو قوم قرآن پر ایمان نہ لاوے گی وہ غیر قرآن سے ایمان کیسے حاصل کر سکتی کر سکتی ہے۔ قِبَا تِي حَدِيثٍ بَعْدَ اللَّهِ يُؤْمِنُونَ ہ اس سلسلہ کی ایک روایت بھی یاد آئی۔ سنئے :-

مُتَّحِبِ كُنْزِ الْعَمَالِ فِيهِ هَكَذَا :-

عَنْ أَبِي ذَرٍّ أَنَّ بَنِي إِسْرَائِيلَ كَتَبُوا كِتَابًا فَأَتَبَعُوهُ وَتَرَكُوا التَّوْرَةَ.

(مُتَّحِبِ كُنْزِ الْعَمَالِ)

ترجمہ۔ حضرت ابو ذرؓ سے مروی ہے کہ بنی اسرائیل نے ایک کتاب لکھی اور اللہ تعالیٰ کی کتاب یعنی تورات کو چھوڑ دیا۔
شامی میں ایک حکایت حضرت امام شافعیؒ کی لکھی ہے کہ

قال المزنی قرأت کتاب الرسالة علی الشافعی ثمانین مرة فصا
من مرة الا وکان یقف علی خطاء فقال الشافعی هیه ابی الله
ان یكونه کتاباً صحیحاً غیر کتابه۔

(شامی ضاح ۱)

ترجمہ: مزنئی فرماتے ہیں کہ میں نے کتاب الرسالة کو حضرت امام شافعیؒ
پر اتنی بار پڑھا مگر ہر بار ایک نہ ایک غلطی کا پتہ چلتا۔ پس حضرت شافعی نے فرمایا
کہ ہٹاؤ جی اللہ تعالیٰ کو یہ منظور ہی نہیں کہ ان کی کتاب کے علاوہ کوئی اور
کتاب بالکل صحیح ہو۔

اسی سلسلہ میں ایک بات اور کہنا چاہتا تھا۔ وہ یہ کہ قرآن کریم تاثر اور تاثیر
کے لئے نازل ہوا ہے اور لوگ اس سے خود بھی متاثر ہوئے ہیں اور دوسروں کو
بھی متاثر کیا ہے۔

پہنچنے روح المعانی میں ہے کہ :-

قراءتیم الداری سورۃ الجاثیہ فلما اتی علی قوله تعالیٰ ام حسب الذین
الایة لم یزل یکررها ویبکی حتی اصبح وهو عند المقام۔
عن بشیر مولی الربیع بن خثیم ان الربیع کان یصلی الفجر بھذہ
الایة ام حسب الذین الخ فلم یزل یرددھا حتی اصبح وکان لفضیل
بن عیاض یقول لنفسه اذا قرأھا لیت شعری من ای الفرقین

(روح المعانی - ج ۲۵)

انت؟

ترجمہ: حضرت تیم داریؒ نے مقام ابراہیم کے پاس سورہ جاثیہ تلاوت فرمائی
اور جب آیت ام حسب الذین اجترحو السیات پر پہنچے تو اسکو بار بار پڑھتے
رہے اور روتے رہے۔ یہاں تک کہ صبح ہو گئی۔ حضرت بشیر بن ربیع بن خثیم کے غلام
ہیں کہتے ہیں کہ ربیع نماز پڑھ رہے تھے اور جب اس آیت ام حسب الذین پر
گزرے تو اسی کو بار بار صبح تک تلاوت فرماتے رہے۔ حضرت فضیل بن عیاض

جب اس آیت کو پڑھتے تو اپنے نفس کو مخاطب کر کے کہتے کہ کاش اے نفس میں یہ جانتا ہوتا کہ ان دونوں فریقوں میں سے تو کس میں سے ہے؟

چنانچہ اس آیت کو اسلاف میکاۃ العابدین کے لقب سے ملقب فرماتے تھے۔ کیونکہ بہت سے عباد اس کی تلاوت کر کے روتے تھے۔ لیکن دوسروں کو وہی لوگ متاثر کر سکتے تھے جو پہلے خود اس سے متاثر ہوں۔ آج دوسرے لوگوں پر آیات کا بھی اثر نہ ہونے کی وجہ یہی ہے کہ یہ لوگ خود ہی متاثر نہیں ہوتے اسلئے دوسروں کو بھی متاثر نہیں کر پاتے۔ اور جب غیر متاثر قلب دوسروں کو بذریعہ قرآن متاثر نہیں کر سکتا تو ایسا شخص غیر قرآن سے تو بدرجہ اولیٰ قوم میں کچھ تاثر نہیں پیدا کر سکتا۔ پس یہی وجہ ہے آج اثر کے ختم ہونے کی۔ ورنہ خیال فرمائیے کہ اللہ تعالیٰ کی کتاب ہمارے اندر موجود ہو اور پھر گمراہی؟ کس قدر تعجب کی بات ہے۔

آپ نے حدیث شریف کی کتاب کا ترجمہ کرنے کا ذکر فرمایا تھا اسی پر جی چاہا کہ آپ سے اس سلسلہ میں جو کچھ خود سمجھا ہوا ہوں عرض کروں اس لئے مختصر اچھے پہلے لکھ چکا ہوں اور بعض باتیں لکھنے کا وعدہ جو کیا تھا وہ اب عرض کر رہا ہوں ورنہ یہ مقصد نہیں کہ ہم حدیث سے یا اس کے ترجمہ سے معاذ اللہ مستغنی ہیں اور نہ اس کی وجہ سے قرآن شریف ہی سے مستغنی ہو سکتے ہیں اور نہ قرآن شریف کو لے کر علماء سے مستغنی ہو سکتے ہیں۔ بلکہ قوم کو علماء کی بھی حاجت ہے۔ حدیث کی بھی قوم محتاج ہے۔ اور قرآن کریم سے تو کسی درجہ میں بھی استغنی نہیں ہے لیکن جہاں یہ سب ہے وہاں یہ بھی سمجھئے کہ علماء کے لئے بھی دوسروں پر اثر ڈالنے کے لئے صرف حدیث و قرآن کا پڑھ دینا بھی کافی نہیں ہے بلکہ اس کے لئے ضروری ہے کہ پہلے خود انکا قلب ان مضامین سے پورا پورا متاثر ہو چکا ہو۔ اب اس وقت اگر وہ صرف قرآن شریف کا ایک رکوع یا واعظ اور مذکر اپنے وظیفہ کے مضامین میں کی ایک آیت ہی پڑھ دیگا اور زیادہ تفصیل نہ سہی صرف اسکا ترجمہ ہی

کر کے عوام الناس کو سادہ لگا تو مجھے یہ یقین ہے کہ اسکا صرف اتنا بیان بھی غیر متاثر القلب کے لئے بھی تقریروں سے زیادہ نافع ہوگا۔ اور فائدہ اسکا لازم بھی ہوگا اور متعدی بھی۔ یعنی اس کا دوسروں پر بھی اثر ہوگا اور خود اس کو بھی اجر ملے گا۔

نمونہ کے طور پر قرآن کریم کی چند آیات آپ کے سامنے تلاوت کرتا ہوں اور آپ ہی سے پوچھتا ہوں کہ بتائیے قلوب کو متاثر کرنے کے لئے یہ بیان کچھ کم ہے۔

سنئے! اللہ تعالیٰ ایک جگہ دوزخیوں کا اور دوزخ میں ان کے کھانے وغیرہ کا کیا ذکر فرماتے ہیں۔ ارشاد فرماتے ہیں کہ:-

إِنَّ شَجْرَةَ النَّارِ قَوْمٍ طَعَامُ الرَّاحِثِينَ ۝ كَالْمُهْلِ يَغْلِي فِي الْبُطُونِ
كَغَلِيِّ الْحَمِيمِ ۝ خَدُوهُ نَاعَتِلُوهُ إِلَىٰ سَوَاءِ الْحَجِيمِ ۝ ثُمَّ صَبُّوا
فَوْقَ رَأْسِهِ مِثْرَ عَذَابِ الْحَمِيمِ ۝ ذُوْنَ اِنْتِكَ اَنْتَ الْعَزِيْزُ الْكَرِيْمُ
اِنَّ هٰذَا مَا كُنْتُمْ بِهِ تَمْتَرُوْنَ ۝

(سورہ دخان ۲۵)

ترجمہ :- بیشک زقوم کا درخت بڑے مجرم (یعنی کافر) کا کھانا ہوگا جو تیل کی لچھن جیسا ہوگا اور بیٹ میں ایسا کھولے گا جیسا تیز گرم پانی کھوتا ہے (اور فرشتوں کو حکم ہوگا کہ) اس کو پکڑو، پھر گھیٹے ہوئے دوزخ کے بیچوں بیچ تک لے جاؤ پھر اس کے سر پر تکلیف دینے والا گرم پانی چھوڑو (اور اس سے استہزا کیا جاوے گا کہ) لے چکھ تو بڑا معزز مکرم ہے (اور دوزخیوں سے کہا جائے گا کہ) یہ وہی چیز ہے جس میں تم شک کیا کرتے تھے۔

اور پھر اس کے بعد جنتیوں کا حال بیان کرتے ہوئے فرماتے ہیں کہ:-
 اِنَّ الْمُتَّقِيْنَ فِيْ مَقَامٍ اَمِيْنٍ فِيْ جَنَّتٍ وَعِيُوْنٍ ۝ يَلْبَسُوْنَ مِنْ
 سُنْدُسٍ وَّاَسْتَبْرَقٍ مُّتَقَابِلِيْنَ ۝ كَذٰلِكَ وَزَوَّجْنٰهُمْ بِحُورٍ عِيْنٍ ۝
 يَدْعُوْنَ فِيْهَا كُلِّ فَاكِهَةٍ اَمِيْنِيْنَ ۝ لَا يَمِيْدُوْنَ فِيْهَا الْمَوْتَ اِلَّا الْمَوْتَةَ
 الْاُولٰٓئِيْ وَوَقَّهْمُ عَذَابَ الْجَحِيْمِ ۝ فَضَلَّاهُمْ مِّنْ سَرَابٍ ذٰلِكَ هُوَ الْفَوْزُ الْعَظِيْمُ
 فَاِنَّمَا لَبَسْنَاهُ بِلِسَانِكَ لَعَلَّهُمْ يَتَذَكَّرُوْنَ ۝ فَاَمَّا تَعْبَاتِهِمْ
 مُّزْتَقِبُوْنَ ۝

(سورہ دخان)

بیشک خدا سے ڈرنے والے امن کی جگہ میں ہونگے۔ یعنی باغوں میں اور بہروں میں۔
 وہ لباس پہنیں گے باریک اور دبیر ریشم کا۔ آمنے سامنے بیٹھے ہوں گے۔ یہ بات اسی طرح
 ہے اور ہم انکا گوری گوری بڑی بڑی آنکھوں والیوں سے بیاہ کر دیں گے۔ اور وہاں وہ
 اطمینان سے ہر قسم کے میوے منگاتے ہونگے اور وہاں بجز اس موت کے جو دنیا میں
 آچکی تھی اور موت کا ذائقہ بھی نہ چکھیں گے اور اللہ تعالیٰ انکو دوزخ سے بچالیگا
 یہ سب کچھ آپ کے رب کے فضل سے ہوگا۔ بڑی کامیابی یہی ہے۔ سو ہم نے
 اس قرآن کو آپ کی زبان میں آسان کر دیا ہے تاکہ یہ نصیحت قبول کریں تو آپ
 منتظر رہئے یہ لوگ بھی منتظر رہیں۔

(بیان لقدر آن)

سبحان اللہ کلام کی شوکت اور شان ملاحظہ فرمائیے، کوئی اہل دل اگر صرف ان
 آیات کو تلاوت ہی کر دے اور صرف ترجمہ ہی کر دے تب بھی اہل ایمان کے
 قلوب ہل جائیں اور بدن میں کپکپی ہونے لگے۔ یہی مطلب میرا تھا کہ اصلاح کے لئے
 لوگ قرآن شریف کا وعظ کیوں نہیں کہتے۔ صرف قرآن بھی اصلاح کے لئے کافی ہے
 اور اس میں بھی جو تفصیل جنت و دوزخ اور آخرت میں نشر کی بیان کی گئی ہے وہ احادیث
 کے مقابلہ میں گو کم ہی تاہم فی نفسہ وہ بھی بہت ہے۔

اور سنتے! ایک اور مقام پر مسیئین اور محسنین کا حال بیان کرتے ہوئے فرماتے ہیں کہ
 اَمْ حَسِبَ الَّذِينَ اجْتَرَحُوا السَّيِّئَاتِ اَنْ نَّجْزِلَهُمْ كَالَّذِينَ آمَنُوا وَ
 عملُوا الصَّالِحَاتِ سَوَاءً مَحْيَاهُمْ وَمَمَاتُهُمْ سَاءَ مَا يَحْكُمُونَ ۝
 (سورہ دخان)

یہ لوگ جو بڑے بڑے کام کرتے ہیں کیا یہ خیال کرتے ہیں کہ ہم انکو ان لوگوں کے
 برابر رکھیں گے جنہوں نے ایمان اور عمل صالح اختیار کیا کہ ان سب کا جینا اور مرنا
 یکساں ہو جاوے۔ یہ بڑا حکم لگاتے ہیں۔

(بیان لہتر آن)

اس کے شان نزول کے متعلق صاحب روح المعانی لکھتے ہیں کہ
 والآیة وان كانت فی الکفار علی ما نقل عن البحر وهو ظاهر
 ماروی عن اکلبی من ان عتبة وشيبة والولید ابن عتبة قالوا
 لعلی کرم الله وجهه وحمزةؓ والمومنین والله ما انتم علی شیء
 ولئن کان ما تقولون حقاً لحالنا افضل من حالکم فی الآخرة كما هو
 افضل فی الدنیا فنزلت الآیة اَمْ حَسِبَ الَّذِينَ اجْتَرَحُوا السَّيِّئَاتِ
 هی متضمنة للرد علیہم علی جمیع وجہہا كما لعرف بادی تدبر ویستنبط
 منها بتاین حالی المؤمن الطائع والمؤمن العاصی وبهذ اکان
 کثیر من العباد یکون عند تلاوتها حتی انها تسمى سبکاة العابدین
 (روح المعانی ص ۱۲۷)

اور یہ آیت اگرچہ کفار کے متعلق ہے جیسا کہ بحر سے منقول ہے اور یہی کلبی کی
 اس روایت سے بھی معلوم ہوتا ہے کہ عتبہ و شیبہ اور ولید بن عتبہ نے حضرت علیؓ
 حضرت حمزہؓ اور دیگر مومنین سے کہا، خدا کی قسم! تمہارا دین تو کچھ بھی نہیں ہے، اور
 اگر بالفرض دنیا میں تم لوگوں کی باتیں حق بھی ہوں تب بھی ہمارا حال جس طرح

سے کہ دنیا میں تم سے بہتر ہے اسی طرح آخرت میں بھی بہتر ہوگا۔ اس پر یہ آیت نازل ہوئی اَمْ حَسِبَ الَّذِينَ اجْتَرَحُوا السَّيِّئَاتِ اور یہ ان لوگوں پر تمام وجوہ سے رد کو متضمن ہے جیسا کہ ادنیٰ تامل سے معلوم ہو سکتا ہے اس سے یہ بھی مستنبط ہوا کہ مومن مطیع اور مومن عاصی کے احوال بھی متباہن ہوتے ہیں۔ اسی لئے بہت سے عباد اس کو تلاوت کر کر کے روتے تھے۔ چنانچہ اس آیت کا لقب بھی مبکاة العابدین (یعنی عابدوں کو رلانے والی) ہو گیا۔

دیکھئے جس زمانہ میں لوگوں میں قرآن شریف کی تلاوت اور اس سے اثر لینے کا معمول تھا تو لوگ صرف اسی ایک آیت سے کیسا کیسا اثر قبول کرتے تھے اور دل ہی جب اثر سے خالی ہو تو پھر ایک آیت کیا سارا قرآن بھی اسکے لئے ناکافی ہو انسان جب اس مرتبہ پر پہنچ جاتا ہے تو اسکا مصداق ہو جاتا ہے کہ

أَفَلَا يَتَذَكَّرُونَ أَلَمْ يَكُنْ أَمْ عَلَىٰ قُلُوبٍ أَقْفَالُهَا۔

(سورہ محمد)

تو کیا یہ لوگ قرآن میں غور نہیں کرتے یا دلوں پر قفل لگ رہے ہیں۔

(بیان ہتیران)

اللہ تعالیٰ اس سے محفوظ رکھے۔ باقی عام قفل کا تو یہ قاعدہ ہے کہ وہ کنجی سے کھل بھی جاتا ہے لیکن قلب پر جب قفل پڑ جاتا ہے تو پھر بڑی مشکل سے کھلتا ہے۔ اسی لئے جناب رسول اللہ صلی اللہ علیہ وسلم نے حدیث شریف میں یہ دعا مانگی ہے۔

اللَّهُمَّ افْتَحْ أَقْفَالَ قُلُوبِنَا بِذِكْرِكَ وَأَنْتُمْ عَلَيْنَا نِعْمَتُكَ وَأَسْبَغْ عَلَيْنَا مِنْ فَضْلِكَ وَاجْعَلْنَا مِنْ عِبَادِكَ الصَّالِحِينَ۔

(مناجات مقبول ۵۳)

یا اللہ کھول دے قفل ہمارے دلوں کے اپنے ذکر سے اور پورا کر ہم پر اپنی نعمت کو اور کامل کر ہم پر اپنا فضل اور کر دے ہمیں اپنے نیک بندوں میں سے

ایک اور جگہ قیامت کا کیا نقشہ کھینچتے ہیں۔ سنئے فرماتے ہیں:-
 وَ لِلّٰهِ مُلْكُ السَّمٰوٰتِ وَ الْاَرْضِ وَ يَوْمَ تَقُومُ السَّاعَةُ يُومَعِدُنِي
 يَحْسِرًا لِّمُبْطِلُوْنَ ۝ وَ تَرَىٰ كُلَّ اُمَّةٍ جٰثِيَةً كُلُّ اُمَّةٍ تُدْعٰى اِلَىٰ كِتَابِهَا
 الْيَوْمَ تُحْجَرُونَ مَا كُنْتُمْ تَعْمَلُونَ ۝ هٰذَا كِتٰبُنَا يُنطِقُ عَلَيْكُمْ بِالْحَقِّ
 اِنَّا كُنَّا نَسْتَنسِخُ مَا كُنْتُمْ تَعْمَلُونَ ۝ فَالَّذِيْنَ اٰمَنُوْا وَعَمِلُوا الصّٰلِحٰتِ
 نَبِّئْهُمْ رِجْوَاهُمْ فِيْ رَحْمَتِيْ ط ذٰلِكَ هُوَ الْفَوْزُ الْمُبِيْنُ ۝ وَ اَمَّا الَّذِيْنَ
 كَفَرُوْا اَفَلَمْ تَكُنْ اٰيٰتِيْ تَتْلٰى عَلَيْهِمْ فَاَسْتَكْبَرْتُمْ وَ كُنْتُمْ قَوْمًا مُّجْرِمِيْنَ
 وَ اِذَا قِيْلَ اِنَّ وَعْدَ اللّٰهِ حَقٌّ وَ السَّاعَةُ لَآتِيَةٌ فَيَقُولُ مَا نَسْتَدْرِى
 مَا السَّاعَةُ اِنْ نَّظُنُّ الْاٰظْمًا وَ مَا لِحُبِّ الْمُسْتَقْبَلِيْنَ ۝ وَ بَدَا لَهُمْ سَيِّئَاتُ
 مَا عَمِلُوْا وَ حَاقَ بِهِمْ مَا كَانُوْا بِسِتْرٍ رَّوْنُ ۝ وَ قِيْلَ الْيَوْمَ نُنَسِّسُكُمْ
 نَسِيْتُمْ لِقَاءِ يَوْمِكُمْ هٰذَا اَوْ مَا وَكُمُ السَّارُ وَ مَا لَكُمْ مِنْ نَّصْرِیْنَ ۝
 ذٰلِكُمْ بِاَنكُمْ اٰتَيْتُمُ الْاٰيٰتِ اللّٰهِيْنَ وَ اَوَعَدْتُمْ اَحْيَاؤُ الدُّنْيَا فَا لِيَوْمٍ
 لَا يُخْرَجُوْنَ مِنْهَا وَاُولٰٓئِهِمْ لِيُسَبِّحُوْنَ ۝ فَلِلّٰهِ الْحُكْمُ رَبِّ السَّمٰوٰتِ رَبِّ الْاَرْضِ
 رَبِّ الْعٰلَمِيْنَ ۝ وَ لَهُ الْكِبْرِيَا ؕ فِي السَّمٰوٰتِ وَ الْاَرْضِ وَ هُوَ الْعَزِيْزُ
 الْحَكِيْمُ ۝

(سورہ جاثیہ)

اور اللہ ہی کی سلطنت ہے آسمانوں میں اور زمین میں اور جس روز قیامت
 قائم ہوگی اس روز اہل باطل تحسارہ میں پڑیں گے اور آپ ہر فرقہ کو دیکھیں گے
 کہ زانو کے بل گر پڑیں گے ہر فرقہ اپنے نامہ اعمال کی طرف بلایا جائیگا۔ آج
 تم کو تمہارے کئے کا بدلہ ملے گا۔ یہ ہمارا دفتر ہے جو تمہارے مقابلہ میں ٹھیک ٹھیک
 بول رہا ہے ہم تمہارے اعمال کو لکھوائے جاتے تھے۔ جو لوگ ایمان لائے تھے اور
 انہوں نے اچھے کام کئے تو انکو ان کا رب اپنی رحمت میں داخل کرے گا اور یہ صریح
 کامیابی ہے۔

اور جو لوگ کافر تھے (ان سے کہا جاوے گا کہ) کیا میری آیتیں تم کو پڑھ پڑھ کر نہیں سنائی جاتی تھیں سو تم نے تکبر کیا تھا اور تم بڑے مجرم تھے اور جب کہا جاتا تھا کہ اللہ کا وعدہ حق ہے اور قیامت میں کوئی شک نہیں ہے تو تم کہا کرتے تھے کہ ہم نہیں جانتے کہ قیامت کیا چیز ہے محض ایک خیال سا تو ہم کو بھی ہوتا ہے۔ اور ہم کو یقین نہیں اور انکو اپنے تمام بڑے اعمال ظاہر ہو جائیں گے اور جس کے ساتھ وہ استہزا کیا کرتے تھے وہ انکو آگھیرے گا اور کہا جاوے گا کہ آج ہم تم کو بھلائے دیتے ہیں جیسا تم نے اپنے اس دن کے آنے کو بھلا رکھا تھا اور تمہارا اٹھکانا جہنم ہے اور کوئی تمہارا مددگار نہیں۔ یہ اسوجہ سے ہے کہ تم نے خدائے تعالیٰ کی آیتوں کی کہنسی اڑائی تھی اور تم کو دنیوی زندگی نے دھوکے میں ڈال رکھا تھا سو آج نہ تو یہ لوگ دوزخ سے نکالے جائیں گے! درنہ ان سے خدا کی خفگی کا تدارک چاہا جائے گا۔ سو تمام خوبیاں اللہ ہی کے لئے ہیں جو پروردگار ہے آسمانوں کا اور پروردگار ہے زمین کا۔ پروردگار ہے تمام عالم کا اور اسی کو بڑائی ہے آسمان اور زمین میں اور وہی زبردست ہے حکمت والا ہے۔

(بیان القرآن)

دیکھئے ان آیات میں قیامت کا کیسا منظر سامنے کر دیا اثر ڈالنے کے لئے یہ مضمون اور یہ آیتیں کچھ کم ہیں۔ اگر کوئی اس سے متاثر نہ ہوگا تو وہ دوسری اور کتا بوں سے بدرجہ اولیٰ نہ ہوگا۔ مگر جیسا کہ میں کہہ چکا ہوں اثر ڈالنے کے لئے بیان کرینوالے کا خود بھی تاثر ہونا شرط ہے۔

ایک اور جگہ جنت اور دوزخ کی کیفیت بیان کر کے جنت کی ترغیب اور جہنم سے ترہیب کس عنوان سے فرما رہے ہیں سنئے۔

ارشاد فرماتے ہیں کہ :-

مثل الجنة التي وعد المتقون تجري من تحتها الانهار أكفها

دائم وظلها تلك عبقى الذين اتقوا وعبقى الكافرين الناس

اور جس جنت کا متقیوں سے (یعنی شرک و کفر سے بچنے والوں سے) وعدہ کیا گیا ہے اس کی کیفیت ہے کہ اس کی عمارات اور اشجار کے نیچے سے نہریں جاری ہوں گی اس کا پھل اور اس کا سایہ دائم رہے گا۔ یہ تو انجام ہوگا متقیوں کا اور کافروں کا انجام دوزخ ہوگا۔

(بیان القرآن)

ایک اور جگہ عذاب کفار کا بیان کرتے ہوئے فرماتے ہیں کہ یَوْمَ لَا تُحْسِبُنَّ اللَّهَ غَافِلًا عَمَّا يَعْمَلُ الظَّالِمُونَ ۗ إِنَّمَا يُؤَخِّرُهُمْ لِیَوْمٍ تَشْخَصُ فِيهِ الْأَبْصَارُ ۗ مَهْطَعِينَ مُسْتَغْنَىٰ عَنْهُمْ سُلُوْبُهُمْ لَا یُرْتَدُّ إِلَيْهِمْ طَرْفُهُمْ وَأَفْعَدُتُهُمْ هَوَاءَهُ وَأَمَذَ مِنَ النَّاسِ یَوْمَ یَأْتِيهِمُ الْعَذَابُ فِیَقُولُ الَّذِينَ ظَلَمُوا رَبَّنَا أَخْرِنَا إِلَىٰ أَجَلٍ قَرِیبٍ نَّجِبْ دَعْوَتِكَ وَتَتَّبِعِ السُّلُوكَ الَّذِینَ نَکَلُوا نَوَاصِبًا قَبْلُ مَا لَكُم مِّنْ زَوَالٍ ۗ وَسَكَنُتُمْ فِی مَسْکِنٍ الَّذِینَ ظَلَمُوا أَنفُسَهُمْ وَبَیِّنَ لَكُمْ كَیْفَ فَعَلْنَا بِهِمْ وَضَرَبْنَا لَكُمُ الْأَمْثَالَ ۗ وَقَدْ مَكَرُوا مَكْرَهُمْ وَعِنْدَ اللَّهِ مَكْرُهُمْ وَإِن كَانَ مَكْرُهُمْ لِیَزُولَ مِنْهُ الْجِبَالُ ۗ فَلَا تَحْسِبَنَّ اللَّهَ مُخْلِیًا وَعْدَاهُ رُسُلَهُ ۗ إِنَّ اللَّهَ عَزِیزٌ ذُو انْتِقَامٍ ۗ یَوْمَ یَبَدِّلُ الْأَرْضَ غَیْرَ الْأَرْضِ وَالسَّمَوَاتِ وَیَبْرُزُ اللَّهُ الْوَاحِدَ الْقَهَّارَ وَتَرَىٰ الْجُرُمِیْنَ یَوْمَئِذٍ مُّقَرَّنِیْنَ فِی الْأَصْفَادِ ۗ سَوَاءٌ بِئِلَهِم مِّن قَطْرَانٍ تَعْشَىٰ وَجْهَهُم النَّارُ لَیَجْزِیَ اللَّهُ كُلَّ نَفْسٍ مَّا كَسَبَتْ ۗ إِنَّ اللَّهَ سَرِيعُ الْحِسَابِ ۗ هَذَا بَلَاغٌ لِلنَّاسِ وَلَیُذَكِّرُوا بِهِ وَلَیَعْلَمُوا أَنَّمَا هُوَ إِلَهُ الْوَاحِدُ وَلَیَذْکُرُوا أُولَئِالَّذِینَ

(سورہ ابراہیم)

اور (اے مخاطب جو کچھ یہ ظالم لوگ کر رہے ہیں ان سے خدا تعالیٰ کو یہ خبر مت سمجھ ان کو صرف اس روز تک مہلت دے رکھی ہے جس میں ان لوگوں کی نگاہیں

پھٹی رہ جائیں گی۔ دوڑتے ہونگے اپنے سر اوپر اٹھا رکھے ہوں گے ان کی نظر انکی طرف ہٹ کر نہ آوے گی اور انکے دل بالکل بدحواس ہوں گے اور آپ ان لوگوں کو اس دن سے ڈرائیے جس دن ان پر عذاب آپڑیگا پھر یہ ظالم لوگ کہیں گے کہ اے ہمارے رب ایک مدت قلیل تک ہم کو مہلت دیجئے (اور دنیا میں پھر بھجودیکھئے) ہم آپ کا سب کہنا مان لیں گے اور پیغمبروں کا اتباع کریں گے (جو اب میں ارشاد ہوگا کہ کیا ہم نے دنیا میں تم کو مہلت طویلہ نہ دی تھی) اور کیا تم نے (اس مہلت کے طول ہی کے سبب) اس کے قبل (دنیا میں) قسمیں نہ کھائی تھیں کہ تم کو کہیں جانا ہی نہیں ہے۔ حالانکہ تم ان لوگوں کے رہنے کی جگہوں میں رہتے تھے جنہوں نے اپنی ذات کا نقصان کیا تھا اور تم کو یہ بھی معلوم ہو گیا تھا کہ ہم نے ان کے ساتھ کیونکر معاملہ کیا تھا۔ اور ہم نے تم سے مثالیں بیان کیں اور ان لوگوں نے اپنی سی بہت بڑی بڑی تدبیریں کی تھیں اور ان کی تدبیریں اللہ کے سامنے تھیں اور واقعی ان کی تدبیریں ایسی تھیں کہ ان سے بہاڑ بھی ٹل جاویں۔

بس اللہ تعالیٰ کو اپنے رسولوں سے وعدہ تسلانی کرنے والا نہ سمجھنا۔ بیشک اللہ تعالیٰ بڑا زبردست پورا بدلہ لینے والا ہے۔ جس روز دوسری زمین بدل دی جاوے گی اس زمین کے علاوہ اور آسمان بھی اور سب کے سب ایک زبردست اللہ کے روبرو پیش ہونگے۔ اور تو مجرموں کو زنجیروں میں جکڑا ہوا دیکھے گا۔ انکے کرتے قطران (تارکول) کے ہوں گے اور آگ ان کے چہروں پر لپٹی ہوئی ہوگی تاکہ اللہ تعالیٰ ہر شخص کو اس کے کئے کی سزا دے۔ یقیناً اللہ تعالیٰ بڑی جلد حساب لینے والا ہے یہ لوگوں کے لئے احکام کا پہنچاتا ہے اور تاکہ اس کے ذریعہ سے ڈرائے جاویں اور تاکہ اس بات کا یقین کر لیں کہ وہی ایک معبود برحق ہے۔ اور تاکہ دانشمند لوگ نصیحت حاصل کریں۔

(بیان لقرآن)

ایک اور مقام پر مخالفت اور معصیت سے تڑپ سب کے لئے بچھلی اُمتوں کے واقعات کا کیا ذکر فرماتے ہیں۔ ارشاد فرماتے ہیں:-

وَقَضَيْنَا إِلَىٰ بَنِي إِسْرَائِيلَ فِي الْكِتَابِ لَتُفْسِدُنَّ فِي الْأَرْضِ مَنًّا مَّا تَبَيَّنَ
وَلَتَعْلُنَّ عُلُوًّا كَبِيرًا ۖ فَإِذَا جَاءَ وَعْدُ أُولَاهَا بَعَثْنَا عَلَيْكُمْ عِبَادًا لَنَا
أُولِي بَأْسٍ شَدِيدٍ فَجَاسُوا خِلَالَ الدِّيَارِ ۗ وَكَانَ وَعْدًا مَّفْعُولًا ۚ ثُمَّ رَدَدْنَا لَكُمُ
الْكِسْفَةَ عَلَيْهِمْ وَأَمَدَدْنَاكُمْ بِأَمْوَالٍ وَبَنِينَ ۖ وَجَعَلْنَا كَمَا كَثُرَ نَفِيرًا ۚ إِنَّ
أَحْسَنَ مَا أَحْسَنْتُمْ لِأَنفُسِكُمْ ۖ وَإِن أَسَأْتُمْ فَلَهَا ۗ فَإِذَا جَاءَ وَعْدُ الْآخِرَةِ
لِلنَّاسِ وَأَوْجُوهُكُمْ ۖ وَوَلَيْدٌ خُلُوًّا مَسْجِدًا كَمَا دَخَلُوهُ أَوَّلَ مَرَّةٍ ۚ وَرَلِيْبًا رَّوَّادًا
مَا عَلُوا تَتَّبِعِيْرَاهُ عَسَىٰ مَا يَكُمُ أَنْ بَرَّحَكُمْ ۚ وَإِنْ عُدْتُمْ عَدْنَا ۖ وَجَعَلْنَا
جَهَنَّمَ لِلْكَافِرِينَ حَصِيرًا ۚ

(بنی اسرائیل)

اور ہم نے بنی اسرائیل کو کتاب میں یہ بات بتلا دی تھی کہ تم سرزمین میں دوبار
خرابی کرو گے اور بڑا زور چلانے لگو گے۔ پھر جب ان دوبار میں سے پہلی بار کی میعاد
آوے گی تو ہم تم پر اپنے ایسے بندوں کو مسلط کریں گے جو بڑے جنگجو ہوں گے پھر
وہ گھروں میں گھس پڑیں گے اور یہ ایک وعدہ ہے جو ضرور ہو کر رہے گا۔ پھر جب تم
نادم و تائب ہو گے تو پھر ان پر تمھارا غلبہ کر دیں گے اور مال اور بیٹوں سے تمھاری
جماعت بڑھا دیں گے۔ اگر اچھے کام کرتے رہو گے تو اپنے نفع کے لئے اچھے کام کرو گے
اور اگر تم بڑے کام کرو گے تو بھی اپنے ہی لئے۔ پھر جب بچھلی بار کی میعاد آوے گی تو ہم
پھر دوسروں کو مسلط کریں گے تاکہ تمھارے منہ بگاڑ دیں اور جس طرح وہ لوگ مسجد
میں گھسے تھے یہ لوگ بھی اس میں گھس پڑیں اور جس جس چیز پر ان کا زور چلے سب کو
برباد کر ڈالیں۔

اس کتاب میں یہ بھی لکھا تھا کہ اگر اس بعث ثانی کے بعد جب دورہ شریعت محمدیہ
کا ہو تم مخالفت و معصیت سے باز آ کر شریعت محمدیہ کا اتباع کر لو تو عجب نہیں کہ تمہارا
رب تم پر رحم فرمادے اور اگر تم پھر وہی کرو گے تو ہم بھی پھر وہی کریں گے۔

اور ہم نے جہنم کا فروغ کا جیل خانہ بنا رکھا ہے۔ (بیان القرآن)

اسی طرح سے ایک موقع پر اول تو شاہانہ استغناء کیساتھ کلام شروع فرمایا، پھر اس کے بعد نافرمانوں کو حاکمانہ انداز سے تنبیہ فرمائی اور مطیعین پر اپنی انتہائی شفقت کا اظہار فرمایا، ارشاد فرماتے ہیں کہ:-

وَقُلِ الْحَقُّ مِنِّي وَمَا لِي لَمْ يَأْتِكُمْ قَوْلِي مِنِّي لَأَمَّا الْأَخْطَاءُ بِهِنَّ سُرَّادٍ فَهَاطُوا وَإِن لَّيَسْتَعِينُوا
يُفَاثُوا بِمَاءٍ كَالْمُهْلِ يَشْوِبُ الْوُجُوهُ بِسُورِ الشَّرَابِ وَسَاءَتْ
مُرْتَفَقًا ۝

إِنَّ الَّذِينَ آمَنُوا وَعَمِلُوا الصَّالِحَاتِ إِنَّمَا نُضِغُ بِجَرَمِنَ أَحْسَنَ
عَمَلًا ۝ أُولَٰئِكَ لَهُمْ جَنَّتٌ عَدْنٌ يَجْرِي مِن تَحْتِهَا الْأَنْهَارُ فِيهَا
يُجْلُونَ فِيهَا مِن آسَاوَرٍ مِّن ذَهَبٍ وَيَلْبَسُونَ ثِيَابًا خُضْرًا مِّن
سُنْدُسٍ وَإِسْتَبْرَقٍ مُّتَّكِنِينَ فِيهَا عَلَى الْأَرَاعِيكَ لِعَمَلٍ الْتَابُوا
حَسَنَتٌ مُّرْتَفَقًا ۝

(سورہ کہف)

اور آپ کہہ دیجئے کہ حق تمہارے رب کی طرف سے ہے سو جس کا جی چاہے ایمان لائے اور جس کا جی چاہے کافر رہے۔ بیشک ہم نے ایسے ظالموں کے لئے آگ تیار کر رکھی ہے کہ آگ کی قناتیں انکو گھیرے ہونگی اور اگر فریاد کریں گے تو ایسے پانی سے ان کی فریادرسی کی جائے گی جو تیل کی پلچھٹ کی طرح ہوگا۔ ہوتوں کو بھون ڈالینگا کیا ہی بُرا پانی ہوگا۔ اور وہ دوزخ کیا ہی بُری جگہ ہوگی۔

بیشک جو لوگ ایمان لائے اور انہوں نے اچھے کام کئے تو ہم ایسوں کا اجر ضائع نہ کریں گے جو اچھی طرح کام کو کرے۔ ایسے لوگوں کے لئے ہمیشہ رہنے کے باغ ہیں۔ انکے نیچے نہریں بہتی ہوں گی۔ ان کو وہاں سونے کے کنگن پہنائے جائیں گے اور سبز رنگ کے کپڑے باریک اور دبیز ریشم کے پہنیں گے۔ وہاں مسہریوں پر تکیے لگائے بیٹھے ہوں گے۔

کیا ہی اچھا صلہ ہے اور کیا ہی اچھی جگہ ہے۔ (بیان لقرآن)
 ایک جگہ حق تعالیٰ کے سامنے مجرمین کی پیشی اور وہاں انکی بسکی اور بے بسی کا نقشہ
 کیا کھینچا ہے۔ فرماتے ہیں کہ :-

وَبُرُودِ اللَّهِ جَمِيعًا فَقَالَ الضُّعَفَاءُ لِلَّذِينَ اسْتَكْبَرُوا إِنَّا كُنَّا لَكُمْ
 بِنِعْمَةِ اللَّهِ عَمَّا مِّنْ عَذَابٍ مِّنْ شَيْءٍ قَالُوا لَوْلَا نَأْمَا
 اللَّهُ لَهَدَّ بِكُمْ سِوَاءَ عَلَيْنَا أَجْرْنَا إِنَّا لَنَأْمَا مِّنْ فَحْصٍ ه

(سورہ ابراہیم)

اور خدا کے سامنے سب پیش ہوں گے۔ پھر چھوٹے درجہ کے لوگ بڑے درجہ کے
 لوگوں سے کہیں گے کہ ہم تمہارے تابع تھے تو کیا تم خدا کے عذاب کا کچھ جزو ہم سے
 ہٹا سکتے ہو۔ وہ کہیں گے کہ اگر اللہ ہم کو راہ بتلاتا تو ہم تم کو بھی بتلا دیتے۔ ہم
 سب کے حق میں دونوں صورتیں برابر ہیں خواہ ہم پریشان ہوں خواہ ضبط کریں۔ ہمارے بچنے
 کی کوئی صورت نہیں۔ (بیان لقرآن)

بعض روایات میں ہے کہ یہ لوگ پانچ سو برس تک جزع فرزع کریں گے اور پھر پانچ سو
 برس تک صبر کریں گے مگر سب بیکار ہوگا۔

قال مقاتل يقولون في النار تعالوا بجزع فيجزعون خمس مائة

عام فلا ينفعهم الجزع فيقولون تعالوا نصبر فيصبرون خمس مائة

عام فلا ينفعهم الصبر فيحينذ يقولون سواؤنا علينا اجزنا ام صبرنا ما لنا

من الفحص ه منقول از تفسیر طبرسی ص ۱۳۱

حسرت مقاتل فرماتے ہیں کہ وہ لوگ دوزخ میں آئیں میں کہیں گے کہ او فریاد
 کریں، پس وہ لوگ پانچ سو سال تک جزع فرزع کریں گے۔ لیکن کچھ نفع نہ ہوگا، پھر کہیں گے
 کہ او اب صبر ہی کر کے دیکھیں، پانچ سو سال تک صبر کریں گے۔ مگر صبر سے بھی نفع نہ
 ہوگا۔ اس وقت کہیں گے کہ ہم سب کے حق میں دونوں صورتیں برابر ہیں خواہ ہم پریشان ہوں
 خواہ ضبط کریں۔ ہمارے چھٹکار کی کوئی صورت نہیں۔

ایک جگہ جنت اور اہل جنت کا ذکر کر کے کس مؤثر عنوان سے اس کی جانب ترغیب اور تشویق فرمائی ہے۔ ارشاد فرماتے ہیں کہ:-

إِنَّ الْأَكْبَرَادَ لَفِي لَعِيمٍ ۝ عَلَى الْأَمْرَائِكِ يَنْظُرُونَ ۝ لَعْرِفَ فِيهِ
وَجُودِهِمْ نَصْرَةَ النَّعِيمِ ۝ يُسْقَوْنَ مِنْ رَحِيقٍ مَخْتُومٍ ۝ خِمْهُ مَسْكٌ
وَفِي ذَلِكَ قَلِيلًا مِمَّا الْمَنَّانُونَ ۝ وَهِيَ آجَةٌ مِنَ لَعْنَتِنَا ۝ عَيْنًا
لَيُشْرَبَ بِهَا الْمُقْرَبُونَ ۝

إِنَّ الَّذِينَ أَجْرَمُوا كَانُوا مِنَ الَّذِينَ آمَنُوا يَضْحَكُونَ ۝ وَإِذَا
كَلَّمُوا بِهِمْ يَتَفَامَزُونَ ۝ وَإِذَا انْقَلَبُوا إِلَىٰ أَهْلِهِمْ انْقَلَبُوا فَكِهِينَ ۝
وَإِذَا أَرَادُوا أَن يَخْرُجُوا لَعُنُوا ۝ وَمَا أُرْسِلُوا عَلَيْهِمْ حَافِظِينَ ۝
فَالْيَوْمَ الَّذِينَ آمَنُوا مِنَ الْكُفَّارِ يَضْحَكُونَ عَلَىٰ الْأَعْرَابِ يَنْظُرُونَ ۝ كُلُّ
ثُوبٍ الْكُفَّارِ مَا كَانُوا يَفْعَلُونَ ۝ (سورة الطغيف)

نیک لوگ بڑی آسائش میں ہونگے۔ مسہریوں پر بیٹھے بہشت کے عجائبات دیکھتے
ہونگے۔ انے مخاطب تو انکے چہروں سے آسائش کی بشارت پہچانے گا۔ ان کو پینے کے
لئے شراب خالص سر مہر جس پر مشک کی مہر ہوگی ملے گی اور حرص کرنے والوں کو ایسی
ہی چیز کی حرص کرنا چاہئے اور اس کی آمیزش تسنیم سے ہوگی یعنی ایک ایسا چشمہ جس سے
مقرب بندے پئیں گے۔

جو لوگ مجرم تھے وہ ایمان والوں سے ہنسا کرتے تھے اور جب ان کے سامنے
سے ہو کر گزرتے تھے تو آپس میں آنکھوں سے اشارے کرتے تھے اور جب اپنے گھروں
کو جاتے تھے تو دل لگیاں کرتے اور جب ان کو دیکھتے تو یوں کہا کرتے کہ یہ لوگ
یقیناً غلطی میں ہیں حالانکہ یہ لوگ ان پر نگرانی کرنے والے کر کے نہیں بھیجے گئے۔ سو
آج ایمان والے کافروں پر ہنستے ہونگے مسہریوں پر (بیٹھے ان کا حال) دیکھ رہے
ہوں گے۔ واقعی کافروں کو ان کے کئے کا خوب بدلہ ملا۔ (بیان القرآن)
ایک جگہ منکرین کی تعذیب کا ذکر کرتے ہوئے اس طرح پُر شوکت انداز میں کلام

فرماتے ہیں۔ ارشاد ہے کہ :-

وَالْفَجْرُ وَلَيَالٍ عَشْرِهِ وَالشَّفْعُ وَالْوَتْرُ وَاللَّيْلُ إِذَا أَيْسَرَهُ هَلْ
 فِي ذَلِكَ قَسْمٌ لِّدِيَارِ حَجْرِهِ أَلَمْ تَرَ كَيْفَ فَعَلَ رَبُّكَ بِعَادٍ ۗ إِرْمَ ذَاتِ الْعِمَادِ
 الَّتِي لَمْ يَخْلُقْ مِثْلَهَا فِي الْبِلَادِ ۗ وَتَمُودَ الَّذِينَ جَابُوا الصَّخْرَ بِالْوَادِ ۗ
 وَفِرْعَوْنَ ذِي الْأَوْتَادِ ۗ الَّذِينَ طَغَوْا فِي الْبِلَادِ ۗ فَاكْثُرُوا فِيهَا الْفَسَادَ
 فَصَبَّ عَلَيْهِمْ رَبُّكَ سَوْطَ عَذَابٍ ۗ إِنَّ مَّا بِكَ بِبَالٍ صَادٍ ۗ

(سورة الفجر)

قسم ہے فجر کی اور دس راتوں کی اور حفت اور طاق کی اور رات کی جب وہ
 چلنے لگے۔ کیونکہ اس میں عقلمند کے واسطے کافی قسم بھی ہے۔ کیا آپ کو معلوم نہیں
 کہ آپ کے پروردگار نے قوم عاد یعنی قوم ارم کے ساتھ کیا معاملہ کیا جن کے
 قد و قامت ستون جیسے تھے جن کے برابر شہروں میں کوئی شخص نہیں پیدا کیا گیا۔
 اور قوم تمود کے ساتھ جو وادی القریٰ میں پتھروں کو تراشا کرتے تھے اور میخوں
 والے فرعون کے ساتھ جنہوں نے شہروں میں سر اٹھا رکھا تھا اور ان میں فساد
 مچا رکھا تھا، سو آپ کے رب نے ان پر عذاب کا گوڑا برسایا۔ بیشک آپ کا رب
 گھات میں ہے۔

(بیان القرآن)

میں یہی آپ سے کہنا چاہتا تھا، کہ واعظ اور مذکر کا جو وظیفہ ہے، اللہ
 تعالیٰ نے قرآن کریم میں اس کو علی وجہ لاهنید علیہ بیان فرمادیا ہے۔ انہیں
 چیزوں کی کچھ تفصیل حدیث شریف میں آئی ہے۔ مثلاً قرآن شریف میں حوض کوثر
 نہر، باغ، محل وغیرہ کا ذکر ہے اور حدیث میں اس کی وسعت اس کے دروازے
 جنت کے برتنوں اور پیالوں کی تعداد وغیرہ کا بیان ہے جس سے مزید معلومات
 تو ضرور ہو جاتی ہیں۔ لیکن یہ سب مقاصد قرآن نہیں ہیں۔ جتنا حصہ بیان سے
 مقاصد قرآن میں سے تھا وہ پورا پورا قرآن شریف میں مذکور ہے اور یہ اس لئے
 کہ قرآن کریم شاہی قانون کی حیثیت رکھتا ہے اور بادشاہوں کا کلام مجمل ہی ہوتا

ہے۔ اس کی شرح وزراء فرماتے ہیں۔

میں کہنا چاہتا ہوں کہ قرآن شریف سے وعظ کہنا اور اس کا وعظ کہنا آج لوگوں نے بالکل چھوڑ ہی دیا ہے۔ حالانکہ سلف صالحین اس کی ایک ایک آیت سے متاثر ہوتے تھے اور دوسروں کو متاثر کرتے تھے اور لوگ شب کی تنہائی میں جس چیز سے اپنا غم غلط کرتے تھے وہ تلاوت قرآن ہی ہوتی تھی صحابہ کرام تہجد کی فریضت منسوخ ہو جانے کے بعد بھی شب کو اٹھتے تھے اور ذکر و تلاوت میں مشغول ہوتے تھے۔ اس کے متعلق چند آیتیں سنئے اور پھر اس کی تفسیر بھی سنئے:-

ارشاد فرماتے ہیں کہ:-

وَتَوَكَّلْ عَلَى الْعَزِيزِ الرَّحِيمِ ۝ الَّذِي يَرِيكَ حِينَ تَقُومُ

وَتَقْلُبُكَ فِي السُّجُودِ ۝ إِنَّهُ هُوَ السَّمِيعُ الْعَلِيمُ ۝

اور آپ خدائے قادر رحیم پر توکل رکھئے جو آپ کو جس وقت آپ کھڑے ہوتے ہیں اور نمازیوں کے ساتھ آپ کی نشست و برخاست کو دیکھتا ہے وہ خوب سننے والا اور خوب جاننے والا ہے۔

(بیان القرآن)

اس کے تحت صاحب کشف لکھتے ہیں:-

(عَلَى الْعَزِيزِ الرَّحِيمِ) عَلَى الَّذِي يَقْرَأُ عِدَاكَ بَعَثَتْهُ وَبِنَصْرِكَ عَلَيْهِمْ بِرَحْمَتِهِ - ثُمَّ اتَّبِعْ كَوْنَهُ رَحِيمًا عَلَى رَسُولِهِ مَا هُوَ مِنْ أَسْبَابِ الرَّجْمَةِ وَهُوَ ذَكَرَ مَا كَانَ يَفْعَلُهُ فِي جَوْفِ اللَّيْلِ مِنْ قِيَامِهِ لِلتَّجِدِ وَتَقْلِبِهِ فِي تَصَفُّحِ أَحْوَالِ الْمُتَجِدِّينَ مِنْ أَصْحَابِهِ يَطَّلِعُ عَلَيْهِمْ مِنْ حَيْثُ لَا يَشْعُرُونَ وَيَسْتَبْطِنُ أَسْرَارَهُمْ وَكَيْفَ يَعْبُدُونَ اللَّهَ وَكَيْفَ يَعْمَلُونَ لِآخِرَتِهِمْ كَمَا يَحْكِي أَنَّهُ حِينَ نَسَخَ فَرَضَ قِيَامَ اللَّيْلِ طَافَ تِلْكَ اللَّيْلَةَ بِبُيُوتِ أَصْحَابِهِ لِيَنْظُرَ مَا يَصْنَعُونَ لِحُرْمَةِ عَلَيْهِمْ وَعَلَى مَا يَوْجَدُ مِنْهُمْ مِنْ فِعْلِ الطَّاعَاتِ وَتَكْثُرِ الْحَسَنَاتِ فَوَجَدَهَا كَبُيُوتِ الزَّانِبِينَ لِمَا سَمِعَ مِنْهَا مِنْ وِبْدٍ بِتَهُمْ بِذِكْرِ اللَّهِ وَالتَّلَاوَةِ (كشاف ص ۳۷)

آپ توکل کیجئے عزیز رحیم پر۔ یعنی اس ذات پر جس نے کہ آپ کو عزت دے کر آپ کے دشمنوں کو مقہور و مغلوب کر دیا اور اپنی رحمت سے آپ کی ان کے مقابلہ میں نصرت فرمائی، اپنے رسول پر اپنا رحیم ہونا بیان کر کے پھر اسباب رحمت کو بیان فرمایا۔ یعنی اس چیز کا ذکر فرمایا جو آپ (رسول اللہ صلی اللہ علیہ وسلم) کی عادت شریفہ تھی یعنی تہجد کے لئے آپ کا شب میں قیام فرمانا اور اپنے تہجد پڑھنے والے اصحاب کے تفتیش احوال کے لئے ادھر ادھر آنا جانا تاکہ وہ تونہ جائیں اور آپ ان کے (ظاہری حالات سے ان کے) قلبی حالات اور کیفیت عبادت معلوم فرمائیں نیز یہ دیکھیں کہ یہ لوگ خدا اور آخرت کے لئے کیسا عمل کرتے ہیں جیسا کہ مروی ہے کہ جب کہ قیام لیل کی فرضیت منسوخ ہو گئی تو اسی شب کو رسول اللہ صلی اللہ علیہ وسلم نے صحابہ کرام کے حجروں اور انکے گھروں کا چکر لگایا تاکہ آپ دیکھیں اب یہ لوگ کیا کرتے ہیں (یعنی فرضیت تہجد منسوخ ہونے کی وجہ سے اب اس کو ترک کر دیتے ہیں یا اللہ تعالیٰ سے تعلق اور محبت نیز ذکر اللہ سے انس ہو جانے کی وجہ سے اب بھی پڑھتے ہیں) اور یہ اس لئے کہ آپ ان سب پر ان کے طاعات کرنے پر اور ان کی تکثیر حسنات پر حریص تھے (چاہتے تھے کہ لوگ یہ سب کام زیادہ سے زیادہ کریں) چنانچہ آپ نے ان کے حجروں اور گھروں کو بھڑوں کے چھتوں کے ماتنہ پایا۔ یعنی یہ کہ ان میں سے آہستہ آہستہ ذکر اللہ اور قرآن کی تلاوت کرنے کی وجہ سے آواز کی گنگنا ہٹ سنائی دے رہی تھی جو بھڑوں کی کھنبھناہٹ کے مشابہ تھی۔

نیز اس کے آگے کی آیتیں سنئے، ارشاد فرماتے ہیں:-
 هَلْ أُنَبِّئُكُمْ عَلَىٰ مَن تَنَزَّلُ الشَّيَاطِينُ ۖ تَنَزَّلُ عَلَىٰ كُلِّ
 أَنفَاثٍ أَسِيمٍ ۖ يُسْمِعُونَ السَّمْعَ وَآكُرُّهُمْ كَذِبُونَ ۚ وَالشُّعْرَاءُ يَتَّبِعُهُمُ الْفَأْوَنُ
 أَلَمْ تَرَ أَنَّهُمْ فِي كُلِّ وَادٍ يَهِيمُونَ وَأَنَّهُمْ يَقُولُونَ مَا لَا يَفْعَلُونَ ۗ إِلَّا الَّذِينَ
 آمَنُوا وَعَمِلُوا الصَّالِحَاتِ وَذَكَرُوا اللَّهَ كَثِيرًا وَانْتَصَرُوا مِنَّا بَعْدَ مَا
 ظَلَمُوا وَسَيَعْلَمُ الَّذِينَ ظَلَمُوا أَيَّ مُنْقَلَبٍ يَنْقَلِبُونَ ۗ

کیا میں تم کو بتلاؤں کہ کس پر شیاطین اُترا کرتے ہیں۔ ایسے شخصوں پر اُترا کرتے ہیں جو دروغ گفتار بد کردار ہوں اور جو کان لگاتے ہیں اور بکثرت جھوٹ بولتے ہیں اور شاعروں کی راہ توبے راہ لوگ چلا کرتے ہیں، اے مخاطب کیا تم کو معلوم نہیں کہ وہ ہر میدان میں حیران پھرا کرتے ہیں اور زبان سے وہ باتیں کہتے ہیں جو کرتے نہیں ہاں مگر جو لوگ ایمان لائے اور نیک کام کئے اور انہوں نے کثرت سے اللہ کا ذکر کیا اور انہوں نے بعد اس کے کہ ان پر ظلم ہو چکا ہے بدلہ لیا اور عنقریب ان لوگوں کو معلوم ہو جائے گا جنہوں نے ظلم کر رکھا ہے کہ کیسی جگہ انکو لوٹ کر جانا ہے۔

(بیان القرآن)

اس آخری آیت کے متعلق کشاف میں ہے کہ۔

ومعناها ان الذين ظلموا يطعون ان يتقلتوا من
عذاب الله وسيعلمون ان ليس لهم وجه من وجوه
الانفلات وهو لنجاة الله اجعلنا ممن جعل هذه الآية
بين عينيه فلم يعقل عنها۔

معنی اس کے یہ ہیں کہ وہ لوگ جنہوں نے ظلم کیا ہے ان کی خواہش تو یہ ہوگی کہ وہ اللہ تعالیٰ کے عذاب سے چھوٹ جائیں حالانکہ عنقریب وہ لوگ جان لیں گے کہ چھٹکارے اور نجات کے اسباب میں سے ان کے پاس کوئی بھی سبب نہ ہوگا۔ اے اللہ تو ہمیں بھی ان لوگوں میں سے کر دے جنہوں نے اس آیت کو اس طرح سے اپنی نگاہوں کے سامنے رکھ لیا ہے کہ ذرا دیر کے لئے بھی اس سے غافل نہیں ہوتے۔

نیز لکھتے ہیں :-

ختم السورة بآية ناطقة بما لا شيء اهي منه واهول
ولا انكى لقلوب المتاملين ولا اصدق له كباد المتدبرين
وذلك قوله (وسيعلم) وما فيه من الوعيد البليغ وقوله

(الذین ظلموا) واطلاقہ و قولہ (ای منقلب ینقلبون) و ابہا
 و قد تلاھا ابوبکرؓ لعمریٰ حین عہد الیہ و کان السلف الصالح
 یتواعظون بہا و یتناذرون شدتہا۔

(کشاف ص ۳۱ ج ۳)

پھر اللہ تعالیٰ نے اس سورہ کو ایسی آیت پر ختم کیا جس کا مضمون ایسا ہے
 کہ کوئی شے اس سے بڑھ کر ہول اور خوف کی نہیں ہے اور نہ غور و فکر اور تدبیر کرنے
 والوں کے قلب و جگر کو رنج و الم دینے والی، بلکہ اس کو پاش پاش کرنے والی ہے
 اور اس مضمون کو سید علم کے وعید بلیغ اور الذین ظلموا کے اطلاق اور ای
 منقلب ینقلبون کے ابہام کے ذریعہ ادا فرمایا گیا ہے اور اسی آیت کو حضرت ابوبکر
 صدیقؓ نے بوقت سپردگی خلافت حضرت عمرؓ کے روبرو تلاوت فرمایا تھا اور سلف
 صالحین کا اس کے ذریعہ سے باہم و عظمت فرمانا اور ایک دوسرے کو ڈرانا ہمیشہ
 سے معمول رہا ہے۔

دیکھئے اس آیت کو مصنف تمام آیات سے زیادہ اہیب۔ اہول۔ انکی نقل
 المتاملین اور اصدع لا کباد المتدبرین فرما رہے ہیں۔ اور فرماتے ہیں
 کہ اسلاف اسی کا وعظ کہتے تھے اور اس کی شدت سے ایک دوسرے کو ڈراتے
 تھے، چنانچہ حضرت عمرؓ جیسے متقی شخص کو حضرت صدیقؓ نے خلافت سپرد فرمائی ہے تو
 اس وقت یہ آیت بھی تلاوت فرمائی۔

میں نے بھی جب حضرت شاہ ولی اللہ صاحب کی کتاب میں دیکھا کہ ایک شاگرد
 خاص نور اللہ ناجی کی اولاً بہت تعریف فرمائی چنانچہ یہ فرمایا

لقد بلوتک فی سلم و فی عتب فما وجد تک الا خالص الذہب
 ولم لسم بنوم اللہ الا لانیہ عما قلیل تکون النور فار تعقب

تحقیق میں نے تم کو صلح اور نرمی میں بھی آزمایا اور عرصہ اور عتاب میں بھی آزمایا لیکن
 بہر حال تم کو خالص سونا ہی پایا یعنی ہر امتحان میں تم پورے اترے

اور تمہارا نام جو نور اللہ ہے تو یہ اسی لئے ہے کہ
عنقریب تم نور ہو جاؤ گے (انشاء اللہ) وقت کا انتظار کرو۔

(تفہیمات - ج ۱۱)

اور پھر انکو اجازت بھی دی لیکن آخر میں یہ بھی فرما دیا کہ۔
فان و فی بالشرط قد لك ظنی به وان نکت فسیعلم الذین

ظلموا ائی منقلب ینقلبون ۰
(تفہیمات - ج ۱۱)

پس اگر انھوں نے سب شرائط کو پورا کیا تو (سبحان اللہ) اور مجھے ان سے یہی
توقع بھی ہے اور اگر (خدا نخواستہ) میرے عہد کو توڑا تو عنقریب انکو معلوم ہو جائے گا
جنھوں نے ظلم کر رکھا ہے کہ کیسی جگہ انکو لوٹ کر جانا ہے۔

تو مجھے تعجب ہوا کہ ایسے شخص کے بارے میں شاہ صاحب یہ کیا فرما رہے ہیں۔ مگر اس
روایت کے دیکھنے سے معلوم ہوا کہ یہ سنت صدیقی ہے۔

بہر حال سلف صالحین کے نزدیک جو آیت اس درجہ اہتمام کی تھی اور وہ حضرات
اسکا اتنا اثر لیتے تھے۔ آج ہم اس پر سے کس طرح گزر جاتے ہیں۔ ہم بھی اسکو پڑھتے ہیں
مگر قلب پر ذرا بھی اثر نہیں ہوتا۔ بس اسی کی ضرورت ہے کہ پہلے حضرات اہل علم آیات
قرآنیہ سے خود متاثر ہوں اور اس کی تلاوت کو اپنا وظیفہ بنائیں اس کے بعد جب
دوسروں کو سنائیں گے تب ان پر بھی اثر ہوگا۔ مگر اپنی اس خامی کو یہ لوگ محسوس کرتے
ہیں، اسی لئے جب اپنی مقصدیہ کا دوسروں پر اثر ہوتا نہیں دیکھتے تو اشعار و غنیہ سرہ
پڑھ کر اس کو موثر بنانا چاہتے ہیں۔ ورنہ اگر اللہ تعالیٰ کسی کے قلب میں قرآن شریف
سے اثر قبول کرنے کی استعداد اور اس کا مادہ پیدا فرمادے تو اس کا آیات
قرآنیہ کا سیدھا سادا پڑھ دینا و عطا سننے والوں میں اثر پیدا کر دے جیسا کہ
ہونا چاہئے۔

اسی طرح موت اور ما بعد الموت کے بیان میں ایک حدیث نقل کرتا ہوں
اور یہ سمجھتا ہوں کہ اس زمانے میں ایسے ہی مضامین کے بیان کرنے کی

ضرورت ہے۔

(عن ابی سعید الخدریؓ) کان النبی صلی اللہ علیہ وسلم یقول
 اذا وضعت الجنازة فاحتملها الرجال علی اعناقهم فان كانت سالحة
 قالت قد موتی وان كانت غیر ذلک قالت لاهلها یا ویلہا ایت
 ینذہبون بہا لیسمع صوتہا کل شیء الا الانسان ولو سمع الا انسان
 لصق۔ (رواہ البخاری)

(باب قول المیت وهو علی الجنازة قد موتی)

حضرت ابو سعید خدریؓ سے روایت ہے کہ نبی کریم صلی اللہ علیہ وسلم فرماتے
 تھے کہ جب میت کو تابوت میں رکھا جاتا ہے اور لوگ اس کو کانڈھوں پر اٹھا کر (قبرستان
 کی جانب) لے چلتے ہیں تو اگر وہ مردہ صالح ہوا تو کہتا ہے کہ مجھے جلدی لے چلو، اور
 اگر ایسا نہ ہوا تو اپنے رشتہ داروں سے کہتا ہے، ہلاکت ہو میرے لئے یہ تم لوگ مجھ کو کہاں
 لئے جا رہے ہو (اور) اس کی اس آواز کو تمام چیزیں سنتی ہیں، سوا انسان کے اور اگر
 انسان بھی کہیں سن لے تو ہوش ہو کر گر جائے۔

اس میں جی چاہتا ہے کہ علم اور علماء کی فضیلت سے متعلق بخاری شریف کا ایک
 ترجمہ الباب اور فتح الباری سے اس کے بعض حصص کی شرح لکھدوں جو مضمون ہذا سے
 غیر مربوط بھی نہیں ہے اس لئے اسکا بیان بے محل نہ ہوگا۔ وہ ہذا۔

باب العلم قبل القول والعمل لقول الله تعالى فاعلم انه لا اله الا الله فبدأ بالعلم وان العلماء ورثة الانبياء ومن توا العلم من
 اخذه اخذ بحظ وافرو من سلك طريقا يطلب به علما سهل الله له
 طريقا الى الجنة۔ وقال جل ذكره انما يخشى الله من عباده العلماء
 وقال ما يعقلها الا العالون وقالوا لو كنا نسمع أو نعقل ما كنا في
 اصحاب السعير وقال هل يستوي الذين يعلمون والذين لا يعلمون
 وقال النبي صلی اللہ علیہ وسلم من يزد الله به خيرا يفقره

فی الدین وانما العلم بالتعلم۔ (بخاری شریف ۱۷۰)

باب اس میں کہ علم قول اور عمل سے پہلے ہوتا ہے اس لئے کہ اللہ تعالیٰ نے فرمایا ہے کہ فاعلم انہ لا الہ الا اللہ اور اس میں ابتداء علم ہی سے فرمائی ہے اور یہ کہ علماء ہی انبیاء کے وارث ہیں اور یہ کہ انبیاء علم ہی کا وارث بناتے ہیں سو جس شخص نے اسکولیا اس نے بڑا حصہ پایا۔ اور یہ کہ جو شخص کسی ایسے راستہ پر چلا جس کے ذریعہ سے علم طلب کرنا چاہتا ہے تو اللہ تعالیٰ اس کے لئے جنت کا راستہ سہل فرمادیں گے، اور اللہ تعالیٰ نے فرمایا ہے کہ اللہ کے بندوں میں سے علماء ہی اس سے خشیت رکھتے ہیں اور فرمایا کہ انکو نہیں سمجھ سکتے مگر علماء۔ اور فرمایا کہ یہ کفار کہیں گے کہ اگر ہم سنتے یا سمجھتے تو ہم اہل دوزخ میں نہ ہوتے، نیز فرمایا کہ کیا برابر ہیں وہ لوگ جو جانتے ہیں اور جو نہیں جانتے۔ اور فرمایا نبی کریم صلی اللہ علیہ وسلم نے کہ اللہ تعالیٰ جس کے ساتھ خیر کا ارادہ فرماتے ہیں تو اس کو دین میں تفقہ مرحمت فرمادیتے ہیں اور علم تو تعلم یعنی سیکھنے ہی سے حاصل ہوتا ہے۔ آگے فتح الباری سے اس کی تشریح ملاحظہ فرمائی جائے۔

(قوله باب العلم قبل القول والعمل) قال ابن المنیر امراد به ان العلم شرط فی صحة القول والعمل ولا يعتبر ان الایہ فهو متقدم علیہا لانه مصحح للیة المصححة للعمل فنبه المصنف علی ذلك حتی لا یسبق الی الذهن من قولهم ان العلم لا ینفع الا بالعمل بتہوین امر العالم والتساہل فی طلبہ۔

(قوله وما یعقلها) ای الامثال المضروبة (قوله لو كنا نسمع) ای سمع من یعی ویفہم (قوله او نقول) عقل من یمیز وھذا اوصاف اهل العلم فامعنی لو كنا من اهل العلم لعلمنا ما یجب علینا فعلمنا به فنجونا۔

(فتح الباری ص ۱۱۰)

مصنف نے یہ جو فرمایا کہ علم کا درجہ قول اور عمل سے پہلے ہے، تو ابن منیر فرماتے ہیں کہ بخاری کی مراد اس سے یہ ہے کہ قول اور عمل کی صحت کے لئے علم شرط ہے۔ یعنی یہ

دونوں بدون اس کے معتبر ہی نہیں ہیں لہذا علم ان دونوں سے مقدم ہوا اس لئے کہ وہی نیت کو صحیح کرنے والا ہے جو کہ عمل کو درست کرنے والی ہے۔ پس مصنفؒ نے اس پر اس لئے تبنیہ فرمائی کہ مبادا لوگوں کے اس مقولہ سے کہ علم بدون عمل کے نافع ہی نہیں ہوتا۔ علم کی تاقدیری یا اسکے طلب میں سستی کا خیال کسی کے ذہن میں راہ نہ پا جائے۔

اور نہیں سمجھتے ان کو یعنی ان امثال کو جو کہ بیان کی جاتی ہیں۔ ”کاش کہ ہم سنتے“ یعنی سن کر بات کر اسکو سمجھنے اور محفوظ رکھنے والوں کا سانسنا سنتے۔ اور یہ جو فرمایا کہ ”کاش ہم سمجھتے“ یعنی سمجھنا اس شخص جیسا جو اشیاء کے نیک و بد کی تمیز بھی کرتا ہو اور یہ دونوں چونکہ اہل علم کے اوصاف میں سے ہیں لہذا مطلب یہ ہوا کہ کاش ہم بھی اہل علم میں سے ہوتے تو اپنے ذمہ جو امور واجبہ تھے ان کو جانتے اور عمل کرتے تاکہ نجات پاتے۔

حضرت بخاریؒ نے تو یہاں صرف سورہ ملک کی ایک ہی آیت لی ہے۔

وَقَالُوا لَوْ كُنَّا نَسْمَعُ أَوْ نَعْقِلُ مَا كُنَّا فِي أَصْحَابِ السَّعِيرِ

یعنی اور کہیں گے کہ اگر ہم سنتے اور سمجھتے تو ہم اہل دوزخ میں نہ ہوتے۔ لیکن اس کے آگے فرماتے ہیں کہ:-

فَاعْتَرَفُوا بِذُنُوبِهِمْ فَنَسَحْنَا لَهُمْ صُحُوبًا السَّعِيرِ

یعنی۔ غرض اپنے جرم کا اقرار کریں گے سواہل دوزخ پر لعنت ہے۔

ان میں دوزخیوں کا بیان ہے کہ دوزخ میں جا کر اقرار کریں گے کہ دنیا میں ہم نے سماع قبول نہیں کیا تھا اور عقل و فہم سے کام نہیں لیا تھا اور اب یہاں اپنے گناہوں کا اعتراف کریں گے اور وہاں اپنے کئے پر تادم ہوں گے۔ حیث لا ینفعہم الندم۔ اس کے بعد والی آیت میں مومنین کا بیان ہے کہ

إِنَّ الَّذِينَ يَخْشَوْنَ رَبَّهُم بِالْغَيْبِ لَهُمْ مَغْفِرَةٌ وَأَجْرٌ كَبِيرٌ

یعنی۔ بے شک جو لوگ اپنے پروردگار سے بے دیکھے ڈرتے ہیں ان کے لئے

مغفرت اور اجر عظیم ہے۔

اس میں انکی جزاء یعنی مغفرت اور اجر کبیر کو ان کی دنیاوی خشیت پر مرتب فرمایا

ہے۔ یعنی آخرت میں انکو مغفرت اور اجر کبیر اس لئے ملیگا کہ وہ دنیا میں خشیت خداوندی کے ساتھ متصف تھے۔ یہ تو فریقین کا الگ الگ حال بیان ہوا۔ یہاں سے میں یہ کہتا ہوں کہ قرینہ تقابل سے معلوم ہوا کہ کفار نے جس طرح سے دنیا میں سمع اور عقل سے کام نہیں لیا تھا، اسی طرح انکو دنیا میں خشیت بھی نہ تھی اور اسی کے نہ ہونے کی وجہ سے اعتراف بالذنب بھی ان کو نہ تھا اور مومن کو چونکہ دنیا میں خشیت حاصل ہوتی ہے اسلئے وہ اس کے مقدمات یعنی سمع و عقل سے بھی متصف ہوتے ہیں اور ان کو دنیا ہی میں اعتراف بالذنب بھی حاصل ہوتا ہے۔

اب ان دونوں آیتوں کو ملائے سے مومن کامل کے اوصاف معلوم ہوئے کہ سمع و عقل، خشیت اور اعتراف بالذنب یہ سب مومن کی صفات ہیں۔ اسی طرح سے ایک اور جگہ اہل دنیا اور اہل علم کے اوصاف کا ذکر اس طرح سے فرمایا ہے۔ سورہ قصص میں قارون کے ذکر میں فرماتے ہیں کہ:-

فَخَرَجَ عَلَى قَوْمِهِ فِي زِينَتِهِ قَالَ الَّذِينَ يُرِيدُونَ الْحَيَاةَ الدُّنْيَا لِيَلْبَسْنَا مِثْلَ مَا أُوتِيَ قَارُونُ إِنَّهُ لَذُو حَظٍّ عَظِيمٍ ۝ (سورہ قصص)

پھر وہ اپنی آرائش سے اپنی برادری کے سامنے نکلا۔ جو لوگ دنیا کے طالب تھے کہنے لگے کیا خوب ہوا کہ ہم کو بھی وہ ساز و سامان ملا ہوتا جیسا قارون کو ملا ہے۔ واقعی وہ بڑا صاحب نصیب ہے۔ (بیان القرآن)

یہ تو دنیا داروں کا قول نقل فرمایا جس سے انکا وصف معلوم ہوا کہ دوسرے کی نعمت عاجلہ دیکھ کر سمجھ پڑتے ہیں اور اس کے بعد اہل علم کا جواب نقل فرماتے ہیں۔ سنئے!

وَقَالَ الَّذِينَ أَوْتُوا الْعِلْمَ وَيَلِكُمْ ثَوَابُ اللَّهِ خَيْرٌ لِّمَنْ آمَنَ وَعَمِلَ صَالِحًا وَلَا يُلَقَّهَا إِلَّا الصَّابِرُونَ ۝ (سورہ قصص)

اور جن کو فہم عطا ہوئی تھی وہ کہنے لگے، ارے تمہارا نامس ہو اللہ تعالیٰ کے گھر کا ثواب نہر درجہ بہتر ہے۔ جو ایسے شخص کو ملتا ہے کہ ایمان لائے اور نیک عمل کرے اور وہ ان ہی کو

(بیان القرآن)

دیا جاتا ہے جو صبر کرنے والے ہیں۔

اس سے معلوم ہوا کہ اہل علم کی یہ شان ہے کہ ہر وقت ان کی نظر اللہ تعالیٰ کے ثواب پر اور آخرت پر ہوتی ہے۔ یہ بھی عالم کا ایک مخصوص وصف ہے۔
عالم کے جن اوصاف کا یہاں تک ذکر ہوا یعنی سماع، عقل، خشیت، اعتراف بذنوب، اور نظر بر ثواب آخرت ان سب کے ذکر کی حیثیت تو ترغیب کی سی ہے اس لئے مناسب معلوم ہوتا ہے کہ اب بعض امور بطور ترہیب کے بھی بیان کر دیے جائیں تاکہ ترغیب اور ترہیب دونوں کے مجموعہ سے تاثر قوی پیدا ہو کہ یہی مقصود بیان ہے۔

اس سلسلہ میں ترمذی شریف کے ابواب الزہد کی ایک روایت نقل کرتا ہوں۔

حدثنا سويد بن نصر قال حدثنا عبد الله بن المبارك تاج حيوه

بن شريح نا الوليد بن ابى الوليد ابو عثمان المدائني ان عقبه بن

مسلم حدثه انه دخل المدينة فاذا هو برجل قد اجتمع عليه الناس

فقال من هذا فقالوا ابو هريرة ا فدا لوت منه حتى قطعت بين

يديه وهو يحدث الناس فلما سكت فخلا قلت له اسئلك بحقي

وبحقي لما حدثتني حديثاً سمعته من رسول الله صلى الله عليه وسلم

عقلته وعلمته فقال ابو هريرة ا فعل لاحد ثناك حديثاً حدثتني

رسول الله صلى الله عليه وسلم عقلته وعلمته ثم نشغ ابو هريرة

نشغاً فمكث قليلاً ثم افاق فقال لاحد ثناك حديثاً حدثتني رسول

الله صلى الله عليه وسلم في هذا البيت مامعنا احد غيري وغيره

ثم نشغ ابو هريرة نشغاً شديداً ثم افاق ومسح وجهه وقال

ا فعل لاحد ثناك حديثاً حدثتني رسول الله صلى الله عليه وسلم

انا وهو في هذا البيت مامعنا احد غيري وغيره ثم نشغ نشغاً شديداً

ثم مال خارا على وجهه فاسندته طويلاً ثم افاق فقال ثنى رسول

الله صلى الله عليه وسلم ان الله تعالى اذا كان يوم القيمة ينزل

الى العباد ليقتضى بينهم وكل أمة جاثية فاول من يدعوب من رجل
 جمع القرآن ورجل قتل في سبيل الله ورجل كثير المال فيقول الله
 للقارى الم اعلمك ما انزلت على رسولى قال بلى يا رب قال فماذا
 عملت فيما علمت قال كنت اقوم به اثناء الليل و آثناء النهار فيقول الله
 له كذبت وتقول الملائكة له كذبت ويقول الله له بل اردت ان
 يقال فلان قارى-

ويؤتى لصاحب المال فيقول الله له الم اوسع عليك حتى لم
 ادعك محتاج الى احد قال بلى يا رب قال فماذا عملت فيما آتيتك قال
 كنت اصل الرحم والصدق فيقول الله له كذبت وتقول الملائكة
 كذبت ويقول الله بل اردت ان يقال فلان جواد وقد
 قيل ذلك-

ويؤتى بالذى قتل في سبيل الله فيقول الله له فيماذا قتلت
 فيقول امرت بالجهاد في سبيلك فقاتلت حتى قتلت فيقول الله له
 كذبت وتقول الملائكة كذبت ويقول الله بل اردت ان يقال
 فلان جريئى فقد قيل ذلك-

ثم ضرب رسول الله صلى الله عليه وسلم على ركبتي فقال
 يا ابا هريرة اولئك الثلاثة اول خلق الله لقسر بهم النار
 يوم القيامة-

قال الوليد ابو عثمان المدائنى فاخبرني عتبة ان شقيًا هو الذى
 دخل على معاوية فاخبره بهذا قال ابو عثمان وحدثني العلاء بن
 ابى حكيم انه كان سياقا لمعاوية قال فدخل عليه فاخبره بهذا عن
 ابى هريرة فقال معاوية قد فعل بهؤلاء هذا فكيف بمن بقى من الناس
 ثم بكى معاوية بكاءً شديداً حتى ظننا انه هالك وقلنا قد جاءنا

هذ الرجل بشر ثم افاق معاوية وسمح عن وجهه وقال صدق الله
ومسوله من كان يريد الحيوة الدنيا وزينتها فوفت اليهم اعمالهم دينها
وهم فيها لا يحسون اولئك الذين ليس لهم في الآخرة الا النار و
حبط ما صنعوا فيها وابطل ما كانوا يعملون - هذ احديث حسن غريب

(ترمذی شریف صلا ج ۲)

حدیث بیان کی ہم سے سوید بن نصر نے کہا حدیث بیان فرمائی ہم سے عبد اللہ بن مبارک
نے انہوں نے فرمایا کہ حدیث بیان کی ہم سے شریح نے انہوں نے فرمایا کہ ہم سے بیان کیا ولید
بن ابی الولید ابو عثمان مدائنی نے کہ عقبہ بن مسلم نے ان سے بیان کیا کہ جب وہ مدینہ میں داخل
ہوئے تو وہاں دیکھا کہ ایک بزرگ بیٹھے ہیں اور انکے ارد گرد لوگوں کا ایک مجمع ہے حضرت عقبہ
بن مسلم نے دریافت کیا کہ یہ کون صاحب ہیں؟ لوگوں نے بتایا کہ یہ حضرت ابو ہریرہؓ ہیں (کہتے
ہیں کہ) پھر میں انکے قریب گیا وہ لوگوں سے حدیث بیان فرما رہے تھے۔ میں بھلی ان کے سامنے
جا کر بیٹھ گیا جب وہ خاموش ہوئے اور تنہا رہ گئے تو میں نے عرض کیا کہ آپ سے حق کے واسطے
سے اور پھر حق کے واسطے یہ درخواست کرتا ہوں کہ آپ مجھ سے ضرور بالضرور ایک ایسی حدیث
بیان فرمائیں جس کو آپ نے رسول اللہ صلی اللہ علیہ وسلم سے سنا ہو اور سمجھا ہو اور سیکھا ہو
حضرت ابو ہریرہ رضی اللہ عنہ نے فرمایا کہ میں ایسا کروں گا اور تم سے ضرور ایسی ہی حدیث بیان
کروں گا جو مجھ سے رسول اللہ صلی اللہ علیہ وسلم نے بیان فرمائی ہے اور میں نے
اسے سیکھا اور سمجھا ہے۔

یہ کہہ کر ابو ہریرہؓ بیہوش ہو گئے اور تھوڑی دیر کے بعد جب افاقہ ہوا تو پھر فرمایا کہ
میں تم سے ایسی ہی حدیث بیان کروں گا جو مجھ سے رسول اللہ صلی اللہ علیہ وسلم نے اسی
حجرہ میں بیان فرمائی تھی کہ میں کھتا اور حضورؐ تھے اور ہمارے علاوہ کوئی تیسرا نہ تھا یہ کہا
اور پھر (دوبارہ) سخت بیہوش ہو گئے۔ پھر جب ہوش آیا تو اپنا چہرہ وغیرہ صاف کر کے فرمایا
کہ میں یہ کام کروں گا یعنی تم سے ایسی حدیث ضرور بیان کروں گا جس کو مجھ سے رسول اللہ
صلی اللہ علیہ وسلم نے بیان فرمایا تھا دراصل حالیکہ میں اور آپؐ اسی گھر میں تھے۔

اور ہمارے ساتھ کوئی اور نہ تھا (تیسری بار) پھر سخت دورہ غشی کا پڑا اور منہ کے بل گرنے لگے تو میں نے اپنی گود میں آپ کو ٹیک لیا پھر جب بہت دیر کے بعد افاقہ ہوا تو پھر ارشاد فرمایا کہ حدیث بیان فرمائی مجھ سے رسول اللہ صلی اللہ علیہ وسلم نے کہ بروز قیامت جب اللہ تبارک و تعالیٰ بندوں کا فیصلہ فرمانے کے لئے نزول فرمائیں گے اور سب کے سب لوگ زانو کے بل پڑے ہوں گے تو سب سے پہلے جن کو بلایا جائے گا (وہ تین قسم کے لوگ ہوں گے) ایک تو وہ ہوگا جو قاری یعنی عالم بالقسم آن ہوگا۔ دوسرا وہ ہوگا جس نے اللہ تعالیٰ کے راستہ میں جہاد کیا ہوگا اور تیسرا وہ شخص ہوگا جو دنیا میں مالدار ہوگا۔ پس اللہ تعالیٰ اس عالم تبارک سے سوال فرمائیں گے کہ کیا میں نے تجھ کو اس کتاب کا عالم نہیں بنایا تھا جو میں نے اپنے رسول پر نازل فرمایا تھا؟

وہ کہے گا بیشک اے میرے پروردگار ایسا ہی تھا، ارشاد ہوگا کہ پھر تو نے اپنے علم پر کیا عمل کیا؟ کہے گا میں اس کی رات اور دن کی گھڑیوں میں تلاوت کرتا تھا اللہ تعالیٰ اس سے کہیں گے کہ تو جھوٹا ہے اور فرشتے بھی اس سے کہیں گے کہ تو جھوٹا ہے۔ اللہ تعالیٰ فرمائیں گے کہ یہ بات نہیں ہے بلکہ تو یہ چاہتا تھا کہ تجھ کو قاری اور عالم کہہ کر پکارا جائے (سو دنیا میں تو کہا جا چکا)۔ اسی طرح صاحب مال لایا جائے گا۔ اللہ اس سے بھی فرمائیں گے کہ کیا میں نے تجھ پر وسعت نہیں کی تھی؟ یہاں تک کہ دنیا میں تجھ کو کسی کا محتاج نہیں رکھا تھا۔

وہ کہے گا کہ بیشک اے میرے پروردگار ایسا ہی تھا، فرمائیں گے کہ پھر میری اس نعمت کو پا کر تو نے کیا عمل کیا؟ وہ کہے گا کہ میں صلہ رحمی کرتا تھا۔ صدقہ و خیرات دیتا تھا۔ اللہ تعالیٰ یہ سن کر فرمائیں گے کہ تو جھوٹا ہے اور فرشتے بھی کہیں گے کہ تو جھوٹا ہے اور اللہ تعالیٰ فرمائیں گے کہ یہ بات نہیں تھی بلکہ تو نے یہ سب اس لئے کیا تھا کہ کہا جائے کہ فلاں شخص بڑا سخی ہے سو دنیا میں یہ کہا جا چکا۔

پھر شہید کو پیش کیا جائیگا اور اللہ تعالیٰ فرمائیں گے کہ تو کیوں اور کس سلسلہ میں مارا گیا۔ وہ عرض کریگا کہ یارب اپنے اپنی راہ میں جہاد کا حکم فرمایا تھا اس لئے میں نے قتال کیا یہاں تک کہ میری راہ میں کام آگیا۔ اللہ تعالیٰ فرمائیں گے کہ تو جھوٹا ہے اور فرشتے بھی کہیں گے

کہ تو جھوٹا ہے، اللہ تعالیٰ فرمائیں گے کہ یہ بات نہیں ہے بلکہ تو نے اس لئے قتال کیا تھا کہ لوگ کہیں کہ فلاں شخص بڑا جبری اور بہادر ہے۔ چنانچہ تیرے متعلق یہ خوب کہا جا چکا۔

ابو ہریرہؓ فرماتے ہیں کہ پھر رسول اللہ صلی اللہ علیہ وسلم نے میرے زانو پر ہاتھ مار کر فرمایا کہ اے ابو ہریرہؓ۔ یہی ہیں وہ تین شخص کہ قیامت میں اللہ تعالیٰ کی مخلوق میں سب سے پہلے جہنم میں۔ یہی لوگ ڈالے جائیں گے اور دوزخ انھیں سے روشن کی جائیگی۔

حضرت ولید ابو عثمان مدائنی کہتے ہیں کہ مجھ کو عقبہ نے یہ خبر دی کہ شفیاء ہی وہ شخص ہیں جو کہ حضرت امیر معاویہ رضی اللہ عنہ کے پاس گئے اور ان کو اس حدیث کی خبر دی۔

ابو عثمان کہتے ہیں کہ علاء ابن ابی حکیم نے یہ بھی فرمایا کہ وہ حضرت معاویہ کے سیات تھے تو جب وہ ان کی خدمت میں حاضر ہوئے تو ان کو اس حدیث کی خبر دی کہ ابو ہریرہؓ ایسا ایسا بیان فرماتے ہیں۔ تو حضرت معاویہ نے فرمایا کہ ان مذکورہ اشخاص کے ساتھ تو یہ معاملہ ہو گا پھر ان کے علاوہ اور جو لوگ ہونگے ان کا کیا حشر ہو گا؟ یہ کہہ کر حضرت معاویہ بہت روئے یہاں تک کہ ہم لوگوں نے یہ سمجھا کہ ان کی جان ہی نکل جائے گی اور ہم نے یہ منظر دیکھ کر کہا کہ کہاں سے یہ برا شخص یہ خبر لایا۔ جب پھر حضرت معاویہ کو افاقہ ہوا تو انھوں نے اپنا جہسرہ وغیرہ صاف کیا اور فرمایا کہ سچ فرمایا ہے اللہ تعالیٰ نے اور اس کے رسول نے۔ (اللہ تعالیٰ کا ارشاد ہے کہ) جو شخص محض حیات دنیوی اور اس کی رونق چاہتا ہے تو ہم ان لوگوں کے اعمال ان کو دنیا ہی میں پورے طور پر بھگتا دیتے ہیں اور ان کے لئے دنیا میں کچھ کمی نہیں ہوتی۔ یہ ایسے لوگ ہیں جن کے لئے آخرت میں بجز دوزخ کے اور کچھ نہیں اور انھوں نے جو کچھ کیا تھا وہ آخرت میں سب ناکارہ ہو گا اور جو کچھ کر رہے ہیں وہ بے اثر ہے۔ (یہ حدیث حسن غریب ہے)

نیز ابن ماجہ کی ایک حدیث ہے کہ:-

عن جابر بن عبد الله ان النبي صلى الله عليه وسلم قال
لا تعلموا العلم لتبا هو ابه العلماء ولا لتادوا به السفهاء ولا تحيزوا
المجالس فمن فعل ذلك فالنار النار (ابن ماجہ ص ۲۲)

حضرت جابر بن عبد اللہ سے روایت ہے کہ نبی کریم صلی اللہ علیہ وسلم نے فرمایا کہ علم اس لئے نہ سیکھو کہ اس کے ذریعہ سے علماء پر بڑائی چاہو اور نہ اس لئے کہ اس کے ذریعہ سے بے وقوفوں سے جھگڑا کیا کرو اور نہ اس لئے کہ مجلس میں اس کی وجہ سے صدر مقام حاصل کرو پس جس شخص نے ایسا کیا وہ جہنم سے ڈرے اور دوزخ کا خوف کرے۔

قولہ ولا تحتیزوا کے تحت حاشیہ میں حضرت مولانا شاہ عبدالغنی صاحب محدث دہلوی

نے نقل فرمایا ہے کہ

والتحیزوا لتکن والتقدرا لمراد منه لا تملکوا فی قلوب الناس

لتکونوا صدماً للجمالس فانہ من اشد اغراض الدنیا لان آخر ما

یخرج من قلوب الصدیقین حب الجاہ و ہذا عقبۃ کثوۃ للعلماء

لا ینجو منہ الا المخلصون۔ انتہی (حاشیہ ابن ماجہ شریف)

تجزیر کے معنی تمکن اور تقرر کے ہیں۔ مطلب یہ ہے کہ علم سے یہ نہ مقصود ہو کہ لوگوں کے دل میں جگہ حاصل کرو تا کہ ہر جگہ صدر مقام ہی پر بٹھائے جاؤ۔ (اور یہ اس لئے بڑا ہے کہ) یہ چیز اغراض دنیویہ میں سب سے سخت ترین ہے کیونکہ صدیقین کے قلوب سے سب سے آخر میں جو شے نکلتی ہے وہ حب جاہ ہی ہے اور علماء کے لئے یہ ایک سخت اور دشوار گزار گھاٹی ہے جن سے مخلصین ہی نجات پاتے ہیں۔

دیکھئے ترمذی شریف کی اس حدیث میں اور ابن ماجہ شریف کی اس حدیث اور اسکی شرح میں جو حاشیہ پر ہے کس قدر مؤثر ترہیب ہے۔ علماء کے لئے کہ اگر آج اسی قسم کی احادیث ہمارے پیش نظر ہو جائیں تو اخلاص پیدا کرنے کے لئے یہی اتنا کافی ہے۔ اہل علم کے ایک مجمع میں یہ بات آئی کہ آج علماء میں جو غفلت ہے اسکا سبب ان کا پڑھنا پڑھانا ہے۔ چنانچہ جو لوگ یہ کام کرتے ہیں ان میں غفلت ہو جاتی ہے۔ پھر کسی نے کہا کہ بھائی حدیث کی کتابوں میں کتاب الرقاق اور کتاب الزہد بھی تو ہے (جن میں ایسی ایسی روایات بھی ہیں جو اوپر مذکور ہوئیں) پس غفلت کا سبب تعلیم و تعلم نہیں ہے بلکہ ان ابواب کا پیش نظر نہ ہونا ہے لہذا ضرورت ہے کہ آج علماء ان ابواب کو اور اس قسم کی روایات کو پیش نظر رکھیں اس سے

غفلت زائل ہوگی۔ بس اسی پر مضمون کو ختم کرتا ہوں۔ اللہ تعالیٰ عمل کی توفیق بخشنے۔

والسلام

حضرت مصلح الامت کا مضمون ”وعظ بالقرآن“ جو بصورت خط حضرت علی میاں صاحب ندوی مدظلہ کے نام گیا تھا۔ ختم ہوا۔ اس کے جواب میں مولانا علی میاں صاحب نے جن تاثرات کا اظہار فرمایا تھا وہ مضمون سے قبل والے ان کے خط میں تاظرین ملاحظہ فرما چکے ہیں لکھا تھا کہ — مضمون کی تکمیل ہوگئی۔ حقیقہً مضمون باوجود عبارت آرائی اور تکلفات سے دور ہونے کے نہایت موثر اور مفید ہے۔ انتہی

اس کے بعد ایک مرتبہ مولانا ندوی مدظلہ الہ آباد، جلسہ اصلاح المسلمین میں تشریف لائے لیکن قیام حضرت ہی کے یہاں فرمایا۔ اور یہ فرمایا کہ سبکل کے ان رسمی جلسوں میں شرکت تقریباً ختم کر دی ہے لیکن یہاں کی حاضری اس لایح سے منظور کرنی کہ حضرت سے ملاقات ہو جائیگی چنانچہ یہیں اتر آہوں یہیں سے جلسہ گاہ جاؤں گا اور واپس ہو کر یہیں سے روانگی ہوگی۔ واپس جا کر حضرت والا کے نام یہ عریضہ لکھا۔

(حضرت مولانا ابوالحسن علی صاحب ندوی کا خط)

مشفق محترم مخدوم و معظم دامت برکاتہ

السلام علیکم ورحمة اللہ وبرکاتہ

امید ہے کہ حضرت والا کے مزاج گرامی بخیر ہونگے۔ جناب والا سے رخصت ہو کر اور جلسہ سے فراغت کر کے بخیریت و براحت اپنے وطن رائے بریلی آیا۔ راستہ بھر جناب کی شفقتوں اور ارشادات عالیہ کا جزہ لیتا رہا اور التفات خاص سے اپنے شکستہ دل کو تسلی دیتا رہا۔ متعنا اللہ بفیوضکم چند رسائل گرامی ساتھ لایا تھا ان کے مطالعہ کا موقع ملا۔ جی چاہا کہ جناب والا کی خدمت میں عرض کروں کہ وصیتہ الاخلاص کے نام سے بھی ایک رسالہ تحریر فرمایا جاوے خاص طور پر یہ خیال اسکا داعی اور محرک ہے کہ مدارس عربیہ میں پڑھنے پڑھانے والوں کی

بڑی تعداد اخلاص فی العلم و اخلاص فی التعلم سے نہ صرف بے بہرہ بلکہ بے حس ہے اسکا نتیجہ ہے۔ کہ اس کے روحانی و اخلاقی ثمرات مرتب نہیں ہو رہے ہیں اور اندیشہ ہے کہ آخرت میں سخت مایوسی اور شرمندگی ہوگی اگر تعلیم و تعلم کے فضائل احادیث صحیحہ سے اور اُس کے متعلق اپنی تشریحات و تطبیقات قلبتہ فرمادی جائیں تو ہم اہل مدارس کے لئے بہت نافع ہوں گی۔

سوال کا مہینہ مدارس دینیہ عربیہ کے افتتاح کا ہوتا ہے اُس وقت اس رسالہ کی اشاعت نہایت مفید ہوگی۔ اگر یہ عسروصوات ناپسند نہ فرمائی جائیں تو ضرور اس اہم موضوع کی طرف توجہ فرمائی جاوے اور التذکرہ بالقرآن کی صورت میں ہو یا مستقل رسالہ ہو انشاء اللہ مفید اور نہایت باعث برکت ہوگا۔ واللہ الموفق المستعان۔ والسلام
طالب دعا و توجہ
ابوالحسن علی

(جواب حضرت مصلح الامت)

جی و محی سلمکم اللہ تعالیٰ السلام علیکم ورحمۃ اللہ وبرکاتہ
عنایت نامہ موجب مسرت ہوا آپ کے تاثرات اور موجب مسرت ہوئے جس امر کا آپ نے مشورہ دیا ہے۔ ہے تو میری حیثیت سے باہر۔ مگر آپ کی توجہ اور خلوص سے شاید کچھ کام ہو سکے اور اس موضوع پر قلم اٹھا سکوں۔ خاص کر اہل علم حضرات سے مخاطب اور پھر اخلاص کی بحث اور ان سے اخلاص کا مطالبہ اور ان کو اس کی ترغیب و تشویق اور اُس کے خلاف سے ترہیب و تنقیہ بڑا مشکل کام اور پرخطر امر ہے۔ مگر اللہ تعالیٰ جس پر آسان کرے اُس پر آسان ہے۔

بے عنایات حق و خاصان حق اگر ملک باشد سیہ ہمتش ورق
بہر حال جس موضوع پر کچھ لکھنے کے لئے خواہش ظاہر فرمائی گئی ہے وہ تو میرا
موضوع بحث ہی ہے اور اب آپ نے بھی توجہ فرمائی ہے تو ارادہ میں مزید تقویت

ہوگئی۔ اگر اللہ تعالیٰ نے توفیق بخشی تو ضرور کچھ لکھوں گا مگر اس کے ساتھ ساتھ آپ سے بھی یہ درخواست ہے کہ اس معاملہ میں دعا سے میری مدد فرمائیں۔

والسلام خیر ختام
وصی اللہ العفی عنہ

حضرت مصلح الامتؑ کی صاحبزادیوں کے سانچہ ارتحال پر

حضرت مولانا ابوالحسن علی صاحب ندوی مدظلہ کے تعزیت نامے

حضرت مصلح الامت کے نام

(۱)

جناب والا کی خدمت میں درخواست عاکا عریضہ بھیج چکا تھا کہ اگلے روز مختصری شاکر حسین خاں صاحب کے خط سے صاحبزادی صاحبہ کے انتقال کی اطلاع ملی حادثہ قدرتی طور پر باعث حزن و قلق ہے لیکن اس ماہ مبارک میں موت اور اپنے شفیق و مخدوم و مرشد والد اطال اللہ بقاءہ کے ہاتھوں اپنے مستقر پر پہنچنا اور ان کی دعائیں لینا مستحق تبرک و تہنیت اور لائق رشک و غبطہ ہے اللہ تعالیٰ اس مرحومہ کے درجے بلند فرمائے اور جناب والا اور سب اعزاء کو اجر خیرہ بل عطا فرمائے۔

(۲)

مخدومنا المعظم دامت برکاتہم والطاۃ

السَّلَامُ عَلَیْكُمْ وَرَحْمَةُ اللَّهِ وَبَرَكَاتُهُ

امید ہے کہ مزاج گرامی بخیر ہوگا۔ گرامی نامہ سے نیز شاکر حسین خاں صاحب کے عنایت نامے سے ایک حادثہ کی اطلاع ملی تھی چند روز بعد سیات جدید کانپور سے دوسرے حادثہ کی اطلاع ملی اور معلوم ہوا کہ دو صاحبزادیوں نے داغ مفارقت دیا۔ کئی روز تک تو شبہ رہا کہ اخباری اطلاع ہے۔ تصدیق طلب ہے مگر اہل تعلق سے اس کی تصدیق ہوئی تو بڑا قلق ہوا۔ انا لله وانا الیہ راجعون۔

جی چاہا کہ ایک روز کے لئے حاضر ہو جاؤں اور فریضہ تعزیت ادا کروں مگر ادھر
چند روز سے زبان میں ایک زخم کی وجہ سے تکلیف رہی۔ یہ بھی معلوم ہوا کہ حضرت والا خاص
الہ آباد میں نہیں بیرولی میں مقیم ہیں اور آنے جانے میں زحمت ہے۔ خدا کرے کسی بہتر موقع
سے حاضری کا شرف حاصل ہو۔ اللہ تبارک و تعالیٰ دونوں کی مغفرت فرمائے۔

جناب والا کے لئے یہ مجاہدات اضطرابی باعث رفیع درجات اور اجور خیرلیہ ہوئے
اللہ تعالیٰ اب ان احزان و اکدار سے محفوظ رکھے اور سب متعلقین کو سلامت و باکرامت رکھے

طالب دعا ابو الحسن علی

(۵ شوال ۱۳۹۹ھ)

جواب

مولانا دامت برکاتہم۔ السلام علیکم ورحمۃ اللہ وبرکاتہ
واقعات جو آپ نے سننے صحیح ہیں آپ اس وقت تشریف لائے ہوتے تو میرے
تقویت قلب کے لئے ایک امر پیدا ہو جاتا۔ جی ہاں بیرولی میں قیام ہے اور الہ آباد سے
دور ہے۔ مغفرت کے لئے دعا فرماتے رہئے۔ مجاہدہ اضطرابیہ میں شک نہیں خدا کرے
صبر حاصل ہو جو اختیاری مجاہدہ ہے۔ دعا فرماتے رہئے کہ اللہ تعالیٰ احزان و اکدار سے
محفوظ رکھے اور سب متعلقین کو سلامت رکھے۔ آمین۔ والسلام

وصی اللہ عفی عنہ

ڈاکٹر پید عید الحسنی صفا کے سوال پر

حضرت مرشدی مصلح الامۃ کا تعزیت نامہ مولانا ابو الحسن علی صفا ندوی کے نام

بخدمت مولانا علی میاں صاحب سلمہ اللہ تعالیٰ۔ السلام علیکم ورحمۃ اللہ وبرکاتہ
آپ کا خط ملا ڈاکٹر صاحب رحمۃ اللہ علیہ کے انتقال پر ملال کی خبر معلوم ہوئی ہم پساندگان
کے لئے بڑا سانحہ ہے۔ میں آپ کو کیا تسلی دوں مجھ کو خود رنج ہے۔ بیماری میں حاضر نہ ہو سکا کہ
زیارت ہو جاتی اور نہ اس وقت حاضر ہو سکا۔ معلوم ہی نہ ہو سکا ورنہ شاید ہمت کر جاتا۔ بہر کیف میں

آپ لوگوں کے ساتھ رنج میں شریک ہوں ہر فرد کو میری طرف سے صبر کی تلقین کیجئے جو صفت
برگزیدہ کے حامل تھے اب ایسے لوگ کہاں ملیں گے اللہ تعالیٰ ان کو اپنے خاص جوار رحمت
میں جگہ دے۔ میں برابر ان کے لئے خلوص کے ساتھ دعا کرتا رہوں گا اور ایصالِ ثواب بھی انکا
حق اپنے اوپر سمجھتا ہوں میرے بزرگ تھے اب آپ سے کیا کہوں۔

حضرت ابن عباسؓ کو حضرت عباسؓ کی وفات کے بعد ایک بدوی نے ایک عجیب
غریب تعزیت پیش کی کئی وہی پیش کرتا ہوں ۵

اصبر نكن بك صابرين فامنا صبر الرعية بعد صبر الراس
خير من العباس اجر ك بعدة والله خير منك للعباس
انا لله وانا اليه راجعون۔

ایک آدھ روز کی تاخیر سے جواب جا رہا ہے اس کی معافی چاہتا ہوں دل برابر آپکی
طرف متوجہ رہا ہے۔ بے اعتنائی نہیں برتی گئی۔ مولانا محمد منظور صاحب سلمہ کی خدمت میں
سلام سنون عرض ہے۔ مولانا عبدالباری صاحب کا بھی خط آیا ہے بڑے رنج و غم کا اظہار
فرمایا ہے۔ بعینہ یہ خط انکی خدمت میں بھی پیش کر دیجئے اور میری طرف آپ حضرات توجہ
فرمائیں۔

والسلام

وصی اللہ عفی عنہ

خط مولانا ابوالحسن علی صاحب مدوی مدظلہ

مریبا شفقت والطان دامت برکاتہ وزبت الطلانی السلام علیکم ورحمۃ اللہ وبرکاتہ
امید ہے کہ مزاج گرامی بخیر ہوگا جناب کے بیش قیمت اور بابرکت اوقات میں خلل ڈالنا مقصود
نہیں۔ یہ عرض صرف اس مقصد کیلئے ارسال خدمت کیا جا رہا ہے کہ رمضان المبارک کے اس اخیر عشرہ میں
جناب والا سے دعا کی درخواست کی جائے خاص طور سے اس بات کی کہ اللہ تعالیٰ رضی ہو جائے اور
حسن خاتمہ نصیب فرمائے۔ ع" بزرگ بیان کا لہا ذخیرہ نیت" باوجود اپنی مکمل نااہلی اور بے بضاعتی کے
عصہ اپنے بزرگوں میں جناب والا کیلئے دعا کر نیکا معمول ہے اور اسکو اپنی سعادت سمجھتا ہوں۔ والسلام

حضرت مصلح الامتؑ کا جواب

مولانا المحترم دامت برکاتکم۔

السَّلَامُ عَلَيْكُمْ وَرَحْمَةُ اللَّهِ وَبَرَكَاتُهُ

الحمد لله بخیریت ہوں۔ والا نار نے عزت بخشی۔ جناب نے جو تحریر فرمایا ہے کہ میں نے تمہارے لئے دعا کا معمول بنا لیا ہے اس سے زیادہ میرے لئے مسرت کا کیا باعث ہو سکتا ہے۔ آپ کی خیر خواہی اور محبت کا پورا اور بین ثبوت ہے۔ اس سے زیادہ لکھنے کو جی نہیں چاہتا۔
والسلام وصلى الله على عبده

احقر مرتب عرض کرتا ہے کہ حضرت مولانا ابوالحسن علی ندوی مدظلہ اور حضرت مصلح الامتؑ کے مابین یہاں تک کی مراسلت مسلسل ملی اس کے بعد جو خطوط ہم کو دستیاب ہو سکے وہ کچھ وقفہ وقفہ سے ہیں۔ غالباً اس کی وجہ یہی ہوگی کہ کبھی مولانا ندوی کو ٹرین لک کے اسفار پیش آتے رہے اور ادھر خود حضرت مصلح الامتؑ پر بھی فالج کا اچانک پہلا حملہ ہو گیا جس کی وجہ سے علاج معالجہ اور پھر اس کے بعد ضعف و نقاہت کا سلسلہ عرصہ تک چلا۔ اسی درمیان میں حضرت بقرض علاج لکھنؤ بھی تشریف لے گئے اور جناب سید مظفر حسین صاحب وزیر نقل و حمل کے بنگلہ میں قیام رہا اور شمس احکما، جناب حکیم شمس الدین احمد صاحب کے زیر علاج رہے۔ پھر اسکے بعد ہی وہیں سے بعد صحت برائے تبدیلی آب و ہوا بمبئی تشریف لے گئے۔ یہ سارے واقعات اوائل ۱۹۶۵ء کے ہیں۔

اور اس کو ایک سال نہ گذرا تھا کہ حضرت اقدس پر دوسرا حملہ بشکل رُعان ۶۶ فروری ۱۹۶۶ء کو پیش آ گیا اور اس کا سلسلہ بھی بہت دنوں تک چلا۔ ظاہر ہے کہ ان حالات میں فہم اور محبت دونوں کا یہ تقاضا تھا کہ حضرت والا کی خیریت مزاج تو بالا بالا دریافت کی جائے لیکن خود حضرت اقدس کو جواب کے بارے میں بھی گرا نیار نہ کیا جائے

احقر کے فہم ناقص میں یہی وجہ تاخیر مکاتبت کی آتی ہے۔
 لیکن یہ بھی حقیقت ہے کہ حضرت مولانا ندوی مدظلہ کو حضرت والا سے ایک خاص
 قلبی لگاؤ اور روحانی تعلق تھا جس کا اندازہ اس سے لگائیے کہ ایک مرتبہ بیرون ملک
 کا ایک سفر درپیش آ گیا جس کی وجہ سے اُس سال الہ آباد کے جلسہ میں مولانا ندوی مدظلہ
 تشریف نہ لاسکے اور حضرت والا کی زیارت و ملاقات کا جو موقعہ مل جاتا تھا وہ فوت ہو گیا
 اس پر جس تاسف اور مآثر کا اظہار فرمایا ہے وہ ملاحظہ ہو۔

تحریر فرماتے ہیں کہ

مجھے اپنی اس محرومی پر افسوس ہے کہ ۳۱-۳۲ اپریل کے جلسہ میں حاضر نہ ہو سکا اور
 جناب والا کی زیارت و ارشادات سے مشرف ہوتا۔ الہ آباد حاضر ہونے کا یہی فائدہ اور
 کشش ہوتی ہے۔ یہ ناچیز انہیں تاریخوں میں سہارنپور سے واپس ہوا تھا۔ صحت بھی
 متاثر تھی اور ایک طویل اور اچانک سفر کی تیاری بھی تھی اسی کی اطلاع اور دعائی
 درخواست کے لئے یہ عریضہ پیش خدمت ہے۔

شاہ سعود کی طرف سے جامعہ اسلامیہ مدینہ طیبہ کی مجلس مشاورت کی رکنیت کی اطلاع
 اور اس کی مجلس منعقدہ ۲۰ رذی الحجہ میں شرکت کی دعوت موصول ہوئی۔ سب احباب اور
 بزرگوں کا مشورہ ہوا کہ اس کو قبول کر لیا جائے بچانچہ آج یکم مئی کو دہلی اور وہاں سے
 بذریعہ ہوائی جہاز جدہ روانگی ہے۔ انشاء اللہ تعالیٰ

دعائی مخلصانہ دعا جزانہ درخواست ہے۔ ع

"برکریاں کار ہا دشوار نیست"

جناب والا کی جوشفقیت اس ناچیز پر ہے اس سے امید ہے کہ دعا سے مدد
 فرمائی جائے گی۔

والسلام۔ ناچیز ابو الحسن علی

یکم مئی۔ لکھنؤ

جن دنوں حضرت والا کا قیام بغرض علاج لکھنؤ میں تھا اسوقت وہاں کے پندرہ روزہ

رسالہ "تعمیر حیات" میں ایک اطلاع شائع ہوئی اس کی نقل موجود ہے۔ ناظرین ملاحظہ فرمائیں۔ آئندہ خطوط کے مضامین کے سمجھنے میں ہو سکتا ہے کہ اس سے کچھ مدد مل جائے۔

حضرت مولانا شاہ وحی اللہ صاحب پختوری لکھنؤ میں

ارج کے آخر میں مصلح الامت حضرت مولانا شاہ وحی اللہ صاحب پختوری کی تشریف آوری لکھنؤ میں بغرض علاج ہوئی چند دنوں پہلے حضرت مولانا کو انشائیہ مجلس الہ آباد میں بلڈ پریشر کا دورہ ہو گیا تھا جس کی وجہ سے اطباء نے مکمل آرام اور علاج کا مشورہ دیا تھا۔ لکھنؤ میں علاج کی سہولت کے پیش نظر حضرت مولانا یہاں تشریف لائے اور سید مظفر حسین صاحب وزیر حکومت پوری کی مخلصانہ دعوت اور اصرار پر انکے بنگلہ کے ایک حصہ میں قیام فرمایا۔

اب الحمد للہ حضرت مولانا کا علاج مکمل ہو چکا ہے اور صحت تقریباً معمول پر آگئی ہے۔ ایسے کہ انشاء اللہ جلد ہی حضرت مولانا کی مجلسوں اور مواعظ کا سلسلہ بھی شروع ہو جائیگا۔ موجودہ دور میں حضرت والا کے ذریعہ مسلمانوں کو جو فائدہ پہنچ رہا ہے اس سے زمانہ کی ایک بہت بڑی ضرورت پوری ہو رہی ہے

شرک و بدعت کے استیصال میں حضرت مولانا کا طریقہ اور ترویج سنت کے لئے انہی کوششیں بیحد مہتمم ہیں۔ اللہ سے دعا ہے کہ وہ حضرت مولانا کی عمر میں برکت عطا فرمائے اور ان کے ذریعہ دین کی خدمت کے سلسلہ کو اور زیادہ دراز کرے اور انکے فیوض و برکات سے امت کو دیر تک متمتع ہونے کا موقعہ بخشنے

"اے دعا، ازمنہ ازجملہ جہاں آمین باد"

(ادارہ)

(از رسالہ تعمیر حیات لکھنؤ، ۲۵ اپریل ۱۹۶۵ء، ۲۲ ذی الحجہ ۱۳۸۷ھ)

حضرت مولانا ابوالحسن علی صاحب ندوی مدظلہ کا خط

(دورہ رفاق کے بعد)

مخدومنا المنظم مشفقنا المحترم دامت برکاتہ

السلام علیکم ورحمۃ اللہ وبرکاتہ

اللہ تعالیٰ کی ذات سے امید ہے کہ جناب والا کا مزاج بعافیت ہوگا۔ علالت طبع نے ہم خدام و مجسین کو برابر تشویش میں رکھا لیکن احباب کرام کے ذریعہ جو الابداد حاضر ہوئے یا جو ٹیلیفون پر خیریت دریافت کرتے رہتے ہیں یہ معلوم کر کے اطمینان ہوتا رہا کہ مزاج رو بہ صحت ہے پھر بھی دل لگا ہوا ہے اور خیریت و حالات کا برابر انتظار رہتا ہے۔ اس زمانہ علالت کے دوران بھی جناب والا کی توجہات کا علم ہوتا رہا اور مختلف احباب کے ذریعہ نوازش فرمائے رہے اللہ تعالیٰ ان شفقتوں کی جزا عطا فرمائے۔

آج صبح کمری صاحب سے ملاقات ہوئی ان سے یہ معلوم کر کے بڑی مسرت ہوئی کہ بعض مخلصین کی خواہش اور تجویز ہے کہ جناب والا بعض علاج و راحت لکھو تشریف لے آئیں۔ مجھ ناچیز کو بھی اس رائے سے بالکل اتفاق ہے۔ یہاں علاج کی سہولتیں یقیناً اللہ آباد سے زیادہ ہیں۔ شفاء الملک حکیم شمس الدین احمد صاحب بھی مشورہ میں شریک ہو سکتے ہیں جن کو پچھلے علاج کا تجربہ ہے۔ اگر جناب والا نے اس درخواست کو ازراہ کرم و شفقت منظور فرمائیں تو پھر میری مخلصانہ اور باصرہ گزارش ہے کہ قیام دارالعلوم ندوۃ العلماء کے مہمان خانہ میں رہو جس کو متعدد خصوصیتیں حاصل ہیں۔ وہاں جناب کے متعدد خدام اور مجسین موجود ہیں سکون اور یکسوئی بھی ہے۔ ہم جنس لوگ ہیں۔ شہر سے الگ ہے اور کچھ زیادہ فاصلہ بھی نہیں مجھے بھی اپنی معذوری کی بنا پر حاضری اور خدمت کا موقع زیادہ ملے گا مسجد بالکل متصل ہے۔ امید ہے کہ اس درخواست کو شرف پذیرائی بخشا جائے گا اور ہم خدام کو سرفراز فرمایا جائے گا۔

والسلام
ناچیز ابوالحسن علی

حضرت مصلح الامت کا جواب

السَّلَامُ عَلَيْكُمْ وَرَحْمَةُ اللَّهِ وَبَرَكَاتُهُ

رفع انتظار کے لئے آپ کے خط کا جواب تار سے دیدیا۔ موصول ہوا ہوگا۔ اس سلسلہ میں مزید کہنا چاہتا ہوں کہ اب ان حالات میں میرے لئے کہیں کا سفر بہت مشکل ہو گیا ہے۔ علاج کے لئے اگر کہیں جاتا ہوں تو یہاں لڑکیاں پریشان ہو جاتی ہیں۔ شب دروز روئے ہی میں گذریگا اور اگر سب کو لے کر آؤں تو یہ اس سے زیادہ مشکل ہے۔ پھر یہ کہ گذشتہ بار علاج کے لئے آپ کے یہاں آچکا ہوں۔ عوام کے ہجوم و ازدحام کی وجہ سے طبیعت پریشان ہو گئی اور یہ کچھ آپ ہی کے یہاں کا نہیں سب جگہ کا حال یہی ہو گیا ہے کسی سے عقیدت اور محبت کے معنی ہی انکے نزدیک بدن پر گرنے کے ہیں۔ اب اگر لوگوں سے بدظنوں تو بد اخلاقی سمجھی جائے اور ہر وقت لموں تو قومی اس کے متحمل نہیں کوئی نظم مقرر کر دیں تو لوگوں کو ناگوار گذرے۔ غرض عوام الناس کا معاملہ اختیار سے باہر ہے اس لئے اسلم صورت یہی ہے کہ انسان جہاں ہے وہیں پڑا ہے۔

انہیں حالات کی بنا پر کہیں آنے جانے کی اہمیت نہیں پڑتی۔ یوں اللہ تعالیٰ کا فضل و کرم کچھ ایسا ہوا کہ اس مرتبہ بھی یہاں بہت سے مخلصین اطباء جمع ہو گئے۔ حکیم مسعود احمد امیری بمبئی سے تشریف لائے۔ حکیم انہام اللہ صاحب علی گڑھ سے اور حکیم محمد عمر صاحب دیوبند سے تشریف لائے اور آپ کے حکیم منظور احمد صاحب جو پور سے آئے اور کئی بار آئے ہوشیار آدمی ہیں۔ انہی گفتگو اور تجویز سے اطمینان بھی ہوا سب حضرات نے نہایت مستعدی اور توجہ سے علاج کیا جس سے بحمد اللہ نفع ہوا۔ اب کئی دنوں سے خون بھی بند ہے۔ نیز نیند وغیرہ بھی آ رہی ہے۔ اب سب حضرات نے بالاتفاق یہ بھی کہا ہے کہ اب کسی خاص علاج کی ضرورت نہیں۔ غذا ہی سے انشاء اللہ تعالیٰ قوت آجائے گی اور کسر پوری ہو جائیگی۔ آپ حضرات کو اس درمیان میں مختلف خبریں جو آپ کو ملتی رہیں تو اس کی وجہ یہ ہوئی کہ رعاف کے دورے ہوتے تھے جس دن خون آجاتا تھا لوگ دیکھ کر گھبرا جاتے تھے اور کہتے تھے کہ

طبیعت زیادہ خراب ہے اور جب بند رہتا تو بجز کسی قدر صحت کے اور کوئی بات قابل
تشویش نہ تھی۔ اسی لئے میں نے عرض کیا ہے کہ اب علاج کے لئے شاید آنے کی ضرورت نہ
پڑے البتہ آپ کی عیادت بھی ایک مستقل مقصد ہو سکتا ہے اس لئے قوت آنے پر طبیعوں
کے سفر کی اجازت بدرجی چاہتا ہے کہ آپ سے ملاقات کروں۔ والسلام خیر ختام
وصی اللہ عنہ

(پانچ سلسلہ)

حضرت اقدس نے آخر میں یہ جو تحریر فرمایا کہ — البتہ آپ کی عیادت بھی ایک
مستقل مقصد ہو سکتا ہے اس قوت آنے پر طبیعوں کے سفر کی اجازت بدرجی چاہتا ہے
کہ آپ سے ملاقات کروں۔

اس کی وجہ یہ ہوئی تھی کہ حضرت والا کی علالت اور نقاہت اور پھر صحت وغیرہ کا
سلسلہ چل ہی رہا تھا۔ اس درمیان میں مولانا علی میاں صاحب نے بھی آنکھوں کا آپریشن
کرایا اور اس کی وجہ سے آنکو سخت تکلیف ہو گئی۔ بنیائی بڑ کافی اثر پڑ گیا۔ سخت درد
رہنے لگا۔ حضرت والا کو بھی اس کی اطلاع فرمائی۔ حضرت کو مولانا کی اس تکلیف سے
بیدار بنج ہوا بچا نچہ مولانا ندوی کو لکھا کہ میرے قلب میں یہ آتا ہے کہ آپ اپنے اس
مرض کا علاج کسی ہوشیار اور ماہر ہومیوپیتھ سے کرائیے۔

مولانا ندوی نے حضرت اقدس کے اس مشورہ کو قبول فرمایا اور ہومیوپیتھک علاج کیا
جس سے الحمد للہ نفع ہوا لیکن آنکھوں میں اثر چونکہ سخت ہو چکا تھا اس لئے خاطر خواہ
روشنی نہ آسکی یہی وجہ ہے کہ مولانا خط وغیرہ کا جواب لکھوانے میں کسی کاتب (معین)
کے محتاج ہو گئے جس کا تذکرہ بعد کے خطوط میں خود مولانا نے بھی کیا ہے اور یہی وہ
سلسلہ علالت تھا جس کی عیادت کے لئے حضرت اقدس نے انھیں لکھا اور اپنے اسی
مرض سے صحت اور افاقہ کے اضافہ کو مولانا ندوی نے رائے بریلی کے قیام میں حضرت
کے خط میں ارقام فرمایا ہے۔

حضرت مولانا ابوالحسن علی صاحب ندوی مدظلہ کا خط

مخدومنا العظم مشفقنا المتسرم دامت برکاتہ

السلام علیکم ورحمة اللہ وبرکاتہ

شفقت نامہ باعث سرفرازی ہوا۔ جواب میں کسی لکھنے والے کے نہ ملنے کی وجہ سے
تاخیر ہوئی۔ آجکل اپنے وطن رائے بریلی آیا ہوا ہوں۔ الحمد للہ یہاں کے قیام سے
صحت کو بہت فائدہ اور ترقی ہے۔

خدا کرے بمبئی کا قیام صحت کی روز افزوں بحالی اور ترقی کا باعث ہو اور گرمی
کا یہ موسم بعافیت ختم ہو کر اپنے مرکز ارشاد و تربیت مع الخیر واپسی ہو۔ میرے لئے یہ بات
بڑی تقویت و طمانیت کا موجب ہے کہ حضرت والا کی توجہ اس طرف مبذول ہے اور
دعاؤں میں فراموش نہیں فرماتے۔ فالحمد للہ علی ذالک۔

طالب دعا۔ ابوالحسن علی

۱۳۱۱ھ

حضرت مصلح الامت کا جواب

(از بمبئی)

بھتی و محی دام محمدکم السلام علیکم ورحمة اللہ وبرکاتہ

الحمد للہ بخیریت ہوں۔ بڑا اچھا کیا جو آپ نے رائے بریلی تشریف لے گئے۔ یہاں
سکون بھی ہو گا اور آب دہوا بھی اچھی ہوگی۔ چنانچہ آپ نے لکھا ہے کہ مزید صحت حاصل
ہو رہی ہے بڑی مسرت ہوئی آپ کے لئے دعا کرتا ہوں اللہ تعالیٰ کامل صحت عطا فرمائے
میں بھی یہاں بحمد اللہ نفع محسوس کر رہا ہوں۔ صحت میں نمایاں فرق دیکھ رہا ہوں آب و
ہوا اور موسم معتدل ہے۔ باقی یہاں کا آنا تو ادھر کی گرمی ہی کے خیال سے ہوا ہے
کیونکہ ڈر معلوم ہوا کہ شدت گرمی کی وجہ سے رعاف کا مرض عود نہ کر جائے۔ اس لئے موسم

بدل جانے پر انشاء اللہ فوراً ادا آباد جاؤنگا اور گو یہاں ہوں لیکن دل آپ لوگوں ہی میں لگا ہوا ہے اس پر یہ پڑھنے کو جس کو ایک طالب نے آج ہی لکھا ہے جی چاہتا ہے یہ

ایں قالب فرسودہ گراڑ کوئے تو دور است

والقلب علی با یک یسلاً و نهاراً

دعا فرمائیے کہ اللہ تعالیٰ صحت کامل عطا فرمائے۔ کام کا بڑا حرج ہوا۔ اب سے کچھ کام کر سکوں اور اس کی بھی دعائیں کیجئے کہ جب یہاں آنگیا ہوں تو اللہ تعالیٰ یہاں بھی کچھ کام لے لے۔ والسلام خیر ختام

وصی اللہ عفی عنہ۔ - ۱۶۶

مولانا ابوالحسن علی صاحب ندوی مدظلہ کا خط

مخدومنا المحترم وشفقنا المعظم دامت برکاتہم السلام علیکم ورحمۃ اللہ وبرکاتہ
شفقت نامہ باعث سر فرازی ہوا تھا جو عزیز میرے خطوط لکھا کرتے ہیں وہ سفر پر گئے ہوئے تھے اسلئے جواب میں تاخیر ہوئی حضرت کی صحت کی ترقی ہم سب خدام و مجاہدین کے لئے مستوجب حمد و شکر ہے اللہ تعالیٰ شکر و قدر کی توفیق عطا فرمائے۔ یہاں کے قیام میں اسکا قومی تقاضا پیدا ہوا کہ ایک بار یہاں قدم رنجہ فرمانے کی درخواست کروں۔ ع

میرے دیرانہ میں بھی ہو جائے دم بھر چاندنی

موم اچھا ہو اور حضرت کی صحت متحمل ہو تو ایک دو روز کے لئے تشریف لائیں ادا آباد سے سیدھا راستہ ہے۔ انشاء اللہ کوئی زحمت نہ ہوگی اب خاص بستی تک سواری آنے لگی ہے دروازہ تک کار آسکتی ہے، خداوہ مبارک دن لائے۔ اُسید ہے کہ وہاں کے مخلصین و طالبین ضرور مستفید ہورہے ہونگے۔ منعم بہ کوہ و درشت و بیابان غریب نیست ہر جا کہ رفت خیمہ زدو بارگاہ ساخت

والسلام طالب دعا

ابوالحسن علی

دارہ شاہ علم اللہ

رائے پری

بقلم ثنا الحق۔ ۲۶ جون ۱۹۶۶

جواب حضرت مصلح الامۃ نور اللہ مرقدہ

جنتی و محبی سلمہ اللہ تعالیٰ - السلام علیکم ورحمۃ اللہ وبرکاتہ

محبت نامہ ملا۔ حالات سے مطلع ہوا۔ آپ نے رائے بریلی آنے کے لئے فرمایا ہے۔ وہاں کے لئے تو میں بہت دنوں سے خود ہی ارادہ کر رہا تھا لیکن کوئی نہ کوئی مانع ہوتا گیا ادھر بیماری سے کچھ اچھا ہوا اور قوت آنے لگی تھی تو عرفان کا ددرہ پڑ گیا اور پھر گرمی کی شدت کی وجہ سے یہاں چلا آیا۔

بہر حال میرا ارادہ خود ہی ہے۔ رہا یہ کہ کب؟ تو اسکے متعلق ابھی کچھ نہیں کہہ سکتا باقی ایک بڑی وجہ ہم جیسے لوگوں کے لئے کہیں آنے جانے سے جو مانع بنتی ہے وہ یہ بھی ہے کہ لوگوں کو کسی کے حالات اور تعلقات کا تو علم ہوتا نہیں اس لئے وہ ایک جگہ پر قیاس کر کے دوسری جگہوں کے لئے دعوت دینا شروع کر دیں گے۔

دیوبند کے لوگ تیار بیٹھے ہیں۔ میرے حالات موانع کو ہرگز لحاظ نہ کرینگے پھر یہ کہ سفر میں کوئی ننگا اور اہل علم حضرات مجھے لکھ کر بھیج دیں گے کہ تمہارا فلاں سفر میرے ذوق کے خلاف ہے۔ سفر میرا اور ذوق انکا اب میں کس کس کے ذوق کی رعایت کروں۔

ان تمام حالات کو پیش نظر رکھتے ہوئے اب اس مسئلہ میں محتاط ہونا ضروری سمجھتا ہوں آپ کے یہاں پر قیاس کب کر سکتے ہیں مگر بد ذوقی کو کیا کیجئے۔ ابھی چند روز ہوئے آپ کے مولانا..... صاحب کا خط آیا تھا کہ..... اس میں تو مضائقہ نہیں معلوم ہوتا کہ جس طرح گرمی کا موسم صحت ہی کے لئے بے بسی کا مناسب تصور فرمایا گیا ہے۔ اسی طرح غالباً سردی کا موسم اسی غرض سے لکھنؤ کی سعادت کے لئے اختیار فرمایا جاسکتا ہے۔ انتہی

میں یہ مضمون دیکھ کر بہت ہنسنا کہ مولانا نے خوب قیاس فرمایا۔ یہاں (بے بسی میں) تو گرمی معتدل ہے لیکن سردی کے اعتبار سے تو الہ آباد اور لکھنؤ دونوں برابر ہیں پھر سردی کو سفر میں کیا ترجیح۔ جب کہ میرا مرض سردی ہی کا ہے۔ اس موسم میں زیادہ

احتیاط کرنے کی ضرورت ہوتی ہے۔

یہ آپ کو اس پر سنایا کہ ہم جیسے لوگوں پر عوام و خواص سب کی کڑی نگاہ رہتی ہے اس لئے بہت سوچ سمجھ کر اور احباب سے صلاح و مشورہ کے بعد ہی کوئی رائے قائم کرتا ہوں۔ تاہم آپ کے خط سے بہت مسرت ہوئی اور آپ سے کہتا ہوں کہ ارادہ تھا اور اب بھی ہے۔ دعا فرمائیے کہ اللہ تعالیٰ صحت عاجلہ کاملہ عطا فرمائیں اور کچھ دین کا کام لے لیں۔ والسلام خیر ختام

وصی اللہ عفی عنہ

(جون ۱۹۶۶ء)

حضرت مولانا علی میاں صاحب ندوی مدظلہ کا خط

شفیق محترم مخدوم معظم وامت برکات تم

السَّلَامُ عَلَيْكُمْ وَرَحْمَةُ اللَّهِ وَبَرَكَاتُهُ

جناب والا سے زحمت ہو کر اور جلد سے فراغت کر کے شب میں ڈوبنے اور آباد سے روانہ ہوا اور راحت و سہولت کے ساتھ تقریباً پہنچے صبح رائے بریلی پہنچ گیا۔ یوں تو جب کبھی اللہ تعالیٰ نے خدمت بابرکت میں حاضری کی سعادت نصیب فرمائی جناب والا نے اپنی شفقتوں سے سرفراز فرمایا لیکن اس سفر میں خصوصی طور پر عجیب نوازشیں رہیں اور جن کا لطف اور جن کی جلالت ابھی تک محسوس ہوتی ہے اور عرصہ تک انشاء اللہ تعالیٰ باقی رہے گی باوجود اس کے کہ ہم ناقد دروں سے حاضری میں ہمیشہ کوتاہی اور استفادہ میں تقصیر ہوتی ہے لیکن جناب والا کی نظر عنایت اور توجہات قلبی میں کوئی فرق نہیں۔ اللہ تعالیٰ جناب کا سایہ ہم سب پر تادیر سلامت رکھے اس سے بڑی تقویت اور تشکیں ہوئی کہ حالات حاضرہ سے قلب مبارک بہت بیچین اور مضطرب ہے ہم سب کے لئے یہ بات موجب طابینت اور باعث تقویت ہے۔

طالب دعا

نیاز مند ابو الحسن علی ندوی

حضرت مصلح الامت کا جواب

محبت مکرم و ام حبکم السلام علیکم ورحمۃ اللہ وبرکاتہ
 کہ امت نامہ مملو از محبت و صلوات صادر ہوا جو اباً عرض ہے کہ میرا دل اس بار
 آپ سے لگ گیا بہت کچھ امید کام کی ہو گئی ورنہ سخت اضطراب میں تھا۔ جزاکم اللہ
 تعالیٰ خیر الجزاء واحسنہ۔

یہ بھی دعا کرتا ہوں کہ روز بروز اس صلوات میں ترقی ہوتی رہے اور یہ دوسروں میں
 بھی سرایت کرے کہ امت محمدیہ کا کام بن جائے آنکھیں کام کا انتظار کر رہی ہیں
 یہی وقت کام کا ہے۔
 والسلام خیر ختام
 وصی اللہ عفی عنہ

اس کے بعد مولانا ندوی مدظلہ کا جو خط آیا اس خط کا شان و رور یہ تھا کہ ان دنوں
 حضرت نے ادعیہ مسنونہ پر گفتگو شروع فرما رکھی تھی (جس کا کچھ حصہ رسالہ مفتاح الرحمۃ
 اور دروہ صفا میں شائع ہو چکا ہے) عام لوگوں نے کیا اہل علم اور کیا عوام سب نے اُسے
 پسند کیا۔ پچانچہ اس قسم کی بعض مجالس میں حضرت مولانا محمد منظور صاحب نعمانی بھی شریک ہوئے
 انہوں نے ادعیہ مسنونہ پر حضرت اقدس کی تقریر اور توضیح کو بہت ہی پسند کیا اور خواہش
 ظاہر کی کہ اس پر حضرت والا جو گفتگو فرما رہے ہیں وہ ضبط کر کے اگر شائع کر دی جائے
 تو مسلمانوں کے لئے ایک بہت کام کی چیز ہو جائے گی۔

مولانا کی اس فرمائش سے متاثر ہو کر حضرت والا نے حضرت مولانا ابو الحسن علی ندوی سے
 بھی دریافت فرمایا کہ مولانا تو یہ فرما رہے ہیں کہ اس کے تعلق کا خیال ہے اور نمونہ
 کے طور پر چند ادعیہ اور ان کی توضیح نقل کر کے مولانا ندوی کے پاس بھیجی۔ اُس کے جواب میں
 مولانا ندوی کا یہ خط آیا۔

مولانا ابوالحسن علی صاحب ندوی مدظلہ کا خط

مشفق المعظم دامت برکاتہم

السلام علیکم ورحمۃ اللہ وبرکاتہ

ادعیہ باثرہ سے متعلق جو نوج اختیار فرمایا گیا ہے۔ اس کے لئے ضرورت تھی کہ اُن ادعیہ کے اسرار و حکم پر نظر رکھنے والے اور انسانی حالات و ضروریات کا وسیع و عمیق مطالعہ رکھنے والے کسی عارف کی زبان سے ان کی تشریح و تطبیق ہو۔ الحمد للہ یہ کام شروع ہو گیا خدا تکمیل کو پہنچائے ضرور اس کو مکمل فرمایا جائے۔ والسلام

ابوالحسن علی

نیز حضرت دالا کے مکتوب بالا کے ہمراہ حضرت امی کے حکم سے ایک اور تحریر بھی لکھی تھی دھو ہذا

حضرت نے فرمایا ہے کہ میں گذشتہ دنوں بمبئی آنے سے قبل لکھنؤ گیا تھا آپ موجود نہ تھے صرف دو ہی دن ٹھہر کے بعض ضروریات کی بنا پر جلد واپس آنا پڑ گیا۔ اس وقت لوگوں سے یہ کہا تھا کہ میں انشاء اللہ تعالیٰ علی گڑھ اور لکھنؤ خور سے حاضر ہو جایا کروں گا۔ چونکہ اب آئندہ ہفتہ الہ آباد آ رہا ہوں اس لئے خیال پیدا ہوا کہ آپ سے دریافت کر دوں کہ علی گڑھ کے لوگوں نے تو بہت کچھ قریب ہونے کا ثبوت دیا۔ معلوم ہوا ہے کہ ہفتہ میں جمع ہوتے ہیں اور میرے رسائل سنتے سنانے ہیں اور وہاں کوئی دینی ادارہ بھی نہیں ہے اس لئے وہ لوگ دین کے محتاج ہیں مگر لکھنؤ میں تو ماشاء اللہ علماء اور فضلاء کی ایک جماعت موجود ہے جو کام کر رہی ہے۔ مدارس عربیہ موجود ہیں۔ دین کا کام ہو رہا ہے۔ اس لئے میرے آنے کی ضرورت مجھے نہیں سمجھ میں آتی تو میں وہاں کیوں آؤں؟ الحمد للہ صحت گوارا ابھی ہے تاہم سفر وغیرہ سے تعب ہوتا ہی ہے۔ ضرورت اور نفع سے تو اس کی تلافی ہو سکتی ہے باقی جہاں ضرورت نہ ہو کام ہو رہا ہو وہاں خواہ مخواہ کے لئے اس قدر تعب برداشت کر کے آنا جانا یہ میرے کچھ سمجھ میں نہیں آتا ہے

اس کے متعلق آپ کا خیال معلوم کرنا چاہتا ہوں کچھ ارشاد فرمائیے۔

والسلام خیر ختام
بجلم حضرت والا۔ بقلم یکے از خدام
اس تحریر کے جواب میں حضرت مولانا ندوی کا یہ خط آیا۔

مولانا ابو الحسن علی صاحب ندوی رطلہ کا خط

تکبیر کلاں رائے بریلی

شفقتاً المحترم محمد و مننا المعظم دامت کاتہ و الطافہ

۱۰۔ ۶۔ ۸۸

السلام علیکم ورحمۃ اللہ وبرکاتہ

امید ہے کہ جناب والا بجائیت الہ آباد تشریف لے آئے ہوں گے اللہ تبارک و تعالیٰ مسعود و مبارک فرمائے اور اہل الہ آباد کو اس نعمت کی قدر کی توفیق عطا فرمائے۔ جناب والا نے لکھنؤ تشریف آوری سے متعلق استفسار فرمایا ہے۔

گزارش ہے کہ لکھنؤ بہت سی خصوصیات کی بنا پر اسکا مستحق ہے کہ جناب والا کبھی کبھی تشریف لایا کریں اور چند روز قیام فرمایا کریں۔ البتہ فوری تشریف آوری کی میری رائے نہیں ہے اس لئے کہ ابھی سفر کا تعب بھی ہے۔ اور بارش کا تسلسل بھی ابتداء سرمایہ اگر تشریف آوری ہو تو بہت اچھا ہو۔ انشاء اللہ کام کرنے والوں کی تقویت ہوگی اور ان کے کام میں برکت۔

والسلام مع الاکرام
طالب دعاء ابو الحسن علی ندوی بقلم نثار الحق

۱۸ جولائی ۱۹۸۸ء

حضرت مصلح الامت کا جواب

السلام علیکم ورحمۃ اللہ وبرکاتہ

مجی سلکم اللہ تعالیٰ

آپکا گرامی نامہ ملا جس سے حالات معلوم ہوئے بمبئی میں کچھ دنوں سے بہت اچھا کام

ہو رہا ہے جس کی وجہ سے وہاں کچھ قیام زیادہ رہنے لگا ہے مگر اپنے دیار اور خاص طور پر الہ آباد، علی گڑھ، لکھنؤ اور جوینپور وغیرہ کے دوستوں کے تعلق اور اصرار کی وجہ سے کچھ ضروری کام چھوڑ کر ان کی خدمت کے لئے یہاں چلا آیا اور یہ خیال ہوا کہ یہاں آنگیا ہوں تو مختصر مدت میں ان حضرات کی جتنی بھی خدمت ہو سکے وہ کر دوں اور پھر بمبئی چلا جاؤں تاکہ وہاں جو کام شروع ہو چکے ہیں وہ خراب نہ ہونے پائیں۔

آپ نے اپنی محبت سے میرے لکھنؤ آنے کے لئے موسم سرما کا ابتدائی بہتر زمانہ منتخب فرمایا ہے مگر ان دنوں شاید یہاں نہ رہوں اس لئے اس وقت کے لئے معذرت خواہ ہوں۔ اللہ تعالیٰ نے موقع نصیب فرمایا تو پھر آپ حضرات کی خدمت کے لئے حاضر ہو جاؤں گا۔ خدا تعالیٰ سے دعا کرتا ہوں کہ وہ آپ حضرات کے ذریعہ لوگوں کو دینی نفع پہنچائے۔ فقط

والسلام، وصی اللہ عنہ
۱۲ ربیع ۱۸۷۶ھ

رائے بریلی
۲۶ رگت ۱۸۷۶ھ

دعوتِ نامہ

حضرت مولانا ابوالحسن علی صاحب مدنی مدظلہ کا آخری خط

حضرت مصلح الامت کے نام

مخدومنا المظہم و مشفق محترم دامت برکاتہم
السلام علیکم ورحمۃ اللہ وبرکاتہ

گرامی نامہ مورخہ ۱۲ ربیع الثانی مجھے ۲۶ ربیع الثانی کو رائے بریلی آنے پر ملا میں دوہفتے

رائے بریلی سے باہر رہا اس لئے مکتوب گرامی تاخیر سے ملا۔
 میں نے جناب والا کے سفر کے تعب اور بارش کے موسم کا خیال کر کے لکھ دیا تھا
 لکھنؤ میں مشتاق صاحب سے ملاقات ہوئی معلوم ہوا کہ ان نخلصین و مجبین نے ایک
 مکان بھی تجویز کر لیا ہے۔ مولانا منظور صاحب نے بھی مکتوب گرامی دکھایا اب میری
 اپنیز رائے ہے کہ حضرت اسی موسم میں تشریف لے آئیں۔ معلوم نہیں کیا موانع پیش آجائیں
 انشاء اللہ ہر طرح خیر و برکت ہوگی۔ اور کام کرنے والوں کو بھی تقویت اور سرپرستی
 حاصل ہوگی میں بھی داعیوں کی دعوت میں شریک اور موید ہوں۔ امید ہے کہ سب کی
 درخواست قبول فرمائی جائے گی۔

والسلام مع الاکرام
 طالب دعا
 ابو الحسن علی

حضرت مصلح الامت کا جواب

مجی دامت عنایتکم السلام علیکم ورحمۃ اللہ وبرکاتہ
 میں ۲۴ جولائی ۱۹۶۷ء کو جو پور گیا تھا۔ پھر وہاں سے واپس ہو کر الہ آباد آیا چند
 یوم کے بعد کوپانگج چلا گیا۔ وہاں سے واپسی پر مولانا محمد منظور صاحب نعمانی
 کا خط ملا کہ

”ار اگست بروز جمعرات ہم دونوں کو دہلی جانا ہوگا اور اسکا
 امکان ہے کہ وہاں سے بیرون ملک ایک طویل سفر کرنا پڑ جائے، انتہی
 چونکہ اپنے ان سفار کے بعد کچھ آرام کرنا بھی ضروری تھا اس لئے فوراً تیسرا
 سفر مناسب نہیں معلوم ہوا۔ اب آپکا دعوت نامہ ملا۔ ادھر بدھ اگست کو بمبئی کے
 لئے روانگی کا ٹکٹ لے لیا گیا ہے۔ تاہم آپ اگر فارغ ہوں تو تشریف لاویں کہ
 آپ ہی کے ہمراہ لکھنؤ چلنے کا ارادہ کروں۔
 یا آپ اگر نہ آسکیں تو یہ فرمادیں کہ ادھر آپ کا قیام لکھنؤ میں رہیگا یا نہیں

تا کہ میں ہی آ جاؤں۔

بہر حال وقت تو کم ہے مگر آپ کی خاطر عزیز ہے اس لئے جو فرمائیے گا
کروں گا۔

والسلام خیر ختم
وصی اللہ عقی عنہ

شنبہ ۲۲ اگست ۱۹۶۶ء

حضرت اقدس نور اللہ مرقدہ کا لکھوایا ہوا مذکورہ بالا جواب ایک کارڈ پر
تھا جو کہ کاغذات میں بعینہ محفوظ ملا۔

اس لئے اب یہ نہیں کہا جاسکتا کہ آیا اس کی کوئی نقل مولانا ندوی کی خدمت میں دستی
طور سے بھیجی گئی یا حضرت کی رائے ہی بدل گئی اور جواب مولانا کی خدمت میں روانہ ہی نہیں
کیا گیا۔

بہر حال حضرت والائے لکھو جانے کا ارادہ ظاہر فرمایا اور خواہش تھی کہ وہاں تشریف
لے جائیں لیکن حالات اور اسباب کچھ ایسے پیش آئے گئے کہ جانا نہیں ہوا۔
حالاً کہ اسکے بعد خود علی میاں مدظلہ نے بھی دعوت دی لیکن معاملہ صحیح
شاید کہ نگاہے کسند آگاہ نباشی

ہی کے سامنے آ کر رہا۔ باقی یوں اصل سبب تو ہر معاملہ میں مشیت الہی ہے جو ہر شے پر غالب ہے۔
بائیں ہم ہر دو بزرگوں کے خط سے ناظرین نے اندازہ فرمایا ہوگا کہ ان حضرات میں کس قدر محبت اور
قلبی ربط تھا جسکی وجہ سے ہر ایک بزرگ دوسرے سے ملاقات کیلئے بچپن سے رہتے تھے اور آپس میں شک
نہیں کہ مخلصین کے تعلقات اسی طرح کے ہوتے ہیں اور صحیح الفت اور حقیقی محبت کا
لطف بھی کچھ اسی میں ہے کہ صحیح

دونوں طرف ہو آگ برابر لگی ہوئی

اللہ تعالیٰ ان مخلصین کی برکت سے ہم کو بھی احسان کا کچھ حصہ نصیب
فرمائے۔ آمین۔

(باقی آئندہ)

جس طرح سے کہ علم کی تکمیل عمل سے ہوتی ہے اسی طرح سے کسی بزرگ سے محبت اور عقیدت کا بھی تکملہ یہ ہے کہ جب کسی انسان کو چشمہ شیریں کے کسی عمدہ گھاٹ کا پتہ چلے تو اس کو چاہئے کہ وہ اپنے دوسرے انبائے جنس کو بھی اُسکا پتہ بتا دے اور اس کی جانب رہنمائی کر دے تاکہ اور لوگ بھی اُس سے سیراب ہو کر اپنی تشنگی بچھائیں اور جہل و لاعلمی ان کے لئے سبب محرومی نہ بنے۔

حضرت مولانا ابوالحسن علی ندوی مدظلہ نے بھی اسی پاکیزہ اصول کے ماتحت جب حضرت مصلح الامت علیہ الرحمۃ اور ان کے کمالات سے روشناس ہوئے تو پھر اور لوگوں کو بھی بیانگ ڈہل حضرت کی جانب متوجہ فرمایا۔

چنانچہ ایک مرتبہ مؤسوس کے ایک عربی مدرسہ کے خصوصی اجتماع میں جس میں اکثر و بیشتر طلبہ اور اہل علم موجود تھے۔ آپ نے اپنی ایک تقریر کے ضمن میں حضرت والا کے کمالات کا اجمالاً ذکر فرما کر عام مسلمانوں کو عموماً اور حضرات علماء و طلبہ کو خصوصاً حضرت اقدس سے استفادہ اور استفادہ پر آمادہ فرمایا اور روحانیت پیدا کرنے پر نہایت ہی شد و مد کے ساتھ اُجھارا۔

مولانا کے اُس بیان کو چند حضرات نے اپنی فہم و استعداد کے موافق قلب بند کر کے یہاں بھیجا تھا۔ اولاً تو یہ جی چاہا کہ ان میں سے کسی ایک کا انتخاب کر کے اُسی تقریر کو پیش کر دوں لیکن پھر طبیعت نہ مانی اور دوسرے مخلصین کے بیانات کے ترک کو جی نہ چاہا اس لئے وہ سب ہی بیانات پیش کرتا ہوں۔ ع

لذیذ بود حکایت دراز تر گفتیم

ایک مولوی صاحب تحریر فرماتے ہیں کہ مورخہ ۲۲ فروری کو دارالعلوم مؤسوس کے لوگوں نے مولانا ابوالحسن علی صاحب ندوی کو اپنے یہاں مدعو کیا تھا جہاں بعد نماز عشاء، انھوں نے تقریر فرمائی۔ ۲۳ فروری کو صبح کے وقت مفتاح العلوم کے مہتمم صاحب نے ان کو اپنے مدرسہ میں ناشتہ کی دعوت دی۔ ناشتہ کے بعد اہل مدرسہ کی فرمائش پر شاہی جامع مسجد میں جہاں مولانا صاحب مفتاح العلوم

کے اساتذہ اور طلبہ کے علاوہ مؤکے مختلف مدارس کے مدرسین، طلبہ اور دیگر علمائے دین شہر موجود تھے۔ انھوں نے ایک مختصر مگر جامع تقریر فرمائی۔

انھوں نے فرمایا — ”زمانہ بدلتا رہتا ہے لیکن کچھ قدریں دائمی ہوتی ہیں جن پر زمانہ کے تغیر و تبدل کا کوئی اثر نہیں ہوتا۔ جو حضرات ان قدروں کے حامل ہوتے ہیں تغیرات زمانہ سے متاثر نہیں ہوتے بلکہ وہ اہل زمانہ پر اپنا اثر ڈالتے ہیں۔ انھوں نے اپنی تقریر جاری رکھتے ہوئے فرمایا کہ آپ اپنے اندر روحانیت پیدا کیجئے۔ روحانیت کے لفظ کی تشریح کرتے ہوئے فرمایا کہ اس سے میرا مطلب یہ ہے آپ اخلاص، تقویٰ، زہد و استغنا اور تعلق مع اللہ پیدا کیجئے۔

مختلف تاریخی حوالوں سے انھوں نے یہ ثابت کیا کہ جس زمانہ میں کوئی ایسی ہمتی پیدا ہوئی جو روحانیت اور اعلیٰ قابلیت کی حامل رہی ہے۔ اہل زمانہ ہمیشہ اس کے سامنے جھک گئے ہیں۔ اسی سلسلہ میں انھوں نے یہ بھی فرمایا کہ آخر کوئی بات تو ہے کہ ہندوستان کے بڑے بڑے علماء اور دوسرے اہل علم حضرات مولانا وصی اللہ صاحب کے یہاں جاتے ہیں جب کہ وہ لچھے دار تقریر بھی نہیں کرتے اور یوں یوں بھی کرتے ہیں (یعنی لوگوں کا سر اور مونڈھا پکڑ کر ہلا دیتے ہیں۔

ان کی تقریر ختم ہونے کے بعد مولانا حبیب الرحمن صاحب عظمیٰ نے انکی تقریر کی تعریف کی اور انکی آمد کا شکریہ ادا کیا۔

دوسرے ایک اور مولوی صاحب نے لکھا کہ :-

مولانا ابوالحسن صاحب ندوی نے کٹرہ کی جامع مسجد میں طلبہ و مدرسین کے سامنے جو تقریر کی اس میں سچی روحانیت اور نمایاں قابلیت پیدا کرنے کی طرف زیادہ زور دیا بالخصوص مدرسین کو کہ انکا اثر طلبہ پر پڑتا ہے۔

سلسلہ تقریر میں سچی روحانیت کا تذکرہ کرتے ہوئے بزرگوں کا بھی تذکرہ کیا اور یہ بھی کہا کہ دور کیوں جاتے ہو ہمارے اطراف میں حضرت مولانا مدظلہ کا نام نامی لے کر فرمایا کہ الہ آباد جا کر دیکھو کہ وہاں اور مفسرین کی طرح نہ لچھے دار الفاظ ہیں

اور نہ بندشیں۔ بس سیدھی سادھی باتیں فرماتے ہیں۔ کبھی ادھر کسی کا سر پکڑ کر ہلادیا اور کبھی ادھر کسی کا ہلادیا۔ مگر چونکہ سچی روحانیت ہے۔ چاروں طرف سے لوگ کھینچ چلے آ رہے ہیں۔ انتہی

تیسرے ایک اور بڑے مولانا صاحب نے تحریر فرمایا کہ

(تحریر مولانا قاری صاحب)

(خلاصہ جزو تقریر جناب مولانا علی میاں صاحب ندوی

در جامع مسجد شاہی۔ ممبؤ

بموجودگی طلبہ و اکابر علمائے مثل صدرین مفتاح العلوم ممبؤ و مدرس اول فیض نام ممبؤ) زمانہ کا تغیر ہر چیز کو متاثر کرتا ہے مگر سچی روحانیت اور نمایاں قابلیت پر انقلاب زمانہ کا اثر نہیں پڑتا۔ ان کے سامنے اہل زمانہ کو جھکنا پڑتا ہے اور ان کی مخالفت مہض ہوتی ہے جیسے فلاں فلاں ”متعدد اکابر اصحاب روحانیت کا نام لینے کے بعد آخر میں مزہ لیتے ہوئے محبت کے ساتھ کہا“ اور جیسے مولانا وصنی اللہ صاحب مدظلہ جن کی مجلس میں نا آشنا آدمی کچھ ایسی بات بھی دیکھتے ہیں جس کو نہیں سمجھ پاتا۔ ان کے پاس تمام اکابر جانے کے لئے مجبور ہیں۔

ایک چوتھے صاحب جو کہ ایک ہائی اسکول کے ماسٹر تھے ان کے حوالہ سے ایک مولوی صاحب نے لکھا کہ ماسٹر صاحب سے ملاقات ہوئی کہنے لگے کہ علی میاں نے طلبہ کو مخاطب کرتے ہوئے کہا کہ

تم لوگ علم دین پڑھ رہے ہو اور نائب رسول بننا چاہتے ہو اور اسی لئے آئے ہو یہ سب ٹھیک ہے اور مبارک ہو مگر یاد رکھو کہ جب تک اپنے اندر روحانیت نہیں پیدا کرو گے اور اپنے ظاہری و باطنی اخلاق درست نہیں کرو گے اس وقت تک تم دین اور قوم کا کوئی کام نہیں کر سکتے اور تم سے دین اور قوم کو کوئی نفع نہیں پہنچ سکتا آدمی خواہ

کتنا ہی علم حاصل کرے اور کتنی ہی لمبی لمبی تقریریں و تحریریں کرنے لگے اور خواہ کتنے ہی بڑے بڑے اور ذنی لفظ بولنے لگے مگر جب تک اپنے اندر روحانی کمالات نہیں پیدا کرے گا اس کو نیابت رسول نہیں مل سکتی اور نہ وہ نائب رسول کہلانے کا مستحق ہو سکتا اور نہ اس سے دین و قوم کو فائدہ ہی پہنچ سکتا ہے۔ ہر زمانہ میں ایسا ہی ہوتا آیا ہے۔ ہر زمانہ کے علماء و صلحاء کو دیکھ لو کہ وہ روحانیت ہی کے کمال کے بعد کچھ کر سکے ہیں روحانیت ہی کے کمال کے بعد باتوں میں اثر ہوتا ہے۔

دیکھو فلاں بزرگ فلاں بزرگ کے حالات ہیں ان کی باتوں میں کتنا اثر بھٹا اور نام بہت سے بزرگوں کے لئے۔ آخر میں کہا کہ دور کیوں جاتے ہو اسی اطراف کے ایک بزرگ حضرت مولانا فلاں مدظلہ العالی جو الہ آباد میں رونق افروز ہیں جا کر دیکھ لو آپ لوگ بھی اُنھیں جانتے ہونگے ان کی باتوں میں کتنا اثر ہے۔ ہر طبقہ کے بڑے بڑے چوٹی کے لوگ پروانہ وار گرتے ہیں اور ان سے فائدہ لیتے ہیں اور ان کی باتوں سے نفع و اثر لیتے ہیں آخر کیا بات ہے۔ حالانکہ ظاہر میں وہاں بعض باتیں ایسی بھی ہیں کہ ایک احمق اور ظاہر میں اُس سے کچھ متوحش بھی ہو سکتا ہے۔ مگر ان کے علمی اور باطنی کمالات اور ان کی باطن کی گہرائی ایسی ہے کہ اس کے سامنے سب کو جھکنا پڑتا ہے۔

بڑے بڑے چوٹی کے علماء و امراء سب ہی جھک رہے ہیں اور ان سب کو جھکنا ضروری ہے ورنہ نقصان اٹھائیں گے۔ یہ سب کیوں محض اس لئے کہ ان میں روحانی و باطنی کمالات کا حتم حاصل ہیں جو دین و شریعت کی اساس ہیں۔ انتہی

حضرت مولانا ابوالحسن علی صاحب ندوی مدظلہ اور حضرت مصلح الامتؒ کی مکاتبت کا سلسلہ کچھ طویل ضرور ہو گیا ہے ایسا کہ ہو سکتا ہے کہ بعض ناظرین پر اتنا طول بار خاطر ہوا ہو۔ ہم ان حضرات سے معذرت طلب کرتے ہوئے اس امر میں یوں معذور ہیں کہ حضرت اقدس نور اللہ مرقدہ نے انھیں مولانا ندوی مدظلہ العالی کو تحریر فرمایا تھا — کہ جو حضرات میرے پاس آمد و رفت فرماتے ہیں ان میں غالباً سب سے زیادہ قلب کا رجحان جناب کی

طرف ہوتا ہے اس لئے ”وہ محبوب الی قلبی حبیب جیبی“ کی رو سے حضرت مولانا کے ہفتے بھی خطوط نقل کئے جائیں کم ہیں تاہم جس قدر خطوط ہمیں دستیاب ہو سکے وہ پیش کئے جا چکے اور آخر میں مولانا کی ایک تقریر بھی ہم نے نقل کر دی۔ اس طور پر حضرت مولانا اور مولانا ندوی مدظلہ العالی کے مابین مکتوبات کا سلسلہ یہاں پر ختم ہوتا ہے لیکن چلتے چلتے ایک بات اور یاد آگئی جو بمبئی کی ایک گفتگو ہے جو حضرت مولانا اور مولانا ندوی کے مابین ہوئی اور یہ راقم ہی اس میں واسطہ تھا۔

ناظرین کو یہ تو معلوم ہو چکا کہ حضرت اقدس کا رسالہ ”التذکیر بالقرآن“ حضرت مولانا ابوالحسن علی ندوی مدظلہ العالی کے نام حضرت کا ایک خط ہی تھا۔ علاوہ ازین حضرت والا کی ایک دوسری کتاب ”وصیت الاخلاص“ کے محرک بھی دراصل مولانا ندوی ہی تھے انھیں کی فرمائش پر یہ رسالہ حضرت نے تالیف فرمایا تھا۔ یہ بھی ناظرین کو معلوم ہو چکا لیکن حضرت اقدس کا ایک عظیم الشان رسالہ جو اب تک شائع نہیں ہو سکا ہے۔

یعنی نسبت صوفیہ“ کا حصہ دوم۔ اس کی تالیف کے بھی مؤید مولانا ندوی ہی تھے۔ پورا رسالہ معرفت حق میں عنقریب شائع ہونے والا ہے۔ ناظرین کے ملاحظہ سے گزرے گا۔ یہاں صرف اس سلسلہ میں مولانا ندوی سے جو گفتگو ہوئی اسے نقل کرتا ہوں۔

رابطہ کے لئے اتنا اور سمجھ لیجئے کہ تصوف اور نسبت صوفیہ کے نام سے حضرت اقدس کا نہایت معرکتہ آرا رسالہ علیحدہ سے کتابی شکل میں جو شائع ہوا تو وہ بھی مولانا ندوی مدظلہ ہی کی فرمائش پر شائع ہوا اور ابتداء رسالہ معرفت حق میں جب وہ طبع ہوا تو حسن اتفاق کہ انھیں ایام میں حضرت مولانا ندوی آباد کسی جلسہ میں تشریف لائے اور حضرت ہی کے یہاں قیام فرمایا۔ بعد ظہر حضرت والا نے راقم سے فرمایا کہ وہ مضمون جو مولانا منظور صاحب نے بہت پسند کیا ہے اور جس کے متعلق تم کو لکھا ہے وہ علی میاں کو بھی سناؤ اور پوچھو کہ مولانا منظور صاحب نعمانی نے

تو اسے بہت پسند کیا ہے آپ کی کیا رائے ہے؟
 مولانا کو ان دنوں آنکھوں کی تکلیف تھی اس لئے دھوپ سے احتیاط فرماتے
 تھے۔ راقم جب ان کے کمرہ میں پہنچا تو نماز کے لئے وضو فرمانے جا رہے تھے۔ میں نے
 حاضری کی غرض بیان کی اور عرض کیا کہ حضرت والا نے مجھے بھیجا ہے آپ نماز سے
 فارغ ہو لیں تو ایک مضمون سناؤں۔ فرمایا کہ دیر ہوگی حضرت منتظر رہیں گے لہذا تم سنانا
 شروع کر دو میں وضو کر رہا ہوں اور بورہ جائیگا وہ نماز کے بعد سنا دینا۔

چنانچہ میں نے سنانا شروع کیا مولانا سنتے رہے اور ملاحظہ ہوتے رہے اور کچھ حصہ
 سننے کے بعد فرمایا کہ کیا بتائیں ابھی ابھی فلاں مولوی صاحب (جماعت اسلامی کے
 ایک مولوی صاحب کا نام لیا) ملنے آئے تھے ابھی واپس گئے یہ ان کے بڑے کام کی چیز تھی
 مجھے افسوس ہوتا ہے کہ کاش وہ سنتے تو بہت مستفید ہوتے۔

اس کے بعد نماز سے فارغ ہو کر پورا مضمون سنا اور بہت خوش ہوئے اور فرمایا
 کہ ایسے مضامین کتاب کی صورت میں ہونا چاہئے۔ رسالہ کے اندر مضمون کی اتنی
 وقعت نہیں ہوتی جتنی مستقل کتاب سے ہوتی ہے۔ اور یہ بھی فرمایا کہ اگر مستقبل
 قریب میں یہ کتاب یہاں سے شائع ہو تو مجھے بھی چند نسخے ارسال فرمائے گا میں اپنے
 احباب کو تحفہً پیش کروں گا۔ یہ اتنا واقعہ کتاب کے سلسلہ میں الہ آباد میں پیش
 آچکا تھا۔

چنانچہ بمبئی میں ایک بار جب علی میاں تشریف لے گئے تو حضرت والا کا قیام
 بھی وہاں تھا مولانا ندوی ملاقات کے لئے تشریف لائے اور پھر اپنے مستقر پر واپس تشریف
 لے گئے اس وقت حضرت نے راقم الحسروں کی زبانی ان کے پاس یہ پیغام کہلا بھیجا۔
 چونکہ آپ کو میری کتاب "نسبت صوفیہ" بہت پسند ہے اس لئے آپ سے کہتا ہوں کہ
 اگر آپ فرمائیں تو اسی نسبت صوفیہ کی دوسری قسط پیش کروں اور وہ ہوگی "نفس کی
 بخت" اس لئے کہ تمام مشائخ جو مشائخ ہوئے تو اسی سے کہ انھوں نے اپنے نفس کو مارا
 ہے۔ اور اس کو رام کیا لہذا ان حضرات کے یہاں کی یہ خاص بخت ہے۔ اللہ تعالیٰ سے

نسبت حاصل، ہی نہیں ہو سکتی جب تک کہ آدمی کو اپنے نفس سے نسبت باقی رہتی ہے۔

آپ کا اس کے متعلق کیا خیال ہے۔ اس کی بحث چھیڑوں یا نہیں۔

حضرت مولانا ابوالحسن علی صاحب ندوی مدظلہ العالی نے راقم سے فرمایا کہ حضرت سے میرا سلام عرض کیجئے گا اور کہئے گا کہ حضرت ضرور اس کی بحث فرمادیں اس زمانہ میں ایسی کی تو بحث نہیں رہ گئی ہے۔ یا تو ماضی بعید میں امام غزالی رحمۃ اللہ علیہ نے نہایت ہی شدد کے ساتھ اس کی بحث فرمائی تھی جس پر انکی تصانیف بالخصوص احیاء العلوم دال ہے اور یہ انکے اخلاص ہی کی برکت ہے کہ آج تک ان کی کتاب اصل سلوک کے لئے مشعل راہ بنی ہوئی ہے۔ یا پھر ادھر بھی ماضی قریب میں حضرت مولانا تھانوی نے اس کی بحث فرمائی ہے اور اصلاح کی ہے اور اب حضرت کی ذات مغتنامت وقت میں سے ہے کہ نفس کی بحث فرما رہے ہیں۔ اور اصلاح کر رہے ہیں۔ اس لئے میری تو رائے ہے کہ اس کی بحث تو ضرور ہونی چاہئے۔ انشاء اللہ تعالیٰ حالاتِ زمانہ اور اہل زمانہ کے مطابق ہوگی اور سبھی لوگوں کو مفید ہوگی خاص کر طلبہ اور علماء کو اس سے بہت نفع پہنچے گا۔

دیکھئے جس طرح حضرت مولانا ندوی نے مؤکے اُس جلسہ میں علماء اور طلباء کو روحانیت حاصل کرنے پر آمادہ کیا تھا اور اس کے لئے مشائخ کی صحبت کو ناگزیر بتایا تھا اور اسی سلسلہ میں حضرت مصلح الامت کی جانب بھی متوجہ فرمایا تھا اسی طرح یہاں بھی مصلح الامت سے درخواست فرما رہے ہیں کہ وہ نسبت صوفیہ کی قسط دوئم ضرور تالیف فرمائیں اس سے انشاء اللہ تعالیٰ طلبہ اور علماء کو نفع پہنچے گا۔

اس بیان کی روشنی میں کہا جاسکتا ہے کہ حضرت مولانا ندوی بھی اس کی ضرورت محسوس فرما رہے تھے کہ طلبہ اور علماء کو تحصیل نسبت کی فکر کرنی چاہئے اور یہ بھی سمجھ رہے تھے کہ اس کے حصول کے لئے اس زمانہ میں حضرت رحمۃ اللہ علیہ کی صحبت اکیسر ہے اور حضرت کی

تصانیف اور تالیفات میں ایک طالب حق کے لئے کافی سامان موجود ہے۔

یہ حال خوش نصیب ہیں وہ لوگ جنہوں نے حضرت کا زمانہ پایا اور صحبت سے مستفید ہوئے اور جن حضرات کو یہ شرف نہ حاصل ہو سکا ان کے لئے حضرت والا کی تصانیف اور ارشادات بھی اس مقصد کے حصول کے لئے انشاء اللہ تعالیٰ کافی وافی ہیں اور بحمد اللہ تعالیٰ آج بھی موجود ہیں۔ اللہ تعالیٰ ان کے مطالعہ کی اور اُس کے مطابق عمل کرنے کی توفیق عطا فرمائے۔

حضرت مولانا سید ابوالحسن علی صاحب ندوی مدظلہ کی مکاتبت یہاں ختم ہوئی۔ اب اس کے بعد اپنے بعض احباب کے اصرار سے جامع معقول و منقول اتاذا الاساتذہ حضرت علامہ محمد ابراہیم صاحب بلایوی رحمۃ اللہ علیہ اور حضرت مصلح الامۃ نورا اللہ مراد کے مابین جو مکاتبت ہوئی ہیں اس کو ناظرین کی خدمت میں پیش کرنے کی سعادت حاصل کرنا چاہتا ہوں اور اس میں شک نہیں کہ حالات کا یہ حصہ بھی بڑا ہی دلچسپ اور نہایت پر لطف ہے اور گونا گوں افادات و افاضات پر مشتمل ہے اس کے ساتھ ساتھ ایک طالب کے لئے اس میں عبرت و نصیحت کا خاصا سامان موجود ہے۔

اللہ تعالیٰ ہمارے لئے بھی اس مجمع البحرین تک رسائی کو حصول مقصد کا (یعنی

معرفت حق) کا ذریعہ بنا دے۔ آمین

شیخ العقول المنقول حضرت علامہ محمد ابراہیم صنا، بلیادی اور حضرت مصلح الامۃ

اللہ تعالیٰ نے حضرت مولانا فچپوری نور اللہ مرقدہ کو جن خصوصیات سے نوازا تھا ان کے منجملہ ایک خاص چیز جو حضرت کے ساتھ پیش آئی وہ یہ تھی کہ ایک ایسی شخصیت جس کا ابتداؤ حضرت والاکے اساتذہ میں سے شمار ہوتا تھا وہ انتہاؤ حضرت اقدس کے مجازین اور خلقاء کے زمرہ میں شمار کی جانے لگی۔

اس طرح سے دیکھنے والوں نے دیکھا کہ جو کبھی طالب تھا وہ مطلوب ہو گیا اور جو مطلوب تھا وہ طالب نظر آنے لگا۔

”إِنَّ هَذَا مِنْ أَعْلَىٰ جِبِّ الزَّمَانِ“

دنیا میں اس نوع کے واقعات یہ چونکہ شاذ و نادر ہی ہوا کرتے ہیں اس لئے میں نے اسکو خصوصیت کے عنوان سے تعبیر کیا۔ اب جو حضرات کہ حقیقت حال سے واقف نہ ہونگے انہیں شاید اول دہلہ میں یہ سنکر تعجب بھی ہو کہ حضرت علامہ بلیادیؒ۔ حضرت مولانا فچپوریؒ کے مجاز اور خلیفہ یہ کیسے ہو سکتا ہے؟ تو اس کے متعلق عرض ہے کہ بات تو بلاشبہ استعجاب کی ہے لیکن واقعہ یوں ہی ہے اب اسکو کیا کیجئے گا پیش کردہ مکاتبت کے مطالعہ سے انشاء اللہ تعالیٰ آپ کا یہ استعجاب دور اور حیرت کا فور ہو جائے گی نیز حضرت فچپوریؒ کے مرتبہ اور مقام سے بھی آپکو ایسی واقفیت ہو جائے گی۔ جو

شاید اس سے قبل آپ کو نہ رہی ہو اور گو حضرت ہم سے دور ہو گئے ہیں لیکن انشاء اللہ تعالیٰ ان حالات کے پڑھنے کے بعد ناظرین، حضرت نور اللہ مرقدہ سے اپنے آپ کو پہلے سے زیادہ قریب پائیں گے۔ بشرطیکہ حضرت علامہ نے جو سبق اپنے ان مکتوبات میں دیے ہیں وہ اس کو سمجھیں اور اس پر عمل سے غور کریں ورنہ تو سرسری طور سے ان پر گذر جانے سے اول تو بات ہی سمجھ میں نہیں آتی اور اگر آ بھی جاتی ہے تو نفس و شیطان اپنی تزویر تسویل سے اس کو ہذا مخصوص واقعہ لا عموم لہا کہہ کر ادھر سے انسان کو ہٹا دیتا ہے۔ جس کی وجہ سے وہ تو کامیاب ہو جاتا ہے اور ہم محروم رہ جاتے ہیں اور بقول حضرت اسکا مصداق ہو جاتے ہیں کہ

کعبہ بھی گئے پر نہ گیا عشق، توں کا
 زخم بھی پیسا پر نہ بھی آگ جگر کی
 اللہ تعالیٰ نفس و شیطان کے مکالمے سے ہیں محفوظ رکھے اور بزرگوں کے فیوض و برکات سے
 بہرہ و نسرمانے - آمین

حضرت مصلح الامم کا گرامی نامہ جو حضرت اسلام کی تشریف آوری پر

بطور تشکر ان کے نام ارسال فرمایا

بخدمت حضرت استاذی المکرم والمعظم دام مجدکم

السلام علیکم ورحمة اللہ وبرکاتہ

میں قدم مینت لڑوم کے شکر کے طور پر کچھ عرض کر رہا ہوں آپ کی تشریف آوری میرے لئے باعث کمال فخر بنی نیز اس سے بہت بہت خیرات و برکات کا درود و نزول ہوا مجملہ انکے ایک بہت بڑا نفع مجھے یہ ہوا کہ میرے قلب کو بہت ہی تقویت پہنچی و نزلوان دنوں خود کو بہت ہی زیادہ ضعیف اور کمزور پاتا تھا اور یہ ضعف خارجی آثار کے اعتباراً

سے تھا یعنی حالاتِ زمانہ نے مجھے کمزور و ناتواں بنا دیا تھا۔ اصلی و ایمانی ضعف نہ تھا (یکم) خارجی و عارضی تھا۔

صاحبِ روح المعانی آیت وَمِنَ النَّاسِ مَن يَعْبُدُ اللَّهَ عَلَى حَرْفٍ إِنْ أَصَابَهُ خَيْرٌ لَطُمْتُ بِهِ كِى تفسیر میں اطمینان سے اطمینان ظاہری مراد لیتے ہیں اور یہ بھی فرماتے ہیں کہ مومنین جس اطمینان کے ساتھ متصف ہوتے ہیں وہ ایسا ہوتا ہے کہ کوئی تیز و تند ہوا بھی اس کو حرکت نہیں دے سکتی اور نہ کوئی موڑنے والی چیز اس کو موڑ سکتی ہے چنانچہ اس کے الفاظ یہ ہیں۔ فرماتے ہیں کہ

قوله لَعَالَىٰ اَطْمُنُّ بِهِ - اے ثبت علی ماکان علیہ ظاہراً

لَا اِنَّهٗ اَطْمُنُّ بِهِ اَطْمِنَانِ الْمَوْصِيَّتِ الَّذِيْنَ لَا يُرْتَضَخُ جَمْعُ عَاصِفٍ

وَلَا يُثَنِّمُ عَاطِفٍ -

بہر حال آپکی ملاقات سے اپنا عارضی ضعف بھی میل بقوت ہو گیا اور جناب کی تشریف آوری سے مجھے جس قدر مسرت ہوئی اس کو میں بیان نہیں کر سکتا چونکہ میں تو آپ ہی کا ہوں آپ میرے بزرگ اور بڑے ہیں اللہ تعالیٰ نے آپ کو بڑائی عطا فرمائی ہے کہ ایک بڑی جگہ پر فائز ہیں ظاہر ہے کہ آپ کو میری کسی امر میں احتیاج نہیں تاہم آپ نے اس کبرنی میں اس قدر طول و طویل اور دشوار گزار سفر جو اختیار فرمایا اس کی بڑی قدر ہوئی کیونکہ یہ ایسا زمانہ ہے کہ ایسے ایک معاصر دوسرے معاصر سے ملنے کا روادار نہیں اور عقیدت کا تو بوجھنا ہی کیا ہے لیکن آپ کا اکابر میں سے ہو کر بھی اپنے اصغر کے ساتھ حسن ظن قائم فرما کر یہاں اس طرح سے تشریف لانا بلاشبہ آپ کی کرامت ہے۔ اور غایتِ درجہ تواضع اور انکسار کا نمونہ اور مثال قائم کرنا ہے۔

یہ میں آپ کی تعریف نہیں کر رہا ہوں بلکہ اُس مرکز کی تعریف کر رہا ہوں جس کے اسلاف کی سنت کے ساتھ آپ کو متصف دیکھ رہا ہوں۔ حضرت مولانا قاسم صاحب رحمۃ اللہ علیہ کی تواضع اپنے حضرات میں ضرب المثل تھی پھر یہ کیسے ہو سکتا تھا کہ اس دور میں اس ادارے کی ممتاز شخصیت کو حضرت کا یہ فیض نہ پہنچتا۔ یہی چیز اپنے اکابر کا طفرائے امتیاز

تھی اور اسی نے انکو تمام عالم میں چمکایا تھا۔ لیکن اب اس زمانہ میں اگر یہ مفقود ہوگئی تھی تاہم
 اللہ کے پھر اس کی ابتدا ہوئی اور اپنے مرکز ہی سے ہوئی جو چیز جہاں کی ہوتی ہے وہیں سے
 ملتی ہے۔

بڑی خوشی اس امر کی ہوئی کہ آنجناب نے اصل کام کی طرف توجہ کرنے کو فرمایا
 ہے اور اس میں شک نہیں کہ بزرگوں کا یہی کام تھا جس کی جانب جناب نے توجہ فرمائی
 ہے۔ یوں بعض دوسرے حضرات نے بھی مجھ سے وہاں کی اصلاح کے متعلق کچھ فرمایا تھا
 اور اسکا مجھ پر اثر بھی ہوا تھا مگر جس انداز سے آپ نے فرمایا اُس طرح کسی نے نہیں کہا
 اس لئے آپ کے فرمانے سے میں بہت ہی متاثر ہوا۔ بہر حال آپ کے پیش نظر اس وقت
 چونکہ محض دین اور بزرگوں کا طریق ہے چنانچہ اسی کے لئے آپ نے یہ تکلیف اٹھائی تو آپ نے
 تو اخلاص پر قدم رکھ ہی دیا۔

میں بھی اخلاص پر قدم رکھ دوں پھر تو دو ہی آدمی بہت کچھ کام کر سکتے ہیں
 اگر ایک دل ہو جائیں آپ اندر سے کام کریں اور میں باہر سے تو بس پھر کسی اور کی طرف
 نظر کرنے کی ضرورت نہیں بس اسی طرح کام شروع کر دیا جائے تو بھی انشاء اللہ تعالیٰ کثیر نفع
 متوقع ہے اب طریق کار کے متعلق عرض کر رہا ہوں۔

ہمارے اکابر سب کامل صوفی تھے اور جامع شریعت و طریقت تھے اور ہر دور میں
 انھیں حضرات سے اصلی خدمت دین کی ظہور میں آئی ہے چنانچہ مولانا شاہ
 ولی اللہ صاحب محدث دہلوی رحمۃ اللہ علیہ نے اپنے ایک طویل مکتوب میں اس کی تصریح
 فرمائی ہے۔ وھذا قصہ۔

(۱) الحمد لله الذی القم فاجزل واعطی فافضل نحمدہ
 ولنستغفرہ ولنعود بالیہ من شرور انفسنا ومن سیات
 اعمالنا من یومئذ اللہ فلا مضل لہ ومن یضللہ فلا ہادی لہ
 واشھد ان لا الہ الا اللہ وحدہ لا شریک لہ واشھد ان
 محمداً عبده ورسوله صلی اللہ علیہ وعلى آلہ واصحابہ

و بَارِكْ وَسَلِّمْ -

(۲) قَالَ اللَّهُ تَعَالَى - يَا أَيُّهَا الَّذِينَ آمَنُوا اتَّقُوا اللَّهَ وَابْتَغُوا

إِلَيْهِ الْوَسِيلَةَ وَجَاهِدُوا فِي سَبِيلِهِ لَعَلَّكُمْ تُفْلِحُونَ ۝

(۳) وَقَالَ تَعَالَى فَلَوْلَا تَقَرَّرْنَا مِنْ كُلِّ ذِمَّةٍ مِنْهُمْ

طَائِفَةٌ لِيَتَّقَهُوا فِي الدِّينِ وَلِيُنذِرُوا قَوْمَهُمْ إِذَا رَجَعُوا إِلَيْهِمْ

لَعَلَّهُمْ يَحْذَرُونَ -

(۴) وَقَالَ إِنَّ الَّذِينَ يُبَايِعُونَكَ إِنَّمَا يُبَايِعُونَ اللَّهَ يَدُ اللَّهِ

فَوْقَ أَيْدِيهِمْ فَمَنْ مَكَتَ فَامَّا يَكْتُتُ عَلَى نَفْسِهِ وَمَنْ أَدَّى

بِمَا عَاهَدَ عَلَيْهِ اللَّهُ فَبِئْرَ تَيْبَةٍ أَجْرًا عَظِيمًا ۝

ترجمہ - (۱) تمام تعریفیں اس اللہ تعالیٰ کے لئے ہیں جس نے انعام فرمایا

اور بڑے بڑے انعامات سے نوازا۔ عطا فرمایا اور خوب ہی خوب بخششوں سے سرفراز فرمایا

ہم اس کی تعریف کرتے ہیں اور اسی سے استعانت اور مغفرت طلب کرتے ہیں اور اسی

کی پناہ چاہتے ہیں اپنے نفس کے شر سے اور اپنے اعمال کی بُرائیوں سے جس کو خدا

ہدایت بخشنے اس کو کوئی گمراہ نہیں کر سکتا اور جس کو گمراہ کرنا خدا تعالیٰ ہی کو منظور ہو

اسکو کوئی ہدایت دینے والا نہیں۔

اور میں گواہی دیتا ہوں اس امر کی کہ اللہ تعالیٰ کے سوا کوئی معبود نہیں ہے وہ

ذات واحد ہے اسکا کوئی شریک نہیں۔ اور گواہی دیتا ہوں اس بات کی کہ

حضرت محمد صلی اللہ علیہ وسلم اس کے بندے اور اس کے رسول ہیں اللہ تعالیٰ

کا اُن پر صلوة و سلام ہو اور برکتیں نازل ہوں اور اُن کے تمام آل اور صحاب

پر بھی۔

(۲) اللہ تعالیٰ ارشاد فرماتے ہیں اے ایمان والو! اللہ سے ڈرو اور اس کی

جانب وسیلہ اختیار کرو اور اس کی راہ میں جہاد کرو۔ ہو سکتا ہے کہ تم فلاح

پا جاؤ۔

(۳) نیز فرمایا کہ کیوں ایسا نہیں ہوتا کہ ہر بڑی جماعت میں سے ایک چھوٹی سی جماعت سفر کیا کرے تاکہ دین کا علم حاصل کرے اور جب بڑی جماعت کے پاس واپس آوے تو یہاں آکر انکو بھی اپنے حاصل کردہ علم کے ذریعہ ڈراوے (یعنی وعظ و تبلیغ کر کے انہیں خون و خشیت خداوندی پیدا کرے) شاید یہ لوگ بھی ڈر جائیں۔ (اور دین کے راستہ پر لگ جائیں)۔

(۴) نیز فرمایا کہ جو لوگ (اے رسول) آپ سے بیعت کرتے ہیں (در اصل) وہ اللہ تعالیٰ سے بیعت کرتے ہیں۔ اللہ تعالیٰ کا ہاتھ ان سب کے ہاتھوں کے اوپر ہے (یعنی اللہ تعالیٰ اس بیعت سے باخبر ہے اور ان کے اس عہد پر شاہد ہے) لہذا جو شخص اپنے عہد کو توڑے گا وہ اپنا ہی کچھ نقصان کریگا۔ اور جو شخص اپنے اللہ سے کئے ہوئے وعدہ اور عہد کا پاس و لحاظ رکھے گا اور اسکو پورا کر دکھائے گا تو عنقریب اللہ تعالیٰ اسکو اس پر اجر عظیم عطا فرمائے گا۔

۱. اما بعد فيقول خدام العلماء والصفوية والمتمسك باذيا اللهم العلية ولي الله بن عبد الرحيم عاملهما الله تعالى بفضله العظيم ان من اجل نعم الله تعالى التي لا يستطيع العباد شكرها ان بعث الانياء مترجمين عن الغيب هادين الى طرق التقرب الى الله تعالى ليهلك من هلك عن بينة ويحيى من حي عن بينة ثم جعل لهم ورثة يقومون بعلمهم بين الناس ولحيون سنتهم ويدعون الى رشد لهم.

۲. ومعظم ما دعت الى اقامته الرسل امور ثلاثة تصحيح العقائد في المبدأ والمعاد والمجازاة وغيرها وقد تكفل بهن الفن اهل الاصول من علماء الامة شكر الله تعالى مساعيمهم وتصحيح العمل في الطاعات المقربة والاحترافات الضرورية على وفق السنة وقد تكفل بهن الفن فقهاء الامة

فهدى الله بهم كثيرين واقام بهم فرقه عوجاء وتصحيح الاخلاص
والاحسان الذين هما اصلا الدين الخفيف الذي اسر تضاها الله
لعبادته - قال تبارك وتعالى وَمَا أُمِرُوا إِلَّا لِيَعْبُدُوا اللَّهَ مُخْلِصِينَ
لَهُ الدِّينَ حُنَفَاءَ وَيُقِيمُوا الصَّلَاةَ وَيُؤْتُوا الزَّكَاةَ وَذَٰلِكَ
وَيْتُنُ الْقِيَمَةِ - ط

٣ - وقال ان المتقين في جنت وعيون آخذين ما اتاهم ربهم
انهم كانوا قبل ذلك محنين كانوا قليلا من الليل ما يهجعون وبالاسحار
يستغفرون وفي اموالهم حق للسائل والمحروم وفي الارض آيات للموقنين
وفي انفسكم افلا تبصرون -

٤ - وقال رسول الله صلى عليه وسلم انما الاعمال بالنيات وقال
في جواب جبرئيل الاحسان ان تعبد الله كأنك تراه فان لم تكن تراه
فانه يراك - والذي نفسى بيده هذا الثالث ادق المقاصد الشرعية
ماخذاً واعمقها محتداً وهو بالنسبة الى سائر الشرائع بمنزلة الروح
من الجسد وبمنزلة المعنى من اللفظ وقد تكفل به الصوقية رضوان
عليهم جميعين فاهتدوا وهتدوا واستقوا وسقوا ونازوا بالسعادة القصرى وحازوا
السهم الاعلى فلهذه هم ما اعم تفهم واتم نورهم -

٥ - ولما كان رضاء الحق ان علماء الامة ان يسعوا في
بقاء النور المأخوذ من الانبياء صلوات الله عليهم واشاعته
وحمل الناس على الاهتداء به كما قال فلولا نفر من كل
فرقة - الآية -

وقال لکن کو نوار بانپین بملکنتم تعلمون الكتاب وبما كنتم
تدرسون وارتوا نصب الخلقاء وبعث الدعاة عصر ابعده عصر وطبقة
بعده طبقة لتكون كلمة الله هي العليا وليتفق على ايدى بهم

ما وعد الله في محكم كتابه حيث قال وانا له لحافظون.

۶۔ والخلافة ظاهرة وباطنة فالخلافة الظاهرة اقامة الجها
والقضاء والحدود والجبابة والثور والمخراج وقسمتها على مستحقها
وقد حل اعباءها العادون من ملوك الاسلام والخلافة الباطنة
تعليم الكتاب والحكمة وتنزيهم بالثور الباطن بقوارع الوعظ وجواذب
الصحة۔ كما قال عز من قائل لقد من الله على المؤمنين اذ بعث
فيهم رسولا من انفسهم يتلو عليهم آياته ويزكيهم ويعلمهم الكتاب
والحكمة وان كانوا من قبل لفي ضلال مبين وفيهم قال النبي
صلى الله عليه وسلم العلماء ورثة الانبياء وقال فضل العالم على العابد
كفضل علي ادناكم ولا يكون الخليفة الا من جمع المقاصد الثلاثة
التي ذكرناها وحفظ الكتاب والسنة وتدارب في قوانين السلوك
وتربية السالكين۔

اما الدعاء فلا يشترط فيهم الا العدالة والسمت الصالح
والوفاء بشرط الخليفة الباعث فيما اتهمه وقد جرت السنة عن
النبي صلى الله عليه وسلم بكل ذلك كما فصلنا ذلك في موضعه هذا
(تفهيمات الصية ص ۱۷)

ترجمہ :- ۱۔ بعد حمد و صلوة کے حضرات علماء اور صوفیاء کرام کا یہ حنادم
جو کہ ان حضرات کے بلند و مقدس دامنوں سے پلٹا اور چٹا ہوا ہے یعنی ولی اللہ بن عبد اللہ
(اللہ تعالیٰ ان باپ بیٹے دونوں کے ساتھ اپنے فضل عظیم اور لطف عمیم کا معاملہ فرمائے)
عرض پر داز ہے کہ منجملہ حق تعالیٰ کی ان بڑی بڑی نعمتوں کے کہ بندے جس کا شکر
ادا کرنے سے عاجز و قاصر ہیں ایک نعمت حضرات انبیاء علیہم السلام کو مبعوث فرمانا بھی ہے جو کہ
غیب کے ترجمان اور تقرب الی اللہ کے راستوں کی جانب رہنمائی فرمانے والے ہیں (یعنی
انہوں نے غیب کی ترجمانی اور راہ حق کی جانب رہنمائی فرمادی) تاکہ اب اسکے بعد جو ہلاک ہو

عہ ترجمہ میں نہیں تھا اب افادہ عوام کے لئے کیا جا رہا ہے۔

وہ دلیل و برہان دیکھنے کے باوجود ہلاک ہو اور جو زندہ رہے وہ علی وجہ البصیرت دلائل اور شواہد حق کی روشنی میں زندہ ہے۔

پھر انبیاء کے بعد حق تعالیٰ نے ان کے ورثہ بھی بنائے تاکہ وہ لوگوں کو انبیاء کی تعلیمات بتائیں اور ان کا طریقہ سکھلائیں اور ان کی صہدایات کی جانب رہنمائی فرمائیں۔

۲۔ (جاؤ کہ) انبیاء علیہم السلام نے جن امور کے قائم کرنے کی جانب دعوت دی ہے ان میں جوٹی کی تین چیزیں ہیں ایک تو مبداء و معاد اور مجازاۃ وغیرہ (یعنی پیدائش قیامت اور آخرت کی جزا و سزا) کے متعلق عقائد کی تصحیح۔ چنانچہ علماء امت میں سے اس فن کی تکمیل کی کفالت حضرات علماء اصول نے فرمائی ہے۔ اللہ تعالیٰ ان حضرات کی سعی مشکور فرمائے۔

دوسری چیز یہ کہ اللہ تعالیٰ سے قریب کرنے والی طاعات اور دیگر دنیوی ضروریات سے متعلق جو افعال و اعمال کرنے ہوں انکا مستون طریقہ کیا ہے؟ اس سلسلہ میں صحیح طریق کار بیان کرنا چنانچہ اس فن کی کفالت فقہاء امت نے فرمائی جن سے اللہ تعالیٰ نے ایک کثیر جماعت کو ہدایت یاب فرمایا اور بہت سے کج رو فرقے راہ راست پر آگئے۔

(فجزاہم اللہ تعالیٰ خیر الجزاء)

تیسری اہم چیز جن کی جانب حضرات انبیاء علیہم السلام نے دعوت دی ہے۔ وہ احسان اور اخلاص کی تصحیح تھی۔ جو کہ دین حنیفی کی جسے اللہ تعالیٰ نے اپنے بندوں کے لئے پسند فرمایا ہے اصل ہیں۔

چنانچہ حق تعالیٰ فرماتے ہیں کہ۔ یہ لوگ نہیں حکم دئے گئے تھے مگر اسکا کہ اللہ تعالیٰ کی عبادت اس طرح سے کریں کہ طاعت کو اسی کے لئے خالص کرنے والے ہوں یعنی اخلاص کے ساتھ عبادت کریں۔ شرک سے اجتناب کریں اور تمام ادیان باطلہ سے رخ پھیر کر صرف اللہ وحدہ لاشریک لہ کی جانب رخ کریں اور نمازیں قائم کریں۔ زکوٰۃ ادا کریں۔

اور یہی مستحکم اور پسندیدہ دین ہے۔

۳۔ نیز فرمایا اللہ تعالیٰ نے کہ بیشک متقی لوگ باغات اور چشموں میں ہونگے اور ان کو ان کے لئے آپ نے جو کچھ مرحمت فرمایا ہوگا اُس سے لطف اندوز ہو رہے ہونگے۔ (یہ صلہ ہے اسکا کہ یہ لوگ اس سے قبل یعنی دنیا میں نیکو کار یعنی مخلص تھے۔ راتوں کو کم سوتے تھے اور آخر شب یعنی سحر کے وقت استغفار کیا کرتے تھے اور انکے احوال میں سوالی اور غیر سوالی سب کا حق ہوتا تھا۔ اس میں یقین کرنے والوں کے لئے بہت سی نشانیاں ہیں بلکہ خود تمھارے نفس کے اندر بھی نشانیاں موجود ہیں۔ کیا تم نہیں دیکھتے۔

۴۔ اور فرمایا رسول اللہ صلی اللہ علیہ وسلم نے کہ اعمال کا دار و مدار نیت پر ہے نیز آپ صلی اللہ علیہ وسلم نے حضرت جبریلؑ کے سوال کے جواب میں فرمایا تھا کہ :- احسان یہ ہے کہ تم اللہ تعالیٰ کی عبادت اس طرح سے کرو گویا کہ تم اسکو دیکھ رہے ہو۔ اور تم کو اگر یہ درجہ نہ حاصل ہو تو کم از کم اس تصور کے ساتھ عبادت کیا کرو کہ خدا تم کو دیکھ رہا ہے۔

اور قسم ہے اس ذات کی کہ میری جان جس کے قبضہ میں ہے یہی تمہارا مقصد بعثت انبیاء کا جملہ مقاصد شرعیہ میں دقیق ہے ماخذ کے اعتبار سے اور گہرا ہے بڑے اعتبار سے اور بمنزلہ روح کے ہے۔ بدن کے اعتبار سے اور یہ بمنزلہ معنی کے ہے اور سب لفظ ہیں چنانچہ اس فن کی کفالت حضرات صوفیہ رحمہم اللہ تعالیٰ نے فرمائی۔ چنانچہ یہ حضرات خود بھی ہدایت یاب ہوئے اور دوسروں کو ہدایت یاب فرمایا۔ خود پیا اور دوسروں کو بھی پلایا اور سعادت قصومی کے ساتھ کامیاب ہوئے اور اسکے بڑے حصہ کو سمیٹا۔ پس اللہ تعالیٰ ہی کے لئے ہے۔ ان کی خوبی۔ کیا ہی عام ہوا ان کا نفع اور تمام ہوا انکا نور۔

۵۔ اور جب کہ منظور نظر حق تعالیٰ کو۔ یہی بات تھی کہ اس امت کے علماء اس نور کے

تحفظ اور بقاء میں کوشش کریں جو کہ حضرات انبیاء سے ماخوذ تھا اور اس کی خوب اشاعت کریں اور اس کے ساتھ ہندی ہونے پر لوگوں کو ابھاریں جیسا کہ فلولا تقوا من کل فرقة الہ سے ظاہر ہے۔ اور فرمایا اللہ تعالیٰ نے کہ تم لوگ اللہ والے ہو جاؤ اس سبب سے کہ تم کتاب کو پڑھتے پڑھاتے ہو اور اسکا درس دیتے ہو (توان آیات سے منشاء خداوندی کے ماتحت) علماء ربانی اور صوفیائے حقانی سے خلیفہ بنانے کا طریقہ جاری کیا اور ہر زمانہ اور ہر طبقہ میں واعظین اور دعاۃ بھیجنے کا دستور ایجاد کیا۔ تاکہ اللہ تعالیٰ کا کلمہ بلند ہو اور اس لئے بھی کہ اللہ تعالیٰ نے اپنی محکم کتاب میں اسکی حفاظت کا جو وعدہ فرمایا تھا (یعنی۔ وانا لہ لحافظون) وہ ان کے ہاتھوں پر پورا فرمائے۔

۶۔ (پھر یہ سمجھو کہ) خلافت کی دو قسمیں ہیں۔ ایک ظاہری اور ایک باطنی۔ خلافت ظاہری میں جہاد و قصص، یعنی (فیصلہ محصومات) کا بندوبست حدود و قصاص کا قیام عشر و خراج کی وصولی اور مستحقین پر اس کے تقسیم کا نظم یہ سب امور انجام دئے جاتے ہیں۔ چنانچہ ان سب کی مشقت کو عادل سلاطین اسلام نے برداشت کیا۔ اور خلافت کی دوسری قسم یعنی باطنی میں یہ امور داخل ہیں۔ کتاب و حکمت کی تعلیم۔ لوگوں کا تزکیہ نور باطنی کے ساتھ اور ایسے مواعظ کے ساتھ جو قلوب کو ہلا دینے والے ہوں اور ان صحبتوں کے ذریعہ جو قلوب کو جذب کر لینے والی ہوں۔ جیسا کہ خود اللہ تعالیٰ نے فرمایا کہ۔ اللہ تعالیٰ نے مؤمنین پر احسان فرمایا جو ان میں انھیں کے جنس سے ایک رسول بھیجا جو ان کو آیات پڑھ پڑھ کر سناتے تھے اور انکے نفوس کا تزکیہ فرماتے تھے اور انھیں علم و حکمت کی باتیں سکھلاتے تھے اور بلاشبہ یہ لوگ آپ کی بعثت سے پہلے صریح گمراہی میں پڑے ہوئے تھے۔

اسی قسم کی خلافت والوں کے متعلق رسول اللہ صلی اللہ علیہ وسلم نے فرمایا ہے کہ علماء انبیاء (علیہم السلام) کے وارث ہیں اور فرمایا کہ عالم کی فضیلت عابد پر ایسی ہے

جیسی میری فضیلت تم میں سے کسی ادنیٰ شخص پر۔

پس خلیفہ وہی شخص ہو سکتا ہے جو کہ مذکورہ بالا مقاصدِ ثلاثہ کا جامع ہو اور اسکے ساتھ ساتھ کتاب و سنت کا حافظ (عالم) ہو اور سالکین کی تربیت اور سلوک کے قواعد جو درجہ بدرجہ سالک پر برتے جاتے ہیں ان سے واقف اور تجربہ کار ہو۔

یہ تو خلیفہ کے اوصاف کا بیان ہوا باقی رہے دُعا اور مبلغین تو ان میں صرف عدالت اور حسن خلق کے ساتھ انصاف اور خلیفہ وقت کی شرطوں کا دفا کرنا جن امور میں کہ انھوں نے ان پر اطمینان کیا ہے اور جن کا ان کو امین بنایا ہے انکو پورا کرنا بس یہی شرط ہے۔

اور رسول اللہ صلی اللہ علیہ وسلم کے زمانہ مبارک سے لے کر تا ایں زمانہ ان دونوں قسموں کی خلافت اور دُعا کا سلسلہ چلا آ رہا ہے جیسا کہ میں نے اپنے مقام پر اس کو بالتفصیل بیان کیا ہے۔

(تفہیمات ص ۱۷۱)

حضرت شاہ صاحب رحمۃ اللہ علیہ اس میں یہ فرما رہے ہیں کہ چونکہ رضائے حق علماء اُمت کے لئے اس میں تھی کہ وہ سعی کریں۔ اس نور کے باقی رکھنے میں جو انبیاء علیہم الصلوٰۃ والسلام سے ماخوذ چلا آ رہا ہے جیسا کہ **فَلَوْلَا نَفَاةٌ مِنْ كُلِّ فِرْقَةٍ مِنْهُمْ طَائِفَةٌ اَلِیَّہِ اَوْرُکُوْا رَبَّابِیْنَ بِمَا کُنْتُمْ تَعْمَلُوْنَ اَلْکِتَابِ وَبِمَا کُنْتُمْ تَدْرُسُوْنَ** سے معلوم ہوتا ہے اس بناء پر عصر بعد عصر اور طبقہ بعد طبقہ خلفاء عن سلف سب نے توارث کر لیا۔ خلفاء کے نصب کرنے کا اور دُعا کے بھیجنے کا اکناف و اطراف میں۔

یہ تھا منوں طریقہ کار اپنے بعد والوں کیلئے اور یہ تھی حفاظت دین اس سے بڑھ کر اسکا کوئی طریق تھا ہی نہیں۔

چنانچہ شاہ صاحب فرما رہے ہیں کہ اللہ تعالیٰ نے اپنی محکم کتاب میں جو وعدہ **وَ اِنَّا لَکُمْ حَافِظُوْنَ** کا فرمایا تھا وہ ان خلفاء کے ہاتھوں پر پورا کیا گیا۔ کیا ہی مبارک ہیں

وہ لوگ جن کے ہاتھوں دین کی اصلی حفاظت کا وعدہ پورا ہوا۔ زہے سعادت زہے نصیب مگر یہ خلفاء وہ ہیں جو کہ کتاب و سنت کے حامل ہوں اور ان کے پورے متبع اور اس کے ترجمان ہوں۔ یا تو خلفاء ہی کے ہاتھوں دین کا اتنا بڑا کام ہوا یا اب ہم دیکھتے ہیں کہ انہیں کے ہاتھوں یہ کام بگڑ رہا ہے اور پوری طرح یہ مثل صادق آتی ہے۔ ع

”اس گھر کو آگ لگ گئی گھر کے چراغ سے“

غرض جو طریق کار تھا وہ ہی بگڑ گیا۔ انا للہ وانا الیہ راجعون۔

میں یہ کہہ رہا تھا کہ کام یوں چلا آ رہا ہے جب کہ اہل کے ہاتھ میں تھا اور یہ لوگ اس کے حامل تھے اور جب نااہل کے ہاتھ میں جائے گا فساد اس کا دھرا ہوا ہے۔

چنانچہ مشاہد ہے کہ حضرت شاہ صاحب رحمۃ اللہ علیہ تو یہ فرما رہے ہیں کہ ولا ینکون الخلیفة الامت جمع المقاصد الثلاثة الذی ذکناھا (ای تصحیح العقائد فی المبداء والمعاد وتصحیح العمل فی الطاعات المقربہ وتصحیح الاخلاص والاحسان وحفظ الکتاب والسنة وتمدنہا فی قوانین السلوک و تربیة السالکین)۔

اور آج حال یہ ہے کہ ان شرائط میں کس قدر اغلال ہو گیا ہے بلکہ مطلقاً ان کا اہمال ہی ہو گیا ہے کہ نہ کتاب و سنت ہی کا علم ہے نہ قوانین سلوک کا تجربہ ہے اور نہ سالکین کی تربیت کا ڈھنگ اور سلیقہ ہے اور ہیں خلیفہ۔ ع

”بیں تفاوت رہ از کجاست تا کجا“

اب ظاہر ہے کہ جب حالات یہ ہوں تو یہ لوگ نأولئک کان سفایہم مشکوراً ۵۱ کا کیا مصداق ہو سکتے ہیں اور ان کی سعی کیونکر مشکور ہو سکتی ہے آخرت میں تو کیا میر و مشکور ہوتی دنیا میں بھی ان لوگوں کی سعی نامشکور ہی رہتی ہے۔

آگے شاہ صاحب فرماتے ہیں۔

وان اخانا الصالح الراغب فی اتباع حبیب اللہ صلوات اللہ علیہ و سلامہ المستأثرین ذک اللہ والتفکر فی الہم الشیخ محمد عابد

بن علاء الدين بن سيف الله زاد الله في توفيقه صحب سيدى
الوالد وجدى لامي قدس اسرارهما واخذ عنهما اشغال
الطرق الثلاث -

التقشبنديه والجيلانية والچشتيه وعمل بهما مدة طويلة
وصحب بعدهما هذا الفقير عفا الله عنه والحقه بسلفه
وحصل السكينة الباطنة والياداشت على ما احب -

ثم انه شرح الله صدرى ان اختاره داعيا الى اشغال الطرق
الثلاث وارتضيه من كيا بفيض صحبة الموفقين من عباد الله
والهنى انه حقيق بان يوخذ عنه الاشغال ويستضيئ بنور صحبته
الساكنون وان الله جاعل في صحبته للناس خيرا فانها انا اجيزة
لتبليغ الاشغال والا وراى اذ التى سمع منى ومن سيدى المذكورين
وعمل بهما وراى اثارها الى من توسم فيه الخير من الناس
كما اجازنى السيد الوالد قدس سره بسند المصل بالنبى
صلى الله عليه وسلم صحبته وتلقيا لاحسان بل اجازة ايضا ان شاء الله تعالى
في لذة كيدى وامرأة كاهرى -

واوصيه خاصة نفسه بتقوى الله ومجانبة الهوى وترك صحبة الملو^ك
والامراء والقيام بالاذكار وكظم الغضب الا فى الله ولزوم جادة السنة
فى المكروه والمنشط وترك السؤال من الناس وان يعقد فى المحدثين
والفقهاء خيرا وان يجلس نفسه عن الشطح وكل ما يكرهه
الشرع ما استطاع واوصيه بمن معه ان يامرهم بالمعروف
ينهاهم عن المنكر ويحضهم على طاعة الله ويمجهد فى اصلاح امهم
والشفقة عليهم -

ويامر كل من يالقه بالاذكار المستوتة ونحش والمستعدين

منم على الاشغال القلبية والى اقبه -
 واوصيه في حق نفسه ان يدعو الله لى وينا صحنى و يفعل
 بمشائى مثل ذلك فان ونى بالشرط قد الك ظنى به وان نكث
 فسيعلم الذين ظلموا انى منقلب ينقلبون -
 (تفهيمات ص ۱۵ ج ۱)

ترجمہ : بیشک میرے نیک و صالح بھائی جو رسول اللہ صلی اللہ علیہ وسلم کی اتباع
 میں رغبت کرنے والے ہیں اور ذکر اللہ کے عاشق نیز تفکر فی آلاء اللہ کے شیلائی ہیں۔
 محمد غايب بن علاء الدین بن سیف اللہ تعالیٰ ان کی توفیق میں اضافہ فرمائے میرے
 والد اور نانائے کی صحبت میں رہے اور دونوں بزرگوں سے تینوں سلسلے یعنی نقشبندیہ
 قادریہ اور چشتیہ کے اشغال اخذ کئے اور ایک طویل مدت تک اس پر عامل رہے پھر
 ان دونوں حضرات کے بعد اس فقر کی صحبت میں رہے (اللہ تعالیٰ مجھے معاف فرمائے
 اور اپنے اسلاف کے ساتھ لاحق فرمائے) اور سکینہ باطنہ اور نسبت یادداشت میری صوابدید
 کے مطابق حاصل کیا۔

پھر اللہ تعالیٰ نے میرے سینہ کو اس بات کے لئے کھول دیا کہ میں ان کو طریق ثلاثہ
 کے لئے داعی منتخب کروں اور اللہ تعالیٰ کے نیک بندوں کے فیض صحبت کے لئے
 ان کو مزکی بناؤں اور اللہ تعالیٰ نے مجھے یہ الہام فرمایا کہ بیشک یہ اس کے لائق ہیں
 کہ ان سے اشغال اخذ کئے جائیں اور سالکین انکے نور صحبت سے روشنی حاصل کریں۔
 اور یہ کہ اللہ تعالیٰ ان کی صحبت میں لوگوں کے لئے بھلائی کرنے والے ہیں۔ لہذا میں
 ان کو اجازت دیتا ہوں کہ جن لوگوں میں خیر کے آثار دیکھیں ان کو وہ اشغال وادارہ
 تعلیم کر دیں جو انھوں نے مجھ سے اور میرے والد صاحب اور نانائے سے سنا ہے اور ان پر
 عمل کیا ہے اور ان کے آثار کو دیکھا ہے۔ جیسا کہ مجھ کو میرے والد صاحب نے اجازت دی
 اپنی اس سند کے ساتھ جو کہ نبی کریم صلی اللہ علیہ وسلم سے متصل ہے۔ میں ان کو

صحبت نیز احسان کے تلقی کی اجازت دیتا ہوں بلکہ دوسروں کو اجازت دینے کی بھی۔
پس انکا ہاتھ میرا ہاتھ ہے اور انکا فرمان میرا فرمان ہے۔

اور میں ان کو ان کے متعلق وصیت کرتا ہوں۔ اللہ تعالیٰ کے تقویٰ کی اور
ہوئی ہے مجاہدیت کی اور امراء و سلاطین کی صحبت سے پرہیز کرنے کی اور اذکار کے
التزام کی اور سوائے غضب فی اللہ کے غفہ کو ضبط کرنے کی اور مکروہ اور منشط میں
سنت کے طریق کو لازم پکڑنے کی۔ اور لوگوں سے سوال ترک کرنے کی نیز یہ وصیت
کرتا ہوں کہ محدثین اور فقہاء کے بارے میں اچھا گمان رکھیں اور اپنے
نفس کو حتی الوسع شطیبات اور ہر اس چیز سے محفوظ رکھیں جو کہ شرعاً
مکروہ ہو۔

اور جو لوگ ان کے ساتھ رہیں اور ان کے بارے میں انہیں یہ وصیت کرتا ہوں
کہ ان کو امر بالمعروف اور نہی عن المنکر کیا کریں اور اللہ تعالیٰ کی اطاعت پر
ان کو ابھاریں اور ان کے حال کی اصلاح اور ان پر شفقت کرنے میں پوری
کوشش کریں اور جو لوگ کہ ان سے بیعت کریں ان کو اذکار مسنونہ کا حکم کریں
اور ان میں سے جو لوگ مستعد ہوں ان کو اشغال قلبیہ کی تلقین کریں۔

اور خود اپنے بارے میں ان کو یہ وصیت کرتا ہوں کہ میرے لئے اللہ تعالیٰ
سے دعا کریں اور میرے حق میں خیر خواہی کیا کریں۔ اور میرے مشائخ کے ساتھ
بھی یہی برتاؤ رکھیں۔

پس اگر انہوں نے یہ شرط (بیعت) پوری کی تو خیر ان سے مجھے یہی توقع
بھی ہے اور اگر (خدا نخواستہ) انہوں نے عہد کے خلاف کام کیا۔ تو عنقریب
ان لوگوں کو معلوم ہو جائے گا۔ جنہوں نے ظلم کر رکھا ہے کہ کیسی جگہ انہیں
لوٹ کر جانا ہے۔

حضرت شاہ صاحب ان ساری تفصیلات و تحقیقات کے بعد ایک شخص کو خلافت نامہ تحریر فرما رہے ہیں اور بہت سے وصایا و نصائح سے اس کو مزین فرما رہے ہیں جو قابلِ حرز جان بنانے کے ہے میں اس کی تفصیل لکھنا نہیں چاہتا اس کے بعد بھی آخر میں یہ فرما رہے ہیں کہ۔

فان دنی بالشروط فذلک ظنی بہ وان نکت فسیعلم الذین ظلموا
انما منقلب یتقلبون۔

اس پر اس کو ختم فرما رہے ہیں اسکا حاصل یہ ہے کہ جو نکت کرے ان عمرو و وصایا کا وہ ظالم ہوگا اور اس کو اس کے ظلم کی سزا ملے گی۔
یہ تھی اکابر کی خدمت دین جزا ہم اللہ تعالیٰ خیر الجزاء۔

آخر میں قاضی ثناء اللہ صاحب پانی پتی قدس سرہ کی مشہور و معروف کتاب ارشاد الطاہرین سے ایک نہایت ضروری مضمون جو علماء کے لئے حرز جان بنانے کے قابل ہے نقل کرتا ہوں دھو ہذا۔

دلیل چہ ارم آنکہ جماعت بے نہایت کہ اتفاق شان را بر کذب عقل محال
می داند و آن جماعتی بقسمے است کہ ہر ہر فرد شان بسبب تقدیمی د علم بقسمے است کہ بہت
کذب بروئے روانہ باشد بزبان قلم و قلم زبان خبر می دہند کہ ما را بسبب
صحبت مشائخ کہ سلسلہ صحبت شان برسول کریم صلی اللہ علیہ وسلم می رسد در باطن حالت
پیدا آئند سوئے عقائد و فقہ کہ قبل از صحبت شان بدان متحلی بودند و ازین حالت کہ
حاصل شدہ محبت با خدا و دوستان خدا و اعمال صالحہ و توفیقات حنات و رسوخ
در اعتقادات حقہ زندہ شدہ و این حالت کہ البتہ کمال است و موجب کمال است۔

طبیعت کی نادرستگی کی وجہ سے تفصیلی جواب نہ دے سکا۔ البتہ مختصر سید حاضر خدمت
 کرچکا ہوں جو غالباً جناب کو مل گئی ہوگی۔

مخدوم اباخانقاہ تھانہ بھون ورائے پور اور گنگوہ کی دیرانی کے بعد طبیعت
 بہت افسردہ رہتی تھی البتہ آپ کے احوال و کوائف سن کر یہ مایوسی بدل بہ توقعات و
 مسرت ہو جاتی تھی اور سمجھ میں آتا تھا کہ وقت کی عام مایوسیاں مستثنیات سے خالی نہیں
 ہیں۔ خدا کا شکر ہے کہ اس نے آپ سے ملاقات کے وسائل ہم پہنچائے اور میری
 دیرینہ آرزو پوری ہوئی آپ سے ملاقات کے بعد مسرت کی بے پایانی میں برابر اضافہ ہوتا
 گیا۔ ملاقات کی مدت اگرچہ بہت مختصر تھی مگر اس ملاقات سے جو تاثرات مرتب ہوئے
 وہ بہت دیر پا اور بے پایاں ثابت ہوئے۔ اب کبھی اس ملاقات کی مسرتیں اور سرشاریاں
 میرے دل میں بحالہ باقی ہیں۔

آنحضرت کو میں نے کمال صلاح و اصلاح سے متصف پایا اور آپ کے طریق اصلاح کو
 اس آیت کا پورا نمونہ پایا۔

وَلَا تَسْبُوا الَّذِينَ يَدْعُونَ مِن دُونِ اللَّهِ قَسَبُوا اللَّهَ عَدْوًا

بِغَيْرِ عِلْمٍ - (آیۃ)۔ تم انکے معبودوں کو برامت کہو مبادا وہ جہالت کی وجہ سے خدا کو برا کہتے لگیں۔

اس نفاق اور سلب کمال کے زمانہ میں غیروں کو اپنانا اور اپنوں کو گلے لگانا
 جس گرا نمایا ہے جس کا کم از کم اس زمانہ میں ملنا دشوار ہے۔ آپ کا انداز صلاح مدعیان
 تصوت کو بلا کسی جنگ و جدل و حیلہ و تدبیر کے شکست فاش دے چکا ہے۔

اور یہ شعر آپ کی اصلاحی مساعی پر پوری طرح صادق آتا ہے۔

گر ایں مدعی دوست بشانختے بہ پیکارِ دشمن نپر دانختے

کیوں نہ ہو آپ نسبت محمدی کے مظہر کامل ہیں۔ اس نسبت کے حاملین کی جو خصوصیات
 ہوتی ہیں وہ آپ میں بدرجہ اتم موجود ہیں۔

مخترباً! آپ نے تکمیل کی ضرورت کی طرف توجہ دلائی ہے اور اسکی اہمیت کی طرف
 رہنمائی فرمائی ہے توجہ مجھے بھی اس کی اثریت اور اہمیت سے انکار نہیں ہے بلکہ میں تکمیل کو

فی زمانہ اہم واجبات دینی سے سمجھتا ہوں اور ممکن حد تک اس کے لئے کوشاں ہوں۔ ہاں یہ عرض کرنا مناسب سمجھتا ہوں کہ اس زمانہ میں اس درجہ کی تکمیل جس سے سلف صالحین متصف تھے پایا جانا بہت مشکل ہے جس کے چند وجوہ ہیں۔

۱۔ اثرات ہلکی میں ضعف جسے صوفیاء نے بھی موثرات میں شمار کیا ہے۔

۲۔ بشری استعداد کا ضعف دکھی۔

۳۔ عام اقتصادی بد حالی۔

۴۔ حلال مطلق کی ہر منزل میں نایابی۔

یہ چیز بھی نظر میں ہے کہ آخر قیامت کا برپا ہونا یقینی ہے اور اس کے لئے سلب کمال بھی ضروری ہے تاکہ باری تعالیٰ کا غضب کائنات کو اپنی زد میں لے سکے۔ اگر تکمیل علی اثرہ ہوتی رہی تو سلب کمال کب ہوگا جو اسباب موجب قیامت میں سے ہے۔ بہر حال ہمیں حسب مقدور صلاح و تکمیل کی سعی کرنی ہے۔ ان مواعظ متذکرہ بالا کے علاوہ ایک اور مانع جو اس..... کو اپنی سخت گرفت میں لئے ہوئے ہے وہ موجودہ ڈپلومیسی کے جراثیم ہیں

ان حالات میں ہمیں کام کرنا ہے ہاں طلباء میں ابھی ایسے افراد موجود ہیں جنہیں اسلامی قدروں کی حفاظت کی تڑپ موجود ہے اگر صرف انہیں ہی راہ پر لگا دیا جائے تو میرا خیال ہے کہ ایک وقت آجائے گا جب کہ اساتذہ و اراکین بھی اپنے حالات بدلنے پر مجبور ہوں گے۔

میں اپنی مساعی میں کسی قسم کی کوتاہی نہیں کرونگا کہ اساتذہ کو مناسب راہ پر لگا دوں۔ مگر اس عام بے راہ روی کے زمانہ میں کسی کو اپنا ہمنوا نہیں پاتا۔ ان حالات میں آپ کی توجہات کا زیادہ سے زیادہ محتاج ہوں۔ آخر میں اپنی اس خواہش کا پھر اعادہ کر رہا ہوں کہ آپ اپنے اسی انداز پر پیکار دشمن کے ساتھ کبھی کبھی زحمت گوارا فرمائیں

اور سال میں چند مواعظ ہو جائیں تو طلباء جن کے بارے میں بڑا امید ہوں اور جوانی ملواری کی وجہ سے الآباد حاضری کی سکت نہیں رکھتے مستفید ہوجاتے اور ممکن ہے کہ اساتذہ بھی آپ کی تاثیر صحبت سے متاثر ہوتے۔ امید ہے کہ جناب کے مزاج بخیر ہونگے آپکی توجہات عالیہ اور دعوات صالحہ کا ہر وقت محتاج ہوں۔

محمد ابراہیم بلیادی

مورخہ ۲۲ رذی الحجہ ۱۳۸۳ھ - دیوبند

نوٹ۔ مولانا محمد ابراہیم صاحب کے خط کے بارے میں حضرت والا نے چند مقیمین علماء سے استفسار فرمایا کہ آپ لوگوں نے مولانا کے اس خط سے کیا سمجھا؟ چنانچہ ان حضرات نے اپنے اپنے تاثرات تحریر فرمائے جو کہ حضرت والا نے پسند فرمائے ان میں سے دو خطوط یہاں نقل کئے جا رہے ہیں۔

خط نمبر ۱

سیدی وسیدی مرشدی و مولائی حضرت والا دامت برکاتہم

السلام علیکم ورحمة الله وبرکاتہ

حضرت مولانا محمد ابراہیم صاحب مدظلہ العالی کے گرامی نامہ سے اس ناکارہ کی

ناقص فہم میں جو باتیں آئی ہیں عرض کرتا ہوں۔ اللہ تعالیٰ فہم سلیم عطا فرمائے۔

ارکسی صاحب فضل و کمال و صاحب علم کا اس قدر بھگنا اور اعتقاد محبت و خلوص کا

اظہار کرنا اس دور فاسد میں بہت بڑا کمال ہے جو کمال تو اضع سے ناشی ہے اور اپنے کو

نفاک دینا ہے اور سربق میں اول قدم ہے اسی سے تمام کمالات کی راہیں کھلتی ہیں

حضرت والا سے اکثر سنا ہے ع

نیستی بگزیں گر ایلہ نیستی

اور اس سے حضرت والا کی معرفت میں مزید بصیرت نصیب ہوئی آخر ایسے ایسے

صاحبِ فضل و کمال کا جھکننا اور حضرت والا کے درجہ و کمالات کا اعتراف کرنا بے معنی نہیں۔

انہوں نے اس دورِ فاسد و جہالت میں حضرت والا کی ذات مبارک کو حضور صلی اللہ علیہ وسلم و صحابہ رضوان اللہ اجمعین اور سلفِ صالحین کا کامل نمونہ پایا، اور حضرت والا کی ذات نسبتِ محمدیہ کی حامل کتاب و سنت کی سچی ترجمان اور حضور علیہ السلام کے مکارمِ اخلاق کا سچا نمونہ ہے۔

۱۔ اور یہ سمجھ میں آیا کہ اگر آدمی میں فہمِ سلیم اور اعتقادِ صادق و خلوص و تواضع ہو تو مرشدِ کامل کی تھوڑی سی بھی صحبتِ کیمیا کا اثر رکھتی ہے اور فی الحال بصورتِ طلا بنا دیتی ہے ورنہ فہم و اعتقاد کی کمی سے آدمی برسہا برس بلکہ ساری زندگی اکتابِ فیض سے محروم رہتا ہے۔ العیاذ باللہ۔

۲۔ اگر علمِ صحیح ہو تو وہ کبھی حجاب نہیں بنتا بلکہ اس سے راہ کھلتی ہے۔
۳۔ یہ بھی سمجھ میں آیا کہ مولانا موصوف نے حضرت والا کے طریقہٴ اصلاح و تربیت کو جو اس تازک دور میں خاص حضرت والا کا طرہٴ امتیاز ہے یعنی اغیار کو بلانا اہلوں کو گلے لگانا جو حقیقت میں کتاب و سنت کی صحیح ترجمانی اور حضور صلی اللہ علیہ وسلم کے کمال اتباع سے ہے۔ خوب سمجھا ہے اور سراہا ہے سچ تو یہ ہے کہ اس دورِ پُر فتن میں طریقہٴ اصلاح اسی میں منحصر ہے جس کے اثرات و برکات روزِ روشن کی طرح سب کے سامنے ہیں۔

حقیقت میں حضرت والا کی ذات و صفات اس دورِ فاسد میں اللہ تعالیٰ کی بہت بڑی نعمت ہے جس میں بیک وقت سرکارِ دو عالم صلی اللہ علیہ وسلم اور صحابہ رضوان اللہ علیہم اجمعین کی زندگی شیحِ اکبر۔ امامِ تمیمہ و غزالی۔ و شاہ ولی اللہ صاحب کی روح اور حضرت جنید و شبلی و حضراتِ سلسلہٴ اربعہ کا فیض کار فرما ہے۔ مگر اس کے لئے

دیدہ بنا کی ضرورت ہے ۵

زمعربی نظرے دام کن بدوست نگر کہ تا بدیدہ کامل کمال ادبئی

مجھ جیسا بد فہم اور کوڑ مغز کیا عرض کر سکتا ہے۔ اللہ تعالیٰ حضرت والاکے طفیل میری بیٹی
آنکھیں کھول دیں۔

اور نسیم سلیم و اتباع کامل کی توفیق عطا فرمائیں۔

اور حضرت والاکے طفیل میں ایمان کامل و حسن خاتمہ نصیب فرمائیں۔

فقط والسلام

یکے از حاضرین خانقاہ

خط نمبر ۲

سیدی دندی حضرت والادامت برکاتہم و مدنیو ضہم

السلام علیکم ورحمۃ اللہ وبرکاتہ

حال۔ گذارش خدمت اقدس میں یہ ہے کہ مولانا محمد ابراہیم صاحب مدظلہ صدر مدرس
دیوبند کے طالبانہ و عقیدت مندانہ مکتبہ پر احقر کے بعض احباب نے ہی استعداد
نے اپنے اپنے تاثرات پیش کئے ہیں جو نظر سے گزرے ان حضرات کے گلستان سخن فہمی
سے گل چینی تو نہ ہو سکی مگر ان ہی لوگوں کی قلم فرمائی کے خاکہ پر قلم چلانے کی کوشش کی
ہے یہ بھی اسلئے جرات ہوئی ہے تاکہ نافرمانوں کی صف سے نکل کر فرمانبرداروں کی صف میں
پیچھے ہی سہی اپنے آپ کو کھڑا ہوا پاؤں۔

تحقیق۔ مبارک ہو فرمانبرداروں کی صف میں قیام اوز کیا کہنا اس صف کا اور اس
صف کے قیام کا۔

حال۔ عرض ہے کہ حضرت جیسی جو ذات کہ جن قدر عالیقدر و بلند منزلت ہوتی ہے
وہ اپنی معرفت اور صحیح حقیقت پہنچوانے کے لئے اسی درجہ دل سوزی اور فکر کی
بلند پروازی چاہتی ہے۔

تحقیق۔ سچ کہتے ہو مگر حضرت رومی فرماتے ہیں۔ ع

در نیاید حال پختہ ہیچ خام

اللہ تعالیٰ کے خاص فضل سے ہی رسائی ہوتی ہے مشائخِ نبض سبب ہیں۔
 حال۔ یوں تو ہر شخص اپنے اپنے گمان میں سمجھتا اور خیال کرتا ہے کہ میں سمجھ رہا
 ہوں مگر حقیقی اور صحیح معرفت سے بہت کم لوگوں کو حصہ ملتا ہے۔ ۵
 در رہ عشق نہ شد کس بے یقین محرم راز
 ہر کے بر حسب فہم گمانے دارد
 تحقیق۔ یہ بہت اونچا مقام ہے اسی لئے کہا گیا ہے ۵
 ہر کسے از ظن خود شدیداً من و اندرون من بخت اسرار من
 حال۔ ایسی صورت میں اس ذاتِ گرامی کے ساتھ اس زمانہ کے اہل فضل و کمال
 کے برتاؤ کو دیکھ کر سراغ لگانا آسان

ہو جاتا ہے۔

تحقیق۔ سچ کہتے ہو۔ ہر زمانہ میں لوگوں نے اسی طرح پہچانا ہے۔
 حال۔ اس زمانہ میں اہل فضل و کمال جو کہ اپنے اپنے اداروں اور مرکز کے مایہ ناز اور
 مستقل ہیں ان میں سے بعض کا دم قدم اور بعض کا دم قلم سے حضرت دالاکہ
 ذاتِ گرامی اور حضرت کی تعلیم و تربیت کی تائید کرنا اور سراہنا اور حضرت دالاکہ
 دو برو اپنے آپ کو ایک مشت خاک سمجھنا اس زمانہ میں بہت بڑی بات ہے۔
 بالخصوص مولانا موصون کو اپنے آپ کو اس طرح پیش کرنا بہت ہی خاکساری اور
 تواضع کی دلیل ہے اور جس مرکز میں جس منصب پر کہ فائز ہیں وہاں کے اسرار کی
 سنتوں کو زندہ کرنا ہے۔

تحقیق۔ اس سے علم کی فضیلت تکلی کہ علم حقیقت تک پہنچاتا ہے اگر صحیح ہو میں نے
 ٹھان لیا تھا کہ نا اہل کو اجازت نہ دوں گا تو اللہ تعالیٰ نے ایک اہل کو بھیجا جس سے
 میرے کام کی ابتدا ہوئی۔

(باقی آئندہ)

حال۔ ان متدین حضرات کا اس طرح پیش آنا یہ پتہ دیتا ہے کہ علم و فضل کے علاوہ کوئی اور چیز ہے جس کے یہ حضرات تلاشی میں کہیں نہیں پاتے مگر حضرت والا کے ضمیر منیر میں بدرجہ اتم پاتے ہیں۔

تحقیق۔ بھائی میں کیا چیز ہوں طلب مجبور کرتی ہے۔

حال۔ اور وہی چہرہ لوگوں کو جھکنے پر مجبور کرتی ہے اور یہ خاصیت نسبت محمدی و اخلاق نبوی صلی اللہ علیہ وسلم ہی کی ہے جو بدرجہ اتم حضرت والا کو منجانب اللہ عنایت کی گئی ہے۔

تحقیق۔ میرے لئے کس قدر سعادت ہے اس کا سننا باقی آپ لوگ جانتے ہیں کہ یہ مقام کس قدر بلند ہے۔

حال۔ اللہ تعالیٰ کو جن سے دین متین کا کام لینا ہوتا ہے اس کے قلب میں یہ دولت جس کے صوفیائے کرام حاصل ہوتے ہیں بدرجہ اتم القادوس مودع کر دیتا ہے یہی حضرات سچے نائب رسول ہوتے ہیں۔

تحقیق۔ یہ سچ ہے۔

حال۔ جو شخص ان حضرات کی تعلیم و تربیت سے موافقت کرتا ہے اور اس کو اپناتا ہے وہ دین و دنیا کی سعادت پاتا ہے اور جو انکار کرتا ہے اور اس سے ٹکر لیتا ہے وہ ٹھوکر کھاتا ہے اور شقاوت خریدتا ہے۔

تحقیق۔ سچ کہتے ہو۔

حال۔ اس قسم کی مرجوعات مسرت خیز اپنے دامن میں تازہ یا نہ عبرت مخفی رکھتی ہیں۔

تحقیق۔ بیشک۔

حال۔ اور باوازدہل ہم جیسے نااہلوں اور کور باطنوں کو غیرت دلاتی ہیں۔

تحقیق۔ بیشک۔

حال۔ اور اس بات پر اُبھارتی ہیں۔

تحقیق۔ بیشک۔

حال۔ کہ میں خواب غفلت سے بیدار ہونا چاہئے۔

تحقیق۔ بیشک۔

حال۔ اور جو ہو اسو ہو اب سے اپنے ماہصل زندگی کا جائزہ لینا چاہئے اور اس میں ایک نئی زندگی اور اپنے ارادے میں ایک ذوق و شوق اور دھن پیدا کرنا چاہئے۔

تحقیق۔ بیشک۔

حال۔ اور حضرت والا کی ذات گرامی جس دولت کی حامل ہے اس کے حصول میں سعی و یلغ کرنا چاہئے۔

تحقیق۔ بیشک۔

حال۔ حسب استطاعت جتنا بھی دامن میں آجائے کم ہے۔

تحقیق۔ بیشک۔

حال۔ اور یہ واقعات ہم جیسے بد فہموں کو درجہ یقین تک پہنچاتے ہیں کہ یہ راستہ جس قدر آسانی سے بذریعہ تواضع و انکسار میٹے ہوتا ہے۔ فہم و ادراک سے نہیں۔

تحقیق۔ یہ عطر نصوت ہے ۵

فہم و خاطر تیز کردن نیست راہ بجز شکستہ کس نیگر و فضل شاہ

حال۔ بالخصوص ہم جیسے بد فہموں کو ذہنوں کے لئے تو یہی راستہ متعین ہے۔

تحقیق۔ بھائی راستہ سب کے لئے ایک ہی ہے غبی ہو یا ذکی ۵

بلندیت باید تواضع گزین کہ این بام را نیست سلم ازین

زق یہ ہے کہ عقل سے عقل والے چوں و چرا کر سکتے ہیں اور جس کو یہ نہیں وہ اندھے

کی طرح کسی کی لالٹھی کے سہارے چلے اس کے لئے یہ آسان ہے مگر عقل والے کو بھی

اسی طرح چلنا ہوگا ورنہ یہ راستہ دشوار ہو جائے گا۔

حال۔ کہ اپنی ذات اپنے عزم و ارادے اور خواہشات کو حضرت والا کی مرضیات میں فنا

کر دے تو انشاء اللہ ضرور اپنے کو کامیاب پائے گا۔

تحقیق - فتاویٰ کرنا ہی ہوگا سب نے یہی کیا ہے یہی والذین جاہدوا فینا ہے اس لئے

کہ لندھا یتھم سبیلنا ہے والذین جاہدوا فینا کے بعد
 حال - دستِ نئی رسد کر بچینے نکلے زشاخ بارے بیائے گلبن ایشاں گیاہ باش
 تحقیق - یہ فضل الہی کی علت تامہ ہے۔

حال - حضرت والادُعا فرمائیں۔

تحقیق - دعا کرتا ہوں۔

حال - کہ اللہ تعالیٰ اس بد فہم کو حضرت کی معرفت سے نوازیں اور صحیح راستہ پر لگا دیں اور اپنی
 نسبت اور محبت سے بہرہ ور فرمائیں۔

والسلام طالب دعا

یکے از حاضرین خانقاہ

تحقیق - آہن۔

حضرت مصلح الامۃ کا خط بجواب گرامی نامہ علامہ محمد ابراہیم ضابطیادوی

بجناب حضرت استاذی مدظلہ العالی

السَّلَامُ عَلَیْكُمْ وَرَحْمَةُ اللَّهِ وَبَرَکَاتُهُ

والا نامہ مفصل نے آج ثمرن سعادت بخشا۔ اس سے پہلے اجمالی خط بطور رسید کمرمت
 بخش ہو کر مسرت بخش ہوا تھا۔ میرے متعلق جناب گرامی نے جو تحسینی کلمات ارشاد فرمائے ہیں
 اس کے بارے میں یہی کہہ سکتا ہوں کہ ع۔

ہر عیب کہ سلطان پسند ہنراست

اور یہ محبت پر بھی معمول ہو سکتا ہے کہ میں آپ ہی کا ہوں اور اپنی اولاد کا کمال
 ہر شخص کو بالطبع پسند ہی ہوتا ہے۔ بایں ہمہ جناب کی یہ تحریر میرے لئے طفرائے کمال ہے
 میں اس پر جتنا بھی فخر کروں کم ہے۔

چاند نکات جو ارشاد فرمائے گئے ہیں نہایت اصولی بات ہے۔ کمالات ایمانی و عملی

ابتدائے نبوت سے اب تک متفاوت ہوتے رہے ہیں انہیں میں سے نسبتِ صوفیہ بھی ہے یہ بھی منخط ہوتی رہی ہے مگر یہ وہی چیز۔ ایک ہی چیز جلی آ رہی ہے تفاوت استعداد سے متفاوت ہے۔

جس طرح سے قرآن و سنت بھی ہر دور میں صل رہیگی اگرچہ ان پر ایمان متفاوت رہا اور رہیگا۔ اکابر کے طرز کہ جناب والانے جس طرح عقیدہ و عملاً بکھڑا ہے۔ یہ اللہ تعالیٰ کے نزدیک مقبول و محبوب ہے۔ باقی جناب والانے یہ جو ارشاد فرمایا کہ زمانہ کی ڈپلومیسی کے برائیم ہیں۔ اس کے متعلق یہ عرض ہے کہ بالکل بجا ارشاد فرما رہے ہیں اور میں نے اپنے تجربہ سے اسکو بہت مضر پایا ہے۔ بالخصوص دین کے حق میں تو یہ مہلک ہی ہے۔ اور اس زمانہ میں یہ مرض عام طور پر پیدا ہو گیا ہے حتیٰ کہ ہر طبقہ میں ہو گیا ہے۔ مولویوں میں بھی گھس گیا ہے یہاں تک کہ جو لوگ مشائخ کے پاس آمد و رفت رکھتے ہیں ان کے اندر بھی راہ پا گیا ہے۔

چنانچہ بعض لوگ بہت دنوں تک (بزرگوں) کے پاس رہے ان سے بھی یہ مرض گیا نہیں بس اللہ تعالیٰ کے فضل ہی سے اس سے بچنا ممکن ہے۔ کوئی ادارہ کوئی خاص جگہ ان سے خالی ہو یہ ممکن نہیں۔ اب صرف اسی سے لوگوں کو نکالنے کے لئے اور یہ بتلانے کے لئے کہ یہ مرض ہے اور براہے ایک مدت چاہئے۔ یہ اس زمانہ والوں کا حال ہو گیا ہے اسی لئے کام ترقی نہیں کر رہا ہے کہ ترقی خلوص سے ہوتی ہے اور یہ طرز خلوص کے خلاف ہے۔ اسی چیز نے علماء، ربانی و مشائخِ حقانی پر سے بھی عوام کا اعتبار اٹھا دیا ہے۔ اور انے جانے والوں پر اعمتاد کرنے کا بھی سبب کر دیا ہے حالانکہ کام کے لئے اعتبار اور اعتماد ضروری ہے۔

اسی طرح جناب نے تحریر فرمایا ہے کہ کبھی کبھی زحمت فرمائیں اور سال میں چند مواعظ ہو جائیں تو امید ہے کہ طلبہ اور اساتذہ مستفید اور متاثر ہوں اس کے متعلق میں یہ سمجھتا ہوں کہ دو چار بار نہیں اگر آٹھ دس بار بھی آیا جائے تب بھی کوئی مستدبہ فائدہ عامہ تامہ نہیں پہنچ سکتا کیونکہ اس کے لئے ضروری ہے کہ کوئی مقامی شخص وہاں رہے اور ہر وقت انکی ظاہری و باطنی نگرانی کرتا رہے تب فائدہ متوقعہ کی امید کی جاسکتی ہے اور اسکا مجھ کو تجربہ بھی ہوا کہ الہ آباد میں جو لوگوں کو نفع ہوا تو اس کی سب سے بڑی وجہ میرا یہاں منتقل قیام ہے۔ میں نے ایک

دن بھی دوسری جگہ جانا گوارا نہیں کیا اس لئے کہ شیطان بیچ میں آجاتا ہے یہ سب مسرفیات تدبیر ظاہری کے بارے میں کہہ رہا ہوں باقی یوں تو سب الاسباب کی تدبیر حقیقی اور اصل تدبیر ہے سب انبیاء اور اولیاء اسی تدبیر سے کامیاب ہوئے ہیں۔

اب بھی اس سے ناامیدی جائز نہیں۔ دعا اور توجہ باطنی یہ بھی باطنی تدبیر میں داخل ہے جب اللہ تعالیٰ کو منظور ہوتا ہے تو اہل اللہ کو اس طرف توجہ دینا دیتے ہیں ذلک فضل اللہ یؤتہ من یشاء۔

ایک بات اور مسئلہ کے طور پر کہہ رہا ہوں کہ مسلمانوں کا کوئی بڑا ادارہ جو مسلمانوں کی خدمت دینیہ کے لئے موضوع ہوا ہے اس میں ایسے صلحاء، یا صالح کار رہنا ضروری ہے جو لوگوں کو حقیقی اصلاح اور حقیقی دین کی طرف متوجہ کرتا رہے تاکہ کسی دور میں وہاں خلو و خلاء نہ ہو جائے۔ ظاہری خدمت کی طرح یہ بھی ضروری ہے۔

میں نے گذشتہ عرصہ میں عرض کیا تھا کہ جناب والا اندر سے کام شروع کریں اور میں باہر سے انشاء اللہ تعالیٰ اس سے بہت کچھ کام ہونے کی توقع ہے۔ الحمد للہ کہ آپ نے کام شروع فرمادیا میں نے بھی جناب والا کا ارشاد پہلے بھی بسبب قبول سنا تھا اور اب بھی اسی طرح سن رہا ہوں امداد غیبی منجانب اللہ اور امداد باطنی روحانی منجانب نبی کریم صلی اللہ علیہ وسلم اسکا طالب ہوں۔

چنانچہ مدرسہ کے لئے دعایوں تو وظیفہ میں داخل ہی تھی تاہم اب خصوصی توجہ کے ساتھ کام شروع کر دیا۔

ایک بات اور عرض کرنا ہوں وہ یہ کہ اصولی اور بنیادی کام سے ابتدا کرتا ہوں ایسا اقدام ٹھوس اور نختہ ہوتا ہے اور اب تو اسی اصول پر عقلاء زمانہ بھی آ رہے ہیں۔ یہ اصولی اور بنیادی امور بہت ہیں سردست جس کے ذکر کی ضرورت ہے وہ یہ ہے کہ میں ادبیات اہتمام کے ساتھ مزاحمت پسند نہیں کرتا یا کوئی ایسا عمل جس کو وہ اپنے اہتمام کے خلاف تصور کریں بلکہ تجربہ سے اس کو سخت مضر سمجھتا ہوں اسکے تلخ تجربوں کا مشاہدہ کر چکا ہوں اس کو نہ صرف اپنے لئے بلکہ مدرسہ کے لئے خلاف سمجھتا ہوں ہاں کام کرنے کے لئے رضی ہوں اور

دل سے خدمت کروں گا۔ انشاء اللہ تعالیٰ۔

”اجازت نامہ“

ابھی میں نے اوپر ذکر کیا ہے کہ ضرورت ہے وہاں کوئی مقامی شخص ظاہری و باطنی نگرانی رکھے اس سے کام ہو سکتا ہے تو اس سلسلہ میں ابھی منجانب اللہ یہ بات قلب میں آئی کہ کیوں نہ آپ ہی کے سپرد اس کام کو کر دوں اس لئے کہ کام جب بھی ہوا ہے کسی مخلص ہی سے ہوا ہے اور میں نے آپ کے اندر جس قدر اخلاص پایا کسی دوسرے کے اندر نہیں پایا بلکہ خود اپنے اندر بھی دیکھا نہیں پایا۔ جو درد مدرسہ کا آپ کو ہے میں نے کسی دوسرے کے اندر دیکھا نہیں دیکھا نہ کسی مدرس میں نہ اور کسی میں۔ اس لئے وہاں کے کام کے لئے زیادہ اہل آپ ہی ہیں۔ اب کام وجود میں آئے یا نہ آئے ہم اس کے مکلف بھی نہیں ہاں اس کے مکلف ہیں کہ کوئی کام ہو اسکے اہل کے حوالہ کیا جائے۔

اہلیت کی شرط اولین اخلاص ہے جو کہ آپ کے اندر بدرجہ اتم موجود ہے۔ ہر کہ باخلاص قدم می زند عیسیٰ دقت است کہ دم می زند چنانچہ منجانب اللہ آپ کو تو کلاً علی اللہ بیعت و تلقین کی اجازت دیتا ہوں اور بصیرت سے کہہ رہا ہوں کہ آپ وہاں کام شروع کر دیں یعنی لوگوں کو بیعت کریں اور انکو تعلیم و تلقین فرمائیں۔ اور حضرت کی تصانیف و مواعظ و ملفوظات طلبہ و مدرسین کو سنایا کریں اور آپ کی اجازت گویا کہ حضرت مولانا بقا نومی قدس سرہ کی جانب سے ہوگی۔ الحمد للہ کہ آپ میں علماً و عملاً ہر طرح سے صلاحیت و اہلیت موجود ہے جو بنیاد اجازت نبوی ہے آپ میری اس تحریر کو طلبہ و مدرسین کو سنادیں۔ امید ہے کہ مدرسہ کی کایا پلٹ ہو جائیگی اور بزرگان دین کی اذواج خوش ہوگی اور اس باب میں چونکہ مجھے بہت مسرت ہوئی اس لئے آپ کی شگفتائی کے لئے ایک حقیر سی رقم مرسل ہے۔

والسلام نوید کم و صمی اللہ عفی عنہ۔ الآباد

۲۲ ذی الحجہ ۱۳۳۳ھ

گرامی نامہ اتاذ الاساذہ حضرت علامہ محمد ابراہیم صاحب بلیاوی صدر المدرسین دارالعلوم - دیوبند

مخدومنا المحترم! دامت برکاتہم
السلام علیکم ورحمۃ اللہ وبرکاتہ۔ مزاج شریف
اعزاز نامہ نظر نواز ہوا بلکہ دلنواز ہوا۔ محترماً! میں نے آں محترم کے بارے میں جن جذبات
وخیالات کا اظہار کیا ہے وہ کسی تصنع اور بناوٹ کی باتیں نہیں ہیں بلکہ وہ حقائق ہیں جن کا
اعتراض کرنا میں اپنی بڑی سعادت سمجھتا ہوں۔ ان خیالات کا شاعری سے کوئی تعلق نہیں ہے
بلکہ قلبی تاثرات ہیں۔

میں نے اکابر کی پروری کو ہمیشہ سے سرمایہ کامرانی دارین سمجھ رکھا ہے اور اس پر
مشاہدات و تجربات بھی شہادت دے رہے ہیں کہ سعادت ازلی انھیں اکابر کی پروری میں
مضمربے دغاکی ضرورت ہے کہ اللہ تعالیٰ استقامت عطا فرمائیں۔

مگر ما! مجھ جیسے نااہل اور بے مایہ کو آپ نے جس عزت سے نوازا ہے اس کے لئے میرے
پاس زبان نہیں کہ اسکا شکریہ ادا کر سکوں ہاں اس سلسلہ میں اپنی چند کمزوریاں آں محترم کے سامنے
رکھنا نہایت ضروری سمجھتا ہوں۔

پہلی چیز جو مجھے اس کام کے عموم سے روکتی ہے وہ تدریسی مشاغل ہیں۔
دومش میں خود کو صفت صلاح سے متصف نہیں پاتا ہوں۔

تیسری بات طبعی و فطری ہے وہ یہ کہ ہجوم و اجتماع سے بہت گھبراتا ہوں۔ ابتدا سے
لیکر آج تک اس مزاج میں کوئی تبدیلی نہیں ہو سکی۔ خلاف مزاج اجنبی لوگوں کی نشست و
برزخات طبیعت پر ایسی گراں گزرتی ہے کہ بارہا تجربہ میں آیا ہے کہ اگر کوئی اجنبی میرے پاس
دیر تک بیٹھ جائے تو میری طبیعت مکرر ہو جاتی ہے اور مجھے بخار و دیگر تکلیف جسمانی شروع
ہو جاتی ہیں جس کے لئے مجھے ہفتوں تکلیف اٹھانی پڑتی ہے۔ اس کام میں لوگوں کے ساتھ
جن مراحل سے گزرنا ہوتا ہے وہ حضرت والا سے مخفی نہیں۔ بڑی بڑی ناگواریاں انگیز کرنی ہونگی

میں اس کے لئے بھی تیار ہوں مگر اس کبر سنی کے باعث اضحلال قوت کے دور میں سمجھ میں نہیں آتا کہ اس سے کس طرح عمدہ برآ ہو سکوں گا۔ ہاں چند ایسے لوگوں کو جو بڑے اخفا سے کام لیتے ہیں تعلیم و تلقین کا سلسلہ حضرت شیخ المنذر رحمۃ اللہ علیہ کی اجازت سے جاری رکھتا ہوں مگر عموم جو حضرت کی خواہش ہے اس کے لئے دعا کی ضرورت ہے کہ طبیعت جو اجتماع سے متوحش ہوتی ہے اس کی شوگر ہو جائے۔ اور حکم فرمودہ پر عام طور سے کام کرنے لگوں ان تمام مشکلات کے باوجود میں خود کو کام کرنے پر آمادہ پاتا ہوں۔ یہ آمادگی آپ کی توجہات و دعا کے سہارے ہی قائم رہ سکتی ہے۔

آں محترم کو یاد ہو گا کہ مولانا حبیب الرحمن اور حافظ احمد جیسے فاضلین و باہمت حضرات بھی حضرت شیخ المنذر کی رہنمائی کے محتاج تھے اور حضرت رحمۃ اللہ علیہ کے وصال کے بعد حضرت تھانویؒ کا ہاں ملے تشریف لاکر ان حضرات کی پشت پناہی کرتے تھے۔ جب ایسے گرامی حضرات بھی ان آکاہ کی توجہ و دعا اور تشریف آوری سے تازہ دم اور مضبوط ہو جاتے تھے تو میں اپنی تمام کمزوریوں کے باوجود حضرت گرامی سے بالکل ایسی ہی توقعات کیوں نہ رکھوں۔

آخر میں ایک بات اور عرض کروں گا کہ میرا (کسی) سے کسی طرح کا منافقہ نہیں ہے۔ ہاں ایسے لوگ بھی موجود ہیں جو..... پر کڑی نظر رکھتے ہیں اور نکتہ چینی اور رخنہ اندازی ان کا شیلہ ہے اس لئے جیسا کہ سابق میں کام کرنے والوں کو ان سے نپٹنا پڑا۔ اسی طرح مجھے بھی اندیشہ ہے کہ کہیں ایسی باتیں جو عین ارادہ می طور پر ان لوگوں کے خلاف پڑ جائیں اس سے میرے کام میں رخنہ اندازی نہ ہو جائے۔ اس لئے آپ کی توجہات و دعا کا محتاج ہوں۔

ان سطور میں اپنی کمزوریوں کے پیش خدمت رکھنے کا مقصد صرف آگاہی اور جناب کی بے پناہ بصیرت و حسن تدبیر سے فائدہ اٹھانا ہے امید ہے کہ آپ کی توجہات سے پوری طرح نوازا جاؤں گا۔ جس حقیر میہ کا ذکر فرمایا گیا ہے وہ آپ کی حیثیت سے یقیناً حقیر ہو گا۔ والسلام محمد ابراہیم بلیاوی۔ دیوبند ۲۳ محرم ۱۳۸۴

مگر میری نسبت سے وہ خطیر و فراواں ہے۔

حضرت مصلح الامۃ علیہ الرحمۃ کا جواب

بخدمت گرامی جناب حضرت مولانا صاحب دامت برکاتہم
السلام علیکم ورحمۃ اللہ وبرکاتہ

الحمد للہ بخیریت ہوں گرامی نامہ آج ہی ملا جو بہت مضامین پر مشتمل تھا بہت محظوظ
و مسرور ہوا پورے خط کے جواب میں صرف ایک بات لکھنا چاہتا ہوں کہ جس خدانے یہ کام
جناب کے سپرد فرمایا ہے اس کی طرف سے آپ کی اعانت اور امداد بھی ہوگی۔
جو کوئی سامنے آئیگا اپنے منہ کی کھالے گا اب کسی کی مزاحمت چل نہیں سکتی انشاء اللہ
تعالیٰ۔ اللہ تعالیٰ سے امید رکھتا ہوں کہ طبیعت میں قوت و اہمیت بیش از بیش عطا
فرمائے اور اسی قوت کی برکت سے وہ توحش بھی رفع ہو جائے جو اغیار کی وجہ سے ہوتا
ہے بلکہ انشاء اللہ تعالیٰ اغیار بھی اب یاری نظر آئیں گے۔ یہ سب اللہ تعالیٰ کے بھروسہ
سے لکھ رہا ہوں وما توفیقی الا باللہ علیہ توکلت والیہ اُنیب۔

اور ایک بات اس سلسلہ میں یہ کتابوں کہ یہ توحش کچھ بُرا بھی نہیں ہے بلکہ
حال محمود ہے اور آپ کا مذاق اس باب میں الحمد للہ حضرت حاجی صاحب کے مذاق سے
متحد ہے امداد المشتاق میں ہے کہ

"فرمایا جب تک کہ اپنے جنس کے لوگ رہتے ہیں طبیعت مضبوط اور خوش رہتی ہے
اور جب کوئی غیر آجاتا ہے منقبض اور سست ہو جاتی ہے اور چاہتی ہے کہ جلد اسکو خست
کیجئے۔ انتہی کسی نے خوب کہا ہے یہ

ایک تم سے کیا محبت ہوگی ساری دنیا ہی سے وحشت ہوگی

مخلوق سے وحشت خالق سے تعلق کی علامت ہے۔ نیز حضرت سعدیؒ نے بھی یہی فرمایا

ہے کہ "وانما کونادان سے وحشت ہوتی ہے اور نادان کو داننا سے نفرت"

اس خط میں آپ نے مشاغل تدریسی کو منجملہ عوائق کے فرمایا ہے تو اس کے متعلق یہ عرض ہے کہ اہل بیت میں چونکہ یہ مشغولی تعلق مع اللہ میں خلل ڈالتی ہے اس لئے اس سے وحشت ہوتی ہے لیکن بعد حصول نسبت مع اللہ کے یہ بھی اور اعمال کی طرح شکر برکات ہوجاتی ہے۔ خلوت درون اسکا حال ہوجاتا ہے آپ بھی اب حالات بدلے ہوئے دیکھیں گے اب تدریس بھی دوسری نوع کی ہوجائے گی اور انشاء اللہ تعالیٰ آپ سے اب اللہ تعالیٰ مجلس تدریس میں بھی وہ کام لے گا جو مسند ارشاد سے ہوا کرتا ہے۔

آپ کے جواب کا شدت کے ساتھ منتظر اس لئے بھی رہا کہ مجھے یہ فکر تھی کہ شاید بعض مضمون بار خاطر نہ ہوا ہو لیکن آپ کے مکتوب گرامی کے ان جملوں کو دیکھ کر کہ ”ناگواریاں اگیز کرنی ہونگی میں اس کے لئے بھی تیار ہوں“ نیز یہ کہ ”ان تمام مشکلات کے باوجود میں خود کو کام کرنے پر آمادہ پاتا ہوں“ بہت مطمئن ہوا۔ جزاکم اللہ تعالیٰ خیر الجزاء واحسنہ۔

اور بہت مسرت ہوئی یہ معلوم کر کے کہ حضرت شیخ الہند قدس سرہ نے بھی جناب کو اس کام کے لئے منتخب فرمایا تھا الحمد للہ اپنے وجدان کی تائید حضرت قدس سرہ کے قفل سے بھی ہوئی اس لئے اور اطمینان بڑھا اور منجانب اللہ ہونے کا یقین ہوا۔

جب اکابر موجود ہوتے ہیں تو آدمی اپنی ذمہ داری نہیں محسوس کرتا اور بعد میں تو یہ ذمہ داری اپنے اوپر عائد ہوتی ہے اس لئے ہر طرح کام کرنا ہے دعا کرتا ہوں کہ اللہ تعالیٰ آپ کو صحت کامل عطا فرمائے اور اب انجکشن کی ضرورت ہی باقی نہ رہے۔ بات یہی ہے کہ اس کی ایک عادت ہی سی ہو گئی ہے۔

آخر میں یہ عرض کرنا ہے کہ شے حقیر کو جو عظیم فرمایا تو اس کے متعلق یہی کہہ سکتا ہوں کہ :-

جناب والا نے اس کو شرف قبولیت بخشا یہی انتہائی کرم ہے ورنہ میں کیا اور میری چیز کیا ہے

منت منہ کہ خدمت سلطان ہی کنی - منت شناس ازو کہ بجزت بداشتنت

فقط والسلام

خویدکم وصی اللہ عفی عنہ

۲۹ محرم ۱۲۸۷ھ

(اس جواب کے ہمراہ یہ تحریر بھی گئی)

رد بدعات میں ایک مصری عالم شیخ علی محفوظ کی کتاب 'الابداع' نظر سے گزری اس میں
ہتاون بامور الدین کو بھی منجملہ بدعات مذکورہ کے شمار فرمایا ہے اچھا مضمون ہے اسے نقل کر کے
روانہ کر رہا ہوں امید کہ آپ محفوظ ہوں گے۔

ومن البدع المذمومة التهاون بامور الدین حتی اصبح
الوسط مختلا والمدارسة الاجتماعية اليوم بقلم النش و فنون
الفساد و ضروب الضلال (ومن شب على شئ شاب عليه)
فاستعصى الداء على المرشدين ولم يفلحوا في تقويم المعوج من
اخلاق الامة و تطهيرها من دن الرذائل حتى استولى
عليهم الياس من الاصلاح فاهلوا الصبح الامة و تعلمها امر
دينها و انضم الى ذلك تلك البدع المشؤمة (بدعة حرية الاديان)
فكانت من اكبر معاول الهدم لبناء هذا الدين الخفيف فساء الحال
وصار كل انسان يرمى كل مفعول جائرا لا ادب يمنعه ولا دين
يردعه و تمكن اعداء الدين من تضليل العامة ياغوا لهم بكل
ما يستهوى قلوب البسطاء فوضعوا لهم الشياك و احكموها و الناس
من كل حدب نسل اليها و هم يعلمون انهما ما نصبت الا لا غتيا لهم
و لكن عدم الميلاة بالدين جعلهم كالانعام بل هم اضل.

(الابداع ص ۳)

(ترجمہ برائے ناظر بن معرفت) منجملہ ان بدعات مذکورہ کے جو اس زمانہ میں شائع ہیں

ایک یہ ہر کلمہ اور دین میں لوگ نہایت ہی سست اور لا پرواہ ہو گئے ہیں یہاں تک کہ شرفاء میں بھی چالبازی آگئی ہے اور ہمارے ادارے اور سوسائٹیاں نوجوانوں کو طرح طرح کے فسادات اور نوع نبوع کی گمراہیاں تعلیم کر رہی ہیں اور ظاہر ہے کہ جو شخص جس حصلت پر پروردان چڑھے گا اسی پر بڑھا ہوگا۔ ان حالات پر ایک مصلح دمرشد پر ان کی بیماری لاعلاج ہو کر رہ گئی ہے۔ چنانچہ یہ لوگ امت سے اس کی کجی کے دور کرنے میں اور انکو اخلاق رذیلہ کے میل سے پاک و صاف کرنے میں کامیاب نہ ہوئے یہاں تک کہ ان کی اصلاح سے مایوس ہو کر انھوں نے امت کو نصیحت کرنا اور انکو دین سکھانا ہی چھوڑ دیا پھر اس بدعت کے ساتھ ایک اور بدعت شنیعہ مل گئی اور وہ ہے مذہب اور دین سے آزادی کی لعنت (یعنی شیطان کا یہ نعرہ کہ آج مذہب ہی ترقی سے مانع ہے اگر دنیا کی ترقی چاہتے ہو تو دین سے آزادی حاصل کرو) چنانچہ اس دین صنیف یعنی اسلام کے قصر کے مہندم کرنے کا سب سے بڑا بھاؤ ڈرا یہی ثابت ہوا۔ لوگوں نے اس کی جانب کان لگایا اور سب کا حال تباہ ہو گیا۔ اس کی وجہ سے ہر انسان نے اپنے ہر فعل کو جائز اور مستحسن سمجھا اس لئے جو جی چاہا کیا نہ کوئی ادب انکو اس سے روک سکا اور نہ کوئی دین اس سے باز رکھ سکا اور دین کے دشمنوں کو عوام کا لانعام کے بہکانے کا خوب موقعہ مل گیا اور انھوں نے ہر وہ چیز پھیلانے کی کوشش کی جس کو عوام کا نفس پسند کرتا تھا۔ چنانچہ ان کو پھانسنے کے لئے انھوں نے نہایت خوشنما اور مضبوط جال پھیلائے اور لوگ ہر جانب سے دوڑ دوڑ کر اس کی طرف گرنے لگے۔ حالانکہ وہ (عوام) اس کو بھی خوب سمجھتے تھے کہ یہ ان کو ہی پھانسنے کے لئے بچھا یا گیا ہے۔ لیکن دین سے لا پرواہی اور بے فکری نے ان کو بالکل جا بوز بنا دیا تھا کہ عقل کی رہنمائی سے قاصر ہے بلکہ ان سے بھی بدتر اور گمراہ تر۔ کیونکہ جا بوز بھی کبھی جال کو جال سمجھ کر بھڑک جاتا ہے مگر یہ احمق جانتے اور سمجھتے ہوئے ہلاکت میں پڑ گئے۔

(خط علامہ بلیاوی رحمۃ اللہ علیہ)

مخدو منا المحترم دامت برکاتہم
السلام علیکم ورحمۃ اللہ وبرکاتہ
مزان گرامی

والا نامہ ایک ہفتہ سے زائد ہوا بل کر سکون وطمینت کا سبب بتا شورمی کی
مشغولیت کی بنا پر جواب حاضر خدمت کرنے میں تاخیر ہوئی معذرت خواہ ہوں۔ خدا کا
شکر ہے کہ آپ کی توجہ کی برکت سے ہمہ گیر نفع دیکھ رہا ہوں شورمی میں بھی پہلے کی
پنسبت میری باتوں کو زیادہ توجہ سے سنا اور قبول کیا اب طبیعت کی وحشت میں بھی
ایک گونہ کمی پاتا ہوں صحت بھی الحمد للہ پہلے کی پنسبت بہت بہتر ہے۔ جس
انجکشن کی ضرورت ہو کرتی تھی اُسے اب تک استعمال میں نہیں لایا ہوں مگر اسکے نہ لگنے سے
طبیعت میں کسی قسم کی گرانی نہیں پاتا۔

شیخ علی محفوظ کی عبارت سے منقول ہوا۔ خدا کا شکر ہے کہ میں تھکان سے بری
ہوں البتہ اتنا دہش کی بنا پر ممکن ہے کہ سستی ہو جاتی ہو و عافیمے کہ یہ بھی نہ رہے اور
اللہ تعالیٰ تمام مراحل میں آسانی و کامیابی عطا فرمائے۔

اس میں کوئی شبہ نہیں کہ غیر ملکی تمدن نے حریت ادیان کی دبا عام کر دی ہے اور دین
سے واقف طبقہ بھی اس کی لپیٹ میں برسی طرح آ گیا ہے اللہ تعالیٰ ہم سب کو
اس سے بچائے۔

والسلام
دعوات صالحہ کا محتاج محمد ابراہیم

۱۳ صفر ۱۳۸۶ھ

حضرت مصلح الامۃ علیہ الرحمۃ کا جواب بقلم خاص

بشرت ملاحظہ عالیجناب مولانا صاحب دام مجدکم

السلام علیکم ورحمۃ اللہ وبرکاتہ

الحمد للہ بخیریت ہوں الحمد للہ کہ میرا خط سکون وطمینت کا سبب بنا اللہ تعالیٰ

روز بروز بلکہ آناً نائاً اس سکون و اطمینان میں قوت و کیف عطا فرماتا ہے۔
 جناب والا نے جو تحریر فرمایا ہے کہ ہمہ گیر نفع دیکھ رہا ہوں مسرت کی لہر تمام
 رگ دریشہ میں دوڑ گئی اللہ تعالیٰ کا لاکھ لاکھ شکر ادا کرتا ہوں ۵
 کار زلف تست مشک افشانی انا عاشقان
 مصلحت راتمتے برآ ہوںے چین بستہ اند
 شور می کی حالت بدلنے سے اور مسرت ہوئی ۵

می توانی کہ رہی اشک مرآ حسن قبول ایک در ساختہ قطرہ بارانی را
 طبیعت کے رنگ میں بھی تبدیلی اسی حسن قبول کا اثر ہے۔ صحت سے بھی بہت بہت
 مسرت ہوئی اللہ تعالیٰ کامل صحت کے ساتھ رکھے اور تائید غیبی شامل حال رہے۔ دیگر مضامین
 جو یہاں سے گئے تھے قبول ہوئے اطمینان ہوا انشاء اللہ تعالیٰ حالات روز بروز اچھے ہی
 ہوتے جائیں گے۔ وما ذلک علی اللہ بعزیز۔

ایک بات لکھنے سے رہ گئی۔ کچھ احباب بیٹھے تھے اثنائے کلام میں میں نے کہا کہ کسی
 کام کے لئے بھی تین چیزوں کی ضرورت ہے۔ اخلاص۔ اخلاق اور نظم چونکہ لوگوں نے
 پسند کیا اس لئے لکھتا ہوں شاید قبول خاطر اقدس ہو۔

خویدکم وصی اللہ عفی عنہ

ادآباد

ادآباد صفر ۱۳۸۲ھ

ایک مولوی صاحب کا خط حضرت والا کے نام جس سے حضرت علامہؒ اور
 حضرت مصلح الامۃ کے باہمی تعلقات پر مزید روشنی پڑتی ہے

حال۔ حضرت والا کے فرمودات میں نے علامہ مدظلہ تک پہنچا دئے بڑے غور سے سنا اور
 فرمایا کہ جواب میں ایک کارڈ لکھ دو مگر تاہنوز ان سے ایسی ملاقات نہ ہو سکی جس میں
 افشراح ہو اور مضمون مکتوب بتاویں کہ میں اسے لکھوں۔ آج بھی صبح گیا تھا مگر

حضرت اقدسؒ کی جانب سے جواب لیا گیا کہ۔

یہ معلوم کر کے مسرت ہوئی کہ عریضہ مسرت بخش و فرح نوازہ ہوا۔ جب اطمینان اور انشراح ہو۔ بہتر ہے اسی وقت جواب مرحمت فرمایا جائے۔

شب میں بخار آنے کا حال معلوم کر کے تردد ہوا۔ ضعف پرانہ سالی اوردن کے مشاغل شاید اسکا باعث ہوتے ہوں۔ دعا کرتا ہوں اللہ تعالیٰ صحت کاملہ اور پوری قوت کام کرنے کی عطا فرمائے۔

ایک عرض یہ ہے کہ چونکہ جناب والا کو مسرت ہوئی لہذا بندہ کو اس مسرت سے مسرت ہوئی۔ مزید مسرت کے حصول کے خیال سے ایک حقیر رقم ہدیہ ارسال خدمت والا ہے قبول فرما کر ممنون فرمادیں۔

والسلام خیر ختام
نحویدکم وصحی اللہ عفی عنہ
الربیع الاول ۱۳۸۲ھ

اس کے جواب میں علامہؒ کا یہ خط آیا

عریضہ کے ارسال کے ساتھ ہی بخار میں کمی ہو گئی اور الحمد للہ آپ کی دعا و توجہ کی برکت سے بالکل تندرست ہو گیا ہوں۔ میں حضرت والا سے صرف توجہ و دعا کا محتاج ہوں اور اسی کو اپنے لئے خیر دنیا و آخرت نیز سعادت ازلی کا سامان سمجھتا ہوں۔

گر انہا پر ہدیہ کے لئے گرانبار ہوں اس سے اظہار حالات میں خدا نخواستہ حجاب نہ پیدا ہو جائے۔ بہر حال آپ کی مسرت و خوشنودی مقدم سمجھتا ہوں۔ جو بات قلب پر وارد ہوئی اس کا اظہار کر دیا۔

حضرت والا کے مکتوب کا مفصل جواب انشاء اللہ جلد ہی بھیجوں گا۔

والسلام۔ محمد ابراہیم

حضرت مصلح الامت کا جواب

بخدمت حضرت استاذی المکرم والمعظم وام مجدکم
السلام علیکم ورحمة الله وبرکاته

الحمد للہ بعافیت ہوں آپ کی صحت کی خبر سے بیحد مسرت ہوئی اللہ تعالیٰ
مزید قوت کے ساتھ تندرست رکھے آمین۔ یہ دعا تو گویا اپنے وظیفہ ہی میں شامل ہے
میرے پیش نظر تو آپ سے تعلق کی وہی حیثیت تلمذ ہے اور آپ کو جو تعلق مجھ سے ہوا
اس کو تو بس اللہ تعالیٰ کا فضل اور انکی مہربانی ہی سمجھتا ہوں اور اپنے لئے باعث
سعادت تصور کرتا ہوں اسی نسبت کے تقاضے پر کبھی کوئی عمل بھی ہو جاتا ہے۔ باقی
جناب والا کی قلب کی گرانباری و حجاب کا ضرور خیال رکھوں گا اور اس کی صدق
دل سے معافی مانگتا ہوں۔ خط کا انتظار ہے۔ اللہ تعالیٰ صحت اور انشراح کے
ساتھ تکمیل کا موقع عطا فرماویں۔

والسلام خیر ختام خودیکم وصی اللہ عفی عنہ
۱۹ ربیع الثانی ۱۳۸۲ھ = الکیاد

خط حضرت علامہ محمد ابراہیم صاحب

مخدومنا المحترم دامت برکاتہم
السلام علیکم ورحمة الله وبرکاته
گرامی نامہ عزت اور مسرت کا سبب بنا۔ جناب والا کی توجہ اور برکات کے اثرات
مجھے روز روشن کی طرح نظر آ رہے ہیں اور مجھے جناب محترم کی عظمت و قوت نسبت کا پوری
طرح اعتراف ہے اس لئے چاہتا ہوں کہ جہاں جناب محترم کی توجہ سے اس ادارہ میں

اور اطمینان کے لئے یہ سطر میں ارسال خدمت کر رہا ہوں۔ میرے متعلقین خصوصاً پوتوں کی صلاح و اصلاح کے لئے حضرت والا کی توجہ کی ضرورت ہے تاکہ وہ بھی اس خیر کثیر سے آپ کی برکت سے بہرہ یاب ہو سکیں۔ امید کہ حضرت گرامی کا فراج معہ متعلقین بخیر ہوگا دعا و توجہ کا طالب ہوں۔

والسلام

محمد ابراہیم

اول ربيع الثاني ۱۳۷۲ھ

نوٹ:- ہنوز حضرت والا کی جانب سے اس کا جواب نہ گیا تھا کہ تیسرے دن حضرت علامہ کا ایک دوسرا خط بھی ملا۔

حضرت علامہ محمد ابراہیم کا دوسرا خط

پرسوں ایک عرصہ برائے رفع تشویش خاطر حاضر کر چکا ہوں اور آنحضرت کی عظمت اور قوت نسبت کا پوری طرح معترف ہوں۔ مدرسہ کے حالات تدریجی طور سے رو بہ صلاح ہیں اور یہ تدریجی ترقی ہی کامیابی کی ضمانت ہے بقول حضرت شیخ الہند گلے کا گھٹا ہوا رام آہستہ آہستہ ہی نکلتا ہے۔ حالات بہت بگڑ چکے ہیں اس لئے اس میں تدریجی اصلاح ہی سے کام چلے گا۔ میرے حالات بھی اچھے ہیں اور سارے تغیرات خواہ مجھ میں ہوں یا مدرسہ میں صرف آپ کی توجہ اور دعا کی برکت سے ہو رہے ہیں۔ میری زندگی کا پورا حصہ ”اے کہ عمرت گذشت در خوابی“ کا صحیح مصداق ہے اس لئے ان دنوں میں جب کہ عمل میں کسل پیدا ہو جاتا ہے۔ آپ کی توجہ مزید و دعا مزید کا زیادہ سے زیادہ محتاج ہوں۔ ابھی تک آخرت کے لئے کچھ نہیں ہو سکا ہے امید ہے کہ آپ کی برکت سے۔ ”شاید ایس چند روز در خوابی“ کا مصداق ہو جاؤں۔

جو تین اصول حضرت والا نے تحریر فرمائے ہیں وہی حقیقت میں ہر کام کی بنیاد ہیں ان کے بغیر کوئی کام انجام تک نہیں پہنچتا۔ اگرچہ ان میں باہم ترتیب ہے۔ اخلاص

اعمال کی بنیاد ہے جہاں یہ چیز ملی بنیاد سنگین پڑ گئی۔ اخلاص کے بعد سب سے زیادہ ضروری چیز اخلاق ہے جس سے اس کی دیوار تعمیر ہوتی ہے اور نظم بمنزلہ چھت کے ہے۔ غرض کوئی عمل بغیر ان تینوں اصول کو اپنائے تلم ہی نہیں ہوتا اسلئے حضرت والا کا یہ فرمانا بجاہے کہ ان تینوں چیزوں کی ضرورت ہے۔

اپنی صلاح و فلاح کے ساتھ میں اپنے خاندان کے ہر فرد کی صلاح و اصلاح کی سخت ضرورت محسوس کرتا ہوں۔ حضرت والا ان کے لئے بھی دعا فرمائیں کہ انکا حال بھی بدل جائے اور پوری طرح دینداری ان میں بھی آجائے۔

والسلام۔ محمد ابراہیم
(تخمیناً)، ربیع الثانی ۱۳۸۴ھ

حضرت مصلح الامتؐ کا جواب

حضرت مولانا دام محمد کم

السلام علیکم ورحمة اللہ وبرکاتہ

الحمد للہ بخیریت ہوں۔ آج لفافہ ملا دو روز قبل کارڈ صادر ہوا تھا۔ خیریت مزاج والا سے خوشی ہوئی۔ مدرسہ کے حالات کی اصلاح سے بھی خوشی ہوئی ترقی بتدریج ہی پائی دار ہوئی ہے۔ میں نے اصول جو لکھے تھے ان کی خوب شرح فرمائی۔ جزاکم اللہ تعالیٰ۔

میری نسبت جو کلمات مدحیہ ارشاد فرمائے ہیں ان کو قال نیک سمجھ کر خوش ہوں اور اللہ تعالیٰ سے اسکی دعا جناب والا کیلئے کرتا ہوں میں نے اجازت چاروں سلسلوں میں دی ہے صرف چشتیہ یا نقشبندیہ میں نہیں۔ اللہ تعالیٰ ان سب کی برکات نصیب فرمائے اور سب خاندان حضرت والا کے لئے دعا کرتا ہوں اللہ تعالیٰ سب کو دیندار بنائے۔ آمین

والسلام خیر ختام خود کم

وصی اللہ عفی عنہ۔ ربیع الثانی ۱۳۸۴ھ

لگے تو اب اس کے مفہوم اور مصداق کے بھی سمجھنے کی فکر ہوگی اور جب یہ فکر
 بڑھے گی تو زبان سے قلب میں بھی انشاء اللہ تعالیٰ اتر ہی جائے گا۔
 دین کے لئے اخلاص نہایت ضروری چیز ہے عمل بغیر اس کے مقبول ہی نہیں
 لیکن علماء طریق نے فرمایا ہے کہ جس طرح یہ ہو سکتا ہے کہ علم ہو عمل نہ ہو اسی طرح
 یہ بھی ہو سکتا ہے کہ علم و عمل دونوں ہی ہوں مگر اخلاص نہ ہو چنانچہ رسالہ قشیرہ میں
 ہے کہ

سئل محمد بن فضل ما علامة الشقاوة فقال ثلاثة اشياء
 يرزق العلم ويحرم العقل ويرزق العمل ويحرم الاخلاص
 يرزق صحبة الصالحين ولا يحترم لهم — وسمعت محمد بن
 فضل يقول ذهاب الاسلام من اربعة لا يعلمون بما يعلمون ويعلمون
 بما لا يعلمون ولا يتعلمون بما لا يعلمون ولا ينموت الناس
 من العلم (قشیرہ)

ان امور ثلاثہ اخلاص، اخلاق، منظم کے متعلق اتنا اور عرض کرنا چاہتا ہوں کہ انہیں
 سے اخلاص تو سب کی اصل ہی ہے حتیٰ کہ ایمان و اسلام کی قبولیت بھی اسی کی وجہ سے
 ہوتی ہے۔ احسان انکی قبولیت کی اصل ہے۔

صاحب مرقاة لکھتے ہیں کہ

الاحسان قبل امراد به الاخلاص فانہ شرط فی صحۃ الاسلام

والایمان۔

اور علامہ نومی نے اپنی کتاب الاذکار میں فصل فی الامر بالاخلاص
 وحسن النیات میں آیتہ لن ینال الله لحوماها ولا دماءها ولكن
 یناله التقوی منکم اسی کو لائے ہیں اور اس کی تفسیر میں حضرت ابن عباسؓ
 کا یہ قول نقل کیا ہے کہ

معناه ولكن یناله النیات منکم۔ اور اس کے بعد حدیث انما الاعمال

(دوسرے ہی دن تفصیلی خط)

حضرت علامہ کے نام گیا

کرمی و محترمی جناب حضرت مولانا دام محمد کم

السَّلَامُ عَلَيْكُمْ وَرَحْمَةُ اللَّهِ وَبَرَكَاتُهُ

کل ہی عریضہ ارسال کر چکا ہوں لیکن بعض اُمور بعد میں ذہن میں آئے،
اس لئے انھیں عرض کرتا ہوں۔

میں نے گذشتہ عریضہ میں جو کام کرنے کے اصول ثلاثہ عرض کئے تھے یعنی اخلاص
اخلاق اور منظم اور آبختاب نے اپنے گرامی نامہ میں اس کی پسندیدگی کا بھی اظہار
فرمایا تو اس کی وجہ سے بہت قوت آجاتی ہے اور کام کی ہمت بندھ جاتی ہے۔
ورنہ یہی خیال لگا رہتا ہے کہ معلوم نہیں بات ٹھیک بھی سمجھ میں آئی یا نہیں اور
جب کسی بزرگ کی تائید مل جاتی ہے تو پھر کامل انشراح ہو جاتا ہے اور کچھ عرض کرنے
کی بھی حیرات ہوتی ہے۔

ایک بات اس وقت عرض کرنا چاہتا ہوں وہ یہ کہ میں نے جہانک لوگوں کے
حالات میں اس بات پر غور کیا ہے کہ آخر ہمارا کام کہاں سے خراب ہوا تو اس نتیجہ پر
پہنچا کہ بزرگوں کے پاس جو لوگ جمع رہتے ہیں ان میں بالعموم مخلص بہت ہی کم
ہوتے ہیں اسکا بزرگوں کے یہاں بھی مشاہدہ کیا اور اب تو خود اپنا تجربہ بھی ایسا ہی
پایا، یعنی یہ لوگ بزرگوں کو صرف اپنے ظاہر سے خوش رکھتے ہیں اور دل سے
انکے معتقد تک نہیں ہوتے بلکہ بعض کو تو انکا بالکل مخالف تک دیکھا گیا۔ جب اسکو
دیکھتے دیکھتے طبیعت عاجز ہوگئی تو پھر میں نے بھی اپنے یہاں اخلاص اخلاص کہنا
شروع کر دیا اور یہ سمجھتا تھا کہ اسکا مصداق اور اسکا معنی قلب میں اُتارنا آسان
نہیں ہے تاہم اسکا یہ نفع بھی دیکھا کہ جہاں لوگوں نے اسکو بالکل ہی فراموش کر دیا تھا
وہاں اب انکی زبانوں پر اسکا نام آنے لگا اس سے امید ہوئی کہ جب زبان پر آئے

بالنیات لائے ہیں اور اس کے متعلق فرمایا ہے کہ

هذا حديث صحيح متفق على صحته مجمع على عظم موقعه وجلاله
وهذا احد الاحاديث التي عليها مدار الاسلام - وكان السلف و
تا بعوهم من الخلف مرحوم الله يستحبون استفتاح المصنفات
بهذا الحديث تنبيهاً للمطالع على حسن النية واهتمامه بذالك
والاعتناء به - پھر کچھ آگے فرمایا ہے کہ

ويلقننا عن ابن عباس رض قال انما يحفظ الرجل على قدر نيته وقال
غيره انما يعطى الناس على قدر نياتهم -
اور اخلاق کے متعلق یہ عرض ہے کہ اس کے اصل ہونے کی دلیل یہ ہے کہ
حق تعالیٰ ارشاد فرماتے ہیں کہ

قول معروف ومفخرة خيرة من صدقة يتبعها اذنى
اور رسول اللہ صلی اللہ علیہ وسلم ارشاد فرماتے ہیں کہ
انكم لا تسعون الناس باموالكم ولكن يسعون منكم لبطال الوجه
وحسن الخلق -

اور میری سمجھ میں یہ آتا ہے کہ جس طرح مال کا درجہ حسن خلق سے کم ہے اسی طرح
علم سے بھی اسکا درجہ کم ہے۔ حدیث میں ہے کہ مثل علم لا ينتفع به كمثل كثر لا ينفق
منه في سبيل الله اس سے نکلا کہ مثل علم ينتفع به كمثل كثر ينفق منه في
سبيل الله - اور یہ ظاہر ہے کہ علم میں جس قدر وسعت اور عموم ہے وہ مال میں
متصور نہیں۔

حضرت سیدنا رفعتی فرماتے ہیں کہ لوگوں سے اچھے اخلاق کے ساتھ پیش آؤ
کیونکہ حسن خلق اور تمام اعمال نافرہ سے افضل ہے۔ مثل مشہور ہے کہ
اذالم تسع الناس بمالك فسع الناس بخلقك -

اور نظم کے اصل ہونے کی سب سے بڑی دلیل یہی ہے کہ رسول اللہ صلی اللہ علیہ وسلم

نہایت ہی بانظم تھے۔

شمیم الجیب میں ہے کہ لکل حال عندہ اعتاد۔ یعنی ہر حالت کا آپ کے یہاں ایک خاص اہتمام تھا مستند الہم غیر مختلف آپ کا ہر معمول نہایت اعتدال کے ساتھ ہوتا تھا اس میں بد انتظامی نہیں ہوتی تھی۔ آپ کے انتظام کا تو یہ حال تھا لیکن باوجود اس کے کہ منتظم آدمی ذرا سخت مشہور ہو جاتا ہے۔ حضرات صحابہ کو آپ سے کوئی شکایت نہ تھی بلکہ سب کے سب آپ کے اخلاق کے مداح اور آپ سے بہت خوش تھے آپ کا یہ انتہائی کمال تھا کہ آپ کا مل انتظم ہونے کے ساتھ ساتھ اعلیٰ درجہ کے حسن الخلق بھی تھے جیسا کہ ارشاد باری تعالیٰ ہے کہ اِنَّكَ لَعَلٰی خَلَقْتَ عَظِيْمًا اُوْر حَدِيْثٍ حَضْرَتِ عِيسٰى رَضِيَ اللهُ عَنْهُ اَنْتَ اَنْتَ لَعَلٰی خَلَقْتَ الْقُرْاٰنَ اُوْر اَنْتَ اَنْتَ لَعَلٰی خَلَقْتَ اَخْلَاصًا كُوْ تُوْ يُوْ جِھَنَّا هِيْ كُنِيَا۔ اللہ تعالیٰ سے آپ کا اخلاص جیسا کچھ تھا اس کا تو اندازہ بھی مشکل ہے۔ وَلَنَعْمَ مَا قَال حَسَنًا

لَهُ هَمَمٌ لَّهٗ مَنْتَهٰی لِكِبَارِهَا وَهَمَّتْهُ الصَّغْرِى اَجَلٌ مِّنَ الدَّهْرِ
لَهُ رَاحَتَةٌ لَّوَانِ قَطْرَةً وَجُوْدَهَا عَلٰی الْبِرْكَانِ الْبِرَامِدِیْ مِّنَ الْبَحْرِ
دوسری گزارش یہ ہے کہ جناب والا نے حضرت شیخ الہند قدس سرہ کی جانب سے بھی اجازت کا جو تذکرہ فرمایا تھا تو اب جی یہ چاہتا ہے کہ حضرت اس اجازت کو اب سب لوگوں پر ظاہر فرمادیں اور اس کے بعد یہ بھی فرمادیں کہ فلاں کے واسطے سے گویا حضرت تمھاری رحمت اللہ علیہ سے بھی اجازت ہو گئی ہے۔ مجھے تو امید قوی ہے کہ اسکا بین نفع علی روس الہ شہاد۔ ملاحظہ فرمائیں گے۔

ایک بات یہ بھی عرض کرنا چاہتا ہوں کہ انسان کو جتنا زیادہ بزرگوں سے تعلق ہوگا اسی قدر زیادہ وہ ان بزرگ کے فیوض کا مورد ہوگا۔ چنانچہ میں نے چاروں سلسلہ میں جو اجازت دی ہے تو اس لئے کہ سب بزرگوں سے نسبت اور تعلق ہونے کی وجہ سے سب کے فیوض و برکات حاصل ہوں۔

(حضرت مصلح الامۃ کے جواب کا بقیہ)

جناب والا نے اپنے خاندان والوں کے متعلق جس فکر کا اظہار فرمایا ہے اس سے بہت ہی زیادہ مسرت ہوئی اس لئے کہ اس زمانہ میں اس چیز کی کمی دیکھ رہا ہوں۔ لوگ دوسروں کے بارے میں تو چاہتے ہیں کہ دیندار ہو جائیں چنانچہ اس کے لئے بہت بہت سعی بھی کرتے ہیں مگر اپنے گھر والوں کو دیندار بنانے کی اتنی فکر نہیں ہوتی ورنہ تو اگر فکر ہو تو ان کی بھی کچھ نہ کچھ اصلاح ہو ہی جائے۔ مگر بات وہی ہے کہ اخلاص نہ ہونے کی وجہ سے خیال کرتے ہیں کہ اپنے گھر کے لوگوں سے تو تعریف وغیرہ کچھ ملتی مالتی ہے نہیں اس لئے اُنہی کی فکر کریں اور کیوں بلا وجہ مفت کی در دوسری مول لیں۔ چونکہ حالات کچھ اس طرح کے مشاہد ہیں اس لئے جناب والا کے ارشاد کی بڑھی قدر ہوئی رب کے لئے دعا کرتا ہوں۔ اللہ تعالیٰ اپنی مرضیات پر سب کو چلائے اور آپ کے لئے اُنکو قرة العین بنائے۔

اور جب کہ آپ کو ان کی اصلاح کی فکر ہو گئی ہے تو ان کی اصلاح بھی انشاء اللہ تعالیٰ ہو ہی جائے گی۔ اس سلسلہ میں اتنا اور عرض کرنا چاہتا ہوں کہ مدرسہ میں بھی الحمد للہ کام ہوتا ہے آپ نے توجہ فرمادی ہے اس لئے اور زیادہ کام کی امید ہے عرض یہ کرنا ہے کہ مدرسہ بیس پچیس برس سے بزرگوں کی توجہ سے خالی تھا اور گویا کہ ایک طرح بگڑ ہی چکا تھا اگر آپ کی توجہ عالیہ سے سدھر سنور گیا اور اسکا بگاڑ تبدیل بہ بناد ہو گیا تو اس میں شک نہیں کہ حضرت مولانا محمد قاسم صاحب قدس سرہ اور دیگر اکابر کی روح آپ سے خوش ہی ہو جائے گی اور یہ آپ کا ایک ایسا کا زمانہ ہوگا جو آخرت میں اللہ تعالیٰ کی رضا اور خوشنودی کا سبب اور رسول مقبول صلی اللہ علیہ وسلم کے روبرو سرخروئی کا ذریعہ بنے گا انشاء اللہ تعالیٰ۔

خط میں جناب والا نے یہ شعر جو تحریر فرمایا ہے

ایک عمرت گذشت در خوابی . شاید این چند روز در دیابی
 بہت ہی لطف دے گیا اور میں تو یہ سمجھتا ہوں کہ تمام بزرگوں کو یہ حال پیش آتا
 ہے یعنی جب حق تعالیٰ سے صحیح نسبت کے بعد یہ حضرات اپنے گزرے ہوئے اوقات
 کا جائزہ لیتے ہیں تو اپنی سابق غفلت پر بہت ہی زیادہ نادم اور شپیمان ہوتے
 ہیں اور انتہائی رنج اور افسوس کے ساتھ یہی کہتے ہیں کہ

ایک عمرت گذشت در خوابی

اسی بنا پر حضرت مشائخ کا یہ ارشاد ہے کہ

من استوی یوماہ فہو محبوب

والسلام کمساک الختام خیر ختام
 خود مکرم صی اللہ عفی عنہ

(۳۱ ربیع ۲ ۱۳۵۷ھ ہجری - الہ آباد)

ناظرین کرام حضرت علامہ مولانا محمد ابراہیم صاحب اور حضرت مصلح الامت رحمہ کی
 مکاتبت سے خوب لطف اندوز ہوا ہے ہونگے لیکن افسوس کہ آپ کے تسلسل مطالعہ میں
 کچھ رخنہ پڑ جائے گا جس کے بغیر چارہ نہیں۔ بات یہ ہوئی نقل خطوط کے حسب طر اور
 مسودات کے ذخیرہ میں وہ تین خطوط بعض دوسرے حضرات کے نظر سے گزرے جو بظاہر
 نام سے تو دوسروں کے تھے لیکن مضامین اُس کے حضرت علامہ رحمۃ اللہ علیہ ہی
 سے متعلق تھے۔ موقع اُنکا گزر چکا تھا لہذا اب اس کی دوسری صورت تھی ایک تو یہ
 کہ ختم مراسلات پر اس کو ضمیمہ بنا دیا جاتا یا یہ کہ اسی وقت درمیان میں اُسکو بھی
 پیش کر دیا جائے چنانچہ یہی دوسری صورت انب معلوم ہوئی کیونکہ یہ سب خطوط گذشتہ
 مکتوب سے ۲ ۱/۳ ہی ماہ قبل کے ہیں اس لئے بہت زیادہ بے ربطی بھی نہ ہوگی۔

جب حضرت مصلح الامت رحمۃ اللہ علیہ نے حضرت علامہ کو بیعت و تلقین سے
 متعلق اجازت نامہ ارسال فرمایا جو کہ سال رواں کے ماہ فروری کے صفحہ ۳۰ پر
 درج ہے تو اُس کے فوراً ہی بعد ایک ہدایت نامہ اپنے ایک خادم کے نام (جو کہ حضرت

علامہ کے شاگرد رشید بھی ہیں) راقم سے لکھوایا جس میں انھیں ہدایت فرمائی کہ اسے حضرت علامہ کو بھی سنادیں۔ پس اسکا صحیح مقام تو اجازت نامہ والے مکتوب کے بعد ہی تھا کہ اُس کی اور اسکی تانہیں قریب قریب ایک ہی ہیں لیکن اس بھول کی وجہ سے اب اس کو یہاں پیش کیا جا رہا ہے۔

ہدایت نامہ

غایت فرمائے من۔ اَلسَّلَامُ عَلَیْكُمْ وَرَحْمَةُ اللّٰهِ وَبَرَکَاتُہٗ

حضرت والا مدظلہ العالی نے فرمایا ہے کہ :-

حضرت مولانا محمد ابراہیم صاحب مدظلہ العالی کے خط کا جواب رجسٹری سے جا رہا ہے مولانا آپ کو سنائیں گے ہی۔ آپ سے یہ کہتا ہے کہ حضرت والا دامت برکاتہم نے مولانا موصوف کو بیعت و تلقین کی اجازت مرحمت فرمائی اسکا ذکر آپ بھی اپنے حلقہ احباب میں کر دیں تاکہ لوگوں کو معلوم ہو جائے اور اس امر کی تشہیر ہو جائے اور حسب موقعہ حضرت مولانا کے گوش گزار اِن اُمور مذکورہ ذیل کو فرمادیں تاکہ بصیرت کا سبب بنے۔

۱۔ حضرت والا مدظلہ نے فرمایا ہے کہ مجھے معلوم ہے کہ وہاں کے تقریباً سب ہی مدرسین بیعت فرماتے ہیں اور مولانا باین فضل و کمال اور عظمت و مقبولیت کے جو انکو حاصل ہے اب تک اس سے علیحدہ رہے۔ یہ مولانا کی غایت تواضع تھی۔ بہر حال اب طریقہ بدل دیں اور خوب بیعت کریں اور ذکر و اذکار کی تلقین کریں۔ اس کو وہاں کی اصلاح کا مقدمہ اور پیش یحتمہ سمجھتا ہوں۔ اب اس سلسلہ میں تواضع سے کام نہ لیں۔

۲۔ موقع سے حضرت والا کا طریقہ بیان فرمادیجئے کہ فتنہ و فساد سے براہِ حل دور رہتے

ہیں چنانچہ ترک وطن بھی اسی کے نتائج میں سے تھا۔

۳۔ حضرت والا مدظلہ نے فرمایا ہے کہ میں نے گو اصول یہ طے کر رکھا ہے کہ ہر جگہ کے عظیم المرتبت لوگوں کو ان کے مرتبہ پر رکھوں تاہم یہ بھی تجربہ میں بار بار آیا ہے کہ جہاں اور جس جگہ حضرت نے کام کا امدادہ کیا ابلیس نے اپنی پوری ذریتہ کے ساتھ ردِ عمل کے لئے اپنا پورا زور صرف کیا۔ یہی اپنے وطن میں دیکھا۔ گورکھپور میں دیکھا اور آپ کے وطن میں دیکھا اور ابتداءً یہاں بھی دیکھا اور حوادث اور واقعات سے چونکہ نصیحت لیتا ہوں اور اسی پر اپنے کام کی بناء رکھتا ہوں اس لئے کسی نئی جگہ جانے سے بہت گھبراتا ہوں کہ خدا معلوم کہاں کیا ہو جائے۔

خیر یہ باتیں تو آپ کو یاد دلائیں کہ ایام ماضیہ بھی ذہن میں رہیں۔ اب تو کام کی نوعیت ہی دوسری ہو گئی ہے آپ وقتاً فوقتاً اس کو عمل میں بھی لانے کے متعلق عرض کرتے رہتے گا۔

۴۔ انشاء اللہ تعالیٰ اتصال سلسلہ کی وجہ سے رسول اللہ صلی اللہ علیہ وسلم کی پوری توجہ اور مشائخ سلسلہ کی جانب سے بھی امداد باطنی حاصل ہو کر مولانا کے لئے سبب تقویت بنے گی۔ مولانا نے جس تواضع کا ثبوت دیا اب اس کے بعد کونسی حالت منتظرہ باقی رہ جاتی ہے اور اس قسم کے حضرات بھی اگر کام نہ کر سکیں گے تو کام آخر چلے گا کیسے؛ نہ تو فرشتے ہی آدریں گے اور نہ اب انحطاط زمانہ کی وجہ سے اس سے زیادہ اہل حضرات کے ملنے کی توقع پھر کام کیسے ہو گا۔ لامحالہ انہیں حضرات کو کام سنبھالنا ہے۔

۵۔ آپ حضرت مولانا کے گوش گزار یہ بات بھی ضرور فرمادیں کہ سابق معاملات سے بھی اور حالیہ مکتوب میں طرز خطاب سے مجھے اندازہ ہوا کہ مولانا کو مجھ سے کس درجہ عقیدت ہے۔ ایسی تو میں نے کسی میں دیکھی ہی نہیں۔ اس لئے اس سے مجھ کو نفسانی نہیں بلکہ روحانی مسرت ہوئی اور میں نے یہ سمجھا کہ مجھے ضرور اجازت دینی چاہئے ورنہ تو اجازت وغیرہ کے باب میں میں بہت بخیل ہوں جلدی سے کسی کو اجازت دیتا نہیں مگر مولانا کا حال یہ دیکھا تو دیا نیتاً یہ ضروری معلوم ہوا کہ جس امانت کا مجھے بزرگوں نے حاصل بنایا ہے میں

بھی اسکا تصدیق کر دیں اور اہل کے حوالہ کر دوں۔ چنانچہ یہ خیال کر کے دوبالا خوشی محسوس کر رہا ہوں کہ اجازت بر محل ہوئی کیونکہ اس کی ابتداء مولانا ہی سے ہوئی اور دیوبند جیسی جگہ سے ہوئی۔ یوں نفع پہنچانے والے حق تعالیٰ ہیں اللہ تعالیٰ برکت عطا فرمائے اور جاہلین کے لئے اس کو موجب سعادت بناوے۔ آپ اس مضمون کو حضرت مولانا کو ضرور سنادیں

والسلام بقلم بچے از خدام
(ادارہ ذمی الحجہ ۱۳۸۳ھ)

یہی وہ خط ہے جو حضرت دالاکے ایک خادم کے توسط سے حضرت علامہ کے ایک شاگرد (جو مدرسہ کے مدرس بھی ہیں ان کے) نام گیا جس میں حضرت علامہ کو بھی سنادینے کی تاکید فرمائی گئی ہے۔

اس کے بعد معلوم ہوتا ہے کہ حضرت علامہ مدرسہ میں پیش آنے والے بعض ناخوشگوار واقعات سے متاثر ہوئے اور اپنے تاثرات کا اظہار حضرت مصلح الامم سے بھی فرمایا۔ حضرت نے پھر انھیں مولوی صاحب کے نام خط لکھوایا جس کا تواتر مضمون حضرت علامہ ہی سے متعلق تھا۔ دھوہذا؟

عنایت نامہ

مکرمی جناب مولوی..... السَّلَامُ عَلَیْكُمْ وَرَحْمَةُ اللَّهِ وَبَرَكَاتُهُ
حضرت مولانا بلیاوی مدظلہ العالی کے تفصیلی خط کا انتظار ہی تھا کہ ایک کارڈ بھجولا۔ حالات کا علم ہوا آپ حضرت مولانا سے مل کر یہ کہہ دیں کہ آنجناب نے جو تاثرات ارقام فرمائے ہیں ان سے مجھے بھی رنج ہوا۔ میں بھی اگر آپ کی جگہ ہوتا تو اس سے کم تاثر و مغموم نہ ہوتا۔ مگر اس قسم کا تاثر مذموم نہیں ہے بلکہ یہ طریق اصلاح کا عقبہ ہے جس سے ہر مصلح کو گذرنا ناگزیر ہوتا ہے۔ حالانکہ سید المصلحین صلی اللہ علیہ وسلم تک کو یہ پیش آیا ہے۔ اس لئے بعد میں آئیولے تمام مصلحین اہل سنت کے لئے سنت ہی

قائم ہوگئی ہے۔

حضرت حکیم الامت مولانا مھتاذی رحمۃ اللہ علیہ کو بھی اس قسم کا تاثر ہوتا تھا۔ چنانچہ بعض دفعہ کسی کو یہ تحریر فرمادیتے تھے کہ اپنے کو آپ سے ملاقات میں معذور پاتا ہوں۔ اسی طرح مجھے بھی اپنے کام کے سلسلہ میں برابر یہی پیش آتا رہتا ہے۔ چنانچہ حال ہی میں اسی قسم کی ایک بات پیش آئی کہ میں یہاں سے ناخوش ہو کر قریب کے ایک دیہات میں چلا گیا مگر کام کرنے کرتے لوگوں کو اس حد تک لایا ہوں کہ کوئی اب میرے اس قسم کے نفل پر انکار یا اعتراض نہیں کرتا بلکہ یہ معلوم کر کے کہ کس کی وجہ سے یہ صورت پیش آئی ہے اسی کو لوگ اس قدر لعنت و ملامت کرتے ہیں کہ وہ معافی چاہنے اور معاملہ صاف کرانے پر مجبور ہو جاتا ہے لیکن یہ ماحول اور ایسی فضا بنتے بنتے بنی ہے یہی حال وطن میں بھی تھا گو مجھے اس کے بنانے میں اول اول تقب و مشقت برداشت کرنی پڑی مگر بالآخر میں ہی کامیاب ہوا۔ اور اصلاح کے لئے زمین ہموار ہی کر لی۔

ان تجربات کی روشنی میں عرض ہے کہ آپ اپنا کام کرتے جائیں۔ اہل اہتمام سے تعرض نہ کریں صرف طلبہ و مدرسین سے کام کی ابتداء کریں۔ انشاء اللہ تعالیٰ بہت جلد مدرسہ کو اسی راہ پر دیکھیں گے جس پر آپ اُسے دیکھنا چاہتے ہیں باقی یہ ضرور ہے کہ ایک اثر جو قائم ہو چکتا ہے اُس کے زائل ہونے اور اُس کی جگہ دوسرے اثر کے قائم ہونے میں کچھ مدت لگتی ہے۔ غرض ہو سکتا ہے کہ طلبہ و مدرسین سے متجاوز ہو کر دوسرے حضرات پر بھی اثر پڑ جائے اور اگر بالفرض نہ بھی پڑا تو اپنے ارادہ اور نیت صحیحہ کے باعث اصلاح کا اجر آخرت اور حصولِ رضا و مولیٰ کے تو آپ مستحق ہو ہی جائیں گے۔ اس میں تو کچھ اشکال ہی نہیں۔

اتنا جواب لکھا تھا کہ آج کی ڈاک سے قاری محمد نعمان صاحب کا خط (حضرت والا کے نام) آیا جو سراپا بشارت اور مبارکباد ہی ثابت ہوا اس لئے (حضرت والا نے فرمایا کہ) آپ حضرت مولانا سے یہ بھی فرمادیں کہ آپ کے تاثرات سے رنج ضرور ہوا تاہم تباری

نعمان صاحب سلمہ کے خط سے خوشی بھی ہوئی اس لئے کہ معلوم ہوا کہ الحمد للہ کام شروع ہو گیا ہے۔ رہیں دشواریاں اور تعب تو وہ تو سب کام ہی میں ہوتا ہے اور ہر کام کرنے والے کو برداشت ہی کرنا پڑتا ہے خاص کر دین کے کام میں انسان جیسا کہ مصاب ہوتا ہے۔ (یعنی اس کو اس سلسلہ میں جس قدر مشقت اٹھانی پڑتی ہے اُس پر.....
 تاریخ انبیاء و اولیاء شاہد ہے لیکن اُس پر اجر و ثواب بھی بہت زیادہ ہے۔
 رسول اللہ صلی اللہ علیہ وسلم کی تشبیت قلب حضرات انبیاء علیہم السلام کے قصص کے ذریعہ اسی لئے فرمائی گئی کہ یہ منزل سخت تھی۔ مولانا سے یہ بھی فرما دیجئے کہ آپ کہاں جائیے گا۔ مجھے اسکا بھی خوب تجربہ ہے۔

پہر زمین کہ رسیدیم آسماں پید آ

پھر ہم کام کو تو ترک کر نہیں سکتے صرف مقام ہی ترک کیا جاسکتا ہے۔ لہذا جب کام ہی کرنا ہے تو پھر دہیں جم کر کیوں نہ کیا جائے۔ نخلص کے اخلاص کو اللہ تعالیٰ ضائع نہیں فرماتے۔ انھیں مشکلات میں سے راہ بھی نکل آئے گی بلکہ کام تو شروع بھی ہو گیا ہے۔

والسلام

بقلم کے از خدام

۱۶ محرم الحرام ۱۴۱۲ھ

چونکہ اس خط میں جناب قاری محمد نعمان صاحب ابن حضرت علامہ بلیاوی کے خط کا بھی ذکر آ گیا ہے۔ لہذا مناسب معلوم ہوتا ہے کہ اُن کا خط اور حضرت اقدس کا جواب بھی یہاں نقل کر دوں۔

نقل عرضہ جناب قاری محمد نعمان صاحب بلیاوی مدظلہ

مخرم عالیجناب قطب العالم حضرت مولانا دہی اللہ صاحب مدظلہ العالی

السلام علیکم مزاج گرامی

جی سے حضرت والا سے ملاقات ہوئی اُس وقت سے لے کر برابر آنجناب کی طرف

دل لگا رہتا ہے۔ حضرت دالانے فرمایا تھا کہ میں دل سے شادی کے ہر محاذ پر شریک ہوں تو اتنی بات بغیر تصنع میں عرض کرتا ہوں کہ الحمد للہ ہر کام آپ کی دعاؤں کی بدولت پورا ہوتا ہی چلا گیا۔ اب پھر دلی خواہش یہ ہے کہ دوبارہ حضرت کی مجلس میں شرکت کا موقعہ ہوتا اور کچھ دیر صحبت کے بعد روحانیت کا فیضان ہوتا خدا کا شکر ہے کہ دارالعلوم میں اکثر مدرسین آنجناب کی طرت متوجہ ہو رہے ہیں بس آپ کی دعائیں شامل حال رہیں تو انشاء اللہ واجب الوجود یقیناً آپ جیسے بزرگوں کی راہ یقیناً اختیار کر آئیں گے۔

منتظر جواب

احقر محمد نعمان بلیادی

(وسط محرم ۱۳۸۴ھ)

جواب حضرت مصلح الامم

کرمی جناب قاری محمد نعمان صاحب سلمکم اللہ تعالیٰ

السَّلَامُ عَلَیْكُمْ وَرَحْمَةُ اللَّهِ وَبَرَکَاتُهُ

آپ کے خط سے بہت خوشی ہوئی اُس کے ہر لفظ سے اطمینان حاصل ہوا۔ حضرت مولانا دامت برکاتہم کی تشریف آوری کو میں اپنی سعادت اور ان کی کرامت ہی سمجھتا ہوں اور وہاں کے جو حالات آپ نے لکھے ہیں اُس کو مولانا ہی کے خلوص کی برکت تصور کرتا ہوں اور آپ کے بیان کو ایک بشارت خیال کرتا ہوں۔ اللہ تعالیٰ اس میں یوماً فیوماً ترقی عطا فرمائے اور آپ حضرات کو دارین میں اجر جزیل سے نوازے۔ آمین۔ اور حضرت مولانا کے عزائم کو باحسن وجہ معرض وجود میں ظاہر فرمادے۔ حضرت مولانا مظلہ کی خدمت میں سلام مسنون عرض فرمادیں۔

والسلام خیر ختام

وصی اللہ عفی عنہ

(وسط محرم ۱۳۸۴ھ)

الحمد للہ کہ جملہ معترضہ کا سلسلہ یہاں ختم ہوا اب آگے پھر حضرت علامہ اور حضرت مصلح الامۃ کے درمیان مکاتبت کا سلسلہ شروع کرتا ہوں لیکن حضرت علامہ کے اگلے ہی خط میں بعض باتیں ایسی ہیں کہ انکے سمجھنے کے لئے تمہیداً ایک مولوی صاحب کا خط اور حضرت والا کا جواب نقل کر دینا ضروری معلوم ہوا اس لئے پہلے اسے ہی پیش کرتا ہوں۔
واقعہ یہ ہوا کہ حضرت کے خدام میں سے ایک مولوی صاحب نے جن کا قیام دیوبند ہی میں تھا حضرت والا کو ایک خط لکھا۔ اُس کے جواب میں حضرت والا نے انھیں تحریر فرمایا کہ :-

”حضرت والا کا مکتوب گرامی ان مولوی صاحب کے نام“

عزیزم سلمۃ السلام غلیکم ورحمة اللہ وبرکاتہ
آپ کے اس خط کا مضمون مدح سے تعلق رکھتا تھا اس لئے اس پر فصل بحث کر دی جو آپ کے افادہ کے لئے روانہ ہے احباب کو بھی سنا دیجئے اور شابھ سمجھے تو حضرت مولانا محمد ابراہیم صاحب بلیاوی مدظلہ کو بھی سنا دیجئے گا امید کہ پسند فرمائینگے اور تحریر فرمایا کہ :-

کتاب الاعتصام جو ابی اسحق الشاطبی کی تصنیف ہے جن کی الموافقات بھی ہے مجھے بیحد پسند ہے۔ علامہ شاطبی تصوف کے قائل ہیں اور صوفیاء کے حامی ہیں۔ اس جماعت کا پورا ادب و احترام ملحوظ رکھتے ہوئے تصوف کے مسائل کو کتاب و سنت پر اس طرح سے مطابق کرتے ہیں کہ بس لطف آجاتا ہے اور جن مسائل میں بوجہ غلبہ حال کے حضرات صوفیہ کا طریق کتاب و سنت سے کچھ مختلف دیکھا ہے تو نہایت ہی ادب سے اسکا نشاء و محل اور توجیہ و تاویل اس طرح بیان فرمائی ہے کہ کتاب و سنت کا مقام بھی ملحوظ رہے اور صوفیائے کرام کا احترام بھی فوت نہ ہو۔ میں نے اس ادب اور

اس طرز سے مسائل تصوف اور شریعت کا امتزاج نہیں دیکھا اس لئے جی چاہتا ہے کہ تصوف کے ایک ایک مسئلہ کو لے کر ان کے انداز بیان کے مطابق کتاب و سنت پر پیش کیا جائے اور اس امر کو دلیل کے ساتھ واضح کیا جائے کہ حضرات مشائخ جو کچھ فرماتے ہیں وہ کسی نہ کسی عنوان سے شریعت میں موجود ہے اس طرح گویا طریقت خلات شریعت کوئی چیز نہیں ہے۔

آج یہ ایک مغلطہ عظیم ہے جس کی وجہ سے شریعت کو فروغ نہیں ہو رہا ہے اور لوگوں کے قلوب میں اسکا انکار پیدا ہو گیا ہے چنانچہ اس پر سے کشف عطاء کرنا چاہتا ہوں لہذا آپ سے کہتا ہوں کہ حضرت مولانا محمد ابراہیم صاحب مدظلہ العالی کی خدمت میں اس کو پیش کر کے استمزاج تو کیجئے کہ حضرت مولانا کا اس کے متعلق کیا مشورہ ہے۔ یہ بات کچھ خدا تعالیٰ کی جانب سے قلب میں آ رہی ہے اور اس میں کچھ خیر اور نفع کی امید ہے یا ایک بے ضرورت کام ہو گا جس سے چنداں نفع نہیں۔

والسلام

نیز ان مولوی صاحب کے پاس اس خط کے ہمراہ مدح کے متعلق یہ مضمون بھی گیا۔ دھو ہذا۔

(مضمون متعلق مدح)

نحمدہ و نصلی علی رسولہ الکریم
مدح کے بارے میں روایات مختلف آئی ہیں بعض سے انتہائی مذمت ثابت ہوئی ہے جس سے عام طور پر یہ سمجھا جاتا ہے کہ یہ مطلقاً منع ہے۔ مگر بعض روایات مدح کی بھی وارد ہیں اس سے اطلاق منع جو کچھ سمجھا گیا تھا صحیح نہ نکلا لہذا اس میں تفصیل ہے۔

بعض حالات میں بعض لوگوں کے لئے یہ منع نہیں ہے۔ اس سے فصوص سب جمع ہو جاتی ہیں۔ عام طور پر جن میں تقویٰ میں رسوخ و کمال فہم و معرفت نہ

ہو یا ریاضت نفس کر کے کبر و عجب سے جو خلاصی نہ پاچکے ہوں بلکہ مدح سے اُن کے نفس کے بگڑنے کا اندیشہ ہو اُن کے لئے مدح کا سننا اور دوسروں کو اُن کی مدح کرنا یہ دونوں منع و حرام ہیں۔ مالغت کی احادیث کا یہی مطلب ہے۔

اور جو اصحاب کہ ریاضت نفس کر کے رذائل نفس سے خلاصی پاچکے ہوں۔ اور معرفت نفس کی اور معرفت اللہ تعالیٰ کی حاصل کر چکے ہوں۔ اس لئے اُس سے متاثر نہ ہوتے ہوں اور اُس کو اللہ تعالیٰ ہی کی طرف سے سمجھتے ہوں تو دوسروں کا انکی مدح کرنا اور خود اُنکا سننا دونوں اچھا ہے۔

حدیث شریف۔ اذامدح المؤمن فی وجہہ راجی الایمان فی قلبہ کا یہی مطلب ہے۔

(یعنی جب مومن کے منہ پر اُسکی تعریف کیجاتی ہے تو اس کی وجہ سے اُسکے قلب میں ایمان بڑھتا ہے)۔

اسکا حاصل یہ ہوا کہ عوام کے لئے تو جائز نہیں ہے نہ کسی کا اُنکی مدح اُن کے منہ پر کرنا اور نہ اُنکا سننا۔ اور خواص بلکہ انحصار خواص کے لئے جائز ہے یعنی کسی کا اُنکی مدح کرنا بھی اور خود اُنکا سننا اور اُس پر فرح شکر کے طور پر خوش ہونا بھی۔ البتہ فرح بطور تو یہ کسی کے لئے جائز نہیں ہے۔ اسی طرح سے مشائخ جب مسترشدین کے متعلق یہ سمجھتے ہوں کہ اُنکی مدح کر دینے کی وجہ سے اُنکو اپنے معمولات میں نشاط ہو جائے گا یا اضافہ ہو جائے گا یا اُس پر مداومت اُس کے لئے آسان ہوگی یا وہ اقتدار کریگا تو ان صورتوں میں باوجود اُس کی تکمیل نہ ہونے کے بھی مدح کیجا سکتی ہے۔ مگر یہ مشائخ ہی کے ساتھ خاص ہے۔ عوام کے لئے جائز نہیں اور مشائخ ہی کی رائے پر موقوف ہے اس لئے کہ مریدین کے حالات اور اُنکی اصلاحی مصالح سے وہی حضرات واقف ہوتے ہیں۔ یہی تفصیل اس مسئلہ کی علامہ نووی نے شرح مسلم میں بھی لکھی ہے۔ وھذا الصلۃ۔

(باب النهی عن المدح اذا كان فيه افراط ونخيف منه فتنه
على المدوح)۔

قال النووي ذكر مسلم في هذا الباب الاحاديث الواردة في النهي
عن المدح وقد جاءت احاديث كثيرة في الصحيحين بالمدح في الوجه
قال العلماء وطريق الجمع بينهما ان النهي محمول على المجازفة في المدح
والزيادة في الاوصاف او على من يخاف عليه فتنته من اعجاب
دخوه اذا سمع المدح۔

باب۔ مدح کی ممانعت میں جبکہ اس میں حد سے تجاوز ہو جائے

علامہ نووی فرماتے ہیں کہ مسلم نے اس باب میں ان احادیث کو بیان کیا ہے جن میں
مدح سے ممانعت وارد ہے لیکن صحیحین ہی میں اور دوسری بہت سی احادیث آتی ہیں جن
میں پر تعریف کا جواز بھی نکلتا ہے۔ علماء نے فرمایا کہ ان میں جمع کی یہ صورت ہے کہ جن
روایات میں ممانعت آئی ہے وہاں وہ مدح مراد جو یہ نہیں بنے تھی اور اہمکل بچو ہو یا اس میں
مبالغہ سے کام لیا گیا ہو یا اس شخص کی تعریف کی گئی ہو جس کے فتنہ میں پڑ جانے کا
اندیشہ ہو۔ یعنی اپنی تعریف سن کر اس کے اعجاب و غیرہ میں پڑ جانے کا خطرہ ہو۔

واما من لا يخاف عليه ذاك لئمال تقواه ورسوخ عقله ومعرفته
فلا نهى في مدحه في وجهه اذ الم يكن فيه مجازفة بل ان كان
يحصل بذلك مصلحته كنشطه للخير والا زيادته او الدوام عليه
او الاقتداء به كان مستحيا۔

وايضاً قال رحمه الله تحت قوله صلى الله عليه وسلم (قطعت
عنق صاحبك) وفي رواية قطعت ظهر الرجل معناه اهلكته وهذه
استعارة من قطع العنق الذي هو القتل لا شترأكما في الهلاك ولكن
هلاك هذا المدوح في دينه وقد يكون من جهة الدنيا لما اشتبه

علیہ من حالہ بیالاعجاب - (شرح مسلم للنووی)

لیکن جو شخص کہ ایسا ہو یا بس وجہ کہ وہ کمال تقویٰ کے ساتھ متصف ہے اور ان اعمال
والمعرفۃ ہے تو اس کے منہ پر اس کی تعریف کرنا منع نہیں ہے۔ بشرطیکہ وہ تعریف سچوٹی جہر
اور نہ یہ نہی اٹکل پکچوری ہو۔ (اور ایسی تعریف نہ صرف یہ کہ منع نہیں ہے) بلکہ اس سے
اگر مزید کوئی مصلحت حاصل ہو رہی ہو مثلاً امور خیر میں اسکو نشاط حاصل ہونا یا اس
کام کو اور زیادہ کرنا یا علی الدوام کرتے رہنا۔ یا دوسروں کا اس کی اقتداء کرنا وغیرہ وغیرہ
تو یہ تعریف مستحسن ہو جائے گی۔

نیز شارح نے رسول اللہ صلی اللہ علیہ وسلم کے ارشاد قطعت عنق صاحبک کے تحت
فرمایا ہے کہ ایک روایت میں ہے قطعتم ظہر الرجل۔ یعنی تم نے تو اس شخص کی پشت
توڑ دی۔ مطلب یہ کہ اسکو ہلاک ہی کر ڈالا۔ قطع عنق یعنی گردن کے جدا کرنے کو اس سے
استعارہ کیا ہے اس لئے کہ یہ دونوں ہلاکت کے مفہوم میں مشترک ہیں۔
مگر یہ کہ اس ممدوح کی ہلاکت اس کے دین میں ہوتی ہے اور کبھی دنیوی اعتبار
سے بھی ہو جاتی ہے اس لئے کہ خود اس پر اسکا حال ہوجہ عجب میں مبتلا ہونے کے
مشتبہ رہتا ہے۔

پس جن احادیث سے مدح فی الوجہ کی ممانعت معلوم ہوتی ہے وہ انہی لوگوں کے
متعلق ہے جو ناقص ہیں خواہ سالیکن مریدین میں سے ہوں یا مشائخ میں سے اس لئے کہ
ہلاکت کا اندیشہ انہی کے لئے ہوتا ہے کیونکہ یہ لوگ جب ناقص ہیں تو گویا مریض ہیں۔
اب اگر کسی مریض جسمانی سے طبیب یہ کہے کہ تم تندرست ہو تو ظاہر ہے کہ اسکی وجہ سے
وہ کبھی بھی صحتیاب نہ ہوگا۔

اسی طرح سے جب ناقص کی مدح کی جائے گی تو اس پر بھی اپنا امر مشتبہ ہو جائے گا
یعنی وہ خود کو کامل سمجھے گا اور پھر اسکی اصلاح کبھی نہ ہو سکے گی۔ باقی کا ملین جو نفس
سے چھوٹ چکے ہیں: ان روایات میں وہ مراد نہیں ہیں بلکہ وہ حضرات ان احادیث کے

مصدق ہیں جن میں جواز مدح وارد ہے۔ یہ تفصیل تو روایات کو دیکھتے ہوئے لازم ہے باقی حضرات صوفیا چونکہ نفس سے ہی بحث فرماتے ہیں اور اصلاح نفس پر زیادہ زور دیتے ہیں اسلئے احتیاط کا پہلا اختیار کرتے ہوئے مدح کے جانے اور اُس کے سننے کو پسند نہیں فرماتے بلکہ ساکین اور مشائخ اسکو مہلکہ ہی تصور کرتے ہیں تاہم روایات مدح پر نظر کرتے ہوئے اُن کے اطلاق کو مقید کرنا ناگزیر ہوگا اور یہی کہا جائے گا کہ حکم مثبت مدی اور ناقصین کا ہے۔ جیسا کہ مولانا رومؒ مثنوی میں فرماتے ہیں:-

تعظیم خلق و انگشت مناشدن

از فریب داخلان و حصار جاں	تن نفس شکل است و زان شد خار جاں
وانش گوید نے منم انباز تو	ایش گوید من شوم ہمزاز تو
جملہ جانہا ما طفیل حبان لت	آتش گوید ہر دو عالم آن لت
آتش گوید گاہ نوش و ہمدی	ایش گوید گاہ عیش و خسری
از تکبری رود از دست خویش	اد چون بیند خلق را سرت خویش
دیوان گندست اندر آب جو	اندازد کہ هزاراں را چون او
کم ترش خور او پر آتش لقمہ است	لطف سائوس جہاں خوش لقمہ است
دود او طہا ہر غنود پایان کار	آتشش پنہاں و دودش آشکار

ترجمہ۔ تن نفس کے مثل ہے اسی وجہ سے وہ جان اور روح کے لئے مثل خار

ہو رہا ہے اور یہ آمد و رفت کرنے والوں کے فریب و اغوا سے ہو رہا ہے۔

ایک کہتا ہے میں آپ کا ہمزاز ہوں۔ دوسرا کہتا ہے نہیں میں آپ کا شریک حال ہوں۔ ایک کہتا ہے کہ تمہارے مثل تو دنیا بھر میں کوئی نہیں کمال میں بھی اور فضیلت میں بھی اور احسان و جود میں بھی۔

ایک کہتا ہے کہ دونوں عالم حضور ہی کی ملک ہیں۔ ہماری سب کی جانیں آپ ہی

کا طفیل ہے۔

ایک کہتا ہے کہ آپ تو گویا زمانہ عیش و خرمی میں۔ دوسرا کہتا ہے کہ آپ زمانہ
حلاوت و ہمدی ہیں۔ وہ شخص بیچارہ جب ایک مخلوق کو اپنا سرست دیکھتا ہے۔ پس
تکبر کی وجہ سے ہاتھوں سے نکل جاتا ہے۔ اس کو اتنی خمیر نہیں کہ اس جیسے ہزاروں کو
شیطان نے دریا میں ڈال دیا اور عوقاب کر دیا یہ دنیا والوں کا لطف اور تعلق ایک
لذیذ لقمہ ہے۔ اسے ذرا کم کھاؤ کہ یہ پُر آتش لقمہ ہے اس لقمہ کی آتش پہناں ہے۔
اسکا ذوق ظاہر ہے لیکن اسکا بخار آخر میں نکلتا ہے۔

پھر ذرا آگے چل کر فرماتے ہیں کہ
نفس از بس مدح فرعون شد
کن ذلیل النفس ہونا لا تسد
تا توانی بندہ شو سلطان مباش
زخم کش جو گوئے شو چو گاں مباش

یعنی یہ نفس زیادہ تعریفوں ہی کی وجہ سے فرعون یعنی گمراہ ہو گیا ہے لہذا تم اپنے
نفس کو ذلیل اور بہت اور مہمان ہی رکھو سرداری مت اختیار کرو۔ جہاں تک تم سے
ہو سکے غلام بنو حاکم اور سلطان مت بنو اور گیندگی مانند زخم برداشت کرو اور چوکان (بے)
کی مانند مت ہونا مطلب یہ کہ ظالم ہونے سے مظلوم ہونا بہتر ہے۔

سبحان اللہ یہ حضرات عارف باللہ بھی ہیں اور معرفت نفس کے بھی امام ہیں۔ مجال
نہیں کہ نفس کو کسی راستہ سے چوری کا موقعہ دیدیں باقی خود مولانا کے کلام میں ایسے
اشارات موجود ہیں جن سے معلوم ہوتا ہے کہ ناقصین ہی کو کہہ رہے ہیں کاملین کو نہیں
اور یہی صحیح ہے۔ اس لئے کہ جس امر کی اجازت رسول اللہ صلی اللہ علیہ وسلم کی جانب
سے ہو چکی ہو اس کو یہ حضرات کیسے منع کر سکتے ہیں۔ (مضمون مدح ختم ہوا)

اس خط کے جواب میں ان مولوی صاحب کا یہ خط حضرت دالاکے نام آیا۔ چونکہ
مضمون ہذا سے وہ خود بھی نیران کے احباب اور حضرت علامہ رحمۃ اللہ علیہ سب ہی
بہت ہی زیادہ خوش اور محفوظ ہوئے اس لئے اس کا عنوان سرست نامہ مناسب
معلوم ہوا۔

مسرت نامہ

سیدی دمطاعی حجت اللہ فی الارض شنعنا اللہ بطول بقائہ

السَّلَامُ عَلَیْكُمْ وَرَحْمَةُ اللَّهِ وَبَرَکَاتُهُ

مزاج گرامی و سامی - والا نامہ اور اُس کے ہمراہ مضمون مبارک کے مطالعہ سے سعادت حاصل ہوئی اُس کے مطالعہ سے جو کیفیت گزری وہ بیان زبان و قلم سے باہر ہے۔ ع

دل مرا جانتا ہے دل کا خدا جانتا ہے
حضرت علامہ مدظلہ نے بھی بغور سنا اور اُس کے ایک ایک حرف سے اتفاق فرمایا بلکہ مزید تائید میں مجھے لکھنے کے لئے فرمایا کہ شارحین حدیث نے اس حدیث کو جو ترمذی میں باب المدح والتمجید کے تحت بیان کیا ہے وہ حدیث یہ ہے کہ :-

اَمْرًا سَوَّلَ اللَّهُ صَلَّى اللَّهُ عَلَيْهِ وَسَلَّمَ أَنْ يَحْتَوِيَ التَّوْبَاتِ

عَلَى وَجْهِ الْمَادِحِينَ -

اور اس کی شرح میں یہ بیان کیا ہے کہ اس سے مراد پیشہ وارانہ مدح کی نہیں و مذمت ہے۔ دوسرے وہ مجددین جو دربار وارانہ مزاج رکھتے ہیں اس لئے یہاں عام مدح کی نہیں مراد ہی نہیں ہے اور نہ مطلق کسی طرح سے ثابت نہیں ہے۔ چنانچہ اس سلسلہ میں مولانا فاروق صاحب چریا کوٹیؒ کا ایک کلیہ بیان کیا کہ وہ فرمایا کرتے تھے کہ یہ قضیہ مطلقہ عامہ کے تحت آتا ہے اس میں تعین جہت نہیں ہے اس لئے نہی کی جہت جو اکابر صحابہ تابعین اور مشائخ نے متعین کی ہے وہی مراد لی جائے گی۔ یعنی جو مستحقین مدح دستاویز ہیں اُن کی مدح کرنا جائز ہے خواہ یہ مدح اُن کے روبرو ہی کیوں نہ ہو بلکہ بعض مواقع ایسے ہیں کہ اُس موقعہ پر مدح واجب ہو جاتی ہے۔

علاوہ ازیں حضرت علیہ السلام کی مدح حضرت حسان رضی اللہ عنہ فرماتے تھے اور حضور صلی اللہ علیہ وسلم اُسے سنتے تھے اور سن کر خوش ہوتے اور دعائیں دیتے تھے۔ اس سے یہ بات معلوم ہوئی کہ وارثین انبیاء کی مدح کرنا بھی سنت ہے مادین کو وہی ثواب ملے گا جو خود صلہ کی مدح کرنے والوں کو ملتا ہے اس لئے کہ یہ براہ راست نہیں بلکہ واسطہ نبی علیہ السلام کی مدح ہوئی جیسا کہ حضرت حاجی صاحب نور اللہ مرقدہ نے اپنے قصیدہ کو جو حضرت میاں جی قدس سرہ کو پیش کرنا چاہتے تھے اس کی اجازت کے موقع پر میانجی صاحب نے فرمایا کہ میری مدح کیا کرتے ہو اللہ اور رسول کی مدح کرو اسکا جواب حضرت حاجی صاحب نے میانجی رحمۃ اللہ علیہ کو دیا وہ آپ زرسے لکھنے کے قابل ہے۔ (عرض کیا کہ) میری کیا مجال کہ میں اللہ اور رسول کے علاوہ کسی دوسرے کی تعریف کروں اور حضرت کی مدح کو میں اللہ اور رسول ہی کی مدح سمجھتا ہوں۔

حضرت میانجی نور اللہ مرقدہ اس جواب سے مسرور ہوئے اور قصیدہ سن کر دوسرے جوڑے (خلعت) عطا فرمائے جب ہمارے سرگروہ اس کو اسی طرح سمجھ چکے ہیں پھر ہمیں اس بات کو اس انداز سے سمجھنے میں کوئی زحمت نہیں معلوم ہوتی۔

کتاب الاعتصام کے بارے میں فرمایا کہ شاطبی معتدل مزاج ہیں۔ الموافقات ان کے فقہی مسائل میں ان کے اعتدال کی دلیل ہے اور الاعتصام میں طریق صوفیہ و محدثین میں راہ اعتدال کی جانب رہنمائی ہے۔ ان کی کتاب سے انھیں لوگوں کو مناسبت ہوگی جو معتدل المزاج ہونگے۔ چونکہ حضرت والا مصلح الامت ہیں اسلئے ایک مصلح کو دوسرے مصلح سے مناسبت ہونا بالکل قرینہ عقل و دیانت ہے۔ دوسرے لوگ مثلاً اساتذہ و طلباء جو مانوس تھے

اُس کے (یعنی مضمون کے) مطالعہ کی سعادت انکو بھی حاصل ہوئی اور اُس سے وہ متاثر اور نفع اندوز بھی ہوئے۔

میں آجکل آپ کی دعاؤں کی برکت سے تندرست ہوں اور اسباق میں مشغول رہتا ہوں نیز حضرت مولانا بلیا دی کے خطوط علمی و غیرہ کا جواب بھی لکھتا ہوں۔ حضرت علامہ بہت مسرور آئے ہیں اور فرماتے ہیں کہ تمہاری کوشش سے بے اللہ نے وہاں تک پہنچا دیا واقعی تم نے میری بڑی مدد کی۔ حضرت کی دعاؤں کا محتاج ہوں۔

والسلام

کترین خدام

حضرت اقدسؒ نے چونکہ ان مولوی صاحب کو لکھا تھا کہ اگر مناسب سمجھے تو (اس مضمون کو) حضرت مولانا محمد ابراہیم صاحب بلیا دی کو بھی سنا دیجئے چنانچہ مولوی صاحب موصوف نے حضرت علامہؒ کو سنایا اور انکی تائید و تحسین کو اپنے خط میں بھی نقل کیا۔ لیکن اس کے بعد تقریباً انھیں تاریخوں میں خود حضرت علامہؒ کا بھی خط جب حضرت مصلح الائمہ کے نام آیا تو اس میں بھی انھوں نے اس مضمون پر اپنے تاثر کا اظہار فرمایا۔ اسی کے ربط کے لئے مضمون مدح کا بیان بطور تمہید وقوع میں آیا۔

اب آگے حضرت علامہؒ کا مکتوب گرامی ملاحظہ ہو۔

گرامی نامہ حضرت علامہؒ معروف ”پہلا عرضہ“

مخدومی و محترمی حضرت مولانا دام مجدکم العالی

السلام علیکم ورحمة اللہ وبرکاتہ

ادھر کچھ مصرعیتیں ایسی رہیں کہ تفصیلی خط لکھنے کا ابھی تک موقعہ نہیں نکال سکا لیکن تعلق خاص کا لحاظ کر کے یہ عرضہ اپنی خیریت و صحت کے بارے

میں آنحضرت کو اطلاع دینے کے لئے لکھ رہا ہوں تاکہ حضرت گرامی کو کسی قسم کی تشویش نہ ہو۔ میں آپ کی دعا و توجہ کی برکت سے اس وقت اچھا ہوں اور خود کوئی شکایت نہیں پاتا۔ مدرسہ کے معاملات بھی درست جا رہے ہیں۔ معمولی سی تشویش ہو گئی تھی یعنی لڑکوں نے کچھ گڑ بڑی ایک استاد کی واقعی غلط روش پر چٹائی تھی جس پر آپ کی توجہ کی برکت سے فوراً قابو پالیا گیا۔ اب حالات بالکل بہتر ہیں۔ سردی کے موسم میں طبیعت مزید توانائی و بہتری کی خواہاں ہے۔ اسی لئے درخواست ہے کہ توجہات مرکوز فرمائیں اُس کی برکت سے مجھے ہر طرح کا خیر نصیب ہونے کی توقع ہے۔

مولوی عزیز الرحمن صاحب نے مضمون متعلقہ مدحت۔ مدوح و مداحین سنایا سن کر آپ کے ذوق بلند کی سنت و کتاب سے مناسبت بے پایاں کا حال معلوم ہوا۔ واقعی اسی ذوق سے جب تو نے سنت اور اتباع کتاب و سنت کی ضرورت ہے۔ تفصیلات کی طرف میں نے رہنمائی کر دی ہے۔ اُسید کہ امروز فردا میں اُسے لکھ کر وہ حضرت والا کی خدمت میں روانہ کریں گے۔ گھر کے لوگوں و متعلقین کے لئے دعا کا خواستگار ہوں۔

والسلام

محمد ابراہیم

ارجادی الثانیہ ۸۴ھ

ہنوز حضرت مصلح الامۃ کے یہاں سے اس خط کا جواب نہ گیا تھا کہ حضرت علامہ نے ایک اور خط غالباً "تسلل بایذین" کے جذبہ سے متاثر ہو کر پھر حضرت مصلح الامۃ کو لکھا۔ پہلے دوسرا خط اور اس کا جواب ملاحظہ فرمائیے پھر پہلے خط کا جواب پیش کروں گا۔

(گرامی نامہ حضرت علامہ بلیاوی جس کو آئندہ خط میں)

دوسرا عریضہ فرمایا گیا ہے

مخدومنا المحترم دامت برکاتہم۔ السلام علیکم ورحمۃ اللہ وبرکاتہ
 آجکل چونکہ طبیعت کا حال لاشتم پشتم ہے اس لئے سردست تفصیلی جواب میں
 دیر ہوگی۔ شام کو روزانہ تبخیر میں اضافہ ہو کر اضمحلال بڑھ جاتا ہے اور حرارت سی
 ہو جاتی ہے۔ مناسب معلوم ہوا کہ حضرت والا کو اطلاع دیدوں۔ درحقیقت میرا حال
 اُس ٹٹو کی طرح کا ہے جو بغیر اڑ لگائے ایک قدم بھی نہیں چل سکتا۔ اس لئے میرے
 حال کی بہتری آنحضرت کی توجہ کی مہم ہوتی ہے۔ جتنی توجہ زیادہ ہوتی ہے اتنی ہی جیتی
 اور کام میں برکت محسوس ہوتی ہے۔

آجکل جو حالات ہیں ان سے مجھے احساس ہوا کہ کہیں آنحضرت کی توجہ میں
 کچھ کمی تو نہیں ہوگئی ہے۔ اس لئے یہ عریضہ ارسال کر رہا ہوں کہ آپ کی توجہ
 اور دعا کا پود می طرح محتاج ہوں۔ والسلام

محمد ابراہیم
 اس خط کا جواب حضرت مصلح الامت نے ارسال فرمایا لیکن وہ حضرت علامہ
 کو ملا نہیں اسی کے متعلق حضرت علامہ نے اپنے اگلے خط میں تحریر فرمایا ہے کہ میرا
 دوسرا عریضہ غالباً ابھی ملاحظہ سے نہیں گذرا حالانکہ وہ گذرا تھا اور اسکا یہ
 جواب بھی گیا تھا۔

حضرت مصلح الامت کا جواب

عنایت نامہ ابھی ملا۔ ناسازی مزاج کی تفصیل معلوم ہوئی میں توجہ کر رہا
 ہوں انشاء اللہ تعالیٰ پھر طبیعت تازہ ہو جائے گی۔ اس پیرانہ سالی کے ساتھ یہ

مشاغل آپ ہی کی ہمت ہے۔ اس عمر میں معمولی سا محرک بھی طبیعت کو اعتدال سے ہٹانے کے لئے کافی ہو جاتا ہے تاہم آپ کی صحت و قوت کے لئے دل سے دعا کر رہا ہوں اور احباب سے بھی کہتا ہوں۔

والسلام خیر ختام
وصی اللہ عفی عنہ

اب اسکے بعد حضرت علامہ کے پہلے مکتوب کا جواب جو حضرت مصلح الامت نے مرحمت فرمایا ملاحظہ ہو۔

(حضرت مصلح الامتؒ کا جواب حضرت علامہ کے) پہلے جواب کا

مخدومی و محترمی حضرت مولانا دامت مجدکم العالی

السلام علیکم ورحمۃ اللہ وبرکاتہ

آپ کا خط عین انتظار ہی میں ملا۔ الحمد للہ کہ مزاج گرامی بخیر ہے۔ مولوی عزیز الرحمن صاحب سلمہ کے خط سے جو جامی صاحب کے نام آیا تھا۔ مدرسہ کے حالیہ واقعہ کا علم ہوا تھا جس کی وجہ سے تردد بھی تھا۔ الحمد للہ کہ بخیر و خوبی معاملہ رفع دفع ہو گیا۔ آج مولوی عزیز الرحمن صاحب کا خط میرے نام بھی آیا۔ مضمون مدح کی پسندیدگی سے بہت مسرت ہوئی۔ اکابر کی تائید سے بڑی تقویت اور طمانینت حاصل ہو جاتی ہے میں نے اس پر ذرا طویل کلام اس لئے بھی کیا کہ دیکھا کہ مولانا رومؒ نے مثلاً مدح کی مذمت میں بہت کچھ لکھا ہے۔ چنانچہ ثنوی میں ایک مقام پر تو بہت دور تک اس پر کہتے ہی چلے گئے ہیں۔ لیکن علماء و ظاہر اور شراح حدیث نے اس موقع پر جو کچھ لکھا ہے وہ بھی کچھ نہیں ہے۔ چنانچہ میں نے بہت سے مسائل میں دیکھا کہ صوفیہ ایک مضمون کو بیان کرنے ہیں اور اس میں شک

نہیں کہ خوب ہی خوب بیان کرتے ہیں یعنی بیان کا حق ادا کر دیتے ہیں مگر جب علماء، محققین اس پر قلم اٹھاتے ہیں تو ان حضرات سے کچھ پیچھے نہیں رہتے بلکہ زیادہ ہی لکھتے ہیں۔

چنانچہ میں نے اپنی تحریر و تقریر میں اسکا اہتمام کر لیا ہے کہ ایسے مواقع پر علماء و ظاہر یعنی فقہاء و محدثین کے اقوال بالقصد اس لئے بیان کرتا ہوں تاکہ تصوف مستقل نہ ہونے پائے کتاب و سنت کے تابع ہی رہے کیونکہ فی زمانہ دیکھ رہا ہوں کہ لوگ اسکو مستقل کر دینا چاہتے ہیں جس کے متعلق میں یہ سمجھتا ہوں کہ یہی فساد کا سرخوشہ ہے۔ چنانچہ تحریر کے علاوہ مجلس کی تقریروں میں بھی کتاب و سنت ہی سے کلام شروع کرتا ہوں اور سیر اسلاف نیز بزرگان دین کے اقوال کو بطور تائید کے بعد میں بیان کرتا ہوں۔ اور یہ طریقہ حضرت مولانا (کھانوی) رحمۃ اللہ علیہ کے مسائل السلوک مانخوڑے کہ حضرت نے بھی مسائل سلوکیہ آیات سے مستنبط فرمائے ہیں۔ اس لئے میرا جی چاہتا ہے کہ تصوف کے ایک ایک مسئلہ کو لے کر کتاب و سنت سے اسکو ثابت کیا جائے اور یہ دکھا یا جائے کہ محققین صوفیہ جو فرماتے ہیں کتاب اللہ کی اس آیت میں اسکا بیان ہے اور سنت میں اس جگہ اسکا ذکر ہے چونکہ اس طریقہ سے خود مجھے بہت نفع پہنچا ہے اس لئے امید کرتا ہوں کہ شاید دوسروں کو بھی فائدہ پہنچے۔ ایک نفع تو یہی ہوگا کہ کتاب و سنت کا علم ہو جائے گا اور جب یہ ذہن نشین ہوگا کہ صل مطاع رسول اللہ صلی اللہ علیہ وسلم ہی ہیں تو طریق سنت کے مطابق طے کرنے کا شوق ہوگا اور اس کے جو برکات ہونگی ظاہر ہے۔ نیز تصوف میں خلاف سنت جو چیزیں داخل ہو گئی ہیں ان کا علم ہو جائے گا اور اس کی وجہ سے عوام ایک بڑی گمراہی سے بچ جائیں گے۔

حضرت شاہ ولی اللہ صاحب رحمۃ اللہ علیہ تفسیحات میں فرماتے ہیں :-

ہر کسے کہ برائے دعوت خلق اللہ بجائے نشست و مردم بجانب وے۔

متوجہ شدند وے راہماں باید کرد کہ انبیا علیہم الصلوٰۃ والسلام زیرا کہ وے دریں

مقام مقلد و پس رو ایشان است۔
اسی چیز کو نمایاں کرنا چاہتا ہوں کہ مشائخ مستقل نہیں ہیں بلکہ مقلد محض اور
پسرو ہیں۔

اسی طرح سے ایک اور مقام پر فرماتے ہیں کہ
”امت را هیچ وقت از عرض مجتہدات بر کتاب و سنت استغناء
حاصل نیست“

اسی شاہ صاحب امت کے لئے اپنے علم و عمل کو شریعت پر تطبیق دینے کو فرما رہے
ہیں کیونکہ محکم و معیار اس کا کتاب و سنت ہی ہے۔

”وچیزے کہ از شان شیخی مخالف معیار است آں فاسد و باطل“
لہذا جس طرح سے علماء ظاہر اور فقہاء امت عرض بر شریعت کے محتاج ہیں
اسی طرح سے علماء باطن بھی تطبیق کے محتاج ہیں یہی راہ سلامتی کی ہے آپ سے
اس لئے عرض کیا کہ دعائے سر مائیں کہ اس ارادے میں کامیاب ہو جائیں۔

والسلام مع الاکرام
وصی اللہ عفی عنہ

(وسط جاوی الثانیہ ۸۷۲ھ)

ناظرین نے ملاحظہ فرمایا کہ حضرت علامہ بلیاوی نے حضرت کا ”مضمون مدح منکر
اس کی کس قدر تحسین فرمائی۔ حضرت مصلح الامم نے اس کے جواب میں جب مذکورہ بالا
خط حضرت علامہ کو تحریر فرمایا تو اس سے حضرت علامہ بہت ہی محظوظ اور متاثر ہوئے
جیسا کہ ان کے خط سے ظاہر ہے۔ ملاحظہ فرمائیے کہ جواب کے لفظ لفظ سے ان کے قلبی
لذت کی چاشنی نمایاں ہے۔

(خط حضرت مولانا محمد ابراہیم ضابلیاوی)

(۱)

کل والا نامہ انتہائی شدید انتظار میں اس وقت ملاحظہ میں تلاوت میں مشغول ہونے

والا تھا۔ ملتے ہی میں نے اسے مطالعہ کیا جس سے بے انتہا نشاط و کیف حاصل ہوا۔ اسے اپنے قریب ہی رکھ کر تلاوت میں مصروف ہو گیا۔ نشاط و کیف میں معتاد مقدار سے زیادہ تلاوت جاری رہی۔ اس سے فراغ کے بعد دوبارہ چاہا کہ اسے پڑھوں مگر اتفاق سے اسی اثناء میں گھر میں سے کوئی بچہ آیا اور اٹھالے گیا۔ مجھے اسکا قطعاً خیال نہ رہا۔ والا نامہ ڈھونڈنے پر نہیں ملا تو سخت تشویش ہوئی۔ یہ حالت آج تک قائم رہی۔ صبح کو والا نامہ مل گیا تو سکون کامل نصیب ہوا۔

چونکہ ابھی بار والا نامہ کے ملنے میں دیر ہو گئی تھی اسلئے اضطراب و بیچینی پیدا ہو گئی تھی اب الحمد للہ کہ وہ بیچینی ذکر دور ہو گیا۔ البتہ والا نامہ کے جواب سے مجھے ایسا معلوم ہوتا ہے کہ یہ میرے پہلے عریضہ کا جواب ہے۔ دوسرا عریضہ جس میں میں نے اپنی مثال ایک عادی مہینر ٹٹو سے دی تھی غالباً ابھی ملاحظہ سے نہیں گذرا۔ حضرت والا کی دعا و توجہات کا محتاج ہوں۔ نیز متعلقین خصوصاً اپنے پوتوں کی صلاح و فلاح کے لئے بھی آپ سے ملتس ہوں

والسلام

آبراہیم

اس خط کا حضرت مصلح الامت کے یہاں سے کیا جواب مرحمت فرمایا گیا۔ باوجود تلاش کے وہ ہم کو نہ مل سکا۔ تاہم اس کے بعد حضرت علامہ کا ایک اور خط آیا۔

حضرت علامہ محمد ابراہیم صاحب کا ایک اور خط
(۲۱)

کرمی و بزمی زیدت عنایتہ۔ السلام علیکم ورحمۃ اللہ وبرکاتہ۔

ادھر تقریباً دو سال سے میری صحت کافی گر گئی ہے۔ اس میں کچھ عریضوں کے تقاضے بھی شامل ہیں مگر زیادہ حصہ بیماری کا ہے۔ میں نے مولوی عزیز الرحمن صاحب کے ذریعہ آپ کے پاس دعا کے لئے کہلا بھیجا تھا جو اب میں دعا سے نوازا گیا۔ الحمد للہ آپ کی دعا کا اثر خاصاً محسوس ہو رہا ہے مگر میں مسلسل اور تواتر دعا کا محتاج ہوں اس لئے آپ میرے لئے دعا فرمائیں اور مجھے بھولیں۔ امید کہ آپ کا مزاج اچھا ہوگا۔

والسلام

آبراہیم

حضرت مصلح الامۃ رحمۃ اللہ علیہ کا جواب (بمختصاً ص)

حضرت مولانا صاحب دامت برکاتہم
السلام علیکم ورحمۃ اللہ وبرکاتہ
الحمد للہ بخیریت ہوں۔ سامی نامہ نے شرف فرمایا۔ مولوی صاحب کے ذریعہ
برابر حالات معلوم ہوتے رہے اور آپ کی عنایت کا حال جو اس احقر پر ہے معلوم ہوتا
رہا۔ صدق دل سے دعا کرتا ہوں اور کرتا رہوں گا کہ جناب والا کو اللہ تعالیٰ صحت کے
ساتھ رکھیں۔ اور خدمات دینیہ برابر ہوتی رہیں اور اللہ تعالیٰ قبول فرمائیں۔ اپنے
لئے بھی دعا کی درخواست کرتا ہوں۔ والسلام
وصی اللہ عفی عنہ

حضرت علامہ کے مذکورہ بالا دو خطوط اور حضرت والا کا جواب ناظرین نے ملاحظہ
فرمایا۔ خود اس راقم الحروف کو حضرت علامہ بلیا دہی کو قریب سے دیکھنے کا موقع نصیب نہیں
ہوا اس لئے مجھے حضرت علامہ کے مزاج اور عادات سے چنداں واقفیت بھی نہیں تاہم
اپنے احباب اور حضرت علامہ کو بہت قریب سے دیکھنے والوں سے جو کچھ علامہ کے متعلق سنا
اس سے ضرور ذہن میں یہ نقشہ کھینچا ہوا ہے کہ حضرت علامہ ایک جید عالم۔ فاضل۔
انسان۔ بیشل ذہین۔ حساس طبع۔ نہایت درجہ متواضع اور خوش طبع۔ خود دار۔ خوشامد اور
خوشامد پسندی سے بہت دور اور نہایت ہی آن بان کے ایک نرالی ہی شان
والے بزرگ تھے۔

اگر یہ صحیح ہے اور انشاء اللہ بالکل صحیح ہے تو اب ایک جانب حضرت علامہ جیسی
شخصیت کو سامنے رکھئے اور دوسری جانب ان کا پہلا خط پھر سے پڑھئے اور اس کے لفظ
لفظ پر غور فرمائیے اور دیکھئے کہ اللہ اکبر اس استاد نے اپنے شاگرد کو کیسا مان کر دکھا دیا۔

اپنے عریضہ میں فرماتے ہیں کہ
 والا نامہ کا شدید انتظار — اس کے مطالعہ ہی سے انتہائی نشاط و کیفیت کا
 حصول — اور اس کے سبب سے معتاد مقدار سے زیادہ تلاوت کر جانا —
 پھر دوبارہ خط کے پڑھنے کا شوق ہونا — اور وقتی طور پر اس کے نہ ملنے سے سخت
 تشویش کا ہو جانا — اور اس کی وجہ سے کئی دن تک فقدان سکون — پھر خط
 ملنے پر حصول سکون — اور تاخیر خط سے قلبی اضطراب و بیچینی — اور حصول
 نامہ کا باعث دفع کرب ہو جانا۔ وغیرہ وغیرہ
 اب کوئی محب صادق اپنے مرشد کو اس سے زیادہ اور کیا لکھ سکتا ہے۔ سچ کہا
 گیا ہے کہ ع

قدر گوہر شاہ داند یا بدانند جوہری
 بہر حال مشائخ نے لکھا ہے کہ کسی بزرگ کی شناخت کے دو ہی طریقے ہوتے
 ہیں یا تو اللہ تعالیٰ خود کسی کو چشم بصیرت سے نواز دے اور اُس سے وہ کسی کو پہچان
 لے یا اس کو سمیع قبول سے نوازے کہ کوئی حقیقت بین اگر اس کو خبر دے تو اسی کی تصدیق
 کر لے۔ و نعم ما قیل ۵

واذا لم تری الهلال قسلم لا ناس ساء وہ بالابصار
 یعنی اگر تم نے چاند کو آنکھوں سے نہیں دیکھا ہے تو اب اس کی صورت یہی ہے
 کہ جھنوں نے اپنی آنکھوں سے اس کو دیکھا ہے ان کی ہی تصدیق کر لو۔
 اللہ تعالیٰ ہمیں بھی ان دونوں ہی اسباب ہدایت سے نوازے۔ آمین

خط حضرت مولانا محمد ابراہیم صاحب بلیاوی

گرامی نامہ کئی روز ہوئے ملا جس سے مسرت میں اضافہ ہوا۔ مزید براں کل رات
 کو حضرت گرامی اور حضرت شیخ الہند ہر دو کی زیارت سے مشرف ہوا۔ مگر آنحضرت کو
 بالکل قریب وائیں شانہ سے ملا ہوا دیکھا اور حضرت کو سامنے ذرا دور قبلہ کی طرف۔

آپ کی زیارت سے طبیعت بہت مسرور تھی اور ہے اس لئے اطلاقاً یہ عریضہ حاضر خدمت کر رہا ہوں امید کہ دعا و توجہاتِ عالیہ سے نوازا جاتا رہوں گا۔ متوقع ہوں کہ حضرت والا کو بھی اس سے مسرت ہوگی۔ والسلام
محمد ابراہیم۔ جاہلی الثانیہ ۳۸۲ھ

حضرت اقدس مصلح الائمہ کا جواب

الحمد للہ بخیریت ہوں والا نامہ مبشر بن کر صادر ہوا۔ بہت زیادہ مسرت ہوئی میرا ۲۱ نومبر اور تری لہ دونوں ہی کا مصداق ہوا۔ الحمد للہ خوشی اس کی ہوئی کہ انشاء اللہ تعالیٰ یہ تعلق وہاں مقبول ہو گیا اللہ تعالیٰ اسکی برکات سے جانبین کو حظ وافر نصیب فرمائے۔ آمین
حضرت تھانویؒ کی طرح حضرت اقدس دیوبندیؒ سے میرا تعلق روحانی تھا اس لئے میں اور آپ شاگرد اور مقتدی کی طرح نظر آئے۔ یہ ہمارے لئے بشارت ہے۔ والسلام خیر ختام خودیدکم
وصی اللہ عفی عنہ ۲۶ جاہلی الثانیہ ۳۸۲ھ

حضرت علامہ کا ایک اور خط

اس کے بعد حضرت مولانا محمد ابراہیم صاحب بلیادیؒ کا ایک اور خط آیا جس کی نقل ہمیں دستیاب نہ ہو سکی۔ تاہم حضرت اقدس نواز اللہ مرقدہ کے جواب سے اس کے مضمون کا کسی قدر اندازہ لگ جاتا ہے۔ حضرت کا جواب ملاحظہ ہو۔

حضرت مصلح الائمہ کا جواب

گرامی نامہ موصول ہو کر کاشف حالات ہوا۔ مولوی ارشاد صاحب تشریف لائے

اور حسب الحکم میرے ہی پاس قیام کیا الحمد للہ بہت خوش رہے اور مجھے بھی اُن سے تفصیل ملاقات کا موقعہ ملا بہت مسرور ہوا۔ اُن ہی کے سامنے سفر بمبئی پیش آ گیا۔ بمبئی میں الحمد للہ نہایت ہی سکون رہا حضرت والا کو بھی آرام ملا اور اہل بمبئی کو بھی استفادہ کا خوب موقعہ ملا۔

کل ہی واپس ہوا ہوں۔ غم غلط کرنے کے لئے قاری مبین صاحب سلمہ کو بھی ہمراہ لے گیا تھا۔ آپ نے حضرت معاذؓ کے نام جو تفریت نبوی (صلی اللہ علیہ وسلم) تحریر فرمایا ہے بڑے ہی موقعہ کی حدیث سامنے آئی بہت خوشی ہوئی میں نے اس کو نقل کر لیا ہے۔

بیشک ان دنوں امتحان کی مشغولیاں ہونگی۔ تاخیر جواب کچھ مضرت ہوئی کہ میں خود یہاں موجود نہ تھا۔ آپ کی صحت و عافیت کے لئے دعا کرتا ہوں اور اپنے لئے بھی صحت اور کچھ کام ہو جانے کی دعا کی درخواست کرتا ہوں۔ والسلام مع الاکرام

خوید کم وصی اللہ عفی عنہ

حضرت والا نے اپنے اس مکتوب میں سفر بمبئی کا تذکرہ فرمایا ہے اور یہ فرمایا ہے کہ غم غلط کرنے کے لئے قاری مبین سلمہ کو ہمراہ لے گیا تھا۔ اس کا واقعہ یہ ہوا تھا کہ اُن ہی دنوں جناب قاری صاحب موصوف کا ایک نوزائیدہ بچہ چند ہی یوم زندہ رہ کر فوت ہو گیا تھا جس کا قاری صاحب موصوف پر خاصا اثر تھا ادھر حضرت کو ان ہی دنوں بمبئی جانا تھا تو قاری صاحب کا غم غلط کرنے کے لئے حضرت والا ان کو بھی اپنے ہمراہ لیتے گئے۔

اور مولوی ارشاد صاحب کے متعلق جو تحریر فرمایا ہے۔ تو یہ مولوی سید ارشاد احمد صاحب دہلی ہیں جو آس وقت دارالعلوم دیوبند کے مبلغ ہیں۔ اس سے قبل ایک بار حضرت علامہ کی رفاقت اور معیت میں بھی تشریف لائے تھے اور اب دوبارہ حضرت علامہ کے حکم کے بموجب حضرت اقدس ہی کے یہاں قیام فرمایا اور الحمد للہ کہ حضرت اقدس کی صحبت سے متاثر ہوئے چنانچہ انکی خوشی اور اپنی مسرت کا ذکر خود حضرت والا ہی نے فرمایا ہے۔

بے محل نہ ہوگا اگر اس مقام پر اپنے احباب میں سے ایک صاحب کا وہ خط نقل کر دوں

جو انھوں نے حضرت والا کو اس وقت لکھا تھا جب کہ حضرت علامہ مولانا محمد ابراہیم صاحب اور انکے ہمراہ یہی مولانا سید ارشاد احمد صاحب مدظلہ الہ آباد تشریف لاکر یہاں سے دیوبند واپس جا چکے تھے۔

دیکھئے اس میں حضرت اقدس سے ان دونوں بزرگوں کی کیسی عقیدت ظاہر ہوتی ہے اور حضرت والا نے ان حضرات کے متعلق جو لکھا ہے وہ تو قربان ہوجانے کے لائق ہے۔ بالخصوص مولوی ارشاد صاحب کے متعلق جو فرمایا وہ لائق صدر رشک ہے۔ یہ صاحب مکتوب بھی حضرت والا کی خدمت میں حاضر ہوئے تھے یہاں سے دیوبند واپس ہو کر حضرت کو لکھا کہ :-

حال۔ حضرت گرامی کی فیض بار صحبت یعنی بھری برسات سے جدا ہو کر یہاں پہنچنے کے بعد ایسا محسوس ہوتا ہے جیسے اچانک لو کے شعلوں میں داخل ہو گیا ہوں وہ شگفتگی شادابی اور وہ سکون و طمانینت یہاں دور دور میسر نہیں جو حضرت کے پاس رہ کر ہر لمحہ دہراں میسر رہی۔

تحقیق۔ مبارک ہو۔ سچ لکھتے ہو۔ یہ فرق اہل احساس کرتے ہیں۔ سچ کہتے ہو۔ حال۔ حضرت علامہ مدظلہ اور ان کے رفقاء و ہمراہ متاثر ہوئے اور آنے کے بعد سے آپ کا ذکر مجلس بعد العصر میں اکثر کیا کرتے ہیں۔ وہاں کی پرسکون تمازا اور دیندار حواریین قاری صاحب کی روح انسا تجوید۔ غرض درود پورا ہر طرز و ہر ادا پسند آئی۔

تحقیق۔ ماشاء اللہ تعالیٰ۔ یہ کمال عشق پر وال ہے کہ اُس کے بعد ہی یہ کیفیت ہوتی ہے اس سے ہماری ہمت افزائی ہوتی اور اُنکی غریب نواری۔

حال۔ حضرت والا کے تواضع اور شوکت ربانی دونوں کے بھرپور قائل ہو گئے ہیں۔ تحقیق۔ یہ کمال معرفت کی دلیل ہے نیز اہل صلاح و تقویٰ ایسا ہی خیال کیا کرتے ہیں۔ حال۔ مولوی ارشاد احمد تو کہنے لگے کہ۔ ”بھئی مجھے تو وہ جگہ ایسی معلوم ہوئی جیسے قدیم مشائخ عظام کی جگہ۔ وہی انداز۔ وہی سلیقہ۔ جی چاہتا ہے کہ تھوڑے دنوں اپنی

اصلاح کے لئے ان کی ذرانی مجلسوں اور پاکیزہ صحبتوں میں جا کر قیام کروں اور حضرت کے فیوض و برکات سے مستفید ہوں۔

تحقیق۔ بڑے اچھے آدمی ہیں یہ خود ان کے اچھے ہونیکے دلیل ہے۔ بہت خوش ہوا اللہ تعالیٰ اکابر کے فیوض و برکات سے انکو مستفید فرمائے۔

حال۔ (یہ بھی کہا کہ) مجھے اس حالیہ حاضری کے موقعہ پر اپنے اُس خواب کی تعبیر پوری طرح سمجھ میں آئی جس میں میں نے حضور صلی اللہ علیہ وسلم کو یہ فرماتے سنا تھا کہ مجھے دیکھنے کی تمنا ہے تو (حضرت والا کا نام لے کر فرمایا کہ) انھیں دیکھو یعنی حضرت گرامی مجددؑ پر فائز ہیں اور حضرت کا طریق تجدید دین و طریق موجودہ۔ آئندہ نسل کے مشلخ کے لئے مشعل راہ و کامل رہنمائی کا سامان ہے۔

تحقیق۔ میرے لئے اس سے بڑھ کر کیا ہو سکتا ہے۔

حال۔ مجھے افسوس ہے کہ حضرت گرامی جیسی نور بار صحبت میں رہنے کے باوجود دل دیوانے کی بے راہ روی ابھی قائم ہے دعا فرمائیں کہ اللہ تعالیٰ مجھے بھی اپنے بندوں میں بنالے اور سعادت حقیقی میرا نصیب بنجائے اور میں اور میری اولاد میں محبت الہی سے سرشار رہے۔

تحقیق۔ بہت پاپکے ہو۔ دعا کرتا ہوں۔

خط حضرت علامہ بلیب اوی رحمۃ اللہ علیہ

والا نامہ کئی روز ہوئے مل کہ سعادت میں اضافہ کا باعث ہوا۔ آپکی واپسی بخیریت پر (از بلیب) بہت زیادہ مسرت ہوئی خدا تعالیٰ آپ کی صحت اور دوسرے امور کی پوری طرح حفاظت فرمائیں اور ہم لوگوں کو سعادت و خیر اندوزی کے مواقع نصیب ہوں۔ جواب میں تاخیر کا باعث امتحان سالانہ کی مشغولیت اور سردی کی زیادتی رہی۔ ایک مختصر سفر میرے ٹھہر تک کا جس میں حکیم عزیز الرحمن سلمہ بھی ہمراہ تھے ہو گیا تھا۔

شعبان کا ہفتہ شروع ہونے سے پہلے شورہمی کا اجلاس ہوا۔ الحمد للہ کہ آپ کی توجہات عالیہ کی برکت سے لوگوں نے میری بات مانی اور اکثر باتیں قبول کیں۔ ادھر نظر سلمہ آپ کی خدمت میں حاضر ہوئے تھے ان کے ذریعہ حالات کا علم ہوا اور آپ کا ارسال کردہ محبوب تحفہ سامان بہبود (یعنی) امرود ملا۔ مسرت ہوئی موسم ناسازگار ہونے کے باوجود میں نے بھی کھایا۔ خدا کا شکر ہے کہ کوئی ضرر نہیں پہنچا بلکہ نفع ہوا۔ اور ماشاء اللہ میٹھے سے بیٹھا تھا۔ اس کے لئے تودل سے شکر گزار ہوں۔

آپ کی توجہات اور دعاؤں کا ہر آن محتاج ہوں۔ الحمد للہ صحت بھی اچھی ہے۔

والسلام - ابراہیم

حضرت والاؒ کا جواب

آپ کی مصروفیت کا حال معلوم ہوا۔ اس بات سے خوشی ہوئی کہ الحمد للہ وہاں بھی کام ہو رہا ہے اور اس سے زیادہ مسرت آپ کے اس تحریر فرمانے سے ہوئی کہ اہل شورہمی نے جناب کی باتوں کو توجہ کے ساتھ سنا انشاء اللہ تعالیٰ اب کام ہوگا اور فائدہ روز بروز بڑھتا ہی جائے گا۔

آپ نے تحفہ اور اس کی میٹھا س کا تذکرہ فرمایا ہے۔ یہ کیا میٹھا ہے اللہ تعالیٰ آپ کو ایمان کی حلاوت نصیب فرماوے۔

آپ کے لئے برابر دعا کرتا ہوں اور خود اپنے لئے طالب دعا ہوں کہ صحت و قوت قائم رہے اور شر و فتن سے امن رہے تاکہ کچھ کام کر سکوں۔ والسلام خیر ختام

وصی اللہ عفی عنہ

خط حضرت مولانا محمد ابراہیم صاحبؒ

کل ہی ایک عریضہ ارسال خدمت کر چکا ہوں۔ آج عزیزم حکیم صاحب سلمہ جارہے ہیں ان کے ذریعہ یہ مختصر یہ جو آپ کی عظمت اور دربار کی شوکت کے سامنے تو بالکل ہی

بے حقیقت ہے مگر اُس ضعیفہ کی حیثیت سے جو کہ خریدار ابن یوسف میں اپنے کو شمار
 کرانا چاہتی تھی جسے حضرت جامی نے یوں ذکر فرمایا ہے ۵
 ہیں بس گرچہ من کا سدمت اشتم
 کہ در سلک خسریداران شام
 اس مختصر و حقیر چیز کو نذر کر رہا ہوں۔ امید کہ قبول فرما کر مشرت و ممنون فرمائیں گے
 دعاء و توجہات کا محتاج
 محمد ابراہیم عفی عنہ

حضرت اقدس علیہ الرحمۃ کا جواب

الحمد للہ بخیریت ہوں۔ مولوی عزیز الرحمن سلمہ آئے۔ مسئلہ ہدیہ سے
 جو کہ میرے لئے بصد سعادت کا منظر و منظر ہوا۔ بہرہ ور ہوا۔ بجز انکہ اللہ تعالیٰ
 احسن الجزاء فی الدارین۔
 جناب والائے حضرت جامی رحمۃ اللہ علیہ کا جو شعر تحریر فرمایا ہے وہ تو آپ کی
 غایت تواضع ہے۔ یہ خسریداری اُس کا تو نہیں البتہ اس کا مصداق ضرور
 ہو سکتی ہے کہ ۵

داغِ غلامیت کو دپائیے خسرو بلبند
 میرِ ولایت شود بندہ کہ سلطان خرید
 اللہ تعالیٰ آپ کے فیوض و برکات کو عام و تمام فرمائے۔ آپ کے لئے دعا کرتا
 ہوں اور خود اپنے لئے بھی از دیارِ صحت و برکتِ اوقات کی دُعا کا طالب ہوں۔
 والسلام مع الاکرام
 خویہم وصی اللہ عفی عنہ

ملاحظہ فرمایا آپ نے حضرت مصلح الامۃؑ کے جواب کی برجستگی اور اس کی لطافت لوگ تو کہتے ہیں کہ حضرت پر جذب کا اثر غالب تھا۔ کہیں بخندوب بھی اتنا حاضر جواب اور ایسا ہوش ہوتا ہے۔ خیال فرمائیے کہ ایک انسان کھویا ہوا اور گرم بھی ہو اور اس قدر بیدار مغز اور مستحضر العلم بھی ہو ایسا استخراج یا تو ممکن ہی نہیں اور یا نہیں تو پھر اس میں بھی شک نہیں کہ ہے نہایت ہی عجیب و غریب جامعیت و ذلک فضل اللہ یؤتیہ من یشاء۔

دیکھئے حضرت علامہؒ نے اپنے کو، عارف جامی کے اس شعر کا مصداق قرار دیا کہ جس طرح سے اس بڑھیا نے خریدار ان یوسفؑ کی فرست میں اپنے نام لکھا دینے ہی کو اپنے لئے ذریعہ شرف جانا اسی طرح سے حضرت علامہؒ نے بھی حضرتؑ کی خدمت میں ہار یہ پیش کر کے اسی حیثیت اور مقام میں خود کو ظاہر فرمایا۔ اور اس میں شک نہیں کہ یہ فرما کر حضرت علامہؒ نے اپنی انتہائی تواضع اور کسر نفسی کا ثبوت دیا جو کہ حق تعالیٰ کا خاص ہی عطیہ ہے جسے وہ اپنے کسی ہی کسی بڑے کو عطا فرماتے ہیں۔

یہ رتبہ عظیم ملا جس کو مل گیا ہر مدعی کے واسطے دارورین کہاں اب اسکے جواب میں حضرت مصلح الامۃؑ نے جو کچھ فرمایا۔ بلاشبہ وہ بھی حضرت ہی کا حق تھا۔ تواضع کا جو آداب تواضع سے دیا ہی۔ خریداری کا جو انہی خریداری ہی سے محنت فرمایا۔ یعنی یہ فرمایا کہ آپ کی نفس خریداری تو مسلم بگرنہ ویسی، جیسی کہ آپ نے ظاہر فرمائی ہے اور عارف جامی کے شعر سے اس کا اثبات فرمایا ہو بلکہ وہ خریداری ایسی ہے جس کا ذکر امیر خسروؒ نے اپنے شعر میں فرمایا ہے کہ جس طرح سے کوئی بادشاہ ہو اور وہ کوئی غلام خریدے تو اس کی وجہ سے خود غلام میں شرف آجاتا ہے۔ ایسا ہی شرف مجھے آپ کی نسبت سے حاصل ہوا۔

دارغ غلامیت کر دیا یہ خسرو بلبلد میر ولایت شود بند کہ سلطان خرید سبحان اللہ۔ کیا ہی عمدہ مضمون ہے اور کیا خوب انطباق ہے۔ بڑے لوگوں کی بڑی باتیں۔ اللہ تعالیٰ ان اکابر کے خلق سے ہمیں بھی کچھ حصہ نصیب فرمائے۔ آمین

(خط حضرت مولانا محمد ابراہیم صنا بلیاوی)

بقلم خاص

مخدومی دامت برکاتہم - سلام مسکون -
 جذبہ قلبی نے مجبور کر دیا ہے جس کی وجہ سے یہ عرضہ پیش کر رہا ہوں ورنہ صنعت
 کی وجہ سے ہاتھ کی انگلیوں میں رعشہ ہے مگر باوجود اس کے کچھ عرض کرنا ہوں۔
 اول یہ کہ ایک حقیر و حقیر بہر عزیزم حکیم عزیز الرحمان سلمہ کی وساطت سے خدمت
 اقدس میں روانہ کر دیا تھا اور وجہ اس کی وہ روایت ہے جس کو قاضی شوکانی نے نیل
 میں حضرت عائشہ سے بایں الفاظ تخریج کی ہے تہا دو۱ تزدد۱ دو احباً۔
 احقر کو آنجناب سے محبت اور انسیت پہلے سے تھی لیکن پچھلے سال کی ملاقات کے
 بعد سے وہ کیفیت بڑھ گئی ہے اور میں اس کو اپنی نجات کے لئے کافی سمجھتا ہوں۔
 دوم یہ کہ دارالعلوم میں کام اچھا ہو رہا ہے۔ لیکن اصلاح کی رفتار دھیمی ہے
 اگر آنجناب کی توجہ کامل رہی تو امید ہے کہ کچھ رفتار بڑھے۔
 تیسری گزارش یہ ہے کہ دارالعلوم کے کچھ حضرات جناب کی طرف مائل ہو گئے ہیں۔
 احقر کی تمنا ہے کہ انکی طرف خصوصی توجہ سے کام لیں۔ انشاء اللہ پندرہ سولہ رمضان شریف
 کو مکرمی مولانا ارشد احمد صاحب مبلغ دارالعلوم۔ الہ آباد جناب کی زیارت کے لئے روانہ
 ہو جائیں گے۔ موصوف کی وجہ سے احقر کو بہت کچھ سہارا ملتا ہے۔ ان کے بعد ممکن ہے کہ
 اور حضرات بھی کسی وقت حاضر خدمت ہوں۔
 جی بہت چاہتا ہے کہ کچھ اور لکھوں مگر ہاتھ کام نہیں دیتا اور عزیزم حکیم عزیز الرحمان صنا
 پاس نہیں کہ ان سے لکھواؤں۔ اتنا ہی پراکتفا کرتا ہوں اور مزید توجہ کی درخواست پیش
 خدمت ہے۔ فقط والسلام

ابراہیم

حضرت مصلح الامۃ علیہ الرحمۃ کا جواب

حضرت مخدومی و محترمی جناب مولانا دام مجدم

السلام علیکم ورحمۃ اللہ وبرکاتہ

آپ کے دست مبارک کا لکھا ہوا خط دیکھ کر بہت مسرت ہوئی۔ دعا کرتا ہوں کہ اللہ تعالیٰ رعشہ کی تکلیف کو بھی ختم فرمادے اور آپ خود کام کر سکیں۔

مولوی عزیز الرحمن کے دست جناب والا کا تبرک ملا تھا اور اس سے تبرک ہوا۔ میں نے گذشتہ خط میں شاید اسکا تذکرہ نہیں کیا۔ الحمد للہ کہ وہاں کام ہو رہا ہے۔ خیر رقتار سست ہی سہی انشاء اللہ تعالیٰ رقتار تیز بھی ہو جائے گی۔

مولانا مولوی ارشاد احمد صاحب اور مولوی انظر شاہ صاحب وغیرہ کے آنے کی اطلاع ملی اُسید ہے کہ یہ نوجوان طبقہ جناب کے لئے دست و پاننا بت ہو گا۔ آپ کی صحت و قوت کے لئے برابر دعائیں کرتا ہوں۔

والسلام حیسر ختام
خودیکم وصی اللہ عفی عنہ

۱۵ رمضان المبارک ۱۳۸۲ھ

ملاحظہ فرمایا آپ نے حضرت علامہ کا یہ مکتوب گرامی۔ ہم لوگوں کو اس پر تعجب ہے کہ ایک استاد بلکہ استادِ الاساتذہ نے کس طرح اپنے ایک شاگرد کے ساتھ اس طرح کا نیاز مندانہ معاملہ فرمایا۔ لیکن انکشاف یہ ہوا کہ یہ تعلق کچھ جدید نہ تھا بلکہ دیرینہ اور قدیم تھا۔ یعنی حضرت علامہ کی دور رس نگاہوں نے زمانہ طالب علمی ہی میں ماٹ لیا تھا کہ ابکا مستقبل ایسا تباہ کن ہونے والا ہے لیکن وہ وقت چونکہ دوسرا ہی تھا اس لئے دل کی تمنا دل ہی میں لئے رہے لیکن ارد آباد کی ملاقات کے بعد بالآخر وہ دہلی ہوئی چنگاری اُبھری اور قلبی محبت قلب سے چھلک کر زبان پر آئی گئی چنانچہ فرمایا کہ۔ جذبہ قلبی نے مجبور کر دیا جس کی وجہ سے یہ عریضہ پیش ہے۔ اور یہ فرمادیا کہ۔

احقر کو آہنجناب سے محبت اور انسیت پہلے سے تھی لیکن گذشتہ سال کی ملاقات کے بعد سے

وہ کیفیت بڑھ گئی ہے۔۔۔ حضرت علامہ کی اس محبت اور تعلق کا اندازہ شاید آپ کو بھی اس سے قبل نہ ہوا ہوگا۔ اور اس میں شک نہیں کہ محبوب جب غائب ہوا سوقت کی حالت اور جب وہ نظروں کے سامنے آجائے سوقت کے حالات میں فرق ہوا ہی کرتا ہے۔ گو ادب مانع ہو رہا ہے تاہم اس موقع پر یہ شعر پڑھنے کو جی چاہتا ہے۔

سامنے نظروں کے جب وہ دیر با آجائے ہے
تھامتا ہوں دل کو اپنے پر وہ نکلا جائے ہے

دیکھئے حضرت علامہ نے اپنے مافی الضمیر کو ظاہر فرمادیا اور بیانگ ڈبل یہ اعلان فرمادیا کہ۔۔۔ مجھ کو آپ سے محبت تھی اور ہے اور ملاقات الہ آباد کے بعد سے اس میں اضافہ ہے اور۔۔۔ ”میں اسکو اپنی نجات کے لئے کافی سمجھتا ہوں“

یہ وہ الفاظ ہیں جو حضرت علامہ کے خود اپنے تحریر کردہ ہیں۔ گمبھارت غیر روایت بالمعنی نہیں ہے کہ اسکو ناقص کی خوش عقیدگی پر محمول کر لیا جائے۔ پس ان حضرات پر حضرت علامہ کا یہ فرمان حجت ہے جو حضرت علامہ سے محبت فرماتے ہیں اور جس طرح حضرت علامہ کی ستم اور صدر کی تقریر آج طلبہ کے لئے باعث فخر ہے۔ اسی طرح سے حضرت علامہ کا یہ ارشاد بھی طالبین کے لئے قابل تقلید و لائق عمل ہے یعنی ہمارے لئے اس میں کم از کم اتنا سبق موجود ہی ہے کہ جامع معقول و منقول ہونے کے بعد بھی تکمیل باطنی کا ایک درجہ باقی رہ جاتا ہے اور وہ کسی اللہ والے سے تعلق پیدا کرنے سے ہی حاصل ہوتا ہے اور یہ کہ بھروسہ کئے جانے کے لئے یہ علم ظاہری نہیں ہیں۔ ہاں اگر کسی درجہ میں کسی چیز پر امکان کیا جاسکتا ہے تو وہ بزرگوں کی محبت اور اللہ والوں سے نسبت ہے۔

یہ بھی ایک سبق تھا اور اس میں شک نہیں کہ بہت بڑا سبق تھا جو حضرت علامہ بلیا دہی نے ہمیں دیا اور اب دیکھا چاہئے کہ کسے اس کے مطالعہ۔ اور تکرار کی توفیق ہوتی ہے۔ اللہم وفقنا

ماہرچہ خواندہ ایم فراوانش کردہ ایم الاحدیت یاد کہ تکرار می کنیم

نیز آپ نے یہ بھی ملاحظہ فرمایا کہ حضرت علامہ علیہ الرحمۃ کو مدرسہ ادر اہل مدرسہ کی اصلاح کی کس قدر فکر و انگیز رہتی تھی چنانچہ حضرت اقدسؒ کو برابر اسکے لئے دعا کی جانب متوجہ فرماتے رہتے اور اپنے رفقاء و خدام میں سے جو بھی حضرت کی جانب ذرا بھی متوجہ ہوتا تو اس بات سے کتنے مسرور ہوتے اور اگر اسکا خیال حاضری کا ہو جاتا تو حضرت والا سے کیسی سفارش فرماتے تھے۔ بایں ہمہ خود سے کسی کو اسکی ترغیب نہ فرماتے۔ ہر شخص کو اس بات میں آزاد رکھتے تھے۔

ان حضرات میں سے جن کا ذکر خط میں ہے مولوی ارشاد احمد صاحب تو متعدد بار تشریف لائے اور حضرت والا سے انکا خصوصی تعلق بھی ہو گیا۔ چنانچہ انکے بعض تاثرات گذشتہ خط کے تحت ملاحظہ سے بھی گذر چکے ہیں۔ اس خط میں مولانا انظر ابن شاہ النور علیہ الرحمۃ کا بھی ذکر ہے۔ مولانا موصوف بھی حضرت والا سے متعدد بار ملے لیکن پہلی ملاقات کا اپنا جو تاثر دیوبند واپس ہونے کے بعد انھوں نے حضرتؒ کو لکھا ہے اس میں شک نہیں کہ وہ حضرت اقدس کے متعلقین و منسبین کو آج بھی حضرت کی یاد دلا کر یحییٰ کر دینے والا ہے اور ان حضرات کے لئے جو حضرت کا زمانہ پانے کے باوجود حضرت سے نہ مل سکے انکی حسرت و یاس کو اور بڑھادینے والا ہے آپ بھی ملاحظہ فرمائیے۔ اور ذکر حبیب سے وصل حبیب کا لطف حاصل کیجئے۔

حضرت والا سے ملاقات پر حضرت مولانا انظر ابن شاہ النورؒ کے تاثرات

دیوبند سے روانگی سے ایک ہفتہ قبل خواب دیکھا تھا کہ آسمان پر پہلی تاریخ کا چاند نمایاں ہے اور کوئی کتاب ہے کہ یہ شعبان کا چاند ہے میں بوقت حاضری یہ خواب حضرت والا کو نہ سنا سکا اس وقت تعبیر سمجھ میں نہیں آئی ابھی لیکن اب معلوم ہوا کہ شعبان کے ماہ میں در اقدس پر حاضری مقدر تھی جس کے فوائد دینی اور دنیوی حضرت والا کے ذات اقدس سے وابستہ ہیں۔

دس سال کے بعد حاضری پر جہاں افسوس ہے وہاں یہ مسرت بھی کچھ کم نہیں بلکہ

زیادہ ہی ہے کہ اپنے ناقص شعور و بیداری احساس کے ساتھ دیرِ اقدس پر حاضری ہوئی اس عمر و سن میں حضرت اقدس کے کمالات علمیہ و عملیہ کا مکمل نہیں تو ایک ہلکا سا جائزہ خدا تعالیٰ نے محض اپنے فضل رحمت سے کرا دیا، بے شعوری کے دور میں حاضری اس درجہ اثر انگیز نہ ہوتی۔

اللہ اکبر حضرت ذیشان کی معصومیت، اخلاص، شفقت، والہانہ تعلق، بے ریا حیات، قدسی پاکیزہ نفوس عالم میں انشاء اللہ اس کی نظیر نہیں ملے گی۔ لوگوں سے سنا ہے کہ عام طور پر اہل علم کہتے ہیں کہ اگر ہم حضرت مولانا انور شاہؒ کو نہ دیکھتے تو حفاظ حدیث کے حیرت زا حفظ و یادداشت کے واقعات و حکایات پر یقین نہ آتا اب یہ خاکسار عرض کرتا ہے کہ اچھ لٹر بارہ سال سے دارالعلوم میں قرآن کریم کا درس زیر درس ہے ہمیشہ یہ آیت زیر مطالعہ آتی لعلک باخج نفسک علی آثارہم ان لم یومنا ہذا الحدیث اسفاہ لیکن سمجھ میں نہ آتا کہ ایک انسان پر دوسروں کے فلاح و بہبود کا اس قدر غلبہ ہو سکتا ہے کہ اس کی جان پاک کا حطرہ ہو جائے۔ سو اللہ کا شکر ہے کہ اس مرتبہ حضرت عالی مرتبت کا معاملہ دیکھ کر یقین آ گیا کہ نفوس قدسیہ انسانوں کی ہدایت و رہنمائی اصلاح میں یوں بیقرار و بے چین سر اپا سوز ہوتے ہیں۔

والد مرحوم کے متعلق سنا ہے کہ درس میں ہمیشہ فرماتے کہ ہم کشمیر سے دیوبند آئے تو ہم نے دین حضرت گنگوہیؒ کے یہاں پایا۔ پھر حضرت شیخ الہندؒ کے یہاں۔ اور اب جس کو دین دیکھنا ہو وہ تھانہ بھون چلا جائے اور کہا قال — میں عرض کرتا ہوں کہ اب جس کو دین دیکھنا ہو وہ الہ آباد ہمارے حضرت گرامی مرتبت دینی حضرت صلح الامہؒ کے یہاں پہنچ جائے انشاء اللہ دین اپنے صحیح مکمل اور جامع صورت میں مل جائے گا۔

میں حضرت والا سے سچ عرض کرتا ہوں کہ ہندوستان اور پاکستان کے تمام ہی بزرگوں سے اچھ لٹر نیا ز کا موقع ملا مگر خود اپنے لئے یہ محبت شفقت اخلاص سوز و تعلق

خدا کی قسم میں نے کہیں نہیں پایا۔ اب ہماری بد قسمتی ہے کہ ہم حضرت اقدس سے کچھ حاصل نہ کر سکیں ورنہ دریا، دریائے فیوض سے تشنگان کام دین کے لئے سیرابی کے سامان پوری فیاضی سے ہم پہنچا دے۔

بس مختصر یوں کہہ سکتا ہوں کہ حضرت شیخ الحدیث نے جس پر نظر ڈالی علامہ بنا دیا اور حضرت حکیم الامت نے جس پر ہاتھ رکھا، انسان بنا دیا اور یہ آخری کام بہت مشکل ہے بس کہ مشکل ہے ہر اک کام کا آساں ہونا آدمی کو بھی میسر نہیں انساں ہونا

سبحان اللہ! ایسی حقوق میں خالص شفقت کا منظر اختیار کر لینا۔ اعز اداقارب کے ساتھ صلہ رحمی، خدام کی پریش و نگہداشت، وارویں و صادرین کی خبر گیری دور و قریب کے روابط اور ان کی رعایت، بہ معرفت و سلوک، مکارم اخلاق اور گرم گسٹری کے عنوانات اپنے طویل مضامین کے ساتھ کہاں نظر آئیں گے؟ اصلاح خلق کا یہ سراپا سوز محض کا شانہ نبوت (علی صاحبہا الصلوٰۃ والسلام) کی میراث اور اتباع سنت کا یہ ذوق مشکوٰۃ نبوت کی وراثت ہے۔ چہرہ پر انوار الہی کے جلو میں محبوبیت نمایاں۔ حرکات و سکنات میں سنت کی سنجیدگی۔ کلام میں حکمت کے بہتے دریا۔ ملفوظات میں اخلاص و شفقت کا متوج، محبت میں اثر، عنایت میں گرفت، خلوص میں بندش، لفظوں میں ایجاز لیکن معنی میں لطافت کی مکمل روانی۔

اگر حکیم الامت کا تصوف متن ہے تو حضرت والا اس کے شارح ہیں۔ اگر وہ تعبیر و اسلوب ہیں تو حضرت والا اس کے ترجمان اور ماشاء اللہ ترجمانی متن کی لطافت کشش اور جاذبیت میں بہ ہزار گونہ فائق۔

اے اللہ! آپ کی شانِ کریمی کے تصدق۔ اپنے بندے ظلوم و جہول کو یعنی بدنام کنندہ نگو نامے چند نظر کو ہمیشہ خود ہی دنیا و دین کا علم دیا۔ تدریس کی حدت عنایت فرمائی اور اپنے رحمت کے صدقے صبی الامت خود آگاہ، مرد درویش، عابد زاہد رئیس الاتقیاء و مظاہر العالی کے یہاں پہنچا دیا۔ الحمد للہ اب حضرت والا کے ارشاد

عالی کے بموجب وہ کام شروع کرتا ہوں۔ خدا کرے کہ اس ذرہ بے مقدار کو آفتاب ہدایت کی صنیا و پاشی سے محرومی نہ ہو۔ رفیق سفر مولوی ظہور الباری تمام سفر میں حضرت والا کا والہانہ تذکرہ کرتے رہے اور قلباً متاثر اور ذہناً صید سعادت ہو گئے اور والد صاحبہ تو عنایات کا تذکرہ سن کر اسی وقت سے مصر میں کہ جا جلد الہ آباد پہنچے۔ کچھ چھل کر لے تاکہ میں بھی خدا تعالیٰ اور شاہ صاحب مرحوم کو سرخروئی کے ساتھ مسخرف دکھا سکوں۔ انشاء اللہ بعد سفر.... در اقدس پر حاضری ہونی ہے۔

والسلام

(حضرت اقدسؒ کا جواب)

جناب شاہ صاحب دام عنایتکم

السلام علیکم ورحمة اللہ وبرکاتہ

آپ نے اپنے تاثرات خوب لکھے ہیں۔ یہ سب صحیح ہیں باقی میں اپنے متعلق کیا کہہ سکتا ہوں آپ حضرات کا حسن ظن میرے نجات کے لئے کافی ذریعہ ہے۔ اس سے زیادہ لکھنے کو جی نہیں چاہتا۔

والسلام صبی الشرفی عنہ

مولانا انظر شاہ صاحبؒ کی تشریف آوری اور حضرت والاؒ کی خدمت میں دوبارہ عزم حاضری کی مناسبت سے اپنے ایک محترم دوست کا خط نقل کرتا ہوں جو انھوں نے دیوبند سے حضرتؒ کو لکھا اس میں بھی اسی کا تذکرہ ہے لکھتے ہیں کہ حال۔ حضرت گرامی کے سفر بمبئی سے واپسی کا حال معلوم ہوا۔ اہل بمبئی کا آپ کی جدائی پر پینچینی اور اضطراب کا حال حکم مختار احمد صاحب اصلاحی سے تفصیل کے ساتھ معلوم ہوا۔

حقیق۔ خوب

حال۔ بڑی مسرت ہوئی اور بمبئی والوں کی قسمت پر رشک ہوا

حال - اللہ تعالیٰ حضرت والا کا فیض تمام اکثاف و اطراف عالم میں یکساں طور پر پھیلا دے اور بیسویں صدی آپ کی برکات کا معمورہ بن جائے۔
تحقیق - آمین۔

حال - مولانا انظر شاہ واپس ہوئے اور آتے ہی انھوں نے وہ مکتوب رقم کیا جو حاضری الہ آباد کے تاثر کا نتیجہ ہے اور حضرت والا کی خدمت میں باریاب ہو چکا ہوگا۔

تحقیق - ہو چکا۔ جواب گیا۔
حال - کہنے لگے کہ میں اخیر عشرہ رمضان میں حاضری ددنگا۔ تم رہو گے یا نہیں؟ میں نے عرض کیا کہ میرا تو وہی گھر ہے۔ اگر کہیں جاؤنگا کبھی تو کچھ دنوں کے لئے پھر وہی در ہوگا اور میرا سر ہوگا۔
تحقیق - خوب جواب دیا۔

درمیان کے یہ چند صفحات جو جملہ معترضہ کے طور پر گذرے خدا کرے اس نے آپ کے لطف کو کرانہ کیا ہو۔ ۱۵ رمضان المبارک ۱۳۸۴ھ کو جو والا نامہ حضرت اقدس کا۔ حضرت علامہ کے نام گیا تو اسکا ہر سوال کو یہ جواب آیا۔

خط حضرت مولانا محمد ابراہیم صاحب بلیاوی

شکر ہے بفضل ایزدی و بدعاے آنجناب احقر عافیت سے ہے اور قدرے بدن میں روح میں طاقت بھی محسوس ہو رہی ہے۔ ہاتھ کا ریشہ بھی کم ہے۔ یہ عریضہ خود ہی لکھ رہا ہوں۔ چونکہ کوئی بیس پچیس سال سے گونا گوں امور میں مبتلا ہونے کی وجہ سے امر آخرت مبہم ہو گیا ہے۔ بدیں وجہ بعض وقت قلب کی حالت دگرگوں

ہو جاتی ہے۔ ضرورت ہے کہ آنجناب اس طرف قوت سے متوجہ ہوں ورنہ آپ کا یہ کبیرا سن
بے پایہ استاد تباہ ہو جائے گا۔ مدرسہ کا کام خدا کے فضل اور آنجناب کی توجہ باطنی اور
دعا کی وجہ سے اچھا ہو رہا ہے اور آنجناب کا تذکرہ بھی دارالعلوم میں باحسن طریق ہو رہا
ہے مگر طلباء کے طعام کی طرف پوری توجہ کی ضرورت معلوم ہو رہی ہے۔ کیونکہ
حکومت غلہ کے انتظام میں ناکام ہو رہی اور بازار میں غلہ کا نرخ ایسا ہو گیا ہے
کہ طلبہ کے (تین چار سو ہی کے قریب) طعام کا انتظام مدرسہ کر پائے گا اور ایسا ہونا
مدرسہ کے وقار پر بہت برا اثر پڑے گا۔

جناب کا ملفوظ والا نامہ موصول ہوا ہے۔ پڑھا۔ سینہ سے لگا یا جس سے قلب
کو بہت کچھ سکون ہوا۔ والسلام

محمد ابراہیم
مارشال ۱۸۵۷ھ

حضرت مصلح الامم علیہ الرحمہ کا جواب

عنایت نامہ ملا۔ کاشف حالات ہوا۔ جناب والائے اس دفعہ جس توضیح کا اظہار
فرمایا ہے اور اپنے متعلق جو الفاظ تحریر فرمائے ہیں ان سے بے حد متاثر ہوا۔ آپ کے اطمینان
اور تسلی خاطر خاطر کے لئے عرض کرتا ہوں کہ انشاء اللہ تعالیٰ ایسا نہ ہوگا بلکہ اب روز
بروز آپ حالات میں ترقی ہی فرماتے جائیں گے اور نہایت عمدہ حالات میں
اللہ تعالیٰ سے ملیں گے جس کے آثار یوماً فیوماً آپ خود بھی محسوس کریں گے اور آپ کا
یہ ایمہہ وہیم کا حال عین مومن کامل کی شان ہے اللہ تعالیٰ اس کو اضعاف مضاعفہ
فرمائے۔

مدرسہ کے لئے بھی دعا کر رہا ہوں۔ حالات تو صبر آرزو بلاشبہ ہیں تاہم انشاء اللہ
تعالیٰ مدرسہ کو نقصان نہ ہوگا۔ غیب سے اسباب راحت پیدا ہوں گے۔ حالات مدرسہ
سن کر مسرت ہوئی۔ بزرگوں کی جگہ رہ چکی ہے۔ معلوم ہوتا ہے کہ اکابر کی روحانی توجہ

اپنے اس دینی مرکز کی طرف پورے طور سے ہو گئی ہے۔ اللہ تعالیٰ اس کو اپنے
مشائخ کی تمنا کے مطابق دین کا سرچشمہ اور سنن نبوی کا مصدر
بنادے۔ آمین

آپ کے لئے ہر طرح کی ترقی کی دُعا کرتا ہوں اور خود اپنے لئے طابِ دعا
ہوں۔

والسلام خیر ختام
نوید منکم وصی اللہ عفی عنہ
۹ سوال المکرم ۸۶۴

دیکھا آپ نے حضرت علامہ نے اپنے اس خط میں بھی جس تو واضح کس نفس
اور انقیادِ شیخ کا ثبوت دیا ہے وہ بلاشبہ انھیں کا حصہ تھا۔ ایسا
لکھ دیا اور اس طرح سے لکھ دیا کہ حضرت مصلح الامۃ؎ بھی اسے پڑھ کر
بلبل ہی تو اُٹھے اور پھر حضرت نے جس دل سے انکے لئے دعا فرمائی ہوگی
اسے کون جان سکتا ہے تاہم امید قوی ہے کہ اللہ تعالیٰ نے اسے قبول ہی
فرمایا ہوگا کیونکہ دل کی یہی حالت تو تصوف کی روح ہے اور ایسا ہی
قلبِ فضل الہی کا مورد ہوا کرتا ہے اور یہ حال چونکہ اللہ تعالیٰ کو پسند ہے
کما قال عند المنکرة قلوبہم (میں شکستہ دلوں کے پاس ہوتا ہوں)
اسلئے اہل اللہ کو بھی پسند ہے۔ چنانچہ حضرت رحمۃ اللہ علیہ کی بیاض میں
ایک مقام پر یہ اشعار نقل کئے ہوئے ہیں اور یہ ظاہر ہے کہ صفحہ قرطاس پر
آنے سے پہلے اس مضمون نے قلبِ صافی میں جگہ پائی ہوگی۔

رہے نہ دل کے لئے کوئی مستقل مرکز یہی ہو عقل تو دل اس سے دور ہی اچھا
لیھا لیا مجھے شیخ خیر ساقی نے غور زہد سے مے کا سر دور ہی اچھا

دل شکستہ میں رہتا ہے بادۂ عرفان
سنا ہے میں نے کہ یہ شیشہ چور ہی اچھا

حضرت علامہ کا علوم ظاہری میں عروج اور تفوق محتاج بیان نہیں اسکو
 ایک دنیا جانتی ہے لیکن طریق اور راہ باطن میں بھی انکا مقام کیا تھا؟
 ہو سکتا ہے کہ بہت سوں پر یہ مخفی رہا ہو۔ نیز موصوف کی مجالس علمیہ
 اس کی تحقیقات اور اس کے لطائف۔ حضرت علامہ کی بذلہ سنجی نکتہ رسی
 اور حاضر جوابی۔ نیز ظرافت اور خوش مزاجی کے ملفوظات، بھی آپ نے
 بہت سنے ہونگے۔ لیکن انکے قلب گریاں اور نفس باکی کی حکایت
 شاید اس سے قبل سننے میں نہ آئی ہو۔ یہی حال اہل کمال کا ہوا
 کرتا ہے کہ ظاہر میں لوگوں سے ملنا جلنا۔ ہنسنا بولنا سمجھی کچھ ہوتا ہے
 لیکن قلب کسی اور ہی غم کا حامل ہوتا ہے اسی کو کہا گیا ہے
 تو اے آزرده دل ز اہر کیے در بزم زنداں شو
 کہ بینی خندہ بر لبھا و آتش پارہ در لبھا

حضرت علامہ کا ایک اور خط

والا نامہ کئی ہفتے ہوئے ملا تھا جس سے سکون تام نصیب ہوا۔ الحمد للہ
 جن خلجانوں کا ذکر میں نے اپنے عریضہ میں کیا تھا وہ حضرت والا کی توجہ کی برکت
 سے جاتے رہے۔ جس دن مکتوب گرامی مجھے ملا اسی دن حکومت یو۔ پی کی طرف
 سے چھ سو من ماہانہ کا کوٹہ مدرسہ کے لئے مقرر ہو گیا۔ اور دوسرا خلجان بھی قریب
 قریب دفع کے ہے۔

البتہ ایک دوسری بات یہ پیدا ہو گئی ہے کہ بعض وقت موت کا تصور اتنا
 شدید ہو جاتا ہے کہ موت کا یقین ہو جاتا ہے۔ اگر نمازیں رہتا ہوں تو اس کی ادائیگی
 میں خلل ہوتا نظر آتا ہے اتنا قوی تصور پھر نہیں معلوم ہوتا۔ اس لئے حضرت والا
 کے گوش گزار کر رہا ہوں۔ الحمد للہ ہر طرح سکون و عاقبت نصیب ہوتا چاہا ہے۔

والانامہ کا جواب فری دینے کا ارادہ تھا مگر آنحضرت کی علیگڑھ تشریف فرمائی
اس میں حارج رہی اس لئے کہ قیام گاہ علیگڑھ کا مجھے پتہ معلوم نہ تھا ورنہ فوراً
مکتوب لکھتا۔ دعائے عالی و توجہات کا میں ہر وقت محتاج ہوں۔

والسلام محمد ابراہیم
(ادائل ذیقعدہ ۱۳۸۲ھ)

حضرت مصلح الامم علیہ الرحمۃ کا جواب

آپ کے گزشتہ خط سے جن پریشانیوں کا علم ہوا تھا ان سے فکر مند تھا الحمد للہ
کہ اس خط سے فکر رفع ہوئی۔ اللہ تعالیٰ طلبہ کے لئے طعام کا پورا پورا انتظام
فرماوے۔

آپ نے تصور موت کے متعلق تحریر فرمایا ہے۔ الحمد للہ یہ اچھا حال ہے
اکثر واذ کرہ اذم اللذات سے تو اس تصور کو باقصود و الاختیار طاری کرنے
کا مطلوب ہونا معلوم ہوتا ہے۔ الحمد للہ کہ آپ کو اضطراب یہ کیفیت نصیب ہے
اور ان کیفیات کے مجبور ہونے کی سب سے بڑی علامت ان کا نماز میں
طاری ہونا ہے۔

علیگڑھ کے حالات کا علم تو مولوی ارشاد احمد علیہ السلام کی زبانی ہوا ہو گا۔ الحمد للہ
سفر بہت کامیاب رہا۔ لوگوں کو طالب دین پایا۔ نفع بھی ہوا اور الحمد للہ میں وہاں
سے مسرور آیا۔

جناب والا کی صحت و وقت کے لئے دعا کرتا ہوں اللہ تعالیٰ وہاں کے لوگوں کو
آپ سے زیادہ سے زیادہ استفادہ کی توفیق عطا فرمادیں۔

والسلام خیر ختام

خوب کرم و صلی اللہ علیہ

ذیقعدہ ۱۳۸۲ھ (ادائل پرچ ۶۵)

نوٹ۔ اس کے بعد حضرت علامہ کا ایک اور خط حضرت والا کے نام آیا جس پر دیوبند کے ارادہ سفر پر مسرت کا اظہار فرمایا تھا۔ اس کے مضامین کا ربط چونکہ حالات مدرسہ سے زیادہ قریبی معلوم ہوا اس لئے (مکاتبت حضرت مہتمم صاحب مدظلہ اور حضرت مصلح الامتہ) جس کا بیان حضرت علامہ کے بعد ہی آرہا ہے۔ وہاں اس کو نقل کیا جائے گا۔ (مرتب)

حضرت مولانا محمد ابراہیم صاحب کا خط

آنحضرت کے حالات برابر معلوم ہوتے رہے مگر یہ ساری اطلاعاتیں بالواسطہ رہیں اس لئے سکون و طمانینت تو ہو جاتی ہے مگر وہ نوجو بالمشافہ و براہ راست مکاتبت گفتگو سے ہوتا ہے وہ نصیب نہیں۔ تقریباً ڈیڑھ سال کے بعد دل کی وہ تکلیف جو پہلے ہو جایا کرتی تھی ہو گئی تھی۔ اگرچہ اس دورہ کا وقت کم نہ تھا مگر تکلیف میں کمی تھی۔ سمجھ میں نہیں آتا کہ یہ تکلیف کا ارادہ کیوں ہوا۔ کیا عقیدت میں ضعف پیدا ہو گیا ہے یا توجہ میں کوئی کمی آگئی ہے۔

برحال آپ کے التفات کا زیادہ سے زیادہ محتاج رہیں۔ ایک مکتوب آج کی ڈاک سے بھیج چکا ہوں امید کہ اس خط کے بعد بازیاب ہو جائے گا۔

والسلام

محمد ابراہیم
۲۴/۸۵

حضرت والا کا جواب بنام مولوی حکیم عزیز الرحمن صاحب

مولوی عزیز الرحمن صاحب سلمہ السلام علیکم ورحمۃ اللہ وبرکاتہ
حضرت مولانا کا ایک خط پہلے ملا تھا جس کا جواب میں نے خود اپنے قلم سے لکھا تھا
آج مولانا کے دو کارڈ ایک ساتھ موصول ہوئے جس سے معلوم ہوا کہ جواب ابھی

تک نہیں ملا۔

مولانا نے اس خط میں تحریر فرمایا ہے کہ گذشتہ تکلیف عود کر آئی اور سمجھ میں نہیں آتا کہ اسکا اعادہ کیوں ہوا؟ عقیدت میں ضعف پیدا ہو گیا ہے یا توجہ میں کوئی کمی آگئی ہے۔ اس کے متعلق آپ سے کہتا ہوں کہ کسی موقعہ سے مولانا سے فرمادیں کہ یہ بات نہیں ہے بلکہ کوئی اور سبب پیش آگیا ہوگا۔ حالات میں غور فرمائیں تو سمجھ میں بھی آجائے گا۔ میرے سامنے تو تفصیلی حالات ہیں نہیں تاہم اتنا سمجھ میں آتا ہے کہ حضرت مولانا کی پیرائہ سالی ہے کام زیادہ ہے کچھ محنت زیادہ پڑگئی ہوگی یا کھانے پینے کے نظام میں کچھ گڑبڑی ہوگئی ہوگی یا اسی قسم کا کوئی عارض پیش آگیا ہوگا جس کے سبب سے ایسا ہوا۔ انشاء اللہ تعالیٰ جانتا رہیگا۔ والسلام

خط حضرت علامہ بلیاومیؒ

حضرت المخدم وامت برکاتہم

السَّلَامُ عَلَيْكُمْ وَرَحْمَةُ اللَّهِ وَبَرَكَاتُهُ

تحریر سامی درور لاکر باعث سرور ہوا اور قلب کو سنور کیا۔ الحمد للہ علی ذلک عزیزم ارشاد سلمہ کی صحت سے بہت مسرت ہوئی خداوند تعالیٰ عزیزم موصوف کو مدام اپنی حفاظت میں رکھیں۔

سردست جی میں یہ آیا کہ ترمذی شریف کی حدیث جو حسن بن علی رضی سے بایں الفاظ مروی ہے کہ

قال رسول الله صلى الله عليه وسلم تحفة الصائم الذهن والمجر

(ص ۱۱۱ ج ۱) کے پیش نظر آبختاب کی خدمت اقدس میں کچھ اگر کی بتیاں اور ایک

شیشی شمامۃ العنبر کی پیش کردی۔ ع

گر قبول اقتذہ ہے عند وشرق

نصوصی توجہ اور دعا کی سخت ضرورت ہے۔ والسلام
 محمد ابراہیم عفی عنہ
 (۱۲ رمضان ۱۳۸۵ھ)

حضرت مصلح الائمہ کا جواب اول

(ڈاک سے)

مخدومی و محترمی حضرت دامت برکاتہم
 السَّلَامُ عَلَیْكُمْ وَرَحْمَةُ اللَّهِ وَبَرَكَاتُهُ
 حکیم صاحب سلسلہ کے ذریعہ ہدیہ سنیہ موصول ہوا۔ ایک توجہ یہ خود سنت
 دوسری حدیث کی اتباع منضم ہو کر تورہ علی نور کا مصداق ہوا۔ میں اب اس پر اتار د
 (یعنی آمادہ دستعد) ہو گیا ہوں کہ ہر امر میں لوگوں کو اتباع سنت سکھاؤں آپ کے
 ہدیہ سے بہت مسرت ہے۔ جزاکم اللہ لعلی۔ والسلام خیر ختام
 خودیکم وحی اللہ عفی عنہ

حضرت والا کا دوسرا جواب

(دستی)

مخدومی و محترمی حضرت مولانا دامت برکاتہم
 السَّلَامُ عَلَیْكُمْ وَرَحْمَةُ اللَّهِ وَبَرَكَاتُهُ
 حکیم صاحب سے جناب والا کا ہدیہ موصول ہوا۔ اس سلسلہ میں عرضیہ ارسال
 خدمت کر چکا ہوں امید کہ موصول ہوا ہوگا۔
 حدیث شریف میں مال کے متعلق آئے ہے کہ من اخذہ بحقہ نعم المعونۃ ہو
 نیز ایک روایت میں ہے۔ لغما المال الصالح للرجل الصالح۔ اور حضرت سعید بن جبیر رض
 کا ارشاد صاحب روح المعانی نے اس کے بارے میں نقل فرمایا ہے کہ نعم المتاع

ولعم الرسول۔

بناءً علیہ ایک حقیر رقم پرینہ ارسال خدمت ہے امید کہ بقول فرمائی جائے گی۔
 حسن اتفاق کہ واسطہ بھی رجل صالح کا ہے۔
 والسلام خیر ختام
 وصی اللہ عفی عنہ

سبحان اللہ۔ پہلا جواب تو وصولی ہدیہ کی گویا رسید تھی اور لسانِ قلم سے
 ادائے شکر تھا۔ اور دوسرے خط سے معلوم ہوا کہ ایک فعل حسن کا جواب فعل حسن سے
 بھی دیا گیا اور اس میں شک نہیں کہ کامل شکر تو یہی ہے کہ ہر ہر ادا سے اس کا
 اظہار ہو۔ بقول قائل ۷

افاد بکم النجاء مئنی ثلاثة یندای ولسانی والضمیر المحجبا
 اور جس طرح سے اُس جانب ہدیہ خاص کے انتخاب میں سنت کی روشنی سے
 اعانت حاصل کی گئی۔ اسی طرح ادھر سے بھی عروس ہدیہ کو احادیث ہی کے زیور
 سے آراستہ کیا گیا۔ اور عقاد و ازداد احبباً تو بہر حال دونوں ہی جانب مشترک
 تھا۔ سبحان اللہ سبحان اللہ الفت و محبت کے پانہراز دیکھنے کو شاید اب نہ صرف ہندستان
 بلکہ زمین و آسمان ترس جائے۔

یہی تھیں وہ شمیم انگیزیان عطرِ محبت کی
 کہ جن سے بوستان ہند برسوں تک معطر تھا

خط حضرت علامہ پلیاوی

۱۲ سوال ۸۵

محمد ابراہیم عفی عنہ از دارالعلوم دیوبند۔
 حضرت المحذوم دامت برکاتہم۔ السلام علیکم ورحمۃ اللہ وبرکاتہ
 شکر ہے اچھا ہوں۔ البتہ ضعف زیادہ ہے اور زیادتی کا سبب دورہ ہے

جو انیسویں رمضان کو ہوا تھا اور اس کی اطلاع آنجناب کو دے چکا ہوں۔
 مگر آنجناب کی کیفیت مزاج اور دیگر عوارض کی اطلاع کچھ متفاوت صورت
 سے ہو رہی ہے جس کی وجہ سے متفکر ہوں اور جی چاہتا ہے کہ خود حاضر ہو کر سکون
 حاصل کروں مگر صحت اس کی اجازت نہیں دیتا۔ اگر تحریر سامی سے کچھ سکون
 نصیب ہو جائے تو باعثِ ذرہ نوازی ہوگی۔ فقط والسلام

حضرت علامہ کا دوسرا خط

اس سے پہلے بذریعہ خط و تار حالات کا علم ہوا تھا۔ اب حکیم صاحب سلمہ
 کے ذریعہ تفصیلی حال معلوم ہو کر اطمینان ہوا۔ مفتی صاحب و حکیم صاحب سلمہ
 کے ذریعہ ہدایا کے سنیے لے۔ ماشاء اللہ جتنی سے دونوں طرح کی لذت مل رہی
 ہے۔ ایک طرف کام و دہن کا چٹخا رہا ہے تو دوسری طرف روحانی کیفیت۔ اس پر
 آپکی عنایات و توجہات کی چھڑیاں سبحان اللہ گویا

قاصد رسید نامہ رسید و خبر رسید در حیرتم کہ جاں بگدا می کتم نثار
 تفصیلی خط انشاء اللہ کسی قریبی فرصت میں حاضر خدمت کرونگا۔ اس سے پہلے
 جو تکلیف ہو گئی تھی وہ جاتی رہی البتہ نقاہت کا اثر ہے۔ خمیرہ آبریشم حکیم ارشد والا
 استعمال کر رہا ہوں۔ فائدہ ہے۔ دعاؤں کا محتاج۔ والسلام

ابراہیم عفی عنہ ۲۵ شوال ۱۳۸۵ھ

حضرت علامہ کا یہ خط شوال ۱۳۸۵ھ کا ہے اس کے بعد سلسلہ مکاتبت طویل عرصہ
 تک غالباً موقوف رہا کیونکہ ہمیں بھی اس درمیان کا کوئی خط نہیں ملا اور حضرت علامہ
 کے ذیل کے خط میں بھی اسکا تذکرہ ہے۔ چنانچہ ۲۱ محرم ۱۳۸۶ھ کو یہ خط ارسال فرمایا۔

گرامی نامہ حضرت علامہ بلیاوی رحمۃ اللہ علیہ

مخدومنا المحترم زید احترامکم۔ السلام علیکم ورحمۃ اللہ وبرکاتہ
شکر ہے۔ اچھا ہوں۔ لیکن ضعف زیادہ ہے۔ ہاتھ کی انگلیوں میں رعشہ بھی شروع
ہو گیا ہے جس سے خود کتابت سے معذوری ہے مگر آج جی میں آیا کچھ ہو خود ہی خدمت
اقدم میں کچھ لکھوں۔

تعجب ہے کہ عرصہ سے آنجناب کی طرف سے نہ تو کوئی تحریر آئی کہ آنجناب
کہاں ہیں؟ اور نہ کوئی مٹھائی یا پھل آیا جسے کھا کر قلبی نور اور دلی انبساط حاصل
ہو۔ حالانکہ اس عرصہ میں متعدد اشخاص بمبئی سے آئے اور الہ آباد سے بھی۔ کیا
اس ضعیف کی طرف کچھ توجہ میں کمی تو نہیں آگئی ہے۔ فکر ہے اور ضرور ہونا چاہئے
زیادہ کیا عرض کروں لکھنے سے معذوری ہے۔ والسلام

محمد ابراہیم از دارالعلوم دیوبند
۲۱ محرم ۱۳۷۷ھ

حضرت مصلح الامت علیہ الرحمۃ کا جواب

مغلی و محرمی حضرت مولانا دام مجدکم السلام علیکم ورحمۃ اللہ وبرکاتہ
الحمد للہ بخیریت ہوں۔ آپ کی طرف پوری توجہ ہے۔ برابر آپ کو یاد رکھتا ہوں
بھولا نہیں ہوں لیکن آپ نے جو تحریر فرمایا ہے (یعنی یہ کہ تعجب ہے کہ عرصہ سے الخ)
اسکا جواب تو صرف یہ ہے کہ معاف فرمادیجئے۔ خطا ہوئی۔ اب انشاء اللہ تعالیٰ ایسا نہ ہوگا
باقی آپ کی جو عنایات اپنے خوردوں پر ہے اس سے خاص مسرت ہوئی۔
آپ کی صحت کے لئے دعا کرتا ہوں انشاء اللہ تعالیٰ رعشہ بھی جاتا رہے گا۔
اللہ تعالیٰ آپ کو صحت کامل عطا فرمائے۔ میرے لئے بھی دعا فرمائیے کہ حق تعالیٰ کچھ

کاملے لیں اور مزید صحت و قوت عطا فرماویں۔

یہاں موسم بہت خوشگوار ہے الحمد للہ ہر طرح کا آرام ہے۔

والسلام خیر خیرت تام
نویدکم وصی اللہ عفی عنہ۔ کرلا۔ بمبئی
جمعہ ۲۲ محرم ۱۳۸۶ھ

حضرت علامہ کا یہ خط اور حضرت مصلح الامت کا جواب آپ نے ملاحظہ فرمایا
دیکھے حضرت علامہ کی بھی طلب اور بے لوثی طبع کہ جب خدا کی یاد نے تڑپایا اور فکر
آخرت نے چونکایا اور بطن نہیں باطن کی بھوک نے ستایا تو کس قدر بے تکلفی کے ساتھ
شیخ نورانی سے اپنے قلب کے لئے نور کی غذا اور دل کے لئے انبساط کا سامان از خود
طلب فرمایا۔ اور شیخ وقت کی بھی تواضع بمثل ہی ہے کہ اس تاخیر کو اپنی ہی
خطا قرار دے کر اس کی معافی طلب فرمائی۔ سبحان اللہ۔ ایسا قصور اور ایسی معافی کا ہیکو
کسی نے دیکھی سنی ہوگی۔ اور حضرت نے یہ سب کچھ رسماً اور ظاہراً نہیں کیا کیونکہ
جو شیخ کہ دوسروں کو تصنع اور ظاہر داری سے نکالتا ہو اس کے متعلق ایسا گمان
بھلا کیسے ہو سکتا ہے بلکہ حضرت والا کو واقعہ اس کی ایک چوٹ لگی کہ حضرت علامہ
کے ساتھ جب ایک معمول جاری ہو گیا تھا تو اس کا وقفہ اتنا طویل کیوں ہوا کہ
حضرت علامہ کو کسی درجہ میں بھی سہی محسوس کرنا پڑا۔ چنانچہ یہ بیچیتی اور خلش
اس درجہ بڑھی کہ حضرت والا نے اس کا حل تجویز فرما کر ہی چین لیا۔ یعنی اسکے
تلافی کی یہ صورت اختیار فرمائی کہ اپنے ایک خادم خاص (یعنی جناب سید حسین صاحب
الہ آبادی بذطلہ العالی) کو جو کہ اُس وقت میرٹھ میں ایڈیشنل کمشنر تھے یہ خط
لکھوایا۔

حضرت والاؒ کا پیغام جناب سید حسین صاحب مدظلہ کے نام

(تعلیم کے از خدام)

حضرت والا مدظلہ العالی نے فرمایا ہے کہ آپ وہاں قریب ہیں۔ وہاں میرٹھ سے کچھ عمدہ عمدہ مٹھائیاں اور دیوبند سے کچھ فیرینی لے کر حضرت مولانا محمد ابراہیم صاحب مدظلہ العالی کی خدمت میں میری جانب سے پیش کر دیجئے اور میرا سلام مستنون عرض کر دیجئے اور دعا کی درخواست کر دیں۔ زمانہ طالب علمی میں تو وہاں فیرینی بہت عمدہ ملا کرتی تھی اب معلوم نہیں کہ ملتی ہے یا نہیں۔ والسلام
بحکم حضرت والا۔ راقم.....

حضرت اقدسؒ کے نام جناب سید صاحب کا جواب

الحمد للہ۔ کل دیوبند ہو آیا۔ روش صدیقی صاحب بھی گئے تھے۔ سید صاحب نے مولانا محمد ابراہیم صاحب مدظلہ کے یہاں گیا۔ اچھی مٹھائی اور..... فیرینی پیش کی بہت خوش ہوئے۔ میں نے کہا کہ یہ حضرت والا کی طرف سے ہدیہ ہے۔ ہنسنے اور فرمایا کہ حضرت کی مہربانی ہے۔ فرمایا کہ اور کوئی کام تھا یا صرف اسی لئے آئے۔

میں نے کہا کوئی اور کام نہیں اور نہ منت بھر کو کہیں جاؤں گا۔ کہا کہ محض اتنے کام کے لئے موٹر کا اس قدر خرچہ کیا۔ میں نے کہا کہ حضرت والا کی تعمیل ارشاد کے لئے یہ کیا اس سے بھی دور جگہ ہوتی تو تعمیل میرے لئے سعادت تھی۔ فرمایا کہ ایسی بھی تعمیل ارشاد کیا اہم تھی۔

میں حیرت میں تھا کہ کیا جواب دوں۔ دیر میں عرض کیا کہ حضرت والا کے ارشاد کی تعمیل ہم خدام کے لئے ایسی ہی اہمیت رکھتی ہے کاش اللہ تعالیٰ قبول فرمائیں

اس پر کچھ متاثر ہوئے۔ ان کے صاحبزادے مولوی نعمان صاحب بھی بہت ہی اخلاق سے ملے۔

مجھے نیز روش صاحب کو اور ہمارے ڈرائیور واردی سب کو کھانا کھلایا۔ میں منٹ بھر کو بھی کہیں نہیں گیا۔ ہر چند یہ چاہا کہ دارالعلوم دیکھ آؤں۔ نہیں گیا۔ میں نے کہا کہ اس وقت خالص آپ کی خدمت میں حاضری ہے اور حضرت والا آپ کو بہت چاہتے ہیں۔ فرمایا یہ انکی عنایت اور مہربانی ہے۔

خادم سید حسین عفی عنہ

ادھر جناب سید صاحب نے اپنے شیخ کا حکم پا کر فوراً اس کی تعمیل کی اور حضرت کو اس سے مطلع فرمایا تاکہ انتظار رفع ہو ادھر خلاف توقع اس عجیب و غریب معاملہ کو دیکھ کر حضرت علامہ نے بھی حضرت والا کو ایک خط لکھا۔

خط حضرت علامہ مولانا محمد ابراہیم صاحب

از محمد ابراہیم عفی عنہ۔ دارالعلوم دیوبند

مخدومنا المحترم

شکر ہے۔ اچھا ہوں۔ دعا کرتا ہوں کہ خداوند تعالیٰ آنجناب کو بایں افاضہ ہدایت تادیر اس عالم اسباب میں باصحت تامہ وقوت کاملہ رکھیں۔ آمین۔

بعدہ عرض ہے کہ ۲ صفر ۱۳۸۷ھ کو میرٹھ سے سید صاحب نائب کمشنر مع جناب روش صاحب اور اپنے صاحبزادے کے دیوبند کوئی ٹونجے صبح کو پہنچے اور احقر سے فراخ دلی کے ساتھ ملاقات کی اور بہت سی اچھی اچھی مٹھائیاں اور دیوبند سے بہترین فیرینی منگا کر بندہ کو یہ فرماتے ہوئے دیں کہ حضرت مدظلہ نے بمبئی سے ہدایت کی ہے کہ یہ چیزیں دیوبند جا کر ابراہیم کے.... حوالہ کریں۔ خیر

میں نے سب کو لے لیا گردل مجھ ہے کہ میں نے اپنے خط میں مٹھائی کا ذکر کیا
 کیا تھا، کہ آنجناب کو اتنا اہتمام کرنا پڑا۔ حالانکہ مقصود لکھنے سے یہ تھا کہ مزید توہم ہو
 اور دعا کی زیادتی ہو۔ خود مٹھائی مطلوب نہ تھی۔ زیادہ کیا عرض کروں آجکل قدسے
 صحت میں خلل واقع ہو رہا ہے اور طبیعت زیادہ کمزور ہو رہی ہے۔ میں نے یہ
 عریضہ ۶ صفر کو شروع کیا تھا اور آج ۹ صفر ہے جو پورا کر رہا ہوں جب طبیعت
 کچھ سنبھل جائے گی تو اور کچھ عرض کرونگا۔

والسلام
 محمد ابراہیم عفی عنہ
 ۹ صفر ۱۳۷۷ھ

حضرت اقدس رحمہ کا جواب

۱۳ صفر ۱۳۷۷ھ

اذکر لا۔ بلبئی

مکرمی و محرمی حضرت مولانا دام مجدکم

السلام علیکم ورحمۃ اللہ وبرکاتہ
 الحمد للہ بخیریت ہوں۔ جناب کی دعاؤں کا بصمیم قلب ممنون ہوں۔
 ناما سازی مزاج معلوم کر کے رنج ہوا اللہ تعالیٰ صحت عاجلہ کاملہ عطا فرماوے
 جناب نے جو تحریر فرمایا تھا وہ بھی لسانِ محبت سے تھا۔ اور اس کے جواب میں
 میں نے جو پیش کیا وہ بھی بتقاضائے محبت تھا اور سید صاحب نے جو فوراً تعمیل کی
 وہ بھی محبت ہی کی وجہ سے کیا۔ غرض اس معاملہ میں ہم تینوں ہی ایک ہی کشتی کے
 سوار تھے باقی یہ ضرور ہے کہ عقل کی طرح محبت چونکہ موزوں نہیں ہوتی اس لئے
 کبھی کبھی اس کے تقاضے میں اور عقل کے تقاضے میں تضادم بھی ہو جاتا ہے۔
 آپ کے لئے دل سے دعا کرتا ہوں اور اپنے لئے مزید صحت و قوت کی دعا کا طالب
 ہوں۔

والسلام
 خویہ مکرم وصی اللہ عفی عنہ

دیکھا آپ نے حضرت علامہؒ نے حلاوتِ ایمانی اور قلبی نور حاصل کرنے کے لئے حضرت والا سے مٹھائی یا پھل کا تحفہ طلب فرمایا تھا یعنی دیکر اسکویوں کہا جاسکتا ہے کہ صرف حضرت اقدس کی شیرینی نظر اور توجہ کی لذت کے حصول کی خواہش کی تھی لیکن جب حضرت کی جانب سے اس خواہش کو یوں پورا کیا گیا تو حضرت علامہؒ کی طبع حساس پر کیا گزر گئی اس کو وہی جلتے ہوئے۔ اور قلبِ محبوب ہو گیا کہ ارے تو بہ! یہ کیا ہو گیا۔ حضرت نے بھی میرے تفریحی اور مزاحی جملہ کو حقیقت ہی کا جامہ پہنا دیا اور وہ بھی اس قدر طول و طویل مقدمات کے ساتھ۔ قلب میں ندامت کا احساس اور حجاب کی سوزش اس قدر بڑھی کہ اس کے ازالہ کی فکر ہوئی۔

چنانچہ اسی کی فی الجملہ تسکین کے لئے سید صاحب سے دریافت فرمایا کہ اور کوئی کام تھا یا صرف اسی لئے آئے؟ لیکن جب انہوں نے یہ جواب دیا کہ حضرت کوئی اور کام نہیں تھا صرف اسی کو پیش کرنے کی خاطر حاضر ہوا ہوں اور اس سفر میں اور کوئی دوسرا کام کرنا بھی نہیں ہے۔ سید صاحب جناب کے در دولت پر حاضر ہوا ہوں اور یہیں سے واپس بھی ہو جاؤں گا تو اس پر مزید حیرت بڑھی اور سید صاحب سے یوں فرمایا کہ — اے محض اتنے سے کام کے لئے موٹر کا اس قدر خرچہ کیا (سید صاحب غالباً آمد و رفت کے لئے ٹیکسی کر کے تشریف لے گئے تھے)۔ مطلب اسکا صاف یہی تھا کہ حضرت شیخ کے اس برائے نے تو مجھے مجبور کیا ہی تھا۔ اللہ کے بندے! تم نے بھی کمال ہی کیا کہ محض اس اتنے سے کام کے لئے اس طرح سے موٹر سے مستقل سفر کیا اس کی کیا ضرورت تھی اس کو کسی ضمنی سفر کے لئے اٹھا رکھتے یا کسی آنے جانے والے سے بھجوادیتے خوا مخواہ کا خرچ کیوں برداشت کیا۔

سید صاحب یہ مشفقانہ عتاب سن کر حیرت و کشمکش میں پڑ گئے کہ شیخ کے حکم کی فوری تعمیل تو گو بہ ہزار وقت سہی محبت اور عشق کا تقاضا ہے۔ اور حضرت علامہ جو فرما رہے ہیں بلا شبہ عقل کا تو وہی فیصلہ ہے۔ اب اس عقل و محبت کے تصادم کو کیونکر رفع کیا جائے اور حضرت علامہ کے سامنے اس پر کچھ کہنا نقصان کو حکمت سکھلانے کے مترادف تھا اس لئے پاس ادب ملحوظ رکھتے ہوئے بس اتنا عرض کر دیا کہ۔۔۔ حضرت والا کے ارشاد کی تعمیل ہم خدام کے لئے ایسی ہی اہمیت رکھتی ہے کاش اللہ تعالیٰ اسے قبول فرمائیں۔ ع

”عقلیت داں را اشارہ کافی است“

حضرت علامہ معاملہ کی تہ تک پہنچ گئے اور اس جواب سے متاثر ہوئے اور کچھ نہیں فرمایا۔ بات ختم ہو گئی۔

یہ تو جناب سید صاحب مدظلہ کے ساتھ حضرت علامہ کی گفتگو رہی۔ اسکے بعد حضرت علامہ نے حضرت مصلح الائمہ کو جو خط لکھا تو اس میں بھی اپنے اس حجاب کا تذکرہ فرمایا۔ اب غور کرنے کی بات یہ ہے کہ دیکھئے حضرت مصلح الائمہ نے کس طرح سے حضرت علامہ کے حجاب کو بھی دور فرمایا اور سید صاحب کا فعل جو بظاہر عقل کے خلاف تھا (حضرت علامہ کی خلش کو ثابت و مسلم رکھتے ہوئے) کس طرح سے انھیں بھی اس میں معذور قرار دیا۔ چنانچہ حضرت علامہ کو تو ان کے حجاب کی جانب سے یوں مطمئن کیا اور تحریر فرمایا کہ۔۔۔

”جناب نے جو تحریر فرمایا تھا وہ بھی لسان محبت سے تھا اور اس کے جواب میں میں نے جو پیش کیا وہ بھی بہ تقاضائے محبت تھا۔ اور سید صاحب نے جو فوری تعمیل کی وہ بھی محبت ہی کی وجہ سے کی۔ غرض اس معاملہ میں ہم تینوں ایک ہی کشتی کے سوار تھے“

اور جناب سید صاحب پر ان کے مشفقانہ عتاب کا معذرت کے انداز میں یہ جواب مرحمت فرمایا کہ۔۔۔ ”باقی یہ ضرور ہے کہ عقل کی طرح محبت چونکہ موزوں نہیں ہوتی اسلئے

کبھی کبھی اس کے تقاضے میں اور عقل کے تقاضے میں تصادم بھی ہو جاتا ہے۔
 یعنی آپ جو کچھ فرما رہے ہیں بلاشبہ وہ عقل کے عین مطابق ہے اور انہوں نے
 جو یہ اقدام کیا وہ اپنی طبیعت اور میری محبت سے مجبور ہو کر کیا اور ظاہر ہے کہ عقل
 کے تقاضے اور ہوتے ہیں اور عشق کے اور اپنی اپنی جگہ پر دونوں صحیح ہوتے ہیں۔
 بے خطر کو دہرا آتش نمرود میں عشق
 عقل ہے محبت اثنائے لب بام ابھی

بزرگوں کی باتوں میں دخل دیتے ہوئے ڈر معلوم ہوتا ہے لیکن حضرت والاؒ کا جو انداز
 اصلاح تھا اس سے بعید نہیں کہ اس میں اشارہ اس جانب بھی فرمایا ہو کہ حضرت خود
 آپ کا اولاً مجھ سے فرمائش کرنا بھی تقاضائے محبت ہی تھا۔ لیکن بعد میں جو حجاب
 آپ کو محسوس ہوا تو اب یہ عقل کا دخل ہو گیا۔

پس جس طرح سے آپ کا پہلا معاملہ محبت اور عشق سے ناشی تھا اور دوسرا
 عقل سے۔ اسی طرح سے آپ کا یہ فرمان اور ارشاد جناب سید صاحب کو عین عقل کے
 مطابق ہے باقی انکا معاملہ جو ہوا وہ بہ تقاضائے محبت تھا۔ تو خیر ایسا تو ہوا
 ہی کرتا ہے لہذا نہ وہ خطا وار اور نہ آپ ہی کے لئے حجاب کی کوئی وجہ۔

حضرت علامہؒ کے اس خط میں محبت کا مظاہرہ آپ نے ملاحظہ فرمایا۔ اور
 اور محبت ہی وہ چیز ہے جس سے طبرہ لہق کی مشکلیں آسان ہوتی ہیں

کسی نے خوب کہا ہے ۵
 محبت انتہا میں مشکلیں آسان کرتی ہے مگر اس فتنہ گر کی ابتدا مشکل سے ہوتی ہے

اسی لئے اللہ والوں نے ہر زمانہ میں اسی کو وصول الی اللہ کا مرکب بنایا

ہے اور اپنے مقصد میں کامیاب ہوئے ہیں ۵

آزمو دم عقل دور اندیش را بعد ازاں دیوانہ سازم خویش را
 حسن اتفاق کہ حضرت علامہؒ کا یہ خط اُن کے خطوط سلسلہ میں سے آخری

خط بھی ہے۔ اللہ تعالیٰ ان بزرگوں کی برکت سے ہمیں بھی اپنی اور اپنے
صالحین بندوں کی محبت سے نوازے۔ آمین
پھر تقریباً دو ماہ بعد ایک اور سلسلہ کا حضرت علامہ کا ایک اور خط آیا۔

حضرت مولانا محمد ابراہیم صاحب کا گرامی نامہ
(ہدیہ تشکر)

از دارالعلوم دیوبند

حضرت المخدم دامت برکاتکم۔ السلام علیکم ورحمۃ اللہ وبرکاتہ
پرسوں یا ترسوں ایک ملفوفہ یعنیہ ارسال خدمت کی چکا ہوں کج یہ عنایتہ خاص
مقصد کے لئے لکھ رہا ہوں۔ مخدوما! یہ معلوم کر کے از حد مسرت ہوئی کہ آنجناب نے حضرت
مہتمم صاحب دارالعلوم کے حصول صحت اور بقاء ذات میں کمال توجہ اور التفات
ساتھ سے کام لیا ہے۔ علاج اور وہ بھی پُر از کمال طیب سے کرایا ہے۔ اگرچہ جناب
نے اخوت روحانی اور حفاظت دارالعلوم کا حق ادا کیا ہے مگر آنجناب کا یہ عمل جماعت
دارالعلوم پر جس میں جناب بھی داخل ہیں بہت بڑا احسان ہے اس لئے احقر اور
پوری جماعت ہدیہ تشکر خدمت اقدس میں پیش کر کے مزید توجہ کا مستحق ہے۔ زیادہ کیا عرض
(کردن) ہاتھ (میں) طاقت نہیں ہے۔ والسلام

محمد ابراہیم - دیوبند
۲۸ ربیع الاول ۱۳۸۸ھ

حضرت مصلح الامتہ کا جواب

مکرمی و محترمی حضرت مولانا دام مجدہم۔ السلام علیکم ورحمۃ اللہ وبرکاتہ
کل کی ڈاک سے جناب سید مبارک علی صاحب نائب مہتمم مدرسہ دارالعلوم کا۔ اور
آج کی ڈاک سے جناب والا کا مکتوب گرامی حضرت مہتمم صاحب کے علاج کے سلسلہ میں بطور

تشکر کے آیا

علاج تو حضرت مہتمم صاحب کا جناب حکیم اجیری صاحب اور ڈاکٹر محمد اسحاق صاحب کر رہے ہیں جن کا شکریہ تمام جماعت کی جانب سے ادا کرنے کیلئے میں خود کافی تھا چنانچہ میں ان حضرات کا شکریہ تقریباً روزانہ ہی ادا کر رہا ہوں۔

آپ نے جو کچھ تحریر فرمایا ہے اس سے کہیں زیادہ خوشی مجھے اس وقت ہوتی جب کہ آپ کے بجائے اُن طلبہ کے خطوط مہتمم صاحب کی دریافت خیریت دوما گونی کے آتے جو کم از کم بھروسے تعلق و محبت رکھتے ہیں اس لئے کہ حضرت مہتمم صاحب کی خدمت میں تو اظہار نیاز مندی اور وساطت صحت کے لئے "تشکر" زیادہ زیب دیتا ہے۔ اس سے زیادہ کیا عرض کروں۔

والسلام خیر ختام

نوید کم وحی اللہ عفی عنہ

ادارل ربیع ۲ ۱۳۸۷ھ

حضرت علامہ بلیا دینی اور مصلح الائمہ علیہ الرحمۃ کے مابین مکاتبت اور تعلقات سے متعلق مجھے ان صفحات میں جو کچھ عرض کرنا تھا عرض کر چکا۔ آخر میں ایک بات یہ عرض کرنا ہے کہ:-

ایک صاحب نے ایک مولوی صاحب سے حضرت کی حیات ہی میں دریافت کیا کہ سنا ہے کہ حضرت علامہ نے بھی حضرت مولانا شاہ وحی اللہ صاحب مدظلہ سے رجوع کیا ہے۔ حالانکہ حضرت علامہ تو حضرت مولانا کے اساتذہ میں سے ہیں آخر اس کی کیا وجہ ہوئی اس کا انھوں نے کچھ جواب دیا، مجھے یہاں اُن کا جواب نقل کرنا مقصود نہیں ہے۔ کیونکہ ہو سکتا ہے کہ اُس جواب میں اُن کی خصوصی عقیدت کو دخل ہو جو دوسرے پر ظاہر ہے کہ حجت نہیں اس لئے اسکا ایک دوسرا جواب عرض کرنا ہوں جو کہ حضرت علامہ ہی کی ایک گفت گو سے ماخوذ ہے۔

دارالعلوم کے ایک مولوی صاحب نے کسی کے حوالہ سے نقل کر کے حضرت اقدس کو

کہا کہ —

حضرت مہتمم صاحب (یعنی جناب محترمی قاری محمد طیب مدظلہ العالی) حضرت علامہ محمد ابراہیم صاحب مدظلہ العالی سے ایک دن یہ فرماتے تھے کہ میں نے حضرت والا میں حضرت مولانا تھانوی رحمۃ اللہ علیہ کی تمام شانیں دیکھیں اس وجہ سے میں بہت متاثر ہوں۔ اس پر حضرت علامہ نے فرمایا کہ —

”میری پوری زندگی دارالعلوم میں گزری اور میں نے سب ہی اکابر کو دیکھا اور صحبت بھی بے شمار ہوئی لیکن میرا دل جتنا (حضرت) مولانا سے لگا اور متاثر ہوا، کسی سے نہیں ہوا۔ اور اس کے بعد خود ہی فرمایا کہ اس کی ظاہری وجہ میری سمجھ میں یہ آتی ہے کہ حضرت والا کے اندر تواضع انتہا درجہ کی ہے۔ انتہائی کلاماً

دیکھا آپ نے روایت سے تو خبر واحد ہی لیکن محنت بالقرآن ہے اس لئے اس کو صحیح باور کیا جاسکتا ہے۔ چنانچہ ہمارے حضرت اقدس کی تواضع تو مشہور و معروف ہی تھی۔ اور حضرت علامہ کو خود حضرت والا نے انہیں مکتوبات میں جگہ جگہ متواضع فرمایا ہے۔ اب اگر ان دونوں بزرگوں میں وجہ مناسبت اور جہت جامعہ یہی تواضع بن جائے تو ایک کے دوسرے سے قریب ہو جانے میں کیا بعد ہے۔ راقم عرض کرتا ہے کہ یہاں ایک بات یہ سمجھ میں آتی ہے واللہ تعالیٰ اعلم کہ نفس اور شیطان چونکہ انسان کو حق تعالیٰ سے دور رکھنے میں اپنی اڑی چوٹی کا زور صرف کر دیتا ہے اور اہل اللہ، واصل باللہ ہونے کے ساتھ ساتھ موصول الی اللہ بھی ہوتے ہیں اس لئے ان دونوں کی عداوت ادھر بھی بڑی شد و مد کے ساتھ رہتی ہے اور کسی بزرگ سے تعلق، چونکہ خدا سے تعلق کا ذریعہ بنتا ہے اس لئے ان دونوں پر یہ تعلق بہت ہی شاق گذرتا ہے چنانچہ اس سلسلہ میں طرح طرح کے وساوس، خیالات اور اعتراضات مزین کر کے خود اس شخص کے بھی سامنے (جو حضرات مشائخ سے تعلق

رکھنا چاہتا ہے) اور دوسرے لوگوں کے بھی سامنے پیش کرتے رہتے ہیں۔ چنانچہ اسی سلسلہ کی ایک کڑی اُن مولوی صاحب کا یہ اشکال بھی ہے جو انھوں نے کسی سے دریافت کیا تھا کہ — ”سنا ہے کہ حضرت علامہ نے (استاذ ہوتے ہوئے بھی) حضرت مولانا فچٹوری سے تعلق قائم فرمایا ہے۔ اس کی کیا وجہ ہے؟ قابل غور یہ امر ہے کہ عوام کو اگر یہ شبہ ہو تو تیرا ایک بات بھی ہے تعجب اس پر ہوتا ہے کہ پڑھے لکھے لوگ بھی اس گتھی کے سلجھانے میں پریشان ہیں۔ حالانکہ اپنے سلسلہ میں تو ابھی باضی قریب ہی ہیں حجۃ الاسلام حضرت مولانا محمد قاسم صاحب نانوتوی رحمۃ اللہ علیہ اور فقیہ عصر شیخ الاسلام حضرت مولانا رشید احمد صاحب گنگوہی علیہ الرحمۃ کا تعلق شیخ العرب والعجم حضرت حاجی امداد اللہ صاحب قدس سرہ سے اسی نوع کا رہ چکا ہے اور اس سے کچھ قبل حضرت سید احمد صاحب بریلوی رحمۃ اللہ علیہ کے خلیفہ حضرت مولانا محمد اسماعیل صاحب شہید ہوئے ہیں۔ حالانکہ سنا ہے کہ حضرت سید صاحب نے حضرت مولانا سے ابتداء کچھ پڑھا بھی تھا۔ اور غالباً اسی خلیفان کے پیش نظر کسی سوال کرنے والے نے حضرت حاجی صاحب قدس سرہ کے بارے میں مولانا نانوتوی سے دریافت کیا تھا کہ حضرت کیا حضرت حاجی صاحب عالم تھے؟ مطلب یہی تھا کہ آپ اتنے بڑے عالم ہو کر انکے فریاد حضرت مولانا محمد قاسم صاحب رحمۃ اللہ علیہ نے اس کا کیا عمدہ جواب مرحمت فرمایا — فرمایا کہ حضرت ”عالم گر“ تھے یعنی عالم اُن کے یہاں ڈھلا کرتے تھے۔ سبحان اللہ بہر حال یہ شبہ کچھ نیا نہیں ہے اور نہ یہ خلیفان کسی ایک ہی ذات کے ساتھ مخصوص ہے بلکہ ایسا معلوم ہوتا ہے کہ اس راہ کے لوازم ہی سے ہے چنانچہ ہر دور میں اس نوع کے وسادس نے لوگوں کو پریشان کیا ہے۔

اس موقع پر مناسب معلوم ہوتا ہے کہ خود حضرت مصلح الامم ہی کا ایک ارشاد اس سلسلہ کا نقل کر دوں جو ایک پُر لطف واقعہ کے ذیل میں ایک بزرگ نے خود مجھ سے بیان کیا تھا۔ انھوں نے مجھ سے فرمایا کہ حکیم..... صاحب جو قصبہ شہری کے رہنے والے تھے اچھے طبیب تھے۔ دیوبند میں حضرت مولانا (فچٹوری) کے ہم سبق

رہ چکے تھے۔ آخر آخر میں جب پرانی صاحبہ (یعنی اہلبیہ حضرت مصلح الامۃ) بیمار ہوئیں تو مولوی عبدالمجید صاحب اعظمی کے مشورہ سے حکیم صاحب موصوف کا بلانا تجویز ہوا۔ تو لوگ حکیم صاحب کو بلائے کے لئے محمدی گئے۔ میرا قیام بھی ان دنوں گھر ہی پر تھا۔ حکیم صاحب نے مجھ سے فرمایا کہ چلو فچپور چلتے ہو۔ میں حضرت سے اُس وقت شناسا نہ تھا چنانچہ حکیم صاحب ہی نے فرمایا کہ مولانا فچپور سی حضرت مولانا تھانوی کے خلیفہ ہیں۔ مجھ کو چونکہ حضرت مولانا تھانوی سے عقیدت تھی یہ سنتے ہی تیار ہو گیا اور حکیم صاحب کے ہمراہ فچپور حاضر ہوا۔ یہاں کی حاضری پر حضرت کے جو اخلاق دیکھے اور مجلس میں جو ارشادات سنے تو اس سے بہت متاثر ہوا۔

چنانچہ دو چار مجلسوں میں شرکت کے بعد میں نے ایک دن حکیم صاحب سے کہا کہ ماہوں مولانا صاحب تو بزرگ آدمی معلوم ہوتے ہیں مجھے تو یہاں بہت نفع ہو رہا ہے۔ حکیم صاحب نے فرمایا کہ۔ بھائی زادہ تو مجھے بھی بہت ہو رہا ہے لیکن رہ رہ کر یہی خیال ہوتا ہے کہ میرے ساتھ کے پڑھے ہوئے ہیں۔ ہم دونوں میں یہ باتیں ہوئیں اور ختم ہو گئیں کوئی تیسرا شخص وہاں موجود نہیں تھا۔ اس کے بعد صبح جو ہم لوگ مجلس میں حاضر ہوئے تو اُس میں یہی گفتگو اور اس خیال کا جواب موجود۔ ایسا معلوم ہوتا تھا جیسے حضرت والا بہاری گفتگو سن ہی رہے تھے۔

مجلس میں ایک شخص کو مخاطب کر کے فرمایا کہ بھائی سنو! ”میں طب نہیں جانتا۔ یہ حکیم صاحب بیٹھے ہیں یہ میرے ساتھی ہیں لیکن میں اس سلسلہ میں ان سے رجوع کرتا ہوں، جو کچھ یہ کہتے ہیں اُسے کرتا ہوں جس چیز سے منع کرتے ہیں اسے ترک کر دیتا ہوں۔ بات یہ ہے کہ جس چیز کو میں نہیں جانتا اس کو دوسرے سے پوچھتا ہوں۔ اس میں عیب کی کون سی بات ہے؟“

اسی طرح سے ایک سلسلہ باطنی طب کا بھی ہے اسے میں نے حضرت مولانا تھانوی سے باقاعدہ سیکھا ہے لہذا جس کو اس سلسلہ کی معلومات

نہ ہوں گی تو اُس کو تو کسی جاننے والے سے رجوع کرنا ہی پڑیگا اس میں
 نہ چھوٹا دیکھا جائیگا نہ بڑا اور نہ ساتھی ہونا ہی مانع ہوگا۔ چنانچہ ساری مجلس
 اسی موضوع پر بیان فرماتے رہے۔

مجلس ختم ہونے کے بعد میں اور حکیم صاحب جب اوپر سے نیچے اُترنے لگے تو
 حکیم صاحب نے مجھ سے فرمایا کہ اجی مولانا کا کشف تو بڑا بیڈ تھب ہے۔ دیکھو رات
 جو باتیں میں نے تم سے کی تھیں اسکا کیسا جواب دیا۔ انتہی

یہ میں نے اس پر عرض کیا کہ اس قسم کے خلجان نے ہر زمانے میں لوگوں کو تنگ
 کیا ہے۔ خود حضرت مصلح الامۃ کے اس واقعہ سے اُمید کہ آپ کو تسلی بھی ہوئی
 ہوگی اور لطف بھی آیا ہوگا۔

الغرض حضرت علامہؒ، حضرت مصلح الامۃ کے قریب ہوئے اور ایسے قریب ہوئے
 کہ حضرت سے تعلق اور محبت میں شدید اہمیت کے مقام تک پہنچ گئے تھے۔ چنانچہ
 حضرت اقدسین کے خطوط کو سینہ سے لگانا اور اس سے سکون حاصل کرنا یہ سب امور
 آپ ملاحظہ فرما ہی چکے ہیں۔ میرے ایک محترم دوست نے اس سلسلہ میں ایک بات اور
 لکھی۔ انہوں نے مجھے لکھا کہ۔

دوسری گزارش یہ ہے کہ حضرت مولانا مدظلہ کے مکتوبات کی ایک نقل اپنے
 پاس محفوظ رکھنے کی ضرورت کا شدید احساس حضرت علامہ محترم کو پیدا ہو گیا ہے۔
 چنانچہ انہوں نے ایک دن مجھ سے کہا کہ جو مکاتبت خود ان کے یعنی حضرت مولاناؒ
 کے سوا دخط میں ہے وہ تو میں اپنے پاس جوں کا توں رکھوں گا مگر جو دوسروں کے
 قلم سے لکھے ہوئے ہیں ان کو اور سارے خطوط کو ایک کاپی میں بہ ترتیب مرتب کر دو۔
 حضرت علامہ اپنی پوری زندگی میں پہلی مرتبہ کسی کے مکتوبات کو اس طرح محفوظ رکھنے کا
 کر سکے ہیں۔ (انتہی) راقم عرض کرتا ہے کہ حضرت علامہؒ اور حضرت مصلح الامۃ کے مابین مکاتبت
 کا سلسلہ یہاں ختم ہوتا ہے۔ (اب صفحات آئندہ میں ناظرین کرام حکیم الاسلام حضرت مولانا قاری
 محمد طیب صاحب مدظلہ اور حضرت مصلح الامۃ کی باہمی مکاتبت سے مستفید ہوں گے۔)

حالات مصلح الامم

حکیم الاسلام حضرت مولانا قاری محمد طیب صاحب مدظلہ العالی مہتمم دارالعلوم دیوبند
اور

حضرت مصلح الامم نور اللہ مرقدہ

راقم نے حالات مصلح الامم کے عنوان سے یہ مضمون شروع کرتے وقت پہلے ہی متعین
ہیں یہ عرض کر دیا تھا کہ یہ ناکارہ خادم اس میدان کا مرد نہیں ہے یعنی اپنی ناقص استعداد
کی رو سے ہرگز اسکا اہل نہیں ہے کہ کسی بزرگ کی سیرت پر قلم اٹھائے اور وہ بھی حضرت
مصلح الامم علیہ الرحمۃ جیسی ہستی کے حالات کا بیان، اس کی تو کسی طرح سے ہمت ہی نہ
پڑتی تھی لیکن بعض احباب کی مسلسل فرمائش کی وجہ سے نیز یہ دیکھ کر کہ زمانہ گزرتا جا رہا
ہے اور کوئی بھی اس کے لئے تیار نہیں ہو رہا بالآخر اس کی ہمت کرنی ہی پڑی کہ ٹوٹے
پھوٹے سہی، مرتب غیر مرتب، ربط و بے ربط کیسا ہی ہو عرض جس طرح بن سکے کچھ حالات
جمع کر دوں بس اُس میں اسکا لحاظ ضرور رہے کہ ربط یا بس سے محفوظ رہے اس لئے حضرت شہیدؒ
کے حالات کا آئینہ حضرت ہی کے مکتوبات کو بنایا کہ ان کے ذریعہ سے بھی ناواقفین کو بہت کچھ
معلومات حضرت کے حالات کی ہو جائیں گی اور واقفین حضرات کے لئے ان کا اس طرح
سے مرتب جمع ہو جانا بلاشبہ انکے لئے استفادہ کو سہل اور لطف کو دو بالا کر لے والا
ہوگا۔

چنانچہ حضرت مولانا عبدالباری صاحب ندوی مدظلہ حضرت مولانا مناظر احسن صاحب گیلانی
حضرت مولانا ابو الحسن علی صاحب ندوی مدظلہ اور آخر میں حضرت علامہ مولانا محمد ابراہیم صاحب
صدرالہدیین دارالعلوم دیوبند کے خطوط آپ کے سامنے گزر چکے ہیں۔
ادریں تو سیر و تاریخ ایک مسلسل دلچسپی کی چیز ہو کرتی ہے پھر کسی بزرگ کی سیرت اور

ان کے حالات پڑھے دستے کا شوق تو ایک دیندار مسلمان کی عین فطرت ہی ہے۔ علی الخصوص حضرت مصلح الامۃ علیہ الرحمۃ اپنے آخری دور میں چونکہ بہت زیادہ مشہور ہوئے اور اللہ تعالیٰ نے حضرتؑ کو کچھ اس درجہ مقبولیت اور محبوبیت سے نوازا کہ جس نے بھی آپ کے کچھ حالات (حضرت کی زندگی ہی میں) سنے وہ زیارت کا شائق ہو گیا۔ حتیٰ کہ نقشہ یہ سامنے آیا کہ جب لوگوں میں شوق ملاقات اپنے شباب کو پہنچ گیا اور عرب و عجم حضرت کی ملاقات کے لئے بیتاب ہو گیا تو اللہ تعالیٰ کا یہ مقبول بندہ غیرت حق سے نیز اپنی طبعی تمول پسندی کی وجہ سے مخلوق کا مطلوب بننے سے خود کو بچا کر اپنے کو طالب حق ہی کے زمرہ میں رکھتے ہوئے اپنے مطلوب حقیقی کی جانب سدھا رہا گیا۔

کسی نے خوب کہا ہے ۵

دل اپنی طلب میں صادق تھا گھبرا کے سوئے مطلوب گیا

دریا سے جو موتی نکلا تھا دریا ہی میں جا کر ڈوب گیا

شیخ ہے کل مت علیہا فان ویسقی وجہ ربك ذوالجلال والاکرام۔

الغرض حضرتؑ کی اسی شہرت اور مقبولیت کا یہ اثر بعد میں بھی دیکھا کہ لوگ حضرت اقدسؑ کے حالات معلوم کرنے کے برابر ہی مشتاق رہے اور بہت سے احباب نے اپنا یہ حال بیان کیا کہ جب معرفت حق پہنچتا ہے تو سب سے پہلے حالات مصلح الامۃ ہی کا مضمون پڑھتا ہوں۔ اور بعضوں نے لکھا ہے کہ حالات کا مضمون پڑھنے سے بڑا ہی رطف آتا ہے کاش آپ حضرت والا کے بچپن کے اور ابتدائی زمانہ کے بھی کچھ حالات لکھ دیتے۔ بہر حال اس سے اندازہ ہوا کہ الحمد للہ موجودہ ہند میں ایک خاصی تعداد ایسے لوگوں کی موجود ہے جن کو حضرتؑ سے فدائیت کی حد تک محبت ہے چنانچہ لوگوں کے اس استحسان اور پسندیدگی کو دیکھ کر ہمت اور بڑھی اور اندازہ ہوا کہ انشاء اللہ ان ٹوٹے پھوٹے اور غیر مربوط بیان سے بھی خاصا نفع ہوگا بلکہ ہو رہا ہے اس لئے بقول حضرت شیخ الحدیث کے ۵

بے نہک ہیں مرے اشعار مگر تلخ نہیں
 خالی از درد نہیں گرچہ ہیں لاشتم پشتم
 اپنے اس سلسلہ کی ایک جدید قسط پیش کرنے کی سعادت حاصل کر رہا ہوں اور وہ ہر
 مکاتبت ماہین حضرت مصلح الامت اور حکیم الاسلام حضرت مولانا قاری محمد طیب صاحب
 دامت برکاتہم

امید ہے کہ مثل سابق ان سے بھی ناظرین بہت ہی زیادہ مسرور و مخطوط ہونگے
 اور نئے حضرات کے لئے انشاء اللہ تعارف مصلح الامت کا نیا باب کھلے گا۔ اسی کے ضمن
 میں اپنے دینی مرکز اور یادگار اکابر مدرسہ دارالعلوم دیوبند سے حضرت کے قلبی تعلق کا حال
 معلوم ہوگا جو اب تک شاید بہت سے حضرات پر مخفی رہا ہو۔
 اس مختصر سی تمہید کے بعد اب مکتوبات کا سلسلہ شروع کرتا ہوں۔

حکیم الاسلام حضرت مولانا قاری محمد طیب صاحب ظلہ العالی کا گرامی نام

بنام جناب صوفی عبدالرب صاحب ظلہ

(مشتق تحسین افادات و تمنائے ملاقات)

مولانا وصی اللہ صاحب کا ذکر والا نامہ میں دیکھ کر اپنا اور ان کا زمانہ طالب علمی یاد
 آگیا۔ میں بتدی تھا اور وہ منتہی یا کچھ کم فاصلہ ہو۔ بہر حال ۵
 ماہ مجنوں ہم سبق بودیم دردویان عشق
 ادب صحرارفت و مادر کو چہار سوا شدیم

ان کے افادات کی اطلاعات سے دل باغ باغ ہوتا ہے کہ حضرت رحمۃ اللہ علیہ
 کے فیوض و برکات کو انھوں نے اسی شکل میں قائم رکھ کر عام کر رکھا ہے جزاء ہم اللہ تعالیٰ
 فی الدارین خیرا۔ ملنے کو بھی ان سے جی چاہتا ہے۔ مگر اب تک ادھر کی حاضری کی

ذبت نہیں آئی۔ اللہ تعالیٰ باحسن احوال ملاقات نصیب فرمائیں۔ آمین
(مارچ ۱۹۵۵ء)

جناب صوفی صاحب مدظلہ کا گرامی نامہ حضرت مصلح الامتہ کے نام

میں نے اُن کو صرف اتنا حوالہ حضرت والا کا لکھا تھا کہ فی الحال میں اپنے پیر مرشد
حضرت مولانا وصی اللہ صاحب مدظلہ کی خدمت بابرکت میں فچھوڑناں زجا جا رہا ہوں۔ اُسی پر
حضرت والا سے متعلق سطور بالا مولانا محمد طیب صاحب مدظلہ نے لکھی ہیں۔

حضرت قاری صاحب کی اجازت پر انکے ایک مترشد کی اصلاح
حضرت مصلح الامتہ علیہ الرحمۃ نے منظور فرمائی

(اس مترشد کا خط حضرت مصلح الامتہ کے نام)

۵۵ - ۶
۶۵ - ۳

حال۔ یہ بالائق حضرت مولانا محمد طیب صاحب مدظلہ العالی سے بیعت ہے اور عرصہ چھ سال سے
سلسلہ خط و کتابت جاری ہے لیکن حضرت ممدوح کو مدرسہ کے اہتمام کی وجہ سے اس قدر
مشغولی ہے اور بضرورت مدرسہ اسفار بھی بکثرت کرنا پڑتے ہیں۔ جو بات مذکورہ
احقر کے عزیزوں کے جوابات عموماً بہت دیر سے وصول ہوتے ہیں۔ جو بات کی تاخیر
کے سلسلہ میں کثیرین نے حضرت سے بھی بارہا عرض کیا۔ حضرت ممدوح یہی فرماتے
کہ کثرت اسفار کی وجہ سے خط دیر سے ملا کرتے ہیں۔ احقر نے حضرت ممدوح کی
خدمت میں ایک پرچہ پیش کیا کہ احقر کا ارادہ ہے کہ آنحضرت سے تعلق بیعت باقی
رکھتے ہوئے تعلق اصلاحی حضرت مولانا وصی اللہ صاحب اعظم گدھی سے قائم کر لوں

جس پر حضرت مدوح نے تحریر فرمایا کہ "میں خود اس کی تحریک کرتا ہوں کہ ایسا کر لیا جائے"
اب اس قبلہ کی خدمت میں مودبانہ التجا ہے کہ احقر کو آنحضرت خط و کتابت جاری رکھنے کی
اجازت مرحمت فرمائیں۔

تحقیق۔ اجازت ہے اس حالت میں کوئی امر مانع نہیں ہے۔

ہو سکتا ہے کہ دیوبند میں میرے ذریعہ سے کچھ کام ہو جائے!

(حضرت کا ارشاد مدد اس کے ایک خادم کے خط کے جواب میں)

حال۔ ایک واقعہ یاد آ گیا کہ چند سالوں کے قبل یعنی غالباً تین سال کا عرصہ ہوا حضرت مولانا
محمد طیب صاحب تشریف لائے تھے میں بھی وہاں گیا تھا۔ کسی مولوی صاحب نے دیوبند
کے بعض حالات کا تذکرہ کیا تو مولانا موصوف (یعنی قاری صاحب) نے فرمایا کہ ہاں
افراد کے اندر خرابی پیدا ہو گئی ہے ابھی بعض بعض اچھے بھی ہیں۔ دیوبند کی بنیاد پر
تقریباً ایک صدی ہو رہی ہے اب یا تو کوئی مجدد اس کی تجدید کرنے والا پیدا ہو جائیگا
یا ادارہ ہی منتقل ہو جائے گا۔ عادتہ اللہ یونہی جاری ہے۔

تحقیق۔ دیکھئے مہتمم صاحب نے کیسی بات فرمائی۔ اس کے بعد ان صاحب نے لکھا کہ
حال۔ میں نے اسی وقت سیدی حضرت مفتی (محمد شفیع) صاحب مدظلہ کو یہ واقعہ لکھا تو
انہوں نے تحریر فرمایا کہ بات تو صحیح معلوم ہوتی ہے صفا عرضیہ کہتے ہیں میرے دل میں آتا ہے
کہ ہو سکتا ہے حق تعالیٰ کو یہ منظور ہو کہ حضرت والا کے مبارک ہاتھوں سے یہ کام ہو
کچھ آثار بھی ایسے ہی نظر آ رہے ہیں۔

انا عند ظن عبدی بی اللہم افعلی ما انت لہ اهل ولا

تفعل بی ما اتا لہ اهل۔

تحقیق۔ کیا عجب۔

جناب قاری محمد طیب صاحب مدظلہ کا حضرت مصلح الامتہؑ سے ”عزم ملاقات“

(ایک مولوی صاحب کا خط حضرت مصلح الامتہؑ کے نام)

موسے آنے کے بعد یہاں پر کئی خطوط مولانا محمد طیب صاحب مدظلہ کے مکرمی مولوی
صاحب کے نام آئے اور آخری خط یہ آیا کہ ۱۶ جولائی ۱۹۶۱ء کی صبح کو میں سو پہنچ رہا ہوں۔
آپ سو میں ملیں تاکہ حضرت مولانا فتحپوری زید مجدہ سے باسانی ملاقات ہو سکے چنانچہ
مولوی صاحب تاریخ مذکورہ پر وہاں رہے مگر وہ بجائے ۱۶ کے ۱۷ جولائی کو سو پہنچے
اور مدرسہ مفتاح العلوم میں گئے پھر وہاں سے حسب پروگرام مقامات موعودہ پر
گئے۔ آخر میں ۲۰ جولائی کی صبح کو گوردکھپور کے اسٹیشن پر وارد ہوئے بندہ سے ملاقات
ہوئی تو کہنے لگے کہ میں تمام حالات کی اطلاع مفصل طور پر ارا آباد کر چکا ہوں انشاء اللہ
اکتوبر کے آخر تک ارا آباد بغرض ملاقات حاضر ہوں گا۔

ایک اور مولوی صاحب کا خط حضرت مصلح الامتہؑ کے نام

جناب قاری صاحب مدظلہ کا عزم ملاقات اور عرض ملاقات

جناب قاری صاحب نے ۱۶ جولائی ۱۹۶۱ء کو احقر کو سو کے اسٹیشن پر بغرض روانگی فتحپور
آنجناب والا شان کی خدمت میں ملاقات و استفادہ دین کے لئے حاقری کو لکھا کہ تمہاری
وجودگی ضروری ہے۔

میں نے لکھا کہ حضرت مولانا سو ہی میں تشریف فرما ہیں انہوں نے لکھا اور بہتر ہے
پھر احقر نے لکھا کہ اب حضرت ارا آباد تشریف رکھتے ہیں لیکن احقر تاریخ مقررہ پر سو میں
حاضر رہیگا۔ قاری صاحب مدظلہ نے لکھا کہ میں بہار جا رہا ہوں تم گوردکھپور میں ملنا
احقر تاریخ مقررہ پر ملا۔ وہاں سے کھنڈو تک ساتھ ہو گیا۔ انشاء گفتگو میں بار بار اس مرتبہ

ملاقات نہ ہونے پر افسوس کرتے تھے اور یہ بھی فرماتے تھے کہ میں بغرض استفادہ حاضر ہو رہا تھا پھر انشاء اللہ اکتوبر ۱۹۶۱ء تک کوئی صورت ہو جائے گی تم بھی ساتھ رہنا میں نے عرض کیا کہ اطلاع ملنے پر کوشش کرونگا پھر لکھنؤ پہنچ کر دیوبند چلنے کا حکم دیا۔ حضرت مولانا محمد ابراہیم صاحب مدظلہ کے یہاں حضور والا کا تذکرہ آیا انھوں نے بہت اچھے انداز میں حضرت کا تذکرہ فرمایا۔ ایسا معلوم ہوتا ہے کہ یہ حضرات بھی اہل زمانہ کی چالبازیوں اور منافقت سے عاجز ہو رہے ہیں اور چاہتے ہیں کہ کوئی ایسا آدمی مل جائے جس سے اپنی بات کہہ کر تسلی حاصل کر سکیں اور جو کوتاہیاں ہو رہی ہیں انکی اصلاح کریں۔ ہر طرف نظر دوڑا رہے ہیں ابھی کوئی رائے قائم نہ کر سکے ہیں لیکن تلاش زوروں پر ہے۔ یہاں مجھے اس خط کا صرف اتنا ہی جزو مقصود نقل کرنا تھا کیونکہ اس کے آگے صاحب رضیہ کے اپنے ذاتی تاثرات اور حالات ہیں لیکن حضرت مصلح الامت نے اس کا جو جواب مرحمت فرمایا جزو تکمیل ہم جیسے پڑھے لکھوں کے لئے وہ شیخ راہ بنانے کے قابل ہے اس لئے اس خط کا بقیہ حصہ بھی نقل کرتا ہوں۔ انھوں نے لکھا کہ :-

حال۔ حضور والا بہت جگہ لوگوں سے ملنے ملائے کے بعد کیفیت یہ ہو رہی ہے کہ دین اور اخلاص کی تعلیم اور علمی زندگی نیز دینی ماحول صرف حضرت والا ہی کی مجلس کا حصہ ہے۔ ایسا تذکرہ بھی لوگ نہیں کرتے بلکہ باتیں اس طرح کرتے ہیں کہ ہماری قائم رہے اور اُس کو زوال نہ ہو اس لئے جی کہیں نہیں لگتا۔ نیز اور مجلسوں میں بزرگوں کے واقعات سننے میں آتے ہیں مگر ان سے جو دینی اُبھار ہونا چاہئے وہ کسی مجلس میں نہیں ملا۔ حضرت کی مجلس میں داعیہ پیدا ہوتا ہے۔ کسل اور شرارت نفس کی وجہ سے علمی زندگی بعض وقت نہیں رہتی ہے لیکن علمی تو بہر حال باقی رہتی ہے۔ اللہ تعالیٰ نے جس طرح عاصی کو محض اپنے فضل سے آپ سے ملا یا اسی طرح آپ کے حسب نفاذ کام پر لگ جانے کی توفیق بھی دیدے۔

حضرت مصلح الامتہ کا جواب

مولوی صاحب سنو! میں تم سے ناراض نہیں ہوں۔ تم کو سمجھانا چاہتا ہوں کہ آج کل

مولویوں کو ہمہ وقت حالات و واقعات چٹختے لگا رہے ہیں مگر یہ لوگ ایسے بھولے ہو گئے ہیں کہ ذرا بھی حس و حرکت ان میں پیدا نہیں ہوتی۔

عجب ہے کہ اب بھی بھولا پن نہیں جا رہا ہے۔ ذرا بھی سمجھ نہیں کھلتی۔ آخر یہ حال کب تک رہے گا۔ زیادہ تعجب تو آپ لوگوں سے ہے کہ بڑی بڑی جگہ آتے جاتے ہیں اور بڑے لوگوں سے گفتگو بھی کرتے ہیں مگر جب کوئی بات لکھتے ہیں تو معلوم ہوتا ہے کہ سمجھ کر نہیں لکھ رہے ہیں۔

سنو! میں تم لوگوں کی دینداری کا متفقہ ہوں مگر سمجھ کی کمی دیکھتا ہوں اور میرا خیال بلا دلیل نہیں ہے بلکہ دلیل سے ہے کہ فلاں جگہ سے آپ لوگ سن کر گئے اور مجھ سے کہنے لگے کہ تیقظ سے کام لیں حالانکہ چند ہی روز کے بعد معلوم ہوا کہ آپ لوگوں نے جو سمجھا تھا وہ غلط تھا۔ جب میں وہاں گیا تو کچھ نہیں نکلا۔ بہر حال کچھ اپنی معرفت پیدا کر دو۔ زائد کے حالات کی معرفت اور اپنے شیخ کی معرفت پیدا کرو تو تمہارا کام بن جائے یہ تمہارے لئے بھی مفید ہو اور دوسرے لوگوں کے لئے بھی مفید ہو۔ آجکل بھولے پن سے کام نہیں ہوگا۔ بہت زیادہ تیقظ اور فہم کی ضرورت ہے۔ آپ لوگ سمجھتے ہیں کہ ہم میں یہ چیزیں موجود ہیں اور میں یہ سمجھتا ہوں کہ آپ لوگوں میں یہ چیزیں مفقود ہیں ورنہ اب تک بہت نفع ہوا ہوتا۔ اس خط کو فلاں مولوی صاحب کو بھی دکھلا دیجئے۔ والسلام

ملاقات الہ آباد کے بعد حضرت قاری صاحب ظلہ العالی کا ماثرب

(ایک مولوی صاحب کا خط حضرت کے نام)

حال۔ میرے ذہن میں یہ امر راسخ ہو گیا کہ علماء اور مولویوں کے لئے یہ اسفار زہرِ لاذہل ہیں۔

تحقیق۔ یہ رسوخ مبارک ہو کہ اسی کے رسوخ سے حیات ہے اور یہ ماہر الحیات ہے۔

حال۔ چنانچہ ایک موقع پر جناب قاری محمد طیب صاحب مدظلہ نے بندہ سے خود فرمایا کہ میرے ساتھ کی وجہ سے آپ کے کاموں میں بھی حرج واقع ہو رہا ہے۔ جناب قاری صاحب حضرت سے ملاقات کر کے جس قدر متاثر ہوئے ہیں وہ توقع سے زیادہ ہے۔
تحقیق۔ الحمد للہ علی احسانہ۔

حال۔ اب خدا کرے وہاں پہنچ کر اس پر استقامت نصیب ہو۔
تحقیق۔ آمین

حال۔ بندہ نے اُن سے صاف طور سے سفر کے ختم کرنے کو ادا نہیں کہا مگر حضرت کے ارشاد کو کئی بار گوش گزار کر دیا کہ آپ خالص تذکیر مدرسہ میں فرمائیں جو حضرت اقدس تھانوی قدس سرہ کے بیچ پر ہوا اس سے بڑے منافع ظہور میں آئینگے انشاء اللہ تعالیٰ۔

قاری صاحب مدظلہ کے دو خط اور حضرت اقدس کا جواب

(۱) سلام سون و نیا دسترون

اُس محترم سے رخصت ہو کر الہ آباد اور کھنور ہوتا ہوا بجا نیت دیوبند پہنچا۔ ارادہ لے کر آیا تھا کہ آتے ہی بخیریت پہنچنے کا عریضہ ارسال کروں گا لیکن یہاں پہنچتے ہی اس مقدمہ کے سلسلہ میں غیر معمولی طور پر مصروف ہو جانا پڑا جو چند مخرج طلبہ نے مجلس شوریٰ ہتم لور صدر مدرس پر دائر کر رکھا ہے اس لئے یہ عریضہ وقت سے ٹل گیا۔

اس مقدمہ میں دارالعلوم کی کامیابی کے لئے دعا فرمائی جاوے۔ مولانا ظہور الحسن صاحب نے آنحضرت کا مفصل والا نامہ پہنچایا جو تالیفی صورت کا تھا اور نہایت ہی قیمتی اور ضروری نصاب پر مشتمل تھا۔ میں انشاء اللہ اتباع کروں گا۔ دعا کی ہر وقت ضرورت ہے۔

یہ حق تعالیٰ کا فضل ہے کہ اُس نے آنحضرت کو غیبی توجیہ سے اس تالائق کی طرف توجہ فرمادیا۔ اپنے حالات اور ماحول کے واقعات کے لحاظ سے جی چاہتا تھا کہ اپنا کوئی مرصع ہو جس کی طرف رجوع کیا جاتا رہے۔ حق تعالیٰ کی غیبی امداد ہے کہ کنواں خود ہی پیاسے کے

پاس آگیا اور پانی بھی اتنا اوپر آگیا کہ ڈول رسی کی بھی ضرورت نہ رہی۔ فالحمد للہ علی ذلک۔ گرامی ناجات اگر دستخط ہو کر آیا کریں تو زیادہ بہتر ہے تاکہ وہ تبرک بھی ہوں اور سدا کا بھی کام دیں یوں جیسی رضیٰ سامی ہو۔ یہاں خیریت ہے۔ امید ہے کہ مزاج گرامی جانیت ہوگا۔ والسلام

محمد طیب غفرلہ از دارالعلوم دیوبند

۲۵/۳/۶۳

حضرت مہتمم صاحب دامت برکاتہم السلام علیکم ورحمۃ اللہ بركاتہ
مکتوب محبوب القلوب عین انتظار میں شرف صدور لایا۔ الحمد للہ کہ میرا مکتوب آپ کو
مل گیا اور آپ کو پسند ہوا۔ اللہ تعالیٰ ہم لوگوں کو عمل کی توفیق بخشنے۔ اللہ تعالیٰ غیب سے
اپنے بندوں کے کام کی سبیل فرماتے رہتے ہیں وما ذلک علی اللہ بھزیز انشاء اللہ تعالیٰ اب
ہر خط و دستخط کے ساتھ جایا کرے گا اور مولانا ظہور الحسن صاحب کو لکھ دیا ہے کہ اوروں پر بھی
میرے دستخط کر دیں۔ الحمد للہ بخیریت ہوں اللہ تعالیٰ جناب عالی کو بھی بخیریت رکھے۔

والسلام وصحی اللہ عفی عنہ

اولیٰ ربیع ۲ ۱۹۶۳ء

حضرت مخدوم و محترم زیدت فضا ملک

(۲) بعد سلام مسنون عرض ہے۔ ارادہ کر رہا تھا کہ عریضہ ارسال کروں۔ مگر

اس دوران میں ملک اور بدرشہ ایسے غیر معمولی حالات پیش آئے کہ وہ ایک مستقل ابتلاء
بن گیا اور تاحال جاری ہے۔ اخبارات سے کچھ اندازہ فرمایا ہوگا۔ اتراؤں کی حاضری سے
مجھے الحمد للہ کافی نفع پہونچا اور حضرت اقدس رحمۃ اللہ علیہ کی شفقت و محبت کی یاد تازہ
ہوگئی اور اپنی باطنی حالت میں گونہ تازگی محسوس ہونے لگی۔ والحمد للہ علی ذلک۔

(باقی آئندہ)

خالد مصلح الامة

(گزشتہ سے پیوستہ)

دارالعلوم کے حالات کے بارے میں البتہ میں پُر امید نہیں ہوں۔ ہو سکتا ہے کہ یہ قلب کا ضعف ہو یا قلب کا خلقی رخ ہو یا چالیس سالہ تجربات کا قائم شدہ اثر ہو۔ وجہ کچھ بھی ہو امید کی جھلک سامنے نہیں آتی۔ عمل کا درجہ بہر حال قائم ہے۔ مگر ایسا ہی جیسا کہ کسی شخص کے سر پر کسی نے بوجھا لاد دیا ہو اور وہ خواہی نخواہی اُسے گھٹیتا ہوا بیجا رہا ہو، جا رہا ہے آگے کو اور دل کا رخ ہے پیچھے کو جو منزل چھوٹ گئی ہے نظر اُس پر ہے اور آگے منزل کا نشان نہیں جو محسوس ہوتا ہو یوں کام بہر حال چل رہا ہے جب تک بھی مفید رہے۔ بظاہر اسباب اگر اوپر کے ذمہ دار چلنے کے لئے قوت بھی فراہم کر دیں تو برسہا برس سے راستہ میں کانٹے اور نشیب و فرازا تھے پیدا کر دئے گئے ہیں کہ وہ قوت کا رد نظر نہیں آ رہی ہے۔ فتن ظاہرہ و باطنہ گویا جڑ پکڑ چکے ہیں۔ یہ اپنا کھوٹ ظاہر کر رہا ہوں۔ چونکہ ہے اسلئے اسے عرض کیا جا رہا ہے کوئی حاضری کا موقع ملے تو تفصیل زبانی ہی عرض کی جاسکتی ہے۔ بہت خوشی تھی کہ ۲۴ اکتوبر ۱۳۵۳ء کو آداب حاضری ہوگی لیکن حالات ایسے پیش آ رہے ہیں کہ خدایا ہی کرے جو حاضری ہو۔ ایک بار تو مولانا ابوالحسن حیدری صاحب کو معذرت نامہ بھی لکھ دیا تھا مگر انھوں نے پھر غیر معمولی طور پر تقاضا فرمایا تو پھر وعدہ کر لیا ہے مگر حالات قبضہ کے نہیں ہیں اس لئے خدایا ہی کے علم میں ہے کہ یہ سفر ہوگا یا نہیں۔ عجیب شش و پنج میں ہوں۔ اس وقت خصوصیت سے دعا کی درخواست ہے۔

والسلام -

محمد طیب از دیوبند

۲۹ ربیع ۲ ۱۳۵۳ھ

دیوبند کا ارادہ فرمایا جائے!

حضرت مصلح الامة سے جناب مہتمم صاحب مظلہ العالی کی استدعا
حضرت المعظم المحترم دامت برکاتہم

سلام سنون نیاز مقرون - الحمد للہ بجا نیت رہ کر تمدعی خیریت مزاج گرامی ہوں۔ کل

اعظم گڈھ پہونچا حسن اتفاق ہے کہ دل کی خواہش کے مطابق آج محترم مولانا وصی الدین صاحب بھی تشریف لائے اور ان سے بھی ملاقات ہوگئی انہیں سے معلوم ہوا کہ آنحضرت علیہ السلام تشریف لیجا رہے ہیں۔ دیوبند وہاں سے زیادہ دور نہیں رہتا جی چاہتا ہے کہ علیگڈھ سے واپسی دیوبند ہوتے ہوئے ہو۔ عرصہ ہو گیا آپ کو تشریف لائے ہوئے۔ استدعا ہے کہ علیگڈھ سے دیوبند کا ارادہ فرمایا جاوے۔ در صورت قبولیت درخواست احقر کو ذریعہ تار مطلع فرمایا جاوے تاکہ میں وہاں حاضر رہوں اگر ریل سے کچھ دشواری محسوس کی جائے تو یہ بھی ممکن ہے کہ میں کار لیکر خود ہی آجاؤں۔ زائد حضرات ریل سے پہونچ جائیں۔

میں اس سفر سے ۲۵ فروری ۱۹۶۲ء کو انشاء اللہ دیوبند پہونچ جاؤں گا۔ گمان غالب یہ ہے کہ یہی پانچ چھ دن آنحضرت کے قیام علیگڈھ کے بھی ہونگے امید ہے کہ یہ درخواست قبول فرمائی جاوے گی۔ یوں بھی جناب پر دارالعلوم کا برہنہ سچا ہے۔ امید ہے کہ مزاج گرامی لبانیت ہوگا۔ دعا کا مستدعی ہوں۔

والسلام

محمد طیب

۱۵ شوال ۱۹۶۲ء۔ اعظم گڈھ

حضرت مصلح الامۃ کا جواب

عدم حاضری کے وجوہ

جنتی دمجی دام مجدکم و زاد برکاتکم۔ السلام علیکم ورحمۃ اللہ وبرکاتہ
 محبت نامہ بدست مولوی وصی الدین صاحب سلمہ اللہ تعالیٰ مل کر کاشف حالات و موجب
 سرور و انبساط ہوا۔ الحمد للہ بخیریت ہوں سفر علیگڈھ کے لئے وعدہ کر چکا ہوں آپ کو جو
 خبر ملی ہے صحیح ہے کل ۸ شوال ۱۹۶۲ء یکشنبہ شام کی گاڑی سے انشاء اللہ روانگی ہوگی
 حاضری دیوبند کے متعلق جناب کا دعوت نامہ سر آنکھوں پر اُس کے لئے دیدہ و بدل
 فرس راہ اس لئے کہ

سایہ معشوق گرفتار برعاشق چرشد

ما باؤ محتاج بودیم او بہ اشتاق بود

اور وہاں تو روحانی حاضری بہت پہلے سے ہے اور اب تو زیادہ تر وہیں حاضری رہتا ہوں مگر جسمانی حاضری سے اب تک جو قاصر رہا تو اس کے کچھ وجوہ ہیں۔ بڑی وجہ یہ ہے کہ وہاں تو آپ خود ہی موجود ہیں آپ کے ہوتے ہوئے پھر اور کسی کی ضرورت ہی کیا ہے یوں میں مدرسہ کا اور خاص کر آپ کے گھرانے کا تو غلام ہی ہوں میرے لئے وہاں کی جسمانی حاضری تو سعادت ہی ہے مگر بات یہ ہے کہ سفر وغیرہ کہیں کا نہیں کرتا اس لئے کہ ایک جگہ جم کر جو کام ہوتا ہے وہ ادھر ادھر آنے جانے سے نہیں ہوتا بلکہ کبھی تو ججا جھایا کام بھی خراب ہو جاتا ہے تاہم اگر کہیں جانا ہوتا بھی ہے تو اسی وقت جب کہ وہاں کے لوگ پہلے سے کام پر لگ جاتے ہیں اور اجاب کی ایک جماعت کام کرنے والی تیار ہو جاتی ہے۔ چنانچہ سفر بمبئی بھی اسی لئے پیش آیا کہ وہاں لوگوں نے کام کرنا شروع کر دیا تھا۔ کام کرتے کا وعدہ بھی کیا اور وہاں جانے پر مزید نفع کا یقین دلایا چنانچہ الحمد للہ ایسا ہی ہوا لوگوں کے جذبات جو مشاہدہ میں آئے وہ توقع سے کہیں زیادہ تھے اور الحمد للہ کام بھی ہوا۔

اسی طرح سے علیگڑھ کا معاملہ ہوا کہ تقریباً ایک سال سے وہاں کے لوگ بلا رہے ہیں میں برابر انتظار کرتا رہا اور یہی کہتا تھا کہ وہاں تو حضرات علماء، پوچھتے ہی رہتے ہیں میری کیا ضرورت ہے کام تو ہو ہی رہا ہے اور مقصود کام ہی ہے نہ کہ نام۔ لیکن لوگوں نے کام کرنا شروع کر دیا اور باور کرایا کہ لوگ بہت ہی زیادہ طالب اور شائق ہیں اس لئے میں نے بھی بالآخر وعدہ کر لیا۔

آپ کے یہاں سے پہلے اور حضرات نے بھی خواہش ظاہر فرمائی کہ میں وہاں آؤں لیکن میں نے یہ چاہا کہ پہلے وہاں بھی کچھ کام ہو لے پھر کوئی ارادہ کیا جائے چنانچہ اب سننے میں آ رہا ہے کہ الحمد للہ وہاں کے بھی حالات بدل رہے ہیں اور آپ کی برکات کا طور ہو رہا ہے۔ اسی چیز کے اور بڑھنے کا منتظر تھا یہی مصلحت تھی جس کی بنا پر جلد آنے پر راضی نہ تھا آپ سے زیادہ ان امور کو اور کون سمجھ سکتا ہے لہذا اگر میری یہ مصلحت معقول ہو اور میرا یہ عذر

عند کرام الناس مقبول ہو تو کچھ مدت کے لئے اور وہاں کے سفر کو مؤخر رکھا جاوے کہ شاید یہی امر مقصود سفر کے لئے انسب انفع ہو۔ یوں مدرسہ دیوبند سے اپنا قلبی تعلق اور درجناب والا کی غلامی کا تقاضا تو یہی ہے کہ

بندہ را فرمان نباشد ہر چه زمانی بر آتم

اصل یہ ہے کہ محض جذبات کے رد میں کام کرنا پسند نہیں ہے۔ چاہتا یہ ہوں کہ جو کام ہو ٹھوس اور مستحکم ہو اور ظاہر ہے کہ پائیدار کام آہستہ ہی آہستہ ہوتا ہے۔ بہر حال آپ کے سامنے سب حالات ہیں اب اس کے بعد

من بگویم کہ این مکن آل مکن مصلحت بین دکار آساں کن

والسلام۔ وصی اللہ عنفی عنہ

۷ مارچ ۱۹۷۰ء

خط بالا کے متعلق حضرت مہتمم صاحب کا جواب

(مسئدات سے مسرت)

حضرت اعظم المحترم دامت برکاتکم۔ سلام ستون نیاز مقرون
مکرم نامہ باعث شرف ہوا جسے مولانا وصی الدین صاحب لیکر پہنچے آنحضرم نے
سرمدت دیوبند کی تشریف آوری جن مقاصد کی تکمیل پر معلق فرمایا ہے واقعی وہ انتہائی
مصلحت کی بات ہے تشریف آوری کے وعدہ سے جتنی خوشی ہوئی اتنی ہی اس معذرت
سے ہوئی حق تعالیٰ وہ وقت لائے کہ فضا بالکل ہموار ہو جائے۔ یہ واقعہ ہے کہ اس وقت دین
خالص حضرت رحمۃ اللہ علیہ کی ہی نسبت میں مل رہا ہے ورنہ خلط ہو چکا ہے اس لئے جو
جوں یہ سلسلہ آنحضرم کے ذریعہ پھیل رہا ہے وہ بید خوشی و مسرت کا سامان ہو رہا ہے۔

احقر نے امدادہ کیا تھا کہ یہاں سے دیوبند کی واپسی میں میں خود علیگڑھ میں اتر جاؤں
اور اسکا نظام عمل بنا لیا تھا۔ مولانا وصی الدین صاحب کو بھی اسی لئے روک لیا تھا کہ انہی
معبت میں اترتا ہوا دیوبند پہنچوں لیکن کل ہی سے شاہ گنج سے بخار شروع ہو گیا اور نزلہ

کی شدت ہوگئی اس حالت میں اگر میں علی گڑھ اتر اور بارہ گھنٹہ میں وہاں سے واپسی ہوئی تو شب کے دو بجے دیوبند پہنچنا ہوگا اس سے تکلیف میں شدت کا اندیشہ بلکہ تعلق غالب ہے اس لئے اس محرومی پر قناعت کر لینی چڑی کہ اس وقت کی حاضری کو پھر کسی دوسرے وقت پر رکھوں۔ اُمید ہے کہ مزاج اقدس بجائیت ہوگا۔ دعاؤں کا محتاج اندہ ملتجی ہوں۔

والسلام
محمد طیب شوال ۱۳۹۳ھ

حضرت مہتمم صاحب مدظلہ العالی کی استدعا تشریف آوری دیوبند حضرت مصلح الامۃ نے جو جواب مرحمت فرمایا۔ ناظرین کرام کو اس کے مطالعہ سے خود ہی اندازہ ہوا ہوگا کہ حضرت والا میں تواضع تا ادب اکابر اور خرم و احتیاط کس قدر موجود تھی، انھیں جوش اور جذبہ سے کبھی کوئی کام اور کسی امر پر اقدام نہ فرماتے بلکہ ہر معاملہ میں نفع و ضرر کو اچھی طرح سے تولتے اور ضرورت و عدم ضرورت میں خوب موازنہ فرماتے اور جب کامل الشرح اور شرعی ضرورت ہی پیش نظر ہو جاتی اور بصیرت کے ساتھ اس کام کے کرنے کو مفید سمجھ لیتے تھے تب ہی اس کو عمل میں لاتے تھے۔

یہی صورت حال سفر دیوبند کے سلسلہ میں بھی پیش آئی چنانچہ حضرت علامہ کی خواہش، حضرت مہتمم صاحب کی درخواست اور دیگر خدام کے اشتیاق کے باوجود اپنے فی الحال سفر کے موافق سے جناب مہتمم صاحب مدظلہ کو مطلع فرمایا۔ چنانچہ عذر چونکہ معقول تھا حضرت قاری صاحب مدظلہ نے اس معذرت پر بھی اپنی خوشی کا اظہار فرمایا اور اب اس کے بعد سے بہت دنوں تک حضرت مہتمم صاحب کا حضرت کی دیوبند تشریف آوری کے متعلق کوئی تحریر یا پیام نہیں آیا۔

لیکن اور حضرات جن پر حضرت کا یہ عذر اب تک منحنی تھا اور وہ محض اپنی محبت

اور عقیدت کی وجہ سے حضرت کی تشریف آوری کے لئے مشتاق اور بچپن تھے وہ اپنے اسی جذبہ کے پیش نظر حضرت کو برابر اس سلسلہ میں کچھ نہ کچھ لکھتے ہی رہے۔ چنانچہ علیگڑھ کے سفر سے جب حضرت والاؒ الہ آباد واپس ہوئے تو ایک مولوی صاحب کا خط دیوبند سے آیا جو علیگڑھ بھی حضرت کی خدمت میں آچکے تھے اور وہاں کا منظر یعنی طلبہ کا تاثر اور تادب کا اپنی آنکھوں سے مشاہدہ کر چکے تھے۔ دھو ہذا

ایک مولوی صاحب کا خط حضرت مصلح اللہ کے نام
(علیگڑھ کے تاثرات اور اہل دیوبند کے حالات جذبات)

اواخر فروری ۱۹۳۵ء شوال ۱۳۵۴ھ

حال۔ حضرت علامہ مدظلہ سے علی گڑھ کی مفصل رپورٹ سامنے رکھدی بہت مسرور ہوئے
تحقیق۔ الحمد للہ۔

حال۔ اور فرما رہے تھے کہ جلد ہی ایک تفصیلی خط حضرت کی خدمت میں روانہ کرنا ہے اور
یہاں کی زمین ہموار ہو چکی ہے۔

تحقیق۔ الحمد للہ۔

حال۔ اب حضرت کا تشریف لانا رائیگاں نہ ہوگا۔

حضرت مدنی کے داماد مولوی رشید الدین صاحب سے ملاقات ہوئی اپنی ملاقات
اور تاثر کا ذکر کر رہے تھے اور کہہ رہے تھے کہ دیوبند میں انکا فیض عام ہونا چاہئے
اور اب مدرسہ کو بائیان مدرسہ کی خواہشات کے مطابق کرنے کا وقت آ گیا ہے۔

تحقیق۔ الحمد للہ۔

حال۔ اور بغیر حضرت والا جیسے روحانی آدمی کے یہاں کی کایا لپٹنا سخت مشکل ہے۔
تحقیق۔ اس کے متعلق کیا کہہ سکتا ہوں۔

عرض مرتب :-

حضرت والا نے حضرت مہتمم صاحب مدظلہ کو تو تحریر فرمادیا تھا کہ ابھی وہاں کے حالات کا انتظار ہے۔ لیکن قاری صاحب مدظلہ کی درخواست کا چرچا کچھ اس تیزی سے پھیلا کہ گویا لوگوں نے یہ سمجھ لیا کہ حضرت والا بس دیوبند تشریف لانا ہی چاہتے ہیں اور یہ سرے سے غلط ہوا ایسا بھی نہ تھا اس لئے کہ حضرت والا کے منتسبین بالخصوص حضرت علامہؒ بھی تشریف آوری کے بعد مشتاق تھے ہی، اپنے اس قلبی شوق سے ان حضرات نے جب مدرسہ دیوبند کا جائزہ لیا تو انہیں ایسا معلوم ہوا کہ طلبہ اور مدرسین اور اراکین و منتظمین تو کیا مدرسہ کے دروازہ دیوار دیدار والا کے لئے سراپا انتظار میں۔

چنانچہ یہ حضرات اس فضا سے اور یہاں کے حالات سے حضرت کو مطلع بھی فرماتے رہے اور اپنے طور پر بھی اظہار تمنا کرتے رہے۔ لہذا جب طلبہ کے مشتاق دید ہونے، اساتذہ کے شوق زیارت، اور ارباب اہتمام کی درخواست و دعوت وغیرہ کا علم حضرت والا کو ہوا تو خیال فرمایا کہ وہاں طلب مطلوبہ تو پیدا ہو گئی ہے اور اب کوئی حالت منتظرہ باقی نہیں رہی لہذا شاید دیوبند جانا ہی پڑے۔ اس لئے ایک مولوی صاحب کے دریافت حال پر یہ جواب مرحمت فرمایا۔

شاید دیوبند جانا ہی پڑے !

مدرسہ ایک مولوی صاحب کے خط کے جواب میں حضرت والا کا

اظہار خیال

حال۔ ایک مولوی صاحب نے اپنی لکھی ہوئی ایک کتاب ہدیۃ احقر کو دی۔ باتیں تو اچھی ہی ہیں لیکن ان اچھی باتوں سے بھی کوئی فیض نہیں ہوتا۔ احقر کو حضرت والا کی جوتیوں

کے صدقہ صاف محسوس ہوا کہ ہم جیسوں کی تصنیفین اور درس و تدریس۔ وعظ و نصیحت بس سب کچھ برائے نام ہی ہے تا وقتیکہ قلب سے بد اخلاقیوں دور نہ ہو جائیں اور اخلاص پیدا نہ ہو جائے اور اہل اللہ کی صحبت سے نور باطن قلب میں پیدا نہ ہو جائے کوئی دینی خدمت مثمر نہیں ہوتی بلکہ جطت اعمالہم و ہم یکسبون انہم یکسبون صنعا ہی کی مصداق رہتی ہے۔

حضرت والا اس تحریر سے یہ حال پیش کرنا ہے کہ گو سمجھتا ہوں کہ ساری دنیا ایک ہی طرف کہاں آجاتی نیز دل کو سمجھاتا ہوں کہ تجھے دوسروں کی کیا پڑھی ہے اپنی فکر کہ تاہم بار بار یہ خیال آتا ہے کہ اے کاش کہ یہ دینی خدمات کے متوالے بالخصوص علماء و مشائخ حضرت والا کے انفاس قدسیہ اور ملفوظات اور تصانیف سے استفادہ کرنے کی طرف مائل ہو جاتے۔ ویسے دل میں یہی بات آتی ہے کہ اب حضرت والا کی تعلیمات خوب خوب پھیلیں گی۔ منجانب اللہ اس کا سامان ہو ہی رہا ہے۔ رسالہ معرفت حق اور حضرت والا کے اسفار اس پر شاہد ہیں۔ الحمد للہ معرفت حق جب سے نکلنا شروع ہوا ہے ہر سالہ اس کے سامنے ماند ہو گیا ہے۔

حضرت والا! اس ناکارہ کے حق میں دعا فرماویں کہ جلد از جلد حضرت والا کی خدمت میں پہنچ کر کامل استفادہ کر سکوں۔ قلب سے تمام امراض دور ہو جائیں کامل اخلاص پر نسبت باطنی تارہ حاصل ہو جائے حق تعالیٰ کی کامل رضامندی حاصل ہو جائے اور وقت پر خاتمہ کامل ایمان پر ہو جائے۔

تحقیق۔ آپ نے صحیح سمجھا مخلص ہی کی بات میں اثر ہوتا ہے آپ نے جس بصیرت کا ذکر کیا ہے ٹھیک ہے ذالک فضل اللہ یوتیہ من یشاء۔

آپ کے قلب میں جو بات آرہی ہے الحمد للہ اس کے آثار بھی نظر آ رہے ہیں۔ بمبئی کے بعد احباب کی درخواست اور اصرار پر علیگڑھ جانا ہوا تھا۔ فوراً ۱۹۶۵ء کا آخری ہفتہ وہاں ہی گذرا۔ الحمد للہ کہ بڑے اچھے نتائج سامنے آئے۔ ہر طبقہ کے لوگوں نے نفع محسوس کیا۔ بعد میں آنے والے خطوط سے معلوم ہوا کہ لوگوں نے بہت

اثر لیا۔ اب اس کے بعد دیوبند کے حضرات نے بھی پیشکش کی ہے۔
حضرت مولانا ابراہیم صاحب تو بہت دنوں سے خواہشمند ہیں اب قاری صاحب نے بھی
بڑے اصرار سے بلایا ہے۔ اب تک تو صاف انکار کرتا رہا مگر اب ایسا معلوم ہوتا ہے کہ شاید جانا
ہی پڑے۔

میں نے اور کچھ نہیں کیا صرف اتنا کیا ہے کہ اصلاح کے سلسلہ میں کتاب و سنت
کو پیش کر رہا ہوں۔ اخلاص سکھاتا ہوں اور قوم کا جو فرض ہے انکو سمجھا رہا ہوں۔ ایسا
معلوم ہوتا ہے کہ یہ گفتگو اور بحث اللہ تعالیٰ ہی کو پسند ہے ان کے ہی اختیار میں ہے
جہاں جہاں بھی اس کو پہنچادیں۔

والسلام

(غالباً پانچ) ۶۵

ناظرین کرام نے ملاحظہ فرمایا کہ حضرت والا کے عذر فرمادینے پر حضرت مہتمم صاحب
مدظلہ تو بالکل ہی خاموش ہو گئے اور فرمایا کہ حضرت کا عذر اور عدم سفر کے وجوہ
بالکل صحیح ہیں لیکن اور حضرات اس سلسلہ میں برابر کوشاں رہے اور حضرت کے
سفر دیوبند کے متعلق باہم لوگوں میں چمچے بھی ہوتے رہے۔ اس درمیان میں
بہت سے مخلصین نے حضرت والا کو اطمینان دلایا کہ مدرسہ کے حالات اب بہت
کچھ سدھر گئے ہیں اور دیوبند اور اطراف دیوبند کو حضرت کی زیارت کا اشتیاق
اور تشریف بری کا شدید انتظار ہے۔ ان حالات کی بنا پر حضرت والا نے بھی
کچھ ارادہ فرمایا ہوگا جس کی اطلاع حضرت قاری صاحب مدظلہ کو بھی ہوتی تھی
چنانچہ یہ خیال فرما کر کہ اب حضرت سفر کے لئے تیار معلوم ہوتے ہیں۔ جناب
مہتمم صاحب مدظلہ نے رابطہ کی تحریر کے ایک عرصہ کے بعد باقاعدہ ٹاپ شدہ
عریفہ ضابطہ کے ساتھ دفتر مدرسہ سے ارسال فرمایا۔ جو کہ گویا مدرسہ دارالعلوم
کی جانب سے دعوت نامہ تھا۔ دھوہذا

دارالعلوم دیوبند (ہند)

بخدمتہ وفضلہ علیٰ رسولہ الکریم

حضرت المخدوم المعظم زیدت معالیکم

سلام سندن نیاز مقرون، مزاج گرامی، الحمد للہ بعانیت رہ کر مدعی غیریت مزاج سامی ہوں۔ عرصہ سے آرزو ہے کہ آنحضرت دارالعلوم میں تشریف فرما ہوں۔ یہ اشتیاق الحمد للہ روز بروز ترقی پذیر ہے۔ جگہ آپ کی ہے اور آپ کے بزرگوں کی ہے اُن حضرات کی آمد خواہ از خود ہوتی تھی یا یہاں کی دعوت پر کافی اُننگ و اشتیاق کے ساتھ ہوتی تھی اور بلانے والوں سے زیادہ آنے والوں میں شوق آمد محسوس ہوتا تھا۔ حضرت اقدس مولانا تھانوی قدس سرہ بار بار مجھ سے فرماتے کہ میرے موافق سفر فرج ہو گئے تو سب سے پہلا سفر دیوبند کا کرونگا، ان حضرات کے قدم کے مبارک اثرات سے یہاں کی فضا کی نورانیت میں اضافہ ہوتا رہتا تھا۔ آج اُن حضرات کے جانشینوں سے بھی یہی توقعات وابستہ ہیں، پچھلے دنوں فضا میں کچھ کدورتیں مل گئی تھیں جس سے نقصان پہنچا لیکن ساتھ ہی اصلاحی جدوجہد بھی جاری رہی۔ پانچ چھ سال کے عرصہ میں الحمد للہ کافی فرق نمایاں ہوا ہے۔ میرا یقین ہے کہ آنحضرت کی تشریف آوری سے یہ صفائی جلاء کی صورت اختیار کر لے گی۔

میرے خیال میں اپریل کا مہینہ سفر کے لئے موزوں رہے گا۔ میں نے اسی لئے عید قربان کے بعد سے اٹھارہ انیس ذی الحجہ تک کوئی پروگرام نہیں رکھا تاکہ ان مبارک ایام میں انفاس طیبہ سے دیوبند میں مستفید ہو سکوں۔

امید ہے کہ یہ استدعا شرف قبول حاصل کریگی اور جواب گرامی مرثدہ تشریف آوری کی صورت میں نمایاں ہوگا، زیادہ احترامات۔

محمد طیب الہی

مہتمم دارالعلوم - دیوبند

(باقی آئندہ)

حالات مصلیٰ الامۃ

اس دعوت نامہ کا تحریری جواب حضرت کی جانب سے کیا گیا۔ راقم کو رجسٹر نقل خطوط نیز دیگر کاغذات میں اس کی کوئی نقل تو نہ مل سکی تاہم بعض خطوط کے مضمون سے اتنا پتہ چلتا ہے کہ حضرت کے یہاں سے اس سلسلہ میں کوئی جوابی تحریر بھی گئی۔ بہر حال اس درمیان حضرت ہتم صاحب کا ایک اور خط حضرت دالاکے نام آیا اور حضرت نے اس کا جواب بھی مرحمت فرمایا۔ جو کہ ہدیہ ناظرین ہے۔

جناب قاری محمد طیب صاحب مدظلہ العالی کا ایک اور خط

حضرت الخطم المحترم دامت برکاتکم
سلام مننون نیاز مقرر دن۔

کل جناب حکیم محمد عمر صاحب طیب دارالعلوم دیوبند اور مولانا ارشاد احمد صاحب مبلغ دارالعلوم دیوبند الہ آباد سے دیوبند پہنچے پھر آنحضرت کا ہدیہ خلوص و محبت پہنچا۔ اس ہدیہ موقرہ نے کام و دہن کو بھی جلالت بخشی اور دل و دماغ کی جلالت کا بھی سامان مہیا فرمایا جس کا مخلصاً شکر عرض کرتا ہوں۔ اس ہدیہ مبارک کی روح آنحضرت کی توجہ اور عنایت ہے جو میرے لئے عین سعادت ہے اور میں ہر وقت اس کا محتاج ہوں دونوں موصوفین سے مجلس مبارک کے احوال سن کر غیر معمولی خوشی اور مسرت ہوتی جس کا اندازہ اور مشاہدہ تو بجز اللہ پہلے ہی سے ہے اور اس کی وجہ سے خوشی اور مسرت بھی پہلے ہی سے ہے۔ اس خبر نے اس میں مزید اضافے کر کے حق تعالیٰ آپ کے فیوض و برکات کو قائم و دائم فرمائے۔ اپنے حق میں دعاؤں کا خواستگار ہوں۔ عزیز زم مولوی محمد سالم اور مولوی محمد اسلم سلمہا سلام عرض کرتے ہیں۔

والسلام
محمد طیب غفرلہ

حضرت مصلح الائمہ کا جواب

مکرم بندہ جناب قادی صاحب دام مجدم

السَّلَامُ عَلَيْكُمْ وَرَحْمَةُ اللَّهِ وَبَرَكَاتُهُ

ہدیہ مرسلہ تہ خیر کچھ ایسا نہ تھا بہر حال آپ کو اس سے جو خوشی ہوئی اُس سے مجھے بھی بڑی مسرت ہوئی اللہ تعالیٰ ہم سب کو ایمان کی جلالت نصیب فرمائے (آمین)

جی ہاں مولوی ارشاد احمد صاحب سلمہ اور حکیم محمد عمر صاحب سلمہ یہاں سے خوش تو بہت گئے یہ بھی اللہ تعالیٰ کا فضل ہے کہ آپ حضرات محبت فرماتے ہیں اور مجھ سے حسن ظن رکھتے ہیں اللہ تعالیٰ اس محبت کو بڑھائیں اور مجھے آپ حضرات کے حسن ظن کے مطابق کر دیں۔ میرے لئے صحت اور قوت کی دعا فرمائیں تاکہ کچھ کام کر سکوں۔ آپ کے لئے مدرسہ کے لئے اور عزیزان محترم مولوی سالم اور مولوی اسلم سلمہما اللہ تعالیٰ کے لئے دل سے دعا کرتا ہوں۔

والسلام خیر ختم

وصی اللہ عفی عنہ

”پہلے عرض کیا جا چکا ہے کہ مولوی ارشاد احمد صاحب دیوبند سے تشریف لائے اور سفر کے متعلق حضرت اقدس رحمۃ اللہ علیہ سے گفتگو رہی۔ چنانچہ دیوبند پہنچ کر انھوں نے حضرت مہتمم صاحب مدظلہ نیز حضرت علامہ بلیادی سے حضرت والاکئی تیاری اور ارادہ سفر کا تذکرہ فرمایا۔ اس پر حضرت علامہ کا حسب ذیل گرامی نامہ حضرت والاکئی کے نام آیا۔ اور حضرت علامہ کے اُن بعض مکاتیب میں سے ایک مکتوب یہ بھی ہے جو خود حضرت علامہ اور حضرت مصلح الائمہ کے بیان میں نقل نہیں ہوا۔ بلکہ حالات دیوبند سے مناسبت کی وجہ سے یہاں درج ہوا۔ حضرت علامہ کا مکتوب گرامی یہ آیا ہے۔“

ارادہ سفر معلوم ہونے پر حضرت علامہ کی دلی مسرت!

(حضرت مصلح الامتہ کے تمام خط)

مخدومنا المحترم دامت برکاتہم۔ السلام علیکم ورحمۃ اللہ وبرکاتہ
مزاج گرامی!

اس سے قبل حضرت والا کی خدمت میں دو عریضے ارسال کر چکا ہوں امید کہ باریاب خدمت ہوئے ہونگے۔ مزید یہ کہ مولوی ارشاد احمد سلمہ سے حضرت والا کے ارادہ سفر کا حال معلوم کر کے بجد مسرت ہوئی اور اکابر کی تشریف آوری کے حالات و سماں آنکھوں میں پھر گئے اس سے پہلے بھی علی گڑھ میں بالمشافہ اور اب باقاعدہ دعوت نامہ حضرت ہتم صاحب مدظلہ نے مدرسہ کی طرف سے آنحضرت کو روانہ کر دیا ہے امید کہ حضرت والا اسے شرف قبولیت بخشیں گے۔ ہمارے اسٹاٹ کی تشریف آوری دیوبند کا مقصد مدرسہ کو اپنے وجود کے برکات سے نوازنا اور اپنے متوسلین کی مشکلات میں ہاتھ بٹانے کی طرف متوجہ کرنا ہوتا تھا تاکہ ایک طرف مدرسہ جو حضرت حاجی صاحب کے ارشاد کے مطابق "ہزاروں راتیں اللہ کے نیک بندوں نے گڑ گڑا کر دعائیں کیں جس کے نتیجے میں یہ دارالعلوم اسلام مسلمانوں اور علم دین کے مفاد کے لئے وسیلہ بنا کر خدائے تعالیٰ نے دیوبند میں قائم فرمایا" وہ برابر ترقی کرتا رہے اور دوسرے یہاں کے علماء و طلباء ان اکابر کی روحانیت سے محروم نہ رہیں۔ چنانچہ حضرت گنگوہی مدرسہ میں تشریف لائے اور مدرسہ ہی کے مہمان ہوتے اپنے گرامی وجود سے نوازتے دعا فرماتے۔

اسی طرح حضرت عبدالرحیم صاحب رائے پوری کا بھی دستور تھا اور آخر میں حضرت تھا نوئی کی تشریف آوری دو جہات مدرسہ کے استحکام کا باعث ہوتی۔ اس دور میں حضرت والا کے سوا کوئی دوسری شخصیت نظر نہیں آتی جس کی دعائے جود کی برکت سے مدرسہ میں روحانیت تازہ ہو جائے اور جو ضعف محسوس ہو رہا ہے اس کی ملانی ہو جائے۔

مجھے حضرت والا کا ارادہ سفر بہت بڑی خوش نصیبی اور سعادت سمجھ میں آتی ہے اور

اس بات کا یقین پختہ رہتا جا رہا ہے کہ اولیاءِ اُمت بالخصوص حضرت والا دارالعلوم کی نشاۃ ثانیہ و استحکام کی طرف پوری طرح متوجہ ہیں۔

میری خواہش پہلے سے یہ تھی ادراہ بھی ہے کہ حضرت والا کی مہمانی کی خدمت میں بجالاؤں مگر اکابر و اسلاف کا انداز تشریف آوری ادھر حضرت مہتمم صاحب مدظلہ کے میلان کے بڑھ جانے کی وجہ سے حضرت کا مدرسہ ہی میں قیام فرمانا بہتر سمجھتا ہوں البتہ اس بات کا پورا لحاظ رکھوں گا کہ حضرت والا کے اوقات کے خلاف کوئی بات نہ ہو۔ دعوات صالحہ و توجہات عالیہ کا محتاج ہوں۔

محمد ابراہیم

حضرت مصلح اللاتہ کے نام ایک اور مولوی صاحب کا خط

(اپریل میں تشریف آوری (دیوبند) کے لئے)
سب چشم براہ ہیں!

دیوبند تھوڑی دیر قیام کا موقع ہوا حضرت مولانا محمد ابراہیم صاحب مدظلہ سے مختصر ملاقات ہوئی قیام اور طعام کا اصرار رہا لیکن موقعہ نہ تھا۔ بعض طلباء سے ملاقات ہوئی انھوں نے بتایا کہ اساتذہ اور طلباء میں بہت ٹپ پائی جا رہی ہے۔

اپریل میں تشریف آوری کا وعدہ فرمایا ہے اور علیگڑھ سے اس وقت تشریف آوری کی درخواست معقول عذر کی وجہ سے قبول نہیں ہوئی۔ اپریل کی تشریف آوری کے لئے سب چشم براہ ہیں۔ یہاں پہنچ کر آج مجھے یہ خوشخبری براہ راست مل گئی۔ تھاہ بھون کے اصرار کے لئے میرا پہلے سے ارادہ نہ تھا گو بعض احباب کی طرف سے علیگڑھ ہی درخواست کرنے کا ارادہ تھا۔

بہر حال حسب ہدایت عملدرآمد ہوگا۔

والسلام ظہورِ احسن۔ از تھاہ بھون

ماہ ۱۹۹۲

ناظرین نے ملاحظہ فرمایا کہ حضرت مولانا ظہور الحسن صاحب کسولوی مدظلہ العالی نے کس خوبصورتی کے ساتھ مزاج والا کی کمال رعایت ملحوظ رکھتے ہوئے اپنے خط کے آخری جملہ میں عرض مدعا کر ہی دیا یعنی جس طرح سے کہ حضرت قاری صاحب مدظلہ نے علیگڑھ تشریف بری کے موقع پر فرمایا تھا کہ حضرت دیوبند وہاں سے رہا ہی کتنی دور جاتا ہے اسی سفر میں دیوبند کا بھی قصد فرمایا جائے۔ اسی طرح سے مولانا کسولوی مدظلہ نے بھی اپنے احباب کی قلبی خواہش کا اظہار دے لفظوں میں بیان فرمایا مقصد گویا یہی تھا کہ حضرت والا دیوبند تشریف لانے والے ہیں تو وہاں سے تھانہ بھون بھی دور ہی کیا رہ جاتا ہے اس طور پر گویا مولانا ظہور الحسن صاحب مدظلہ العالی نے حضرت کو دعوت تھانہ بھون بھی دیدی۔

حضرت مولانا ظہور الحسن صاحب مدظلہ العالی نے اپنی نجات اور اپنے صحیح جذبہ کا اظہار فرمایا لیکن حضرت والا رحمۃ اللہ علیہ اس سلسلہ میں ہم خدام سے یہ فرماتے تھے کہ بھائی! لوگ سمجھتے نہیں مجھے تھانہ بھون بلانا چاہتے ہیں یہ نہیں جانتے کہ وہ میرے شیخ کی جگہ ہے میں اگر وہاں گیا بھی تو بھلا وہاں کچھ بول بھی سکوں گا میں تو وہاں پہنچ کر بالکل ہی خاموش ہو جاؤں گا۔ اور جس طرح سے حضرت رحمۃ اللہ علیہ کے زمانہ میں رہا کرتا تھا اسی طرح سے خالقہاء میں قیام کرونگا۔ اور جب کچھ برون گائیں تو لوگوں کو کیا نفع ہوگا۔ پھر ایسے شخص کو وہاں بلانے سے فائدہ؟

بہر حال یہ حضرت رحمۃ اللہ علیہ کا اپنا ایک حال تھا اور اس میں شک نہیں کہ غایت ادب و تواضع سے ناشی ایک قلبی کیفیت تھی کہ شیخ اور مقتدا ہونے کے بعد بھی اپنے شیخ کی حیات میں نہیں بلکہ شیخ کے بعد اپنے شیخ کی جگہ کا اس درجہ تاؤب و احترام ملحوظ رکھا اور اپنے وہاں قیام سابق کا تصور غالب کر کے زمانہ حال میں بھی اسی طرح حال ماضی کے ساتھ متصف رہے۔ بلاشبہ یہ احترام و عظمت شیخ کا وہ مرتبہ ہے جو کسی ہی کسی کو عطا ہوتا ہے حضرت رحمۃ اللہ علیہ ہی

سے سنا فرماتے تھے کہ حضرت بشر حافی کو حافی اس لئے کہا جاتا ہے کہ وہ ہمیشہ نیلے پادوں پہنتے تھے اور حضرت فرماتے تھے کہ اس کی ایک وجہ تو حضرت مولانا تھانوی سے یہی کہ ان کے قلب پر ادب الہی کا ایک خاص حال طاری تھا فرماتے تھے کہ زمین خدا کا بچھایا ہوا فرش ہے اور مالک کے بچھائے ہوئے فرش پر غلام کے لئے جوتا پہن کر چلنا بے ادبی ہے اور دوسری ایک وجہ کسی کتاب میں یہ دیکھی کہ حضرت بشر حافی نے جس وقت اپنے شیخ کے ہاتھ پر بیعت کی تھی اُس وقت نیلے پادوں ہی تھے تو پسند نہیں فرماتے تھے کہ جس حالت اور جس ہیئت پر شیخ سے بیعت کی ہے اُس میں ذرہ برابر بھی تغیر و تبدل کریں چنانچہ جوتا پہننے کو بھی حضرت تبدیلی ہی سمجھتے تھے۔ مشائخ نے ان کے اس فعل کو ان کا عنایت تاؤب شیخ اور ادب طریق قرار دیا ہے۔

چنانچہ حق تعالیٰ کی جانب سے ان کو اس ادب کا پھل ملا کہ وحوش و بہائم کو حکم دیدیا کہ جس راستہ سے بشر حافی گزریں وہاں بیٹ نہ کریں۔ ایک دفعہ شیخ ان کے راستہ میں بیٹ پڑی دیکھی تو سمجھا کہ معلوم ہوتا ہے کہ حضرت کا وصال ہو گیا ہے تحقیق کی تو یہی بات نکلی۔

چونکہ مولانا ظہور الحسن صاحب مدظلہ کے خط میں کھانا بھون کے لئے اصرار اور اجاب کی درخواست کا ذکر آیا تھا اس سلسلہ میں القول بالقول بذکر کے طور پر حضرت رحمۃ اللہ علیہ کی یہ بات بھی یاد آگئی درجہ بیان یہ کر رہا تھا کہ حضرت اقدس رحمۃ اللہ علیہ کے ارادہ سفر دیوبند کی بھنگ پا کر ایک جانب تو اس قسم کے خطوط آنے لگے اور دوسری جانب دیوبند کے بعض حضرات کی آمد و رفت بھی رہی چنانچہ مولوی ارشاد احمد صاحب مبلغ دارالعلوم دیوبند بھی اسی اثناء میں تشریف لائے اور ان سے بھی سفر دیوبند کے متعلق خوب باتیں رہیں یہاں تک کہ اوخر ماہ ۱۵ء میں حضرت رحمۃ اللہ علیہ نے اس سلسلہ میں ایک خط مولوی حکیم عزیز الرحمن صاحب اعظمی کو لکھوایا اور اُس کے مضمون کو مخصوص طلبہ اور مدرسین مدرسہ کو

شاہینے کا بھی حکم فرمایا دھو ہذا۔

دیوبند کو علیگڑھ سے پیچھے نہیں رہنا چاہئے!

(دین اور اخلاق پر حضرت نے طلباء دیوبند کو عجیب عنوان سے ابھارا)

کرمی جناب مولوی عزیز الرحمن صاحب دام عنایتہ

السلام علیکم ورحمۃ اللہ وبرکاتہ

یہ خط مولوی ارشاد احمد صاحب کو لکھنا چاہتا تھا مگر خیال ہوا کہ کہیں وہ سفر میں نہ ہوں اس لئے آپ ہی کو لکھ رہا ہوں۔

آپ تو علیگڑھ میں موجود ہی تھے وہاں کے حالات خود اپنی آنکھوں سے دیکھ چکے ہیں۔ حضرت والا دامت برکاتہم کے تشریف لانے کے بعد جو خطوط وہاں سے آ رہے ہیں ان سے اندازہ ہوتا ہے کہ الحمد للہ ان کا تاثر وقتی نہ تھا بلکہ ان لوگوں نے مستقل اثر لیا ہے۔ چنانچہ بعض حضرات کے خطوط کی نقل ارسال خدمت ہے آپ مولوی ارشاد احمد صاحب کو نیز اپنے مخصوص طلبہ و ہر سین کو سنا دیجئے اور آپ یا مولوی ارشاد احمد صاحب انھیں حضرت مولانا مظہر کی خدمت میں بھی پیش کر دیں۔ حضرت کا مقصد اس سے یہ معلوم ہوتا ہے کہ جو بھی کام کیا جائے تو ٹھیک سے کیا جائے اور اس نہج سے کیا جائے کہ اس پر اثر اور ثمرہ مرتب ہو۔

علیگڑھ کی روداد بھی لوگوں کے سامنے آدیگی اور اگر دیوبند کا سفر پیش آیا تو وہاں کے حالات بھی لوگوں کے علم میں آویں گے اس لئے کوشش اس امر کی ہونی چاہئے کہ اس ذمہ داروں کو جس کی وضع ہی دین کے لئے ہوئی ہے۔ اللہ تعالیٰ کی محبت اور تعلق میں اس ذمہ دار سے کسی طرح پیچھے نہیں ہونا چاہئے۔ طلبہ کا خصوصی اجتماع جو مجلس دعا کے نام سے منعقد ہوا تھا اسکا منظر تو آپ غالباً بھولے نہ ہونگے نیز وہاں کے سب ہی حضرات کیا طلبہ اور کیا پروفیسر صاحبان سب کا ادب اور احترام لائق تحسین تھا۔

والسلام

بقلم یکے از خدام (حکیم حضرت والا مظہر العالی)

مذکورہ بالا خط جانے کو تو ایک خادم کے قلم سے گیا لیکن حضرت اقدس کے ملاحظہ کے بعد گیا۔ بلکہ ابتداءً مضمون بھی حضرت والا ہی نے بتایا تھا چنانچہ جو بھی خطوط حضرت والا کے یہاں سے کسی خادم کے قلم سے کیے جاتے تھے تو بالعموم اس کی یہی نوعیت ہوتی تھی۔

آپ نے اس خط میں ملاحظہ فرمایا کہ حضرت والا مدرسہ دیوبند کو کیسا دیکھنا چاہتے تھے اور وہاں کس فضا کے منتظر تھے۔ دینی غیرت کے ماتحت چاہتے ہی تھے کہ یہ دینی ادارہ کسی دنیوی ادارے سے دین میں تو دیکھے نہ رہے۔ بالخصوص آدابِ اخلاق ظاہری اور خاص کر حق تعالیٰ کے تعلق اور تقویٰ میں تو اسے کسی دنیوی تو کیا اور دوسرے عام دینی اداروں سے بھی بہت آگے ہونا چاہئے جب کہ وہاں کئی بیخ بھی یہ رہ چکی ہو کہ ایک زمانہ اُس پر ایسا گذرا ہے کہ چہرہ اسی سے لے کر ہتھم تک سب کے سب تہجد گزار۔ شب بیدار اور صاحبِ نسبت تھے سبحان اللہ۔

بہر حال حضرت اقدس رحمۃ اللہ علیہ کو مدرسہ دیوبند کو اپنے اسلاف کے طور و طریق پر دیکھنے کی تمنا اور اُس پر لانے کی فکر برابر رہی اور جس جس طرح سے بن پڑا اہل مدرسہ کو اس کی جانب متوجہ فرماتے رہے کہ شاید اُس کا عہد رقتہ پھر لوٹ آئے۔

سفر دیوبند کی خبر پر اہل مدرسہ میں خوشی کی لہر!!

ایک مولوی صاحب کا خط حضرت کے نام

حال۔ حضرت والا کی آمدگی و ارادہ سفر کا حال معلوم کر کے جس قدر مسرت ہوئی ہے وہ ناقابل بیان ہے اور شدہ شدہ یہ خبر فحش اثر عام ہوتی جا رہی ہے۔ حضرت ہتم صاحب مدظلہ حضرت علامہ مدظلہ دونوں حضرات بیکر خوش معلوم ہوتے ہیں اور حضرت ہتم صاحب مدظلہ نے تو مولانا مہراج الحق صاحب کے یہاں حضرت علامہ سے فرمایا کہ بلاشبہ اب یہی ذات رہ گئی ہے۔

تحقیق۔ میں ہی اکیلا کیوں ہوں ہتم صاحب خود ہیں اور دیگر حضرات بھی ہیں تو سمجھتا ہوں

کہ جہاں جہے وہاں کام کے لئے متعین ہے اور یہی آسان ہے۔

حال۔ مولانا محمد سالم صاحب غالباً سفر میں ہیں اور حضرت والا سے الہ آباد میں ملیں گے اور
بالمشاہدہ گفتگو کریں گے۔

تحقیق۔ بہت بہتر۔

حال۔ حضرت ستم صاحب اور حضرت علامہ ندظلہمانے باقاعدہ دعوت نامہ حضرت والا کی خدمت میں روانہ
کیا ہے جو باریاب خدمت ہوا ہوگا۔

تحقیق۔ ملا۔ جواب دے رہا ہوں۔

حال۔ مولانا ارشاد احمد صاحب بھی جلد ہی الہ آباد پہنچیں گے۔

تحقیق۔ تشریف لائے۔

حال۔ اُن کی درپسی پر میں مناسب پروگرام بناؤں گا اور حضرت والا کو ساتھ لانے کے لئے
یہاں سے روانہ ہوں گا۔

تحقیق۔ عین وقت پر کوئی عذر نہ ہوا تو آسکوں گا ورنہ معافی چاہوں گا۔

حال۔ حضرت مولانا کو بھی اس موقع پر دعوت دینے والے ہیں۔ غرض امید

ہے کہ اب کافی سے زیادہ چرچا رہیگا اور ہے بھی۔ حضرت والا کی تشریف آوری سے

یہ صد سالہ تبدیل ہدایت جس کی دشمنی ماند ہو گئی تھی پھر یکاد زیتہا یضیٰ و لولمہ

تمسنہ نازوس علی نور کا منظر پیش کرے گی اور بیت بان عشق محمدی کے سکون کا

سامان ہوگا۔

تحقیق۔ میرے اوپر اتنا باندہ ڈالئے اتنا ہی بار ڈالئے جو اٹھا سکوں۔

والسلام بقلم قادم حضرت والا

راقم عرض کرتا ہے کہ مذکورہ بالا خط اور اُس کے جواب سے ناظرین کو اندازہ

ہوا ہوگا کہ خط میں جس نشا ط اور سرت کا مظاہرہ کیا گیا ہے جواب میں اُس درجہ کا

انشراح موجود نہیں ہے چنانچہ اُن مولوی صاحب نے شروع ہی میں حضرت علامہ

کا جب یہ مقولہ نقل فرمایا کہ — "بلاشبہ اب یہی ذات رہ گئی ہے۔" تو حضرت والا نے اُس کے جواب میں تحریر فرمایا کہ — "میں ہی اکیلا کیوں رہوں اور حضرات بھی تو ہیں اور میں تو یہ سمجھتا ہوں کہ جہاں جو ہے وہاں کے کام کے لئے وہی متعین ہے اور یہی آسان بھی ہے"

اور آخر میں جب یہ لکھا کہ — "حضرت والا کی تشریف آوری سے یہ سالہ قذیل ہدایت جس کی روشنی ماند ہو گئی تھی پھر یکا دنایتھا یضیٰ و قولہ تمسسه نار نور علی نور کا منظر پیش کرے گی اور بیتا بان عشق محمدی کے سکون کا سامان ہوگا۔" تو اُس پر تحریر فرمایا کہ — "میرے ادب اتنا بار نہ ڈالئے اتنا ہی بار ڈالئے جو اٹھا سکوں"

اس کی وجہ فہم ناقص میں یہ آتی ہے اور جن حضرات نے حضرت مصلح الامتہ کو قریب سے دیکھا ہے اور حضرت کی صحبت سے بہرہ ور ہوئے ہیں نیز حضرت اقدس کی اصلاح و تربیت اور خود حضرت والا کے مزاج و طبیعت سے واقف ہیں وہ بھی جانتے ہیں کہ حضرت والا کو تعریف و ستائش طبعاً پسند نہ تھی بالخصوص جبکہ اُس میں تکلف و غلو سے بھی کام لیا جائے چنانچہ خدام کی اس پر سخت نیکر فرماتے تھے۔

مثلاً ایک مولوی صاحب نے ایک مرتبہ حضرت والا کو لکھا کہ

حال — سیدنا و سدا و عمدتنا و قدتنا حضرت مولانا صاحب متعت اللہ و

سائر الشرحین بقیوضکم و برکاتکم، السلام علیکم ورحمۃ اللہ وبرکاتہ — ارشاد گرامی نے شرف صدور بخشا۔ اپنی سستی اور اپنی اصلاح سے اپنی غفلت پر ہمیشہ ندامت ہوتی ہے اور اب تک ایسی فکر نہ ہو سکی جو مواعظ پر غالب آجائے اور کام حسب منشا حضرت والا مدظلکم ہوتا رہے۔ اس کا غم ضرور ہوتا ہے لہذا حاضری کی اجازت مرحمت فرمائی جائے اسے اپنا ہر حال و حال جو ہمہ وقت قابل اصلاح ہیں حضرت والا مدظلکم پر مشکف ہونگے اور اپنے اندر فکر و ہمت پیدا ہوگی۔ انشاء اللہ تعالیٰ۔

یہ ایک بڑے مولوی صاحب کا خط ہے جو ایک بڑے مدرسہ میں غالباً صدر مدرس

تھے حضرت دالا کے محب اور قدیم خدام میں سے تھے مگر حال صحت کے ساتھ چٹ انقباب کو پسند نہ فرماتے ہوئے حضرت نے انکو یہ جواب مرحمت فرمایا۔

تحقیق۔ السلام علیکم ورحمۃ اللہ وبرکاتہ..... صاحب آپ انقباب تو بہت اچھا لکھتے ہیں۔ عمدتاً و قد رتنا متعنا اللہ و سائر المسترشدین بقیہ و ضکم و برکاتکم طبیعت بہت خوش ہوتی ہے اور وجد کرنے کو دل چاہتا ہے اور دوسرے لوگوں کو میرا فیض پہنچا ہوا یا نہ پہنچا ہو مگر آپ کو تو ابھی فیض نہیں پہنچا مگر امید ہے کہ (شاید آئندہ پہنچ جائے) یہاں آنے کی اجازت تو ہر وقت ہی ہے مگر آپ حضرات کو یہاں آنے کی فرصت کب ہے آپ سے محبت ہونے کی بنا پر یہ گزارش کی ہے۔ والسلام

اسی طرح سے یہاں بھی ان مولوی صاحب نے نشاط میں آکر اپنے جذبہ عقیدت و محبت کے پیش نظر حضرت دالا کو کچھ لکھا حضرت اقدس نے بھی اصلاحی نقطہ نظر سے جواب مرحمت فرمایا۔

نیز یہ بات بھی سمجھ میں آتی ہے (واللہ تعالیٰ اعلم بالصواب) کہ حضرت دالا اپنی فطری سادگی اور طبعی خمول پسندی کی وجہ سے بہت زیادہ بھیر بھار شور و شغب اور کہیں آنے جانے میں اعلان و اشتہار کو بھی کچھ پسند نہیں فرماتے تھے۔ ذہن دالا میں یہی رہا ہوگا کہ کسی جگہ کے لوگ اخلاص کے ساتھ آگے ہلا رہے ہیں تو خاموشی کے ساتھ وہاں چلے جانے میں کیا مضائقہ ہے اور جس طرح سے سکون و سکوت کے ساتھ یہاں کام کر رہا ہوں کہیں بھی جا کر کر سکتا ہوں۔ مقصد اگر ایک ہو تو مقام کا تبدیل اُس میں کیا قادیج ہے لیکن یہاں ہر طرف سے اس سفر کا کچھ اس طرح سے چرچا و غوغا ہوا جس سے کہ حضرت دالانے اپنے قلب صافی میں یہ محسوس کیا کہ اب اس کی نوعیت میرے مذاق اور اپنے عام طریق کار سے کچھ مختلف ہو چاہتی ہے پھر یہ کہ لوگوں کا یہ خیال کبھی بھی حضرت کو خوش نہ آیا کہ کام تو بس فلاں شخصیت میں منحصر ہے یا یہ کہ زبان حال سے لوگوں کا یہ کہنا کہ بس ایک ہی شخص گھوم گھوم کر ہر جگہ جایا کرے۔ چنانچہ حضرت دالا کے مضامین و ملفوظات سے جو حضرات باخبر ہیں ان پر مخفی

نہیں کہ حضرت والا باہر سے کسی کو بلا کر سال بھر میں محض ایک دو دفعہ وعظ کسلا دینے کو تبلیغ کے باب میں قطعی ناکافی سمجھتے تھے۔ یہ فرماتے تھے کہ کام کرنے والے مقامی لوگ نئے نئے چاہئیں اسی طریق سے کام بانی بھی رہ سکتا ہے اور ترقی بھی کر سکتا ہے۔ چنانچہ دیکھا جاتا تھا کہ اُن سے فارغین مولوی صاحبان کے اس طرز پر شدت کیساتھ بکیر فرماتے تھے کہ جن سے بستی کے لوگ جب وعظ وغیرہ کی درخواست کرتے تو وہ اسکا یہ جواب دیتے کہ اچھا تم لوگ پہلے یہ کرو کہ اتنا اتنا چندہ جمع کر لو اور ہم اپنے اُستاد کو باہر سے بلاتے ہیں وہ آکر یہاں وعظ کدیں گے۔ فرماتے تھے کہ یہ نہایت کم ہمتی کی بات ہے جب تم فارغ التحصیل ہو چکے ہو، عالم ہو گئے ہو تو کیا اس قابل بھی نہیں ہو کہ لوگوں کو کچھ قال اللہ و قال الرسول سنا سکو اور آج عوام کو بس اسی اتنے کی ضرورت بھی ہے یعنی یہ کہ اُن کے سامنے دین کی موٹی موٹی باتیں سادے انداز میں پیش کر دی جائیں بس کافی ہے۔ باقی تم جس اہتمام میں پڑ جاتے ہو اُس سے لوگوں کو کچھ نفع نہیں۔

اسی طرح سے حضرت رحمۃ اللہ علیہ کا ایک خاص مذاق یہ بھی تھا کہ وہ جلسہ وغیرہ میں ۱۰-۲۰ عالموں کو بیک وقت جمع کر لینے کو بھی عوام کے نفع کے لئے (بالخصوص اس زمانہ میں) کچھ زیادہ مفید نہیں سمجھتے تھے۔ یوں فرماتے تھے کہ بھائی نفع تو ایک ہی سے ہوتا ہے اور اُس سے ہوتا ہے جس سے لوگوں کو عقیدت ہو۔ اور اُس سے ہوتا ہے کہ جس کو خود لوگوں کو نفع پہنچانے اور انکی دینی خدمت کرنے کی فکر ہو اور اس کو وہ اپنے ذمہ لازم سمجھتا ہو اور یہ اُسی وقت ممکن ہے جب کہ داعظ ایک ہوتا کہ وہ بھی یہ سمجھے یہاں کام کرنا ہے اور لوگ بھی سمجھیں کہ مجھ کو ان سے نفع حاصل کرنا ہے اور اگر ایک ہی مجمع میں دس پانچ داعظ کو جمع کر لیا یا ایک سال کسی ایک عالم کو بلایا اور دوسرے سال دوسرے کو تو اس کی وجہ سے بھی جابنیں میں کبھی رابطہ و تعلق نہیں پیدا ہوتا حالانکہ وہی مدار فیض ہے۔ عوام تو یہی خیال کرتے ہیں کہ دنیا میں ایک سے ایک عالم دو داعظ موجود ہیں جب چاہیں گے اور جس کو چاہیں گے بلا لیں گے۔

اور واعظ و عالم یہ خیال کرتا ہے کہ یہاں کا کام کچھ مجھ پر ہی تو موقوف نہیں ہے اور حضرات بھی تو آتے رہتے ہیں وہ کر لیں گے۔

اس مضمون کو اور اپنے اس خیال کو حضرت رحمۃ اللہ علیہ اکثر و بیشتر آنے جانے کو سمجھاتے رہتے تھے لیکن عام حالات چونکہ اب دوسرے ہی طرح کے ہو چکے ہیں اس لئے اس کو مانتے تو سب تھے اور زبان سے اس کی تائید بھی کرتے تھے مگر عمل کے موقع پر وہی رسمی جلسہ کا طرز ہی غالب ہو جاتا تھا جو کہ مزاج والا کے بالکل خلاف ہوتا تھا۔

نیز حضرت والا یہ بھی فرماتے تھے کہ بھائی کام کرنے والے بہت سے لوگ ہونے چاہئیں کسی ایک ہی شخص پر انحصار اور کسی کام کا مدار ٹھیک نہیں ہے اور یہ اس لئے تاکہ اس کے نہ ہونے کے وقت میں وہ کام یک نخت بند نہ ہو جائے اور اس پر بطور مثال کے یہ فرماتے تھے کہ دیکھو حضرت مولانا تھانوی رحمۃ اللہ علیہ نے اپنی زندگی ہی میں اپنے خلفاء کی ایک خاصی تعداد بنا دی تھی بلکہ ان کو اپنے سامنے ہی کام بھی سپرد فرما دیا تھا اور اس کے متعلق فرمایا کرتے تھے کہ یہ اس لئے کیا ہے تاکہ لوگ میرے بعد اچانک تاریکی نہ محسوس کریں۔ اسی لئے حضرت بھی علماء و خواص کی جانب سے جب اس قسم کی باتیں سننے لگتے تھے کہ بس ایک ہی ذات موجود ہے تو گو عام نگاہوں میں تو یہ فخر کا مقام ہو سکتا تھا کہ کوئی بزرگ خاتمہ الاسلاف ہو جائے یا کوئی ذات مستغنی زمانہ شمار ہو۔ لیکن حضرت والا کے مخصوص مزاج اور طبیعت پر اس قسم کا جملہ تیر کا کام کرتا تھا جس کا اظہار بھی حضرت یوں فرماتے تھے کہ

دیکھتے ہو۔ میں بڑھا ہوا۔ کام کی اس زمانہ میں کس قدر ضرورت ہے اور کوئی کام کرنے والا نظر نہیں آتا یہ مولوی لوگ بھی کہتے ہیں کہ بس تم ہی رہ گئے ہو اور ہمارا حال یہ ہے کہ اب کسی کام کا بھی نہیں رہ گیا ہوں تو گویا مطلب یہ ہوا کہ اب کوئی کام کرنے والا ہی نہیں ہے اِنَّا لِلّٰہِ وَاِنَّا اِلَیْہِ رٰجِعُوْنَ۔ ایک ایسا بھی وقت تھا کہ صرف ایک ایک ضلع میں کتنے کتنے اور کیسے کیسے فاضل اکابر اور صاحب نسبت بزرگ موجود

ہوتے تھے اور ایک وقت یہ آگیا ہے کہ سارا ہندوستان ہی خالی نظر آ رہا ہے اور ہمارے یہ مدارس ہی مخزن تھے ان سے ہی کیسے کیسے اللہ والے نکلتے تھے اور آج ہم لوگ ہیں کہ طلبہ کو کام کا بنانے کے بجائے قحط الرجال کا شکوہ کر رہے ہیں۔ یہ کچھ خون کے آنسو رونے کا مقام ہے یا نہیں؟

ملاحظہ فرمایا آپ نے حالات زمانہ کا حضرت اقدس کی طبع حساس پر کیا اثر پڑتا تھا۔ یہ چند باتیں تو بطور نمونہ کے عرض کی ہیں ورنہ تو اس قسم کے واقعات اور تاثرات دن رات برابر مشاہد ہوتے رہتے تھے پچنانچہ حضرت والا کے اس انداز کو ہر آنے والا محسوس کر لیتا تھا کہ اللہ اکبر اس گوشہ نشین اور بظاہر حالات زمانہ سے بے خبر اور یکسو رہنے والے انسان کو بھی مسلمانوں کی اصلاح کی کس قدر فکر ہے اور وہ ان کی خرابی سے کس درجہ پریشان اور درستگی کا کس طرح کو نشان ہے۔ غالباً حضرت والا کے طرز اصلاح کا یہی وہ منظر تھا جس کا کچھ نقشہ علامہ انظر مدظلہ نے اپنے تاثرات میں بھی کھینچا ہے جسے ہم پہلے بیان کر چکے ہیں۔

بہر حال ایک مصلح کے لئے حالات زمانہ سے واقف ہونا اور قوم کی بد حالی سے متاثر و مغموم رہنا کچھ لازم ہی سا معلوم ہوتا ہے اسی لئے جب ذہن اقدس میں کسی طالب کا اصلاحی پہلو نمایاں ہوا تو جو بات طبیعت کے خلاف تھی اُس سے متاثر بھی لازم تھا اور اس قسم کا متاثر حضرت کے لئے کوئی نیا نہ تھا بلکہ حضرت والا کی پوری زندگی ہی اس قسم کے حالات و تاثرات سے پُر ہے اور ایسا معلوم ہوتا ہے کہ علاوہ سالک کے خود ایک مصلح پر بھی یہ قول صادق ہے کہ

اندریں رہ می تراش و می خراش

تا دم آخر دے فارغ باش

خیر بیخظ اور اسکا جواب تو ایک جزوی واقعہ تھا جس پر کسی قدر مفصل گفتگو اس لئے کرنی پڑی کہ ناظرین کو یہ معلوم ہو جائے کہ اس قسم کے اصلاحی انداز اور اپنے مخصوص صیغہ کو اہتمام و تفہیم کرنا تو حضرت رحمۃ اللہ علیہ کے یہاں کار و زمانہ کا مشغلہ تھا۔ تاہم عام

حالات یہ تھے کہ ادھر سفر دیوبند کی تیاری ہو رہی تھی اور ادھر سے برابر اشتیاق کے خطوط کی آمد کا سلسلہ بھی جاری رہا۔ تاآنکہ نوشتہ تقدیر سے ایک عجیب رنج و صورت حال کا ظہور ہوا یعنی حضرت رحمۃ اللہ علیہ پر اچانک فالج کا دورہ پڑ گیا۔ اِنَّا لِلّٰہِ وَاِنَّا اِلَیْہِ رَاجِعُوْنَ ۵

قسمت کی خوبی دیکھئے ٹوٹی کہاں کہند
دو چادر ہاتھ جب کہ لبِ بام رہ گیا

”حضرتِ والا کی علالت اور سفر دیوبند کا التواء“

دیوبند کے لئے وعدہ ہو چکا تھا چنانچہ عام اوقات میں وہیں کی باتیں ہوتی رہتی تھیں کبھی علم اور علماء کا مقام اور ان کے مرتبہ پر گفتگو فرماتے کبھی مشائخ اور بزرگان دین کی خدمات اور دین میں جو ان کا مقام ہے اس پر کلام فرماتے اور کبھی خانقاہ اور مدرسہ ان دونوں سلسلوں کی ضرورت پر بیان ہوتا اور کبھی اس پر افسوس فرماتے کہ جس قدر ان دونوں سلسلوں میں قرب اور نسبت تھی افسوس کہ فی زمانہ ان دونوں میں اتنا ہی بھد قرار دیدیا گیا ہے۔

غرض انہیں موضوعات پر مجالس ہو رہی تھیں اور سب سے اہم شے یعنی خلوص کی ضرورت اور موجودہ زمانہ میں اس کی کمی پر بھی زور شور کے ساتھ بیان ہو رہا تھا کہ ایک دن مجلس میں گفتگو کچھ اس بات پر چلی کہ صوفیاء کا بھی بڑا مقام ہے اور ان کا نہایت ہی شاندار کا زمانہ ہے اسی مضمون کو کتاب ”الیواقیت والحواہر“ اور ”التبیین الطربی“ سے عبارات سننا کہ بیان فرما رہے تھے کہ ان حضرات نے رسول اللہ صلی اللہ علیہ وسلم کے باطنی احوال کی حفاظت فرمائی ہے اور چونکہ باطن کا معاملہ اہل ظاہر کی اقسام سے کسی قدر بالاتر ہوتا ہے اسی لئے ان حضرات نے اپنے اسرار اور احوال کو کتب میں بھی ضبط کیا تو وہیں یہ بھی لکھ دیا کہ جو لوگ ہمارے طریقہ پر تہوں ان کے لئے ہماری کتبا میں نظر کرنا اور ہمارے مضامین کا دیکھنا حرام ہے اور یہ بھی فرما دیا ہے کہ جس کو ہم پر اطمینان نہ ہو اور جو ہماری تصدیق نہ کرتا ہو اس کے لئے ہمارے کلام کو قبول

کرنے کا جائز نہیں اور اگر کسی نے ہمارا کلام نا اہلوں کے سامنے پیش کیا تو نازل اور منقول الیہ دونوں انکار کے جہنم میں گر جائیں گے۔

علامہ شعرانی فرماتے ہیں کہ حضرات صوفیاء نے یہ سب کچھ کہا مگر اہل غفلت اور اہل حجاب نے ان کی ایک زبانی بلکہ اس بات میں حد سے تجاوز کیا اور ان کے کلام کو نا اہلوں سے بیان کر دیا جس کا انجام یہ ہوا کہ وہ خود بھی ضلال اور طغیان میں پڑے اور اہل اسلام بلکہ اہل اللہ پر زبان طعن و انکار کھولا۔

اس کے بعد حضرت رحمۃ اللہ علیہ نے علماء اسلام کا ذکر کرتے ہوئے فرمایا کہ حضرات صوفیاء کی خدمات مسلم لیکن ہمارے علماء و رہبانین نے بھی اسلام کی کچھ کم خدمت نہیں کی ہے اور انکا کا نامہ بھی حضرات صوفیاء سے کم شاندار نہیں ہے۔ حضرات صوفیاء نے اگر رسول اللہ صلی اللہ علیہ وسلم کے باطنی احوال کی حفاظت کی ہے تو علماء ظاہر نے بھی رسول اللہ صلی اللہ علیہ وسلم کے اقوال اور اعمال کی حفاظت فرمائی ہے اور آپ کے ایک ایک قول اور آپ کی ایک ایک شان اور آن کو کتبا میں مدون اور محفوظ فرما دیا ہے۔ اسی مضمون کو حضرت والا انتہائی جوش و خروش کے ساتھ اور نہایت ہی شد و مد سے بیان فرما رہے تھے اور آواز برابر تیز سے تیز تر ہوتی جا رہی تھی کہ اچانک آواز بھرائی ہاتھ کانپنے لگا اور کتاب جو ہاتھ میں تھی (اور غالباً وہ التنبیہ الطربی تھی) ہاتھ سے چھوٹنے لگی بلکہ اگر کاؤ تکمہ کا سہارا نہ ہوتا تو شاید حضرت والا بھی بہ نفس نفیس اُس چوکی پر سے جس پر کہ مندا لگا ہوا تھا زمین ہی پر آجاتے۔

آب اچانک جو یہ صورت پیش آئی تو کچھ دیر تک تو کسی کی سمجھ ہی میں نہ آیا کہ یا اللہ یہ ہوا کیا۔ بالآخر تپ چلا کہ حضرت پر کوئی کیفیت یا حال نہیں طاری ہوا ہے بلکہ آپ پر کوئی دورہ پڑ گیا ہے۔ چنانچہ خدام نے گود میں لیکر حضرت کو پلنگ پر لٹا دیا جو مندا کے قریب ہی حجرہ میں بچھا ہوا تھا یہ فالج کا پہلا دورہ تھا جو مارچ ۱۹۶۵ء میں پڑا۔ متعلقین و منتسبین اور خدام اور طالبین کا اس حادثہ سے جو حال ہوا ہو گا وہ محتاج بیان نہیں۔ مقامی اطباء اور ڈاکٹروں سے رجوع کیا گیا جس سے کچھ وقتی افادہ ہوا۔ لیکن اسکے مستقل علاج کے لئے خود حضرت والا کی بھی خواہش ہوئی کہ شفاء الملک جناب حکیم شمس الدین صاحب لکھنؤی کا علاج کیا جائے۔ (باقی آئندہ)

اور حکیم صاحب موصوف کو بلا کر ان سے مشورہ کر لیا جائے کہ میں یہیں آباد میں رہوں اور علاج آپ کا جو جن کی وجہ سے آپ کو جلد جلد یہاں آنا ہوگا کیا یہ ممکن ہے اور آپ کے لئے آسان ہوگا یا نہیں تو پھر میں ہی لکھنؤ چلوں۔ ظاہر ہے کہ مریض کہیں ہو اور طبیب کہیں ہو۔ عام حالات میں یہ صورت دقت طلب ہوا کرتی ہے چہ جائیکہ فوج جیسے مرض کے علاج میں۔ اس لئے سفر لکھنؤ ہی کا خیال ہو رہا تھا کہ حکیم صاحب چند دن شدید انتظار کے بعد تشریف لاسکے اس کی وجہ سے دقت کا مشاہدہ بھی ہو گیا اور یہ طے پا گیا کہ حضرت والا لکھنؤ تشریف لے جائیں۔

یہاں مجھے سفر لکھنؤ کا تفصیلی حال بیان کرنا مقصود نہیں ہے۔ ضمناً اس کا تذکرہ آگیا۔ مختصر یہ کہ حضرت لکھنؤ تشریف لے گئے اور جناب سید مظفر حسین صاحب کے مکان پر جو اس وقت غالباً ٹرانسپورٹ کے ذریعے قیام فرمایا۔ اصل معالج حکیم شمس الدین صاحب تھے اور مشورہ تا بہت سے مقامی و غیر مقامی طبیب و ڈاکٹر صاحبان بھی شریک علاج رہے۔ چنانچہ بمبئی سے حکیم اجیری صاحب بھی تشریف لے آئے۔ دیوبند سے حکیم محمد عمر صاحب آگئے اور علی گڑھ سے حکیم انعام اللہ صاحب تشریف لائے۔ بنارس کے ڈاکٹر محمد ظفر صاحب بھی موجود تھے اور مقامی حضرات میں سے حکیم عبدالرحمن اور ڈاکٹر عبدالجلیل صاحب فریدی بھی براہ تشریف لائے تھے۔

حکیم شمس الدین صاحب نے منہج کے بعد منہل دیا جو الحمد للہ کامیاب ہوا۔ اور حضرت والا نے اپنے اندر بہت تیزی کے ساتھ صحت و قوت محسوس فرمائی۔ اصل مرض دور ہو جانے کے بعد اعضاء میں قوت کے لئے مالش کی ضرورت تھی حکیم صاحب موصوف نے فرمایا کہ اب حضرت کو کسی ایسے مقام پر کچھ دنوں رہنا چاہئے جہاں کی آب و ہوا معتدل ہو یعنی نہ گرمی زیادہ ہو وہاں اور نہ سردی۔ چنانچہ عوام و خواص کے مشورہ کے بعد چند دنوں کے لئے بمبئی میں قیام فرمایا۔ پھر دہلی سے آیا۔ ایک تو یہ کہ آب و ہوا وہاں کی معتدل تھی نیز حضرت والا ابھی کچھ دنوں قبل بمبئی کا سفر فرما چکے تھے جس کی وجہ سے وہاں کے لوگوں سے کسی قدر انس اور تعلق بھی ہو گیا تھا اور سب سے اہم بات یہ تھی کہ وہاں جناب حکیم اجیری صاحب مدظلہ جیسے نخلص ماہر فن اور حاذق طبیب بھی موجود تھے ان کی نگرانی میں قیام نہایت ہی مفید تھا اور ایک بڑی آسانی یہاں یہ بھی تھی کہ گڑا میں حضرت والا کے بعض قریبی

اعزاز اور وطن کے تو بہت سے حضرات موجود تھے جس کی وجہ سے پردیس کی لچھن اور مسافرت کی پریشانی کا بھی یہاں کوئی سوال نہ تھا نیز تیار واری بالخصوص ماش وغیرہ کے لئے یہاں بہت سہولت تھی۔
 بایں وجہ خود حضرت والا نے بھی بمبئی کے قیام کو پسند فرمایا چنانچہ جیسا خیال تھا ویسا ہی ہوا بھی کہ ہر وقت دیوں حضرات خدمت کے لئے موجود رہتے تھے اور حکیم اجیرمی صاحب مدظلہ نیز ڈاکٹر محمد اسحاق صاحب برابر مزاج پُرسی کے لئے حاضر ہوتے رہتے تھے اور آب و ہوا اس آنے کی وجہ سے حق تعالیٰ کے فضل و کرم سے صحت سرعت کے ساتھ نمود کرنے لگی اور مسلسل ماش کی وجہ سے آنا فانا ہاتھ پاؤں میں طاقت بھی آنے لگی بلکہ صحت قریب قریب بالکل بحال ہو گئی اور رفتار و گفتار نیز نشست و برخاست کسی گوشہ سے حضرت والا کو پہلی بار دیکھنے والا یہ نہیں سمجھ سکتا تھا کہ آپ پر کبھی کوئی دورہ بھی پڑا ہے۔ فالحمد للہ علی ذالک۔

اطباء نے فرمایا کہ اس مرض کے اتنے شدید حملہ کے بعد اس قدر جلد اور ایسی کامل صحت کہ مرض کا کچھ بھی اثر باقی نہ رہے۔ نوادرات میں سے ہے اور یہ بھی حضرت کی ایک کرامت ہی ہے۔
 بات طویل ضرور ہوتی جا رہی ہے لیکن اگلے مضمون سے ربط کی غرض سے یہاں اثناء قیام لکھنؤ کا ایک واقعہ اور بیان کر دینا ضروری سمجھتا ہوں وہ یہ کہ جب حضرت والا کا مسلسل ختم ہوا اور کئی دن کے بعد حضرت کو غذائی جو ظاہر ہے کہ صحت کی علامت تھی اور حضرت والا نے نعمت صحت کی خوشی میں اُن تمام اطباء کی جو علاج اور مشورہ میں شریک رہے اسی طرح سے اُن تمام ڈاکٹروں کی جو اس زمانہ میں ملاقات و دریافت حال کے لئے تشریف لاتے رہے۔ اسی طرح سے اُن علماء اور علماء دین شہر کی جن سے حضرت واقف تھے اور اُن تمام مہمانوں کی جو اُس وقت گویا کہ وہاں کی عارضی خانقاہ میں مقیم تھے اور اُن کی خاصی تعداد تھی ان سب حضرات کی نہایت پر تکلف دعوت فرمائی۔ طعام سے فارغ ہونے کے بعد سب حضرات نے حضرت والا کی کامل صحت اور حصول قوت کے لئے دعا کی۔

غالباً اس دعوت کے موقعہ ہی پر یا اس کے قریب ہی کے دنوں میں مولوی حکیم عزیز الرحمن صاحب اعظمی بھی دیوبند سے حضرت والا کی خدمت میں حاضر ہوئے اور اپنی خدمت ختم کر کے جب دارالعلوم واپس جانے لگے تو حضرت والا نے اُنھیں ہدایت فرمائی کہ دیوبند پہنچ کر جناب مہتمم صاحب

اور اُن کے خاندان والوں کی نیز حضرت علامہ اور اُن کے صاحبزادوں کی اور مدرسہ کے خاص خاص مدرسین کی خوب پُر تکلف دعوت کر دینا اور مجھے بھی اُس کی اطلاع کر دینا چنانچہ مولوی عزیز الرحمن صاحب تو دیوبند روانہ ہو گئے اور حضرت اقدس مشورہ کے بموجب بمبئی تشریف لے گئے۔ مولوی صاحب موصوف نے مناسب موقع سے سب حضرات کی دعوت کی اور حضرت والا کو بمبئی اُسکی اطلاع کر دی جس کی تفصیل ذیل کے مکتوب میں ملاحظہ ہو۔

خط مولوی حکیم عزیز الرحمن صاحب بنام حضرت مصلح الامۃ

سیدی و مطاعی حُجَّت اللہ فی الارض متنا اللہ بطول بقائہ

السلام علیکم ورحمۃ اللہ وبرکاتہ

فراج دہاج حضرت والا سے رخصت ہو کر دیوبند پہنچا۔ نزلہ کا جو اثر لکھنؤ میں تھا وہ مزید شدت اختیار کر گیا اور طویل بھی ہو گیا اب بھی اُس کے اثر سے کلیتہً چھٹکارہ نہیں ہوا ہے۔ حضرت والا سے توجہات و دعا کے لئے درخواست ہے۔

ادھر حضرت مہتمم صاحب مختلف اسفار میں رہے اُنکی واپسی کے بعد اُس تحریر کے ساتھ جو مجھے حضرت مولانا..... صاحب نے عنایت کی تھی حضرت مہتمم صاحب کی خدمت میں حاضر ہوا۔ ملاحظہ کے بعد فرمایا کہ ”مجھے تو حضرت والا سے اس سے بھی زیادہ عقیدت ہے“ اور بہت دیر تک حضرت والا کا ذکر لذت لے لے کر فرماتے رہے۔ یوں بھی از خود آپ کا ذکر باحسن طریق فرماتے رہتے ہیں۔ وہ جملہ بھی جو حضرت گرامی لے فرمایا تھا میں نے نقل کر دیا تھا اُس پر حضرت مہتمم صاحب نے فرمایا کہ ”ہمارے محبت اور عقیدت اُن کے ساتھ ناقابلِ تنسیخ ہے“ حضرت علامہ کو واپسی کے بعد مریض پایا۔ گلے میں غدودوں میں تکلیف اس حد تک بڑھ گئی تھی کہ نظام تنفس پر کافی اثر پڑ گیا تھا۔ اسی درمیان حرارت وغیرہ بھی رہنے لگی تھی پھر بھی حضرت والا کی صحت و عافیت کے بارے میں ہر وقت پوچھتے رہتے ہیں۔ مجھ سے فرمایا کہ تارے خیریت معلوم کر لو پھر خط لکھا جائے گا۔ حکیم صاحب آپ کی محبت میں مرثاد ہیں جب بھی ذکر کرنے میں تو آنکھوں میں آنسو آ جلتے ہیں سو دن سے کچھ طبیعت ٹھیک

تھی چنانچہ حضرت والا کے ارشاد کے مطابق حضرت مہتمم صاحب کے خاوندوں کے سب لوگوں کی بشمولیت نیرگان و صاحبزادگان و مولانا حامد الانصاری غازی وغیرہ۔ و حضرت علامہ و صاحبزادگان و نیرگان حضرت علامہ و حکیم صاحب اور ان کے متعلقین اور اساتذہ جامعہ طیبہ و مولانا سراج الحق صاحب و مولانا فخر الحسن صاحب و مولانا عبدالحق صاحب پیشکار وغیرہ کی ضیافت کل بروز منگل دوپہر کے وقت عمل میں آئی۔ ضیافت حضرت مہتمم صاحب و علامہ محترم سے استشارہ کے بعد انکی خواہش کے مطابق سنایت بہتر کر دی گئی۔ ان سب حضرات نے کھانا تبرک سمجھ کر نہایت رغبت سے نوش فرمایا اور خوش ہوئے۔

حضرت والا کی رفتار صحت سے کئی اطمینان ہوا۔ آنحضرت کی صحت و عافیت اور برکات کے عام ہونے اور اُس سے متمتع ہونے کی دعا کرتا ہوں اللہ تعالیٰ قبول فرمائیں اور مجھے بھی بھئی بھئی حاضر خدمت عالی ہونے کے وسائل و توفیق عنایت فرمائیں۔ حضرت والا کی توجہات اور دعا کا محتاج ہوں۔

والسلام
کترین خدام عزیز الرحمن
و محرم الحرام ۱۳۸۵ھ

حضرت اقدس نور اللہ مدظلہ کا جواب

عزیزم سلمہ۔ السلام علیکم ورحمۃ اللہ وبرکاتہ

آپ کی علالت کا حال معلوم ہوا۔ بادام مصری کے ہمراہ کچھ دنوں استعمال کیجئے۔ میرا خیال یہ ہے کہ یہ خشک کا اثر ہے۔ یہاں بھی قاری صاحب کا خط آیا ہے دائی متاثر ہیں۔ آپ سے جو فرمایا ہے صحیح فرمایا ہے۔ حضرت مولانا مدظلہ کا خط تو ابھی ملا نہیں شاید کل تک مل جائے۔ میرا سلام عرض کر دیجئے گا۔ صحت کے لئے دعا کرتا ہوں اور میرے متعلق اطمینان دلادیجئے کہ بہت اچھے ہیں۔ یہاں کا موسم راس آیا ہے طبیعت بہت خوش ہے نیند وغیرہ خوب آتی ہے۔ الحمد للہ۔

حکیم صاحب سے بھی میرا سلام فرمادیجئے۔ مجھے معلوم ہے کہ وہ مجھ سے محبت فرماتے ہیں

اس کے اثرات کا ظور ہو رہا ہے۔ دعوت کی تفصیل معلوم ہوئی اور بہت مسرت ہوئی۔ الحمد للہ کہ سب حضرات نے دل سے قبول فرمایا اس میں شک نہیں کہ آپ ہی حضرات کی دعاؤں کی برکت سے صحت ہوئی۔ اللہ تعالیٰ مزید قوت عطا فرمائیں تاکہ کچھ کام کر سکیں۔ آپ کے لئے دعا کرتا ہوں جناب سے سلام سنون فرمائیں۔

والسلام

وصی اللہ عفی عنہ۔ بمبئی

حضرت رحمۃ اللہ علیہ کی جانب سے سفر دیوبند کی تیاری اور اہل مدرسہ نیز اطراف دیوبند کے اشتیاق کا حال ناظرین کرام گذشتہ صفحات میں ملاحظہ فرما چکے ہیں۔ درمیان میں حضرت والا کی علالت کی وجہ سے اس قسم کی مکاتبت کا سلسلہ کچھ ہی دنوں بند رہا۔ بمبئی پہنچ کر جب حضرت کے صحت کی تکمیل ہو گئی اور مجھ میں نے معلوم کر لیا کہ اب حضرت سفر کے قابل ہو گئے ہیں تو پھر اس مسئلہ کی سلسلہ جنبالی ہونے لگی۔ چنانچہ ایک مولوی صاحب کا خط حضرت والا کے ایک خادم کے نام بمبئی اس مضمون کا گیا۔

”دیوبند اور اطراف دیوبند کو اشتیاق کے ساتھ

حضرت کا انتظار ہے“

حضرت والا مدظلہ کا ان اطراف میں دیوبند وغیرہ کو بہت اشتیاق کے ساتھ انتظار ہے مگر ابھی یہاں گرمی بہت ہے آج بھی لوگوں کا اثر ہے موقع ہو تو میرا سلام عرض کر دیجئے گا۔ مضمون اُن مولوی صاحب نے ایک خادم کے نام لکھا تھا چنانچہ حضرت والا سے اُن کا یہ پیغام کہہ یا گیا۔

حضرت والا نے انھیں خادم کے واسطے سے اُن مولوی صاحب کو جواب دیا کہ یہ خوب ہے کہ شتاق وہ لوگ ہیں اور جاؤں میں دہاں، پورا خط ملاحظہ ہو۔

”خط کا جواب“

کریمی السلام علیکم ورحمۃ اللہ وبرکاتہ۔

آپ کا سلام و پیام حضرت والادامت برکاتکم کو پہنچا دیا۔ حضرت والانے جواباً ارشاد فرمایا ہے کہ :-

”میں بیمار ہوں اور اس بیماری کی وجہ سے بغرض تبدیلی آب و ہوا یہاں بھیجی آیا ہوا ہوں۔ اطباء اور ڈاکٹروں نے بھی یہی مشورہ دیا تھا کہ تبدیلی آب و ہوا مفید ہوگی۔ چنانچہ الحمد للہ ایسا ہی ہوا کہ میری صحت پر نسایاں اثر پڑا۔ اور اللہ کا شکر ہے کہ اب بہت اچھا ہوں۔ اب چونکہ یہاں آیا ہوا ہوں اس لئے اپنے ذمہ جو کام سپرد ہے وہ بھی کر رہا ہوں اور انحمد للہ کہ یہاں اچھا خاصا اثر پڑا ہے اور کام ہو رہا ہے لیکن اس کے باوجود اب سفر چونکہ میرے لئے تکلیف دہ ہے اسلئے ریونڈیا اطراف دیونڈ کا اشتیاق مجھے سفر پر نہیں اُبھارتا کیونکہ اشتیاق اگر صرف دیدار اور سلام و کلام تک محدود ہے تو اس کی مجھے ضرورت نہیں ہے اور نہ اس سے میں خوش ہوتا ہوں میں تو کام چاہتا ہوں اور وہ بھی اخلاص کے ساتھ اور اگر یہ اشتیاق عمل اور اخلاص پیدا کرنے کے لئے ہے تو یہ اہل اشتیاق خود کیوں نہیں آتے مجھے ہی آنے پر کیوں مجبور کر رہے ہیں جب کہ میں معذور بھی ہوں۔ آپ فرمائیے یہ کیا ہے کہ مشتاق وہ لوگ ہوں اور جاؤں میں ان لوگوں کے پاس۔ اس سے تو معلوم ہوتا ہے کہ غرض صحیح استفادہ نہیں ہے بلکہ محض رسمی ملاقات مقصود ہے اور میرے پاس اتنا وقت کہاں ہے کہ فضول ملاقات کے لئے اور تبرک کے طور پر یہاں وہاں پھرتا رہا آپ بھی اس پر غور کریں اور سمجھیں۔ اب اللہ تعالیٰ نے مجھے شفا دیا ہے تو شکر نعمت کے طور پر کچھ کام کروں گا یا پھر تیار ہونگا۔ آج کل کے رسمی اور نا عاقبت اندیش پیروں نے پھر پھر لوگوں کا مذاق بگاڑ دیا ہے وہی مذاق یہ لوگ میرے ساتھ بھی چاہتے ہیں اپنا تو مذاق خراب کیا ہی ہے میرا بھی مذاق خراب کرنا چاہتے ہیں۔ لا حول ولا قوۃ الا باللہ۔

اچھو لکھ رہا ہوں کہ آپ تو مجھے کی کوشش کیجئے۔ آپ سے ناخوش نہیں ہوں آپ کو چونکہ مجھ سے محبت ہے اسلئے آپ نے لکھا ہے لیکن میں یہ سمجھتا ہوں کہ وہاں میرا جانا ابھی مناسب نہیں پھر اس کے بعد بالتفصیل اچھو خط لکھوں گا۔ والسلام بقلم یکے از خدام حضرت والادامت (مقیم حال ممبئی)

خیال تھا کہ شاید صحت ہو جانے اور خاطر خواہ قوت آجانے کے بعد سفر دیوبند کا جو ارادہ فرمایا گیا تھا اب اس کی تکمیل فرمائی جائے گی۔ لیکن مذکورہ بالا جواب سے اندازہ ہوا کہ حضرت دالاکو سفر دیوبند میں ہنوز کامل انشراح ہی نہیں ہو سکا ایسا معلوم ہوتا ہے کہ اکابر کی دعوت مخلصین کی طلب نیز عام لوگوں کے اشتیاق کا تقاضا تو یہی تھا کہ حضرت وہاں کا اب قصد ہی فرمائیں لیکن حالات زمانہ کے پیش نظر اور تیزی کے ساتھ عام لوگوں کا دینی مذاق بدل جانے کے سبب حضرت اقدس کو اس مسئلہ میں کچھ توقف اور تردد ہی رہا۔ اور کامل داعیہ اور قلبی اُبھار اس سفر کے لئے نہیں پیدا ہوا تھا اس لئے ابھی تک اس پر پوری طرح آمادہ نہ تھے کہ ادھر علالت کا قصہ پیش آگیا۔

اور صحت کے بعد ہم لوگ تو اس صحت کا ماقبل مرض سے جوڑ لگاتے رہے۔ اور اب کے حالات کو گذشتہ حالات سے مربوط کرتے رہے کہ حضرت وعدہ فرما چکے ہیں اب تشریف لادیں گے اور حضرت دالاکو بیماری کے اس شدید حملہ سے صحت حاصل ہو جانے پر اس مرض کو اپنے لئے ایک سبق اور لوگوں کے لئے ایک تازیانہ عبرت قرار دینے لگے۔ چنانچہ اس کے بعد سے برابر یہ فرماتے تھے کہ اب میں نے طریقہ بدل دیا ہے۔ اللہ تعالیٰ نے مجھے صحت بخشی ہے تو اب کچھ کام کروں گا۔ اور آپ لوگوں کو بھی یونہی نہیں رہنے دینگا بلکہ خود بھی کچھ کام کرنا چاہتا ہوں۔ آپ لوگوں کو بھی اب کچھ کام کرنا ہوگا اور اپنا پہلا طریقہ بدلنا ہوگا۔ چنانچہ کبھی حاضرین خانقاہ اور دارالین و صادرین سے دریافت فرماتے کہ طریقہ بدلنے کا کیا مطلب سمجھتے ہیں پھر خود ہی فرماتے کہ میرا مطلب اس سے یہ ہے کہ یونہی رسمی آمد و رفت کا سلسلہ اور غفلت کا طریقہ جو اب تک آپ لوگوں نے اختیار کر رکھا ہے اس میں آپ کو بھی نظر ثانی کرنی ہوگی اور جس طرح میں نے اپنا طریقہ بدل دیا ہے آپ کو بھی اپنا طریقہ بدل دینا چاہئے اور اب سے اخلاص پر قدم رکھ دینا چاہئے۔ چنانچہ اس کا تھوڑا بہت اشارہ خط بالا میں بھی ہے اور غالباً اسی زمانہ کی یہ تحریر بھی ہے جو حضرت نے تحریر فرمائی

اور حاضرین کو سنائی۔ یہ مضمون پہلے بھی معرفت حق میں شائع ہو چکا ہے۔

”تحریر حضرت والا مشتمل بر عبرت از عسالت“

فرمایا کہ اب تک میرے پاس جو لوگوں نے آمدورفت رکھی تو تجربہ سے یہی معلوم ہوا کہ ان لوگوں نے کچھ دینی فائدہ نہیں حاصل کیا۔ البتہ یہ ہو سکتا ہے کہ مجھ کو شاید کچھ دینی یا دنیاوی نفع (لوگوں سے) پہنچ گیا ہو لیکن اس بیماری کے بعد تو یقین کے ساتھ اس نتیجہ پر پہنچا ہوں کہ مجھ کو آنے جانے والوں سے سخت نقصان پہنچا اس لئے کہ مجھے جو تکلیف ہوئی (مراد اس سے یہی فاج کا دور ہے) وہ دماغی تھی اور اس میں ان آمدورفت رکھنے والوں کی بے راہ ردی اور انکی بے اُصولیوں کو پورا دخل تھا کیونکہ مشائخ کی صحبت اور بزرگوں کے پاس آمدورفت رکھنے اور ان کے تعلق سے عرض احکام شرعیہ سے تعلق پیدا کرنا ہے اس لئے کہ یہی ذریعہ اور واسطہ بنتا ہے اللہ تعالیٰ سے تعلق اور ان سے محبت کرنے کا۔ پس اگر مشائخ کے تعلق سے حق تعالیٰ کا تعلق اور احکام شرعیہ کا بھی تعلق نہ پیدا ہو تو پھر یہ محض رسمی تعلق اور صرف ظاہری آمد و شد جانین کے حق میں کچھ زیادہ نافع نہیں ہے اور اہل احساس کے نزدیک تو ایسی بھیڑ بھاڑ جو کسی غرض صحیح پر مشتمل نہ ہو موجب ضیق اور پوری سوبان روح ہے۔

اسی مضمون کو میں اُس دن جس دن مجھے اذیاد میں تکلیف ہوئی ہے بیان کرنا چاہتا تھا کہ کچھ لوگ تو اہل اللہ ہوتے ہیں جو لوگوں کو اللہ تعالیٰ کا صحیح راستہ بتاتے ہیں اور لوگ اُن سے منتفع ہوتے ہیں۔ مگر اسی جماعت میں کچھ دوسرے لوگ بھی جو اہل اللہ میں سے نہیں ہوتے وہ بھی گھس جاتے ہیں جس کی وجہ سے طریق بدنام ہو جاتا ہے۔ اسی طرح سے ان آنے جانے والوں میں بھی دو قسم کے لوگ ہوتے ہیں۔ بعض تو طالب ہوتے ہیں اور اخلاص کے ساتھ بزرگوں سے تعلق رکھ کر اللہ تعالیٰ کا راستہ معلوم کرتے ہیں اور اُس پر چلتے ہیں لیکن انہیں لوگوں میں سے بہت سے غیر طالب بھی آجاتے ہیں جن کی غرض دنیا ہوتی ہے۔ یہ لوگ گھس کر طرہ لقی ہی کو فاسد کر دیتے ہیں۔ چنانچہ مشائخ کے ذمہ ایک اہم کام یہ بھی رہا ہے کہ وہ طالب اور غیر طالب میں فرق کریں اور ایک کو دوسرے سے ممتاز کریں اور دونوں کو باہم خلط نہ ہونے دیں لیکن یہ آسان کام

نہیں ہے اس کے لئے بہت مشقت اٹھانی پڑتی ہے۔
 لہذا اب اس تجربہ کے بعد آپ حضرات سے کہنا چاہتا ہوں کہ اپنے حالات پر نظر ثانی کیجئے،
 میں بھی اب پہلے کی طرح کام نہیں کروں گا بلکہ طریق کار میں ترمیم کرنا ضروری ہوگا۔ چنانچہ میں نے
 اپنی اس علالت سے سبق لے لیا ہے آپ حضرات کو بھی اس سے عبرت حاصل کرنا چاہئے۔
 اور آئندہ سمجھ کر کچھ کام کرنا چاہئے۔ جو بات کہنا چاہتا ہوں اس کو سمجھئے اور اس کے مطابق
 عمل کیجئے۔ لا یلدغ المؤمن من فحش واحد مرتین۔ وما علینا الا البلاغ۔
 (منقول از معرفت حق درویشی ۱۹۶۳ء)

صحت کے بعد بمبئی بھی اور پھر الہ آباد واپس تشریف لانے کے بعد یہاں بھی
 بہت سے حضرات کے خطوط شوق زیارت اور اشتیاق ملاقات کے سلسلہ کے آتے ہی
 رہے۔ لوگوں کو یہ اندازہ نہ لگ سکا کہ حضرت والا وہاں کے سفر کے لئے ہنوز پوری طرح
 آمادہ نہیں ہیں اس لئے یہ لوگ تو اسی مضمون کا خط لکھتے رہے لیکن اثناء علالت
 میں یعنی صلہ مرض سے صحت کے بعد گر ضعف اور کمزوری کے دوران ہی میں حضرت
 بہتم صاحب مدظلہ العالی نے حضرت والا کو ایک خط تحریر فرمایا جس میں حضرت کو راحت
 فرمانے کا مشورہ دیا تھا دھو ہلدا۔

حضرت قاری صاحب مدظلہ کا حضرت والا کو مشورہ راحت
 آپ کا فیض اب محتاج زبان نہیں ہا

حضرت مخدوم المحترم زیدت معالیکم
 السلام علیکم ورحمۃ اللہ وبرکاتہ۔ - مزاج گرامی
 کل محترمی جناب حکیم عزیز الرحمن صاحب کے تار سے خبریت مزاج گرامی کی اطلاع ملی عید کے
 دن یہ خبر موصول ہو کہ عید پر عید کی مسرت میسر ہوئی حق تعالیٰ جناب کو بابر فیوض و برکات تادیر سلامت

باکرامت رکھے اور بزرگوں کے فیضان کا یہ چشمہ اور صدقہ جاریہ جاری اور قلوب میں ساری رہے۔ آمین

احتیاط اور پرہیز کی زیادہ ضرورت ہے۔ میرا ناقص اندازہ یہ ہے کہ اب بحمد اللہ آنحضرت کا فیضان زبان اور بیان کا محتاج نہیں رہا ہے۔ فیض حضور می اور مسترشدین کی طالبانہ توجہ پر خوشی سے بھی وہی سب کچھ مرتب ہو گا جو زبان و بیان سے ہوتا اس لئے تارخ ضعف اگر زیادہ تقریر و بیان سے لوجہ اللہ احتراز فرمایا جاوے تو اس سے تقلیل فیضان کا انشاء اللہ کوئی خطرہ بلکہ خوشی زبان زیادہ نفع بخش ثابت ہوگی پھر انشاء اللہ موقعہ آئیگا کہ قلب کے ساتھ زبان بھی فیوض کی ترجمانی میں حسب معمول لگ جائے گی یہ ہے تو جہاں کہ مجھ جیسا ناکارہ اس قسم کی جسارت سے کام لے لیکن جناب ہی کے اخلاق کریمانہ اور محبت صادق نے مجھے اس جہاں کی جہاں دلائی ہے اس لئے یہ بھی جناب ہی کی طرف منتہی ہوئی ہے جو میرے حق میں جسارت بیجا نہیں رہیگی۔ دل یہ چاہتا ہے کہ آپ کے فیوض و برکات روز افزوں زیادہ ہوں اور تادیر قائم رہیں۔ اسی کے ساتھ ساتھ ایسے اکابر علم و فضل اپنے عمومی فیضان کی وجہ سے قوم کی امانت ہو جاتے ہیں اس لئے قوم بلکہ قوم کے ایک فرد کو بھی کچھ حق مل جاتا ہے کہ انکے بارے میں احتیاط اور پرہیز کے سلسلہ سے لب کشائی کر سکے۔ میرے خیال میں ایسی تکلیفوں کے بعد راحت و آرام کی اشد ضرورت ہوتی ہے۔ تاخیر سے اُسے داخل معمولات فرمایا جاوے تو یہ بھی ہم سب کے لئے نفع رسانی ہی کی صورت ہوگی امید ہے کہ مزاج گرامی بجائیت ہوگا۔

دعا کا ہر وقت محتاج ہوں اور اپنی ناکارہ حالت کی وجہ سے پہلے سے بھی زیادہ محتاج ہو گیا ہوں۔ اس کی بے انتہا مسرت ہے کہ ایسے اکابر سے اپنی استدعائیں زور کے ساتھ عرض کر سکتا ہوں اور اس کی امید بندھتی ہے کہ یہ زور قائم رہیگا اور میرے لئے باوجود صورت جہاں ہونے کے نافع ہی ثابت ہوگا۔

والسلام
محمد طیب، از دیوبند

۱۱ ۱۲ ص

اس خط کا جواب حضرت والا کے یہاں سے کیا گیا وہ تو ہمیں نہیں مل سکا بہر حال بات

بالکل صحیح تھی اور حضرت والا کی راحت کو مقدم رکھتے ہوئے جناب ہہتم صاحب مدظلہ کا
یہ مشورہ بروقت تھا اور عین صواب تھا چنانچہ خط میں جو تادب اور حسن سخن مخاطب کا مظاہرہ
فرمایا گیا ہے بلاشبہ وہ تو حضرت قاری صاحب مدظلہ ہی کا حصہ ہے۔

یہ خط ماہ ذی الحجہ ۱۳۸۲ھ کا ہے اس کے بعد ریح الاول ۱۳۸۵ھ میں حضرت
ہہتم صاحب مدظلہ نے حضرت والا کو حسب ذیل گرامی نامہ ارسال فرمایا۔ اس وقت
حضرت والا بمبئی سے الہ آباد واپس آچکے تھے اس لئے یہ خط الہ آباد آیا۔

جناب قاری محمد طیب صاحب مدظلہ العالی کا گرامی نامہ

حضرت المخدوم المعظم دامت برکاتہم۔ سلام سنون نیاز مقرون
الحمد للہ کل ۲۱ جولائی ۱۳۸۵ھ کو بعافیت بمبئی سے دیوبند پہنچ گیا ہوں۔ آنحضرت
کی روانگی کے دن قیام گاہ پر ملنے کے لئے ہو چکا معلوم ہوا کہ خطیب صاحب جامع مسجد سے
ملنے تشریف لے گئے ہیں۔ غرض ملاقات نہ ہو سکے کا افسوس رہا۔
آنحضرت کے تسلی آمیز جلوں سے جو بواسطہ بمبئی پہنچتے رہے تسلی و قوت حاصل ہوئی ہلوگ
دعاؤں کے محتاج ہیں۔ یہاں بحمد اللہ بہمہ وجوہ خیریت ہے۔ عافیت مزاج گرامی کا خواہاں
ہوں حضرت علامہ مدظلہ سلام فرماتے ہیں۔

والسلام
محمد طیب از دیوبند۔ ۳۳/۵/۸۵ھ

حضرت مصلح الامۃ علیہ الرحمۃ کا جواب

بشرن ملاحظہ عالیجناب ہہتم صاحب دام مجسدم
السلام علیکم ورحمۃ اللہ وبرکاتہ
جناب کے خط سے معلوم ہوا کہ آپ بخیریت دیوبند تشریف لے آئے۔ الحمد للہ میں بھی الہ آباد
بخیریت پہنچ آیا۔ ملاقات نہ ہونے کا افسوس ہے۔ معافی چاہتا ہوں۔ جناب والا نے تحریر فرمایا
ہے کہ میری باتوں سے جو واسطہ سے ہوئی تھیں تسلی و قوت ہوئی۔ اللہ تعالیٰ کا ہزار ہزار شکر ہے۔

اسی طرح ایک دوسرے سے قوت و تسلی ہوتی رہتی ہے۔ مجھے اب اُمید ہے کہ آپ خوب مضبوط کار ہو جائیں گے۔ کام کچھ زیادہ آدمیوں پر موقوف نہیں۔ ہم ادراک شروع کر دیں تو دیکھئے کیا ہوا ہے۔
 تائید اللہ تعالیٰ کی شاس حال ہوگی۔ انشاء اللہ تعالیٰ۔
 والسلام خیر ختام

وصی اللہ عنہ ر: اخر ربيع ۱ ۱۳۵۸ھ

جواب کے ہمراہ مندرجہ ذیل تحریر بھی بھیجی گئی

اس وقت کتاب الموافقات کا ایک مضمون قلب میں دفعہ آیا اور تقاضا ہوا کہ آپ کی توجہ اس کی جانب منعطف کر اؤں اس لئے پیش کرتا ہوں کیسی عمدہ بات ہے اُمید ہے کہ آپ بھی مخطوط ہوں گے۔ وھوھذا

(فصل) وللعالم المتحقق بالعلم اماراتٌ وعلا ما ت متفق مع ما تقدم وان خالفتا في النظر وهي ثلاث۔

(احداھا) العمل بما علم حتى يكون قوله مطابقا لفعله فان كان يخالفه فليس باهل لان يؤخذ عنه ولا ان يقتدى به في علمه
 هذا المعنى مبين على الكمال في كتاب الاجتهاد والحمد لله۔

(والثانية) ان يكون ممن رتياه الشيوخ في ذلك العلم لاخذہ
 عنهم ولا زمتہ لهم، فھو الجحد یرجان یتصف بما تصفوا به من
 ذلك وھكذا كان بشان السلف الصالح۔

فاول ذلك ملازمة الصحابة رضی اللہ عنہم لرسول اللہ
 صلی اللہ علیہ وسلم واخذہم باقوالہ وافعالہ واعتمادہم علی
 ما یردمنہ کائنا ما کان وعلی امی وجہ صدر۔ (وقال بعد اسطری)
 وصار مثل ذلك اصلا لمن بعدہم، فالتزم التابعون فی الصحابة
 سیرتہم مع النبی صلی اللہ علیہ وسلم حتی نقھروا وناووا ذرۃ الکمال

فی العلوم الشرعية وحسبک من صحة هذه القاعدة انک لا تجد
عالمًا اشتاک فی الناس الاخذ عنه الا وله قداوة اشتاک فی قرنه
بمثل ذاک وقلمنا وجدک فرقة زائغة ولا احد مخالف للسنة
الا وهو مفارق لهذا الوصف۔

وبهذا الوجه وقع التشبیح علی ابن حزم الطاهری وانه لم
یلازم الاخذ عن الشیوخ وتبادب بآدابهم ولبصد ذاک کان العلماء
الراستخون کالائمة الاربعة وانشب الهمم۔

(الموافقات للامام الشاطبی)

ص ۹۵ ج ۱

(ترجمہ برائے ناظرین معرفت)

اُس عالم کی جو اپنے علم کے ساتھ تحقیق ہوتا ہے چند علامات دانات ہیں جو کہ ماقبل میں بیان
کی ہوئی علامات کے موافق ہی ہیں اگرچہ بظاہر ان کے خلاف معلوم ہوتی ہیں اور وہ تین علامات
ہیں۔

۱۔ یہ کہ اپنے علم پر عمل کرتا ہو تاکہ اُس کا قول اُس کے فعل کے موافق ہو جائے کیونکہ اگر قول و فعل
میں اختلاف ہو تو ایسا شخص اس بات کا اہل نہیں ہے کہ اُس سے کوئی چیز اخذ کی جائے یا اُس کی
اقتدا کی جائے اور یہ مضمون کتاب الاجتہاد میں الحمد للہ مفصل بیان کیا گیا ہے۔

دوسرے یہ کہ عالم کے لئے یہ بھی ضروری ہے کہ اُس کو اُس علم کے اندر مشائخ کی تربیت اور گروانی
بھی حاصل رہی ہو اس لئے کہ اُس نے اُس علم کو اُنہیں سے لیا ہے اور جب اس کے ساتھ اُنکے
پاس بھی رہا ہوگا تو اس کے اندر اُن مشائخ کی صفات کا پیدا ہو جانا بھی ناگزیر ہے۔ چنانچہ سلف صالح
کی یہی شان تھی۔

دیکھو سب سے پہلی صحبت حضرات صحابہ نے رسول اللہ صلی اللہ علیہ وسلم کی اٹھائی جس کی وجہ
سے آپ کے اقوال اور افعال کے اخذ کرنے کا انہیں موقع ملا اور (دوام صحبت ہی کی وجہ سے) آپ

صلی اللہ علیہ وسلم سے جو چیزیں وقوع میں آئیں اور جس طور پر آئیں اور جس انداز سے ثابت ہوئیں ان حضرات نے اُسے سمجھا اور اُس پر کامل یقین کیا۔ یہی وجہ ہے کہ سب سے پہلے انہیں حضرات نے آپ کے افعال کے مناشی اور آپ کے اقوال اور ارشادات کے مغز کو جانا اور چھپانا۔

پھر آگے چند سطروں کے بعد فرماتے ہیں کہ اور پھر یہی اُن کی ملازمت اور انقیاد وغیرہ اُمور بعد والوں کے لئے مشعلِ راہ بن گئے اور اصل ہی قرار پانگے۔ چنانچہ حضرات تابعین نے اُسی طور طریقہ کو اختیار کیا جو حضرات صحابہ کا طریقہ تھا رسول اللہ صلی اللہ علیہ وسلم کے ساتھ۔ یہاں تک کہ یہ حضرات بھی علوم دین میں ماہر ہو گئے اور علوم شرعیہ میں کمال کو پہنچ گئے اور تمہارا لئے اس قاعدہ کی صحت کے ثبوت کے لئے یہ کافی ہے کہ تم کسی ایسے عالم کو نہیں پاؤ گے کہ لوگوں میں وہ مشہور ہوا ہو (یعنی اُس سے لوگوں نے علوم حاصل کئے ہوں) مگر یہ کہ اُس کے لئے اپنے زمانہ میں اپنے اساتذہ سے علوم اخذ کرنے کا یہی نمونہ ثابت رہا ہوگا بلکہ وہ اُس میں مشہور رہا ہوگا۔ اسی طرح سے تم کوئی گمراہ فرقہ جو کہ سنت کا مخالف ہو نہ پاؤ گے مگر یہ کہ وہ اسی معاملہ میں اُنکا خلاف کرنے والا رہا ہوگا یعنی یہ کہ اپنے اساتذہ کی جن سے کہ علوم حاصل کیا ہے اُنکی طویل صحبت نہ اُٹھائی ہوگی۔ اور نہ اُن کا اتباع ہی کیا ہوگا (اسی لئے گمراہی میں پڑا)۔

چنانچہ یہی راز ہے کہ علامہ ابن حزم ظاہری پر بہت لے دے کی گئی اور اُس کی وجہ یہی تھی کہ اُنھوں نے شائع کی ملازمت نہیں اختیار کی اور نہ اُن کے آداب سے متاثر ہوئے بلکہ خود مستقل رہے۔ برخلاف اس کے جو کہ علماء راسخون گذرے ہیں جیسے ائمہ اربعہ اور اُن کی طرح کے اور لوگ تو اُنکا طریقہ وہی رہا ہے جو حضرات تابعین اور صحابہ کا تھا۔ (یعنی اتباع، انقیاد اور تقلید اسلاف)۔

اضافہ از ناقل۔ حضرت رحمۃ اللہ علیہ نے جناب قاری صاحب مدظلہ العالی کے پاس تو اتنا ہی لکھوا کر ارسال فرمایا تھا لیکن عالم کی تیسری شرط بھی ناظرین کے افادہ کے لئے عرض کرتا ہوں۔

صاحب موافقات فرماتے ہیں کہ اور تیسری شرط یہ ہے کہ عالم جس اُستاد سے علم

حاصل کرے اُس کا اتباع کرے اور اُس کے آداب کے ساتھ تادب بھی اختیار کرے جیسا کہ تم نے حضرات صحابہ کے اتباع کو نبی کریم صلی اللہ علیہ وسلم کے ساتھ دیکھا۔ اسی طرح سے تابعین کی اتباع کو حضرات صحابہ کے ساتھ پایا۔ یہی بلور ہر زمانہ سے چلا آیا ہے اور اس وصف کے ساتھ حضرت امام مالک صاحب رحمۃ اللہ علیہ اپنے ساتھیوں میں ممتاز نظر آتے ہیں یعنی اتباع و انقیاد کے ساتھ وہ شدت کے ساتھ متصفت تھے درندوں تو وہ تمام ہی حضرات جن سے دینی ہدایت ہوئی ہے اسی مذاق کے تھے لیکن امام مالک صاحب رحمۃ اللہ علیہ اس باب میں زیادہ مشہور ہوئے۔ چنانچہ جب یہ طریقہ پھوٹا دیا گیا یعنی اسلاف کے اتباع و انقیاد کا اور اپنی رائے پر عمل کیا گیا تو بدعت نے بھی سراٹھایا اس لئے کہ اقتدا اور اتباع کا ترک کرنا یہ دلیل تھی اس امر کی کہ اس تارک کو کوئی نیا خیال پیدا ہوا ہے اور اُس کی اصل اتباع ہوئی ہے۔ چنانچہ ہم کتاب الاجتہاد میں اس مضمون کو مفصل بیان کریں گے۔ انشاء اللہ تعالیٰ۔

اعتذار

ماہ گذشتہ کا شمارہ پریس جاچکا تھا بلکہ طبع بھی ہوچکا تھا کہ اسی درمیان میں راقم کو ایک دن کاغذات کے اُلٹنے پلٹنے میں ایک ایسی چیز ملی جس کا تعلق اُسی رسالہ کے مضمون سے تھا اب کوئی چارہ کار اس کے سوانہ تھا کہ اُسے آئندہ شمارہ میں ہی جگہ دی جائے لیکن بات چونکہ بہت دور نہیں ہوئی ہے اس لئے ناظرین انشاء اللہ تعالیٰ اس سے پوری طرح لطف اندوز ہونگے۔ اور وہ ہے حضرت مرشدی رحمۃ اللہ علیہ کی ایک تحریر جسے حضرت نے کرمی جناب قادی محمد طیب صاحب مدظلہ کے اُس خط کے جواب میں لکھوایا تھا جس میں جناب قادی صاحب نے حضرت کو قلت کلام اور مستقل آرام کرنے کا مشورہ عطا فرمایا تھا۔ چونکہ اس کے بغیر سلسلہ گفتگو نشہ معلوم ہوتا تھا اس لئے اس کو یہاں پیش کرنا

ضروری معلوم ہوا اگرچہ راقم ہی کے قلم سے اس پر یہ نوٹ بھی لکھا ہوا ملا کہ یہ خط جناب قادی صاحب مدظلہ کے نام لکھا تو گیا مگر گیا نہیں۔ اب اسوقت جو بھی صورت پیش آگئی ہو حضرت نے ہی ارسال جواب کو کسی وجہ سے ملتوی فرمادیا ہو یا اس کے بجائے کوئی دوسری تحریر لکھی ہو۔ اس سلسلہ میں کوئی بات حافظ میں نہیں ہے۔ بہر حال جو جواب حضرت نے لکھوایا تھا وہ یہ تھا۔

قادی صاحب مدظلہ کے مشورہ پر حضرت والا کا جواب

محبت مکرم دام مجسدم

السَّلَامُ عَلَيْكُمْ وَرَحْمَةُ اللَّهِ وَبَرَكَاتُهُ

محبت نامہ بدست حکیم محمد عمر صاحب سلمہ اللہ تعالیٰ ملا۔ بہت مسرت ہوئی اور آپ حضرات کے خطوط تو میرے حق میں طیب حاذق کے نسخہ کا حکم رکھتے ہیں یعنی جس طرح سے اس سے ازالہ مرض ہوتا ہے اسی طرح سے اس سے بھی قلب میں انشراح اور طبیعت میں ایک نشاط اور قوت محسوس کرتا ہوں جو مرض کو مغلوب کر کے اس کو زائل ہی کر دیتی ہے (کیونکہ طبیعت کا مرض پر غالب آکر اس کی مدافعت کرنے ہی کا نام صحت ہے)۔

آپ نے جس امر کی جانب توجہ دلائی ہے مجھے خود بھی اسکا احساس تھا کیونکہ طبیعت اب کھٹک گئی ہے اور ہمارے معالج اور دیگر اطباء نے جو علاج میں مشیر کار رہے ہیں۔ ان سب کا بھی یہی خیال ہے کہ آئندہ کام کے لئے ایک نظام بنا دیں اور کھانے پینے۔ بولنے تقریر کرنے سب کام کے لئے وقت مقرر کر دیں تاکہ میانہ رومی قائم رہے اور ہر کام حد کے اندر اندر ہو۔ انشاء اللہ تعالیٰ ان سب حضرات کے مشورہ ہی پر عمل پیرا ہونگا۔ میں بھی تو یہ سمجھتا ہوں کہ زیادتی مضر ہوگی باقی یہ بھی مجھ سے ہونہ سکے گا کہ پیرن کر بیٹھ جاؤں اور کچھ بھی نہ بولوں۔ انشاء اللہ تعالیٰ سمجھ سمجھ کر حد کے اندر کام کرونگا۔ اور ایک بات یہ بھی ہے کہ مخاطب جب فہیم لوگ ہوتے ہیں تو زیادہ کلام سے بھی بار نہیں ہوتا بلکہ انشراح بڑھتا ہے۔ اور بدفہم لوگ مخاطب ہوتے ہیں تو تکرر بھی ہوتا ہے اور تھوڑی سی دیر

میں تعجب بھی ہونے لگتا ہے انشاء اللہ تعالیٰ اب سے اسکا بھی اہتمام رکھوں گا کہ اہل فہم
اور کم فہموں میں فرق کر کے ان کے ساتھ گفتگو کروں۔ والسلام خیر ختام
وصی اللہ عنہ

اسی طرح سے گذشتہ صفحات میں دورہ فانج کے بعد حضرت والا کے بمبئی
تشریف بری کے وجوہ راقم نے اپنی معلومات اور یادداشت سے بیان کئے تھے
اس سلسلہ میں بھی حضرت کی ایک تحریر جو بہ نفس نفیس حضرت کے دست مبارک
سے لکھی ہوئی تھی مل گئی۔ جی چاہتا ہے کہ اس کو بھی پیش کر دوں حالانکہ
وہ اس وقت سے ایک سال بعد کی ہے جب کہ حضرت پر فانج کے بعد اگلے سال
رعاف کا دورہ پڑا تھا اور تین ہفتہ تک ناک سے خون آتا رہا۔ اس وقت بھی
حکیم ایچ میری صاحب آد آباد تشریف لائے تھے اور افاقہ کے بعد پھر بمبئی ہی
تشریف لیجا نامزید صحت کے لئے طے ہوا تھا۔

اس زمانہ میں لکھنؤ سے ایک مولوی صاحب کا خط حضرت والا کے نام
بمبئی گیا۔ یہ خط اصل میں تو اسی کا جواب ہے لیکن اس سے اور بہت سی
باتیں بھی معلوم ہو جاتی ہیں اس لئے اس کو پیش کرتا ہوں۔

حضرت کا خط ایک مولوی صاحب کے نام
بمبئی جانے کے وجوہ!

غایت فرمائے بندہ دام عنایتکم

السلام علیکم ورحمة اللہ وبرکاتہ

مولوی امجد اللہ صاحب سے جب وہ لکھنؤ تشریف لے گئے تو جناب کو میری صحت
کے حالات معلوم ہوئے اور بیماری کے حالات جو مجھ پر گزرے وہ یہاں تھے ہی نہیں بہر کیف

میں سخت علیل ہو گیا تھا۔ سلسلہ علالت کا ایک سال سے چل رہا تھا اُمید تھی کہ اچھا ہو جاؤنگھا مگر رمضان میں تو اور کمزور ہو گیا تھا مسجد نہ جاتا تھا نماز بیٹھ کر پڑھتا تھا غرض مجبور ہو گیا تھا بعد رمضان دعائے کا سلسلہ شروع ہو گیا بہت خون گرا اس سے پہلی کمزوری میں اضافہ ہو گیا پھر گو خون بند ہو گیا تھا مگر گرمی اور لوکی وجہ سے احتمال تھا کہ پھر آنے لگے اسلئے معتدل آب و ہوا کی وجہ سے اطباء کی رائے سے بغرض تبدیل آب و ہوا یہاں آ گیا ایک صاحب جو علاج میں شریک تھے یہاں موجود ہیں۔ یہاں کا سفر اس لئے کیا گیا کہ یہاں میرے اعزہ ہیں ان سے سہولت کی اُمید تھی پار سال بھی اسی لئے یہاں آ گیا تھا۔ اب بقدر تحمل کام کر سکتا ہوں۔ نہ گرمی کا لحاظ نہ سردی کا لکھنؤ کے سردی میں آنے کا تذکرہ فرمایا ہے۔ آپ کے ہوتے ہوئے ہم لوگ کیا چیز ہیں مولانا منظور صاحب مولانا علی میاں صاحب و دیگر حضرات کام کے لئے کافی ہیں۔

ایک صاحب کہتے تھے کہ گنگوہہ میں لوگ فرماتے تھے کہ ایک ہفتہ کے لئے آجاتے۔ اسی طرح تھانہ بھون میں اور خود یہاں جن کو استطاعت ہے وہ بھی نہیں آتے یہ حال ہے طلب کا اب ایسے لوگوں میں جانا کیا معنی رکھتا ہے طالب کا اور حکم ہے اور غیر طالب کا اور طلب صادق مرجح بن سکتی ہے جو کام کرتا ہے اس کو جانتا ہے۔

والسلام

دیکھئے اس خط کے مضمون سے بھی معلوم ہوا کہ حضرت والا کے ذہن میں کہیں تشریف لے جانے کے لئے بھی کچھ شرائط تھے اور اسکے لئے حضرت اقدس بعض خاص حالات کے منتظر رہتے تھے۔ چنانچہ جب تک وہ حالات سامنے نہیں آجاتے حضرت والا کو انشراح تام حاصل ہی نہیں ہوتا تھا اور کبھی ایسا بھی ہوتا تھا کہ اس شرط کو حضرت اپنے ذہن ہی میں لئے ہوتے تھے زبان سے اسکا اظہار نہیں فرماتے تھے چاہتے تھے کہ اہل معاملہ خود اسے سمجھیں اور اس کے مطابق کام کریں۔ چنانچہ جس طرح سے کہ سلاطین ظاہری کے لئے یہ ہے کہ ع

روزِ مملکتِ خویش خسرواں دانند

اسی طرح جاننا چاہئے کہ یہ اہل اللہ بھی کسی بادشاہ سے کم نہیں ہوتے انکی بھی ایک سلطنت ہے اور اس کے بھی کچھ رموز ہیں۔

خود حضرت ہی سنا فرماتے تھے کہ حضرت مولانا بھٹا نومی نے حضرت خواجہ صاحب کو جب اجازت دی تو اس سے بہت قبل وہ مجازہ ہونے کے اہل ہو چکے تھے لیکن حضرت بھٹا نومی اجازت دینے کے لئے ایک شرط (بطور مخدوٹ منوی کے) اپنے ذہن میں لئے رہے وہ یہ کہ جب تک یہ ڈپٹی کلکٹری نہ چھوڑ دیں گے تب تک انکو اجازت نہ دوں گا لیکن اس کو حضرت مولانا خواجہ صاحب سے کہتے نہیں تھے چنانچہ ایک وقت ایسا آیا کہ خود خواجہ صاحب ہی ڈپٹی کلکٹری سے گھبرائے اور اس کو اسکول کی انسپکٹری سے تبدیل فرمایا۔ تب حضرت بھٹا نومی نے انھیں اجازت بھی عطا فرمادی۔ غرض بزرگوں کے یہاں ایسا بھی ہوتا ہے اور یہاں بھی کہا جاسکتا ہے کہ ع۔

رموز مملکت خویش خسرواں دانتند

چنانچہ خط کے آخری جملہ میں اسی کی جانب اشارہ ہے کہ جو کام کرتا ہے اس کو جانتا ہے۔

بہر حال سفر دیوبند کے لئے حضرت والا نے بھی کچھ سوچ رکھا ہوگا اسلئے لوگوں کی ظاہری طلب جمع کی کثرت اور اظہار محبت کے اتنے مظاہرہ کے بعد بھی حضرت ہی فرماتے رہے کہ ہنوز دلی درراست۔

چنانچہ اسی سلسلہ کا ایک اور خط اور اس کا جواب ملاحظہ فرمائیے۔
دیوبند سے آیا ہوا ایک اور خط (لوگوں کا اشتیاق پر اشتیاق)

حضرت والا کے آداب تشریف لانے کے بعد ہی سے یہاں استفسار کرنے والے چشم براہ عقیدت مند کاتانتا بندھا ہوا ہے کہ حضرت والا کی تشریف لارہے ہیں۔ اس میں کوئی شک نہیں کہ حضرت والا کے ساتھ تعلق اور لگاؤ کا اظہار کرنے والے اب شمار سے کہیں آگے ہیں۔ ان کی تعداد ہزاروں سے متجاوز معلوم ہوتی ہے اور صرف دیوبند ہی نہیں حوالی و مضامات کے لوگ بھی چشم براہ ہیں۔

حضرت مصباح اللہ کا جواب

آپ حضرات کی اس محبت کا وقتقاضیہ ہے کہ میں وہاں آجاؤں لیکن آنے کے لئے صرف محبت ہی تو کافی نہیں۔ اور چیزیں بھی دیکھنی ہونگی۔ ہنوز دتی دورست۔
لیکن آپ سے کہتا ہوں کہ میں آپ لوگوں کا کام کر رہا ہوں امید ہے کہ اس سے آپ کی تسلی ہو جائے گی۔ انتہی

(اس کے ساتھ یہ تحریر بھی گئی)

مولوی صاحب سنو!

زمانہ بہت بدل چکا ہے لوگ دوسرے ہی قسم کے ہو گئے ہیں۔ مکان سے باہر قدم رکھتے ڈرتا ہوں کہ کہیں کچھ ہو نہ جائے کسی جگہ جانے میں خوف ہی معلوم ہوتا ہے کہ کہیں کسی فتنہ میں نہ پڑ جاؤں۔ حالات زمانہ کو دیکھتے دیکھتے مجھے اسکا کافی تجربہ ہو چکا ہے شاید تم کو اتنا نہ ہو۔

غرض بڑا پُر آشوب زمانہ ہے ملازمہ بریت ہی کا وقت معلوم ہوتا ہے۔ یوں تو حالات ساری دنیا کے بگڑ چکے ہیں اور بدل چکے ہیں لیکن ہمارے دینی مراکز کا تو بُرا حال ہے۔ وہاں حضرت مولانا محمد ابراہیم صاحب موجود ہیں۔ قاری محمد طیب صاحب موجود ہیں سب پر ان حضرات کا اثر ہے اگر یہ لوگ کام کریں گے تو کچھ بھی فتنہ نہ ہوگا اور سخت ہو جائیں گے تو کوئی مخالفت بھی نہ کریگا۔

میں لوگوں کے حالات کا خوب خوب تجربہ کر چکا ہوں۔ صر

یہ عالم دیکھا بھالا ہے یہ دنیا دیکھی بھالی ہے

اور آپ جو یہ تعداد کی کثرت دیکھ رہے ہیں میرے نزدیک یہ کچھ بھی نہیں ہے۔ کسی کے گرد جمع ہوجانا کیا مشکل ہے۔ بات کا سننا اور سمجھنا یہ مشکل ہے اور اس کی مجھے ابھی اُمید نہیں ہے۔

بہسی جو چلا گیا تھا تو یہ سمجھتا تھا کہ لوگ بات سنیں گے۔ چنانچہ دیکھا کہ لوگوں نے اثر لیا۔ اسی طرح علیگڑھ بھی سوچ سمجھ کر اور انشراح قلب کے ساتھ گیا تھا لیکن عربی مدرسوں کا حال کچھ دوسرا ہی

دیکھ رہا ہوں اس لئے ڈر معلوم ہوتا ہے کیونکہ میں جو باتیں بیان کرتا ہوں اور جس طرح قرآن و حدیث
یہاں پیش کرتا ہوں وہاں بھی پیش کر ڈنگا۔ عام لوگ معتقد ہوتے ہیں۔ بیچارے کان لگاتے ہیں اور اثر لیتے
ہیں اور وہاں اہل علم ہیں۔

اس لئے کوئی کام بھی ہو خوب سوچ سمجھ کر ہی کرنا چاہتا ہوں۔ تمہارے لکھنے سے معلوم ہوتا ہے
کہ شاید سمجھتے نہیں تم نے وہاں نہیں دیکھا کہ لوگ کس طرح سے ٹوٹ کر گرتے تھے لیکن بعد میں مجھے افسوس کرنا پڑا کہ
میں وہاں کیوں گیا لہذا مجمع وغیرہ کیا چیز ہے۔ یوں ماننے کو مجھے ہر جگہ کے لوگ مانتے ہیں۔ مجمع ہی مقصود
ہوتا تو جہاں چاہتا چلا جاتا۔

اس لئے تم سے کہتا ہوں کہ یہ سب باتیں ہم جیسے لوگوں کو پھانسنے والی ہیں۔ اب اس
قسم کی بات نہ لکھنا۔ میں نے قاری صاحب سے زبانی کہہ دیا تھا کہ آپ اندر کام کریں میں
باہر کام کرتا ہوں یہی صحیح طریقہ ہے اور اس طرح سے کچھ کام ہو جانے کی بھی امید ہے اسلئے
میں وہاں نہ آؤں گا یہ سمجھ کر لکھ رہا ہوں۔

منجانب حضرت والا مدظلہ

(بقلم یکے از خدام)

اسی دور کا ایک اور ارشاد

(حالات زمانہ سے عبرت لیتے ہوئے خدام خانقاہ کو تہنیت بلیغ)

آج علی الصبح مولوی صاحب نے حضرت والا کے ایام سے حضرات ذیل کو
جن میں مولوی افتخار الحق صاحب و مولوی وصی الدین صاحب و مولوی رفیع الدین
صاحب و مولوی عبد المجید صاحب و مولوی فاروق صاحب و ڈاکٹر صلاح الدین
صاحب و مفتی نضر الاسلام صاحب کے ساتھ احقر بھی تھا یکجا کر کے
حضرت والا کا یہ ارشاد سنایا:۔

فرمایا کہ آپ لوگ جانتے ہیں کہ کام کہاں سے بگڑا ہے اور کس وجہ سے ہمارا دینی کام

خراب ہوا ہے اس کی وجہ یہ ہے کہ ایک ہی استاد کے شاگردوں میں اور ایک ہی شیخ کے مریدین میں آپس میں اُلفت - محبت - ایثار ایک دوسرے کا احترام و تائید نہیں ہوتی بلکہ اس کے بجائے نفرت - عداوت - بغض اور ایک دوسرے کی غیبت و تزییل اور مخالفت ہوتی ہے جس کی وجہ سے کام کی روح نکل گئی اور کام ختم ہو گیا۔

دیوبندیوں میں ایک عرصہ تک میں رہا ہوں۔ میں نے وہاں پڑھ لیا ہے اور بنظر غائر وہاں کے حالات کو دیکھا ہے اس لئے اچھی طرح دیکھنے اور سمجھنے کے بعد آپ لوگوں سے کہتا ہوں کہ کام یہاں سے بگڑا ہے اور تمام فسادات کی جڑ یہی تباغض اور تحاسد ہے۔ اسی نے ہمارے اداروں کو اور ہماری تمام دینی جگہوں کو کھوکھلا کر دیا ہے اور ان کی روح ہی ختم کر دیا ہے۔

جب کسی بندے کو اللہ تعالیٰ سے تعلق ہو جاتا ہے تو مشائخ سے بھی تعلق ہو جاتا ہے اور پھر اس کے مریدین سے بھی تعلق ہو جاتا ہے۔ اسی لئے ایک دوسرے کے یہ لوگ بھائی کہلاتے ہیں اور ان کو اخوان الطریق کہا جاتا ہے جب آپس میں اخوت اور ہمدردی نہیں ہے تو اخوان کہاں ہوئے یہ تو اعداد ہوئے پھر ان کو اخوان الطریق کیسے کہا جائے معلوم ہوا کہ یہ لوگ طریق پر نہیں ہیں صرف رسم اور نام باقی ہے کیونکہ اگر طریق پر ہوتے تو اسکے اثرات و لوازم بھی پائے جاتے جب لوازم غائب ہیں تو معلوم ہوا کہ لزوم اور اصل ہی غائب ہے۔

ایک مولوی صاحب کا خط حضرت والا مدظلہ کے نام
یہاں کے لوگ بہت مانوس نظر آتے ہیں۔ حضرت والا کو آمادہ سفر کرنے کی

ایک اور کوشش

حال - مکتوب ممبرانوار مل کر قلب کی روشنی اور سعادتوں میں اضافہ کا باعث ہوا۔
تحقیق - الحمد للہ۔

حال - اس میں کوئی شبہ نہیں کہ حضرت اقدس کی چشم حقیقت نگاہ جو کچھ دیکھ لیتی ہے اسکے

دیکھنے سے ہماری آنکھیں قاصر ہیں باقی یہاں اتنا ضرور دیکھنے میں آتا ہے کہ آنحضرت سے یہاں کے لوگ اس حد تک مانوس ہیں کہ ہر وقت مجلس میں جب کبھی اکابر کا ذکر آتا ہے تو آں محترم کا ذکر باحسن و جود کرتے ہیں اور اس میں مجھے تصنع نہیں معلوم ہوتا۔ لیکن اصلاح کی ماہ پر کتنا اور کس حد تک لوگ چل سکیں گے اسکا اندازہ مشکل ہے۔

مولانا..... صاحب کا مکتوب متعلق حضرت مولانا ابراہیم صاحب بظلالہ جو کہ نسخہ تھا دیدیا۔ چونکہ وہ شکایت دعاہی کی برکت سے رفع ہو چکی ہے اس لئے نسخہ بحفاظت رکھو ادیا۔ فرما رہے تھے کہ انکی توجہ ہی سے معاملہ بہتر ہو جاتا ہے۔ سلام فرما رہے ہیں۔ امتحان کی مشغولیت ہے انشاء اللہ کل پرسوں تک مکتوب حاضر خدمت کریں گے۔

حضرت اقدس کی صحت سے بید مسرت ہوئی۔ اللہ تعالیٰ پہلے سے بہت زیادہ بہتر حالات پیدا کر دیں تاکہ اس کے بندوں کو خصوصاً علماء کو زیادہ سے زیادہ نفع پہنچے اور دین محمد صلی اللہ علیہ وسلم کی حفاظت آسان ہو سکے۔ اللہ تعالیٰ اس ناچیز کو آپ کے برکات دینی اور خیر اخروی سے زیادہ سے زیادہ متمتع فرمائیں۔ دعاؤں کا محتاج ہوں۔

خادم.....

(۳۰ ربیع الثانی ۱۲۸۵ھ)

تحقیق۔ السلام علیکم ورحمۃ اللہ وبرکاتہ
مولوی صاحب سنو۔ تم یہ جو لکھ رہے ہو کہ لوگ مانوس ہیں ذکر تذکرہ کرتے ہیں اور مانع ہیں تو اس کے متعلق کہتا ہوں کہ اس مانع کا معیار تو مختلف ہو سکتا ہے یعنی یہ تو ہو سکتا ہے کہ لوگوں کے نزدیک اسکا معیار کچھ ہو اور میرے نزدیک کچھ اور ہو۔

یہ تو ضروری نہیں کہ وہی معیار میرا بھی ہو۔ حضرت مولانا بظلالہ سے میرا سلام عرض کر دیجئے اور دعا کی درخواست۔ الحمد للہ اچھا ہوں۔ مزید قوت کے لئے دعا کیجئے۔

والسلام

(۲۷ جمادی الاول ۱۲۸۵ھ)

(جواب کے ساتھ یہ تحریر بھی گئی)

السلام علیکم ورحمۃ اللہ وبرکاتہ

خط ملا، حضرت والا نے بھی ملاحظہ فرمالیا۔ آپ تو حضرت کے طریقہ سے واقف ہی ہیں کہ بھیڑ بھاڑ اور مجمع پسند نہیں ہے۔ طالب ایک دو بھی ہوں تو وہ ہزاروں غیر طالب پر بھاری ہیں اور یہ آزادی کا زمانہ ہے فساد اخلاق کا زمانہ ہے خود رائی اور جاہ پسندی کا دور دورہ ہے اس زمانہ میں خدا تعالیٰ کی طلب آسان نہیں ہے۔ یہ راہ بڑی دشوار گزار ہے۔ دین کی خاطر دنیا کو ترک کرنا پڑتا ہے جس کے لئے بڑی ہمت اور بڑا اخلاص درکار ہے۔

ہر حریصے ناسزائے ترک دنیا کے کتد

شیر مردے باید و دریا دے مردانہ

یعنی ہر حرص کا مارا۔ نااہل شخص دنیا کو کہاں چھوڑ سکتا ہے۔ اسکے لئے تو کوئی شیر مرد ہی ہونا

چاہئے جو دریا دل ہو اور ہمت والا ہو۔

حضرت فرماتے تھے کہ میں اب اپنے ضعف و مرض کی وجہ سے کہیں جا نہیں سکتا (اس ماہ کے رسالہ معرفت حق میں ایک اعلان بعنوان "اطلاع" طبع ہو رہا ہے ملاحظہ فرمائیے گا۔ اس خط کے بعد ہم اس کو یہاں بھی نقل کر رہے ہیں) اور لوگوں کو جب یہاں آنکی فرصت نہیں ہے تو پھر بھلا اب صلاح کی کیا سبیل ہو؟

اور سفر کے سلسلہ میں علاوہ پیرانہ سالی اور ضعف کے اس قسم کے واقعات نے اور بھی کمر توڑ دی ہے کہ ایک اور جگہ سے (دیوبند نہیں کہیں اور کا واقعہ ہے) ایک مغز صاحب یہاں تشریف لائے۔ حضرت نے ان سے فرمایا کہ آپ کے یہاں کے لوگ مجھے اپنے یہاں کیوں بلا رہے ہیں وہاں تو خود ہی عالم و فاضل اور عاقل لوگ موجود ہیں۔ وہ صاحب اسکا مطلب سمجھے کہا کہ جی ہاں (حضرت کا خیال صحیح ہے) وہاں کے حضرات کو یہ خیال ہو سکتا ہے کہ یہاں یہ اپنا اثر جاننے آئے ہیں۔ حضرت والا یہ سن کر بڑی زور سے ہنسنے اور ان کی اس صفا کوئی پر بہت خوش ہوئے کہ انہوں نے ایک علم عظیم دیا اور فرمایا کہ اب وہاں کبھی

نہ جاؤں گا۔

میں یہ کہتا ہوں کہ جیب ایک جگہ کا یہ حال ہے تو دوسری جگہ بھی کم از کم اس کا احتمال تو ضرور ہی ہے اس لئے کہ ۵

چوں از قوفے یکے بید انشی کرد نہ کہہ را منزلت ماند نہ مدہ ا
 بہر حال اب آپ تو حضرت دالاسے آنے جانے کے متعلق کچھ کہئے گا ہی نہیں باقی اور
 حضرات جو فرماتے ہیں انکو سمجھا سکتے تو سمجھائیے ورنہ حضرت ہی کے حوالے فرمادیجئے انشاء اللہ
 تعالیٰ ان کو بھی مطمئن کر دیا جائے گا۔

والسلام
 (بقلم یکے از خدام)

نقل اعلان حضرت الالبغوان ”اطلاع“

اللہ تعالیٰ نے اپنے فضل و کرم سے نیز احباب کی دعاؤں کی برکت سے طویل
 علالت کے بعد مجھے صحت عطا فرمائی۔ چنانچہ بحمد اللہ بہت اچھا ہوں
 اور الہ آباد کی دلہی اور یہاں کے قیام میں ہر چیز میں زیادہ نفع دیکھ رہا ہوں
 تاہم چونکہ پیرانہ سالی ہے جو کہ قومی کے انحطاط کا زمانہ ہوتا ہی ہے۔ رادھر
 شدید علالت کی وجہ سے جو ضعف ہوا جس کا اثر کچھ نہ کچھ موجود ہی ہے۔
 یہ مزید برآں۔ اس لئے اپنے معالج و دیگر مخلصین اطباء و ڈاکٹروں کی ہدایت
 کے بموجب یہ عرض ہے کہ ان حالات میں میرے لئے باہر کا سفر کسی طرح
 مناسب نہیں۔ لہذا بذریعہ اعلان ہذا احباب کو مطلع کرنا چاہتا ہوں کہ کوئی
 صاحب مجھے اپنے یہاں آنے کی دعوت نہ دیں اور اپنی دعوات صالحہ میں

یاد رکھیں۔ فقط والسلام
 وصی اللہ عفی عنہ

(۲۹ ربیع الثانی ۱۳۸۵ھ)

اعلان ہذا کے متعلق اطباء و اعزہ کی تائید

حضرت والا کا مذکورہ اعلان ہم خدام کی درخواست اور خواہش کے عین

مطابق ہے۔

۱۔ شفاء الملک حکیم خواجہ شمس الدین احمد لکھنؤ

۲۔ شفاء الملک حکیم نثار احمد خاں۔ کلکتہ

۳۔ ڈاکٹر صلاح الدین احمد صدیقی۔ الہ آباد

۴۔ حکیم محمد سلیمان فخری۔ الہ آباد

حضرت والا دامت برکاتہم کے اعلان بالا کے سلسلہ میں اتنا اور عرض ہے کہ ترک سفر کا سبب ضعف اور علالت تو ظاہر ہی ہے۔ علاوہ ازیں ایک بات یہ بھی ہے کہ اصلاح و تربیت کا کام تو ایک جگہ جم کر ہی کرنے سے ہوتا ہے۔ یہاں وہاں آنے جانے میں کام کا نقصان بھی ہوتا ہے اور آنے جانے والے بھی پریشان ہوتے ہیں۔ خطوط کے جوابات میں بھی دقت ہو جاتی ہے اور مقامی لوگ بھی سست پڑ جاتے ہیں۔ چنانچہ تجربہ ہوا کہ جب بھی حضرت باہر تشریف لے گئے (مقامی) لوگوں نے (مجلس میں) آنا بند کر دیا۔ حالانکہ حضرت والا کے امر کے بموجب مجلس میں کتب و مضامین حضرت والا کے سنانے کا سلسلہ براہر ہی جاری رہا اس لئے حضرت کا ترک سفر ان مصالح پر بھی مشتمل ہے۔

والسلام
کترین محمد مبین غفرلہ

احقر قمر الزماں عفی عنہ

(۲۹ ربیع الثانی ۱۳۸۵ھ)

(اسی سلسلہ میں ایک مولوی صاحب کو حسب ذیل تحریر ارسال فرمائی)

مولوی صاحب سنو۔ دین کا مدار اخلاص پر ہے نصوص کو دیکھ لو تو اب بتلاؤ کہ میرے

کہیں آنے جانے میں اخلاص کیوں معتبر نہ ہوگا..... اگر لوگوں کو ہم سے کام لینا ہے تو اخلاص اختیار کریں ورنہ ہماری جگہ بھی فاسد ہونا چاہتی ہے (جس طرح سے کہ اور جگہیں فاسد ہو گئی ہیں) تربیت باطنی خراب ہو گئی ہے اگرچہ وظائف جاری ہیں یہ طریق کافی نہیں ہے نفس کا درجہ حجاب رہتا ہے بغیر اس حجاب کے دور کئے ہوئے کشتور کار ناممکن ہے یہ مضمون طویل ہے.....

مگر سمجھدار کے لئے اتنا بھی بہت ہے۔
والسلام
وصی اللہ بقلم خود

کام اپنے حد کے اندر کیجئے اور کسی پر تنقید و تبصرہ کی اجازت نہیں ہے

حضرت والا کا انتباہ اپنے ایک خادم کو

(بقلم یکے از حاضرین خانقاہ)

(۱) آپ جو کام کر رہے ہیں اس کی تو آپ کو اجازت ہی ہے اور اس کو زیادہ سے زیادہ مجاز صحبت کہا جاسکتا ہے۔ اسکا مطلب خلافت بمعنی اجازت بیعت نہیں ہے۔ یہ تصریح اس لئے کرنی پڑی کہ ان دنوں مسلسل چند واقعات ایسے ستے کہ معلوم ہوا کہ لوگوں کو اسی لفظ سے مغالطہ ہوا اور کام کی اجازت کا مطلب خلافت لے کر بعضوں نے بیعت تک لینا شروع کر دیا تو آپ کہیں ایسا نہ شروع کر دیجئے گا۔

اس کی یعنی (صحبت) کی شرائط کم ہیں۔ عدالت اور سمت صالح ہونا کافی ہے اور خلافت کی شرائط سخت ہیں۔ اول شرط یہ ہے کہ صاحب نسبت ہو جو کہ شیخ کے درجہ سے متعلق ہے اس لئے محض حق تعالیٰ کی جانب سے قلب شیخ میں آتی ہے۔ سالک کو چاہئے کہ اس کی اہلیت پیدا کرے مگر اس کی جانب معاملہ صفر ہی سا ہے ادھر لوگوں کو توجہ ہی نہیں ہے۔ سہے حضرت مولانا (محمد ابراہیم صاحب) مدظلہ، تو اول تو انکو شیخ اللہ کی جانب سے اجازت ہو چکی تھی جس سے معلوم ہوا کہ انھوں نے کچھ کام کیا تھا۔ نیز اتنے بڑے شخص ہو کر اپنے کو حضرت والا کے سامنے اس طرح سے گرایا کہ اس کی نظیر

قرون اولیٰ میں ہونے ہو اس نفاذیت کے دور میں تو ملنی مشکل ہے اس سے کیا انکی تواضع اور انکسار اور قلبی حالت کا کچھ اندازہ نہیں ہوتا طریق میں فروتنی اور تواضع ہی تو ایک چیز ہے۔

(۲) کے متعلق جو تحریر فرمایا ہے صحیح ہے۔ بہر حال وہ خود کو پیش فرمادیں تو اور بات ہے اور حضرت تو فرماتے تھے کہ دیوبند تو دیکھا بھالا ہے۔ میرے ہی سامنے وہاں ایسا زبردست فتنہ ہو چکا ہے کہ الامان والحفیظ تو بھیا میں یہ جان بوجھ کر اپنے تجربہ کے خلاف کیوں کوئی کام کروں اور کیوں کسی کی دشمنی کا سبب بنوں میرا یہ طریقہ نہیں ہے۔

(۳) آپ کے متعلق فرمایا ہے کہ لوگوں سے بات چیت کرنے کی اجازت تو میں نے آپ کو دے ہی دی ہے مگر اسکا خیال رہے کہ زبان کی حفاظت بہت ضروری ہے۔ نامہ اور فضول بات سے احتراز اور کسی شیخ پر یا اس کے خاندان والوں پر خیر و اذخیر دار کوئی تبصرہ نہیں کیجئے۔ نہیں دیکھتے کہ میں نے یہاں اسی ہتھیار کے ذریعہ کامیابی حاصل کی ہے۔ **وَلِلّٰهِ الْحَمْدُ**۔

(بقلم یحییٰ اذخدا م۔ بحکم حضرت دالہ مظلہ العالی)

اس درمیان میں مکر می جناب مفتی محمد نظام الدین صاحب مدظلہ العالی کا تقرر دارالعلوم دیوبند میں منصب افتاء پر ہو گیا۔ حضرت ممدوح چونکہ حضرت مصلح الائمہ سے اپنی ادائل عمری میں متعلق ہو چکے تھے نیز حضرت دالا کے محب اور محبوب بھی تھے۔ چنانچہ حضرت دالا کے مجاز بیعت بھی ہو چکے تھے۔ ایک عرصہ تک دارالعلوم مؤصلح اعظم گڈھ کے مدرس اور مفتی رہے کہ ادھر مدرسہ دیوبند میں ایک مفتی کی ضرورت پڑی حضرت مصلح الائمہ سے انکی نسبت اور تعلق کی بنا پر جب اہل مدرسہ کو بھی حضرت اقدس سے تعلق ہوا تو جناب مفتی صاحب موصوف پر نظر انتخاب پڑنے لگی۔ اور غالباً اس سلسلہ میں حضرت مہتمم صاحب مدظلہ العالی

نے حضرت دالاسے بھی اپنی اس خواہش کا اظہار فرمایا۔ غرض حضرت مفتی صاحب نے دارالعلوم بیوت سے دارالعلوم دیوبند منتقل ہونا منظور فرمایا اور دیوبند تشریف لے گئے۔

ان کے پہنچنے پر جناب قاری صاحب مدظلہ العالی نے حضرت مصلح الائمہؒ کو یہ خط تحریر فرمایا۔

حضرت مہتمم صاحب دامت برکاتہم کا خط حضرت مصلح الائمہ کے نام

حضرت مخدوم و معظّم دامت برکاتہم۔ سلام مسنون نیاز مقرون
الحمد للہ بعافیت رہ کر متدعی خیریت مزاج اقدس ہوں۔ محترم مولانا مفتی
نظام الدین صاحب الحمد للہ بعافیت پہنچ گئے ہیں اور کل سے کام بھی سنبھال لیا ہے
الحمد للہ کہ اب دارالافتاء میں اچھی مقعد علیہ شخصیتیں جمع ہو گئی ہیں جو دارالعلوم کے
اقراء کے شایان شان تھیں۔ الحمد للہ ثم الحمد للہ۔

مفتی صاحب ممدوح سے خیریت مزاج گرامی معلوم ہو کر بے حد مسرت ہے۔
یہ شفقت و کرمیت نے سرفراز فرمایا جو باعث سعادت ہے۔ بالخصوص وہ ریح توبہ
والذطن جس کا منظر یہ ہے اس پر دل بستہج اور مسرور ہے۔ امید ہے کہ مزاج
اقدس بہمہ وجوہ بعافیت ہوگا۔ دعا کا ہر وقت محتاج دلّیس ہوں۔ حق تعالیٰ
کا فضل ہے کہ کام صحیح نہج پر آ رہا ہے جو بلاشبہ آنحضرت کی توجہات و برکات کا اثر ہے۔
متعلقین کی خدمات میں سلام مسنون عرض ہے۔

وَالسَّلَامُ
محمّد طیب

(دیوبند)

حضرت مصباح الائمہ کا جواب

بشرف ملاحظہ عالی جناب حضرت ہتم صاحب دام مجدم
 السلام علیکم ورحمة اللہ وبرکاتہ
 الحمد للہ بجا نیت ہوں۔ الحمد للہ کہ مولانا مفتی نظام الدین صاحب پہنچ گئے اور
 کام بھی سنبھال لیا ہے جزاہ اللہ تعالیٰ۔

جناب نے تحریر فرمایا ہے کہ الحمد للہ اب دارالافتاء میں اچھی معتمد علیہ شخصیتیں
 جمع ہو گئیں ہیں جو دارالافتاء کے شایان شان ہیں الحمد للہ ثم الحمد للہ "اس سے بہت خوش
 ہوا کہ جناب کے اعتماد کے قابل اشخاص جمع ہو گئے۔ میں کیا اور میرا یہ کیا، مگر جو چیز آپ کی
 مسرت کا موجب ہو وہ ضرورتاً بل تحسین ہے۔ الحمد للہ اچھا ہوں آپ کی دعا کی
 ضرورت ہے۔

آخر میں جو آپ نے تحریر فرمایا ہے کہ حق تعالیٰ کا فضل ہے کہ کام صحیح نچ پر آ رہا ہے
 جو..... کی توجہات و برکات کا اثر ہے تو یہ جو فرمایا ہے کہ کام صحیح نچ پر آ رہا ہے
 اس پر آپ کو مبارکباد دیتا ہوں کہ جس کے اہتمام میں یہ سب برکات رونما ہوں
 وہ ضرور مقبول ہے۔ مجھ کو آپ کی ذات سے بہت توقعات ہیں اور آئندہ بہت سی
 اُمیدیں وابستہ ہو گئی ہیں۔ سب پرسان حال کی خدمت میں سلام سنوں۔

والسلام خیر تمام
 وصی اللہ اعفی عنہ

دیوبند سے جناب مفتی نظام الدین صاحب کا خط
 مصلیٰ ارحمۃ کے نام

سیدی دستی حضرت مولائی درشدی وسیلۃ یومی وغدی دامت برکاتہم
 السلام علیکم ورحمة اللہ وبرکاتہ

بندہ حضرت والاند ظلہ کی دعاؤں کی برکت سے بفضلہ تعالیٰ بخیر و عافیت دیوبند

پونج گیا اور بخیریت ہے۔ حضرت مہتمم صاحب مدظلہ اور حضرت مولانا محمد ابراہیم صاحب مدظلہ بڑے تپاک سے ملے اور بہت خیال فرما رہے ہیں۔ یہ سب حضرت والا ہی کی توجہات و عنایات کے ثمرات و برکات ہیں ورنہ یہ احقر کب اس قابل تھا۔ یہ دو دن حضرات حضرت والا سے بہت خوش ہیں اور بڑی عقیدت کا اظہار کر رہے تھے۔ حضرت مہتمم صاحب فرما رہے تھے کہ ہمارے حضرت بہت بڑے صاحب تصرف بھی ہیں۔ مدرسہ کے بہت سارے معاملات بہت اچھے ہوئے تھے اور اچھتے ہی چلے جا رہے تھے اور میں گھبراتا سا جا رہا تھا لیکن لکھنؤ میں زمانہ علالت میں میں نے عرض کیا حضرت نے دعا فرمائی اور نشلی دی اور بمبئی میں بھی میں نے عرض کیا اور اپنی کچھ پریشانیاں بھی ظاہر کیں تو حضرت نے بڑی قوت سے فرمایا کہ جاؤ کام کرو انشاء اللہ تعالیٰ کچھ نہیں ہوگا سب ٹھیک ہو جائے گا۔ تم اندر سے کام کرو اور میں باہر سے (اور لوگ نہیں مانیں گے تو میں سرکار (یعنی رسول اللہ صلی اللہ علیہ وسلم) کے یہاں عرض کر دوں گا۔ چنانچہ اُس کے بعد ہی سے معاملات سلجھنا شروع ہو گئے اور سلجھتے ہی چلے جا رہے ہیں اور اب میں بہت مطمئن ہوں اور قلب میں ایک قوت سی محسوس کر رہا ہوں اور جب احقر نے حضرت والا کی طرف سے ہدیہ مرسلہ پیش کیا تو اُسکو یہ کہہ کر بڑے تپاک سے لیا کہ یہ میرے لئے تبرک ہے اور باعث خیر و برکت ہے۔

حضرت والا کا جواب

مولوی..... صاحب سلمہ

اَلسَّلَامُ عَلَیْكُمْ وَرَحْمَةُ اللّٰهِ وَبَرَکَاتُہَا

الحمد للہ مہتمم صاحب کی باتیں انتہائی عقیدت بردار ہیں۔ آپ کے لئے دُعا

وَالسَّلَام

کرتا ہوں۔

اسی زمانہ کا ایک اور ملفوظ

دیوبند سے دو خطوط آئے تھے ایک مہتمم صاحب مدظلہ کا تھا دوسرا ایک دوسرے عالم کا جو حضرت والا سے تعلق رکھتے ہیں دونوں خطوط میں حضرت والا سے گہری عقیدت کا اظہار تھا۔ چنانچہ دونوں خطوط مع حضرت والا کے جواب کے رجسٹر مکتوبات میں درج ہو چکے ہیں انھیں خطوط کا ذکر کرتے ہوئے فرمایا کہ۔

اعتقاد بہت بڑی چیز ہے اسی پر ساری ترقیات کا مدار ہے۔ یہی اعتقاد جملہ کمالات کی سنگ بنیاد ہے۔ چونکہ اعتقاد ایک بڑی چیز ہے اس لئے کم حوصلہ اور چھوٹے لوگوں کو یہ نہیں حاصل ہوتا بڑی چیز کے لئے بڑا ظرف چاہئے۔ چھوٹے ظرف میں بڑی چیز کیسے آدے گی۔ مہتمم صاحب چونکہ بڑے کی اولاد ہیں۔ مولانا قاسم صاحب رحمۃ اللہ علیہ کی اولاد ہیں اس لئے ظاہر ہے کہ انکا حوصلہ اور ظرف کیسا ہوگا اس لئے وہ مجھ سے بڑی عقیدت کا اظہار فرماتے ہیں اور میں بھی ان کے ساتھ انتہائی اخلاق سے پیش آتا ہوں۔ اس طرح پیش آتا ہوں جیسے کوئی اپنے پیر کے ساتھ پیش آتا ہے۔

مدرسہ دیوبند کے متعلق حضرت مصلح الامتہ کا ایک
(اعلان)

تمام مسلمانان عالم کو اس دینی امانت کی حفاظت کو اپنا ایک اہم وقتی
فریضہ تصور کرنا چاہئے

مدرسہ دیوبند میں جو حالات رونما ہوئے ہیں جن کا تذکرہ اخبارات و رسائل میں بھی
آچکا ہے کوئی مسلمان ان سے بے خبر نہ ہوگا۔

بعض ذرائع سے مجھے یہ معلوم ہوا ہے کہ ارباب نظم و اہتمام کو حیرانی ہے کہ آئندہ

اس کا نظم کیونکر چلایا جائے اس سے معلوم ہوتا ہے کہ حالات اپنی انتہا کو پہنچ چکے ہیں۔ ان حالات میں میں ہندوستان کے مسلمانوں کو بلکہ تمام عالم کے مسلمانوں کو اسطرت متوجہ کرنا چاہتا ہوں کہ یہ مدرسہ مسلمانوں کی امانت ہے اور اسلاف کی میراث ہے جس میں تمام دنیا کے مسلمان برابر شریک ہیں اس لئے اس وقت جب کہ اس پر ایسی یورش ہو رہی ہے کہ ادب و باج و عقد بھی سخت پریشان ہیں تمام مسلمانان عالم کو اس کی فلاح و بقا میں حصہ لینا چاہئے اور اس دینی امانت کی حفاظت کو اپنا ایک وقتی فریضہ تصور کرنا چاہئے۔ یہ ایک اللہ کے بندے کا پیغام ہے عام مسلمانوں کے نام۔

اب آپ حضرات کا جی چاہے تو اس کو باقی رکھنے میں حصہ لیجئے یا جو جی چاہے کیجئے۔

وما علینا الا البلاغ۔ فقط والسلام

(ڈاکٹر صلاح الدین احمد صدیقی)

(شعبان ۱۳۸۶ھ م - یکم ستمبر ۱۹۶۶ء)

دو مہینہ کے بعد ایک دوسرا اعلان

(اعلان ضروری)

بِسْمِ اللّٰهِ الرَّحْمٰنِ الرَّحِیْمِ

مجھے بعض معتبر ذریعہ سے یہ معلوم ہوا ہے کہ اس سال مدرسہ دارالعلوم دیوبند کی رفتار آمدنی سابق سنین کے اعتبار سے کچھ مست ہے اس کے متعلق یہ کہنا چاہتا ہوں کہ سلیکے! مدرسہ ہمارے اسلاف کی یادگار اور اُنکی ایک زبردست خدمت ہے۔ اُن کے بعد ہمارے اکابر نے اسلاف کے طریقہ پر اسے باقی رکھا ہم کو بھی اسی طریقہ پر اس کی صیانت ضروری ہے لہذا اسکا تحفظ و بقا اور اس کی ترقی کے لئے کوشش کرنا ہمارے لئے از بس ضروری ہے۔ اسلاف کی خدمات کا باقی رکھنا اور اس کو ترقی دینا بعد والوں کے لئے نہایت ضروری ہوتا ہے ورنہ ضیاع کی صورت میں باز پرس ہوگی۔

لہذا میں تمام مسلمانوں سے عموماً اور اپنے احباب سے خصوصاً مکرر کہتا ہوں کہ دارالعلوم کی مالی اعانت کی جانب متوجہ ہو جائیں۔ عینداضحیٰ کا موقع ہے حرم قرآنی وغیرہ سے بھی مدرسہ کی ایسی اعانت کر دیں کہ اس کے لئے تلافی یافت ہو جائے ایسے پر فتنہ دور میں مسلمانوں کے اس دینی مرکز کی صیانت و حفاظت اور تحفظ و بقا از بس ضروری ہے اور اللہ تعالیٰ اور رسول اللہ صلی اللہ علیہ وسلم کی عین خوشنودی ہے۔ اللہ تعالیٰ اس ادارے کو تمام شرور و فتن سے محفوظ رکھے اور اپنی رضیات پر چلاوے اور اسی پر قائم و دائم رکھے۔

والسلام
وصی اللہ عفی عنہ۔ الہ آباد
۶ ذی الحجہ ۱۳۸۶ھ

حضرت اقدس کی اپیل اور اعلانات کے اثرات

ایک مولوی صاحب کا خط

اپنے ایک عزیز کے نام

مدرسہ دارالعلوم دیوبند کے بارے میں حضرت اقدس کا جو مضمون "معرفت حق" میں شائع ہوا ہے اس کا بہت اچھا اثر پڑ رہا ہے۔ اس کے بعد سے آمدنی کا اوسط بہت بڑھ گیا ہے۔ نیز بہت سے لوگ اس کا حوالہ دے کر کہ یہ مضمون شائع ہوا ہے اس لئے بھیج رہے ہیں۔

یہاں کے حالات میں حضرت والا مدظلہ کی کھلی کراہتوں کا اثر دیکھ رہا ہوں اور اکثر لوگوں کو اسکا اعتراف بھی ہوتا جا رہا ہے۔ خدا کرے کہ اس کا حل و عقد کے تمام افراد کے ذہن میں یہ حقیقت کھل جائے تو سب کام بہت جلد درست ہو جائے۔

گذشتہ صفحات میں آپ نے ملاحظہ فرمایا کہ احباب کی خواہش اور درخواست پر حضرت والا نے اب صاف ہی صاف تحریر فرمادیا کہ — ”میں وہاں نہ آؤں گا۔ یہ سمجھ کر لکھ رہا ہوں“ اب اس میں اللہ تعالیٰ کی جو بھی مصلحت رہی ہو۔ اللہ ہی بہتر جانتا ہے کہ اس قدر آبادگی کے بعد وہاں کا سفر کیوں نہ ہو سکا۔

حضرت نے صراحتاً تو اسکو یہاں نہیں فرمایا تاہم حضرت کے سابقہ خطوط میں کچھ نہ کچھ ترشح ان وجوہ کا ہوتا ہے۔ جن کی بنا پر یہ سفر وجود میں آسکا۔ بہر حال یہ تو وہاں کے مطابق اور ان کے عین مناسب ”شیخ وقت“ کا ایک معاملہ تھا جس کو خود کام کرنے والا ہی سمجھتا ہے دوسرے کی رائے کو اس میں نہ دخل اور نہ وہ معتبر۔ حضرت اقدس دیوبند تو شریف نہیں لے گئے لیکن مدرسہ دیوبند کی ظاہری اور باطنی ہر دو ترقی ہر آن آپ کے پیش نظر رہی۔

چنانچہ حضرت مفتی نظام الدین صاحب مدظلہ کے وہاں پہنچ جانے سے خوشی اور اس پر جناب قادی صاحب مدظلہ کو مبارکباد ناظرین کرام ملاحظہ فرما چکے ہیں نیز حضرت مہتمم صاحب مدظلہ کی محبت اور عقیدت سے مسرت اور اسلام کی نسبت کی وجہ سے ان کی تعظیم اور ان کے ساتھ پیر کا معاملہ کرنے کو خود حضرت والا ہی نے فرمایا ہے۔

پھر ان سب کے علاوہ خود مدرسہ جب ان ہی دنوں داخلی اور خارجی انقلابات سے متاثر ہوا اور ارباب حل و عقد کو اس کی معیشت اور معاشرت ہر دو کی زبوں حالی نے پریشان کر دیا اور اس حالت کا ذکر جسراہ اور اخبارات میں آنے لگا تو حضرت مصلح الامۃ؎ کو بھی اس کی وجہ سے شدید قلق ہوا اور حالات کی اصلاح کے لئے یحییٰ ہو کر پے درپے وہ تینوں اعلانات نکالے جنہیں ناظرین پہلے ملاحظہ فرما چکے ہیں۔ چونکہ یہ آواز ایک اللہ والے کے اخلاص بھرے دل کی صدا تھی اس لئے باوجود حضرت کے

گوشہ نشین ہونے کے یہ صدا بھرا نہیں ثابت ہوئی بلکہ دیکھنے والوں نے دیکھا کہ اطراف و اکناف عالم میں گونجی اور چہ چہ میں پھیلی اور الحمد للہ کہ بچہ بچہ نے اس سے اثر لیا۔

حضرت مفتی صاحب کا تاثر تو آپ نے ملاحظہ ہی فرمایا ہے ایک اور انگریزی داں عوامی شخص کا تاثر بھی ملاحظہ فرمائیے اس نے امریکہ سے اپنے ایک دوست کو لکھا کہ :-

”حضرت والا تک پہنچنے کے لئے کبھی کبھی بڑا بیچین ہوتا ہوں۔ ملاقات کے لئے دل چاہتا ہے کیسے اڑ کر پہنچوں۔ میرا سلام پہنچا دیجئے۔ مدرسہ دیوبند کے لئے اپیل پڑھی۔ حضرت والا کی اپیل ہے سر آنکھوں پر اللہ تعالیٰ نے دل میں خیال ڈالا کہ مدرسہ کی امداد ضرور کرو۔ میں انشاء اللہ تعالیٰ نیت کر رہا ہوں جو کچھ بھی ہو سکے گا بھجوں گا۔“

ملاحظہ فرمایا آپ نے کہ ایک اللہ والے کی آواز کس قدر جلد ہندوستان سے امریکہ پہنچ گئی اور صرف کان ہی میں نہیں پہنچی بلکہ قلب میں اثر انداز ہوئی جیسا کہ انھوں نے خود لکھا ہے کہ اللہ تعالیٰ نے دل میں خیال ڈالا کہ مدد کرو۔ سبحان اللہ از دل خیزو بر دل ریزد کا یہی مفہوم ہے۔

غرض ایک اہل دل کی یہ آواز ایسی نہ تھی جو کہ کام نہ کرتی بلکہ اس نے کام کیا اور نمایاں کام کیا۔ چنانچہ آنے والے خط میں خود مہتمم صاحب مدظلہ العالی کا تاثر ملاحظہ فرمائیے۔

گرامی نامہ جناب قاری محمد طیب صاحب مدظلہ

(بنام حضرت مصلح الامۃ؎)

معرفت حق میں آں محترم کی تحریر گرامی پڑھ کر بے انتہا خوشی ہوئی جو دارالعلوم

کے حق میں اپیل پر مشتمل ہے۔ حقیقت یہ ہے کہ دارالعلوم کا حقیقی سرمایہ یہی توجہات اہل اللہ ہیں۔ انہیں پر اس کی بنیاد قائم ہے اور انہیں پر اس کی عمارت قائم ہے۔ خیال یہ ہوا کہ اس تحریر گرامی کو اگر عام اخبارات میں بھجوا جائے تو اسکا نفع اور زیادہ عام ہو جائیگا۔ اور دارالعلوم کی طرف توجہات لوگوں کی اور زیادہ منعطف ہو جائیں گی۔ اگر یہ حالات مصلحت نہ ہو تو اس کی اجازت مرحمت فرمادی جائے۔

ہنگامہ رجب ۸۶ھ کے سلسلہ میں چند فساد انگیز طلبہ کا اخراج کیا گیا ہے کہ اس کے بغیر چارہ نہ تھا ورنہ وہ نئے طلبہ کو خراب کرتے اور بنائے فاسد علی الفاسد ہوتی رہتی جیسا کہ پہلے بھی ہوتا رہا ہے ان میں سے بہت سے طلبہ تو آئے ہی نہیں جو آگئے تھے ان میں سے بھی اکثریت جا چکی ہے لیکن چند ابھی باقی ہیں جو حجرے نہیں چھوڑ رہے ہیں انہوں نے طلبہ کو پھر ہنگامہ اور فساد کے لئے آمادہ کرنا چاہا۔ لیکن الحمد للہ اس میں انہیں کامیابی نہیں ہوئی تاہم یہ جھے ہوئے ہیں۔

کل اُنکی تحریر آئی کہ ہم نے اس اخراج کا اپیل مجلس شوریٰ میں کیا ہے لہذا اس وقت تک ہماری امدادیں جاری کی جائیں۔ لیکن چونکہ وہ دارالعلوم کے طالب علم نہیں رہے اس لئے امداد کا کوئی سوال ذمہ داروں کے سامنے نہیں ہے۔ بہر حال اس سے اندازہ ہوتا ہے کہ اس دوران میں بھی یہ کوئی نہ کوئی حرکت کریں گے اور مجلس کے موقعہ پر بھی کوئی شورش ضرور اٹھائیں گے۔ دعا کی درخواست ہے کہ حق تعالیٰ دارالعلوم کو اس فتنہ سے محفوظ رکھے اور فتنہ پردازوں کا دفعیہ فرمائے۔

دارالعلوم کا کام الحمد للہ جاری ہے حق تعالیٰ اس چشمہ خیر کو جاری رکھے اور شرور اعداؤں سے محفوظ فرمائے اور بھلائی بہمنہ و جوہ خیریت ہے اپنے لئے خصوصیت

۵ مراد اس سے دوسرا اعلان ہے جو "اعلان ضروری" کے عنوان سے ضروری

۶۶ مطابقت سوال ۸۶ھ میں شائع ہوا۔

سے دعا کا ملتی ہوں۔ طبیعت سادہ اور فتن کا ہجوم جس کی بنیادیں چلا کیوں
پر ہیں۔

عجیب حیرتناک بات یہ ہے کہ مسلم یونیورسٹی کے طلبہ میں دینی جذبات بڑھ
رہے ہیں۔ عقیدہ و عمل درست کی طرف آ رہے اور دینی مدارس کے طلبہ کا
روحان (خواہ قلیل ہی کا سہی) خلافت ذوق اکابر ہوتا چلا جا رہا ہے۔

حضرت مولانا محمد زکریا صاحب نے تحریر فرمایا تھا کہ طلبہ کی اصلاح اور انہیں
قابو میں لانے کی تدابیر میں تو ساری ہی استعمال کر چکا ہوں مگر ابھی تک کامیابی
نہیں ہوئی۔ یہ منظر ہر العلوم کے بارے میں ہے۔

منظر پور بہار سے بھی خط آیا ہے کہ طلبہ کے ہنگاموں نے مدرسہ کی جڑیں ہلا رکھی
ہیں۔ کیا کیا جائے۔ گذشتہ سال یہی صورت راندیر کے دینی مدارس میں بھی پیش آ چکی
ہے اور اسی قسم کا ہنگامہ دو سال پہلے مدرسہ جلال آباد میں بھی.....
ہو چکا ہے۔

افسوس ہوتا ہے کہ دینی مراکز میں دنیوی ذوق اور وہ بھی اذول ترین ذوق
ہنگامہ و فساد پڑھ رہا ہے۔ البتہ یہ خوشی بھی ہے کہ دنیاوی مدارس میں اسکے برعکس
ذوق اور ذہن بن رہا ہے۔

بہر حال دعا کی درخواست ہے۔ والسلام
محمد طیب ۱۲/۱۱

حضرت مصلح الاممؑ کا جواب

عنایت فرمائے بندہ جناب قاری صاحب دام عنایتکم
السلام علیکم ورحمة اللہ وبرکاتہ
رسالہ معرفت حق ماہ شعبان و شوال میں جو مضامین شائع ہو چکے ہیں لوگوں کو مدرسہ کی

جانب متوجہ کرنے کے لئے وہ بہت کافی دوائی ہیں۔ یوں میں بھی اب مدرسہ کو نقصان سے بچانے کی طرف متوجہ ہو گیا ہوں۔ چنانچہ اپنے طور سے بھی لوگوں سے کتنا سنتا رہوں گا۔ باقی اس اعلان کو مدرسہ کے نفع عام کے لئے دوسرے اخباروں میں دینا چاہیں تو دیکھتے ہیں۔ میری جانب سے اجازت ہے۔

اس وقت میں ایک اور بات کہتا چاہتا ہوں اور امید کرتا ہوں کہ وہ مدرسہ کے لئے طلبہ کے لئے عوام کے لئے اور اباب مدرسہ کے لئے سب ہی کے لئے مفید ہوگی۔ اس کی طرف توجہ فرمائیے اور جی چاہے تو اس کو بھی شائع فرما دیجئے وہ یہ کہ دینی مدارس میں جو کچھ ہو رہا ہے انہی وجہ میرے نزدیک وہی ہے جو حضرت مولانا حبیب الرحمن صاحب نے اپنی کتاب اشاعت اسلام میں ایک موقع پر تحریر فرمایا ہے۔ ارشاد فرماتے ہیں کہ

”شریعت اسلام نے دونوں پسلوؤں کو (یعنی اشتراک اور امتیاز کو اعتدال سے سنبھالا۔ ہر ایک کی حد مقرر کر دی۔ ہر ایک کے احکام بتا دیے۔ اشتراک کے پسلو کا اس حد تک لحاظ کیا کہ کسی موقع پر اس کو نظر انداز نہیں کیا اور امتیاز کو بقا، نظام عالم و ترتیب احکام آخرت کے کے لازم و واجب قرار دیا اور اس بنا پر جناب رسول اللہ صلی اللہ علیہ وسلم نے ارشاد فرمایا۔

لن یزال الناس بخیر ما بئینوا فاذا اتساوا و اھلکوا۔

یعنی لوگ ہمیشہ خیر کے ساتھ رہیں گے جب تک ان میں فرق مراتب قائم رہے گا اور جب سب برابر ہو جائیں گے تو ہلاک ہو جائیں گے۔

یہ ارشاد بالکل اصول فطرت کے موافق ہے۔ انتہی“

(اشاعت اسلام ۲۶۵)

پھر اس کے ذرا آگے فرماتے ہیں کہ ایک عربی شاعر نے یوں کہا ہے کہ

لا یصلح الناس فوضی لا سراً لهم

ولا سراً اذا جہا لهم سادوا

یعنی مخلوق جب کہ مساوی درجہ خود سر ہوں کوئی ایسا افسر نہ ہو کبھی ان کی حالت درست نہیں ہو سکتی اور اگر کسی جاہل کو سردار بنا دے تو وہ حقیقتاً نہ ہونے کے حکم میں ہے۔

میں کہتا ہوں کہ اختلاف اور نزاع تو سردار اور امیر ہونے کے بعد بھی ہو گا اگر وہ افسر اس کو ختم کر دیتا ہے۔ اور اگر کوئی افسر نہیں ہوتا تو وہ بجائے ختم ہونے کے بڑھتے چلے جاتے ہیں۔

پس جو حالات آپ نے لکھے ہیں یہ ہلاکت ہی ہے اور اس کا نشاء فرق مراتب کا نہ کرنا اور طبیعتوں میں خود سری کا پیدا ہو جانا ہے۔ یہی اس وقت دیکھ رہا ہوں کہ نہ کوئی بڑا اس زمانہ میں بڑا رہ گیا ہے اور نہ کوئی چھوٹا چھوٹا۔ بلکہ میں تو یہ کہتا ہوں کہ سب بڑے در آئیں لیکہ بڑے ہیں چھوٹے ہو گئے ہیں اور ہر چھوٹا در آئیں لیکہ چھوٹا ہے بڑا ہو گیا ہے اب اس سے بڑھ کر ہلاکت اور کیا ہو سکتی ہے اور اس سے زیادہ فساد اور کیا ہو گا اور اس فساد کی جڑ یہی ہے کہ علم اور اہل علم کے حقوق کا ضیاع ہو رہا ہے اسی لئے بزرگوں نے ہر زمانہ میں اس پر تہنید فرمائی ہے اور اس کا خاص اہتمام رکھا ہے۔ چنانچہ حضرت سیدنا رفاعی رحمۃ اللہ علیہ بطور نصیحت کے فرماتے ہیں کہ

”شانِ علم کی ایسی تعظیم کرو کہ اس کے واجبہ حقوق ادا ہوتے رہیں۔“

میں کہتا ہوں کہ علم کی تعظیم میں۔ علماء کی تعظیم اور مرکزِ علم کی تعظیم بھی داخل ہے اور ظاہر ہے کہ جب تک شانِ علم کی تعظیم نہ کی جائے گی نہ تو اس کے حقوق واجبہ ادا ہونگے اور نہ علماء ہی کے حقوق ادا ہونگے اور نہ مرکزِ علم کے حقوق ادا ہونگے۔ لہذا اب اس کے بعد سوائے فساد اور ہلاکت کے باقی ہی کیا رہ جاتا ہے۔ اگرچہ اس ہلاکی کا ان کو احساس اور شعور بھی نہ ہو۔

چنانچہ امام غزالیؒ نے جو بات امر بالمعروف و نہی عن المنکر کے متعلق فرمائی تھی

میں اُس کو اس موقع پر دہراتا ہوں۔

ولو طوى لبساطه واهل علمه وعمله لتعطلت النبوة و
اضحلت الديانة وعمت الفترة وفتت الصلاة وشاعت الجهالة
واستسرى الفساد واتسعت الخرق وحررت البلاد وهلك العباد
وان لم يشعر وابل لهلاك الى يوم التناد وقد كان الذى خفتا
ان يكون ان الله وانا اليه ملجعون. اذ قد اندرس من هذا القطب
عمله وعلمه وانحى بالكليّة حقيقته ورسمة واستولت على القلوب
مداهنة الخلق وانحمت عنها مراقبة الخالق واسترسل الناس
فى اتباع الهوى والشهوات استرسال البهائم وعز على لبساط الاحرف
مؤمن صادق لا ياتخذة فى الله لومة لائم۔

(احیاء موتی ج ۲)

آپ نے عربی مدارس اور دینی مدارس کے جو حالات لکھے ہیں انھیں دیکھ دیکھ کر
اہل احساس خون کے آشورو رہے ہیں اور خوف اس امر کا ہو رہا ہے کہ خدا نخواستہ اگر
بدجالی کا یہی سلسلہ قائم رہا تو کہیں اللہ تعالیٰ اپنے دین کی خدمت سے ان کو معسرول
کر کے دوسروں کو ان کی جگہ نہ عنایت فرما دے **وَإِنْ تَوَلَّوْا لَيَسْتَبْدِلْ قَوْمًا غَيْرَكُمْ ثُمَّ لَا
يَكُونُوا أُمَّتًا لَكُمْ۔**

چنانچہ مدارس میں یہ حالات عام ہو گئے ہیں کہ علم تو کچھ ہے بھی لیکن اخلاق بالکل
ختم ہو گئے ہیں۔ چنانچہ جو علم حاصل کرتے ہیں اس کو غلط مصرت میں استعمال کرتے ہیں اسلئے
ایسوں کو علم سکھانا رہزن کے ہاتھ میں تلوار دینا ہے۔

میرا اب تک تو یہ خیال تھا کہ احلاق کی درستی دین کے لئے ضروری ہے چنانچہ
دین کا کمال ہی اخلاق سے ہوا کرتا ہے لیکن اب میں اس نتیجہ پر پہنچا ہوں کہ دینیوں میں
راحت اور سکون و چین کے لئے بھی اخلاق کی ضرورت ہے چنانچہ اگر کسی منزل کے لوگوں
کے اخلاق فاسد ہونگے تو منزل ہی فاسد ہو جائے گی۔

پس آپ کے یہاں جو کچھ ہوا وہ بھی فساد اخلاق ہی کا ثمرہ تھا اور بڑوں کا ادب و احترام جو رخصت ہوا یہ اسی آزادی کا ثمرہ تھا جس کی طلبہ کو تعلیم دیکھی۔ باقی آپ نے جو یہ تحریر فرمایا ہے کہ (دارالعلوم کا حقیقی سرمایہ توجہات اہل اللہ ہیں انھیں پر اس کی بنیاد قائم ہے اور انھیں پر اس کی عمارت قائم ہے) تو اس کے متعلق کہتا ہوں کہ بیشک اہل اللہ کی توجہات کسی وقت اسے حاصل تھیں اور اس کی بنیاد و عمارت ان پر قائم تھی مگر عرصہ ہوا اب وہ باقی نہیں رہی اور اس کو ختم کیا گیا اسی کے یہ نتائج ہیں جو سامنے آ رہے ہیں ورنہ تو اللہ والوں کی توجہ مسلسل کسی کی جانب ہو اسکا انجام یہ سامنے آوے یہ عادت اللہ کے خلاف ہے۔

میں نے اپنے مضمون میں یہ لکھا تھا کہ مدرسہ بزرگوں کی ایک امانت ہے۔ اسی طرح سے یہ بھی کہتا ہوں کہ اسلام کے اخلاق اور انکا اُسوہ حسنہ یہ بھی ایک امانت ہے جس کی حفاظت بھی نہایت ضروری ہے اور منجملہ ان کے اُسوہ کے ایک یہ تھا کہ ان میں کا ایک ایک شخص اپنے اخلاقی قوت کی وجہ سے پوری جماعت پر حاوی ہوتا تھا اور لوگ ان حضرات کے سامنے ایسے رہتے تھے جیسے شیر کے سامنے بلی اور ان کی شفقت کی وجہ سے ایک جانب لوگ ان سے محبت بھی کرتے تھے اور دوسری جانب ان کے تقویٰ کے رعب کی وجہ سے ان سے خائف بھی رہتے تھے۔ غرض ان کے مجموعی اوصاف کے سبب سے ان کے معتقد تھے اور اعتقاد کے لئے محبت اور خوف دونوں لازم ہیں اب یہی چیز باقی نہیں رہ گئی ہے ورنہ تو اب بھی دیکھا جاتا ہے کہ اگر اسلام کے طرز پر کام کیا جاوے تو اب اس زمانہ میں بھی کام ہو سکتا ہے۔

(ناقل عرض کرتا ہے کہ بے محل نہ ہوگا اگر اس موقع پر خود حضرت والا کا ایک واقعہ جو ابھی بمبئی میں چلتے چلتے پیش آیا ذکر کر دیا جائے اُمید ہے کہ موجب بصیرت ہوگا۔ دھو ہذا۔)

حضرت دالا بمبئی میں پچھلی بار بھی خوش رہے اور اس دفعہ بھلی بہت خوش رہے
لیکن روانگی سے ایک دن قبل صبح تفریح میں جاتے ہوئے کسی نے حضرت سے بیان
کیا کہ اخبار میں آپ کا نام آیا ہے وہی دن و دھڑ پڑنے کا تھا۔ کسی اخبار والے نے
اپنا مطلب نکالنے کے لئے اخبار میں یہ لکھ دیا تھا کہ فلاں آدمی نے حضرت مولانا کی
طرف سے جو کچھ لوگوں سے کہا ہے وہ غلط ہے حضرت مولانا ان سب باتوں میں رہتے
ہی نہیں۔

اس میں گو اُس نے حضرت کا تبریہ ہی کیا تھا لیکن اتنا بھی ناگوار گزارا اور اسلئے
ناگوار ہوا کہ جس چیز میں..... حضرت دالا رہتے ہی نہیں اور نہ اس کی گفتگو اپنے
یہاں پسند کرتے ہیں نہ اثباتاً نہ نفیاً تو پھر حضرت دالا کا نام ہی اس سلسلہ
میں کیوں لیا گیا۔

واپس آنے پر حضرت دالانے اخبار مت گویا اور اس کی تصدیق کی۔ چونکہ آج
اس سفر کی آخری مجلس تھی اس لئے بہت لوگ اور بڑے بڑے لوگ آئے ہوئے تھے
اور حضرت دالانے بھی سوچا تھا کہ آخری دن اُنکو کچھ موثر نصیحتیں اور اُن سے کچھ کام
کی باتیں ارشاد فرمائیں گے لیکن اس واقعہ سے طبیعت چونکہ مکر ہو چکی تھی اس لئے
ایک مولوی صاحب سے فرمایا کہ آج مجلس میں تم کچھ بیان کر دو اور فلاں صاحب سے
کہو کہ وہ بیان کریں۔ ایک صاحب نے کچھ بیان کرنا شروع کیا۔ ادھر حضرت دالا
نے ایک دوسرے صاحب کو آواز دی کہ فلاں نے موٹر لاؤ اور مجھے ابھی اسٹیشن پہنچاؤ۔ کل تو
جاتا ہی مگر اب آج ہی جاؤں گا۔ نہ تو اہل مجلس سے حضرت نے کچھ فرمایا اور نہ مغزین
شہر سے ملے اور نہ گھر والوں کو اطلاع کی۔ موٹر پر بیٹھے اور بمبئی تشریف لے گئے اور
اسٹیشن کے قریب قہوہ خانہ کی مسجد میں قیام فرمایا۔ بچوں کے پاس کھلا بیٹھا کہ تم لوگ
سامان درست کر دو۔ ٹیکٹ چونکہ کل کا ہے اس لئے کل آنا۔ میں آج ہی جاتا ہوں۔ راستہ

میں کہیں مل جاؤنگا۔ ابھی اسٹیشن کی مسجد ہی پر قیام تھا کہ مدرسہ مظاہر العلوم کے شیخ الحدیث (حضرت مولانا ذکریا صاحب کاندھلوی مدظلہ) وہیں حضرت دالاسے ملتے تشریف لائے حج کو تشریف لیجا رہے تھے ہوائی جہاز سے اترے۔ لوگوں سے معلوم ہوا کہ حضرت فلاں جگہ تشریف رکھتے ہیں انھوں نے اپنے لوگوں سے فرمایا کہ بھائی اس وقت اپنے اکابر میں سے آپ ہی تو رہ گئے ہیں۔ لہذا پہلے اُن سے ملاقات کو چلوں گا اور اپنے لئے اُن سے دعا کروں گا۔ چنانچہ تشریف لائے اور ملاقات کر کے واپس گئے۔

ان حالات کی بنا پر حضرت دالاکے ناراضگی کچھ کم ہوئی تو حکیم اجیری صاحب نے جو موٹر پر کر لاسے، ہمراہ ہو گئے تھے موقعہ دیکھ کر عرض کیا کہ حضرت جب یہیں قیام کرنا ہے تو غریب خانہ پر تشریف لے چلیں۔ ان کے اصرار اور بالخاصہ درخواست پر حضرت دالاکے مکان تشریف لے گئے۔

ادھر مجلس میں حضرت دالاکے اس طرح سے چلے آنے کے بعد ایک اضطراب اور بے چینی پھیل گئی کہ حضرت آخر کیوں ناراض ہو کر تشریف لے گئے۔ اُن سے بتایا گیا کہ آج آپ کے شہر کے ایک اخبار میں یہ مضمون نکلا ہے۔ اس پر بھی لوگوں کو بہت ہی طیش اور غصہ آیا۔ میاں تک کہ لوگوں نے یہ ارادہ کیا کہ ایڈیٹر کے پاس جا کر اُس سے جواب طلب کریں کہ تم نے ایسا کیوں لکھا لیکن بعض سمجھ دار لوگوں نے رد کیا کہ اس کو حضرت پسند نہیں کریں گے۔

اس کے بعد اب لوگوں کو فکر ہوئی کہ حضرت کہاں ہیں۔ چنانچہ پتہ چلا لیا کہ حکیم اجیری صاحب کے یہاں مقیم ہیں۔ پھر آہستہ آہستہ لوگ آنا شروع ہو گئے اور اُس وقت سے لے کر اگلے دن روانگی تک لوگوں نے اپنے عملی حال سے جس محبت اور عقیدت کا ثبوت دیا وہ سب کے قلب پر نقش ہے۔ حتیٰ کہ اسٹیشن پر بوقت روانگی ایک کثیر مجمع رخصت کرنے کے لئے آیا جن میں اکثر زار و قطار دور رہے تھے اور اُن کے بہروں سے اندازہ ہوتا تھا کہ حضرت دالاکے اس طرح سے روانگی پر بہت ہی نادوم اور شرمندہ تھے۔ حضرت دالانے یہاں آکر فرمایا کہ میں نے کچھ اس نیت سے یہ سب نہیں کیا تھا مگر دیکھا یہی کہ نتیجہ کے اعتبار

سے اس ایک ہی واقعہ کا اتنا اثر پڑا جتنا کہ بہت دنوں کی تعلیم و تربیت سے بھی نہ پڑا ہوگا۔

اہلِ بیئنی کے تاثر کا اندازہ اس سے فرمائیے کہ آج ہی حکیم اجیر می صاحب کا خط حضرت والا کے نام آیا اس میں وہ لکھتے ہیں کہ

”اُس دفعہ عام سوسلین و متمدن حضرات بیحد متاثر اور حضرت والا کی مفاد بخیر سے بیحد گرفتہ دل ہیں۔ چہرہوں پر رونق نہیں معلوم ہوتی۔ حتیٰ تعالیٰ نزلِ رحمت کو بحالِ صحت و سلامتی ہمیشہ کرم پاشِ خلاق رکھیں۔“

اب اس واقعہ سے کچھ نتیجہ اخذ فرمائیں (آگے پھر حضرت والا کے ارشادات نقل ہیں۔ انتہیٰ اذنا نقل عنہ)

میں آپ سے کیا کہوں آپ تو خود میرے بڑے ہیں اور اپنے ہی ہیں۔ ہم اپنے ہی کو کہتے ہیں کہ ہم وعظ کہیں، کہیں آئیں جائیں اور صرت وعظ ہی کہتے رہیں لوگ سنتے رہیں اور خالی ایک دوسرے کو دیکھتے رہیں۔ نہ وعظ کا کوئی اثر لیں اور نہ عالم ہی کی کچھ وقعت و عظمت ان کے قلب میں پیدا ہو تو محض اس آنے جانے اور وعظ کہنے سے کیا حاصل۔ آخر میں ایک مصرعی عالم کے حالات میں سے بعض باتیں جو مجھے پسند ہوئیں بصیرت کے لئے پیش خدمت کرتا ہوں امید کہ آپ بھی پسند فرمائیں گے۔ ان کے حالات میں لکھا ہے کہ :-

نظر الفقید بفکرہ الثاقب الی العلم والعلماء فوجدہ أشبه
بصناعة خاصة بیت طائفة خاصة فی مکان خاص لا یعد العالم
والتعلم۔ قد داب الازھر علی ذلک جیلاً بعد جیل و سواد الامة
من هذا النور محجوب یا احتجاب العلماء عنهم اللهم الا یصیص
من النور یظہر فی بعض البلاد الاتی ینبت فیہا العلم بوجود
عالم من العلماء او طالب من الطلاب فی لیالی شهر رمضان فی
کل عام فاخذ علی نفسه المؤمن ان یجددہ عمہ السلف الصالح وان یقوم

بنشأ الدعوة الصيحه بين طبقات الشعب المصري الكريمه
اسی طرح انکی ایک سیرت یہ لکھی تھی کہ :-

ولقد كان واعظا بسنته ووقته ومشيته قبل ان يكون
واعظا بقوله ومنطقه وكان في ذلك مصداقا لقول رسول الله
صلى الله عليه وسلم - خياركم من تذكركم بالله رويته
ويزيد في علمكم منطقته ويرغبكم في الآخرة عمله. رواه
الترمذي عن ابن عمر (الابديع ص ۱۱) (ترجمہ ص ۳۱ پر دیکھئے)

لہذا جو حالات آپ نے تحریر فرمائے ہیں اب انکا علاج صرف یہی ہے کہ اللہ تعالیٰ
کا نام لے کر اب آپ اپنے ارادہ میں خوب مضبوط ہو جائیے اور کسی دوسرے کی پرداہ
کئے بغیر مدرسہ کو اسٹان کے طریقہ پر لائیے اور طلبہ کو علم کے ساتھ ساتھ اخلاق کی
جانب بھی متوجہ فرمائیے جب آپ انحصار کے ساتھ اصلاح کی جانب متوجہ ہو جائیے گا
تو پھر انشاء اللہ تعالیٰ اللہ تعالیٰ کی نصرت آپ کا ساتھ دے گی۔

والسلام خیر ختام

وصی اللہ عفی عنہ

۱۷ ذیقعدہ ۱۳۸۶ھ یکم باج ۱۹۶۶ء

۲۳ بخشی بازار۔ الہ آباد

حضرت مصلح الامتہ کا دوسرا مکتوب گرامی

عنایت فرمائے بندہ جناب قاری صاحب دام عنایتکم

السلام علیکم ورحمۃ اللہ وبرکاتہ

کل ہی ایک خط ارسال کر چکا ہوں۔ اس وقت اسی سلسلہ کی بعض باتیں اور یاد آئیں
جو اب عرض کر رہا ہوں۔

آپ نے تحریر فرمایا تھا کہ دینی مدارس کا حال خراب ہے اور دنیوی مدارس کے حالات

اچھے ہوتے جا رہے ہیں تو فی الواقع ہم بھی یہی دیکھ رہے ہیں کہ مدارس کے حالات خراب ہیں اور اس میں کسی مدرسہ کی تخصیص نہیں تمام مدارس کا قریب قریب یکساں حال ہے اور میں تو یہ سمجھتا ہوں کہ ہم پڑھے لکھوں سے یہ عوام الناس کہیں اچھے ہیں کہ ان کے اندر کچھ بھی دین و دیانت باقی ہے۔

تو اس کے متعلق یہ عرض ہے کہ اس پر غور کرنا چاہئے کہ آخر اس کی وجہ کیا ہے۔ اسباب کی تعیین کے بغیر امراض کا علاج دشوار ہے تو میرا خیال یہ ہے کہ طلبہ کے جو یہ حالات ہیں یہ کچھ تعجب خیز نہیں ہیں بلکہ اگر ایسا نہ ہوتا تو تعجب تھا۔ بات یہ ہے کہ نفس تو سب ہی کے اندر ہے کون اس سے خالی ہے۔ طلبہ کے اندر بھی نفس موجود ہے پھر شیطان الگ پیچھے لگا رہتا ہے۔ خاص کر طلبہ دین کے پیچھے تو خاص طور سے اس لئے کہ یہ علم دین حاصل کر لیں گے تو خود بھی ٹھیک ہو جائیں گے اور دوسروں کو بھی ٹھیک کر دیں گے۔ جب ایسا ہے تو نفس و شیطان کے تقاضا ہی کے مطابق افعال صادر ہونگے۔ علم تو شاید کچھ حاصل کر لیں گے مگر ساتھ ہی ساتھ نفس و نفسانیت میں بھی ترقی ہوگی بلکہ علم فساد میں اور زیادہ معین ہو جائیگا۔ ان حالات میں ظاہر ہے کہ لوگ خود بخود کیسے ٹھیک ہو جائیں گے جب تک کہ کوئی سعی ٹھیک کرنے کی نہ کی جائے گی۔ اور سعی یہ کہ ان کے قلوب کا حال درست کیا جائے جیسا کہ حدیث شریف الا ان فی الجسد مضغۃ اذا صلحت صلح الجسد کلہ واذا فسدت فسد الجسد کلہ الا وہی القلب سے ظاہر ہے۔ چنانچہ جب قلب درست ہوتا ہے تو جوارح بھی درست ہوتے ہیں اور قلب فاسد ہوتا ہے تو جوارح بھی فاسد ہو جاتے ہیں۔

یہاں قلب کی درستی سے مراد یہ ہے کہ قلب کا حال درست ہو۔ قلب کا حال محمود ہوگا تو جوارح سے اعمال محمودہ صادر ہوں گے اور قلب کا حال مذموم ہوگا تو جوارح سے اعمال مذمومہ کا صدور ہوگا۔ مولانا روم فرماتے ہیں :-

جملہ عالم زین غلط کردند راہ
از کجا جویم علم از ترک علم
کہ عدم ترسند و آن آمد پناہ
از کجا جویم سلم از ترک سلم

از کجا جو نیم حال از ترک حال از کجا جو نیم حال از ترک قال
 بہر حال صلاح و اصلاح موقوف ہے قلب کی درستی ہی پر یعنی یہ کہ قلب کا حال اچھا
 ہو جائے اس پر اب رہا یہ کہ قلب کی درستی کیسے ہو عمدہ حال کیسے پیدا ہو تو اس کے متعلق یہ
 ہے کہ جب طلبہ سے کچھ کہا ہی نہ جائے گا انکو سمجھا یا ہی نہ جائے گا اور اس طرف متوجہ ہی نہ
 کیا جائے گا تو ان کے درست ہونے کی توقع کیسے کی جاسکتی ہے۔ طلبہ اور مدارس کی اصلاح
 کچھ ناممکن اور دشوار کھوڑا ہی ہے۔ مگر افسوس کہ کوئی کہنے سننے والا ہی نہیں۔ طلبہ کا
 زیادہ تر تعلق اساتذہ سے ہوتا ہے۔ اس لئے وہی اگر چاہیں تو کچھ کام کر سکتے ہیں جب اچھے
 حالات پیدا ہو جائیں گے تو بُرے حالات خود بخود ختم ہو جائیں گے اور جب معتد بہ طلبہ
 درست ہو جائیں گے تو مفسد خود دُوب جائیں گے اور مغلوب ہو جائیں گے۔ تو پھر آسانی کیساتھ
 ان سے احوال مذمومہ یا خود ان مفسدین ہی کا اخراج ہو سکتا ہے۔

لیکن اس کے لئے یہ بھی ضرور ہی ہے کہ اساتذہ کا حال درست ہو اور انکا قلب محمود ہو
 اور جب وہ خود ہی حال سے خالی ہونگے تو دوسروں کو کیا حال دے سکتے ہیں اور انکا حال بھی
 جب ہی درست ہوگا جب کہ انھوں نے کسی اہل دل سے اپنا حال درست کیا ہوگا۔
 حضرت مولانا گنگوہی، حضرت مولانا نانوتوی، حضرت مولانا یعقوب صاحب اور
 حضرت مولانا تھانوی جو ایسے مرتبہ کے لوگ ہوئے ہیں تو اس کی وجہ یہ تھی کہ حضرت حاجی
 صاحب نے انکے قلب کو درست کیا تھا۔ اس سے معلوم ہوا کہ کام ہر دور اور ہر جگہ کسی
 اہل قلب ہی سے ہوا ہے۔

چنانچہ جس دیار میں کوئی اہل قلب، اہل صلاح اور اہل اصلاح نہ ہوگا تو وہاں
 لوگ باطن اور قلب سے متعلق امور کو کیا جانیں گے اور جب انکا علم ہی نہ ہوگا تو اس پر
 عمل کس طرح کریں گے پھر جب عمل نہ ہوگا تو حال کیونکر پیدا ہوگا۔ نتیجہ یہ ہوگا کہ بس صرف
 ظاہری علم و عمل اور نماز و روزہ رہ جائے گا اور حقیقت و روح کے اعتبار سے وہ جگہ
 فاسد ہو جائے گی۔ اسی کو کہہ رہا ہوں کہ کام صرف ظاہر سے نہیں چلے گا بلکہ قلب میں حیات
 پیدا کرنی ہوگی اور آپ نے جو یہ فرمایا ہے کہ ذبیوی مدارس کے احوال اچھے ہو رہے ہیں تو اسکی

وجہ یہ ہے کہ کسی اہل دل اور اہل حال نے ان پر محنت صرف کی ہوگی اور دینی مدارس کے جو حالات آپ اتر دیکھ رہے ہیں تو اس کی وجہ یہ ہے کہ انکو کسی نے بگاڑا ہے۔ ورنہ طلبہ کچھ ایسے بُرے نہیں ہوتے ان کو اگر اچھے راستہ پر لگایا جائے تو کوئی وجہ نہیں کہ وہ اچھے نہ ہوں۔

رہا نفس و شیطان تو یہ تو سب ہی کے ساتھ ہیں، مگر چونکہ حضرات اہل اللہ کا اثر تھا اور طلباء ان کے معتقد ہوتے تھے اس لئے رفتہ رفتہ ان کی اصلاح ہو جاتی تھی مگر جب سے طریق اور سلوک کے انکار و اعتراض کی بلا پھیلی اور اہل اللہ سے ان کو الگ کیا گیا اور سیاسیات میں شرکت کی ان کو ترغیب دی جانے لگی تو اس کا جو نتیجہ ہونا پھتا رہا۔

اور یہ قاعدہ ہے کہ جب کسی بڑی جگہ کوئی بات پیدا ہوتی ہے تو چھوٹی جگہیں بھی اس کی ریس کرنے لگتی ہیں اور ریس جس طرح بڑی چیزوں میں کی جاتی ہے اسی طرح اچھی چیزوں میں بھی کی جاتی ہے اس کا تقاضا یہ ہے کہ ہندوستان میں کم از کم ایک مدرسہ کو تو مثالی مدرسہ ہونا چاہئے اور اس میں شک نہیں کہ آپ کے مدرسہ کی حیثیت ایسی ہی ہے۔ اور اسی سے یہ توقع کی جاسکتی ہے کہ وہ دوسروں کے لئے نمونہ بنے مگر اس کے لئے بس وہی چیز ضروری ہے جس کو میں نے پہلے عرض کیا کہ طلباء کو بڑوں کا مطیع و منقاد بنایا جائے اور اتباع بدون اعتقاد کے وقوع پذیر نہیں ہوتی اور اعتقاد کے بعد پھر کوئی فتنہ نہیں ہوتا اس لئے کہ کوئی معتقد اپنے معتقد فیہ کے خلاف کوئی بات تمنائی میں بھی نہیں سوچتا۔ ڈرتا ہے اور اس کو اعتقاد کے منافی سمجھتا ہے۔

یوں اس میں شک نہیں کہ اس بگڑے ہوئے ماحول کو درست کرنے میں مشقت بڑی ہے اور یہ کام ایسا آسان بھی نہیں ہے، لیکن کوئی اللہ کا بندہ ہمت کر کے اس میدان میں کود پڑتا ہے تو بعونہ تعالیٰ خاطر خواہ آثار و نتائج بھی اس کے مرتب ہو جاتے ہیں اور اجر بھی عظیم ملتا ہے اور بزرگوں نے نیک آثار چھوڑ جانے کی وصیت بھی فرمائی چنانچہ حضرت سیدنا فاعی فرماتے ہیں کہ

مرد وہ ہے کہ جس کے آثار اس کے بعد بھی چمکتے رہیں۔ مردوں کا قول

ہے کہ ۵

ان آثارنا تبدل علینا فانظر وابدنا فی الاثر
 میں نے جو سچی اور صحیح بات تھی نیک نیتی سے بطور نصیحت نصیحت کے عرض کر دی ہے۔ اگر
 ان کو مفید سمجھا جائے تو طلبہ کو بھی کبھی کبھی سنا دیا جائے۔ میرے یہاں مدرسہ ہی کیلئے
 اور طلبہ ہی کتنے ہیں تاہم جو بھی ہیں ان سے میں نے کہہ رکھا ہے کہ تم یہاں علم حاصل
 کرنے کے لئے آتے ہو تو حاصل کرو جتنا مقدر میں ہوگا علم آجائے گا لیکن اخلاق کے
 بارے میں کہتا ہوں کہ جو اخلاق بد تمہارے اندر نہ رہے ہوں وہ یہاں بھی نہ پیدا ہونے
 پائیں اس لئے کہ یہ جگہ اصلاح اخلاق کی ہے بد اخلاقی پیدا کرنے کی نہیں ہے بلکہ پہلے
 سے جو بد اخلاقیات موجود ہیں جن کو اپنے گھر سے لے کر آئے ہو آہستہ آہستہ انکی بھی اصلاح
 کر دو اور ان کو چھوڑ دو۔

یہی آپ سے کہتا ہوں کہ آپ بھی اسکا اہتمام فرمائیے اللہ تعالیٰ آپ کو اپنے مقاصد
 میں کامیاب فرمائیے اور مدرسہ کو شرد و فتن سے محفوظ رکھے اور سب کی اصلاح فرمائے۔

والسلام بخیر ختام

۲۲ ذیقعدہ ۱۳۸۶ھ

حضرت مصلح الائمہ کا ایک مضمون جو جناب قاری محمد طیب صاحب مدظلہ کی

خدمت میں بھیجا گیا

غایت فرمائے بندہ جناب قاری صاحب - دام عنایتکم

السلام علیکم ورحمۃ وبرکاتہم

ایک مفید مضمون اس وقت ذہن میں آیا جی چاہا کہ آپ کی خدمت میں بھی اسے پیش

کردوں۔ امید ہے کہ آپ اس سے مخطوط ہونگے وہ یہ کہ

جس طرح سے آپ سے متعلق طلبہ ہیں اور آپ کو ان سے سابقہ پڑتا رہتا ہے اسی طرح

سے میرا تعلق طالبین سے ہے اور ان کے حالات سے مجھے سابقہ رہتا ہے۔ پس جس طرح میں اپنے یہاں دیکھ رہا ہوں کہ لوگ آتے بہت ہیں مگر ان میں سے کام کرنے والے اور طریق کا فہم رکھنے والے بہت ہی کم ہیں کوئی کوئی اللہ کا بندہ ہوتا ہوگا جو طریق کو طریق کی طرح حاصل کرتا ہوگا۔ اسی طرح سے سمجھتا ہوں کہ مدارس کا بھی یہی حال ہے ہزاروں ہزار میں سے دوچار ایسے طلباء ہوتے ہوں گے جن کی یت تحصیل علم سے دین ہو۔ مقصود رضائے الہی ہو اور جو علم میں کمال پیدا کرنا چاہتے ہوں۔

اور ان دونوں سلسلوں کا یہی حال بہت دنوں سے چلا آرہا ہے رفتار انحطاط میں چاہے کچھ ترقی ہوگئی ہو تاہم عرصہ سے یہی حالات چل رہے ہیں اور وجہ اس کی یہی ہے کہ تحصیل علم ہو یا اصلاح عمل دونوں کے لئے اخلاص شرط ہے اور جب دنیا ان دونوں ہی کے لئے مانع ہے۔ حضرت سیدنا رفاعیؒ فرماتے ہیں۔

بزرگو! صوفیہ کے طریق کا منتہا وہی ہے جو فقہاء کے طریق کا منتہا ہے اور فقہاء کے طریق کا منتہا وہی ہے جو صوفیہ کے طریق کا منتہا ہے۔ جن گھائیٹوں میں پھنس کر فقہاء مقصود کی طلب سے رہ جاتے ہیں انہیں گھائیٹوں میں صوفیاء بھی اپنے سکرک میں مبتلا ہوتے ہیں (دونوں کو مقصود سے روکنے والی ایک ہی چیز ہے یعنی غرض نفسانی، حب دنیا، حب جاہ اور دونوں کو مقصود تک پہنچانے والی بھی ایک ہی چیز ہے یعنی اخلاص اور ماسوائے حق سے رخ پھیر لینا۔)

(البیان المشید ص ۱۵)

دیکھئے سیدنا رفاعیؒ دونوں جماعتوں کے لئے اتباع نفس اور طلب جاہ کو مضر اور مہلک قرار ہے ہیں اور اخلاص اور غیر اللہ سے رخ پھیر لینے کو شرط قرار دے رہے ہیں پس آج ہمارے یہ دونوں سلسلے جو خراب ہوئے اس کی وجہ یہی ہے کہ ان میں دنیا آگئی ہے اور اخلاص ختم ہو چکا ہے الا ماشاء اللہ یہی وجہ ہے کہ آپ کے یہاں جو

حالات رونما ہوئے وہ میرے لئے کچھ تعجب خیز نہ تھے۔ کیونکہ سمجھتا ہوں کہ طلبہ بھی ہمیں جیسے انسان ہیں ان میں بھی نفس موجود ہے اور جب اس کی اصلاح نہ کی جائے گی تو اس قسم کے حالات کا رونا ہونا تو ناگزیر ہے اسی لئے طلباء کے لئے بھی اصلاح اخلاق ضروری سمجھتا ہوں ورنہ تو فساد اخلاق کے لئے فساد منزل لازم ہے۔

اور یہ بھی سمجھتا ہوں کہ اس میں انکا کچھ زیادہ قصور نہیں ہے بلکہ کمی اور کوتاہی بتلانے والوں کی جانب سے ہے اس لئے کہ تعلیم کتب کے ساتھ ساتھ اگر اخلاق کی تعلیم کا بھی خیال رکھا جائے اور اس کی بھی تعلیم دی جائے تو کوئی وجہ نہیں کہ علم تو سیکھیں اور اخلاق نہ سیکھیں۔ یہ ہو سکتا ہے کہ ابتداء ہی سے وہ بہت زیادہ کامل الاخلاق نہ ہو جائیں گے لیکن اس کا کچھ بھی اثر نہ پڑے ایسا بھی نہ ہوگا۔

اسوقت آپ سے ایک بات اور کہنا چاہتا ہوں اور سمجھتا ہوں کہ ہر خاص و عام کے لئے اس کا جاننا ضروری ہے اسی پر عمل نہ ہونے کی وجہ سے آج عالم میں فساد برپا ہے حضرت شاہ رفیع الدین صاحب محدث دہلوی نے اپنے رسالہ بیعت میں پہلے بیعت شریعت کی تعریف فرمائی ہے کہ

حقیقتش آنکہ مرد عامی کہ عمر را در غفلت و معصیت گذاردہ ہر گاہ
برائے خیال متنبہ می شود و ذمات می کشد و رجوع بر آں تقویٰ و طاعت می خواہد
حصول این معنی بدون تحکیم عالم متقی بر ظاہر و باطن خود در عادت منظم نمی تواند شد۔
پھر اس کے آگے وجہ بیان کرتے ہوئے ارشاد فرماتے ہیں کہ
چہ دیدن کتابہائے شریعت مانند مراجعت کتب طب است بیمار را
بدون حصول ملکہ طب و معالجه باین قدر اصلاح مزاج و دفع مرض
دشوار است۔

دہچنین بقول ہر عالمی عمل کردن موجب تیر است کہ ہر یکے صحیح الفکر
والحواس نمی باشد۔

سبحان اللہ نہایت ہی عمدہ بات بیان فرمائی اور امت کا چور پکڑ لیا کیونکہ یہ بالکل

صحیح ہے کہ جس طرح علاج ظاہری کے لئے کتب طب کافی نہیں بلکہ کسی طبیب حاذق کی ضرورت ہے۔ اسی طرح معالجہ اخلاق اور اصلاح نفس کے لئے کتب شریعت اور مسائل تصوف کا دیکھ لینا کافی نہیں بلکہ کسی عالم متقی کو اپنے اوپر حاکم بنانے کی ضرورت ہے جس کا دوسرا عنوان بیعت ہے مگر اس کے متعلق فرماتے ہیں کہ ہر عالم اس میدان کا مرد نہیں ہے لہذا ہر عالم کے ہاتھ میں ہاتھ نہیں دیدینا چاہئے بلکہ اس کے لئے بھی کچھ شرائط ہیں جن سے ہر عالم متصف نہیں ہوتا اور ان سے متصف ہونا تو بچائے خود رہا۔ شاہ صاحب فرماتے ہیں کہ ہر شخص ان میں سے صحیح الفکر اور صحیح الحواس تک نہیں ہوتا ظاہر ہے کہ جس شخص کے خود اپنے حواس اور اپنی فکر صحیح اور صائب نہ ہوگی اس کے ذریعہ دوسروں کو صحت فکر اور صحت حواس کیا حاصل ہو سکتی ہے

”ادخو نیشن گم است کراہ ہیری کند“

ایسے شخص سے تعلق موجب تشمت و تحیر ہی ہوگا اسلئے کہ خود اس کا دل جمع نہیں ہے تو وہ دوسروں کی دلچسپی کا باعث کیا بن سکتا ہے۔ میں کہتا ہوں کہ فکر و حواس صحیح نہ ہونے کی وجہ سے دنیا کا تسلط ہے۔

آگے شاہ صاحب ان شرائط کو بیان فرماتے ہیں جو کسی عالم متقی کو شیخ بنانے کے لئے ضروری ہیں فرماتے ہیں۔

پس بنا برین ضرورت مردے را کہ با وجود علم و تقویٰ دو صفت داشته باشد یکے عدم مسابلت و مداہنت در مقام امر بالمعروف و نہی عن المنکر دوم شناختن آنچه بحال طالب فضل و اسہل است پس این کس را اختیار کند و زمام امور خود را بدست او سپارد و متابعت او بر خود لازم گردانا براد خود رسد و فرمہ این رسیدن است نجات کلی در عقبی و دخول در جناب اعلیٰ و تحصیل رضائی مولیٰ“

حضرت شاہ صاحب کے اس بیان سے مجھے تو بڑی بصیرت حاصل ہوئی اور یہ سمجھ میں آ گیا کہ آج ہمارے مدارس جو کہ دارالعلم ہیں اور خوانق جو کہ دارالعمل ہیں ان میں

بگاڑ کہاں سے پیدا ہوا سمجھ میں یہی آیا کہ اہل دنیاہل میں امتیاز ختم کر دیا گیا ہے اور جن شرائط کو مشائخ طسریق نے شیخ کے لئے ضروری قرار دیا تھا انکی اہمیت کو باقی نہیں رکھا گیا۔

چنانچہ آج اسی کا فساد عالم کے تمام شعبوں میں نمایاں ہے۔ مدارس اسی سے ختم ہوئے طریق اسی کی نذر ہو گیا جب دین کے شعبوں کا یہ حال ہوا تو دنیا کے شعبوں کا تو پوچھنا ہی کیا۔ چنانچہ اس زمانہ میں تو ہر ملک ہر شہر بلکہ ہر قریہ اس بد اخلاقی کا نہ صرف یہ کہ شکار ہے بلکہ اس کے انجام بد کو بھگت بھی رہا ہے۔

میں کہتا ہوں کہ اسی کا ایک شعبہ یہ بھی ہے کہ لوگ آج نہ اپنی حیثیت پہچانتے ہیں اور نہ کسی اہل کے لئے کوئی منصب ثابت رکھتے ہیں۔ مثال کے طور پر عرض کرتا ہوں کہ مشورہ جو ایک نہایت اہم اور شرعی چیز تھی اس کے متعلق بھی دیکھ رہا ہوں کہ اس کے لئے کسی شرط وغیرہ کی ضرورت نہیں سمجھی جاتی ہے۔ بلکہ ہر شخص اپنے آپ کو اسکا اہل سمجھتا ہے اور باوجودیکہ خود اپنے نفس اور اپنے متعلقین کی اصلاح سے قاصر ہے اس پر قادر نہیں ہے مگر بڑے بڑے اداروں اور مراکز کی اصلاح کے لئے مستعد اور بڑے بڑے لوگوں کے لئے تیار نظر آتا ہے۔ اب نہ تو کوئی شخص اس سے یہ کہہ سکتا ہے کہ بھائی تمھاری یہ بات اپنے منصب سے بالاتر ہے اور نہ صاحب معاملہ ہی اخلاقاً اس پر کچھ نکیر کر سکتا ہے بلکہ بااوقات تو یہ اندیشہ ہوتا ہے کہ اس کو بزعم خود مخلص اور خیر خواہ سمجھ کر کہیں اس کی رائے پر عمل نہ کرے جو بجائے مفید ہونے کے نقصان کا سبب بن جائے۔

اس لئے آپ سے کہتا ہوں کہ ان رائے دینے والوں سے ذرا ہوشیار ہی رہئے گا۔ اس زمانہ میں سب سے آسان چیز جو ہے وہ رائے ہی ہے اور وہ بھی غلط رائے دینا تو بہت زیادہ آسان مشکل جو ہے وہ صحیح رائے دینا ہے۔

آخر میں ایک بات اور عرض کرتا ہوں کہ طلباء کے متعلق ہم لوگ جو اصلاح اصلاح کہتے ہیں تو اس سے یہ مقصد ہرگز نہیں ہے کہ وہ لوگ صلاح و تقویٰ اور علم و فضل میں سب

کے سب امام غزالی کی طرح ہو جائیں اور ایسا ہو بھی نہیں سکتا اس لئے یہ خیال اچھا
 چاہے ہو مگر اس میں حتمی کی بھی آمیزش ہے۔ کوشش بس اس کی ہونی چاہئے کہ طلبہ
 ذمی استعداد نکلیں تاکہ کم از کم پڑھتے پڑھانے کے کام کے تو رہیں اور بقدر ضرورت دین
 سب میں پیدا ہو جائے تاکہ نماز و روزہ کا اہتمام رکھ سکیں۔ باقی ایسا ہونا جن کو نائب سول
 کہا جائے ایسا تو کوئی کوئی ہوتا ہے نہ اس زمانہ میں سب ایسے ہو سکتے ہیں اور نہ اسکی
 توقع کرنی چاہئے۔

والسلام

وصی اللہ عفی عنہ

ادائل ذمی الحجہ ۱۳۷۶ھ

خط جناب مہتمم صاحب زاد مجاہد

بنام حضرت مصلح الامم

حضرت العظیم دامت برکاتہم

سلام مستنون نیاز مقسودن۔ گرامی نامہ مورخہ ۴ اردی قعدہ شرف صدور لایا۔
 احقران تارینوں میں دیوبند موجود نہ تھا پرسوں ہی سفر سے واپسی ہوئی ہے یہاں
 اگر معلوم ہوا کہ اس محترم کی خدمت میں بجواب والا نامہ کوئی تار بھیجا گیا مگر یہ چیز خوش
 نہیں معلوم ہوئی۔ میں یہاں حاضر ہوتا تو عرضیہ کو یہ صورت تار پر ترجیح دیتا۔ امید ہے
 کہ اب مزاج گرامی بعافیت ہوگا۔

کرمیت نامہ سے دارالعلوم کی طرف توجہ خاص سے بیحد مسرت اور تقویت ہوئی۔
 اگر کوئی دوسرا مضمون تحریر فرمایا گیا ہو تو اسے ضرور ارسال فرمادیا جاوے۔ بلکہ طباعت
 کے لئے اخبارات میں وہ زیادہ موزوں ثابت ہوگا۔ پہلے مضمون کو رسالہ دارالعلوم میں شائع
 کیا جاوے گا اور دوسرے کو اخبارات میں۔

خارج شدہ طلبہ نے ابھی تک حجرے خالی نہیں کئے ہیں لطائف اہل سے اسے
 معاملہ کیا جا رہا ہے۔ اللہ تعالیٰ ہمارے قلوب کی اصلاح فرمادیں۔ احقر اپنی ذات کے لئے

خصوصیت سے دعا کا خواستگار ہے۔ ان فتن اور تشویشات نے قلب کا تو ناس بار دیا ہے۔ ذمہ داری کی وجہ سے بادل ناخواستہ فتنوں کے سامنے آنا پڑتا ہے اور وہ آمد خود صورت فتنہ بن جاتی ہے۔

بہر حال دارالعلوم سے زیادہ اپنی قلبی حالت کی فکر ہے بجز اہل اللہ کی توجہ کے، اُس کی اصلاح کا دوسرا راستہ نہیں۔ اس لئے بار بار جرات کر کے عرض کرتا رہتا ہوں۔ خدا کرے کہ مزاج گرامی بعافیت و صحت و قوت ہو۔ والسلام
محمد طیب غفرلہ۔ از دیوبند

۲۹ ۱۱ ۸۶ھ

درسہ کے انہیں حالات سے پریشان ہو کر اسی موقع پر حضرت مہتمم صاحب مدظلہ نے ایک خط جناب سید حسین صاحب مدظلہ کو لکھا جو اُن دنوں میسر لکھ میں ایڈیشنل کمشنر تھے۔ خط سے مقصود تو دراصل حضرت والا رحمۃ اللہ علیہ کے خط اور حضرت کے ایک مضمون کی وصولیابی سے مطلع کرنا اور اُس کے تاثرات کا اظہار تھا لیکن ضمناً درسہ کے موجودہ حالات سے اپنی قلبی تکلیف اور پریشانی کا بھی اظہار فرمایا تھا۔ چونکہ جناب سید حسین صاحب ہی کے ذریعہ حضرت والا نے اپنا خط اور مضمون جناب قاری صاحب کی خدمت میں بھیجا تھا اس لئے انہوں نے تعمیل حکم کی اطلاعیابی کے لئے جناب مہتمم صاحب کا خط بھی اپنے خط کے ہمراہ حضرت مصلح الامت کی خدمت میں بھیج دیا جس سے ان کا مقصد یہی رہا ہوگا کہ حضرت کو اسکا بھی علم ہو جائے کہ حضرت کی امانت اُن تک پہنچ گئی نیز جناب مہتمم صاحب مدظلہ جس ضیق اور پریشانی میں مبتلا ہیں حضرت والا اس کی جانب بھی کچھ دعا اور توجہ فرمادیں۔ بہر حال سید صاحب نے یہ کام خوب کیا کیونکہ حضرت والا نے اس کے جواب میں علاوہ دعا کے بعض ہدایات بھی تحریر فرمائیں جو ہم سب کے لئے شمع راہ بنائے جانے کے لائق ہیں۔ چنانچہ جناب قاری صاحب مدظلہ کا خط بنام سید حسین صاحب مدظلہ اور حضرت

مصلح الائمہ کا جواب بنام سید صاحب ملاحظہ ہو۔

جناب قاری محمد طیب صاحب ظلہ العالی کا گرامی نامہ

بنام جناب سید حسین صاحب مدظلہ العالی

گرامی نامہ دستی معہ مکرمت نامہ حضرت مولانا مدظلہ و مضمون منسلکہ شرف صدر اور لایا تحریر گرامی سے دل شاد ہوا اور تحریر حضرت سے دل میں نورانیت بڑھ گئی۔ انشاء اللہ بتعمیل ارشاد حضرت مروج کی کسی مناسب موقعہ سے یہ مضمون سنایا جائے گا۔

انشاء تعالیٰ توفیق قبول و عمل عطا فرمائے فتن نے قلوب کا ستیاناس بتا دیا ہے۔ کڑوی چیزیں شیریں اور شیریں تلخ محسوس ہوتی ہیں بہر حال دعا فرمادیں کہ بزرگوں کی یہ امانت اُس کیفیت کے ساتھ باقی رہے جو اس میں ودیعت ہیں۔ عرصہ سے ملاقات کو دل چاہتا ہے۔ خدا کرے کہ جلد ہی کوئی موقعہ مل جائے۔ ۶ اپریل ۱۹۶۷ء یوم پنجشنبہ کو میرے گھر صدر میں صبح ۷ بجے حاضری ہوگی۔

محمد طیب ازدی پوسند

۸/۱۲/۶۷

۱۹ ترجمہ برائے ناظرین معرفتِ حق

صفحہ پر حضرت مصلح الائمہ کے پہلے مکتوب گرامی میں ایک مصری عالم کا حال جو عربی میں نقل کیا گیا ہے اسکا ترجمہ یہ ہے۔ انکا ایک حال یہ بیان کیا ہے کہ ”ہم سے جدا ہو جاتے تو الے (علامہ شیخ علی محفوظ) نے اپنی فکر ثاقب اور نظر غائر سے اپنے زمانہ کے علم اور علماء کو دیکھا تو یہ پایا کہ علم کے ساتھ علماء کا تعلق بس ایسا ہے جیسے کوئی خاص صانع اور پیشہ ور کسی خاص جگہ پر کوئی خاص کام کر رہا ہو اس طرح سے کہ اسکے کام کے اثرات اس کی ذات اور اسکے کارخانہ کے احاطہ سے باہر نہ پہنچتے ہوں۔ بس یہی حال اس زمانہ میں علم کا بھی تھا کہ علم استاد

اور شاگرد سے متجاوز نہیں ہوتا تھا حتیٰ کہ جامعہ الہری میں بھی طوطہ برہہا برس سے جاری تھا اور امت کے عامۃ الناس اس نذر کے فیض سے اکثر محروم تھے اسلئے کہ خود علماء و عوام الناس سے محبوب تھے مگر یہ کہ کسی کسی جگہ اس نذر کی معمولی سا کرن حکمتی تھی وہ بھی ان شہزادوں جہاں کسی عالم یا کسی طالب علم کے موجود ہونے کی وجہ سے علم کا کچھ چرچا ہو جاتا تھا اور وہ بھی ہر زمانہ میں نہیں بلکہ صرف رمضان شریف کی راتوں میں وعظ و تقریر کے ضمن میں کچھ علمی چرچا ہو جاتا تھا۔ شیخ علی محفوظ نے علم کی کساد بازاری کا جب یہ حال دیکھا تو سب سے پہلے خود عہد کیا کہ جہاں تک مجھ سے ہو سکے کوشش کر کے سلف صالح کا زمانہ واپس لاؤں گا اور اپنے طوطہ پر یہ طے کیا کہ اہل مصر کی مختلف جماعتوں میں صحیح دعوت کے ذریعہ علوم دینیہ کی اشاعت کرونگا۔

اور ایک سیرت یہ لکھی تھی کہ بلاشبہ شیخ موصوف اپنی عادت و ہیئت - وقار و عظمت - حرکت سکون اور چال ڈھال کے ذریعہ ہی سراپا و عظم تھے۔ اپنے قول اور سانے وعظ کہنے سے پہلے بچانچہ اس باب میں وہ رسول اللہ صلی اللہ علیہ وسلم کے اس ارشاد کے پورے مسدوق تھے کہ تم میں کا بہتر وہ شخص ہے جس کی رویت و زیارت تمہیں اللہ کی یاد دلائے اور جس کی گویائی تمہارے علم کو بڑھائے اور جس کا عمل تمہیں آخرت کا شاق بنائے۔ یہ روایت حضرت ابن عمر رضی اللہ عنہ سے منقول ہے۔ اور ترمذی شریف میں موجود ہے۔

حضرت مصلح الامت کے دوسرے مکتوب گرامی میں فتویٰ کے جو اعداد آئے ہیں انکا ترجمہ یہ ہے؛ تمام اہل زمانہ اس لئے راستے سے بھٹک گئے ہیں کہ لوگ عدم یعنی "فنا" سے ڈرتے ہیں حالانکہ اسی میں نجات ہے۔ ہم علم کہاں سے طلب کریں ترک علم کر کے اور سلم یعنی صلح کہاں سے ڈھونڈیں ترک سلم کر کے۔ اور حال و قال کہاں سے حاصل کریں۔ حال و قال کو ترک کر کے۔

اسی مکتوب کے ختم پر ایک عربی شعر آیا ہے اسکا ترجمہ یہ ہے۔

اللہ والوں کا کہنا ہے کہ بلاشبہ ہمارے آثار یعنی ہمارے نشانات اور ہمارے بعد باقی رہنے والی ہماری چیزیں ہمارے حالات اور ہمارے صفات پر دلالت کریں گی۔ لہذا ہمیں جاننے کے لئے ہمارے بعد ہمارے آثار کو دیکھنا۔

گرامی نامہ حضرت مصلح الامۃ بنام سید حسین صاحب نڈلا بواسطہ راقم عنقہ

مکرمی جناب سید حسین صاحب دام عنایتکم

السَّلَامُ عَلَيْكُمْ وَرَحْمَةُ اللَّهِ وَبَرَكَاتُهُ

جناب کا خط اور جناب قاری صاحب نڈلا کا گرامی نامہ..... حضرت والا نڈلا کے
کے ملاحظہ سے گذرا۔ راقم سے فرمایا کہ تم چاہو تو سید صاحب کو لکھ دو اور انکا جی چاہے تو قاری
صاحب کو لکھیں کہ آپ نے جو یہ فرمایا ہے کہ "فتن نے قلوب کا ستیا ناس بنا دیا ہے۔
کڑوی چیز شیریں اور شیریں تلخ معلوم ہو رہی ہے" تو یہ صحیح ہے۔ اس دنیا میں ایسے
لوگ بھی ہیں جن کا یہی حال ہے اور ایسا حال انھیں لوگوں کا ہوتا ہے جو خود فتنہ میں
پڑے ہوتے ہیں اور مفتون ہوتے ہیں باقی اس دنیا میں اور اسی فاسد ماحول میں ایسے
لوگ بھی ہیں جو اپنا کام کرتے رہتے ہیں۔

چنانچہ ایک مولوی صاحب کا خط جو ایک عربی مدرسہ کے مدرس اول ہیں ارسال
خدمت ہے اس کو ملاحظہ فرمائیے۔ (نقل خط ہر شتمہ مکتوب ہذا ہے)۔ ایسے لوگوں کو فتن
سے چاہے کچھ ایذا پہنچ جائے۔ اور کچھ ظاہری پریشانیاں بھی اٹھانی پڑ جائیں یہ تو ہو سکتا
ہے باقی یہ کہ انکے قلب ہی کا ستیا ناس ہو جائے ایسا نہیں ہو سکتا بلکہ یہ حضرات اسی فضا
میں اپنا کام کرتے رہتے ہیں اور فتن سے دور رہنے کے لئے رسول اللہ صلی اللہ علیہ وسلم
کی ارشاد فرمائی ہوئی دعا کو پرناتے ہیں یعنی یہ کہتے ہیں اَللّٰهُمَّ اِنِّیْ اَعُوْذُ بِكَ
مِنَ الْفِتَنِ مَا ظَهَرَ مِنْهَا وَمَا بَطَنَ اَوْ رِیْہُ کہ لَعُوْذُ بِكَ مِنْ یَوْمِ السُّوْرِ وَ
مِنْ کَیْلَةِ السُّوْرِ وَمِنْ سَاعَةِ السُّوْرِ وَمِنْ صَاحِبِ السُّوْرِ۔

۱۵ ماہ اکتوبر ۱۹۷۶ء خط ۱۱۶ ص ۳۳ دیکھئے۔ رسالہ محذرت حق

یہ اور ان کے مثل دُعا اور استعاذوں کے ذریعہ فتن سے پناہ مانگتے ہوئے اپنا کام کرتے رہتے ہیں۔

اور اگرچہ ایسا بھی ہوتا ہے کہ جب سب فحاطین یا انہیں سے بعض طلب سے خالی ہوتے ہیں تو ان سے خطاب کرنے کو جی نہیں چاہتا جیسا کہ مولانا روم ثنوی میں ایک مقام پر فرماتے ہیں کہ ۵

گر ہزاران طالبان ویک ملول از رسالت بازمی ماند رسول

لیکن جہاں یہ ہے وہیں دوسرے مقام پر مولانا روم ہی یہ بھی فرماتے ہیں۔

راز جز با رازدان انباز نیت ۱ راز اندر گوش من کر از نیت

لیک دعوت وارد ہت از کردگار ۲ با قبول و ناقبول اورا چہ کار

نوح نہ صد سال دعوت می نمود ۳ دیکم انکار تو مش می فرود

بیچ از گفتن عتیاں دامن کشید ۴ بیچ اندر غار خاموشی خنید

زانکہ از بانگ عدالائی سگان ۵ بیچ و اگر دو نہ راہے کار و اا

یا شب متاب از غوغائے سگ ۶ سست گردد بدر را در سیرتگ

مہ فشانہ فرود سگ عو عو کند ۷ ہر کسے بر خلقت خود می تند

ہر کسے در خد متی دادہ قضا ۸ در خود آن گو ہر شس در ابستلا

(ثنوی دفتر ششم طے)

ترجمہ

۱۔ اسرار بجز صاحب اسرار کے کسی اور کے ساتھ شریک نہیں۔ (چنانچہ منکر کے گوش میں وہ اسرار اسرار ہی نہیں ہوتے۔

۲۔ لیکن دعوت پروردگار کی طرف سے وارد ہے۔ اس کو قبول و عدم قبول سے کچھ سروکار نہیں ہوتا۔

۳۔ حضرت نوحؑ نو سو سال تک برابر دعوت فرماتے رہے۔ اور انکی قوم کا انکار وقتاً فوقتاً

رو بہ ترقی ہی رہا۔

۴۔ (مگر) کیا وہ کبھی کہنے سے رُکے۔ کیا وہ کبھی غارِ خاموشی میں جا کر جاگزیں ہوئے۔

۵۔ (اس کی وجہ یہ ہے کہ) کتوں کے شور و غوغا سے کیا کبھی کوئی بھی قافلہ راہ سے واپس آ گیا ہے۔

۶۔ یا شبِ ماہ میں سنگ کے غوغا کرنے سے بدر (چاند) کی سرعت، اسکی حرکت میں سست ہو گئی ہے؟

۷۔ (نہیں بلکہ) چاند اسی طرح سے نور افشانی کیا کرتا ہے اور کتا غوغو کیا کرتا ہے

یعنی ہر ایک اپنی فطرت پر مستعدی کے ساتھ قائم ہے۔ (بات یہ ہے کہ)

۸۔ ہر ایک کو قضا نے ایک ایک خدمت عطا فرما رکھی ہے۔ اس کی ذاتی استعداد

کے مناسب اور مصلحت اس کا ایک امتحان ہے (پس ہر ایک خدا کی جانب سے

ایک ابتلا میں ہے۔ لہذا جب کتا اپنے اس بھوکنے کے مرض کو نہیں چھوڑتا تو میں تو

چاند ہوں اپنی سیر کیسے چھوڑ دوں۔

حاصل یہ کہ آدمی اپنے ایمان کو درست کر لے۔ اپنے اندر صدق و اخلاص پیدا کرے

اور اپنے کام میں لگا رہے۔ یہ اسکا کام ہے اور حالات کو سازگار بنانا یہ اللہ کے قبضہ

و قدرت میں ہے۔ اور آپ سے کہتا ہوں کہ جب کسی کا یہ حال ہوتا ہے کہ تلخ اس کو

خیر میں اور شیر میں تلخ معلوم ہونے لگے تو یہ امر دیکھ لیں کہ اس کی مزاج اور مذاق فاسد

ہو گیا ہے اس لئے اس کو علاج کی ضرورت ہے کیونکہ اصل یہی ہے کہ ذائقہ کو

درست کیا جائے۔

پس جس طرح سے ظاہری ذائقہ جب خراب ہو جاتا ہے تو عمدہ عمدہ کھانا بھی

بدمزہ اور لذیذ سے لذیذ مٹھائی بھی تلخ معلوم ہوتی ہے تو اس کے لئے طبیب سے

نسخہ لکھوا کر دوا استعمال کر کے اس کی اصلاح کی جاتی ہے۔ اسی طرح سے جب باطنی

مذاق بگڑ جاتا ہے اور فاسد ہو جاتا ہے تو اس روحانی مرض کا بھی علاج کرانا ضروری ہوتا

ہے اور اسکا مطلب اہل اللہ کی صحبت ہے اور اسکے ذریعہ سے قلب میں ایمان پیوست کرنے کی ضرورت ہے باقی یہ کام زبان اور تقریر کا نہیں ہے۔

ایک بات تو یہ ہوئی اب دوسری بات سنئے وہ یہ ہے کہ اس فساد اخلاق اور فساد مزاج کے زمانہ میں بھی یہی کام اگر طریقہ سے اور سلیقہ سے کیا جائے تو نفع ہوگا۔ اس امر کے ثبوت کے لئے بعض احباب کے خطوط نقل کرتا ہوں۔ مولانا ابوالحسن صاحب ندوی ابھی حال ہی میں بمبئی تشریف لے گئے تھے وہی پر انھوں نے جو خط لکھا اس میں تحریر فرماتے ہیں کہ

، راپچ کو ایک عربی مدرسہ کے افتتاح کے لئے بمبئی گیا تھا حضرت والا کئی روز پہلے تشریف لے چکے تھے لیکن مجلسیں حضرت کے قیام کے فوائد و برکات کے ذکر سے معمور تھیں۔ خاص طور پر جدید تعلیم یافتہ طبقہ کی بڑی اصلاح ہوئی نیز ان تجار اور اہل ثروت کی جو اس سے پہلے مسدکاً بعید اور متوجش تھے مینوں اور دوسرے تعلیم یافتہ حضرات کے ایک اجتماع میں مجھے بھی عرض کرنے کا موقع ملا۔

الحمد للہ حضرت والا کے قیام کے اثرات اس مرتبہ بہت محسوس کئے
اطال اللہ بقاءکم و متعنا بفیوضکم۔

والسلام مع الاکرام

اسی طرح سے ایک اور صاحب اپنے دوست کو امریکہ سے لکھتے ہیں کہ

” معرفت حق کے دو پرچے ملے۔ ارے بھائی!

کہہ نہیں سکتا کہ کیسی مسرت ہوئی ساری پڑھائی بند کردی اور دو دن مستقل رات میں کئی گھنٹہ تک پڑھتا رہا اور سرد خفتا رہا حضرت کے لئے دل سے دعائیں نکلیں اللہ تعالیٰ انکا سایہ ہم سب پر تادیر قائم رکھے اور ان کے وجود کی برکت سے ہمارے اعمال سدھر جائیں۔

ارے آپ لوگوں سے بھی کہتا ہوں کہ (حضرت کو) پکڑ لیجئے مضبوط، حضرت والا یہاں میری برابر نگرانی فرماتے ہیں کیسے لکھوں اور کیا لکھوں کہ

یہ چیزیں لکھنے کی نہیں۔ یعنی لکھی نہیں جاسکتیں۔ اسکا تعلق میری
 حقیر رائے میں حال سے ہے۔
 اسی طرح سے ایک اور صاحب کا غلط ملاحظہ فرمائیے۔ اپنے ایک دوست کو
 لکھتے ہیں کہ

”ایک صاحب کے ہاں معرفت حق پر نظر پڑی۔ پڑھ کر بہت خوشی
 ہوئی فوراً لکھ کر خسریدار بن گیا اور پچھلے سارے پرچے منگوائے۔
 اس جریدہ کو پڑھ کر مولانا..... صاحب سے ملنے کا اشتیاق ہوا
 ویسے پیری مریدی پر اب تک اعتقاد نہیں ہے۔ مگر کسی عالم یا متقی ولی اللہ
 کی صحبت سے استفادہ کا خواہشمند ہوں۔ بزرگوں فقروں سے ملنے کی
 کوشش کرتا ہوں پتہ نہیں کب اللہ انشراح صدر کر دے اور میں کسی مشاغل
 سے رشد و ہدایت پاسکوں۔ والسلام

پیشہ

اب آپ سے پوچھتا ہوں کہ ان دونوں باتوں میں آپ نے کیا فرق دیکھا۔ ایک جگہ
 کا تو مذاق ہی فاسد ہو گیا ہے اور لوگوں کو شیریں تلخ اور تلخ شیریں محسوس ہو رہا ہے اور
 ایک جماعت وہ ہے کہ کہیں سے دین کی خوشبو پالیتی ہے تو اس کی روح بے چین
 ہو جاتی ہے۔

انہیں حالات کو دیکھتے ہوئے میں تو اس نتیجہ پر پہنچا ہوں کہ کام آج بھی ہو سکتا
 ہے مگر طریقہ سے اور وہ طریقہ یہی ہے کہ اپنے اسلاف اور بزرگوں کی سیرت معلوم کی جائے
 اور اس کو برابر پیش نظر رکھا جائے۔

علماء مشائخ نے اس سلسلہ میں بڑی محنت اور جانفشانی کی ہے کہ بزرگوں کے
 اقوال و اعمال اور احوال کو کتابوں میں جمع کر دیا ہے تاکہ وہ انکی عدم موجودگی میں
 انکی نیابت کرے اور لوگ اس سے نفع اٹھائیں۔ ان کے مطالعہ سے معلوم ہوتا ہے کہ
 کوئی فتنہ کوئی بد حالی ایسی نہیں ہے جس کا علاج ان حضرات نے نہ لکھ دیا ہو باقی ہم اسکو

دیکھتے کب ہیں۔ ہم کو اپنے مشاغل ہی سے کب فرصت ہے اسکا کیا علاج ہے؟
 لہذا جب ان حضرات کی خدمات سے فائدہ نہیں اٹھایا جائے گا اور ان حضرات سے
 تلخ کو شیر میں بنانا نہ سیکھا جائے گا تو مفتون ہی ہونا پڑے گا اور تلخیاں بھی برداشت
 کرنی پڑیں گی۔

والسلام

راقم حنا دم حضرت والا.....

۲۰ رذی الحجہ ۱۳۸۶ھ - الہ آباد

اُن مولوی صاحب کا خط جس کا ذکر گذشتہ خط میں آیا ہے

حال نماز کے خاص عبادت بننے کے متعلق حضرت اقدس سے عرض کیا تھا حضرت نے
 دعا فرمائی تھی اور یہ فرمایا تھا کہ اس خاص جز کے متعلق مجھے بار بار یاد دلاتے
 رہنا۔ اس ہدایت کے مطابق عرض ہے کہ نماز کی مقبولیت کے لئے جس خشوع اور توجہ
 الی اللہ کی حاجت ہے وہ مفقود پاتا ہوں اور اب چلش بڑھتی جا رہی ہے۔
 شروع کرتے وقت تو کوشش کر کے تکبیر تحریمہ کر لی جاتی ہے اور کچھ دیر توجہ
 بھی رہتی ہے مگر دوام نہیں رہتا کئی کئی بار تجدید بھی کر لیتا ہوں پھر ذہن ہٹ
 جاتا ہے۔ ادھر کچھ دنوں سے یہ الجھن سارا ہی ہے کہ امامت کی حالت میں اگر تیری
 ہی نماز سہل نہ ہوئی تو اسکا اثر مقتدیوں کی نماز پر بھی پڑے گا اور ان
 سب کی نمازوں کی باز پرس بھی امام ہی سے ہوگی اس تصور سے بڑی وحشت ہوتی
 ہے کہ سیکڑوں مقتدیوں کا بوجھ کیسے برداشت ہوگا چونکہ امامت بلا معاوضہ ہے
 اس لئے کبھی کبھی خیال ہوتا ہے کہ امامت ہی چھوڑ دوں۔ مگر دقت یہ ہے کہ جس
 مسجد میں نماز پڑھتا ہوں وہاں کوئی موزوں شخص جو پابندی بھی کرے اور قبول بھی کرے
 نہیں ملتا اس لئے الجھن ہے۔

اس سے آگے یہی الجھن ترجمہ قرآن پاک میں حائل ہے کہ سب کچھ دوسروں کو

سناتا ہے لیکن قرآن پر خود کتنا عمل ہے اور جب نہیں ہے تو پھر ان سارے سننے والوں کی ذمہ داری بھی تیرے ہی سر ہے۔ اللہ تعالیٰ سے دعا کرتا ہوں اور تہجد کی تنہائی میں دعا کرتا ہوں اور حضرت اقدس کی ارشاد منسردہ حدیث شریف من تعاسر باللیل کو یاد کر کے اسوقت اللہ تعالیٰ سے عرض کرتا ہوں کہ وہ دین میں اور دینی امور میں مخلص بنا دے اور صرف اپنی رضا کے لئے یہ سارے کام مجھ سے لے لے۔

پھر بھی قلب کو اطمینان نہیں ہوتا کہ نہ معلوم کیا انجام ہوتا ہے، فکر بڑھتی جا رہی ہے کہ کس طرح جواب دہی ہوگی اس کے آگے یہی ذہنی تشویش مدرسہ کے سارے کاموں میں پاتا ہوں۔ یہاں بھی خلوص کی مانگ ہے اور اپنے پاس اسی پونجی کی کمی ہے۔

رحمتوں کی حدیثیں بھی پڑھتا ہوں اور مفسرت کی آیتیں بھی مگر اب نظر آتا ہے کہ عمر بھر میں کوئی عمل قابل قبول ادا نہیں ہوا۔ کچھ سمجھ میں نہیں آتا اس لئے حضرت اقدس ہی کی رہبری کا محتاج ہوں، پورے الحاح کے ساتھ درخواست ہے کہ حضرت اقدس رہبری فرمائیں اور دعا بھی ضرور فرمائیں اور بار بار کہ اللہ تعالیٰ نماز درست کر دے۔

خادم کو یقین ہے کہ اگر نماز درست ہو جائے اور جس درجہ کا خشوع و خلوص (کم سے کم) مطلوب ہے۔ اگر اتنا عطا ہو جائے تو نہ صرف یہ کہ نماز ڈھنگ کی بن کر قابل قبول ہو جائے گی بلکہ پوری زندگی میں انشاء اللہ تعالیٰ خلوص نصیب ہو جائے گا۔

خادم کو یقین ہے کہ جس شفقت سے حضرت اقدس نے ہمیشہ خادم کو نیک راہ پر لگانے کی کوشش فرمائی ہے، اسی شفقت و رحمت سے اس وقت بھی ضرور نوازیں گے۔

تحقیق۔ آپ کے مجموعی حالات سے بہت خوش ہوا کیونکہ اب تک تو یہ سمجھتا تھا کہ آپ کو ظاہری علوم سے دلچسپی اور مناسبت ہے باطن کی جانب کچھ زیادہ توجہ نہیں ہے لیکن آپ کے ان حالات سے معلوم ہوا کہ اس کی درستگی کی بھی فکر پیدا ہو گئی ہے۔ تو سنئے!

اس راہ میں اعمال و اخلاص موجب قرب الہی ہوتے ہیں اور اللہ تعالیٰ کے ساتھ تعلق کے لئے کیسے اعمال و اخلاق اختیار کرنے چاہئے، اسالکین راہ کے لئے ایک مشکل چیز ہے۔

دیکھئے! حضور اقدس صلی اللہ علیہ وسلم اعمال پسندیدہ و اخلاق برگزیدہ اختیار فرماتے ہیں اس کے ساتھ ساتھ تضرع و زاری بدرگاہ و اہب العطیات بھی کرتے ہیں جیسا کہ آپ کی ادعیہ سے معلوم ہوتا ہے کہ:-

اِهْدِنِي لِمَا لِي فِي الصَّالِحِ الْعَمَلِ وَالْاِخْلَاقِ اِنَّهُ لَا يَكْفُرُ لِي صَالِحًا وَلَا لِيَصْرَفُ سَيِّئًا اِلَّا اَنْتَ۔

دیکھئے باوجودیکہ آپ اولو العزم پیغمبر ہیں اور تمام انبیاء علیہم السلام کے سردار ہیں۔ آپ کی عبادت، آپ کے اعمال صالحہ، آپ کے اخلاق اور پھر انہیں آپ کی حسن نیت، آپ کا ارادہ، آپ کا صدق عزم، ان سب چیزوں کا تو پوچھنا ہی کیا ہے۔ اس کے باوجود آپ حق تعالیٰ ہی سے ہدایت طلب فرما رہے ہیں۔ اعمال و اخلاق حسنہ کی، اور برے اعمال اور برے اخلاق سے صرف یعنی مٹنے اور بچنے کو ادھر ہی سے طلب فرما رہے ہیں یہی اصل ہے اس راہ کی کہ بندہ تضرع و زاری اور الحاح کو اپنی خوبنائی اور پھر اس کے بعد ادھر سے جب ہدایت، توفیق، حسن نیت، قوت عبادت اور طاقت اجتناب معاصی، یہ سب امور عطا ہوتے ہیں تب ہی اسکا کام بنتا ہے۔

جب رسول اللہ صلی اللہ علیہ وسلم نے اللہ تعالیٰ سے سوال فرمایا تو اب یہ طریقہ سنون ہو گیا ہے لہذا سالکین راہ کے لئے بھی ضروری ہو گا کہ وہ بھی اگر کسی

عمل صالح کو کرنا چاہتے ہیں یا کسی سیرے سے بچنا چاہتے ہیں تو وہ بھی یہی طریقہ اختیار کریں یعنی رسول اللہ صلی اللہ علیہ وسلم کی اس دعا کو اپنا وظیفہ بنائیں اس کے ذریعہ اللہ تعالیٰ ہی سے توفیق طلب کریں۔

اسی طرح سے ایک اور دعا میں آپ فرماتے ہیں کہ:-

اللَّهُمَّ إِنِّي أَسْئَلُكَ التَّوْفِيقَ لِجَمَاعَةٍ مِنَ الْأَعْمَالِ وَصِدْقَ التَّوَكُّلِ عَلَيْكَ وَحَسَنَ النِّظْمِ بِكَ۔

اس میں پسندیدہ اعمال کی توفیق، صدق توکل اور حسن ظن کی دعا آپ اللہ تعالیٰ ہی سے فرما رہے ہیں۔

ان ادعیہ میں غور فرمائیے اور انکا خصوصی ورد رکھئے۔ ایک اور دعا میں فرماتے ہیں جو دین اور دنیا دونوں کے لئے جامع ہے:-

اللَّهُمَّ أُمَّرْ زُقَّتَنَا مِنْ فَضْلِكَ وَلَا تَحْرِمْنَا رِزْقَكَ وَبَارِكْ لَنَا فِيهَا مَا رَزَقْتَنَا وَاجْعَلْ غِنَاءَنَا فِي الْفُسِينَا وَاجْعَلْ سَاعِيَتَنَا فِيهَا عِنْدَكَ آپ تو عالم ہیں اسکے ایک ایک لفظ پر غور فرمائیے اور دیکھئے کہ کس طرح سے رسول اللہ صلی اللہ علیہ وسلم نے امت کو دنیوی ہریشانی سے بچنے کا طریقہ سکھلایا اور دنیا کے سوال کے وقت بھی آخرت کو بھولنے نہیں دیا۔ اور سنئے! ایک دعا میں فرماتے ہیں کہ:-

اللَّهُمَّ اجْعَلْنِي مِمَّنْ تَوَكَّلَ عَلَيْكَ فَلَاقِيَتْهُ وَأَسْتَمَدَ الْإِسْلَامَ وَالْفَلَاحَ وَاسْتَنْصَرَكَ فَصُرَّتْهُ۔

اس سے بھی معلوم ہوا کہ بندہ اللہ تعالیٰ پر توکل کر لیتا ہے تو اللہ تعالیٰ اس کو کافی ہو جاتے ہیں جیسا کہ اللہ تعالیٰ نے خود ہی ارشاد فرمایا ہے:-
الَّذِينَ يَتَّقُونَ اللَّهَ جَعَلْ لَهُ مَخْرَجًا وَمَخْرَجًا مِمَّا يُنْفِقُونَ فَذَلِكَ يُسَمَّى التَّوَكُّلَ وَاللَّهُ يُكْرِمُ الْمُؤْمِنِينَ

پس جب اللہ تعالیٰ ہی کسی کی کفالت فرمائیں تو اس کو ہر ایت و بے دیں نصرت دیں اور جو چاہیں عطا فرمادیں، انکے لئے کیا مشکل ہے۔

حضرت رفاعی فرماتے ہیں کہ نعمت عافیت کی بڑی قدر رکھیں کی حقیقت یہ ہے کہ سائنس بدون تکلیف کے آتی رہے۔ رزق بدون مشقت کے ملتا رہے اور عمل صالح بدون ریا کے ہوتا رہے۔

سبحان اللہ نہایت عمدہ تعریف فرمائی ہے۔ آج اول کو تو عافیت سمجھا جاتا ہے لیکن رزق بدون مشقت کے ملتا رہے۔ فرما رہے ہیں کہ یہ بھی عافیت ہے اب اگر رزق ہی نہ ملے یا بڑی مشقت کے بعد ملے تو عافیت نہیں ہے اور یہ کہ عمل اخلاص کے ساتھ ہوتا ہے اسکو تو کوئی عافیت سمجھتا ہی نہیں ہے۔ حالانکہ حضرت رفاعی رحمۃ اللہ علیہ اس کو بھی عافیت کا جزو فرما رہے ہیں یعنی اگر اعمال صالحہ ہو ہی نہیں پایا یا عمل ہو تو مگر اس میں خلوص نہ ہو تو بھی عافیت باقی نہیں ہے۔

آپ کے خط سے جس فکر و غم کے قلب میں پیدا ہو جانے کا اندازہ ہوا طریق میں وہ مقصود و مطلوب ہے اور جس قدر یہ فکر بڑھتی جائے گی راستہ جلد کھلنے کی امید ہے۔

باقی اطمینان کو جو آپ نے لکھا ہے تو اطمینان کی جگہ تو آخرت ہے، دنیا میں اطمینان کہاں؟ یہاں تو بین الخوف والرجاء ہی رہنا ہے۔ اسکو اہل طریق یوں فرماتے ہیں کہ ہ

اندریں رہ می تراش و می خراش تادم آخردے فارغ میباش
تادم آخردے آخر بود کہ عنایت با تو صاحب سر بود
آپ شب کو کچھ کام کر لیتے ہیں دن کا وقت بھی خاصا طویل ہوتا ہے اسلئے
تھوڑا سا وقت اس میں سے بھی ذکر و فکر کے لئے نکالئے انشاء اللہ تعالیٰ
نفع ہوگا۔ والسلام

انھیں دنوں ایک مولوی صاحب جن کا تعلق اصلاحی حضرت والا سے تھا۔
الآباد آئے۔ اور چونکہ جناب قاری صاحب مدظلہ سے بھی انکی خاصی بے تکلفی تھی اسلئے

قاری صاحب کے حالات اور واقعات اور معاملات سن کر بہت ہی زیادہ ملاحظہ ہوئے
 اور غایت نشاط میں آکر اپنی پوری مسرت کا جناب قاری صاحب سے بھی بذریعہ
 مکاتبت اظہار کر دیا۔
 آئندہ سطور میں انھیں مولوی صاحب کا خط اور جناب قاری صاحب مدظلہ
 کا جواب ملاحظہ ہو۔

ایک مولوی صاحب کا خط بنام تاری محمد طیب صاحب مدظلہ

مخدوم محترم جناب مہتمم صاحب زیدت مکارم

السلامہ علیکم ورحمۃ اللہ وبرکاتہ
 امید ہے کہ مزاج گرامی عافیت سے ہوگا بندہ اس وقت الہ آباد حضرت اقتداس
 مرشدی مولانا فتحپوری دامت برکاتہم کے یہاں آیا ہوا ہے۔ حاضر ہونے پر جناب
 کے مکتوبات گرامی جو ان دنوں حضرت مرشدی مدظلہم العالی کی خدمت باریکت میں ارسال
 فرمائے ہیں ان کے مطالعہ کی سعادت حاصل ہوئی اور پڑھ کر قلب مسرور اور آنکھیں
 اُن سے ٹھنڈی ہو گئیں۔ سبحان اللہ طبیعت باغ باغ ہو گئی کہ بندہ کے قیاس سے کہیں
 بڑھ کر جناب کے احوال رفیعہ معلوم ہوئے ماشاء اللہ اسقدر دل سے اہل اللہ و عرفاء
 کا ملین کی طرف لگاؤ اور توجہ خالص ہے اور ہر کل و جز کی اصلاح کے لئے دعا کے لئے
 بار بار توجہ مبذول کرائی گئی ہے۔ اس سے معلوم ہو گیا کہ جناب بہت زیادہ پیشقدمی
 فرما چکے اور آگے بڑھے ہوئے ہیں بلکہ جو کچھ کوتاہی ہے ہم ہی خدام کی ہے کہ اپنی کم فہمی
 اور کم ہمتی کے باعث آپ کی نصرت کرنے سے قاصر ہو رہے ہیں یا اگر کچھ کرتے بھی ہیں
 تو وہ بس یونہی کمزور اور بھوسے سبھو سا بس اگر خلص اور صاحب فہم و تدبیر اعدان و انصار
 آپ کو مل جاویں تو خداوند تعالیٰ کی ذات مقدس سے قوی امید ہے کہ کارہائے مدرسہ

جملہ شعبہ جات میں بہت ہی بہتر اور عمدہ ہو جاویں اور تمام فساد و مبدل بہ صلاح موجد کے اور آپ کی توجہات اسی طرح منقطع رہی تو انشاء اللہ تعالیٰ وہ دن قریب ہے کہ حق تعالیٰ کی مدد دائیں بائیں آگے پیچھے اور اوپر نیچے سے آپ کو اور آپ کے مدرسہ کو پہنچے اور اپنی رحمت بے پایاں میں سب کو ڈھانپ لے۔ ع

”اے دعا از من و از جملہ جہاں آمین باد“

بندہ آپ کی دعاؤں کا بہت محتاج ہے اور دل سے اس کا خواستگار اور طالب ہے۔

والسلام مع الخیر والاحترام

۱۳۶
۸۶

جواب حضرت مہتمم صاحب مدظلہ
بنام مولوی صاحب صوف

حضرت المحترم زید مجدکم۔ السامی

سلام مسنون نیاز مقسودن۔ گرامی نامہ نے شرف فرمایا۔ سطور مبارکہ پڑھ کر دل بڑھ گیا۔ اللہ تعالیٰ آپ کے مراتب بلند فرمائے۔

یہاں ایک بہت لائق ہے اس میں اہل اللہ کی دعائیں ہی کارگر ہو سکتی ہیں۔
نظائر اسباب تو اصلاح کی توقع نہیں ہے۔

سبب الاسباب کو سب قدرت ہے۔ اُسے سب آسان ہے ہمیں سب مشکل ہے۔ بہر حال دعا فرماتے جائیے۔ اگر اصلاح حال مقدر ہے تو غیب سے اسباب پیدا ہو جائیں گے۔ یہاں سب خیریت ہے۔

والسلام

محمد طیب از دیوبند

۱۳۶
۸۶

اسی ہنگامہ کے دور کا ایک اور خط حضرت مصلح الامتہ کا

بنام حضرت مہتمم صاحب مدظلہ

عنایت فرمائے بندہ جناب قاری صاحب دام عنایتکم

السَّلَامُ عَلَيْكُمْ وَرَحْمَةُ اللَّهِ وَبَرَكَاتُهُ

گرامی نامہ موصول ہو کر کاشفِ حالات ہوا۔ آپ گھبرائیے نہیں میں بھی اب مدرسہ کی جانب متوجہ ہو گیا ہوں اور عام لوگوں کو بھی متوجہ کرتا ہوں اور اُن کے لئے کسی ٹیوٹر مضمون کی فکر میں ہوں مگر جب خدا کی طرف سے قلب میں کوئی بات آئے گی تب ہی کہوں گا۔ آپ چاہتے گا تو اخبارات میں بھی اسکو دیکھنے کا عوام انشاء اللہ متوجہ ہوں گے۔ اور اہل شوریٰ کی خدمت میں بھی ایک مضمون بھجھنے والا ہوں جو کہ اس قسم کا ہوگا کہ :-

”مدرسہ میں پیش آنے والے حالات سے عوام الناس کو جو صدمہ پہنچا وہ تو پہنچا ہی ہے ہم جیسے لوگوں کے قلوب بھی مجروح ہو گئے ہیں آپ حضرات ارباب حل و عقد ہیں اس لئے آپ سے کہتا ہوں کہ آپ کو ہم جیسے لوگوں کا بھی لحاظ رکھنا چاہئے اور دارالعلوم کی مرکزیت اور آپ کے ہاتھ میں امت مسلمہ کی اتنی بڑی امانت جو سپرد ہے اسکے پیش نظر آپ سے عرض کرنا چاہتا ہوں کہ جو کچھ ہو گیا وہ بہت ہو گیا اس داغ کو دارالعلوم کے دامن سے صاف کیجئے اور اس کی کوشش فرمائیے کہ آئندہ کے لئے فتنہ کا انداد ہو جائے اور اب کبھی اس قسم کے حالات وہاں دوبارہ رونما نہ ہوں“ انتہی

آپ سے دریافت کرنا چاہتا ہوں کہ اس نوع کا مضمون کچھ مفید ہوگا اور اہل شوریٰ اس کا کچھ اثر لیں گے۔

اور اپیل کے سلسلہ میں عرض ہے کہ شوال کے مہینہ میں جو اعلان شائع ہو چکا ہے اپنے موضوع میں وہ نہایت ہی جامع ہے اب اس کے بعد اس سلسلہ میں کچھ کہنے کی ضرورت نہیں ہے یوں عام اصلاحی امور، وقتاً فوقتاً عرض کرتا رہوں گا اور خدمت میں پیش کرتا رہوں گا۔ والسلام خیر ختام وصی اللہ معنی عبد

حضرت مصلح الامۃ علیہ الرحمۃ کا ایک اور خط

عنایت فرمائے بندہ جناب قاری صاحب دام عتائکم

السلام علیکم ورحمۃ اللہ وبرکاتہ

میری سابقہ تحریر سے شاید آپ کو میرے کسی مضمون کا انتظار ہو تو اس کے متعلق کہتا ہوں کہ میں اُس وقت سے برابر اس فکر میں ہوں کہ کیا مضمون روانہ کروں وہ بھی ایسی جگہ کے لئے جو علم و فضل کا مرکز ہے۔ جہاں اہل علم کا مجمع ہے اور یہ سوچ سوچ کر شرماتا تھا کہ جس جگہ سے دوسرے لوگوں کو روشنی ملتی ہو وہاں میں کوئی مضمون بھیجوں۔ عرض انھیں حالات کی بنا پر متردد تھا اور انتخاب مضمون کے سلسلہ میں متفکر تھا کہ آج معاً حضرت قاضی ثناء اللہ صاحب پانی پتیؒ کا ایک مضمون قلب میں آیا اور بیاختہ جی چاہا کہ اسی کو آپ حضرات کی خدمت میں پیش کر دوں۔ چنانچہ اُس کو اپنی جانب سے نہیں بلکہ انھیں کی جانب سے پیش خدمت کر رہا ہوں۔ اور امید کرتا ہوں کہ آپ سب ہی حضرات و دیگر تمام اہل علم جنھیں یہ پہنچے گا سب اس کو پسند فرمائیں گے اس لئے کہ یہ میری بات نہیں ہے بلکہ ایک ایسی ذات کی بات ہے جو کہ علوم ظاہری میں میں یدِ طولی رکھتے تھے۔

چنانچہ شاہ ولی اللہ صاحب کے شاگرد خاص تھے اور صاحب باطن بزرگ بھی تھے اور حضرت مرزا منظر جان جاناں کے خلیفہ خاص تھے۔ یعنی بیک وقت عالم بھی تھے۔ صوفی بھی تھے فقیہ و مفسر اور متکلم بھی تھے اور حضرت شاہ عبدالعزیز صاحب

قدس اللہ سرہ آپ کو بہت سی وقت فرمایا کرتے تھے۔ یہ قاضی صاحب اپنی مشہور تصنیف
ارشاد الطالبین میں ارقام فرماتے ہیں کہ

جماعتی بے نہایت کہ اتفاق شان بر کذب عقل مجال میداند و آں
جماعتی بقسمے است کہ ہر ہر فرد شان بسبب تقویٰ و علم بقسمے است کہ تمت
کذب بروے روا نباشد بزبان قلم و قلم بزبان خبر می دہند کہ بار بسبب
صحبت مشائخ کہ سلسلہ صحبت شاں برسول کریم صلی اللہ علیہ وسلم میرسد
در باطن حالتی پیدا آمدہ سوائے عقائد وفقہ کہ قبل از صحبت شان
بدان متحلی بودند و ازین حالت کہ حاصل شدہ محبت با خدا و بلاد و ستان
خدا و اعمال صالح و توفیقات حسنات و رسوخ در اعتقادات حقہ
زندہ نشدہ و ایں حالت کہ البتہ کمال است و موجب کمالات است۔"

(ارشاد الطالبین ص ۱۱)

اس میں غور فرمائیے کہ حضرت قاضی صاحب علاوہ عقائد وفقہ کے ایک دوسری
حالت باطنی کی ضرورت بیان فرمادے ہیں اور بدلیل تو اتر جو کہ قطعی ہے اس کو
فرمادے ہیں کہ یہ حالت مشائخ کی صحبت سے حاصل ہوا کرتی ہے اور یہ فرمادے
ہیں کہ یہ خود بھی کمال ہے اور دیگر تمام کمالات کے لئے موجب بھی ہے پس جو شخص
اس سے متصف ہے وہ کمال سے متصف ہے اس لئے کامل ہے اور اگر ہی شخص
دوسروں میں اس چیز کو پیدا کرنا چاہتا ہے تو کامل کے ساتھ مکمل بھی ہے۔

ہمارے اسلاف اسی کمال سے متصف تھے ہم کو بھی اس کی تحصیل کی فکر ضروری
ہے۔ میرے اس مضمون کو اساتذہ اور طلبہ کو بھی سنا دیجئے اور میری جانب سے بلکہ
میری زبان ہو کر اس کو سنائیے۔ سب کو اہتمام کے ساتھ جمع فرمائیے بلکہ اگر اسباق
بند کر کے جمع کرنا پڑے تو اسباق بند کر کے سب کو جمع فرمائیے اور ان لوگوں سے
کہدیکجئے کہ میں انکی لسان بن کر سنا رہا ہوں۔

۲۔ یہی قاضی ثناء اللہ صاحب پانی پتی اپنی دوسری کتاب مالا بدمنہ کے آخر

میں کتاب الاحسان کا عنوان قائم فرماتے ہیں اور یہی وہ بزرگ ہیں جو فقہ کی کتاب
میں احسان کا باب قائم فرما رہے ہیں اس کے تحت لکھتے ہیں کہ

”بدان اسعدک اللہ تعالیٰ ایں ہمہ کہ گفتہ شد صورت ایمان
و اسلام و شریعت است و مغز و حقیقت او در خدمت درویشان باہرست
و خیال نباید کرد کہ حقیقت خلاف شریعت است کہ ایں سخن بھل و
کفر است بلکہ ہمیں شریعت است کہ در خدمت درویشان چون قلب
از تعلق علمی و جہی کہ بہ ماسوی اللہ داشت پاک شود و رذائل نفس
بر طرف گشتہ نفس مطمئنہ شود و اخلاص بہم رساند شریعت در حق
او با نغز شود نماز او عمدت اللہ تعلق دیگر کہم رساند۔ دو رکعت
او بہتر از کاک رکعت دیگران باشد و ہم چنین صوم او و صدقہ او
رسول فرمود صلی اللہ علیہ وسلم اگر شما مثل احد زور راہ خدا خرچ
کنید برابر یک سیر یا نیم سیر جو نیاشد کہ صحابہ در راہ خدا دادہ اند
این از جہت قوت ایمان و اخلاص شان است۔

نور باطن پیغمبر صلی اللہ علیہ وسلم را از سینہ درویشان باید
جست و بدان نور سینہ خود را روشن باید کرد تا ہر چیز شر بہ فراست صحیحہ
در یافت شود۔“

(ترجمہ برائے ناظرین معرفت) جانو اللہ تعالیٰ تم کو نیک بخت بنائے کہ یہ جو باتیں کی گئیں یہ تو ایمان اور اسلام اور شریعت کا محض ظاہر ظاہر تھا باقی اس کے مغز اور اس کی حقیقت اور روح کو درویشوں کی خدمت میں تلاش کرنا چاہئے اور خبردار خبردار یہ خیال نہ کرنا چاہئے کہ حقیقت (تصویر) شریعت کے مقابل کوئی شے ہے کہ یہ قول جہالت سے ناشی ہے بلکہ کفر ہے۔ یہ بات نہیں ہے بلکہ یہی شریعت ہی ہے کہ بزرگوں کی صحبت میں رہنے کی وجہ سے انسان کا قلب ماسومی اللہ سے اب تک جو تعلق علمی یا جہتی رکھتا تھا اس سے پاک و صاف ہو کر اور رزائل نفس سے نکل کر اب اس کا نفس مطمئن ہو جاتا ہے۔ اور اخلاق سے متصف ہو جاتا ہے تو یہی شریعت اس کے حق میں باعتر ہو جاتی ہے اور اب اس کی نماز اللہ تعالیٰ کے نزدیک کرنے کے باب میں کچھ دوسرے ہی انداز کا کام کرتی ہے اب اس شخص کی دو رکعت دوسروں کی لاکھ رکعت سے بہتر ہو جاتی ہے اور یہی حال اسکے روزہ اور صدقہ کا ہو جاتا ہے۔

چنانچہ رسول اللہ صلی اللہ علیہ وسلم نے ارشاد فرمایا ہے کہ اگر احد پہاڑ کے برابر بھی سونا خدا کی راہ میں خرچ کر دے تو وہ اس ایک سیر یا آدھ سیر جو کے برابر بھی نہ ہوگا جو کہ حضرات صحابہ نے اللہ تعالیٰ کی راہ میں صرف فرمایا ہے اور یہ فرق ان کے ایمان اور اخلاص ہی کی جہت سے ہوا۔

رسول اللہ صلی اللہ علیہ وسلم کے فوڈ کو درویشوں کے سینہ سے تلاش کرنا چاہئے اور اس فوڈ سے اپنے سینہ کو روشن کرنا چاہئے تاکہ ہر خیر و شر کا علم فراست صحیح سے دریافت ہو جا سکے۔

فراست صحیحہ پر محشی حاشیہ میں تحریر فرماتے ہیں کہ

قال عليه الصلاة والسلام اتقوا فراسته المؤمن فانه يبصر نور اللہ نقل است کہ شخصے باجمیہ و دلوق درویشاں در مجلس خواجہ عبدالخالق غجدانی

درآمدہ بگوشہ نشست۔ چون حضرت ایشان از پسند و وعظ فارغ شدند
 ان شخص برخاست و پرسید معنی التقوا فراسے المؤمن چیست و اس فرست
 کدام است فرمود فرست این است کہ زناہ خود بگسل او فریاد بر آورد کہ
 معاذ اللہ زناہ را باہن چہ سر و کار مریدے حسب اشارت چوں دلق ربائی
 اورا از پیش برداشت زناہ برآمد تا مسلمان شد خواہ فرمود یا راں
 بیاید تا ما زناہ باطن خود را شکستہ از سر نو تجدید عہد با خدا سازیم شود
 از ہنادر مریدان برخاست و ہمگناں تجدید بیعت کردند۔

(الملاسنہ ص ۱۷۲)

رسول اللہ صلی اللہ علیہ وسلم کا ارشاد ہے کہ مومن کی فرست سے ڈرو اسلئے
 کہ وہ اللہ تعالیٰ کے نور سے دیکھتا ہے۔ بیان کیا جاتا ہے کہ۔

ایک شخص درویشوں کا جہ اور دلق پہنے ہوئے حضرت خواجہ عبد الخالق غجدوانی
 کی مجلس میں آکر ایک گوشہ میں بیٹھ گیا۔ جب حضرت لوگوں کو ہند نصیحت کر کے فارغ ہو چکے
 تو اس نے اٹھ کر حضرت سے سوال کیا کہ یا حضرت! اتقوا فراسے المؤمن کا کیا مطلب ہے
 اور وہ فرست کیا چیز ہوتی ہے؟

حضرت نے فرمایا کہ وہ فرست یہ ہے کہ تم اپنا زناہ توڑ ڈالو۔ یہ سن کر اس نے شور
 مچایا اور کہا کہ معاذ اللہ مجھے زناہ سے کیا سرکار۔ اسی اثنا میں ایک مرید نے شیخ کا
 اشارہ پا کر اس کے دلق ربائی کو اس کے بدن سے الگ کر دیا تو اس کے نیچے زناہ نکلا۔
 یہ واقعہ دیکھ کر وہ شخص مسلمان ہو گیا۔ اس کے بعد شیخ نے اپنے سب لوگوں کو
 مخاطب کر کے کہا کہ دوستو! آؤ جس طرح سے اس نے اپنی ظاہری زناہ کو توڑا ہے
 اور مسلمان ہو گیا ہے۔ یارو! آؤ ہم سب بھی اپنے اپنے باطنی زناہ کو توڑ ڈالیں اور اس
 وقت سے حق تعالیٰ کے ساتھ نیا عہد باندھیں۔

شیخ کے اس اتنا کہنے پر لوگوں کے درمیان سے ایک شور اٹھا اور سب نے اسی وقت
 شیخ کے ہاتھ پر تجدید بیعت کی۔ انہی

سبحان اللہ۔ عجیب واقعہ ہے۔ ظاہر ہے کہ پھر اس کے بعد ان سب لوگوں نے
کیسا کچھ عہد باندھا ہوگا۔

آخر میں مکتوبات مصوبہ سے بھی ایک مضمون نقل کرتا ہوں جس میں مشائخ طریقت کی
صحیح تصویر کھینچی گئی ہے۔ مجھے تو یہ مضمون بہت پسند ہے۔ امید ہے کہ آپ حضرات بھی
پسند فرمائیں گے۔ فرماتے ہیں کہ

"اين بزرگواران در محبت حق جل و علا از خود و از غير خود گسسته اند
و در عشق او از آفاق و انفس گذشته ماسوی را در راه او در باخته و باو
ساخته اند اگر حاصل دارند او را دارند و اگر واصل اند باو واصل اند باطن
شان را بنہی انقطاع از ما دون او تعالیٰ روئے دادہ است کہ اگر ساما
یاد ماسوی نمایند بیاد شان نیاید و از انانیت نفس بنوع گذشته اند کہ عود
کلمہ انار ابر خود شکر می دانند۔ رجال صدقوا ما عاهدوا اللہ علیہ
در حال لا تلہیہم تجارۃ ولا بیع عن ذکر اللہ۔ خدا و تدا مرا ازین
قوم بگردان یا از نظر گمان این قوم گردان کہ قوم دیگر اطاعت ندانم
ہر کس کہ ہوس این راہ دارد و تخم این آتشہ در دل می کارد باید کہ ہمہ
چیز را گذاشتہ صحبت این اکابر اختیار نماید و جہاں نشاء لوازم
ظہر کاری کند و از ہر جا بوائے ازین دولت بمشام جاں برسد
از بے آن شود خوش گفت بیت ۵

بعد ازین مصلحت کار در آں می بینم کہ روم پر در میخانہ و خوش بنشینم
مامل از دوستان دعائے سلامتی خاتمہ است والسلام علی سائرین

اتباع الہدیٰ۔

والسلام خیر ختام

ان بزرگوں نے حضرت حق جل و علا کی محبت میں نہ اپنے کو دیکھا نہ غیر کو بلکہ سب سے
یک نخت خالی ہو گئے اور عشق مولیٰ میں اپنے نفس کو بلکہ سارے ہی جہاں کو چھوڑ دیا اور

ماسومی اللہ کو اللہ کے راستہ میں خیر باد کہہ کر خود کو خدا کے ساتھ واصل کر لیا۔ اس طرح سے کہ اب اگر کسی سے تعلق رکھتے ہیں تو اسی سے تعلق رکھتے ہیں اور کسی سے اگر واصل ہیں تو بس اسی سے واصل ہیں۔

چنانچہ ان حضرات کے باطن کو ماسومی اللہ سے ایسا انقطاع کلی ہو جاتا ہے کہ اب اگر ماسومی کو سا لہا سال یاد کریں تب بھی وہ یاد نہ آوے۔ اسی طرح سے نفس کی انانیت اور رعوت سے ایسا نکل جاتے ہیں کہ اب اس کے بعد لفظ اَنَا کا استعمال بھی انکو شرک معلوم ہوتا ہے۔ یہ وہ لوگ ہیں جنہوں نے اللہ تعالیٰ سے جو عہد باندھا تھا اس کو سچ کر دکھایا اور یہ وہ لوگ ہیں جنہیں تجارت اور بیع اللہ تعالیٰ کے ذکر سے غافل نہیں کرتی خداوند! تو مجھے بھی اسی قوم میں سے کر دے یا کم از کم انکی زیارت کرنے والوں ہی میں سے بنا دے کیونکہ ان دد کے علاوہ تیسری قوم میں سے ہونے کی میں طاقت نہیں رکھتا۔

اب جو شخص کہ طریق میں داخل ہونے کی ہوس رکھے اور طلب خدا کے خیال کا بیج اپنے دل میں بونا چاہے تو اس کو لازم ہے کہ تمام چیزوں کو ترک کر کے مشائخِ طریقی کی صحبت اختیار کرے اور لوازم طلب کے آگے اپنی جان نثار کر دے اور جس جگہ سے بھی اس دولت کی خوشبو اسکے مشام جان میں پہنچے اس کی تحصیل کے درپے ہو جائے۔ کسی نے خوب کہا ہے کہ اب اس کے بعد مصلحتِ کار اسی میں سمجھتا ہوں کہ بس میخانے کے دروازے پر جا پڑوں اور خوشی خوشی وہیں اپنے ایامِ زندگی گزار دوں۔

حضرت والا کے ان خطوط اور مضامین کے پڑھنے سے آپکو بھی اندازہ ہوا ہوگا۔ حضرت مصلح اللہ کو مدرسہ دیوبند کا کس قدر خیال اور اس کے بقا و ترقی کی کس درجہ فکر تھی۔ چونکہ اس کے حق میں بھی حضرت اقدس ایک درو مندر مصلح تھے اور اعمالکم عمالکم جیسی نصوص ہر وقت پیش نظر رہتی تھی اس لئے اس قسم کے حالات میں کسی

دوسرے کو کہنے سننے کے بجائے انہوں ہی کو کہتے رہتے تھے۔
 واقعی عجیب شان تھی حضرت والا کے طرز اصلاح کی کہ کیا کہنا۔ سبحان اللہ!
 قربان جائیے۔ اور بقول حضرت خواجہ صاحب کے (یعنی انکا یہ شعر اگر ہم یہاں بھی
 دہرا دیں تو بے محل نہ ہوگا)۔

جہاں میں صد ہا حسین دیکھے ہزار ہا نازنین دیکھے
 کہیں نہ دیکھا کہیں نہ پایا جمال ایسا کمال ایسا

اسٹرائک کر رہے ہیں دیوبند کے طلبہ اور مواخذہ ہو رہا ہے ہم سے۔ بات
 کیا تھی؟ معاتبہ الجموع بفعل الواحد کی سنت دُمرائی جا رہی تھی کہ مسجد نبوی
 کی دیوار پر تھوکا تھا کسی ایک شخص نے اور ڈانٹ کھا رہے ہیں تمام صحابہؓ پھر جب
 ہم لوگوں کو پیٹ پاٹ لیتے تو فرماتے کہ بھائی بات یہ ہے کہ اب وہاں کے طلبہ تو سامنے
 ہیں نہیں اور شیخ سعدیؒ فرما گئے ہیں کہ

چو از قوتے یکے بیدانشی کرد نہ کہ رامنزلت ماند نہ مہ را
 یعنی جب کسی جماعت میں سے ایک فرد سے بھی کسی غلطی کا صدور ہوگا تو طعن کے
 جانے سے کوئی بھی نہ بچے گا۔ یعنی اعتبار سب کا ختم ہو جائے گا۔

اور طالب علم سب ایک ہی برادر می کے ہوتے ہیں خواہ وہ کہیں کے ہوں۔
 بد اخلاقی کسی کسی میں فعلیت کے درجہ میں بھی آجاتی ہے ورنہ تو قوت کے درجہ
 میں تو سبھی کے اندر ہوتی ہی ہے اور جو جماعت کہ اپنے ظاہر سے علم رسول کی طالب
 اور اتباع رسول کی مدعی ہو اور اپنے عمل سے آپ کی تعلیمات کے بالکل خلاف
 حال کا نظارہ کرے۔ کس قدر حیرت کی بات ہے اور افسوس کا مقام ہے۔
 اس لئے میں تم ہی لوگوں کو اس پر بطور زجر و تنبیہ کے کچھ کہہ سن لیتا ہوں اور امید
 کرتا ہوں کہ اس کی وجہ سے حق تعالیٰ کی نصرت متوجہ ہوگی اور فساد کا وہاں سے
 بھی خاتمہ ہو جائے گا کیونکہ اس فاسد دور میں بد اخلاقی پر نیکر کرنا اور حسن اخلاق
 کی ترغیب دینا حق تعالیٰ کے نزدیک نہایت ہی پسندیدہ امر ہے۔

جب اسکا چرچا روئے زمین کے کسی خطہ میں ہوگا تو اللہ تعالیٰ اس کی برکت سے
 سب ہی لوگوں کو بد اخلاقی کے وبال سے محفوظ فرمائیں گے ورنہ کم از کم اتنا تو ضرور ہی
 ہوگا کہ ہم لوگوں سے راضی ہو کر ہماری دعا قبول فرمائیں گے۔
 اسی اصول کے پیش نظر حضرت والا چاہتے تھے کہ خود مدرسہ میں جو سعید و صالح
 افراد ہیں وہ حق تعالیٰ کی جانب متوجہ ہوں یعنی طلبہ ہوں تو وہ خلوص اختیار کریں
 اور اساتذہ کرام ہوں تو وہ اس میں مزید ترقی فرمائیں۔
 چنانچہ آئندہ آنے والا خط دراصل حضرت والا کا ایک پیغام ہی ہے۔ بنام
 طلبہ مدرسہ و اساتذہ کرام۔ ملاحظہ ہو۔

ایک اللہ کے بندہ کا پیغام

اساتذہ کرام و طلباء دارالعلوم کے نام

عنایت فرمائیے بندہ جناب مہتمم صاحب دام مجدکم
 السلام علیکم ورحمۃ اللہ وبرکاتہ

اللہ کے ایک بندہ کا محض خیر خواہی اور نیک نیتی کے ساتھ ایک
 پیغام ہے اگر پسند ہو تو اساتذہ کرام و طلبہ دارالعلوم کو اسے سنا دیں
 شاید یہ حضرات اس پر کچھ غور فرمائیں ورنہ کالائے بد بریش خاوند
 اس کو چاک کر کے پھینک دیں اور فرمادیں کہ امکا جو جی چاہے کریں
 وہ مضمون یہ ہے :-

مدرسہ دارالعلوم کسی کی ملکیت نہیں ہے کہ اس میں وہ جو تصرف چاہے کرے بلکہ تمام
 مسلمانان ہند بلکہ مسلمانان عالم کا ایک مشترکہ سرمایہ ہے چنانچہ جس طرح سے آپ کو
 اس سے تعلق ہے ہم کو بھی ہے اور تمام مسلمانوں کو ہے اور جس طرح سے ہر شخص اسکے
 نفع میں شریک ہے اور اسکا نفع ہر مسلمان کو پہنچتا ہے اسی طرح سے اگر اسپر خدا نخواستہ

کوئی آنچ آگے تو اسکا ضرر بھی تمام ہی مسلمانوں کو پہنچے گا اور ہر شخص کو اس کے نقصان میں شریک ہونا پڑے گا۔

اس لئے عرض ہے کہ دارالعلوم میں گذشتہ دنوں رونما ہونے والے واقعات سے ہر مسلمان متاثر۔ رنجیدہ۔ اور ناخوش ہے اور یہ پوچھنے کا حق رکھتا ہے کہ اور دوسرے مقامات میں اور چھوٹے چھوٹے مدارس میں اسی قسم کے ہنگامے اور شور مچیں اگر ہوں تو ہوں۔ دیوبند جیسے مرکز میں جس کی حیثیت مدارس دینیہ میں ایک مثالی اور نمونہ کی سی ہے وہاں ایسے واقعات کیوں رونما ہوئے۔

میں گو مدرسہ کا سرپرست اور اس کی مجلس شوریٰ کا ممبر نہیں ہوں تاہم ایک مسلمان اور ہمدرد ہونے کی حیثیت سے یہ کہنا چاہتا ہوں کہ اس قسم کے حالات مدرسہ سے امت کی توجہات ہٹا دینے والے ہیں نیز مدارس دینیہ اور علمائے امت اور طلبائے دین کے دامن پر بدنام داغ ہیں۔ لہذا اُمید کرتا ہوں کہ مجھے نیز تمام مسلمانوں کو اسکی جانب سے مطمئن کیا جائے مگر ساتھ ہی ساتھ یہ بھی کہتا ہوں کہ اس سلسلہ میں میرا کوئی مطالبہ آپ حضرات سے نہیں ہے۔ آپ کا جی چاہے اور آپ بھی ضرورت محسوس فرماتے ہوں تو اس سلسلہ میں کوئی نیک قدم اٹھا کر مسلمانوں کو مطمئن کریں اور ضرورت نہ سمجھتے ہوں تو نہ کریں اور جیسا اب تک کرتے آئے ہیں وہی کریں۔

والسلام خیر ختام
وصی اللہ عنفی عنہ

فتنہ و فساد جہاں بھی ہو بڑی چیز ہے۔ اور طلبہ اور پھر عربی طلبہ اور دینی مدارس میں ان امور کا واقع ہونا نہ صرف معیوب ہی بلکہ باعث ننگ بھی ہے۔
بہر حال بقول حضرت مصلح الامۃ بڑی جگہ اور کسی دینی جگہ بڑا شیطان بھی رہتا ہے۔ مدرسہ بھی فساد کی لپیٹ میں آہی گیا اور ایسا فساد ہوا کہ خود حضرت مہتمم صاحب مدظلہ نے اس کو "ہنگامہ رجب" کے عنوان سے تعبیر فرمایا ہے۔ غرض جو یہاں

نہ ہونا تھا ہوا مگر الحمد للہ کہ بزرگوں کی توجہ کی برکت سے بالآخر وہ فتنہ زد ہوا اور مدرسہ صحتیاب ہو گیا لیکن اس کا غم اور اثر اس قدر شدید پڑا کہ حضرت مہتمم صاحب بیمار ہو گئے۔ ہمارے حضرت والا بھی اپنی علالت میں اکثر یہ فرماتے تھے کہ مجھے کچھ بیماری نہیں ہے صرف آپ لوگوں کی بد حالی کا غم ہے اور بے فکری کا درد و الم ہے۔ چنانچہ دیوبند سے ایک محترم نے حضرت والا کو حالات کی درستگی کی اس خط سے اطلاع دی۔

ایک حشام کا خط حضرت مصلح الامۃ کے نام

سیدی و مرشدی دامت برکاتکم
 اَسْلاَمٌ عَلَیْکُمْ وَرَحْمَةُ اللّٰهِ وَبَرَکَاتُہُ
 ۶ صفر سے ۱۹ صفر ۱۸۸۷ء تک دارالعلوم کی مجلس شوریٰ کے ہنگامہ خیز اجلاس ہوتے رہے۔ حالات نہایت مایوس کن اور ناگفتہ بہ تھے۔ مخلصین بیچین تھے۔ لیکن لا تقنطوا من رحمة اللہ سے ڈھارس ہوتی تھی۔

بالآخر ۲۰ صفر کی صبح کو جملہ ممبران۔ اساتذہ۔ ملازمین اور طلبہ کا اجتماع ہوا۔ حضرت مہتمم صاحب و مولانا فخر الدین صاحب کی انتہائی موثر اور رقت آمیز تقریریں ہوئیں۔ طلباء نے عاجزی کے ساتھ اپنے جرائم کا اعتراف کیا۔ اکابر سے معافی طلب کی اور آئندہ کے لئے مسلک علماء کے مطابق ہنگاموں اور فتنہ پردازوں سے الگ رہنے ہوئے دینی اور تعلیمی امور میں مشغول رہنے کا اقرار کیا۔ ان کو معافی دے کر داخلہ کر لیا گیا اور خدا کا شکر ہے کہ ایک زبردست خطرہ ٹل گیا۔ اس جلسہ کا ماحول نہایت خوشگوار تھا اور یہ بین طریق پر محسوس ہوتا تھا کہ ہر فرد اپنی ذاتی رنجش کو نظر انداز کر کے رخصت طور پر دارالعلوم کے فلاح و بہبودی کا دل سے متمنی ہے۔ چنانچہ جلسہ کے بعد ہر شخص مطمئن و شادان و فرحان تھا۔ طلباء کے رویہ میں بہت تبدیلی آچکی ہے۔ شکوے شکایتیں بند ہیں۔ اکابر کے احترام کا خیال ہونے لگا اور اکابر بھی محبت و شفقت سے پیش آ رہے ہیں۔

یہ سب امور یکجہت اور خلافتِ توقع وقوع پذیر ہوئے اس لئے عام چرچا ہے کہ یہ سب کچھ اہل ائٹڈ اور بزرگوں کی توجہات کے باعث ہوا۔ خصوصاً طود پر ہم خادم اسکو حضرت محترم کی توجہ اور دعاؤں کا ثمرہ سمجھ رہے ہیں اور سب خادم دعا گو ہیں کہ خداوند کریم آپ کی ذاتِ بابرکات کو تادیر قائم رکھے۔

بمصدق عسی ان تکر ہوا شیدئا و ہو خیر کم۔ ان ہنگاموں سے ایک فائدہ بھی یہ ہوا کہ ہر شخص کو اپنی اصلاح کی فکر دانگیر ہو گئی۔ طلباء نے بھی یہ احساس کر لیا کہ نورِ علم سے بہرہ ور ہی اساتذہ کے احترام اور فتنوں سے علیحدگی میں ہو سکتی ہے۔ کارکنان اور ممبران کی خامیوں کی نشاندہی بھی ہو گئی اور وہ بھی اصلاح حال کی طرف متوجہ ہو گئے۔

خدا کرے کہ یہ اثرات دائمی ہوں اور ہم سبھیوں کو صراطِ مستقیم پر چلنے کی توفیق نصیب ہوتی رہے۔

والسلام

طالب دعا..... دارالعلوم دیوبند

۲۱ صفر ۱۳۸۶ھ

اور جناب مہتمم صاحب مدظلہ بفرضِ علاج بمبئی تشریف لے گئے۔ حضرت مصلح الامتہ کا بھی ان دنوں قیام بمبئی ہی میں تھا۔ حضرت نے جناب قاری صاحب کے معالجہ میں خاصا حصہ لیا اور ایسا لیا کہ اہل بمبئی نیز اہل مدرسہ کو بھی اندازہ ہو گیا کہ حضرت اقدس اس سلسلہ میں بہت دلچسپی لے رہے ہیں اور حضرت کو علاج کا بہت زیادہ خیال اور مہتمم صاحب کے صحت کی بہت زیادہ فکر ہے۔ چنانچہ دیوبند سے اس سلسلہ میں دو خطوط آئے۔ وہ دونوں خطوط اور حضرت دالہ کا جواب ملاحظہ ہو۔ پہلا خط جناب سید مبارک علی صاحب نائب مہتمم مدرسہ کا ہے۔

جناب نائب مہتمم صاحب دارالعلوم دیوبند کا

عریضہ تشکر

حضرت المحترم دامت برکاتہم

السَّلَامُ عَلَيْكُمْ وَرَحْمَةُ اللَّهِ وَبَرَكَاتُهُ

حضرت مولانا محمد طیب صاحب زید مجدد مہتمم دارالعلوم دیوبند کا گرامی نامہ مورخہ ۱۹ ربیع الاول ۱۳۸۶ھ موصول ہوا اس سے معلوم ہوا کہ الحمد للہ حضرت مہتمم صاحب کی طبیعت نسبتاً اچھی ہے دوا اور پریز کا سلسلہ جاری ہے۔ نیز یہ معلوم ہو کر کہ حضرت مہتمم صاحب کے علاج کے سلسلہ میں آنجناب کو بہت زیادہ اہتمام ہے اور نہایت محبت سے حضرت مہتمم صاحب کی طرف متوجہ ہیں غایت درجہ مسرت اور طمانینت حاصل ہوئی اور اس عریضہ تشکر کے ارسال خدمت کرنے کا داعیہ قلبی پیدا ہوا۔ ہم سب خدام دارالعلوم اس کیلئے ممنون اور شکر گزار ہیں امید ہے کہ انشاء اللہ تعالیٰ آنجناب کی روحانی توجہات سے جلد مرض کا ازالہ ہو جائیگا اور حضرت مہتمم صاحب عنقریب مراجعت فرمائے دیوبند ہو جائیں گے۔

یہ حقیقت ہے کہ اپنی جماعت میں جناب والا کی ذات گرامی مغننات میں سے ہے اللہ تعالیٰ تاویر اس ظل عاطف کو دائم وقائم رکھے۔

گو جناب والا بندہ سے واقف نہیں لیکن احقر عرصہ سے جناب کے عقیدت کشوں میں شامل ہے۔ اور دعا کے لئے مستدعی ہے۔ خدا کرے مزاج گرامی بجانیت ہو۔ والسلام
نیاز کیش بندہ سیبارک علی

نائب مہتمم دارالعلوم دیوبند - ۲۳/۳/۸۶

اور دوسرا خط حضرت علامہ محمد ابراہیم صاحب بلیادئی کا حضرت والا کے نام آیا (یہیں ذکر کرنے کے خیال سے حضرت علامہ کے خطوط میں

پہلے اس کو نہیں لایا گیا۔) ۲۸ ربیع الاول ۱۳۸۵ھ

”ہدایہ تشکر“

از دارالعلوم دیوبند

حضرت الخدم وامت برکاتکم

السَّلَامُ عَلَيْكُمْ وَرَحْمَةُ اللَّهِ وَبَرَكَاتُهُ

پرسوں یا ترسوں ایک ملفوف عریضہ ارسال خدمت کر چکا ہوں۔ آج یہ عریضہ خاص مقصد کے لئے لکھ رہا ہوں۔ مخدوم! یہ معلوم کر کے از حدسرت ہوئی کہ آنجناب نے حضرت مہتمم صاحب دارالعلوم کے حصول صحت اور بقاء ذات میں کمال توجہ اور التفات سے کام لیا ہے۔ علاج اور وہ بھی پُر از کمال طیب سے کرایا ہے۔ اگرچہ جناب نے اخوت روحانی اور حفاظت دارالعلوم کا حق ادا کیا ہے۔ مگر آنجناب کا یہ عمل جماعت دارالعلوم پر جس میں جناب بھی داخل ہیں بہت بڑا احسان ہے اس لئے احقر اور پوری جماعت ”ہدایہ تشکر“ خدمت اقدس میں پیش کر کے مزید توجہ کی تمہنی ہے۔ زیادہ کیا عرض کروں ہاتھ میں طاقت نہیں ہے

والسلام
محمد ابراہیم
۲۸ ربیع الاول ۱۳۸۵ھ

حضرت مصلح الامم کی جانب سے دونوں خطوں کا مشترکہ جواب

مکرمی و محترمی حضرت مولانا دام مجدکم

السَّلَامُ عَلَيْكُمْ وَرَحْمَةُ اللَّهِ وَبَرَكَاتُهُ

کل کی ڈاک سے جناب سید مبارک علی صاحب ناب مہتمم مدرسہ دارالعلوم کا اور آج کی ڈاک سے جناب والا کا مکتوب گرامی حضرت مہتمم صاحب کے علاج کے سلسلہ میں بطور ”تشکر“ کے آیا۔

علاج تو حضرت مہتمم صاحب کا جناب حکیم اجیری صاحب اور ڈاکٹر محمد اسحاق صاحب کر رہے ہیں جن کا شکریہ تمام جماعت کی جانب سے ادا کرنے کے لئے میں خود کافی تھا چاہتا

میں اُن حضرات کا شکر یہ تقسیماً روزانہ ہی ادا کر رہا ہوں۔ آپ نے جو کچھ تحریر فرمایا ہے اس سے کہیں زیادہ خوشی مجھے اس وقت ہوتی جب آپ کے بجلئے ان طلبہ کے خطوط جناب مہتمم صاحب کی دریافت خیریت و دعا گوئی کے آتے جو تم از کم مجھ سے تعلق و محبت رکھتے ہیں اس لئے کہ حضرت مہتمم صاحب کی بیماری کا سبب طلبہ ہی بنے ہیں تو جن لوگوں سے بیماری آئی ہے انہیں لوگوں کی جانب سے حضرت مہتمم صاحب کی خدمت میں تو اظہارِ نیاز و مندی اور وساطتِ صحت کے لئے "شکر" زیادہ زیب و تیا ہے۔ اس سے زیادہ کیا عرض کروں۔

والسلام خیر ختام
خوید کم و صی اندر عنفی عنہ۔ ربیع ۲ ۱۳۷۷ھ

مذکورہ بالا خط حضرت والا نے دراصل حضرت مولانا محمد ابراہیم صاحب بلیا دہی کو لکھا تھا لیکن اس سے پہلے اسی سلسلہ کا ایک اور خط چونکہ نائب مہتمم صاحب مدرسہ کا بھی آچکا تھا اس لئے اسی جواب کو اس سے منقح سمجھ کر اسکا الگ سے کوئی جواب نہیں مرحمت فرمایا بلکہ جواب میں صرف اس کا ذکر فرما دیا۔ لیکن ناظرین کو ملاحظہ جواب سے اندازہ ہوا ہو گا کہ حضرت والا کو ہر ایک کے منصب کا مستقر پاس و لحاظ رہتا تھا۔ چنانچہ حضرت نے کس قدر خوبصورتی کے ساتھ حضرت مہتمم صاحب مدظلہ کی اصل بیماری کی نشاندہی فرمائی اور اسکا کتنا صحیح علاج تجویز فرمایا۔ اب اسکے بعد طلبہ نے اس پر جس حد تک عمل کیا اسکا حال تو نہیں معلوم ہو سکا۔ تاہم جب حضرت مہتمم صاحب کو اس تجویز کی اطلاع ہوئی ہوگی اپنا خیال تو یہی ہے کہ انشاء اللہ تعالیٰ حضرت کی نصف تکلیف تو ضرور ہی ختم ہو گئی ہوگی۔ عافاہ اللہ تعالیٰ و حیاہ مدہ مدیدہ

نقل خطوط کے رجسٹر سے معلوم ہوا کہ یہ مذکورہ بالا خط ماہ ربیع الثانی ۱۳۷۷ھ میں گیا ہے اور غالباً ہی سب سے آخری مکاتبت ہے جو حضرت مصلح الاممؑ

اور حضرت حکیم الاسلام مدظلہ العالی کے مابین ہوئی۔ ہو سکتا ہے کہ اس کے بعد کی بھی کوئی مراسلت ہو لیکن اسکا علم ہمیں نہیں ہو سکا۔ کیونکہ اس کے تقریباً چار ماہ بعد اواخر شعبان میں حضرت نے سفر حج بلکہ سفر آخرت ہی فرمایا تھا البتہ اس سے سال بھر قبل کا ایک اور خط حضرت مہتمم صاحب کا ملاحظہ کیا گیا ہے اس پر انھیں یہ خبر ملی تھی کہ حضرت والا اسی سال حج کو تشریف لے جا رہے ہیں اس پر اپنی عدم زلفت پر تاسف کا اظہار فرمایا تھا۔ حضرت والا نے اس پر اظہار تعجب فرمایا۔ وہ خط اور اس کا جواب ملاحظہ ہو۔

گرامی نامہ حضرت مہتمم صاحب مدظلہ العالی

کیا ہی اچھا ہوتا کہ مجھے یہ مبارک معیت نصیب ہو جاتی۔ اگر پہلے سے اسکا علم ہو جاتا تو میں اپنی درخوارت کے ساتھ ساتھ ہی آنحضرت کے کاغذات بھی بھجواتا۔ مولانا مفتی نظام الدین الحمد للہ کام ہی اچھا نہیں کر رہے ہیں بلکہ ان کی اخلاقی فوقیت بھی ظاہر ہو رہی ہے۔ الحمد للہ کہ دارالعلوم کے لئے جس قسم کے آدمیوں کی ضرورت ہے وہ ویسے ہی ثابت ہو رہے ہیں۔

والسلام
محمد طیب

حضرت مصلح الامۃ نور اللہ مرقدہ کا جواب

غایت فرمائے بندہ جناب قادی صاحب امجدکم
السلام علیکم ورحمۃ اللہ وبرکاتہ
محبت نامہ شرف صدور لایا۔ اول درہم میں تو یہ سمجھا کہ شاید خط ہی بدل گیا ہے
لیکن مضمون بہت کچھ مجھ ہی سے متعلق تھا اس لئے تعجب ہوا اور بات سمجھ میں نہ آ سکی
کہ آخر یہ ہوا کیا؟
اس سال تو میرا ارادہ سفر کا تھا ہی نہیں اور نہ اب تک ہوا۔ خدا معلوم کہاں سے

یہ غلط فہمی ہوئی اور کیا اسکا نشاء ہوا۔ چونکہ جناب کو عدم رفاقت سے افسوس ہے اسلئے
بشارت سناتا ہوں کہ جب جاؤں گا آپ کو اپنے ساتھ لے چلوں گا۔ انشاء اللہ تعالیٰ
دعا فرمائیے کہ اللہ تعالیٰ ہم دونوں کی عمر میں برکت دے۔ اور سفر حرمین میں رفیق بناوے
مفتی صاحب کے حالات جو آپ نے تحریر فرمائے ان سے اطمینان ہوا۔

والسلام حبیبہ ختام
وصی اللہ عفی عنہ

خدا معلوم حضرت مہتمم صاحب مدظلہ سے یہ کس نے کہا کہ جس بات کا نہ ذکر
نہ تذکرہ وہ اُن تک ایسی مصدقہ خبر کی صورت میں پہنچی کہ وہ حضرت والا
کے جانے اور اپنے نہ جانے پر ہاتھ مل کے رہ گئے اور حضرت کو خط لکھ دیا جو حضرت
کے لئے ایک مہتمم ہو گیا۔

لیکن حضرت والا نے بھی اسکے جواب میں یہ جو فرما دیا کہ — چونکہ
جناب کو عدم رفاقت سے افسوس ہے اس لئے آپ سے کہتا ہوں کہ انشاء اللہ
تعالیٰ جب جاؤں گا آپ کو اپنے ہمراہ لے چلوں گا۔ اللہ تعالیٰ نے
کسی نہ کسی درجہ میں اس کو پورا بھی فرما دیا۔ وہ اسطور پر کہ اگلے سال حضرت
نے حج والا واقعی سفر فرمایا تو اس سال جناب مہتمم صاحب مدظلہ العالی نے
بھی سفر حج فرمایا تھا (چنانچہ ہم لوگوں سے حرم شریف میں جناب قاری صاحب
مدظلہ سے ملاقات ہوئی اور حضرت کے افادات سے مستفید ہونے کا موقع
ملا مگر فرق بس اتنا رہا کہ ہم لوگوں کا سفر تو الی البیت ہی رہا اور حضرت
نے راستہ ہی سے سفر الی رب البیت کا رخ فرمایا۔ جس کو سوا اس کے اور
کیا کہا جائے کہ

دل اپنی طلب میں صادق تھا گھبرا کے سوئے مطلوب گیا
دریا سے جو موتی نکلا تھا دریا ہی میں جا کر ڈوب گیا

حضرت اقدس نور اللہ مرقدہ کے وصال کی تفصیلات تو آئندہ اپنے موقع پر آجائے گی اسوقت تو ضمناً یہ ذکر آگیا۔

بہر حال اس خط پر حضرت مصلح الائمہ اور حکیم الاسلام مدظلہ العالی کے مابین جن مکاتبات کو ہم نقل کرنا چاہتے تھے وہ ختم ہوئے۔ ان کے پڑھنے سے جو سبق ملتا ہے اللہ تعالیٰ ہم سب کو ان سے مستفید ہونے کی توفیق عطا فرمادے۔ بالخصوص ارباب مدارس یعنی حضرات مدرسین اور عزیز طلبہ کے لئے حضرت دلا کی سیرت کے اس پہلو میں بڑا سبق ہے۔ اللہ تعالیٰ ہم سب کو اس سے منتفع فرمائے۔

دیوبند کی مناسبت سے جی چاہتا ہے کہ اس کے بعد حضرت مفتی محمد شفیع صاحب دیوبندی مدظلہ اور حضرت مصلح الائمہ کے مابین جو مختصر سی مکاتبات ہوئی اس کو بیان کر دوں اور پھر اس کے بعد حضرت مولانا ظفر احمد صاحب عثمانی تھانوی مدظلہ اور حضرت مصلح الائمہ کے درمیان جو مراسلت ہوئی اس کو پیش کر دوں گا لیکن وہ دونوں مل کر بھی سابق کے ہر بزرگ کی مکاتبات سے کم ہی ہے۔

حضرت مولانا مفتی محمد شفیع صاحب مدظلہ اور حضرت مصلح الائمہ

حضرت علامہ مفتی محمد شفیع صاحب دیوبندی مدظلہ العالی دارالعلوم دیوبند کے ایک مایہ ناز استاد تھے ہندوستان کے ممتاز ترین علماء میں آپ کا شمار ہوتا تھا لیکن تقسیم ہند کے بعد آپ دیوبند سے کراچی منتقل ہو گئے اور اب بفضل اللہ تعالیٰ وہاں کے بھی مفتی اعظم ہیں۔ سچ ہے صدر ہر جاکہ بنشیند صدر است۔

حضرت حکیم الائمہ تھانوی کے بڑے خلفاء میں سے ہیں اور ہمارے حضرت نور اللہ مرقدہ کے ہم سبق اور قیام تھانہ بھون کے زنانہ میں حضرت مرشدی کے یار غار اور

ہم پیالہ دہم نوالہ رہ چکے ہیں۔ حضرت خود فرماتے تھے کہ خانقاہ میں، میں سب سے الگ تھلک، انمول اور گناہی کی زندگی بسر کرتا تھا چنانچہ یہی وجہ ہوئی کہ باوجودیکہ حضرت حکیم الامتہ کے اکثر و بیشتر مسودات اور تحریرات کو جو لوگ صاف کیا کرتے تھے ان میں سے ایک میں بھی تھا اور اس سلسلہ سے حضرت کے پاس اکثر و بیشتر آمد و رفت رہتی تھی لیکن مولانا عبد الباری صاحب ندوی، ظلہ کو مولوی ظہور حسن صاحب کسولوی سے یہ دریافت ہی کرنا پڑا کہ ”مولوی دھی اللہ صاحب کون بزرگ ہیں؟ خانقاہ تھانہ بھون میں حضرت کے یہاں انھیں دیکھا ضرور ہو گا لیکن اسوقت کچھ صورت ذہن میں نہیں ہے کچھ آتا پتا بتلائیے تو شاید سمجھ سکوں۔“

اس پر حضرت والانے مولوی ظہور حسن صاحب مدظلہ سے فرمایا کہ مولانا کو لکھدیجے کہ میں تو آپ کو خوب پہچانتا ہوں اور آپ کو اگر میں یاد نہ ہوں تو کچھ تعجب کی بات نہیں۔ میں تو وہاں خود کو مٹانے گیا تھا نہ کہ پہچاننے۔ اور پھر ماشاء اللہ وہاں سوریج موجود تھا آپ اس سے استفادہ فرمانے گئے تھے ظاہر ہے کہ کوئی دوسرا اسوقت کیا نظر آتا۔ بہر حال مولانا سے تو میری گفتگو بھی ہوئی ہے۔ بھول گئے ہونگے پھر وہاں کم لوگ آتے تھے اب سب کو یاد بھی کیسے رکھا جاسکتا ہے۔

لیکن اس خمول اور تنہائی اور گوشہ نشینی اور گناہی کے باوجود جن لوگوں سے ہماری دوستی تھی ان میں سے ایک مفتی محمد شفیع صاحب بھی تھے اور ایک اور بزرگ مفتی عبد الکریم صاحب گتھلوی تھے۔ اسی طرح کے بس دو چار ہی حضرات تھے جن سے ہمارا ملنا جلنا زیادہ رہتا تھا۔

حضرت مفتی صاحب سے اسی قدیمی تعلق اور باہمی مناسبت کا اثر تھا کہ جب یہ دونوں بزرگ مندر ارشاد پر جلوہ افروز ہوئے اور اصلاح و تربیت کے لئے ان حضرات کے یہاں طالبین آنے جانے لگے۔ تو مجھے یاد ہے کہ ایک مولوی صاحب نے جن کا تعلق حضرت مفتی محمد شفیع صاحب مدظلہ سے تھا۔ تقسیم ہند کے بعد ان کے پاس لکھنا کہ اب تو آپ بہت دور ہو گئے ہیں آنا جانا تو خیر مشکل ہی ہے خط و کتابت میں بھی کافی عرصہ گزرتا

یہاں بسا اوقات قلبی حالات فوری طور پر علاج معالجہ کے محتاج ہوتے ہیں۔ نیز اس کے لئے شیخ کی صحبت کی بھی ضرورت ہوتی ہے لہذا ان حالات میں اگر آپ اجازت دیں تو حضرت تھانویؒ کے کسی خلیفہ سے جو ہند میں ہیں رجوع کر لوں یوں اپنا قلبی رجحان حضرت مولانا شاہ وحی اللہ صاحب اعظم گڑھی مدظلہ کی جانب زیادہ پاتا ہوں اس سلسلہ میں جناب والا کے مشورہ اور اجازت کا محتاج ہوں۔

روایت بالمعنی ہی ہیں اور اس واقعہ کو بھی ایک عرصہ گزر گیا۔ تاہم یادیں پڑتا ہے کہ ان مولوی صاحب نے کہا کہ حضرت مفتی صاحب مدظلہ نے ان کو یہ جواب مرحمت فرمایا کہ۔ ہاں ہاں ضرور ضرور اور انکو (یعنی مولانا وحی اللہ صاحب کو) اور مجھ کو ایک ہی سمجھو۔

ان مولوی صاحب نے اس اجازت کے بعد ہمارے حضرت سے رجوع کیا اور صفائی معاملہ کے طور پر جناب مفتی صاحب مدظلہ کا یہ خط بھی ارسال کر دیا۔ حضرت والا ان مولوی صاحب کے اس طرز عمل سے بہت ہی خوش ہوئے اور پھر اس کے بعد اکثر فرمایا کرتے تھے کہ شیخ کا تعلق بڑا نازک مرحلہ ہوتا ہے۔ لوگ عقل و فہم سے کام نہیں لیتے اور بالعموم ایسے مواقع پر گڑ بڑ ہی کر لیتے ہیں۔ اکثر لوگ اپنی حماقت اور قلتِ تعارف کی بنا پر یہ کرتے ہیں کہ دونوں بزرگوں کو ناراض کر لیتے ہیں لیکن جو آدمی فہم اور سلیقہ سے کام لیتا ہے وہ دونوں کو خوش رکھتا ہے۔ دونوں سے دعائیں لیتا ہے اور دونوں تعلقات کو نبھا دیتا ہے جیسا کہ ان مولوی صاحب نے کیا۔ چنانچہ حضرت والا نے ان کی درخواست منظور فرمائی اور ان کو لکھا کہ خدمت کے لئے حاضر ہوں۔ ماشاء اللہ آپ مفتی محمد شفیع صاحب کے پاس رہ چکے ہیں ان سے تو ہماری بہت دوستی تھی اور یہ بھی تحریر فرمایا کہ میں تو آپ کی خدمت گردن گا لیکن آپ مفتی صاحب سے اپنا تعلق ختم نہ کیجئے بلکہ ان کو دعا وغیرہ کے لئے خط برابر لکھتے رہئے اور ان کو اپنے سے خوش

اور منشرح رکھئے۔

سبحان اللہ سبحان اللہ۔ یہ حضرت حکیم الامت نور اللہ مرقدہ کی حسن تربیت کا ایک اعلیٰ نمونہ ہے کہ دو شیخ جو اپنی جگہ پر مستقل ہیں کس طرح سے باہم شیر و شکر ہیں۔ بھلا کسی شیخ کے خلفاء اور مخصوصین ایسے تو ہوں۔ کثر اللہ امثالہم۔

حضرت مفتی محمد شفیع صاحب مدظلہ کی مکاتبت حضرت مصلح الامت سے کچھ زیادہ نہیں رہی۔ تقسیم نے دونوں بزرگوں کو ایک جگہ جمع ہی دہرنے دیا۔ تاہم جو تعلق و اخوت اور محبت ایک کو دوسرے سے تھی اس ظاہری بُعد و تفریق کی ضرب اس پر کیا کارگر ہو سکتی تھی۔ چنانچہ حضرت والا کو جناب مفتی صاحب سے جو تعلق و محبت تھا اس کا اندازہ حضرت کے ان جملوں سے ہوتا ہے جو پہلے گذرے اور حضرت مفتی صاحب مدظلہ کے تعلق اور محبت کا پورا اور صحیح اندازہ ہم کو اُس وقت ہوا جب کہ حضرت والا رحمۃ اللہ علیہ اس عالم سے رحلت فرما چکے تھے۔

اور رسالہ "بلاغ" کراچی میں آہ حضرت مولانا وصی اللہ صاحب کے عنوان سے جناب مفتی صاحب مدظلہ کا مضمون ہماری نظر سے گذرا چنانچہ ان صفحات میں حضرت مصلح الامت اور جناب مفتی محمد شفیع صاحب مدظلہ کے مابین جو تعلقات ظاہر کرنا ہے یہی مضمون اس کی روح ہے لہذا اس کو ہم یہاں بعینہ نقل کرتے ہیں۔

ماہنامہ البلاغ کراچی یاہتہ شوال ۱۳۸۶ھ کے ۵۵ پر جناب مفتی صاحب موصوف لکھتے ہیں کہ

(آہ! حضرت مولانا وصی اللہ صاحب)

آج سے چھپن سال پہلے ۱۳۳۱ھ میں جب احقر نے دارالعلوم (دوبند) میں کافیہ۔ قدوری وغیرہ اسباق میں داخلہ لیا تو ضلع عظیم گڑھ کے رہنے والے ایک

ذہین و فطین مگر سیدھے سادے طالب علم سے ہم سبق ہونے کی حیثیت سے تعلق قائم ہوا اور دارالعلوم کے بہت سے اسباق میں ان کے ساتھ شرکت رہی۔ مگر دورانِ تعلیم ہی میں ان کو "اصلاح اعمال" کی فکر اور ذوقِ عبادت "حق تعالیٰ نے عطا فرمایا تھا۔ طالب علمانہ شوخیاں ان کے پاس سے ہو کر نہیں گزریں۔ اجتماعات سے الگ تھلگ رہنے کے عادی تھے۔ خوش نصیبی سے دورانِ تعلیم ہی میں ان کو سیدی حکیم الامت حضرت مولانا اشرف علی صاحب ہفتا نوی قدس سرہ کی خدمت میں حاضری اور تربیت باطنی کا شرف حاصل ہو گیا۔

وہ اپنے نصابِ تعلیم کو پورا کر کے خانقاہ تھانہ بھون کے ہو رہے۔ انکی فطری قابلیت کو حق تعالیٰ نے حکیم الامت قدس سرہ کی تربیت سے چار چاند لگا دئے اور بہت جلد وہ باطنی تربیت میں بھی ایک حد تک تکمیل کر کے حضرت حکیم الامت قدس سرہ کے خلیفہ مجاز ہو گئے۔

یہ ہیں وہ بزرگ جن کو اب ہم حضرت مولانا شاہ وصی اللہ صاحب کے نام سے یاد کرتے ہیں۔ ہماری فراغت درس نظامی کی تکمیل سے ۱۳۳۶ھ میں ہوئی تھی۔ مولانا موصوف دیوبند سے فارغ ہو کر سیدھے تھانہ بھون پہنچے اور علم و عمل کے مقاصد میں کامیاب ہوئے۔

یہ ناکارہ درس نظامی سے فارغ ہو کر دارالعلوم دیوبند ہی میں اپنے اساتذہ و اکابر کے حکم سے درس و تدریس کی خدمت پر مامور ہو کر اُس میں مشغول ہو گیا۔ اس عرصہ میں جب کبھی اپنے اس خوش نصیب ہم سبق کی یاد آتی تو بسیا خستہ میری زبان سے یہ شعر نکل جایا کرتا تھا:

ماد مجنوں ہم سبق بودیم درد لیوان عشق

اور بصر ارفق و مادر کو چہ رسوا شدیم

یہاں تک کہ دس سال گزر جانے کے بعد ۱۳۴۶ھ میں احقر کو بھی یہ سبق دانگیر ہوا کہ تھانہ بھون چلو اور اصلاح اعمال کے لئے حضرت سے استفادہ کی راہ نکالو میرے

والد ماجد مولانا محمد حسین صاحب حضرت حکیم الامتؒ کے ہم سبق تھے اس لئے بچپن ہی سے حضرت سیدی حکیم الامتؒ مجھ پر شفقت فرماتے تھے۔

۱۳۳۷ء کی پہلی ماہی ہی میں مجھے یہ محسوس ہوا کہ دارالعلوم دیوبند میں میری تعلیم و تعلم کی بیس سالہ محنت و مشقت اس وقت تک ناکام ہے جب تک کہ اس مجدد اوقات کی خدمت میں رہ کر اصلاح اعمال و اخلاق کی فکر نہ کیجاوے۔

دس روز قیام کی نیت سے یہ حاضری ہوئی تھی روزانہ مجلس خاص دعاء میں شرکت ہوتی تھی۔ ایک روز مجلس میں حضرت (تھانویؒ) نے مولانا وصی اللہ صاحب کا تذکرہ ایک خاص محبت و عنایت اور تحسین کے الفاظ میں فرما کر مجھ سے دریافت فرمایا کہ آپ انکو جانتے ہیں؟ کھانا بھون کے اس قیام نے اور بھی زیادہ میرے قلب میں اپنے اس ہم سبق کی مسبقیت کو قابل رشک اور اپنی تاخیر کو قابل حسرت و افسوس بنا دیا تھا۔ اس سوال پر بے ساختہ حضرت کے سامنے بھی میری زبان سے وہی شعر ہم سبق والا نکل گیا کہ

ما و مجنوں ہم سبق بودیم در دیوان عشق

ادب صحرا، رفت و مادر کو چہا رسوا شدیم

حضرت اقدس قدس سرہ نے ایک خاص لطف کے انداز میں ایک جملہ

ارشاد فرمایا کہ

”ہاں! یہاں کا یہی دستور ہے کہ کسی کو صبح ادا یا جاتا ہے، کسی کو سہرا دیا

جاتا ہے۔۔۔۔۔ ہر ایک کو جو کچھ عطا ہو اس پر راضی ہونا چاہئے۔

بات آئی گئی ہوئی۔ لیکن اپنے اس صحرا نورد ہم سبق دوست کے کمالات کی عظمت

ہمیشہ دل میں رہی۔ اسوقت بھی میں یہ سمجھا کرتا تھا کہ حضرت رحمۃ اللہ علیہ کے خلفاء

میں ایک خاصی تعداد ایسے حضرات کی ہے جو اپنی جگہ آفتاب و مہتاب ہیں مگر ان کی

رہنمائی اس آفتاب عالمتاب کے سامنے ظاہر نہیں ہوتی۔ حضرت کے بعد یہ حضرات ہی مرجع

تخلیق بنیں گے۔ ان میں سے خصوصیت سے مولانا شاہ وصی اللہ صاحب اور حضرت مولانا

مفتی محمد حسن صاحب امرتسری ثم لاہوری پر نظر جاتی تھی۔ اور حضرت قدس سرہ کی وفات کے بعد آنکھوں نے اسکا شاہدہ کر لیا کہ ان دونوں بزرگوں کی مجلس ایک کیمیا تاثر رکھتی تھی ہزاروں مسلمانوں کی زندگیوں میں ان کی صحبت و تعلیم سے عظیم دینی انقلاب آیا۔ ہزاروں بکے ہوؤں کو راستہ پر لگا دیا۔

(پچھلے تقسیم ہند کے بعد) احقر یہاں آ گیا مگر ہندوستان سے آنے والے دوستوں سے مولانا موصوف کے فیوض و برکات اور رجوعِ خلافت کا تذکرہ سنتا تھا اور خوش ہوتا تھا۔ خط لکھنے کا اتفاق طرفین سے کم تھا۔ مگر عجیب اتفاق ہے کہ اس آخری مرحلہ میں احقر نے ایک خط لکھا جس کا جواب موصوف نے بمبئی سے دیا۔ یہ کیا معلوم تھا کہ مولانا موصوف کا یہ آخری خط ہے یہ بھی بعد ہی کو معلوم ہوا کہ بمبئی کا یہ سفر حرمین شریفین کے قصد سے تھا اور ایک بڑا قافلہ آپ کے ساتھ اس سفر مبارک میں شریک تھا۔ ۲۲ نومبر ۱۹۶۷ء کو آپ بمبئی سے اپنے رفقاء کے ساتھ مظفری جہاز پر بارادہ حج و زیارت سوار ہوئے۔

(اس کے بعد حضرت مفتی صاحب نے حضرت کے آخری وقت کے حالات اور وقتِ وفات جو تحریر فرمایا ہے وہ صحیح نہیں ہے اس لئے ہم نے اس اتنے حصہ کو یہاں حذف کر دیا ہے۔ معلوم نہیں حضرت سے کس نے یہ روایت کیا۔ ناظرین کرام اس آخری وقت کا پورا نقشہ اور صحیح کیفیت اپنے موقعہ پر ملاحظہ فرمائیں گے۔ اور اگر ابھی جی چاہے تو رسالہ معرفتِ حق فدوی سہ ۶۸ کا پہلا مضمون تفصیل و واقعہ وفات یا مارچ سہ ۶۸ کے رسالہ کا دوسرا مضمون یعنی مکتوب گرامی جناب مخدومی قاری محمد مبین صاحب مدظلہ از مدینہ منورہ بنام مولوی قمر الزماں صاحب سلمہ اللہ تعالیٰ ملاحظہ فرمائیں (از مرتب) آخر میں جناب مفتی صاحب مدظلہ تحریر فرماتے ہیں کہ

معلوم ہوا کہ یہ بیت اللہ کا مسافر بیت کے حضور میں پہنچ چکا ہے سفر اور وہ بھی حج و زیارت کا سفر۔ وطن و اعزاء سے دوری کتنے اسباب شہادت کے حق تعالیٰ نے جمع فرمادئے۔ اس پر کوئی حسرت و افسوس کیا کرے۔ یہی کہنے کو

دل چاہتا ہے کہ

خدا یہ موت دے سبکے ہم اس مرنے پر مرتے ہیں

البتہ بزرگوں کا یہ مقبولہ بالکل صحیح ہے کہ موت العالم موت العالمہ - مولانا شاہ وحی اللہ صاحب بھی انہیں حضرات میں سے تھے جن کی موت تنہا ایک فرد کی موت نہیں ہوتی۔ ایک قوم و جماعت کی موت ہوتی ہے۔ انتہی

(البلاغ کراچی)

حضرت مولانا فیتھوری نور اللہ مرقدہ سے متعلق جو بیان مجھے نقل کرنا تھا وہ ختم ہوا۔ مگر اسی رسالہ کے صفحہ ۳۳ پر چھتے چھتے کی ایک اطلاع اور نظر سے گزری جو مضمون بالاسے اگر باربط نہیں ہے تو بے ربط بھی نہیں ہے۔ وہو ہذا

”ایک دیا اور بھیا“

ابھی برصغیر کے مسلمانوں کیلئے حضرت مولانا وحی اللہ صاحب رحمۃ اللہ علیہ کی وفات کا غم تازہ تھا کہ آج جب کہ رسالہ پریس جا رہا ہے اچانک روز نامہ جنگ کراچی سے استاذ الکل حضرت مولانا محمد ابراہیم صاحب بلیاوی نائب مہتمم دارالعلوم دیوبند کی وفات کی المناک اطلاع نے دل پر ایک نیا چرکا لگا دیا۔

حضرت مولانا بلیاوی برصغیر کے تقریباً تمام مشاہیر علماء کے جلیل القدر استاذ تھے اور علم و فضل، ورع، تقویٰ میں اسلامی قرون کی ایک یادگار۔

آپ کے ساتھ پوری ایک قرن کی تلخ ختم ہو گئی۔ اِنَّا لِلّٰہِ وَاِنَّا اِلَیْہِ رَاجِعُونَ۔ دعا ہے کہ اللہ تعالیٰ موصوف کو جو ار رحمت میں جگہ عطا فرمائے اور تمام مسلمانوں

(البلاغ کراچی)

کو صبر جمیل۔ ادارہ

احقر مرتب عرض کرتا ہے کہ اغلب یہ ہے کہ مدیر رسالہ جناب محمد تقی صاحب عثمانی پٹلا حضرت علامہ بلیاوی اور حضرت مصلح الائمہ کے آخری تعلقات سے بے خبر تھے ورنہ جہاں انہوں نے دصال حضرت علامہ کے غم کا جوڑ حضرت مصلح الائمہ کے غم وصال سے لگایا تھا

دہاں وہ یہ بھی ضرور لکھتے کہ حضرت علامہؒ کو حضرت مصلح الامۃ کے ساتھ ایسا قلبی تعلق تھا کہ حضرت والا کی جدائی کے بعد حضرت علامہؒ بھی پھر تنہائی نہ برداشت کر سکے اور اپنے محبوب کی فرقت کا سہارا ہی نہ کر سکے۔ اور یہ ایک حقیقت ہے کہ حضرت علامہؒ اور حضرت مولانا بس گویا یحجان اور دو قالب ہی تھے۔ حضرت والا کا سفر حج میں اس طرح سے اچانک سفر آخرت فرما جانا ظاہر ہے کہ سب ہی کے لئے پریشان کن مرحلہ تھا چنانچہ اس کی چوٹ حضرت علامہ کے بیمار قلب پر زیادہ موثر ہو گئی اور دیکھنے والوں کا بیان ہے کہ اس خبر ہی کے بعد سے حضرت علامہ جو گرے ہیں تو پھر اٹھ ہی نہ پائے۔

جان ہی دے دی جگر نے آج پلے پار بہر
عمر بھر کی بقیہ ساری کو قسرا آ ہی گیا

انشاء اللہ تعالیٰ میرے اس بیان میں ذرہ برابر بھی مبالغہ نہ ہو گا اس لئے کہ حضرت علامہ کو ہمارے حضرت نور اللہ مرقدہ سے جس درجہ عقیدت اور محبت تھی اس کو ان کے مکتوبات کے آئینہ میں ملاحظہ فرمایا جائے۔ چنانچہ حضرت حکیم الامتہ کی جدائی پر حضرت خواجہ صاحبؒ کا یہی حال ہوا کہ بیقرار سے پھرتے تھے اور کہیں سکون و چین نہیں ملتا تھا اور محبوب کی جدائی کے بعد مجذوب کا سارا عیش ہی کر کر اہو کر رہ گیا۔ چنانچہ شاید اپنے اسی حال کی ترجمانی کرتے ہوئے خواجہ صاحب نے فرمایا تھا کہ۔

کوئی مزا نہیں کوئی خوشی خوشی نہیں

بیرے بغیر زندگی موت ہے زندگی نہیں

اور بالآخر یہی کہتے کہتے جلد ہی یہاں سے تشریف لے گئے۔ حضرت تھانوی کے بعد زیادہ قیام اس دنیا میں نہ فرما سکے۔ بات یہ ہے اللہ والوں سے محبت اللہ فی اللہ ہوا کرتی ہے۔ اور اہل اللہ کو جب اللہ تعالیٰ سے صحیح تعلق ہو جاتا ہے تو بھرا سکے لئے اُس کے ذریعہ سے بھی محبت کا ہونا لازمی ہے اسی لئے ان حضرات کو اللہ تعالیٰ کے بعد پھر رب سے زیادہ رسول اللہ صلی اللہ علیہ وسلم سے محبت ہوتی ہے کہ آپ ہی محبت اللہ کے اکمل ذریعہ اور سبب و واسطہ ہوتے ہیں۔ اسی طرح سے آپ کے بعد پھر ان مشائخ سے

بھی ہوتی جو محبت اللہ اور محبت بالرسول کے لئے واسطہ بنتے ہیں۔ اس لئے اگر کسی کو اس نسبت اور تعلق کے ماتحت کسی بزرگ سے عشق کی حد تک محبت ہو جائے تو کیا بعید ہے اور پھر وہ اس کے فراق کو اگر نہ برداشت کر سکے تو کیا تعجب۔ اور فراق تو پھر بھی تلخ شے ہے، اہل محبت نے تو وصال دہر نہیں بلکہ کوئے دہر کی رسائی تک میں بھی اپنی جان کا نذرانہ پیش کرنے پر فخر کیا ہے۔ فرماتے ہیں کہ ۵

چو رسی بکوئے دہر سپار جان مضطر
کہ مبادا باد دیگر نہ رسی بدیں منتنا

اور عشاق مجازی سے بھی ثابت ہے کہ فراق محبوب پر قریب تھی کہ ان کی جان بھی نکل جائے ۵

هوائی مع الרכب الیما تین مصعداً جنیب و جثمانی بمکة موقئ
میرا محبوب یعنی قافلہ کے ہمراہ سفر کر کے دور ہو جانے والا ہے اور میرا جسم اسی کہ میں
تید و بند ہیں جکڑا ہوا ہوگا۔

عجبت لسراھا وائی تخلصت ائی و باب السبحن دونی مغلق
مجھے اس کے جیل خانہ کے اندر (عالم تصور میں) آجانے پر حیرت ہوئی کہ وہ آخر آیا
کیسے جب کہ مجھ سے پہلے قید خانہ کا دروازہ مقفل ہے۔

المت فحیت ثم قامت فودعت فلما تولت کادت النفس تزھق
وہ مجبورہ آئی اور اس نے سلام کیا۔ پھر کھڑی ہوئی اور رخصت ہوتے ہوئے الوداع
کہا۔ کیا بتاؤں جوں ہی اس نے جانے کے لئے میری جانب پشت پھیری ہے بس یہ سمجھو کہ
قریب تھا کہ میری جان بھی اس کے ہمراہ چلی جاوے۔

ملاحظہ فرمایا آپ نے جب یہ حال عشاق مجازی اور اہل دنیا کا ہے تو اگر ایک اللہ والا
کسی اللہ والے سے بھی محبت اور تعلق رکھتا ہو اور ایسا رکھتا ہو کہ اس کی جدائی کے بعد
اپنے لئے زندگی کا کچھ لطف و مزانہ پاتا ہو تو آخر اسکا انکار کیوں کیا جائے اسی لئے میں نے عرض
کیا کہ ان دونوں بزرگوں کی موت کا گویا توأم واقع ہونا انکی حیات کے تعلقات کی غمازی کرتا ہے۔

ہاں یہ ضرور ہے کہ حضرت بلبیادیؑ کا اس نوع کا تعلق حضرت مصلح الامۃ سے اہل ہند ہی پر ظاہر نہ تھا تو اگر اہل پاکستان پر مخفی رہا ہو تو کیا عجب۔ میرا تو یہ خیال ہے کہ خود دیوبند کے حضرات اور ناظرین معرفت کو بھی اس مخصوص تعلق کا علم صفحات معرفت ہی سے ہوا ہوگا۔ اگرچہ علم کے بعد یہ بھی ہوا کہ بعض اہل علم کو بھی اس تعلق سے تعجب بھی ہوا اور بہت سے لوگ انگشت بدنداں رہ گئے کہ ایسا بھلا کیونکر ہوا لیکن واقعہ کسی کی حیرت سے غیر واقعہ تو نہیں ہو جائے گا۔ البتہ تعجب ضرور ہوتا ہے اُن اہل علم پر جو اس معنی کے حل کرنے میں پریشان ہو جاتے ہیں۔ کیونکہ وہ حضرات اسی قسم کے بہت سے مسائل اپنی درسی تقریروں میں نہایت ہی عمسگی سے حل فرماتے رہتے ہیں۔ مثلاً فعل اور مصدر کی اصالت اور فریعت کے مسئلہ میں جو الجھن اور اشکال تھا اسکو علماء نے کس خوبصورتی سے حل کیا ہے۔

ایک شارح فرماتے ہیں کہ

نسبت آدم باد چون نسبت مصدر بفعال

گفتم انیک مجمل از نحو می بریں این نکتہ را

یعنی نحو کے اس مسئلہ میں کہ مصدر اصل ہے یا فعل یہ محاکمہ فرماتے ہیں کہ اصل یہ ہے کہ حیثیتیں مختلف ہوا کرتی ہیں۔

چنانچہ اشتقاق کی رو سے مصدر اصل ہے اور فعل اس کی فرع ہے اور تحلیل کی رو سے فعل اصل ہے اور مصدر اس کی فرع ہے یعنی فعل میں تحلیل ہوگی تو مصدر میں بھی ہوگی اور اسکو مثال سے یوں سمجھئے کہ دیکھو سیدنا آدم علیہ السلام ظاہر ہے کہ ابوالبشر ہیں اور اس کی جہت سے آپ خاتم الانبیاء حضرت محمد رسول اللہ صلی اللہ علیہ وسلم کے بھی اصل ہی ہوئے لیکن حضور صلی اللہ علیہ وسلم نے یہ بھی ارشاد فرمایا ہے کہ گنت نبیاً و آدم بین الماء الطیب یعنی میں آدم علیہ السلام کا خمیر تیار ہونے سے قبل ہی نبی ہو چکا تھا۔

چنانچہ حضور اکرم صلی اللہ علیہ وسلم کا سبب تخلیق عالم ہونا بھی مسلمات اُمت

ہیں سے ہے۔ اس سے تو معلوم ہوا کہ حضور صلی اللہ علیہ وسلم اصل ہیں اور حضرت آدمؑ فرع ہیں تو اس خلش کو آخر کس طرح دور کرتے ہیں یہی ناکہ کہتے ہیں کہ اس ظاہری اور جسمانی ولادت کے اعتبار سے تو آدم علیہ السلام ہی اصل ہیں کہ ابوالبشر ہیں اور حضور صلی اللہ علیہ وسلم آپ کی فرع ہیں باقی روحانی اور نبوت کے اعتبار سے رسول اللہ صلی اللہ علیہ وسلم ہی اصل ہیں اور دیگر سب مخلوق حتیٰ کہ حضرات انبیاء علیہم السلام بھی آپ کی فرع ہیں۔ محمدؐ نہ ہوتے تو کچھ بھی نہ ہوتا۔ صلی اللہ علیہ وسلم۔ لولا کہ ماہ اسی طرح سے اس مسئلہ میں بھی سمجھ لو کہ وجود اور اشتقاق کی رو سے تو مصداق اصل ہے کہ فعل اس سے نکلتا ہے اس لئے اس کی فرع ہے لیکن تحلیل کی رو سے معاملہ برعکس ہے یعنی فعل اصل ہے کہ پہلے تحلیل فعل ہی میں ہوتی ہے اس کے بعد طر واً للباب مصدر میں بھی ہو جاتی ہے۔

راقم عرض کرتا ہے کہ

ٹھیک اسی طرح سے یہاں بھی سمجھ لیجئے کہ اگر حضرت علامہ بلیاویؒ حضرت مصلح الامۃ کے علوم ظاہری میں استاد تھے تو اس کے خلاف کیا پڑتا ہے۔ اگر علامہ بلیاویؒ انھیں ایک شیخ کامل بھی مان لیں اور محبت کے ساتھ ساتھ ان سے اپنی عقیدت کا بھی اظہار فرمادیں اور حضرت مصلح الامۃ ان سے یہ فرمائیں کہ

”ابھی منجانب اللہ یہ بات قلب میں آئی کہ کیوں نہ آپ ہی کے سپرد اس کام کو کہ درس اس لئے کہ کام جب بھی ہوا ہے کسی مخلص ہی سے ہوا ہے اور میں نے آپ کے اندر جس قدر خلوص پایا کسی دوسرے کے اندر نہیں پایا۔ بلکہ خود اپنے اندر بھی دیا نہیں پایا۔“

چنانچہ منجانب اللہ آپ کو تو کلاً علی اللہ بیعت و تلقین کی اجازت دیتا ہوں اور بصیرت سے کہہ رہا ہوں کہ آپ وہاں کام شروع کر دیں یعنی لوگوں کو بیعت کریں اور تلقین فرمائیں اور حضرتؒ کی تصانیف و مواعظ و ملفوظات طلبہ و مدرسین کو سنایا کریں اور آپ کی یہ اجازت گویا حضرت مولانا تھانوی قدس سرہ کی جانب سے ہوگی۔ (ماخوذ از اجازت نامہ)

ظاہر ہے کہ ان دونوں میں کچھ بھی منافات نہیں ہے۔ ذالک فضل اللہ بہر حال بات کہاں سے کہاں نکل آئی۔ عرض یہ کر لیا تھا کہ ماہنامہ البلاغ کے مدیر اعلیٰ مدظلہ کو اس تعلق کا علم ہوتا تو یہی موقعہ تھا اس کے اظہار کا۔ بہر حال حضرت مصلح الامۃ بھی رحلت فرما گئے اور علامہ بلیاویؒ بھی اس جہان سے تشریف لے گئے۔ اللہ تعالیٰ اپنے ان دونوں بزرگوں کی قبر کو نذر سے بھردے آمین۔ اور ہمارے لئے اپنے ان اکابر کے نقش قدم پر چلنے کو آسان فرماوے اور ہمارے حضرت مفتی صاحب مدظلہ العالی کی خوش نصیبی بھی قابل رشک ہی ہے کہ ان کے والد بزرگوار کو حضرت حکیم الامتہ سے ہم سبق ہونیکا شرف حاصل ہوا اور خود حضرت مفتی صاحب ہمارے حضرت مصلح الامتہ نور اللہ مرقدہ کے ہم سبق تھے۔ اور ہو سکتا ہے کہ اگر قبیلہ مفتی صاحب مدظلہ کو حضرت علامہ کے اس مذکورہ بالا واقعہ کا علم ہو جاتا تو شاید پھر وہ اپنے اس ہم سبق ہونے کو مزید سبب فخر تصور فرماتے۔

اس لئے کہ حضرت مفتی صاحب مدظلہ بھی حضرت مصلح الامتہ کو کچھ کم نہیں مانتے تھے آپ نے ملاحظہ فرمایا کہ حضرت تھانویؒ قدس سرہ کے وہ خلفاء جو ہندوستان میں تھے مفتی صاحب کے نزدیک حضرت مولانا مازہ کا نام ان کی فہرست میں سرورق بر تھا چنانچہ اس امر کی تائید اس سے بھی ہوتی ہے کہ ایک مولوی صاحب نے جو پہلے حضرت مفتی صاحب مدظلہ سے ہی متعلق تھے لیکن ان کے قیام کراچی کے بعد انکی اجازت سے ہمارے حضرت سے اصلاحی تعلق قائم کر لیا تھا۔ انہوں نے حضرت مرشدیؒ کو لکھا کہ

حال۔ میں نے سیدی حضرت مفتی (محمد شفیع) صاحب دام مجدکم کی خدمت میں ایک خط لکھا اور اس میں حضرت مولانا عبد الباقی صاحب ندوی مدظلہ العالی کے مضمون چابغہ ایک کہت ہیں" کا تذکرہ کیا تو حضرت مفتی صاحب قبلہ نے تحریر فرمایا کہ

"یہ واقعہ معلوم کر کے مسرت ہوئی۔ میں تو اکثر کہا کرتا ہوں کہ حضرت مولانا تھانویؒ نے ایسے ایسے حضرات چھوڑے ہیں کہ آج دنیا میں انکی نظیریں بھی کم ملتی ہیں۔ دعویٰ نہیں۔ منور نہیں۔ مریدوں کا بہت سا جھگڑا نہیں۔

سنت کے مطابق ارشادِ خلق میں لگے ہوئے ہیں۔ مگر لوگ ایسے حضرات کو پہچانتے نہیں۔ مولانا عبد الباری صاحب نے بڑا کام کیا جزاھم اللہ خیر الجزاء۔

اس پر حضرت والا نے تحریر فرمایا کہ تحقیق۔۔ یہ تحریر حضرت مفتی صاحب دام مجدہم کی میرے لئے ایک ڈھارس ہے بہت ہمت بڑھی۔ جزاھم اللہ تعالیٰ۔

ملاحظہ فرمایا آپ نے حضرت مفتی محمد شفیع صاحب مدظلہ العالی جو کہ بطور خود بھی حضرت حکیم الامت کے اجل خلفاء میں سے ہیں اور علوم دینی میں بھی آپ کا پایہ اتنا بلند ہے کہ موجودہ دور میں تو شاید ہی کوئی ہندو پاک میں آپ جیسی جامعیت کا حامل ہو۔ ہمارے حضرت کے ہم سبق اور خواجہ تاش بھی تھے۔ اتنی عظیم المرتبت شخصیت کے مالک ہو کر حضرت والا کے متعلق کیسا فرما رہے ہیں کہ

”لوگ ایسے حضرات کو پہچانتے نہیں“۔۔۔ مولانا عبد الباری صاحب نے بڑا کام کیا۔ (یعنی یہ کہ ایسی ذات سے لوگوں کو واقف کرادیا)

جزاھم اللہ خیر الجزاء

حضرت مفتی صاحب دامت برکاتہم سمجھتے تھے کہ حضرت مولانا فتحپوری فنا کے اعلیٰ مقام پر فائز ہیں اور اسی وجہ سے گناہ میں اور لوگ آپ سے استفادہ سے محروم ہیں لہذا ضرورت ہے کہ لوگوں کو ایسے بابرکت حضرات سے باخبر کرایا جائے تاکہ لوگ ان سے فیض حاصل کر سکیں اور مولانا ندوی مدظلہ کی یہ کوشش بھی چونکہ اسی مقصد کی ایک کڑی تھی اسلئے حضرت مفتی صاحب مدظلہ نے اسکی تحسین فرمائی۔

نیز حضرت مفتی صاحب مدظلہ سے جب ہم لوگوں کی ملاقات کہ شریف میں ہوئی تھی تو صرف حضرت رحمۃ اللہ علیہ کا ذکر دیر تک فرماتے رہے اسی سلسلہ میں فرمایا کہ ”بھائی! ہمارے مولانا کا تو یہ حال ابتدا ہی سے ایسا تھا کہ سب سے الگ تھلک رہتے تھے۔ مجمع سے وحشت۔ تنہائی سے انس مزاج میں سکوت غالب تھا طبیعت انتہائی

شمول پسند تھی۔ اللہ تعالیٰ کی نسبت اور اس کی طلب کا ایک خاص اثر
چہرہ پر نمایاں اور ان کے حال سے ظاہر تھا۔

چنانچہ ہم لوگوں کو اسی وقت سے برابر اندیشہ رہتا تھا کہ دیکھا چاہئے کہ اس
ابتدا کی انتہا کہاں پر جا کر ہوتی ہے۔ یہی وجہ تھی کہ میں نے جب ریڈیو پر آپ کی
موت فی البحر (جہاز میں انتقال) اور تدفین فی المار (سمندر ہی میں کفن و
دفن) کی خبر سنی تو مجھے تو کچھ زیادہ حیرت نہیں ہوئی اس لئے کہ ہم تو ان کے اسی
قسم کے حالات کی توقع ہی رکھتے تھے جس کی زندگی گوشہٴ شمول میں گزری ہو
اُس کی موت کے مناسب یہی صورتِ حال تھی۔ اللہ تعالیٰ مولانا کو غنی
رحمت فرمائے ۵

ہوئے ہم جو مر کے رُسوا ہوئے کیوں نہ غسرقِ دریا
نہ کیوں جننا زہ اٹھتا نہ کہیں مزار ہوتا

ناظرین نے ابھی ملاحظہ فرمایا کہ حضرت مفتی صاحب مدظلہ نے خود ہی فرمایا ہے کہ
”خط لکھنے کا اتفاق طرفین سے کم تھا“۔ چنانچہ حضرت مفتی صاحب کے بس چند ہی خطوط آئے
ہوئے ان میں سے بھی صرف دو خط ہمیں دستیاب ہو سکے ایک تو غالباً سب سے پہلا خط ہے جو
مفتی صاحب نے حضرت دالاکو ماہ جمادی الاولیٰ ۱۳۸۳ھ میں لکھا۔ دھوہذا ۱۔

خط جناب مفتی محمد شفیع صاحب یونیدی بنام حضرت مصلح الامم رحمہ

مخدومنا المحترم حضرت مولانا وصی اللہ صاحب دامت برکاتہم
السلام علیکم ورحمۃ اللہ وبرکاتہ
عجب حال میں ہوں کہ آپ کو چند کلمات لکھنے کا موقعہ بھی خدا جانے کتنے عرصہ
کے بعد آ رہا ہے۔ بہر حال بطنی و باطنی امراض میں مبتلا ہوں۔ فتنوں کا زمانہ ہے۔ ہر وقت
خطرات ہیں۔

آپ سے حیا و میتاً دعا کے ساتھ دستگیری کا امید دار ہوں

والسلام
بندہ محمد شفیع عفا اللہ عنہ

۲۷ ۵/۸۳

حضرت مصلح الامۃ رحمۃ اللہ علیہ کا جواب

بشرتِ ملاحظہ عالیجناب مفتی صاحب دام مجد کم و برکات کم
السلام علیکم ورحمۃ اللہ وبرکاتہ
آپ کا والا نامہ پا کر میں نہیں کہہ سکتا کہ کتنی خوشی ہوئی جزاکم اللہ نقالی
جناب نے جو تحریر فرمایا ہے بالکل صحیح ہے میں بھی یہی سمجھتا ہوں۔ پھونک پھونک کر
قدم رکھتا ہوں اور برابر خائف رہتا ہوں۔ جناب والا کے لئے دعا کرتا ہوں اور برابر یاد
رکھتا ہوں اور یاد رکھوں گا انشاء اللہ تعالیٰ آپ سے مزید دعاؤں کی درخواست
کرتا ہوں۔
والسلام
وصی اللہ عنفی عنہ۔

۹ رجب ۱۳۸۳ھ - الہ آباد

اس کے بعد ممکن ہے حضرت مفتی صاحب کے اور بھی خطوط آئے ہوں لیکن وہ مجھے
نہ مل سکے۔ البتہ ایک اور خط محفوظ ملاحظہ کیجئے کی رو سے آخری ہی معلوم ہوتا ہے۔ کیونکہ
اس پر تاریخ ۶ رجب الثانیہ ۱۳۸۳ھ پڑی ہے اور اسی سال شعبان میں حج کا سفر پیش آیا
گویا اس کے آنے کے بعد صرف ڈھائی ماہ بعد۔ خط حضرت مفتی صاحب نے غالباً پتہ وغیرہ
نہ معلوم ہونے کی وجہ سے اپنے ایک دوست شرافت حسین صاحب کے نام الہ آباد ارسال
فرمایا تھا مگر زیادہ تر مضمون چونکہ حضرت والا ہی سے متعلق تھا اس لئے غالباً ان صاحب
نے یہ خط حضرت والا کے پاس بمبئی بھیج دیا اور حضرت نے اس کا جواب جناب مفتی صاحب
کو بمبئی سے دیا۔ اغلب یہ ہے کہ یہی وہ خط ہے جس کا ذکر جناب مفتی صاحب نے رسالہ

سے مضمون میں فرمایا ہے کہ :-

عجب اتفاق ہے کہ اس آخری مرحلہ میں احقر نے ایک خط لکھا جس کا جواب موصوف نے بمبئی سے دیا۔ یہ کیا معلوم تھا کہ مولانا موصوف کا یہ آخری خط ہے۔ یہ بھی بعد ہی میں معلوم ہوا کہ بمبئی کا ایسے سرسبز شریفین کے قلعہ سے تھا۔“

حضرت مفتی صاحب مدظلہ کا آخری خط جو الہ آباد کسی کے نام آیا

آپ کا عنایت نامہ موصول ہوا۔ آپ کی خیریت معلوم ہو کر اطمینان ہوا۔ برادر محترم حضرت مولانا وصی اللہ صاحب کی شفقت اور عنایت مجھ ناکارہ پر معلوم ہو کر بید مسرت ہوئی۔ اُن سے میرے سلام کے بعد دعا کی درخواست عرض کر دیں کہ وقت آخر ہے اور زاد راہ کچھ نہیں جن کاموں میں وقت گزارتا ہوں بھروسہ نہیں کہ وہ مقبول ہیں یا نہیں۔ رات دن کاغذ کالے کرتا ہوں۔ خلوت و بیکسوئی نصیب نہیں۔ دعا فرماویں کہ اللہ تعالیٰ اپنے ذکر و فکر میں لگائیں اور بقیہ عمر کو گزشتہ کا کفارہ بناویں۔

والسلام
محمد شفیع ۶/۶/۷۷ھ

انشاء اللہ حضرت مفتی صاحب مدظلہ کا یہ خط کیا ہے کہ علم والوں کے لئے عبرت کا ایک باب ہے کتنا زبردست علم۔ اور کس پیمانہ کا عمل اور تقویٰ رکھتے ہوئے۔ فکر آخرت کا کیسا مظاہرہ فرمایا ہے اور درخواست دعا اپنے پر سے نہیں بلکہ پیر بھائی اور ہم سبق سے کی جا رہی ہے۔ مضمون کی خوبی اور ادائیگی کا لہجہ ملاحظہ ہو۔ اللہ تعالیٰ ایسا قلب اور ایسی تواضع اور ایسے خلوص سے ہم کو بھی نوازے۔ آمین

حضرت مفتی محمد شفیع صاحب مدظلہ کی مکاتبت ختم ہوئی اب آگے حضرت مولانا ظفر احمد صاحب تھانوی مدظلہ العالی کی خط و کتابت پیش کرتا ہوں۔

حضرت مولانا ظفر احمد صاحب تھانوی مدظلہ العالی

اور

حضرت مصباح الامتہ رحمہ

ناظرین کرام حضرت مولانا ظفر احمد صاحب تھانوی مدظلہ سے تو واقف ہی ہونگے تاہم ہندوستان سے تشریف لے گئے ہوئے چونکہ آپ کو ایک عرصہ گزر گیا اس لئے ہو سکتا ہے کہ بعض نئے حضرات کے لئے آپ کی شخصیت غیر معروف ہو اس لئے پہلے چند کلمات آپ کے تعارف کے سلسلہ میں پیش کر دوں۔

آپ حکیم الامتہ حضرت مولانا تھانوی کے خواہر زادہ ہیں۔ تقسیم سے پہلے ہند کے زبردست علماء میں سے آپ کا شمار ہوتا رہا ہے۔ حضرت تھانوی قدس سرہ کی حیات میں عرصہ دراز تک خانقاہ تھانہ بھون ہی میں آپ کا قیام رہا۔ چنانچہ حضرت تھانوی کے زیر سرپرستی آپ تصنیف و تالیف اور فتاویٰ وغیرہ کا کام انجام دیتے رہتے تھے۔ کئی مفید کتابوں کا حضرت کے ایما سے ترجمہ کیا اور آپ کا کیا ہوا ترجمہ حضرت بہت پسند فرماتے تھے۔

حضرت مولانا تھانوی کے انداز پر وعظ فرماتے تھے اور وعظ میں قرآن شریف نہایت عمدہ پڑھتے تھے۔ ایسا کہ بس سننے والے کا جی چاہتا تھا کہ سنتا ہی رہے۔ اعلاء السنن جو حضرت تھانوی کے حکم سے ترتیب دی گئی ہے اور احسان کے مسائل پر حدیث کا ایک بسترین مجموعہ ہے اس میں آپ کی خدمات کا نمایاں حصہ ہے۔ خانقاہ میں چونکہ لکھنے پڑھنے کا اور مسودات کی تہیض وغیرہ کا کام ہمارے حضرت سے بھی کافی متعلق رہتا تھا اس لئے مولانا ظفر احمد صاحب مدظلہ یوں بھی حضرت والا سے اچھی طرح واقف تھے اور حضرت کے طویل اور مسلسل قیام کی وجہ سے حضرت تھانوی کے نزدیک حضرت والا کا جو مقام تھا اسکا بھی مولانا کو خوب اندازہ تھا۔ کیونکہ حضرت مولانا تھانوی قدس سرہ ہمارے حضرت کے متعلق خواص سے کبھی کبھی کچھ فرماتے ہی رہتے تھے۔

ابھی جناب مفتی صاحب مدظلہ کے مضمون میں اپنے ملاحظہ فرمایا کہ حضرت تھانویؒ نے مولانا فچپورؒ کا تذکرہ ایک خاص محبت اور عنایت و تحسین کے الفاظ میں فرمایا کہ حضرت مفتی صاحب مدظلہ سے دریافت فرمایا کہ آپ ان کو جانتے ہیں۔ اور اسی نوع کا ایک اور واقعہ خود حضرت سے سنا فرمایا کہ میں دیر بند میں پڑھتا تھا تو ایک اور طالب علم تھے جو کسی امیر لڑکے تھے حضرت مولانا تھانوی قدس سرہ سے ان کا بھی تعلق تھا۔ ایک مرتبہ انھوں نے تھانوی سے میرا بتہ نہ جانے کیا کہہ دیا۔ کہ میں دیکھا کہ حضرت اس کے بعد سے مجھ سے بہت محبت فرمانے لگے۔ چنانچہ ایک مرتبہ میں یوں بند کھانا کھون حاضر ہوا تو حضرت خواجہ صاحب فرمایا کہ خواجہ صاحب دیکھیے یہی ہیں لوی دھی اللہ یہ نیکو خواجہ صاحب اور بڑھ کر مجھ سے لپٹ گئے دیکھئے ان دونوں موقعوں پر حضرت تھانویؒ نے خواص کے سامنے حضرت والا کی تحسین فرمائی۔ چنانچہ یہ اور اس قسم کے دسیوں واقعات حضرت مولانا ظفر احمد عثمانیؒ کے علم میں آئے رہے ہوں گے اس لئے مولانا عثمانی کے قلب میں بھی حضرت والا کا ایک خاص مقام تھا جیسا کہ ان کے مکتوبات سے ظاہر ہوتا ہے۔

سب پہلا خط جو مولانا عثمانی مدظلہ کا مجھے مل سکا یہ ہے۔

(خط مولانا ظفر احمد صاحب عثمانی تھانوی بنام حضرت مصلح الاممؒ)

میں نے اس سال رمضان ڈھاکہ میں گزارا۔ وہاں بہت سے احباب کو آپ سے تعلق خاص ہے وہ چاہتے تھے کہ ایک بار ڈھاکہ اور چاٹگام کے ارادہ سے آپ تشریف لائیں تو ان کو علاوہ زیارت کے باطنی فیض کی بھی امید ہے۔ میں نے ان سے کہہ دیا تھا کہ آپ لوگ درخواست کریں انشاء اللہ مولانا منظور فرمائیں گے وہ کہنے لگے کہ تم بھی سفارش کر دو یہ عرضہ اسی غرض سے ارسال ہے کہ اگر ڈھاکہ والے اس طرف تشریف لانے کی خواہش کریں تو آپ ان کی درخواست منظور فرمائیں مجھے بھی خوشی ہوگی۔ اور اگر مجھے بھی معلوم ہو جائے کہ آپ کون تار یخوں میں کس ماہ میں وہاں تشریف لے جا رہے ہیں تو میں بھی ڈھاکہ پہنچنے کی کوشش کروں گا۔ اور یہ سب اس شرط کے ساتھ ہے کہ آپ کو فرصت ہو، کوئی مانع نہ ہو، اور سفر ڈھاکہ کے لئے قلب کو انشراح ہو، امید کہ آپ خیریت سے ہوں گے۔

آپ سے اہل ہند کو جس قدر فیض پہنچ رہا ہے اس کی خبریں سن کر دل کو خاص مسرت ہے اللہ تعالیٰ اس فیض کو اور بھی عام و تمام فرمادیں۔ آمین۔
والسلام مع الاحترام

ظفر احمد عثمانی تھانوی عقاعنہ ۲۷ ۱۱/۲۸
(از دارالعلوم اسلامیہ۔ اشرف آباد۔ ٹینڈوالہ یار۔ سندھ)

حضرت مصلح الامۃ نور اللہ مرقدہ کا جواب

بخدمت مخدومی و ظہم و محترمی جناب حضرت مولانا ظفر احمد صاحب دام مجدکم
السلام علیکم ورحمۃ اللہ وبرکاتہ

الحمد للہ بندہ بخیریت ہے۔ جناب کے خط سے جو مسرت ہوئی وہ اندازہ سے باہر ہے اللہ تعالیٰ کی عنایات میں سے ایک یہ بھی عنایت ہے اور بزرگوں کے اشفاق میں سے یہ بھی ایک شفقت ہے۔ میں تو آپ کا پروردہ ہوں اور ہمیشہ عنایات کا مورد رہا ہوں اس نئی عنایت نے قلب کو دوسرے ڈھنگ کا کر دیا۔ اللہ تعالیٰ سے دعا کرتا ہوں کہ اللہ تعالیٰ جناب کو بایں فیوض و برکات مدت مدید تک قائم رکھے۔

جناب والائے جس امر کے متعلق تحریر فرمایا ہے بات وہی ہے کہ مانع یہاں کے کام کا حرج ہے پھر دوسرے لوگ بھی اس سے اثر لیتے ہیں اور بلاتے ہیں چنانچہ اکثر جگہوں سے لوگ بلاتے ہیں (اور یہاں وہاں آنے جانے کی وجہ سے) پھر آدمی مقامی کام کا رہ نہیں جاتا (کام میں) بہت حرج واقع ہو جاتا ہے۔ پھر اسباق بھی میرے ذمہ ہیں یہاں وہاں جانے سے طلبہ کا (بھی) بہت حرج ہوتا ہے۔

سب سے بڑا نفع میرا، وہاں آنے میں آپ کی زیارت و ملاقات ہے۔ میرا جی اس کو بہت چاہتا ہے مگر دل مسوس کر رہ جاتا ہوں۔ ذرا یہاں کام چل نکلے تو اس سے بڑھکر کیا ہو سکتا ہے۔ اب جناب والا کی توجہ اور دعا کی ضرورت ہے۔ اسی سے سب کام آسان ہو سکتے ہیں۔
والسلام وصی اللہ عنہ

پھر اس کے چند ماہ کے بعد حضرت مولانا عثمانی مدظلہ کا ایک اور خط آیا جس کا بتدار میں تو کچھ اپنے خانگی حالات کا ذکر کر کے دعا کے لئے تحریر فرمایا تھا اور آخر میں یہ لکھا کہ۔
 دوسری عرض یہ ہے کہ اگر بڑی اہلیہ کو صحت ہوگئی تو میرا ارادہ شعبان کے آخر میں ڈھاکہ جانے کا ہے اور رمضان میں ڈھاکہ ہی قیام ہے گا۔ آپ کے مخلصین، مجبین کی درخواست ہے کہ جناب بھی اس عرصہ میں ڈھاکہ تشریف لے آویں تو ان کو فیض یا ہونے کا موقع ملے گا آپ کے خدام کو ہندوستان کا سفر دشوار ہو گیا ہے اگر چند روز کے لئے آپ ڈھاکہ آجائیں تو احباب اور خدام کو ملاقات میسر ہو جائے گی۔ یہ احقر بھی ممنون ہوگا۔

والسلام

ظفر احمد تھانوی عقائد، ۲۰ ص ۷۹

مولانا عثمانی مدظلہ کے اس خط کا حضرت والا کے یہاں سے کیا جواب گیا وہ تو مجھے نہ مل سکا مگر حضرت کے پہلے جواب سے اندازہ ہوتا ہے کہ اسی قسم کا عذر پھر تحریر فرما دیا ہوگا۔ اور حضرت مولانا عثمانی بھی اس معقول جواب کے ملاحظہ کے بعد ایسے نہ تھے کہ بار بار اس کا اصرار فرماتے بات یہ ہے کہ اور دوسرے حضرات بھی تھے جو حضرت کو بلانا چاہتے تھے لیکن از خود تو ان کی ہمت نہ پڑی تھی اس لئے ان اکابر کو انہوں نے واسطہ بنایا تھا انہیں کے اصرار پر مولانا عثمانی مدظلہ نے دوبارہ پھر حضرت کو لکھ دیا۔
 چنانچہ ایک مولوی صاحب نے اس علم کے بعد کہ مولانا ظفر احمد مدظلہ نے حضرت والا کو دعوت دیدی ہے مولانا عثمانی کا بہت بہت شکر یہ بھی ادا کیا ہے ہمیں اس کا کیا علم ہوتا؟ خود انہوں نے اپنے اس خط کی نقل حضرت والا کے پاس بھیج دی جسے کہ انہوں نے مولانا ظفر احمد تھانوی مدظلہ کے پاس ارسال کیا تھا۔ وہو ہذا۔

(حضرت مولانا ظفر احمد صاحب تھانوی کینجدمت میں مولوی رضا کا شکر نامہ)
 الہ آباد کے ایک خط سے معلوم ہوا کہ جناب والا نے حضرت سیدی و محذومی مولانا

وہی اللہ صاحب مدظلہ العالی کے پاس ایک گرامی نامہ ارسال فرمایا ہے اور ہم لوگوں کے دل کی آواز، حضرت کی خدمت میں اپنے قلم کے ذریعہ پہنچا کر ہم و اماندہ و در ماندہ تشنگانِ حضورؐ کی خدمتِ شیعہ پر اپنی سفارش کے ذریعہ احسانِ عظیم فرمایا ہے مجھے معلوم ہوا ہے کہ ہمارے حضرت کو جناب والا کے خط سے بہت مسرت حاصل ہوئی ہے اور یہ امر ہم سب خدام کے لئے یہ نہایت مسرت، سعادت اور انبساط کا باعث ہوا ہے۔ حضرت والا کی مسرت ہماری مسرت اور خدا نخواستہ حضرت والا کے انقباض اور تکدر سے ہماری نصیبی اور نعم و ایستہ ہے۔ ہم سب خدام جناب والا کے دل سے ممنون اور اور شکر گزار ہیں اور جناب والا کی اس سفارش اور کوشش کو احسانِ عظیم سمجھتے ہیں ہم آپ کے اس احسان کا شکر یہ مدتِ العمر نہ ادا کر سکیں گے اور اس بندہ نوازی کو تازہ نیست نہ بھولیں گے۔

خدا کرے جناب والا کی سہی بار آور ہو۔ حضرت والا کو فرصت ہو اور کوئی مانع نہ ہو اور التشریح کے ساتھ حضرت والا اس دیار کا جلد مقصد فرما سکیں اس وقت ہم خدام آپ کو بھی حسب ارشاد ڈھاکہ تشریف لانے کی زحمت دیں گے۔ ہماری دلی اور روحانی یہ خواہش اور تمنا ہوگی کہ حضرت والا کے زمانہ قیام میں جناب والا بھی یہاں قیام فرما ہوں اس کے متعلق تفصیلی گزارش تو ہم وقت پر کریں گے ابھی تو یہ بات قبل از وقت ہے۔ سر دست ہم یہ ظاہر کرنے میں بیحد مسرت محسوس کرتے ہیں کہ جناب والا کی ایک سفارش نے بہت بڑا کام کر دیا۔

یہاں سے ہندوستان کا سفر آجکل کس قدر دشوار گزار ہو گیا ہے۔ اگر جناب والا کی سہی اور دعاؤں کی برکت سے حضرت مقصد سفر فرمائیں گے تو سفر سے معذوروں اور ناسازگار حالات کی وجہ سے مجبوروں بالخصوص ان عورتوں کو جو کسی طرح سفر نہیں کر سکتیں جس قدر سعادت اور برکت حاصل ہو سکے گی اس کا سبب عظیم آپ کی ذات والا صفات ہوگی۔ اگرچہ صرف اظہارِ تشکر سے ہم کسی طرح جناب والا کے اس احسانِ عظیم کے بارے سے عہدہ برآئے ہو جائیں گے۔ اس لئے پروردگارِ عالم سے دست بردار ہیں کہ وہ جناب والا

کو اس کرم فرمائی کی جزائے خیر عطا فرمادیں اور جناب والا کے فیوض و برکات سے خلق کثیر کو مستفید کریں۔

ہم پھر ملتجی ہیں کہ جناب والا نے جہاں اتنا احسان فرمایا ہے مزید کرم فرما کر حضرت والا کی اس دیار میں تشریف آوری کی راہ میں جو موانع ہوں انہیں دور ہونے کے لئے خصوصی طور پر دعا فرمائیں۔ میرے جیسے بہت سارے خدام بہت بیقرار ہیں اور جناب والا کی اس سعی و سفارش نے ان کے دلوں میں بڑی امیدیں پیدا کر دی ہیں۔ خداوند کرم ہماری سب امیدیں پوری کریں آمین۔ جو ابکا انتظار ہے گا اگر بار خاطر نہ ہو تو جناب والا اپنی خیریت سے مطلع فرما کر شکر گزار فرمادیں۔

والسلام دعاؤں کا طالب خادم

صلح اللہ احوالہ ڈھاکہ ۲۳ جون ۱۹۵۶ء

اُن مولوی صاحب سے متعلق جن کا شکر نامہ، ناظرین کرام نے ملاحظہ فرمایا بعض باتیں عرض کرنی ہیں اس لئے مناسب معلوم ہوا کہ فی الجملہ ان کا تعارف کر دیا جائے۔ مولوی صاحب موصوف ہمارے حضرت مصلح الامۃ کے اطراف کے یعنی مبارکپور صنعت عظیم گڑھ کے رہنے والے تھے اور زمانہ قیام مبارک پور میں حضرت والا سے انہیں شرف تلمذ بھی حاصل رہ چکا تھا اور بعد میں تو حضرت کے مرید اور مجاز بھی ہو گئے۔

بچپن ہی سے ساتھ ہونے کی وجہ سے حضرت سے بہت انس اور محبت رکھتے تھے اور انکے بچے بھی حضرت والا کو خوب جانتے تھے اور بہت زیادہ محبت اور عقیدت حضرت والا سے ان کو بھی تھی۔ چنانچہ اس سلسلہ کا ایک واقعہ جو سننے میں آیا وہ یہ کہ ابھی پچھلے دنوں بنگلہ دیش میں جو انقلاب آیا۔ سنا ہے (اللہ بچائے) کہ وہ انقلاب کیا تھا خدائی ایک عذاب تھا جس کی زد سے شاید ہی کوئی بچا ہو چنانچہ مولوی صاحب موصوف بھی ایک بڑی آزمائش میں پڑے۔ تفصیل کا علم تو ہونہ سکا اجمالاً صرف اتنا معلوم ہوا تھا کہ کسی موقع پر صرف تن بدن پر جو کپڑے پڑے تھے وہی ان کے پاس رہ گئے تھے اور فاقوں تک کی نوبت آگئی تھی چنانچہ بال بچے سب ہی پریشان تھے بلکہ نان شبینہ کے محتاج

ہو رہے تھے کہ ان کے کسی بچی نے ایک شب خواب میں ایک بزرگ کو دیکھا کہ تشریف لائے ہیں اور کچھ روپیہ مرحمت فرما گئے ہیں صبح کو تکیہ کے نیچے وہ روپے رکھے ہوئے ملے اور وہ بچی چھوٹی کھٹی اس نے حضرت والا کو دیکھا نہیں تھا مگر حلیہ جو بیان کیا تو وہ ہو بہو حضرت والا ہی کا تھا۔

پھر اسی کے چند دنوں کے بعد اس سے بڑی لڑکی نے خواب دیکھا کہ ایک بزرگ تشریف لائے ہیں اور بہت تسلی دے رہے ہیں کہ گھبرائیں یہ حالات بہت جلد سکون سے بدل جائیں گے اور اس کو بھی کوئی معقول رقم غالباً سو روپیہ کا نوٹ مرحمت فرمایا کہ اپنے ابا سے کہہ دینا کہ مولینا دے گئے ہیں اس نے پوچھا بھی کہ آپ کون ہیں اور آپ کا کیا نام ہے؟ فرمایا کہ تمہارے والد مجھے جانتے ہیں۔ چنانچہ صبح اس کے سر ہانے بھی وہ رقم ملی اس واقعہ کو بیان کر کے مولوی صاحب موصوف روتے تھے کہ اللہ الشرح لڑکی روحانی توجہ اب بھی اس ناکارہ کے حال پر اس قدر ہے۔ راقم عرض کرتا ہے کہ اس میں شک نہیں کہ اس قسم کی باتوں کو کسی بزرگ کی کرامت تو کہا جاسکتا ہے باقی یہ بھی اپنا عقیدہ ہے کہ کرامت دراصل حق تعالیٰ کا فعل ہوتا ہے کسی بزرگ کے اختیار کو اس میں کچھ بھی دخل نہیں ہوتا اور اللہ تعالیٰ کسی اپنے مقبول بندے ہی کو جو واسطہ بنا دیتے ہیں یعنی لطیفہ غیبی بھی انہیں کی شکل میں آتا ہے تو یہ محض اس لئے کہ وہ شخص ان بزرگ سے مانوس ہو ملے اس لئے اسے مسرت زیادہ ہوتی ہے۔ باقی کسی بزرگ کی نسبت اور اس کے ساتھ سچا تعلق اس میں شک نہیں کہ یہاں سے لے کر آخرت تک مفید ہے اب جس جس صورت سے اللہ تعالیٰ اس کو مفید بنا دیں یہ ان کے اختیار میں ہے۔

اب اس روایت کی توجیہ آپ جو بھی چاہیں کریں، بہر حال یہ واقعہ اپنی جگہ پر صحیح ہے۔ اور میں تو یہ سمجھتا ہوں کہ مولوی صاحب موصوف کو حضرت والا کے ساتھ جو عقیدت اور انس تھا اسی کا یہ اثر اور پر تو تھا واللہ تعالیٰ اعلم بالصواب۔

تقسیم ہند کے بعد بھی مولوی صاحب برابر، حضرت والا کے یہاں حاضر ہوتے رہے اور کبھی کبھی بعض اجاب کو بھی لے کر آتے تھے اور یہاں سے جا کر حضرت والا کے احوال

ملفوظات سے اپنے یہاں کے لوگوں کو محفوظ کرتے رہے آدمی ذرا تیز اور ذی استعداد تھے اس لئے ہر کام میں جوش اور افراط سا ہو جاتا تھا چنانچہ انہوں نے حضرت مولانا ظفر احمد صاحب مدظلہ کو بھی تشکر نامہ جو بھیجا تو اس میں ایسا مبلغہ کیا اور اس انداز سے لکھا جیسے کوئی اپنے شیخ ہی کو خط لکھ رہا ہو۔ خیر یہ تو ہوا ہی تھا غضب یہ کیا کہ اپنے مخلصانہ سادگی کی بنا پر اس کی نقل حضرت والا کو بھی بھیج دی۔ حضرت والا یوں بظاہر بڑے ہی نرم خو، شفیق اور مہربان۔ اور انتہائی متواضع اور حلیم واقع ہوئے تھے لیکن اس کے ساتھ ہی ساتھ صلاحی معاملہ میں بڑے بیدار مغز اور نفس کی چالوں سے خوب واقف تھے۔ چاہتے تھے کہ لوگ حدود کی رعایت رکھیں اور عطی کل ذی حق حق پر ان کا عمل ہو۔ بالخصوص شیخ سے عقیدت اور اس کی عظمت کے باب میں حضرت والا کی نظر اتنی کڑی تھی کہ طالبین کی جانب سے اس باب کی ادنیٰ تاہلی بھی قابل مواخذہ بن جاتی تھی چنانچہ مولوی صاحب موصوف کا ”تشکر نامہ“ آپ نے ملاحظہ فرمایا۔ جی چاہے تو ایک بار اور پڑھ لیجئے۔ کتنا عمدہ لکھا ہے اور کہنا چاہئے کہ مشکر مخلوق کا حق ہی ادا کر دیا ہے۔ لیکن طریق اور صلاح باطن کی رو سے اسی میں پکڑ گئے اور حضرت والا کے مواخذہ میں آگئے۔ حضرت والا نے انہیں کیا لکھا وہ تو نہ مل سکتا تاہم اس کے بعد کی خط و کتابت سے صورت حال کا کچھ اندازہ لگایا جاسکتا ہے۔

(مولوی صاحب موصوف کا خط حضرت والا کے نام)

حضرت والا یہ ناکارہ اپنی گستاخانہ عرضداشت اور بے ادبانہ عرض شوق پر بید نادم اور شرمسار ہے حد کی قسم کمال شوق نے اندھا بنا دیا تھا اور خود عرضی نے دیوانہ کر دیا تھا کہ اس سر اپا تقصیر نے حضرت والا کو تکلیف فرمانے کی درخواست کرنے کی جسارت کی حالانکہ طالب گو یہ حق نہیں کہ موصل الی المطلوب سے کسی طرح کی فرمائش کرنے کی جسارت کرے۔ ہم ناکارہ ادب کے ابتدائی مراحل سے بھی نا آشنا ہیں اور اس

جہالت کی وجہ سے گستاخیاں ہو جایا کرتی ہیں حضور والا اس جاہل اور بے ادب کو معاف فرماویں۔

دل کو بہت شوق ہے کہ جلد حاضر ہو کر حضرت کی زیارت مبارک سے رشد و ہدایت حاصل کر کے اپنی قسمت بنائیں انشاء اللہ بعد عید حاضری کا قصد ہے (اس کے بعد لکھا کہ)

آجکل یہاں مولانا۔۔۔۔۔ صاحب تیلغنی جماعت کے جلسے میں تشریف لائے ہیں ان کے بعض مواعظ میں شرکت کا موقع ملا۔ ان کے اخلاص و لہجیت کا دل پر اثر ہے۔ وہ بھی مجھے اس جماعت میں شرکت کے لئے مساعی ہوئے اور دوسرے بااثر احباب کے ذریعہ بھی مصر ہوئے لیکن میں نے صرف یہ عرض کیا کہ۔

آپ کے کام سے مجھے محبت ہے لیکن اپنے کو جماعت میں داخل ہو کر کام کرنے کا اہل نہیں پاتا۔ میں ناقص ہوں اس لئے دوسروں کی تکمیل کا سبب نہیں بن سکتا۔ رہے چلے گزارنا تو خدا رکھے اس کے لئے میرے شیخ کا در زندہ ہے اور میں اپنی تکمیل کا واحد مقام اپنے مرشد کی درگاہ ہی کو سمجھتا ہوں۔ اگر ہو سکا تو وہیں چلے گزاروں گا۔

احباب کے اصرار پر میں نے کہا کہ بھائی یہاں فوج تیار ہوتی ہے مگر میرے مرشد کے یہاں سپہ سالاروں کی تربیت ہوتی ہے اس لئے ”مرشد من بس است“ میں سپہ سالار بننے کے بجائے سپاہی کیوں بنوں۔

خدا گواہ، انہیں دیکھنے اور ان کے جلسے کی بھر بھاری اور دھوم دھام دیکھنے کے بعد، حضور والا کی محبت اور عظمت پہلے سے بھی کہیں زیادہ محسوس ہونے لگی

فالحمد لله على ذلك

حضرت الامت کا جواب (مصلح)

آپ کے جوابات سے خوش ہوا۔ اب آپ لوگ بھی میرے طریقے کو نہ سمجھیں گے تو کس سے توقع رکھوں۔ معاف ہے۔ اللہ تعالیٰ فہم دین عطا فرمادیں۔

(مولوی صاحب موصوف کا ایک ورخط)

حسد اشاہد ہے کہ یہ ناکارہ صرف ایک دن چند منٹ کے لئے مولانا... صاحب کی مجلس میں بیٹھا اور دل میں اتنا شدید تکدر پیدا ہوا کہ گذشتہ بیس دنوں میں پھر جانے کی ہمت ہی نہیں ہوئی۔ میرا یقین واثق ہے کہ میرے لئے پروردگار عالم نے جو کچھ ناکدہ مقدر فرمایا ہے وہ انشاء اللہ حضور والا کی جوتیوں ہی کے طفیل حاصل ہوگا۔ صرف بزرگ سمجھ کر ان سے دعاؤں کی لاپچ میں ایک بار ان کے پاس گیا اور بس۔

حضرت والا کا جواب (مصلح)

آپ نے خط میں تو بہت کچھ تحریر فرمایا ہے لیکن میرا خیال یہ ہے کہ بات آپ نے اب بھی نہیں سمجھی آپ نے پہلے لکھا تھا کہ فلاں مولوی صاحب تشریف لائے ان کی مجلس میں شرکت کا اتفاق ہوا۔ بہت اچھی اچھی باتیں بیان فرمائیں یہ لکھ کر اس کے بعد میری تعریف شروع کر دی۔ پھر دوسرے خط میں آپ نے لکھا کہ فلاں مولوی صاحب کو بلانے کے لئے لوگوں نے چندہ کیا ان کو بلایا آپ بھی شریک تھے ان سے بھی لوگوں نے استفادہ کیا۔ اس کے بعد پھر آپ نے میری تعریف شروع کر دی۔

اس کے متعلق میں نے لکھا تھا کہ یہ سب باتیں مجھے پسند نہیں ہیں اور نہ میں اس خیال کا آدمی ہوں اس سے اپنے یہ سمجھ لیا کہ میں ناراض ہو گیا اور میری خفگی کا سبب

یہ امر ہوا کہ آپ لوگ ان حضرات سے کیوں ملے۔ لاحول ولا قوۃ الا باللہ
ایک جگہ میں خود بھی نہ جاؤں اور اس کو بھی نہ پسند کروں کہ کوئی دوسرا وہاں
جائے یہ تو نفس کا بہت بڑا مرض ہے۔ کوئی مرید اگر اپنے پیر کے اندر اس کا قائل ہو تو
وہ مرید ہے؟ یا اس کو اعتقاد سے کبھی حصہ نہیں ملا ہے۔ اور اگر کوئی شیخ اپنے کسی مرید
کی نسبت یہ سمجھتا ہے کہ یہ جہاں دوسروں سے ملا تو بس ہمارا معتقد نہ رہ جائے گا اور
اس مرید کا اعتقاد واقعی اس درجہ کمزور ہو کہ محض دوسرے سے ملنے سے اپنے شیخ
کا معتقد نہ رہ جائے تو ایسا شخص معتقد ہے؟ اور اس نے شیخ کو کچھ بھی پہچانا ہے؟ اگر
کوئی شیخ ہوگا تو وہ تو ایسے مرید کو دھکے دے کر نکال دے گا کہ کل کو غیر معتقد ہوتے
ہو تو آج ہو جاؤ۔ میرا مطلب یہ تھا ہی نہیں۔ اس کو کہہ رہا ہوں کہ آپ سمجھے نہیں
میں تو اس پر خفا ہوا کہ یہ کیا کہ ایک عالم کو بلایا بھی اور پھر اس کی مذمت بھی شروع
کر دی۔ ایک دن گئے اور پھر ملے تک نہیں اس کو آپ لوگوں کی اخلاقی کمزوری سمجھتا
ہوں یوں کوئی مرید اپنی نظر کو صرف اپنے شیخ پر مرکوز رکھتا ہے اور ان کی ان کی طرف انتہا
تک نہیں کرتا تو طریق میں یہ وحدتِ مطلب، مطلوب ہے اور مفید ہے۔ لیکن اہل حق
میں سے کسی دوسرے بزرگ سے اگر ملاقات بھی کرے تو اس میں میرا کیا نقصان ہے میں
اس کی وجہ سے کیوں خفا ہوں گا؟ ہاں اخلاق کی کمزوری پر ضرور تنقید کروں گا کہ یہ کیا؟
جس کو بلایا تھا تو اس سے تو ملنے ہی رہتے ملے تھے تو اس کو نبھاتے تاکہ اس کو آپ کی
جانب سے یا آپ کے شیخ کی جانب سے کچھ غلط فہمی نہ ہو معلوم نہیں کہ اب کبھی آپ کی
سمجھ میں آیا یا نہیں۔ سمجھ گئے ہوں تو لکھیے۔ اس کے بعد ان مولوی صاحب کا حسب ذیل
خط حضرت والا کے نام آیا۔

(مولوی صاحب موصوف کا عزیزہ حضرت مصلح الامت کے نام)

اور حضرت والا کا جواب باصواب

حال۔ چند دن گزرے حضور اقدس میں ایک عزیزہ ارسال کر چکا ہوں۔ جسے

اپنی غلطی اور سخت نادانی پر تائب ہوا ہے خدا گواہ ہے کہ دل کا عجیب حال ہے۔ پہلے کی ساری کیفیتیں ختم ہو گئی ہیں۔ پہلے ذکر کے وقت بہت انشراح ہوتا تھا مگر اب ہر وقت قبض اور انتشار کی کیفیت رہتی ہے کسی حال میں چلین نہیں۔ نہ عبادت میں مزہ ملتا ہے نہ کھانے پینے میں۔ دل کو یقین ہے کہ حضور اب تک اس ناکارہ سے ناراض ہیں اور اسی کا یہ سب وبال ہے۔ یہ بھی یقین ہے کہ حضور کی تینبیہ محض اس بد عمل اور نادان کی اصلاح کے لئے ہے اور حاشا کہ ہرگز ہرگز سزا دینے یا تباہ حال بنانے کے لئے نہیں ہے لیکن اپنے اضطراب کو کیا کروں کہ جب تک یہ نہ معلوم ہو جائے کہ حضور کا دل مجھ سے صاف ہو گیا۔ اور میری نادانی معاف کر دی گئی، اس وقت تک ہرگز طبیعت کی پریشانی نہ جائے گی۔ (حضرت والا نے اس پر تحریر فرمایا کہ)

میرا دل آپ سے صاف ہے یقین فرمائیے۔ نادانی ہوئی ہی نہیں مگر آپ کی خاطر سے لکھا ہوں کہ معاف کر دیا اور دل سے معاف کر دیا۔ (آگے ان مولوی صاحب نے لکھا کہ)

حال۔ خدا شاہد ہے کہ جو نادانی سرزد ہوئی اس میں نیت صرف یہی تھی کہ اس خاطر نے ایک مرتبہ حضور کو دیکھا تھا کہ بہت دنوں پہلے کو پانچ میں قیام کے زمانہ میں وہاں مولانا صاحب تشریف لے گئے تھے اور حضور والا نے ان کا بہت احترام فرمایا تھا۔ دل کو یہی خیال ہوا کہ حضور کو جس کی عزت کرتے دیکھا ہے ان کی عزت و احترام امتثالاً موجب خیر و برکت ہوگی۔

تحقیق۔ بہت اچھی نیت تھی اور یہ خیال بالکل صحیح ہے۔

حال۔ خدا کی قسم! ان سے استفادہ کا ہرگز تصور بھی نہ تھا اور نہ ہے۔

تحقیق۔ ایسا استفادہ جو آپ نے لکھا ہے، ہرگز برا نہیں۔ ہر شخص کا احترام و ادب ضروری ہے مجھ کو ناگوار ہی نہیں مگر آپ غلبہ حال میں دوسری طرف توجہ نہیں فرما رہے ہیں۔ (اس کو کہہ رہا ہوں۔ اس کو سمجھئے اور یہ بات تحریراً

تہ سمجھ میں آوے تو پھر زبانی سمجھا دوں گا یا (بعد میں) خود سمجھ میں آجائے گا۔
 حال۔ ناکارہ کے تصور میں بھی کسی بزرگ کی جانب روحانی میلان کا خیال تک
 پیدا نہ ہوا اور نہ انشائاً اللہ کبھی ہوگا۔ میرے لئے حضور والا کی ذات گرامی
 سب سے بڑھ کر ہے۔ بالخصوص جب کہ حضور سرور کائنات صلی اللہ علیہ وسلم نے
 خود کی تصدیق فرمادی ہے (معلوم ہوتا ہے کہ یہ مولوی صاحب کسی بشارت منانی
 کے ماتحت حضرت والا کی جانب رجوع ہوئے تھے مرتبہ ۱۲) پھر یہ کیسے ممکن
 ہے کہ یہ غلام کسی اور کی جانب مائل ہو سکے۔ خدا کی قسم اگر حضور اپنے دست
 مبارک سے اس خادم کے سر پر خدام والا کے جوتے رکھوا کر بھی الہ آباد میں
 تشہیر کرائیں تو واللہ یہ خادم اسے بخوشی قبول کرے گا اور اسی میں اپنی
 عزت سمجھے گا۔

تحقیق۔ انجمن لٹری۔ (لیکن) بعد استحکام محبت و عقیدت کے میلان و خیال مضرت نہیں
 خاص کر جب کہ کسی اہل حق کی طرف ہو۔

حال۔ یہ سچ ہے کہ ابتر امر میں اس غلام کو حضور والا کی جانب کھینچتے استاد
 میلان خاص تھا اور حضرت تھانوی سے رشتہ طریقت میں منسلک ہونے کا
 شوق تھا لیکن حضرت تھانوی کے وصال کے بعد جب سے حضور والا نے
 اس خادم کو اپنی غلامی میں قبول فرمایا ہے اس وقت سے اس غلام کو
 کسی کی جانب کبھی تصور بھی پیدا نہ ہوا اب چاہے آپ سزا دیں یا معاف
 فرمادیں یہ غلام آپ کا ہے اور آپ ہی کا رہے گا۔
 تحقیق۔ دل سے معاف ہے۔

(ان ہی مولوی صاحب کا ایک دوسرا خط اور اس کا جواب)

حال۔ یہ حقیقت ہے کہ اپنی خام کاری اور اخلاقی کمزوری کی بنا پر گزشتہ معاملات میں
 افراط و تفریط کی وجہ سے بڑے خلیجان میں مبتلا ہونا پڑا طبیعت سے متقلل کے ساتھ

راہ معتدل پر ممکن نہ ہو سکی اور اگر حضور والا کی جانب سے صحیح راہ نمائی نہ ہوئی ہوتی تو خدا جانے کیسی کیسی ٹھوکریں کھانی پڑتیں۔ پروردگار عالم کا احسان ہے جس نے حضور جیسا مصلح ہمیں عطا فرمایا ہے اور جنگی بروقت دستگیری ہمیں بھٹکنے سے بچا کر راہ حق اور طریقہ اعتدال پر لائے میں معین ہوتی ہے۔ فالحمد لله على ذلك

خدا کا شکر ہے کہ بہت سارے مکائد نفس سے اطلاع ہو گئی۔ تحقیق الحمد للہ حال۔ مولانا صاحب بعد عید یہاں سے واپس تشریف لے گئے۔ میری جانب سے کسی قدر عمومی حالات میں تلافی مافات بھی ہو گئی۔ تحقیق الحمد للہ۔ حال۔ اس وقت یہاں ان کی ذات گرامی منقلم ہے۔ تحقیق۔ بیشک۔ حال۔ مجھ سے فرمایا کہ اپنے حضرت کو یہاں آنے کی دعوت دو۔ میں نے عرض کیا کہ میں طالب ہوں اور میرا یہ منصب نہیں کہ فرمائشیں پیش کروں ایسی باتیں تو اکابر ہی کیلئے موزوں ہیں۔ مجھ سے ایک لفافہ پر پتہ لکھو اگر وہ لکھے ہیں شاید حضور کو کوئی خط لکھیں۔ تحقیق۔ بہتر ہے۔

(جواب کے ساتھ یہ تحریر بھی گئی)

حضرت والا مدظلہ نے فرمایا ہے کہ اب آپ کے اس خط سے میں خوش ہوا کیونکہ اس میں کچھ لکھا ہے کہ مولانا صاحب واپس تشریف لے گئے۔ میرے جانے سے کسی قدر عمومی حالات میں تلافی مافات بھی ہو گئی۔ فرمایا ہے کہ میں بس یہی چاہتا ہوں۔ بھائی اگر کوئی عالم آپ کے یہاں پہنچ جائے اور آپ اس سے مل لیں اور اس کو خوش کر دیں اور وہ آپ لوگوں سے خوش خوش لائے تو میں اسی اتنے سے ناراض ہو جاؤں گا۔ لاجول ولاقوۃ الا بالشر۔ میں آپ لوگوں کی عقیدت کو اتنا کمزور سمجھتا ہوں؟ اور جو عقیدت اور تعلق اس قدر ضعیف ہو کہ صرف کسی سے مل لینے سے اس میں فرق آجائے تو وہ بھی کوئی تعلق ہے؟۔

اب تو آپ کو معلوم ہو گیا ہو گا کہ میں کس چیز کو کہہ رہا تھا اور آپ کیا سمجھ رہے تھے۔ بہر حال بات کو آپ سمجھ گئے۔ اس کی مسرت ہوئی۔

بات اصل عنوان سے ذرا دور ہوگئی۔ بیان کرنا مقصود تھا ”حضرت مولانا ظفر صاحب تھانوی مدظلہ اور حضرت مصلح الامۃ کی مکاتبات، درمیان میں ان عظیمی مولوی صاحب کا ذکر آگیا اور پھر معمولی مناسبتہ اور ادنیٰ ملابتہ کی بنا پر ان کے بعض اور حالات کا ذکر چھڑ گیا۔ نہیں کہہ سکتا کہ ان کی اس خط و کتابت کے نقل سے ناظرین معرفت کبھی محفوظ ہوئے یا نہیں۔ لیکن، میں تو الحمد للہ اسے نقل کر کے بہت ہی مسرور ہوں کہ شیخ اور مرید کے تعلقات واقعہً جیسے کہ ہونے چاہئیں مذکورہ بالا خطوط اس کے ترجمان ہیں اور اس باب میں ہم لوگوں سے جو غلطیاں واقع ہو جاتی ہیں کبھی اذراط کی صورت میں اور کبھی تفریط کی شکل میں حضرت والا کی تعلیمات سے ان کی حدود روشن ہوئیں کسی بزرگ کی سیرت کا ایک بڑا نفع اس کی تعلیمات کا علم بھی ہے۔

جی چاہتا ہے کہ یہاں ان مولوی صاحب موصوف کے چند اشعار بھی نقل کر دوں جسے انھوں نے اپنی اسی پریشانی (یعنی مواخذہ مرشد) کے دور میں کہا تھا اور اپنے کسی بیٹے کے ہمراہ حضرت کے پاس بھی اس کو بھیج دیا تھا دھوہن ۴۷

(اعترافِ جرم)

یہ اعتراف ہے مجھ کو تصور دار ہوں میں
مگر بفضلِ خدا سخت شرمسار ہوں میں
خدا گواہ کہ نادانیاں تھیں وجہ خطا!
معاف کیجئے مجھ کو کہ اشکبار ہوں میں
یہ ہر سزا سے ہے بڑھ کر کہ آپ ہیں ناراض
ہزار غم کو لئے دل میں سو گوار ہوں میں
خدا گواہ کہ مجھ پر ہوا ہے عیشِ حرام
ہوا ہے جب سے یہ معلوم نابکار ہوں میں
خدا کے واسطے پھر آپ مجھ سے راضی ہوں
یہ کہ سکوں کہ زمانے میں پُر بہار ہوں میں
کردوں گا ترک نہ راہِ ادب کبھی دانش
طریقِ عشق میں گو صورتِ حمار ہوں میں

تصور دار ہوں (حضرت) مگر خدا ہے گواہ

مثال ماہی بے آب بے قرار ہوں میں

اس درمیان میں حضرت والا کے وہ خطوط جو پہلے نقل ہو چکے ہیں جس میں حضرت نے فرمایا ہے کہ ”دل سے معاف ہے“ اور یہ کہ ”اب تو آپ کو معلوم ہو گیا کہ میں کس چیز کو کہہ رہا تھا اور آپ کیا سمجھ رہے تھے“ مولوی صاحب کو مل گئے اس کے جواب میں انہوں نے حضرت والا کو یہ خط لکھا۔

(مولوی صاحب موصو کا عزیز حضرت مصلح الامت کے نام)

سیدی و محبوبی و مولائی آدم اللہ اظلال فیوضکم سائراً علینا

السلام علیکم ورحمۃ اللہ وبرکاتہ

حضور والا کا جواب جو کل ہی موصول ہوا باعث کمال شادمانی و اعزاز و ابتہاج ہوا۔ حضور کی دعاؤں اور فیوض کی برکات کا ثمرہ ہے کہ منجانب اللہ اپنی غلطیوں پر انتباہ ہو جاتا ہے اور تادائیموں پر بے حد شرمساری ہوتی ہے۔ حضور والا سے اسی قدر محبت اور عقیدت بڑھتی جاتی ہے جس قدر اللہ تعالیٰ کے احسانات پر اطلاع ہوتی جاتی ہے۔ اب تو بس یہی چاہتا ہے کہ

وہ ہر دم رہیں میرے قلب و نظر میں

گو ارا نہیں اب تصور کسی کا

حضور کے فیوض کو میری کوتاہ میں آنکھیں بھی اکثر و بیشتر یہاں بھی بیٹھے شاہدہ کیا کرتی ہیں۔ حضور کو ہم خستہ حالوں پر اس قدر شفقت ہے کہ اس سے زیادہ ماں باپ سے بھی متصور نہیں۔

انحمد للہ کہ اب دل میں برائیوں کا تصور بھی نہیں ہے بلکہ بھلائیوں کے سامان جمع کرنے کی فکر پیدا ہو گئی ہے۔ دل ہر وقت خاشع رہتا ہے۔ ذکر کے وقت لذت اور رقت پیدا ہوتی ہے اور اب ذکر ہی محبوب معلوم ہوتا ہے۔ خلوت زیادہ محبوب ہے۔ حضور والا کا جواب پا کر دل کو جو انبساط حاصل ہوا اس کے زیر اثر چند آیات منظوم ہو گئے ہیں۔ حضور کے کرم نے ہمت بڑھائی ہے اس لئے انہیں حاضر خدمت کرتا ہوں۔

”اظهار انبساط“

عفو سے مخدوم نے خادم پہ احساں کر دیا
 دن کی حیرانی گئی، شب کی پریشانی گئی
 اب تو مجھ کو پھول ہی آتے ہیں ہر جانب نظر
 کیا تاؤں شیخِ کامل کی نظر نے کیا دیا
 مٹ گئی دل سے ریا نگر حسد زعمِ خودی
 آخرت کی فکر سے دنیا کی فکر میں مٹ گئیں
 جاکے روشن باغِ روشن خانہ دل کر سکوں
 اے خدا جانا وہاں تو نے جو آساں کر دیا

اب نہ حجت جاہ دل میں ہے نہ فکر مال و زر

نہ بخودی نے کام سب (اب اپنا) آساں کر دیا

مولوی صاحب نے بالکل صحیح کہا ہے چنانچہ جن حضرات کا کسی مصلحِ کامل سے تعلق
 ہوا ہو گا وہ خوب جانتے ہیں کہ شیخ کی کدورت اور تارِ ضنگی سے سارا لطفِ زندگی ہی
 ختم ہو کر جینا وبال اور دنیا دوزخ معلوم ہوتی ہے اور اس کی خوشی و انشراح سے راحت
 قلبی، سکونِ دلی حاصل ہوتا ہے۔ اور یہی دنیا کچھ جنت کا نمونہ بن جاتی ہے۔

جیسا کہ میں نے پہلے عرض کیا ہے یہ مولوی صاحب حضرت کے معتقد تو تھے ہی
 وہاں اپنے حلقہٴ احباب میں بھی حضرت والا کا ذکر والہانہ انداز میں فرماتے رہتے تھے
 جس کی وجہ سے اور بہت سے حضرات جو حضرت سے فی الجملہ واقف تھے انھیں اب
 حضرت والا کی پوری معرفت حاصل ہو کر بڑی خوشی ہوئی۔ انھیں حضرات میں سے ایک
 بزرگ مولانا الطر علی صاحب بھی تھے یاد پڑتا ہے کہ خود حضرت ان کے متعلق فرماتے تھے
 کہ یہ حضرت مولانا تھانوی کے مجاز بھی ہیں۔ انھیں دنوں ان کا بھی ایک خط حضرت کے
 نام آیا اور لطف یہ کہ ان ہی مولوی صاحب موصوف کے قلم سے لکھا ہوا آیا۔
 وہ خط یہ تھا۔

خط جناب مولانا اطہر علی صاحب نطلہ بنام مصلح الامتہ

حضرت مخدوم و محترم مدظلہ العالی

السلام علیکم ورحمۃ اللہ وبرکاتہ

حضرت والا کی خیریت اور عظیم الشان دینی و روحانی خدمات کی کیفیت مجھ سے
مولوی صاحب سے معلوم ہوتی رہتی ہے اور دل سے یہ دعا نکلتی ہے کہ اللہ تعالیٰ بیش
از بیش فیوض و برکات سے لوگوں کو متمتع فرمانے اور آپ کو اعلیٰ مقام قرب عطا
فرمانے کے لئے اس سلسلہ کو قیام اور طول بقا عطا کریں۔ آمین

دل سے یہ خواہش ہوتی ہے کہ اللہ تعالیٰ اس ناکارہ کو بھی ایک بار آپ کی
زیارت کا موقع اور حصول دعا و سعادات کا وقت عطا کریں۔ میں نے مدت
پہلے حضرت اقدس مولانا تھانویؒ کے ارشاد گرامی کی بنا پر اپنا وطن مالوٹ
سٹہٹ چھوڑ کر ضلع میمن سنگھ کے ایک ایسے مقام کو اپنے قیام کے لئے منتخب کیا
جہاں دین سے فراہ اور بے دینی کی طرف رجحان عام تھا۔ الحمد للہ کہ حضرت
مخدوم کے فیوض اور دعاؤں کی برکت سے خداوند کریم نے اس ضعیف و ناتواں
ہاتھوں سے یہاں ایسے کام لئے جس کی بظاہر کوئی توقع نہ تھی ان کاموں میں
”جامعہ امدادیہ“ کا قیام حضرت موصوف کی ایک پائندہ کرامت ہے ظاہری
طور پر کم و بیش پچاس لاکھ روپیہ سے زائد کی تعمیرات وجود میں آچکی ہیں سات
آٹھ سو طلبہ عربیہ، صالح اور باعمل علماء کے زیر تعلیم و تربیت تعلیم حاصل کر رہے ہیں
اور الحمد للہ کہ تربیت (دینی) سے بھی محروم نہیں ہیں۔ عمارت میں توسیع جاری
ہے۔ مساجد آباد ہو رہی ہیں اور لوگوں میں دین اور علوم دینیہ کی طرف رجحان
عام ہے فالحمد للہ علیٰ ذلک۔ حضرت والا سے دعاؤں کی درخواست ہے کہ پروردگار
عالم اس دینی ادارے کو دوام و قیام عطا فرمائیں۔

دل بے اختیار چاہتا ہے کہ اگر ایک بار جناب والا اس دیار کا عارضی طور پر

سہی قصد فرما سکتے تو ہم درد ماندوں کے لئے بڑی سعادت کا سبب ہوتا۔ اگر مشاغل دینی دنیوی اجازت دیں اور ہماری درخواست قابل قبول ہو سکے تو زہے نصیب !
والسلام دعاؤں کا طالب
اذل الخلاق اطہر علی عفی اللہ دعا فاه

حضرت مصلح الامۃ نور اللہ مرقدہ کا جواب

محبت من مولانا اطہر علی صاحب ادا م اللہ حکم

السلام علیکم ورحمۃ اللہ وبرکاتہ

وہاں کی ترقی دینی کے حالات جو جناب کی وجہ سے وجود میں آئے، بڑی مسرت ہوئی۔ اللہ تعالیٰ نے آپ سے کام لیا اس سے بڑھ کر ہمارے لئے کیا سرمایہ ہو سکتا ہے۔ وہاں آنے کے سلسلہ میں جو تحریر فرمایا ہے اس کا جواب یہ ہے کہ آپ یہاں کا قصد فرماتے تو آپ کی برکات ہمیں بھی نصیب ہوتیں۔ اس لئے کریں تو یہاں آج تک کچھ کر نہیں سکا ہوں شاید آپ کی برکت سے کچھ ہو جائے اور لوگوں میں حرکت (دینی) ہو۔
والسلام

ایک بات لکھنے سے رہ گئی وہ یہ کہ
حضرت شیخ محب اللہ آبادی جو ہمارے مشائخ میں سے ہیں۔ شیخ ابوسعید گنگوہی سے خرقہ خلافت لینے کے بعد جب اپنے مقام پر (جو صدر پور مضافات لکھنؤ میں تھا وہاں) کسی وجہ سے رہنا پسند نہ کیا تو پھر ردولی تشریف لے گئے وہاں سے باشاہہ شیخ ردولوی آلہ آباد آکر مقیم ہوئے۔ دوسرے لوگوں کے ساتھ کبھی یہی واقعات ہو سکتے ہیں واللہ متولی امورنا دھو ھدی السبیل۔

والسلام خیر ختام

وصی اللہ عفی عنہ

سبحان اللہ! بزرگوں کی باتوں کا کیا کہنا۔ ان حضرات کے لفظ لفظ میں نور ہوتا ہے۔

دیکھئے مولانا الطہر علی صاحب مدظلہ بھی بڑے شخص ہیں اور پیر بھائی ہونے کے ناطے ان کو ایک طرح کا حضرت مصلح الامتہ کے ساتھ حق مساوات بھی حاصل تھا لیکن حضرت والا کو جو خط لکھا تو کس عقیدت اور نیا ز مندی سے لکھا ہے۔ اور حضرت والا نے بھی کس قدر محبت اور عظمت کے انداز میں ان کو جواب مرحمت فرمایا۔

باقی حضرت والا نے آخر میں جو بات فرمائی کہ ایک بات لکھنے سے رہ گئی اس مطلب و انشر تعالیٰ اعلم بظاہر حال تو یہی معلوم ہوتا ہے کہ چونکہ مولانا الطہر علی صاحب نے اپنے تہذیب و وطن کا ذکر فرمایا تھا اس لئے حضرت والا نے ان کی تسلی کے لئے اپنے سلسلہ کے ایک اور بزرگ کا واقعہ لکھ دیا تاکہ ان کو فی الجملہ تسلی ہو جائے اور اسکو بزرگوں کی ایک قدیمی سنت سمجھیں۔

لیکن راقم کا خیال اس طرف بھی جاتا ہے کہ خود حضرت والا کو بھی چونکہ اسی راہ سے گزرنا پڑا تھا کہ بعض حالات کی بنا پر ترک وطن کر کے آپ پہلے گورکھ پور تشریف لے گئے اور پھر وہاں سے الہ آباد تشریف لائے اور اس میں شک نہیں کہ آپ کے الہ آباد تشریف آوری ہی کے بعد سے آپ کو لوگوں نے پہچانا اور آپ سے لوگوں کو نفع زیادہ ہوا۔ اس لئے اگر حضرت کی مراد خود اپنی ہی ذات ہو تو بعینہ نہیں چنانچہ حضرت شیخ محب انشر الہ آبادیؒ کے ساتھ ہمارے حضرت ہی کو اسی اور مقامی مناسبت اسی شق کی مرجع اور اس کا واضح قرینہ ہے اور اہل الہ آباد جانتے ہیں کہ شہر کے مشرقی جانب ایک کنارہ پر حضرت شیخ محب انشر قدس سرہ کی آرام گاہ ہے اور ٹھیک اسی کی سیدھ میں مغربی جانب دوسرے کنارے پر ہمارے حضرت کی خانقاہ ہے۔ اس پر ذرا سے تغیر کے ساتھ کسی کا یہ شعر پڑھنے کو جی چاہتا ہے۔

محب انشر سے حاصل ہے تجھ کو نسبت کامل
وہ نسبت خواہ اسی ہو مقامی ہو کہ وہ دوانی

بہر حال مراد اس جملہ سے کہ — دوسرے لوگوں کے ساتھ بھی یہ واقعات ہو سکتے ہیں۔ خواہ مولانا الطہر علی صاحب مدظلہ ہوں یا خود حضرت والا ہوں یا دونوں

بزرگ ہوں۔ قدر مشترک اس میں یہ امر ہے کہ دین کے کام کے لئے وطن سے ہجرت
سنت نبویؐ ہے اور اتباع سنت میں بزرگوں کو کبھی اس راہ بھی چلنا پڑتا ہے۔

واللہ تعالیٰ اعلم

اور جیسا کہ ہم عرض کر آئے ہیں کہ یہ خط مولانا اطہر علی صاحب مدظلہ کا بقلم
مولوی صاحب موصوف ہی کیا تھا اس لئے مولانا مدظلہ کے جواب کے ساتھ ساتھ
مولوی صاحب موصوف کو بھی ایک تحریر گئی۔ وهو هذا

حضرت مصلح الامتہ کا مولوی صاحب موصوف کو انتباہ

مولوی صاحب سلمہ اللہ تعالیٰ

السلام علیکم ورحمۃ اللہ وبرکاتہ

مولانا اطہر علی صاحب سلمہ کی طرف سے جو دعوت نامہ آپ نے بھیجا ہے وہ ملا۔
وہاں مولانا کے (جو) حالات (ہیں ان) سے میں شرمندہ ہوا۔ (اس لئے) وہاں اگر بجز
شرمندگی کے مجھے کیا حاصل ہوگا۔ یہ تو آنے کے متعلق عرض ہے باقی آپ جانتے ہیں
کہ اب آنا جانا ایسا تو نہیں ہے کہ آدمی اٹھا اور چل دیا۔ سفر کے لئے صعوبات ہیں
اسے کون برداشت کرے گا۔ درمیانی مراحل کون طے کرے گا۔ درخواست کے وقت
ان باتوں کو کیوں خاطر میں نہیں لایا جاتا۔ میں سمجھتا ہوں کہ محبت میں ان امور پر
آپ لوگ غور ہی نہیں فرماتے۔ اللہ تعالیٰ سمجھ سے کام کرنے کی توفیق عطا فرمائے۔
میرے لئے بھی دعا فرمائیے۔

والسلام

حضرت مصلح الامتہ کے اندازہ اصلاح سے جو حضرات واقف ہیں وہ جانتے ہیں کہ
مذکورہ بالا خط کے آخری جملوں سے حضرت کی ناراضگی مترشح ہوتی ہے چنانچہ حضرت
کا کسی کو یہ تحریر فرمانا کہ میں سمجھتا ہوں کہ محبت میں ان امور پر آپ لوگ غور ہی
نہیں فرماتے اللہ تعالیٰ سمجھ سے کام کرنے کی توفیق عطا فرمائے۔ گویا یہ کہنا ہے کہ

آپ کو محبت تو ہے لیکن فہم نہیں ہے۔ چنانچہ مولوی صاحب موصوف نے اس تشبیہ کو سمجھا اور اس کی تلافی کے لئے فوراً حضرت والا کو یہ عریضہ لکھا۔

مولوی صاحب موصوف کا ایک عریضہ حضرت مصلح الامت کے نام

حال۔ حضور کا ایک مکرم نامہ بوساطت مولانا اطہر علی صاحب پہنچا۔ میں گذشتہ ماہ ایک ضرورت سے وہاں گیا تھا۔ اسی وقت مولانا نے خود کہہ کر میرے قلم سے ایک خط جناب والا کی خدمت میں روانہ کیا تھا۔ خدا شاہد ہے کہ میرا اس دعوت میں اشارہ بھی نہ تھا۔ حضرت والا کی ذرہ برابر تکلیف بہر خدا کی قسم میں اپنی جان قربان کرنا اپنی سعادت سمجھتا ہوں۔ میں تو اکثر و بیشتر یہ دعا کیا کرتا ہوں کہ پروردگار میری باقی عمر کا چوتھائی حصہ حضرت والا کو دے کہ حضرت والا کی عمر میں برکت عطا فرمائیں۔ میری عمر بیکار ہے اور حضرت والا کی ذات بیشمار انسانوں کے لئے نافع ہے خداوند کریم میری اس بیکار عمر کو حضرت والا کی نافع عمر میں تبدیل فرما کر مخلوق کے لئے فائدہ کا سبب بنائیں۔ میں یہاں سے سب لوگوں کی حضری سہل سمجھتا ہوں مگر حضرت والا کے لئے وہاں سے یہاں سفر کرنے کا تصور بھی موجب تکلیف سمجھتا ہوں۔ میری محبت ہرگز اس کی مقتضی نہیں ہے کہ حضرت والا کو ذرہ برابر بھی زحمت ہو۔ اگر حضرت نے یہ خیال فرمایا ہو کہ میری تحریک پر مولانا اطہر علی صاحب نے دعوت دی ہے۔ تو میں بہ کمال ادب اس کے لئے عفو خواہ ہوں۔ یہ خطا کار اس معاملہ میں بے قصور ہے۔ امید کہ حضرت والا بھی اس ناکارہ کی تقصیرات معاف کریں گے۔

تحقیق۔ بہت خوش ہوا۔ میں خود آپ سے معافی مانگتا ہوں۔

دیکھئے اب مولوی صاحب کی تحریر بھی دوسرے ہی انداز کی ہونے لگی اور اب سمجھ میں آگیا کہ اصل یہی ہے کہ طالب کو مطلوب کے پاس جانا چاہئے۔ اور حضرت والا

بھی ایک جگہ جم کر کام کرنے کے شروع سے لے کر آخر تک قائل رہے۔ درمیان میں گورکھ پور پھر الہ آباد کا سفر ضرورتاً پیش آیا اور وہاں سے لکھنؤ اور آخر میں پھر بمبئی کا سفر بھی علاجاً بہ ایہ الگ بات ہے کہ حق تعالیٰ نے اس کو حضرت والا کی جسمانی صحت کے ساتھ ساتھ عام لوگوں کے لئے ان کی روحانی صحت کا بھی ذریعہ بنا دیا۔

چنانچہ آپ نے ملاحظہ فرمایا کہ حضرت کو کتنے بڑے بڑے لوگوں نے دعوت دی اور حضرت اس سے خوش تو بہت ہوئے مگر جانے کا عزم نہیں فرمایا۔ یہی فرماتے رہے کہ یہاں کے کام کا حرج ہوگا۔ اور اگر اس خط و کتابت سے کسی کو حضرت والا کے تشریف لے جانے یا وعدہ فرمالینے کا خیال گذرا تو حضرت نے ان کی بھی غلط فہمی کو دور فرما دیا ہے چنانچہ ایک صاحب نے ڈھاکہ سے حضرت کو لکھا کہ :

” مولانا صاحب سے یہ بھی معلوم ہو کہ مولانا ظفر احمد عثمانی صاحب حضور کو ڈھاکہ تشریف لانے کی سفارش کر رہے ہیں اور حضور کے دل میں یہاں آنے کا خیال پیدا ہو رہا ہے “

اس کے جواب میں حضرت مصلح الامت نے تحریر فرمایا کہ :

” میں نے حضرت مولانا ظفر احمد صاحب کو جو جواب لکھا ہے وہ ان مولوی صاحب کے پاس بھی ہوگا۔ اس کو بغور ملاحظہ فرمائیے۔ اس میں قریب کا تو وعدہ نہیں کیا گیا ہے بلکہ کام پر مدار رکھا ہے لہذا کام خود بھی کیجئے اور لوگوں سے کہائیے “

ہمارے حضرت والا واقعی کامل مصلح تھے ایسی کھتی ہوئی رگ پکڑتے تھے کہ انسان کا نفس بس چیں بول جاتا تھا فرماتے تھے کہ مجھ کو لوگ جب اپنے یہاں لے جانے کو یا بلانے کو کہتے ہیں تو میں ان سے یہ کہہ دیتا ہوں کہ تم تو میرے پاس ایک عرصے سے آتے ہو اور مجلس میں بھی بیٹھے ہو میری باتیں بھی سنتے ہو لیکن ان سب کا کوئی خاص

اثر میں تم پر تو دیکھتا نہیں بلکہ عمل اور اخلاص سے اب بھی کورے ہو تو اپنے یہاں لے جا کر ایک دن یا دو چار دن کے لئے جن لوگوں کو میری باتیں سنانا چاہتے ہو وہ تو چار ہی دن میں کامل ہو جائیں گے نا، جب اس طرح سے پوچھتا ہوں تو مجھے دیکھ دیکھ کر ہنستے ہیں۔ مطلب یہ ہوتا تھا کہ مشائخ کو ہر جگہ لے جانا مراد ہے اس کے لئے کہ نہ تو خود کام کرنا چاہتے ہیں اور نہ کسی کو کام کرنے دینا چاہتے ہیں۔ چنانچہ حضرت والا کہیں جاتے داتے نہیں الا ماشاء اللہ۔

یوں لوگوں نے تقسیم کے بعد خواہش اس کی بھی کی کہ حضرت والا مستقل طور پر پاکستان منتقل ہو جائیں چنانچہ ایک صاحب نے بڑا زبردست مکان بھی برسوں میں اسی نیت سے لے لیا تھا کہ حضرت اس میں ٹھہریں گے اور اس کی پیش کش کی لیکن حضرت والائے اس کو منظور نہیں فرمایا۔ اور یہ فرمایا کہ میں اپنے بال بچوں کو لیکر جہاں چاہوں جا سکتا ہوں۔ مغرب میں بھی مرے احباب ہیں اور مشرق میں بھی میرے احباب ہیں لیکن میرا تعلق ان کے علاوہ یہاں کے لوگوں سے بھی تو ہے جن میں خاصی تعداد ایسے مجاہدین کی ہے کہ وہ میری جدائی برداشت ہی نہ کر سکیں گے اور کہتے ایسے ہیں کہ روم و کے مرجائیں گے اس لئے میں یہاں سے نہ جاؤں گا۔

تاہم حضرت والائے تقسیم کے بعد لیکن پاسپورٹ کی بندش سے قبل جبکہ مشرق کا سفر آزاد اور کھلا ہوا تھا ڈھاکہ کا سفر فرمایا تھا اور چند ہی یوم قیام کر کے وطن واپس تشریف لے آئے تھے۔ اسی سفر کے بارے میں فرمایا تھا کہ :-

میں باہر ایک جگہ گیا ہوا تھا۔ اور احباب سے منع کر دیا تھا کہ میرے آنے کا اعلان نہ کیا جائے اور نہ کوئی اشتہار دیا جائے۔ مگر مجلس کے وقت دیکھتا تھا کہ بہت لوگ آجاتے تھے۔ ایک دن وہاں کے ایک بڑے عالم جو واقعہ عالم معلوم ہوتے تھے تشریف لائے لوگوں نے مجھ سے ان کا تعارف کرایا اور یہ بتایا کہ آپ یہاں کے مسلم عالم ہیں میں بھی ذرا سنہل کر بیٹھ گیا وہ دیر تک خاموش بیٹھے رہے میں نے جب دیکھا کہ یہ صاحب تو کچھ کہتے ہی نہیں تو سوچا کہ لاؤ میں ہی

کچھ کہوں۔ چنانچہ میں نے اپنے احباب میں سے ایک صاحب کو مخاطب کر کے کہا کہ بہت دنوں کے بعد ایک بات میری سمجھ میں آئی ہے اگر اجازت ہو تو کہوں انہوں نے کہا کہتے ہیں کہ ایک مدت کے بعد میری سمجھ میں یہ آیا کہ عقل کے معنی ہیں مال کے یعنی جس کے پاس زیادہ مال ہو سمجھو کہ وہ زیادہ عقلمند ہے۔ یہ سن کر وہ عالم صاحب ذرا چوکے ہوئے میں نے ان کو متوجہ پا کر اپنے ان صاحب پر کہا کہ ایک بات اور سمجھ میں آئی ہے وہ یہ کہ علم نام ہے زبان کا یعنی جو شخص جتنا زیادہ بولنے والا ہو اور عمدہ مقرر ہو وہ اتنا ہی بڑا عالم ہے اس طرح سے مختلف باتیں کر رہا تھا تفسیر روح المعانی لے کر آیت **يَا أَيُّهَا الَّذِينَ آمَنُوا إِنَّ كَثِيرًا مِّنَ الْأَرْبَابِ وَالرُّهْبَانِ لِيَآئِلِكُمْ كَالَّذِينَ أَمْوَالُهُم بِالْبَاطِلِ وَيَصُدُّونَ عَن سَبِيلِ اللَّهِ** کے متعلق اس سے تفسیر بیان کر رہا تھا اور احیاء العلوم میں بھی وہ جگہ نکال کر بنا رہا تھا جہاں امام نے لکھا ہے کہ جو علماء دین کو دنیا کمانے کا ذریعہ بناتے ہیں ان کی مثال ایسی ہے جیسے کوئی شخص نہایت ہی قیمتی دو شالہ سے پیر کا گرد آلود تلو ا صاف کرے اور امام غزالی نے یہ بھی لکھا تھا کہ عجب نہیں کہ اس طرح کے لوگوں کا حشر بھی نہیں لوگوں کے ساتھ ہو جن کے بارے میں ارشاد ہے **وَلَوْ تَرَى إِذِ الْمُجْرِمُونَ نَاكِسُوا رُءُوسِهِمْ** کیونکہ انہوں نے بھی دنیا میں اپنے علم سے الٹا کام لیا تھا لہذا سزا بھی اسی کے مطابق ملے گی۔ میرے سامنے تو کچھ کہا نہیں مگر لوگ بیان کرتے تھے کہ مجلس سے اٹھنے کے بعد باہر جا کر کہتے تھے کہ جنسی عمدہ عمدہ اور کام کی باتیں ان کی مجلس میں سننے میں آئی ہیں میں نے ساری عمر نہیں سنیں حالانکہ خود وہ مولوی صاحب تفسیر اچھی جانتے تھے اور اس سے ذوق بھی تھا۔

اور فرمایا کہ اسی سفر میں ایک گاؤں بھی جانا ہوا تھا جاتے وقت سٹیشن پر ایک صاحب ملے جو ان صاحب کے داماد تھے جن کے یہاں میں جا رہا تھا انہوں نے کہا کہ ان صاحب نے (اپنے خسر کو کہا) آپ کے آنے کی پہلے سے مجھے اطلاع نہیں کی ورنہ میں اشتہار دے دیتا چاروں طرف باقاعدہ اعلان کر دیتا حسن اتفاق کہ واپسی میں سٹیشن

ہی پر پھر ان سے ملاقات ہوئی اس بار کہنے لگے اکھوں نے آپ کے جانے کی پہلے سے اطلاع نہیں کی اگر پہلے سے معلوم ہوتا تو آپ کے لئے دو سو روپیہ چندہ کر لیتا میں نے خیال کیا۔ لوبھائی اس نے تو مجھے بھی دنیا دار پیروں کی فہرست میں شمار کر دیا اس لئے اب یہ موقع خاموشی کا نہیں ہے پہلی بار تو خاموش رہ گیا مگر اب اس کے خیال کی اصلاح کرنی چاہئے چنانچہ میں نے اپنے ساتھ کے لوگوں میں سے ایک صاحب کے ہاتھ میں کھتا جاؤں تم اس کو ان کی زبان میں (یعنی بنگالی میں) سمجھا دو لیکن جب یہ دیکھا کہ سلسلہ کلام کا ربط ہی ختم ہوا جاتا ہے اور میرے مافی الضمیر میں بھی خلط واقع ہو رہا ہے تو میں نے ان صاحب کا واسطہ ختم کر دیا اور خود ادوہی میں بیان کرنے لگا۔ ہرے بشرے سے اندازہ کرتا تھا کہ میری بات کو خوب سمجھ رہے ہیں میں نے کہا کہ یہ آپ کیا کہہ رہے ہیں ذرا ہوش کی دوا کیجئے کچھ جانتے بھی نہیں کہ پہلے زمانہ میں پیر ہی لوگ دین کے ساتھ ساتھ دنیا بھی بانٹتے تھے نہ معلوم کتنے وزراء اور سلاطین ان کے سامنے دست بستہ کھڑے رہتے تھے ان سے مانگتے تھے اور کامیاب جلتے تھے آج یہ حالت ہو گئی ہے کہ مرید الٹا پیر کو دیتا ہے تفس ہے ایسے پیر بد جو اپنے کو مریدین کا محتاج سمجھتا ہو اگر پیر میں غیرت ہو تو اس کو یہ خیال کر کے کہ مرید اسے حاجت مند سمجھ رہا ہے ڈوب کر چاہئے میں نے یہ بھی کہا کہ عجب بات ہے کہ مرید سے اگر پوچھا جائے کہ تمہیں روزی کون دیتا ہے تو آسمان کی جانب اشارہ کر کے کہے گا کہ اللہ تعالیٰ دیتا ہے اور پیروں کے بارے میں یہ چاہتے ہیں کہ کہا جائے کہ ہم دیتے ہیں یہ کیوں؟ تم کو خدا دے اور پیر کو تم دو کیا یہ نا انصافی نہیں ہے بس جب یہ بات ہے تو ہم بھی کہتے ہیں کہ ہم کو بھی اللہ تعالیٰ دیتے ہیں جب میں کہہ چکا تو اس نے لوگوں سے کہا کہ جانتے ہو یہ کیوں خفا ہو رہے ہیں وہ جو روپیہ کے لئے ان سے کہا گیا تھا وہی بات ان کو ناگوار ہوئی سچا ہے نا اور یہ بھی کہا کہ ہدیہ دینے میں خفا ہوتے سو اس کے کسی کو نہیں دیکھا۔

یہ حال حضرت والا کو وہاں نہ جانا تھا نہ گئے اللہ تعالیٰ نے اہل الہ آباد اور اہل بمبئی وغیرہ کے لئے آپ سے فیض حاصل کرنا مقدر فرمایا تھا وہی ہوا کہ حضرت نے بعض حالات کی بنا پر ترک وطن فرمایا اور ڈیڑھ دو سال گورکھ پور رہ کر پھر مستقل طور سے الہ آباد میں تشریف لے آئے۔ چنانچہ کسی کو اپنے اسی زمانہ کے حالات تحریر فرماتے ہوئے فرمایا کہ —

”میں تقریباً دو سال سے الہ آباد میں ہوں مکان بھی لے لیا۔ اس سال شعبان (یعنی شعبان ۱۲۹۹ھ) کے آخر میں پہلے میں خود بیمار ہوا۔ ریاحی درد کا شدید درد پڑا۔ ابھی اس سے پوری طرح اچھا بھی نہیں ہوا تھا کہ میری ایک بچی کو چیچک نکلی (جو کہ مولوی نور الہدیٰ سلمہ سے منسوب تھیں) بالآخر دو ہفتہ بیمار رہ کر ۱۶ رمضان ۱۲۹۹ھ کو وہ ہم سے جدا ہو گئی۔ پچیس ۲۹ رمضان کو دوسری اس سے بڑی لڑکی کو (جو کہ مولوی قمر الزماں سلمہ سے منسوب تھیں) شدید درد شکم ہوا جس کے صدمہ سے پیٹ میں پہلے بچہ مر گیا اور ۳ شوال ۱۲۹۹ھ کو خود اس کا بھی انتقال ہو گیا۔“

اس کے بعد گھر میں آٹھ دس بچوں کو چیچک نکلی چنانچہ اس میں ایک نو اسے کا بھی انتقال ہو گیا اب الحمد للہ بقیہ سب بچے، بعضے ان میں سے اچھے ہو چکے ہیں اور بعض قریب بصحت کے ہیں۔ سب کے لئے دعا فرمائیے اللہ تعالیٰ صحت کل عطا فرمائے۔

اس وقت تو خیر ہیں ان سب حالات سے دو چار ہوں باقی ویسے بھی کہیں آتا جاتا نہیں اس کی وجہ سے طلبہ اور طالبین ہر دو جماعت کا نقصان ہوتا ہے۔

میرے لئے بھی دعا فرمائیے اللہ تعالیٰ دین کا کچھ کام مجھ سے بھی لے لیں یہاں (الہ آباد) میں بھی مسجد کی تعمیر و توسیع سے فارغ ہوا ہوں اب لوگوں کی خواہش ہے کہ ایک عربی مدرسہ قائم کر دوں اس کے لئے خصوصی دعا کا طالب ہوں۔ والسلام خیر ختام

یہ خط حضرت مولانا ظفر احمد صاحب کے نام نہیں تھا بلکہ کسی اور کے نام لکھوایا تھا۔ یہاں اس کے ذکر کرنے سے مقصد یہ ہے کہ اس دور میں یہاں حضرت والا ان حالات سے گزر رہے تھے جس کی اطلاع غالباً حضرت نے مولانا عثمانی کو بھی فرمائی تھی اس کے جواب میں حضرت مولانا ظفر احمد صاحب تھا نوی کا یہ خط آیا۔

(حضرت مولانا ظفر احمد صاحب عثمانی کا خط حضرت والا کے نام)

مکرمی المحترم

السلام علیکم ورحمۃ اللہ وبرکاتہ

ملفوظ گرامی موصول ہو کر کاشف احوال ہوا۔ صاحبزادیوں کے امراض کی تفصیل معلوم ہوئی اور تعجب ہوا کہ آپ نے اہلیہ اولیٰ کے انتقال کے بعد اور نکاح نہیں کیا۔ اور خود ہی بچیوں کی پرورش کی صفا میں کار اذ تو آید و مہل چنیں کنند اللہ تعالیٰ مرحومات کو وہاں کی راحت سے نوازیں اور آپ کو صبر جمیل کے اجر جزیل سے سرفراز فرمائیں۔ آمین

الہ آباد میں مدرسہ عربیہ جاری کرنے کا خیال مبارک ہے اس میں تاخیر نہ فرمائیں۔ انشاء اللہ سب سامان ہو جائے گا اور آپ کے لئے باقیات صالحات میں سے ہوگا۔ اللہ تعالیٰ آپ کے دامادوں کو عالم باعمل صالح بنائیں اور ان کو بھی خدمت علم دین کی توفیق عطا فرمائیں۔

میری اہلیہ اولیٰ کا انتقال ڈھاکہ میں ہو گیا تھا اس کے بعد دوسرا نکاح کیا اس کا انتقال ہو گیا پھر تیسرا اور چوتھا نکاح کیا آج کل دو بیویاں جمع ہیں۔ انہیں سے ایک حکیم مصطفیٰ صاحب میرٹھی مرحوم کی صاحبزادی ہیں۔ اس سے ایک بچہ محمد مرتضیٰ سلمہ ہے دعا فرمائیے کہ زندہ سلامت باکرامت رہے۔ اور عالم باعمل صالح ہو جائے۔ دوسری کے اولاد نہیں ہے آجکل امید ہے اللہ تعالیٰ اس کو بھی ولد صالح عطا فرمائیں۔ دونوں میں فی الجملہ موافقت تو ہے مزید موافقت

اللہ کی شان کہ کل تک جن بزرگ کو مدظلہ العالی لکھا جاتا تھا آج انکو رحمتہ اللہ علیہ لکھنا شروع ہے کل شیعہ مالک الادب حضرت مولانا کا بدل عطا فرمائے۔

کے لئے دعا فرمائیں۔ یہ نہ معلوم ہو سکا کہ آپ کے کوئی لڑکا بھی ہے یا نہیں؟ دعا فرمائیے کہ آخر وقت، قیام مدینہ کا سامان ہو جائے۔ اور موتِ مدینہ نصیب ہو۔
والسلام ظفر احمد عفی عنہ

۸ محرم سنہ ۱۳۴۷ھ

حضرت اقدسؒ کے یہاں اس کا کیا جواب گیا۔ ہم کو وہ نہیں مل سکا۔ پھر اس کے چار پانچ ماہ کے بعد مولانا عثمانیؒ کا دوسرا گرامی نامہ آیا۔

(حضرت مولانا ظفر احمد صاحب تھانوی عثمانیؒ کا دوسرا مکتوب گرامی)

غایت نامہ سے علالت کا حال معلوم ہو کر رنج ہوا پھر صحت کی خبر سے مسرت ہوئی اللہ تعالیٰ شانہ! آپ کو سلامت باکرامت رکھیں اور الہ آباد میں مدرسہ عربیہ اسلامیہ قائم کرنے میں آپ کی مدد فرمائیں کہ وہاں اس کی بہت ضرورت ہے۔ اسکے ساتھ اگر مدرسہ جامع العلوم کابنور پر بھی آپ توجہ فرمائیں کہ وہ بھی باحسن اسلوب چلتا رہے تو مناسب ہے کہ وہ حضرت حکیم الامتؒ کا قائم کردہ ہے اور بزرگوں کی نشانی ہے۔ میرا دل تو یہ چاہتا تھا کہ آپ اگر خانقاہ امدادیہ میں قیام نہ کریں تو پھر کابنور میں قیام کر کے جامع العلوم کو ترقی دیں۔ استخارہ فرمایا جائے۔ میرے لئے قیام مدینہ منورہ کی دعا فرمادیجئے۔

والسلام مع الاکرام ظفر احمد عثمانی عفی عنہ

۲۶ جمادی الاولیٰ سنہ ۱۳۴۷ھ

دارالعلوم "الاسلامیہ" ٹنڈوالہ یار سندھ

مذکورہ بالا خطوط سے حضرت مولانا ظفر احمد صاحب تھانویؒ کی محبت اور حضرت والاسے ان کے بے تکلفانہ تعلق کا اندازہ ہوتا ہے دیکھئے اپنے تمام خانگی حالات حضرت سے فرمادئے اور حضرت والاسے حالات بھی دریافت فرمائے اس کی بھی فکر

ہے کہ حضرتؒ کے کوئی نرینہ اولاد ہے یا نہیں؟ اور اس پر بھی حیرت ہے کہ حضرت نے تین سال کی طویل مدت تجرد کے ساتھ کیسے گزار دی (کیونکہ حضرت پیرانی صاحبہ کا وصال ۵ جون ۱۹۶۷ء کو ہوا تھا اور حضرت مصلح الامۃ کا وصال ۲۵ نومبر ۱۹۶۷ء کو ہوا اس لحاظ سے گویا حضرت والا، پیرانی صاحبہ کے تقریباً بیس سال بعد اس دنیا سے تشریف لے گئے۔)

اپنے اہل خانہ سے، انسان کو جتنی راحت ہوتی ہے ظاہر ہے۔ خصوصاً صنعت و پیری اور مزید براں مرض اور علالت کے زمانہ میں تو کوئی دوسرا اس کا بدل ہو ہی نہیں سکتا لیکن حضرت والا نے ساری دشواریوں کو برداشت فرمایا اور کسی مصلحت سے عقد ثانی کا ارادہ ہی نہیں فرمایا۔ بخلاف اس کے حضرت مولانا ظفر احمد مدظلہ نے اسکی ضرورت محسوس فرما کر متعدد نکاح فرمائے اور بیک وقت دو اولیہ آپ کے عقد میں رہیں چونکہ اہل خانہ کی ضرورت اس کا نفع اور اس کے نہ ہونے کی صورت میں تکلیف کا پورا اندازہ مولانا کو تھا اسی لئے حضرتؒ کو لکھا کہ عا
اس کا ارادہ تو آید و مرداں چیں کنند

نیز حضرت والا کے متعلق، مولانا ظفر احمد صاحب مدظلہ کی دلی خواہش بھی یہ معلوم ہوئی کہ آپ چاہتے تھے تھانہ بھون کی خانقاہ کو حضرت ہی آباد کریں لیکن کسی ذریعہ سے معلوم ہوا ہوگا کہ حضرت والا اس کے لئے قطعی تیار نہیں ہیں (اور حضرت اس کی وجہ خود بیان بھی فرماتے تھے) تو پھر علی سبیل التذلل مولانا کی رائے یہ تھی کہ حضرت والا کاپنور میں قیام فرمائیں اور جامع العلوم ہی کی آبادی و شادابی کا ذریعہ بنیں۔ لیکن خدا تعالیٰ کی جانب سے تو قیام الہ آباد مقدر ہو چکا تھا اس لئے حضرت نے کسی اور جگہ جانا پسند ہی نہیں فرمایا چنانچہ الہ آباد ہی میں مکان لیا۔ پھر محلہ کی مسجد کی توسیع فرمائی اور یہاں ہی ایک عربی مدرسہ قائم فرمایا جو بحمد اللہ تعالیٰ آج بھی قائم ہے اللہ تعالیٰ اس کو یوماً فیوماً ترقی عطا فرماوے۔

حضرت مولانا ظفر احمد صاحب مدظلہ کی کھانوی کے مکتوبات کا سلسلہ تو ختم ہوا آخر میں

حضرت مصلح الائمہؒ کے وصال کی خبر ”صدق“ میں پڑھ کر مدیر صدق کے نام مولاناؒ نے جو تعزیت نامہ لکھا اس کو ملاحظہ فرمائیے اور اس سے اندازہ لگائیے کہ حضرت مصلح الائمہ کا۔ حضرت مولانا عثمانی تھانویؒ کے نزدیک کیا مقام تھا۔ ۲۹ دسمبر ۱۹۶۷ء کے صدق میں ہے کہ۔

”ایک تعزیت نامہ“

مولانا ظفر احمد تھانوی صدر مدرس اشرف المدارس ٹنڈوالہ یار حیدرآباد سندھ حضرت تھانویؒ کے سترشد و صحبت یافتہ خصوصی ہی نہیں بلکہ عزیز و قریب بھی ہیں مولانا شاہ وحی اللہؒ کی خبر رحلت صدق میں پڑھ کر اپنے تعزیت نامہ میں لکھتے ہیں۔

”یکم دسمبر کے صدق میں مولانا وحی اللہؒ کے انتقال کی خبر پڑھ کر سخت صدمہ ہوا۔ انا للشر وانا الیہ راجعون۔ میں تو ارادہ ہی کر رہا تھا کہ ہندوستان کا ایک دورہ مولانا کی ملاقات کے لئے ضرور کروں کیونکہ مولانا عبدالغنیؒ (خلیفہ حضرت تھانویؒ) فرماتے تھے کہ میں نے جب پاکستان آنے کا ارادہ کیا تو مولوی وحی اللہ صاحب سے کہہ دیا تھا کہ اب ہندوستان کو آپ کے سپرد کرتا ہوں۔ اسی کے متعلق ان سے کچھ کہنا تھا اور پاکستان کے متعلق بھی مشورہ کرنا تھا مگر افسوس ہی

دوئے گل سیر ندیدیم و بہار آخر شد

اللہ تعالیٰ مرحوم کو درجات عالیہ سے نوازیں۔ اور ہندوستان کو ان کا جانشین دیں جو اپنی قوت ظاہری و باطنی سے وہاں اسلام کی حفاظت کا حق ادا کرتا ہے اور پاکستان کو بھی ایسا ہی صاحب باطن عطا فرمائیں۔ انتہی

مولانا مرحوم کی وفات کے سلسلہ میں جو خبریں شروع میں آئیں اور صدق میں بھی شائع ہو چکیں بعد کو ان میں ترمیم مستند ذرائع سے ہو گئی وفات قریب فجر

نہیں بلکہ ۱۲ بجے شب میں ہوئی اور مرض (غالباً فاج) کا حملہ بھی بعد مغرب ہی ہو گیا تھا اور تدفین بھی سارے انتظامات ہو جانے کے بعد بھی ایک غلط فہمی کے باعث سر زمین حجاز پر نہ ہو سکی بلکہ عام قاعدہ جہاز کے مطابق بحری ہی قبر پر قناعت کرنا پڑی۔ آج سے کوئی پینتیس سال قبل جنھیں دربار اشرفی میں حاضری کا اکثر موقع مل جاتا تھا انھیں یاد ہو گا کہ ایک بہت مسکین صورت کے طالبِ ٹبری خاموشی اور ادب کے ساتھ حضرت کے عین محاذ میں لیکن فاصلہ پر سہ دری کے اندر نہیں بلکہ سائبان میں بیٹھے ہوئے دکھائی دیتے تھے۔ یہی شاہِ صبی اللہ ہیں۔ اُس وقت کے گمنام وغیر معروف اور آج کے شیخ نامور۔

(بحوالہ صدق ۲۹ دسمبر ۱۹۶۶ء)

اب تھا نوی ہونے کی مناسبت سے جی چاہتا ہے کہ حضرت اساذ مولانا جمیل احمد صاحب مدظلہ العالی کا خط بھی یہیں نقل کر دوں جو انھوں نے حضرت والا کو لکھا۔ مولانا موصوف کا بس یہ ایک ہی خط مل سکا۔ تعارف کے طور پر عرض ہے کہ مولانا جمیل احمد صاحب مدظلہ حضرت مولانا تھا نوی کے داماد تھے اس طور پر کہ حضرت چھوٹی پیرانی صاحبہ جب حضرت تھا نوی کے نکاح میں آئیں تو اپنے ہمراہ ایک لڑکی بھی (پہلے شوہر سے) لائی تھیں وہی مولانا جمیل احمد صاحب کے عقد میں آئیں۔ اس طرح پر گویا آپ حضرت مولانا تھا نوی کے بھی داماد ہوئے۔ کچھ عرصہ رنگون وغیرہ میں رہے اس کے بعد مدرسہ مظاہر علوم سہارنپور میں مدرس ہوئے پھر حضرت مولانا تھا نوی کی علالت کے زمانہ میں تھانہ بھون میں رہنے لگے اور تقسیم کے بعد حضرت پیرانی صاحبہ کے ہمراہ لاہور تشریف لے گئے اور ایک عربی مدرسہ میں درس افتار پر فائز ہو گئے۔ دیکھئے مولانا خود بھی اچھے خاصے عالم تھے ذہین ذی استعداد تھے اور پاکستان میں حضرت مولانا تھا نوی کے بہت سے خلفاء موجود تھے۔ لیکن مولانا نے اپنی اصلاح و تربیت کے لئے ہندوستان کے اس گوشہ نشین کا جو انتخاب فرمایا۔ کیا اس سے نتیجہ نہیں نکالا جاسکتا کہ حضرت مولانا جمیل احمد صاحب مدظلہ کی نگاہ

میں بھی حکیم الامت کے بعد اسی جیسی برکت اور تربیت کے حامل اگر تھے تو حضرت مصلح الامت ہی تھے۔ چنانچہ انہوں نے مولانا کے پاس عجیب عنوان سے خط لکھا اور حضرت والا نے بھی اس کا جو جواب دیا ہے وہ حضرت ہی کا حصہ تھا صرف اسی کو سنانے کے لئے تمہیداً اتنا عرض کیا گیا۔ اب وہ خط سنئے۔

(حضرت مولانا جمیل احمد صاحب تھانوی کا خط حضرت والا کے نام)

حضرت مخدوم و معظم مدظلکم العالی

بعد یدیہ السلام علیکم ورحمۃ اللہ وبرکاتہ
 عم کا اکثر حصہ گذر گیا مگر کام کا نموسکا۔ طالب علمی کے مشاغل نے اور کچھ دوسرے ناگفتنی اعذار لنگ نے محروم رکھا۔

اب حضرت والا سے درخواست ہے کہ میری اصلاح و تربیت قبول فرما کہ مرہون منت فرمائیں امید کہ حضرت والا محروم نہ فرمائیں گے۔ اور دعا بھی فرمائیں کہ اللہ تعالیٰ بقیہ قلیل عمر کو کارآمد بنا دیں۔

احقر جمیل احمد تھانوی سابق مدرس مظاہر علوم سہارنپور و
 حال دارالعلوم الاسلامیہ پرانی انارکلی لاہور
 ۲۴ جمادی الاولیٰ ۱۳۶۷ھ

(حضرت مصلح الامت نور اللہ مرقدہ کا جواب)

مخدومی دکر می دام عنایتکم

السلام علیکم ورحمۃ اللہ وبرکاتہ

نامہ آیا۔ گویا عینی آیا تین مردہ میں بھی سا آیا

”اے وقت! تو خوش کہ وقت ما خوش کردی“

محبت نامہ باعث شرف و افتخار اور سرور و انبساط ہوا۔ میں تو آپ ہی کے یہاں کا

ممنون کرم رہا ہوں اب اگر اس طرح سے بھی داخل سلسلہ ہو جاؤں تو یہ میرے لئے بہت بڑی سعادت ہے۔

آپ کی صلاح و فلاح کے لئے دل سے دعا کرتا ہوں۔ اللہ تعالیٰ اپنی نسبت کی دولت سے آپ کو مالا مال فرماوے۔ میں تو اس کے لئے تلاوت قرآن کو اقرب اور آہل ذریعہ سمجھتا ہوں اور اسی کی جانب لوگوں کو توجہ دلاتا ہوں۔

میرا سالہ "تلاوت قرآن" اور کتاب "نسبت صوفیہ" دستیاب ہو جائے تو ضرور ملاحظہ فرمائیں۔ والسلام خیر ختام وحی اللہ عفی عنہ۔ ۲ رجب ۱۳۷۶ھ و ۲۷ دسمبر ۱۹۵۶ء

ملاحظہ فرمایا آپ نے حضرت مصلح الامۃ کا جواب کس قدر تو واضح اور تادب سلسلہ اور ادائے حق شیخ میں ڈوبے ہوئے الفاظ ہیں۔ فرمایا کہ "میں تو آپ ہی کے یہاں کلمہ ممنون کرم رہا ہوں! اسی طرح سے اس سے قبل حضرت مولانا ظفر احمد صاحب تھانوی کو تحریر فرما چکے تھے کہ "آپ کا پردہ ہوں سمیں شک نہیں کہ جس کو جس در سے کچھ ملا ہوتا ہے خصوصاً اپنی دولت وہ اس در کو کب بھول سکتا ہے اور کیسے چھوڑ ہی سکتا ہے۔"

حضرت مولانا جمیل احمد صاحب ^{نظماً} چونکہ تھانوی تھے اس لئے ان کا اصلاحی تعلق منظور فرماتے ہوئے بھی حضرت نے اپنے اس "سلسلہ" ہی سے دستگی کو سبب مسرت قرار دیا کہ چلو حضرت تھانوی سے تعلق کی ایک اور جہت تو نکلی (اگرچہ پہلی مرید ہو کر تھی اور یہ مراد ہو کر سہی)۔ راقم مرتب عرض کرتا ہے کہ اس کے بعد اسٹاڈی مولانا جمیل احمد صاحب تھانوی مدظلہ کا خط میرے پاس آیا کہ حضرت نے ان کتابوں کے متعلق ہدایت فرمائی ہے اور یہاں ان کا ملنا مشکل ہے لہذا تم بھیج سکو تو بھیج دو۔ میں نے دونوں کتابیں رجسٹری کر دیں۔ یاد پڑتا ہے کہ پھر اس کے بعد مولانا کا ایک اور خط حضرت والا کے پاس آیا تھا جس میں کتابوں کے مطالعہ اور اس کے تاثر کا ذکر تھا مگر وہ خط مجھے نہ مل سکا۔ اس سے حضرت کا خلوص تعلق باشیخ کا اندازہ ہوتا ہے کیونکہ عاشق اپنے محبوب کے ساتھ ادنیٰ نہ بٹا کی بھی دل سے قدر کرتا ہے۔

فی النجمہ نسبتے بتو کافی بود مرا

بلبل ہمیں کہ قاسیہ گل شود بستان

حالات مصلح الامت

(گزشتہ سے پوستہ)

حضرت مولانا جمیل احمد صاحب تھا نوی کے خط کے بعد خیال تھا کہ یہ سلسلہ ہمیں ختم کر دیا جائے اور اب سے حالات کو سوانح کے طرز میں منتقل کر کے ابتدائی حالات کا بیان شروع کر دیا جائے لیکن صلی ماکل مایتمنی المراءیدر کہ انسان کی ہر خواہش پوری ہی نہیں ہو جایا کرتی یہ ارادہ بھی اس لئے نہ پورا ہو سکا کہ احباب نے حالات لکھنے کا وعدہ تو فرمایا لیکن ابھی تک ہم کو ان کی تحریریں حاصل نہ ہو سکیں صرف دو حضرات نے کچھ ابتدائی واقعات ارسال فرمائے ہیں۔ اس قدرے بھی اس کا انتظار ہے۔ گو ہم یہ بھی جانتے ہیں کہ ہمارے بعض احباب کو بھینسی کے ساتھ حضرت کے ابتدائی حالات معلوم کرنے کا شوق اور انتظار ہو گا تاہم اس وقت کی تاخیر کی تکلیف اُس صنف سے تو کہیں کم ہی ہوگی جو کہ حالات بیان کرتے کرتے سلسلہ کے منقطع ہو جانے سے آپ کو ہوگی۔ لہذا اس وقت ہم آپ کے سامنے حضرت اقدس کے اپنے احباب خاص کے ساتھ ایک خاص تعلق اور محبت کا نقشہ پیش کرتے ہوئے حضرت والا کے اور مخدوم و محترم جناب ڈاکٹر محمد عبدالحئی صاحب جو پوری تم کر اچوی کے ماہین جو چند خطوط ہمیں بتیانا ہو سکے ہیں ان کو پیش کرتے ہیں

(ڈاکٹر محمد عبدالحئی صاحب جو پوری اور حضرت مصلح الامت)

نومبر ۱۹۵۵ء میں جناب ڈاکٹر صاحب موصوف نے حضرت مصلح الامت کو یہ خط ارسال فرمایا۔

مغنی و محرمی دامتہ فیوضہم و دامتہ برکاتہم

السلام علیکم ورحمۃ اللہ وبرکاتہ

ابترقائے سے امید ہے کہ آپ کا مزاج گرامی بخیر و عافیت ہوگا۔ بحمد اللہ ہم لوگ بھی مع الخیر ہیں۔ آپ کی اکثر یاد آتی ہے اور ذکر ہو جایا کرتا ہے۔ بات یہ ہے کہ جیسے میں یہاں آیا ہوں مولوی اسلام اللہ صاحب سے ملاقات ہو گئی ہے۔ بڑی محبت فرماتے

ہیں اور اکثر ملاقات ہوتی رہتی ہے۔ آپ کے فیوض و برکات کا تذکرہ رہا کرتا ہے۔ آج بھی بہت محبت کے ساتھ ذکر ہو رہا تھا بے ساختہ جی چاہا کہ عریضہ لکھیں دریافت خیریت مزاج بھی کر لوں اور اپنے لئے آپ کی توجہات اور دعاؤں کا سرمایہ بھی حاصل کر لوں۔ میں یہاں مطلب کر رہا ہوں اور حکم اللہ تعالیٰ کام اچھا چل رہا ہے اس لئے مصروفیت بھی کچھ زیادہ رہتی ہے۔ تندرستی یہاں کی آب و ہوا کی وجہ سے کچھ اچھی نہیں رہتی۔ اعصاب بھی کمزور ہوتے جا رہے ہیں، آخرت کا خیال اور اپنی ناکارگی بعض وقت بہت پریشان کرتی ہے۔ اللہ تعالیٰ کا ہزار ہزار احسان ہے کہ اس نے اپنے فضل و کرم سے ایسی برگزیدہ ہستیوں سے وابستہ فرما دیا ہے کہ جس کے صدقے و طفیل میں دین و دنیا کی حقیقت تو واضح ہو گئی ہے لیکن اس کا حق ادا نہیں ہو پاتا تو بڑی مایوسی اور پریشانی ہوتی ہے۔

اس لئے کرم ہائے دیرینہ کی تقویت پر استدعا کرتا ہوں کہ میرے لئے دعا فرما دیں کہ اللہ تعالیٰ باقی ماندہ زندگی میں اپنی مرضیات پر کاربند ہونے کی توفیق و انقیاب فرمادیں اور ان لمحات زندگی کو اپنے ذکر و فکر کا سرمایہ دار بنا دیں۔ تکمیل ایمان و توثیق اعمال صالحہ کی سعادت عطا فرمادیں۔ اپنے ہی تعلق قوی کے ساتھ زندہ رکھیں اور اسی تعلق کے ساتھ عاقبت بخیر فرمادیں۔ آمین

احقر محمد عبدالحی عفی عنہ

(ہومیوپیٹھ) (جونپور)

(حال تقیم) رہن روڈ کراچی۔ ۱۸ نومبر ۱۹۵۵ء
ڈاکٹر صاحب کے اس خط کا جواب اور شاید اس سے قبل بھی کسی اور خط کا جواب حضرت والا کے یہاں سے کسی خادم کے ہاتھ کا لکھا ہوا گیا جو کہ جناب ڈاکٹر صاحب صوف کو شاق گذرا چنانچہ انھوں نے حضرت والا کے چھوٹے بھائی جناب حاجی اسلام اللہ صاحب کی زبانی اپنا یہ شکوہ محبت حضرت کے پاس کہلا بھیجا۔ حضرت والا کے اس جواب میں اسی کا تذکرہ ہے۔

رگرمی نامہ حضرت مصلح الامتہ بنام بنیاد ڈاکٹر عبدالحی صاحب ظللہ العالی

عزائیت فرمائے بندہ۔ السلام علیکم ورحمۃ اللہ وبرکاتہ

اسلام اللہ آئے ان سے معلوم ہو کہ آنجناب کا کوئی خط آیا تھا اس کا جواب میں نے خود اپنے قلم سے نہیں دیا جس کی وجہ سے آپ کو رنج ہے تو عرض ہے کہ مجھے بالکل یاد نہیں پڑتا کہ کب آپ کا خط آیا تھا۔ اب تو اکثر بیمار ہی رہتا ہوں درد و توجس کا شدید دورہ پڑ جاتا ہے جس کی وجہ سے بالکل معذور ہو جاتا ہوں۔ تا زلیٹ کر پڑھنے لگتا ہوں۔ شاید اسی حالت میں آپ کا خط آیا اور میں نے کسی دوسرے سے لکھو ادیا ہو۔ یا ہو سکتا ہے کہ میں نے خط سے آپ کو پہچانا نہ ہو۔ بہر حال کچھ سمجھ میں نہیں آتا کہ کیا صورت ہوئی۔ مجھے خود حیرت ہے کہ کیسے یہ بات ہوئی اس لئے کہ اکثر بیشتر میں ہی جواب بقلم خود لکھتا ہوں۔ لہذا آنجناب للہ معاف فرمادیں۔ والسلام وصی اللہ عفی عنہ
اس خط کا جواب جناب ڈاکٹر صاحب مدظلہ کے یہاں سے یہ آیا۔

نقل خط جناب ڈاکٹر محمد عبدالحی صاحبنا حضرت مصلح الامتہ

یکم ربیع الثانی ۱۳۷۷ھ

معظمی و محترمی زاد اللہ مجربہم و فیوضہم العالی

السلام علیکم ورحمۃ اللہ وبرکاتہ

آپ کا غیر متوقع محبت نامہ دل مشتاق کے لئے رفعت غیر مترقبہ ثابت ہوا۔ دیر تک اس کا کیف و سرور دل میں رہا اور اب تک ہے، اللہ تعالیٰ اس مخلصانہ یاد فرمائی کا اجر عظیم عطا فرمادیں۔

میں حضرت والا رحمۃ اللہ علیہ سے مخصوص تعلق رکھنے والوں کے ساتھ اپنے دل میں بہت محبت کا احساس رکھتا ہوں۔ ایک مدت سے آپ کے حالات فیض رسانی اور حضرت والا رحمۃ اللہ علیہ کے مسلک و طریقہ تمہیت و اصلاح کی اشاعت کے حالات معلوم ہوتے رہتے ہیں بہت دل خوش ہوتا ہے اور دل سے دعا کرتا ہوں کہ اللہ نے آپ کے فیوض و

برکات روحانی کو ہمیشہ دائم قائم رکھیں۔ آمین اور خلق اللہ کی دینی تشنگی کی سیرابی کے لئے نادر چشمہ ہدایت بنا کے رکھیں۔ آمین۔

میں نے قیام جو پور میں ایک مرتبہ اور ایک مرتبہ کراچی سے تقریباً سات آٹھ سال ہوئے دریافت خیریت و طلب دعا کے لئے ایک عرصہ ارسال خدمت کیا تھا مگر دو نو بار یہ معلوم ہو کر کہ جناب والا نے اپنے دست مبارک سے جواب تحریر نہیں فرمایا۔ کچھ طبعی ملال ضرور ہوا۔ میں تو توجہ خاص کا منتظر اور جو یا تھا حضرت اقدس نور اللہ مرقدہ کا مذاق خصوصی یہ تھا کہ اپنے خادمان خاص اور اعزاء کو بطور خود بھی یاد فرماتے تھے اور خطوط تو ہمیشہ اپنے ہی دست مبارک سے ان کو تحریر فرماتے تھے بعض وقت خصوصی تعلق والوں سے جوابی لفظ یا کلمہ بھیجے پر شکایت بھی فرماتے تھے۔ اگر غور کیا جائے تو حضرت اقدس رحمۃ اللہ علیہ کے اس انداز خیال فرمائی میں تعلقات محبت کی ترقی کیلئے بڑی جا ذمیت محسوس ہوتی ہے۔ اللہ تعالیٰ مجھے معاف فرمادیں مجھے آپ کی تحریرات نہ ملنے پر یہ گمان پیدا ہوا کہ آپ نے حضرت والا رحمۃ اللہ کے اس مذاق کی رعایت نہیں فرمائی اور آپ نے اس ناکارہ کو براہ راست قابل التفات نہ سمجھا۔ حالانکہ مجھے اس کا کوئی استحقاق نہ تھا پھر بھی قلق ہوا اور آئندہ خط و کتابت جاری رکھنے کے لئے دل آمادہ نہیں ہوا۔

یوں تو مجھے آپ سے زیادہ ملنے جلنے کا موقع اور سعادت زیادہ نصیب نہیں ہوئی لیکن آپ کی محبت و بے تکلفانہ اور سادگی طبع کی ہمیشہ قدر رہی اور آپ جب بھی ملے بہت ہی مخلصانہ انداز سے ملے میرا جی چاہتا تھا کہ اگر ملاقات کے امکانات بعید ہیں تو خط و کتابت ہی سے زیادہ سے زیادہ آپ کا قرب باطنی حاصل کروں اور آپ کی توجہات محبت سے بہرہ اندوز ہوں۔ یہی جذبہ داعی ہوا کہ مولوی اسلام اللہ صاحب جب آپ کی خدمت میں جانے لگے تو میں نے خاص طور پر اپنی پُر خلوص و محبت آمیز شکایت آپ تک پہنچائی۔ اللہ تعالیٰ آپ کے مراتب بلند فرمادیں آپ نے بہت جلد تلافی مافات کے لئے مری دکھائی اور دل نوازی فرمائی۔ میں اس کو اپنے لئے سرمایہ

سعادت سمجھتا ہوں۔ جزاکم اللہ خیراً

آپ کی صاحبزادیوں کے انتقال کی المناک خبر موصول ہوئی تھی۔ ان کے لئے دعائے مغفرت اور آپ کے لئے صبر جمیل کی دعا کرتا رہا۔ اللہ تعالیٰ آپ کے قلب حزین کو اپنی صلوات و رحمت سے سکینہ تمام عطا فرماتے رہیں۔ آمین

میں اپنے حضرت رحمۃ اللہ علیہ کے خادموں کے سلسلہ میں ایک بہت ہی ناکارہ اور کم عمل غافل فرد ہوں۔ مری خراب شدہ استعداد باطنی کی درستی اور صلاح و فلاح دارین اور عاقبت بخیر ہونے کے لئے دعا فرمائیں۔ میں بھی دل و جان سے آپ کے تمام مقاصد قلبی کے لئے دعا کرتا ہوں۔ فقط احقر محمد عبدالحی عفی عنہ

اس خط کا جواب حضرت اقدس کے یہاں سے جو گیا ناظرین کرام اس کو ملاحظہ فرمائیں اور دیکھیں کہ حضرت ڈاکٹر صاحب موصوف نے جب انتہائی خلوص کے ساتھ دل میں جو کچھ لکھا اس کو صاف صاف حضرت سے بیان فرما دیا تو حضرت والا پر ان کے اس پر خلوص شکوہ کا اور محبت آئینہ شکایت کا کتنا شیریں اثر پڑا کہ سارا خط ہی کیف و سرور اور خلوص و محبت اور عنایت و الفت سے پُر ہے۔ اور آج جب کہ ہم پر ان شیریں الفاظ کا اثر ہو رہا ہے اور اس کی چاشنی سے ہمارے کام و دہن لطف اندوز ہو رہے ہیں تو خود صاحبِ معاملہ کو ان کا کیا کچھ لطف آیا ہوگا

ساتی تراستی سے کیا حال ہوا ہوگا

جب تونے رہے ساتی ساغر میں بھری ہوگی

اور اس لذت کا منشاء اور سبب وہی قلبی اور روحانی دلی اور باطنی۔ اور لٹرنی اللہ محبت تھی جس سے ان بزرگوں نے حصہ وافر پایا تھا۔ کیونکہ بے محبت نہیں لے ذوق شکایت کے منی

اور۔۔۔ بے شکایت نہیں لے ذوق محبت کے منی

اللہ تعالیٰ اس صدق و صفائی اور خلوص و محبت کا کچھ حصہ ہمیں بھی نصیب فرمادیں

آمین۔ اب حضرت والا کا وہ جواب ملاحظہ فرمائیے۔

(جواب حضرت مصلح الامتہ بنام ڈاکٹر محمد عبدالحی صاحب ظلہ)

عنایت و کرم فرمائے بندہ دام مجدکم

السلام علیکم ورحمۃ اللہ وبرکاتہ

الحمد للہ کہ میرے خط سے جناب والا کو کیف و سرور رہا اور اب تک ہے اللہ تعالیٰ ہمیشہ پر کیف رکھے آپ نے جو کلمات محبت تحریر فرمائے ہیں وہ ہمارے لئے بہت کچھ ہیں بھائی اسلام اللہ صاحب اس وقت موجود ہیں ان سے دریافت فرمالیجے گا معالج نے کام کرنے سے منع فرما دیا تھا اپنے اکابر کے خطوط کے جواب بھی دوسروں کے قلم سے جاتے تھے باقی مضمون میں خود بتاتا تھا اور خطوط پڑھو ا کے سنتا تھا بعض دفعہ بہت مجبوری ہو جاتی ہے بہر کیف آپ کی دلی محبت و عنایت کا ممنون ہوں کہ آپ نے اس کا شکوہ بھائی سے کیا کہ جس سے مجھ کو معذرت کا موقع ملا اللہ تعالیٰ آپ کو جزائے خیر عطا فرمائے میری لڑکیوں کی مغفرت کے لئے دعا فرماتے رہے اور میری صحت کے لئے لکھی اور خدمت دین اور اس میں خلوص کے لئے بھی اللہ تعالیٰ ہم دونوں میں کامل الفت عطا فرمادیں۔ والسلام خیر ختام

وصی اللہ عفی عنہ بقلم خود

(اس کے جواب میں جناب ڈاکٹر صاحب ظلہ العالی کا یہ خط آیا)

معظمی و محترمی دامتہ فیوضہم و برکاتہم العالی

السلام علیکم ورحمۃ اللہ وبرکاتہ

گرامی نامہ صادر ہوا۔ آپ کے محبت نامہ سے محبت دینی کے منتظر جذبات پھر بیدار ہو گئے۔ جزاک اللہ تعالیٰ۔ آپ نے آخر میں جو الفاظ تحریر فرمائے ہیں کہ اللہ تعالیٰ ہم دونوں میں کامل الفت عطا فرمادیں اللہ تعالیٰ اس دعا کو قبول فرمائیں اور میرے لئے اس کو سزا کی آخرت بنا دیں۔ مجھے آپ حضرات کی مخلصانہ دعاؤں کی بہت ضرورت ہے۔ انشاء اللہ تعالیٰ اب اکثر دریافت خیریت اور

طلب دعا کی سعادت حاصل کرتا رہوں گا۔ اس خط کے جواب کی اب زحمت نہ فرمادیں
 آپ کی خیریت مزاج مختلف ذرائع سے معلوم ہوتی رہتی ہے۔ میں انشاء اللہ خود
 لکھتا رہوں گا آپ اب بلا تکلف جواب خط دوسروں سے لکھو ادا کریں۔ مجھے آپ کا
 عذر معلوم ہو کہ الحمد للہ اب کسی قسم کا وہم بھی نہ رہا اور آپ کے اخلاص و محبت کی
 بے انتہا قدر ہوئی مجھے آپ سے یہی توقع تھی۔ میں بہت ہی ناکارہ ہوں۔ ہنرگوں
 کی چشم کرم سے بڑی تقویت ہو جاتی ہے۔

آپ کی صاحبزادیوں کے لئے دعائے مغفرت اور آپ کے لئے دعائے صبر جمیل
 کرتا ہوں۔ انشاء اللہ قبول فرمادیں۔ فقط برادر م اسلام اللہ صاحب کی
 خدمت میں ہدیہ سلام سنون اور استدعائے دعائے خیر معروض ہے۔
 طالب دعائے خیر احقر محمد عبدالحی
 رابن روڈ۔ کراچی

۱۵ اکتوبر ۱۹۶۶ء ۱۳ رجب ۱۳۸۵ھ

اس کے بعد حضرت والا کا کوئی اور خط گیا تھا جس کی نقل مجھے نہ مل سکی۔
 ڈاکٹر صاحب مدظلہ العالی کے یہاں سے اس کا یہ جواب آیا۔

(نقل خط جناب ڈاکٹر محمد عبدالحی صاحب مدظلہ العالی)

محرمی و معظمی دامتہ فیوضہم و مدظلہم العالی

اسلام علیکم ورحمۃ اللہ وبرکاتہ

محبت و شفقت نامہ سے دل کو بڑی تسکین و مسرت ہوئی۔ بجز انشاء اللہ اب
 صحت و قوت بحال ہو رہی ہے۔ مزید بلکہ مستقل دعاؤں کے لئے بشرط یا دستوری ہوں
 آپ کی صحت و تندرستی اور تادیر فیوض و برکات روحانی جاری رہنے کے لئے
 دل و جان سے دعا کرتا ہوں۔ انشاء اللہ قبول فرمادیں۔

آپ نے جو اس تعلق خصوصی کا اظہار فرمایا ہے میرا دل اس کے کیف سے معمور ہے

جزاک اللہ خیراً کثیراً

ادا کے حق محبت عنایت است نہ دوست

وگر نہ بندہ مسکین بہ بیچ خرد سزہ است

آپ نے مجھے جوابی لفاظی وغیرہ بھیجنے سے منع فرمایا ہے۔ میں تو صرف آجناہ کی فکر و ترجمت بچانے کے لئے اور جواب میں سہولت کے لئے ایسا انتظام کرتا تھا۔ مگر آپ نے کچھ ایسے تعلق خاص اور خلوص و محبت کے انداز میں اس سے منع فرمایا ہے کہ اس کی قدر نہ کرنا بڑی سعادت سے محرومی ہے۔ ہمارے حضرت قدس سرہ العزیز کا بھی مذاق یہی تھا کہ اعز و احباب خاص سے جوابی لفاظی کو پسند نہ فرماتے تھے بلکہ انہیں الفاظ میں منع فرماتے تھے جو آپ نے تحریر فرمائے ہیں۔

چونکہ ابھی میرے پاس چند لفاظی موجود ہیں اس لئے اجازت چاہتا ہوں کہ انکو استعمال کر لوں۔ فقط والسلام۔

احقر محمد عبدالحی عفی عنہ

۱۵ شعبان المبارک ۱۳۸۰ھ

روز دوشنبہ

(جواب حضرت مصلح الامم بنام جناب ڈاکٹر محمد عبدالحی صاحب مدظلہ)

مجی و محترمی دامت برکاتہم

السلام علیکم ورحمۃ اللہ وبرکاتہ

الحمد للہ بخیریت ہوں آپ کی خیریت سے مسرت ہوئی اللہ تعالیٰ آپ کو صحت کامل کے ساتھ رکھے آپ کی دعاؤں سے بہت نوشی ہوتی ہے اور دل میں قوت پیدا ہو جاتی ہے برابر دعا کرتے رہئے جب یہ لفظ باقی نہ رہیں ضرورت جوابی لفاظی کی نہیں ہے۔

والسلام عفی عنہ

وصی اللہ عفی عنہ

(حضرت مولانا مسیح اللہ خالص صاحب مدظلہ العالی اور حضرت مصلح اللہ)

تھانہ بھون سے دو تین میل کے فاصلہ پر جلال آباد نامی ایک پرانا قصبہ آباد ہے۔ حضرت حکیم الامتہ قدس سرہ کے مخصوص خلفاء میں سے ایک بزرگ مسیح الامت حضرت مولانا شاہ مسیح اللہ خالص صاحب علی گڑھی مدظلہ العالی نے اسی کو اپنا مسکن تجویز فرمایا۔ چنانچہ یہاں ایک بہت بڑا عربی مدرسہ اور ایک نہایت ہی خوشنما اور عالیشان مسجد تعمیر فرمائی اور اس طرح سے حضرت مولانا ہی کی زیر سرپرستی یہاں مدرسہ اور خانقاہ دونوں کا نظم ساتھ ساتھ چل رہا ہے اور طلبہ اور طالبین دونوں ہی جماعتوں کو حضرت مولانا مدظلہ سے استفادہ کا موقع حاصل ہے۔

فالحمد للہ علیٰ ذلک -

حضرت مولانا جلال آبادی مدظلہ نے پورب کا سفر غالباً نہیں فرمایا یا کم فرمایا کیونکہ ادھر اطراف الہ آباد یا اعظم گڑھ وغیرہ میں مولانا کا آنا کبھی سنا نہیں گیا اور شاید یہی وجہ اسکی بھی ہوئی ہو کہ قیام تھانہ بھون کے بعد سے مولانا موصوف کی ہمارے حضرت مصلح اللہ سے ملاقات عرصہ تک نہ ہو سکی اور کم از کم میرے علم میں تو ان دونوں بزرگوں کے درمیان مکاتبت کا ہونا بھی نہیں آیا تاہم قلت مکاتبت یا عدم مکاتبت کے یہ معنی بھی نہیں کہ باہم ان حضرات میں تعلق اور محبت کی کمی تھی، نہیں بلکہ بات یہ تھی کہ ان دونوں بزرگوں کے پاس مستقل ایک ایک کام تھا جس میں یہ حضرات مشغول تھے اور یہ مشغولی دوسری جانب توجہ کرنے کا موقع ہی نہ دیتی تھی جیسا کہ آپ نے ابھی حضرت مفتی محمد شفیع صاحب مدظلہ کے حالات میں بھی ملاحظہ فرمایا کہ انھوں نے بھی اسکا اظہار فرمایا تھا کہ "خط بکھنے کا اتفاق طرفین سے کم تھا"۔ لیکن اسکے باوجود آپ نے یہ بھی دیکھا کہ قلبی تعلق اور محبت میں اس قلت مکاتبت کا کوئی اثر نہ تھا۔ اسی طرح سے حضرت مولانا مسیح اللہ خاں صاحب مدظلہ کا بھی آنا جانا گو کم رہتا تاہم دلی لگاؤ اور قلبی محبت میں ان دونوں بزرگوں میں مطلقاً کمی نہ تھی بلکہ جس طرح اسماء دونوں حضرات توأم تھے قلباً بھی محبت میں کم نہ تھے۔

حالات مصلح الامتہ کے سلسلہ میں جی چاہتا تھا کہ مولانا جلال آبادی مدظلہ کے بھی کچھ ارشادات اور واقعات اگر مل جاتے تو یہاں پیش کرتا لیکن مولانا جلال آبادی مدظلہ سے دو ایک بار زیارت و ملاقات کے باوجود اتنا قرب و تعارف اس خادم کو نہ ہوسکا کہ خود براہ راست حضرت ہی سے کچھ دریافت کرنے کی جسارت کرتا لیکن طلب شاید صادق تھی کہ ائمہ تعلقے نے اس سلسلہ میں مدد فرمائی اور حضرت مولانا جلال آبادی مدظلہ کے کچھ ارشادات بھی مل گئے نیز حضرت مصلح الامتہ سے مولانا موصوف مدظلہ کی ایک دو ملاقات کی روداد بھی معلوم ہوئی۔ چنانچہ ہم پہلے اسی ملاقات کی تفصیل عرض کرتے ہیں۔ اس کے بعد بعض ارشادات پیش کریں گے۔

(حضرت مولانا مسیح احمد صاحب مدظلہ کی حضرت مصلح الامتہ سے ملاقات)

غالباً صفر ۱۳۸۷ھ میں جس زمانہ میں کہ حضرت مصلح الامتہ کا قیام بمبئی میں تھا اور حضرت اقدس علیل و ضعیف تھے مولانا مسیح احمد صاحب مدظلہ کا اپنے ایک طویل سفر کے سلسلہ میں بمبئی بھی جانا ہوا، حضرت مصلح الامتہ کے قیام کی خبر پا کر ملاقات کے لئے ایک دن حضرت کے پاس کرا تشریف لے گئے اور سفر سے واپسی کے بعد اپنی اس ملاقات کا مفصل حال خود مولانا موصوف ہی نے کسی کو لکھا

تحریر فرمایا کہ بمبئی سے جلال آباد پر سوں واپس آیا سفر میں بیمار رہا۔ حضرت مولانا شاہ دہی احمد صاحب سے ملاقات ہوئی اور دوبار ہوئی۔ پہلی بار شام کو پہونچا تو مجلس ہو رہی تھی باوجود اوڈا پیکر کے آواز لوگوں تک کم پہونچتی تھی، حاضرین کی اطلاع دہی گئی فوراً ارشادات بند فرما کر یاد فرمایا۔ بندہ حاضر ہوا خود مولانا (ملاقات و معانقہ) کے لئے اٹھنے لگے۔ میں کاندھے پر ہاتھ رکھ کر بیٹھے ہی رہنے کے لئے اصرار کیا۔ بہت کمزور ہیں بات بھی مشکل سے سمجھ میں آتی ہے۔ دراقم عرض کرتا ہے کہ یہ وہ زمانہ تھا جب کہ دیوبند سے جناب قازمی صاحب مدظلہ کا دعوت نامہ ۱۱۸۸ھ کا بھیجا ہوا آچکا تھا اور عام چرچا تھا کہ حضرت اقدس دیوبند تشریف لے جانے والے ہیں حالانکہ حضرت نے کوئی وعدہ ابھی نہیں فرمایا تھا بلکہ

بعض حالات کا انتظار تھا جس کے سبب تردد تھا مگر عام شہرت کی وجہ سے حضرت علامہ
 محمد ابراہیم صاحب نے بھی یہ تحریر فرمایا تھا کہ مجھے حضرت والا کا ارادہ سفر بہت بڑی
 خوش نصیبی اور سعادت سمجھ میں آتی ہے اور اس بات کا یقین پختہ تر ہوتا جا رہا ہے کہ
 اولیاء امت باخصوص حضرت والا دارالعلوم کی نشاۃ ثانیہ اور استحکام کی طرف پوری
 طرح متوجہ ہیں۔ انہیں حالات سے متاثر ہو کر مولانا جلال آبادی نے بھی اگلی گفتگو
 فرمائی، اثناء گفتگو میں میں نے مدرسہ دیوبند تشریف آوری کیلئے عرض کیا تو فرمایا کہ اب
 میں وہاں کیا جاؤں وہاں تو اکابر موجود ہی ہیں۔ میں نے عرض کیا کہ وہاں کے حضرات
 کی خواہش ہے کہ آپ وہاں تشریف لیجائیں۔ فرمایا یہ صحیح ہے مگر مجھ سے وہاں بھلا
 کیا کام ہو سکے گا۔ میں نے عرض کیا کہ اگر آپ تشریف لیجائیں تو لوگوں کو آپ سے
 مناسبت ہوگی اور منشاء والا کے مطابق کام کرنے کا احساس پیدا ہوگا۔ فرمایا کہ
 اچھا تو پھر آپ ہی مشورہ دیجئے کہ اس سلسلہ میں آپکی کیا رائے ہے۔ آیا میرا وہاں
 جانا کچھ مفید ہوگا؟ اس پر بندہ خاموش ہو گیا اور پھر دوسری باتیں ہونے لگیں۔ پھر
 تھوڑی دیر کے بعد میں مولانا سے رخصت ہو کر کار پر چلا آیا ابھی بیٹھا ہی تھا کہ دیکھتے
 پیچھے حضرت مولانا کے بڑے داماد (جناب قاری محمد مبین صاحب مظلّم) چلے آ رہے ہیں
 انھوں نے ایک رقم پیش کرتے ہوئے فرمایا کہ حضرت والا نے یہ ہدیہ جناب کو مرحمت
 فرمایا ہے۔ بندہ نے یہ کہتے ہوئے لے لیا کہ بہتر ہے حضرت کا تبرک ہے۔ اس کے
 بعد ایک اور صاحب آئے اور کہا کہ حضرت والا نے فرمایا ہے کہ دیوبند جانے کے
 متعلق آپ جو فرمادیں وہی منظور ہے۔ بس فیصلہ آپ ہی کی رائے پر موقوف ہے
 بندہ نے عرض کیا کہ حضرت سے فرادیکھے کہ اب توکل مجھے ایک سفر پر جانا ہے واپسی
 میں میں خود حاضر ہو کر اس سلسلہ میں کچھ عرض کرونگا۔

(دوسری ملاقات)

سفر سے واپسی کے بعد میں پھر شاہ صاحب کی خدمت میں حاضر ہوا۔ دیر تک

گفتگو ہی اسمیں سفر دیوبند کا بھی نوکرایا میں نے لوگوں کی خواہش اور انتظار کا بھی ذکر کیا اور یہ بھی عرض کیا کہ اپنے اکابر کے طرز پر طریق اور تصوف کا پیش کرنے والا اب کوئی نہیں ہے اسلئے ظاہر ہے کہ طریق سے لوگوں کو بعد ہوتا جا رہا ہے۔ آپ کی تشریف بری پر لوگوں کی مجالس میں حاضری ہوگی اسکی وجہ سے مناسبت پیدا ہونے کی اہمیت ہے۔ مگر مولانا آخر تک یہی فرماتے رہے کہ بس آپ ہی پر موقوف ہے۔ لہذا آپ ہی دو ٹوک بات کہیں کہ وہاں جاؤں یا نہ جاؤں۔ اسپر بندہ نے عرض کیا کہ حضرت کی طبیعت میں ذرا قوت آجائے تو وطن کی واپسی پر کیا حرج ہے ایک بار وہاں بھی جا کر دیکھ لیا جائے لوگوں کی توجہ اور احساس اور انکے طرز عمل کا حال معلوم ہو جائے گا۔ پھر جناب کے دل میں جیسا کچھ آئے اسی کے مطابق عمل فرمائیں۔ فرمایا اچھی بات ہے۔ بس اسپر بات ختم ہو گئی اور بندہ واپس چلا آیا۔

دوسرے دن خود مولانا نے ایک صاحب کو بندہ کے پاس بھیجا انہوں نے کہا کہ حضرت والا نے سلام فرمایا ہے اور یہ مدیہ جناب کی خدمت میں بھیجا ہے اور یہ فرمایا ہے کہ آپ کے آنے کے بعد فوراً ہی اسے بھیجا تھا مگر آپ کی کارروائی ہو چکی تھی۔ بہر حال بندہ نے یہ خیال کر کے اس دفعہ بھی قبول کر لیا کہ یہ ناکارہ کیلئے خوش نصیبی ہے۔ اور ان صاحب نے یہ بھی فرمایا کہ حضرت والا نے فرمایا ہے کہ تعجب ہے کہ دیوبند کے لوگ مجھے تو اتنی دور سے بلاتے ہیں درانحالیکہ میں بیمار بھی ہوں اور کمزور بھی اور آپ کی کیوں نہیں بلا لیتے۔ یعنی جو کام مجھ سے لینا چاہتے ہیں آپ سے کیوں نہیں لیتے۔ بندہ نے اسے جواب میں عرض کیا کہ حضرت سے سلام کہئے گا اور کہئے گا کہ وہ حضرات سب کے سب بڑے ہیں اکابر ہیں بندہ چھوٹا ہے انکے آگے کا بچہ ہے اور آپ بھی بڑے ہیں قلب میں جسکی جسقدر عظمت و وقعت اور جدرہ جس سے مناسبت و عقیدت ہوگی اسی کے بقدر نفع ہوتا ہے۔ آپکی جانب رغبت ہے خواہش ہے اس لئے آپ تشریف لیجائیے انکو نفع زیادہ ہوگا۔ اور ان صاحب نے یہ بھی فرمایا کہ حضرت نے فرمایا ہے کہ جناب قاری (محمد طیب) صاحب وہاں خود ہی موجود ہیں ان سے کام لیا جا سکتا ہے۔

میں نے کہا کہ حضرتؑ سے فرادویجے گا کہ یہ درست ہے لیکن بات یہ ہے کہ جناب قاری صاحبؒ مقامی شخص ہیں دوسرے ہر وقت انہیں من حیث الایتام مختلف معاملات سے سابقہ رہتا ہے۔ اور پھر اسفار وغیرہ بھی پیش آتے رہتے ہیں اور امور مدرسہ نیز اور دوسرے تذکرے (انکی مجلس میں) آتے رہتے ہیں جس پر وہ مجبور بھی ہیں۔ اور آپ کا سفر اور مجالس خالص اسی غرض اور مقصد سے ہونگی اور لوگوں کا آنا بھی اسی اصلاحی غرض سے ہوگا۔ اور آپکی مجلس میں بس اصلاحی تذکرے، تربیت سے متعلق بیانات اور ارشادات ہونگے، نیز دیگر اوقات کے ملفوظات بھی اسی عنوان کے ہونگے۔ پھر خصوصی مجالس کی خصوصیات اور تاثرات اور نیت و ارادہ کے اثرات ہی کچھ اور ہوتے ہیں اور یہ سب باتیں آپ ہی میں مجتمع ہیں۔ دوسرے کے لئے ان سب کی رعایت مشکل ہے۔ اسلئے ایک مرتبہ تشریف لیا کہ دیکھ لیا جائے اور آئندہ کے لئے قلب کی شہادت کے بعد فیصلہ کا اختیار باقی ہے اسی پر عمل فرمایا جائے۔ اس کے بعد وہ صاحب واپس چلے گئے۔

ملاقات اور اسکی گفتگو تو ختم ہوئی اب اسکے بعد حضرت مولانا جلال آبادی مدظلہ نے اپنی مختلف مجالس میں حضرت مصلح الامۃ کے متعلق کبھی کبھی جو کچھ ارشاد فرمایا جو کہ میرے ایک دوست اور حضرت مولانا موصوف کے ایک شاگرد کے ذریعہ مجھے پہنچا اسکو بیان کرتا ہوں:-

ان صاحب نے مجھے لکھا کہ اس ناکارہ نے حضرت استاد مدظلہ (یعنی حضرت مولانا سیح المد صاحب مدظلہ العالی) سے حضرت مصلح الامت قدس سرہ کے متعلق جو ارشادات سنے ہیں جنہیں حضرت استاذی مدظلہ نے ایک خاص تاثر کے ساتھ بیان فرمایا پیش کرتا ہوں امید کہ آپ کبھی محفوظ ہونگے۔

فرمایا کہ حضرت مولانا شاہ وصی المد صاحب قدس سرہ مجھ بہت محبت فرماتے تھے چنانچہ میں جب دارالعلوم میں پڑھتا تھا تو حضرت شاہ صاحب (یعنی حضرت مصلح الامۃ) اسی وقت مجاز بھی ہو چکے تھے۔ میں کم عمر تھا اور شاہ صاحب ادھیڑ عمر کے تھے۔ اور

شاہ صاحبؒ پر جو کیفیت اپنے سر اور کان پر ہاتھ ملنے کی بعد تک سننے میں آئی وہ اسوقت بھلی بھلی بلکہ اسوقت تو عام اوقات ہی میں ایک جذب سا طاری ہوا محسوس ہوتا تھا۔

ایک دن فرمایا کہ حضرت تھانویؒ کے خلفاء میں حضرت شاہ صاحب (یعنی حضرت مولانا شاہ وحی اللہ صاحب) میں سب سے زیادہ یکسوئی اور خلوت گزینی تھی۔ حضرت اپنے مزاج اور حالات میں منفرد تھے۔ چنانچہ شاہ صاحب جیسا مزاج حضرت تھانویؒ کے خلفاء میں سے کسی نے نہیں پایا تھا۔ شاہ صاحبؒ کو تصوف میں خاص ملکہ اور ادراک حاصل تھا۔ نیز شاہ صاحب کا انداز اصلاح بھی بہت عجیب و غریب تھا (راقم عرض کرتا ہے کہ حضرت مصلح الاممؒ کے انداز اصلاح کا نمونہ تو حالات والا میں جگہ جگہ نظر سے گزرے گا اسوقت اس سلسلہ کا ایک واقعہ یاد آ گیا عرض کرتا ہوں۔ ہمارے ایک دوست ہیں چودھری حبیب الرحمان صاحب جو کہ (مضافات الہ آباد میں ایک قریبی دیہات ہے) بروہی وہاں کے رہنے والے ہیں ہمارے حضرت سے بیعت ہیں۔ حضرت والاؒ کبھی کبھی جب شہر کی فضا سے گھبراتے تو ان ہی کے دیہات چلے جاتے تھے، ایک دفعہ بعض وقتی حالات کیوجہ سے حضرت والاؒ بچوں کے ہمراہ وہاں تشریف لے گئے اور دو تین ماہ قیام فرمایا اس درمیان میں ہمارے جو الہ آباد آتے تھے وہ بھی وہیں چلے جاتے تھے۔ مثل مشہور ہے کہ "صدر ہر جا کہ بنشیند صدر است" حضرت والاؒ بھی جس جنگل میں قیام فرماتے تھے اس میں جنگل ہو جاتا۔ چنانچہ یہاں بھی حضرت والاؒ کے طول قیام کیوجہ سے مہانوں کی آمد و رفت کثرت سے ہونے لگی حتیٰ کہ انکے کھانے پینے کے لئے ہوٹل وغیرہ بھی قائم ہو گئے۔ انہیں دنوں موسم حضرت مولانا حبیب الرحمان صاحب اعظمی مدظلہؒ بھی تشریف لائے غالباً تین دن قیام فرمایا انکے لئے جناب چودھری صاحب نے علیحدہ کمرے میں ٹھہرنے کا انتظام کیا خود چودھری صاحب بیان فرماتے تھے کہ ایک دن میں حضرت والاؒ کی خدمت میں حاضر تھا حضرت نے مجھ سے فرمایا کہ چودھری صاحب آپ کے ہمنام ایک مولانا صاحب

اعظم گڑھ سے تشریف لائے ہیں آپ انکو پہچانتے ہیں چودھری صاحب نے عرض کیا جی ہاں۔ فرمایا کہ اٹکے پاس جاسیے اور میری جانب سے ان سے دریافت کیجئے کہ اخلاص کے کہتے ہیں؟ چودھری صاحب کہتے ہیں کہ میں گیا تو مولانا جناب الرحمان صاحب لیٹے ہوئے تھے میں نے سلام کیا اور قریب جا کر بیٹھ گیا اور عرض کیا کہ حضرت والائے مجھے آپ کے پاس بھیجا ہے اور یہ فرمایا ہے کہ اخلاص کے کہتے ہیں؟ میرے منہ سے حضرت کا یہ سوال سنتے ہی مولانا لیٹے تھے اٹھ کر بیٹھ گئے اور دونوں ہاتھ سے اپنا سر کپڑا لیا اور ایک دو منٹ تک سر جھکائے کچھ سوچنے لگے۔ (راقم عرض کرتا ہے کہ ناظرین کرام حضرت مصلح الامۃ کی عظمت شان اور شان اصلاح و تربیت کا یہ منظر دیکھیں کہ حضرت مولانا جناب الرحمان صاحب جیسی عظیم المرتبت شخصیت جو کہ اس وقت استاذ العلماء کے منصب پر فائز تھے اور فن حدیث میں تو اپنی خدا داد حذاقت اور لیاقت اور اپنی بعض خصوصیات کی وجہ سے عجب نہیں کہ ہند میں فوق السکھل ہونے کا مقام آپکو حاصل ہو وہ بھی طریق باطن میں آکر اس سے متعلق شیخ وقت کے ایک سوال کو کس قدر عظمت اور تادب کے ساتھ سن رہے ہیں اور پھر اسکا جو جواب دیا ہے حق یہ ہے کہ وہ مولانا ہی کا حق تھا۔ سچ ہے صخر قدر گو ہر شاہ و اندیا بد اند جو ہری) اصل یہ ہے کہ مولانا پر اس سوال کا منشا، مکشوف ہوا اور اس سے مولانا نے یہ سمجھا کہ کہ حضرت والائے کے ذریعہ کوئی اہم علم عطا فرمانا چاہتے ہیں کسی خاص چیز کی جانب متوجہ فرمانا چاہتے ہیں درنہ تو اخلاص کے لفظی معنی کون نہیں جانتا اسلئے قدرے متامل کیا اور پھر سر اٹھا کر فرمایا کہ حضرت سے جا کر عرض کر دیجئے کہ حضرت اخلاص اسکو کہتے ہیں کہ آدمی جس کا ہو جائے بس اسی کا ہو ہے" چودھری صاحب کہتے تھے کہ میں نے حضرت والائے سے جا کر حضرت مولانا کا جواب نقل کر دیا حضرت جواب سن کر مسکرائے جس سے میں نے اندازہ کیا کہ حضرت نے بھی اس جواب کو پسند فرمایا۔

راقم عرض کرتا ہے کہ جواب کی خوبی میں کیا کلام ہے۔ سبحان اللہ کیا کہنا۔ یہی دیکھئے کہ اس بات کو ہونے عرصہ ہو چکا ہے اور دوسرے لوگوں کے ساتھ پیش آئی

ہوئی ایک گفتگو ہے مگر آپ سے کہتا ہوں کہ آج بھی اسکو نقل کرتے ہوئے قلب و قلم ہر دو وجد کناں ہیں اور میرا خیال یہ ہے کہ آپ بھی اگر جسماً و قابلاً نہیں تو قلباً تو ضرور ہی اسکو سنکر جھوم گئے ہوں گے۔ واقعی سچ سے کلام الملوک ملوک الکلام یعنی بڑے آدمی کی بڑی بات۔ سوال تو خوب تھا ہی جواب بھی بہت خوب ہے۔ اور حضرت والا کے اس نوع کے معاملات (یعنی سوال و جواب وغیرہ میں) بہت سی حکمتیں پنہاں ہوتی تھیں۔ چنانچہ کبھی تو اسکے ذریعہ ذمی واسطہ ہی کو کچھ تعلیم و تہذیب کرنا مقصود ہوتا تھا اور کبھی اس طرز کے ذریعہ خود واسطہ ہی کو سمجھانا منظور ہوتا تھا کہ وہ کسی ذمی فہم سے یہ سوال خود کرے اور پھر اسکے جواب کو اپنے حال پر منطبق کرے اور دیکھے کہ جب ایسے ایسے بڑے لوگ یہاں اس عقیدت اور تواضع کے ساتھ خود کو پیش کرتے ہیں تو ہم کو کیسا کچھ ہونا چاہیے۔ چنانچہ ہمارے حضرت کے یہاں یہ چیز بکثرت ملتی ہے کہ

آنچہ خوش باشد کہ سرد لبر اس گفتہ آید در حدیث دیگر اس
 فرماتے ہیں کہ بھائی اس زمانہ میں کسی کو یہ کہنا کہ تم منافق ہو بڑا مشکل کام ہے اور کوئی شخص اسکو سننے کے لئے تیار بھی نہیں ہے البتہ اسپر اگر یہ ثابت کر دیا جائے کہ دیکھو مخلص کے یہ معنی ہیں جس کو وہ اپنے اوپر منطبق کر کے خود ہی فیصلہ کرے کہ ہم میں تو مخلصین کی سی بات پائی نہیں جاتی ہم تو منافق معلوم ہوتے ہیں بلاشبہ مفید ہے اور اس کے لئے نافع بھی ہے۔

یہ واقعہ مجھے اس پر یاد آ گیا تھا کہ مولانا جلال آبادی مدظلہ نے فرمایا تھا کہ "شاہ صاحب کا انداز اصلاح بھی بہت ہی عجیب و غریب تھا۔" چنانچہ اس سلسلہ کے اور بھی بعض واقعات یاد آئے مگر جلد معترضہ کے اصل مضمون سے طویل ہو جانے کے خوف سے آئندہ تجدید تہذیب کے لئے اسے محفوظ رکھتا ہوں۔

باقی حضرت مولانا مسیح اللہ صاحب نے یہ جو فرمایا کہ "شاہ صاحب میں ہم سب لوگوں سے زیادہ یکسوئی اور خلوت گزینی تھی" تو یہ حضرت کے ابتدائی مجاہدہ کا بیان تھا اور ایک طالب حق کے لئے راہ سلوک میں یہ ناگزیر بھی ہوتا ہے۔ حضرت جنید کا مقولہ حضرت والہ سے سنا فرماتے تھے کہ الا اتصال بالحق بقدر انفصال عن الخلق یعنی جقدر بندہ مخلوق سے کٹتا ہے اتنا ہی خالق سے جڑتا ہے۔ یعنی مخلوق سے جقدر دور ہوگی اسی قدر خالق سے قرب ہوگا۔ بقول خواجہ صاحب سے

ایک تم سے کیا محبت ہوگی ساری دنیا ہی سے نفرت ہوگی

چنانچہ حضرت ہی کو یہ فرماتے ہوئے بھی سنا کہ بھائی طریق میں اول مجاہدہ ہے پھر مشاہدہ ہے اور یہ اسی مجاہدہ پر مرتب ہوتا ہے۔ اب لوگ مشاہدہ کے تو طالب ہوتے ہیں مگر اسکی جو شرط ہے یعنی مجاہدہ اس سے گھبراتے ہیں۔ یہ بات اس پر عرض کی کہ مولانا جلال آبادی مدظلہ نے فرمایا تھا کہ شاہ صاحب میں یکسوئی اور خلوت گزینی اور دوسرے حضرات کے مقابلہ میں نمایاں تھی اور مقصد اس سے یہ تھا کہ ناظرین کی خدمت میں یہ مضمون واضح ہو جائے کہ یہ جو کہا گیا ہے کہ

کچھ دنوں غم سہہ لیا پھر عمر بھر مسرور ہے

بالکل صحیح ہے۔ چنانچہ حضرت مصلح الاممؑ بھی جو آخر میں بڑھے اور چپکے تو یہ اسی ابتدائی سکوت و خمول کا اثر اور نتیجہ تھا۔

اب آگے حضرت مولانا مسیح اللہ صاحب جلال آبادی مدظلہ العالی کا ایک طویل ملفوظ بلکہ مختصر سی مجلس جو ٹیپ سے نقل ہو کر مجھے ملی پیش کرتا ہوں۔ مجلس کی ابتداء تو حضرت مصلح الاممؑ کے حالات کے بیان ہی سے ہوئی لیکن آگے بات میں بات نکلتی رہی اور ایک لمبا مستقل بیان ہی ہو گیا گو درمیان درمیان حضرت مولانا کا ذکر بھی آتا رہا لیکن دراصل اس میں حضرت کے صرف ایک ہی حال کا بیان ہے

جس کے بیان کسلسلہ میں خود حضرت مولانا جلال آبادی بھی ایک مخصوص حال متصف ہو گئے ہیں اور اسی کے تحت ایک بنیاد ہی مفید مضمون ارشاد فرمایا۔ اللہ تعالیٰ ہم لوگوں کو بھی اپنے ان دونوں بزرگوں کے مخصوص حالات سے کچھ حصہ نصیب فرادے۔ چنانچہ اسکی افادیت ہی کے خیال سے اسکو یہ ناظرین کرتا ہوں۔

فرمایا کہ مولانا شاہ وصی اللہ صاحب رحمۃ اللہ علیہ بھی عجیب ہی طبیعت کے مالک تھے خانقاہ میں سب سے الگ تھلگ رہتے تھے حضرت اقدس تھانوی رح کی جہاں نشست ہوتی تھی تو جس وقت حضرت مولانا وہاں تشریف فرما نہیں بھی ہوتے تھے تو بھی دیکھا جاتا تھا کہ مولانا شاہ وصی اللہ صاحب ستون سے اپنی کمرنگائی ہوئے وہاں کھڑے ہوتے تھے۔ نیز یہ بھی دیکھا جاتا تھا کہ اور خلفا تو باہم کچھ نہیں بول بھی لیتے تھے لیکن ان کا عجیب رنگ تھا۔ بات یہ ہے کہ اللہ تعالیٰ کا راستہ طے کرنے والے پر بہت سے حالات طاری ہوتے ہیں اور اسکو بہت سے مقامات پر سے گزرنا ہوتا ہے ان میں ایک مقام حیرت بھی ہے کہ آدمی اپنے خیال کو ہر طرف سے ہٹا کر اپنے مطلوب اور محبوب حقیقی کی جانب توجہ کر کے اور اپنے خیال کو اسکی جانب جما کر اسطرح بیٹھے کہ پھر اس کو کسی آنے جانے والے کی بھی کچھ خبر نہ ہو۔ یہ حیرت ہے اس کے بعد پھر غیبت آتی ہے پھر استغراق ہوتا ہے پھر شکر کی حالت ہو جاتی ہے۔ گویا ایک ہی جڑ سے مختلف قسم کی شاخیں پھوٹتی ہیں۔ چنانچہ اسی ذوق ایمانی میں جوں جوں معرفت اللہ تعالیٰ کی بڑھتی جاتی ہے مختلف شاخیں پھیلتی رہتی ہیں جن کے یہ نام ہیں۔ وجد۔ بشارت۔ حضور قلب۔ مقام احسان۔ مقام حیرت۔ استغراق وغیرہ۔ یہ سب شاخیں ذوق ایمان ہی کی ہیں۔ سالک پر جب سکر کی حالت طاری ہوتی ہے تو پھر وہ لوٹتا ہے یا لوٹا دیا جاتا ہے۔ اگر اسکو کوئی شیخ کامل مل گیا یا اسکے کان میں پہلے سے سلوک کے مسائل پڑے ہوتے ہیں تب تو وہ خود بخود لوٹ آتا ہے ورنہ اگر حق تعالیٰ ہی کو اس سے کچھ اور منظور ہو تو وہ سکر ہی میں رہتا ہے۔ تشریحی سلسلہ میں اگر

اللہ تعالیٰ کو اس سے خدمتِ خلق لینا نہیں ہوتا تو پھر اسکا تعلق تکوینی امور سے فرما دیتے ہیں اور تکلیف جس عقل کی متقاضی ہوتی ہے اسکے معدوم ہونے کیوجہ سے شرع اسکو معذور قرار دیتی ہے۔ پھر کبھی وہ قطب التکوین کے عہدے پر فائز کر دیا جاتا ہے یا وہ ابدال بنا دیا جاتا ہے۔ پھر انہیں میں کچھ ادا دہوتے ہیں جو عالم کے چاروں کونوں میں مقرر کئے جاتے ہیں اور انہیں میں سے جو چھپا ہوا ہوتا ہے اسکو مکشوم کہا جاتا ہے اور وہ ان پر بادشاہ کی حیثیت رکھتا ہے۔ غرض سکو میں پہنچ کر کبھی تو وہ لوٹا دیا جاتا ہے یا کبھی ایسا بھی ہوتا ہے کہ وہاں ہی بجا آ تو مولانا وصی اللہ صاحب بیچارے الگ تھلگ رہتے تھے نماز کبھی عجیب کیفیت سے پڑھتے تھے۔

دراقم عرض کرتا ہے کہ مولانا جلال آبادی مدظلہ نے حضرت کے ذکر پر اور انکے حالات کے بیان کے سلسلہ میں مقام حیرت کا جو تذکرہ فرمایا اس سے معلوم ہوتا ہے کہ مولانا مدظلہ کے نزدیک زمانہ قیام بھقانہ بھون میں حضرت والا کچھ اسی قسم کے حالات سے متصف تھے۔ اب جو لوگ اس راہ سے گزر چکے ہوتے ہیں یا کسی اور طرح سے انکو اہل اللہ کے ان حالات کا علم ہوتا ہے وہ تو اس حال کو اور ایسے صاحب حال کو تحسّر کی نگاہ سے دیکھتے ہیں کہ سبحان اللہ انکا حال کیسا اچھا ہے! اے کاش ہم کو بھی اسکا کچھ حصہ نصیب ہوتا اور جو شخص اس کو چہرے نابلد ہوتا ہے اسکو اس پر تحسّر ہوتا ہے کہ یہ کیسا شخص ہے کہ عام لوگوں کی طرح سے اسکے حالات نہیں ہیں نہ ہنستا ہے نہ بولتا ہے نہ کسی سے ملتا جلتا ہے۔ بالکل آدم سا معلوم ہوتا ہے۔ حالانکہ مردم بیزار نہیں ہوتا بلکہ اسکا مصداق ہوتا ہے کہہ عشق نے غالب نکما کر دیا در نہ ہم بھی آدمی تھے کام کے

اب حضرت مولانا مدظلہ کے اس اشارہ کے بعد سمجھ میں آیا کہ واقعی حضرت اقدس پر فناء فی اللہ کا ایک خاص حال طاری تھا جس کے لوازم سے فنا فی اللہ بھی ہوتا ہے کہ وہی چونکہ ذریعہ ہوتا ہے وصول الی اللہ کا اسلئے سالک شیخ سے بھی

کم محبت نہیں کرتا اور طلب مولے کیلئے یہ تخیر لازم ہے۔ ہمارے حضرت کو یہ مقام حال اور اقصاف کے درجہ میں حاصل تھا چنانچہ یہی وجہ ہے کہ خود حضرت والائے بھی ایک مقام پر اسی تخیر کا عجب انداز میں ذکر فرمایا ہے اور الفاظ بتا رہے ہیں کہ آپ مٹی بنا رہے ہیں۔ مناسب معلوم ہوتا ہے کہ اسکا کسی قدر حصہ یہاں بھی بیان کر دیا جائے۔ اپنے ایک مشہور رسالہ تماشائے مرشد کی ابتداء ہی ان لفظوں سے فرماتے ہیں کہ

اللہ تعالیٰ کی طلب اس دار دنیا میں ایمان کے لوازم سے ہے جس قدر ایمان ہوگا اسی قدر طلب ہوگی اور جس طرح سے یہ طلب ایمان کے لوازم سے ہے اسی طرح سے حیرانی اور سرگردانی بھی طلب کے لوازم سے ہے۔ اس حال کو صوفیہ بھی حیرت سے تعبیر کرتے ہیں۔ اور یہ حیرت محمود ہے کیونکہ ان حضرات کے یہاں حیرت کی دو قسمیں ہیں محمود اور مذموم۔ مذموم یہ ہے کہ انسان کو محبوب کی طلب سے غفلت ہو جاتی ہے جسکی وجہ سے وہ راستہ ہی چھوڑ دیتا ہے اور راستہ کے چھوڑ دینے کے لئے بھی حیرانی اور سرگردانی لازم ہے یہ حیرانی مذموم ہے اور تمام دنیا داروں کو حاصل ہوتی ہے بلکہ انکے لازم حال ہوتی ہے جن کا حاصل یہ ہے کہ وہ اپنے مستقل مرکز یعنی اللہ تعالیٰ سے ہٹ جاتے ہیں۔ اور پھر انکا کوئی مستقل مرکز نہیں رہ جاتا یہی سبب بنتا ہے انکی حیرانی اور پریشانی کا کسی نے خوب کہا ہے

رہے نذول کیلئے کوئی مستقل مرکز یہی ہے عقل تو دل اس سے دور ہی اچھا اور ایک حیرانی اللہ تعالیٰ کی طلب میں ہوتی ہے جو تمام انبیاء علیہم السلام اور مومنین صالحین کو حاصل ہوتی ہے چنانچہ وجدک حناکاً فہدی کی ایک تفسیر حیرانی اور سرگردانی سے فرمائی گئی ہے (یعنی ہم نے آپکو طلب مولائیں) حیراں و سرگرداں پایا پس سال کی دولت سے آپکو نواز دیا) اور یہ حیرانی اسلئے ہوتی ہے کہ ادھر کاراستہ اس قدر وسیع ہے کہ یہ حضرات اسمیں حیران رہ جاتے ہیں اور یہ حیرانی کیوں نہ ہو؟ یہ راہ بھی تو کس کی

راہ ہے؛ یہ محبوب حقیقی کی راہ ہے۔ اس راہ میں توجیب کسی کو ذرا سی بھی معرفت حاصل ہو جاتی ہے تو بس وہ حیران رہ جاتا ہے یہاں تک کہ بعض بعض اس مرتبہ میں مجذوب تک ہو جاتے ہیں۔ بس اسی حیرانی میں کبھی ان حضرات سے بظاہر کچھ خلاف اور خطا کا صدور بھی ہو جاتا ہے لیکن یہ مذموم نہیں۔

چنانچہ امیر خسرو جو حضرت نظام الدین اولیاء کے خلفاء میں سے ہیں فرماتے

ہیں

حیراں شدہ ام در آرزویت اے چشم جہانیاں بسویت
ما ایم تخر و خموشی آفاق ہمہ بگفتگویت
خسرو بگمند تو اسیر است بیچارہ کجار و دوز کویت

یعنی میں تو تیری طلب اور جستجو میں حیران اور سرگرداں ہوں اے وہ ذات کہ دنیا کی نظریں تیری ہی جانب لگی ہوئی ہیں۔ ہم ہیں اور ہمارے لئے حیرانی و خموشی ہے اور دنیا ہے کہ تیری گفتگو میں مشغول ہے۔ خسرو تو اب تیرے کمند کا قیدی ہو چکا ہے اب وہ غریب بیچارہ تیری گلی کو چھوڑ کر کہا جائے۔

اور مولانا روم فرماتے ہیں کہ

کالماں کر ستر تحقیق آگہند بے خود و حیران دست و والہ اند
نے چنیں حیراں ک پشت سو دست بل چنیں حیراں کہ غرق دست و دست

یعنی کالمین جو کہ راز حقیقت سے آگاہ ہیں وہ تو ہر معاملہ قدرت میں حکمت کو دیکھ دیکھ کر ہر وقت حیران دست رہتے ہیں لیکن ایسے شخص کی طرح حیران نہیں جسکی پشت دست کی طرف ہو یعنی حق تعالیٰ سے غافل و محجوب ہو بلکہ وہ ایسے حیران ہیں کہ علوم الہیہ میں مستغرق اور مست ہیں۔

اب اس حیرانی کے ابواب کا بیان کچھ آسان نہیں ہے یہ وہ حیرانی ہے جو محبوب حقیقی کی طرف سے پیش آتی ہے اور ہر ایک کو اس کے حال کے مناسب پیش آتی ہے۔ (بات یہ ہے کہ وہ غنی ہیں طالب سے بھی اور طالبین کی طلب سے

بھی اسلئے وہ اپنے طالبین سے بھی استغناء ظاہر کرتے ہیں۔ اب جبکہ محبوب
 ہی استغناء ظاہر کرے تو ایک طالبِ محب بیچارہ کیا کرے اور کہاں جائے
 بس وہ حیران و ششدر رہ جاتا ہے اور بالکل اسکا مصداق ہو جاتا ہے کہ
 دیدار مینامی و پیرہیزی کنی بازار خویش و آتش ماتیزی کنی
 یعنی اے محبوب تو اپنا دیدار بھی دکھاتا ہے اور مجھ سے اعراض و استغناء بھی
 برتا ہے اسکے ذریعہ تو تو اپنے من کے بازار کو اور میرے عشق کی آگ کو تیز سے
 تیز تر کر دیتا ہے اور زبانِ حال سے یہ کہتا ہے کہ

اشاہد من اھوی بغیر وسیلۃ فیلحقتی شان اضل طریقاً
 یوجج ناراً ثم یطغی برشۃ لذاک ترانی محرقاً و غریقاً
 یعنی میں اپنے محبوب کو بغیر کسی وسیلہ کے براہِ راست ہی مشاہدہ کرتا ہوں تو مجھ پر
 ایسی کیفیت طاری ہوتی ہے کہ میں راستہ ہی بھول جاتا ہوں۔ وہ محبوب میرے
 دل کی آگ کو اول تو بھڑکاتا ہے پھر اس پر چھینٹے ڈال کر بجھا بھی دیتا ہے یہی وجہ
 ہے کہ جسکی بنا پر تم جھکو آگ میں پڑا ہوا اور پانی میں ڈوبا ہوا دیکھتے ہو۔ اور اسی
 حال میں وہ کہتا ہے کہ

باغ میں لگتا ہنیں صحرا سے گھبراتا ہے دل اب کہاں لیجا کے بیٹھیں ایسے دیوانے کو ہم
 اور محبوب کے لئے تو یہ بے نیازی لازمی ہے جیسے عشاق کیلئے نیاز و طلب
 لازم ہے۔ چنانچہ وہ اپنے عشاق کا اس میں امتحان لیتے ہیں کہ
 نرا آتا ہے انکو چھیرنے میں اپنے عاشق کے کبھی سرور کرتے ہیں کبھی رنجور کرتے ہیں
 اس پر کسی عاشق نے بھی خوب ہی کہا ہے کہ

ہم بھی تسلیم کی خود ایں گے بے نیازی تری عادت ہی ہی
 یہی وجہ ہے کہ سالک کو کبھی کبھی قبض پیش آ جاتا ہے۔ پس جب حیرانی طریق کے
 لوازم سے ہے تو ہر طالب میں اسکا کم و بیش ہونا ضروری اسی لئے کسی طالب کے کوئی
 اصول اور طریقہ جب سکھایا جائے گا تو بصیرت حاصل ہونے سے پہلے وہ کسی اصول

رہے گا نہیں مگر یہ کہ اللہ تعالیٰ کا فضل ہی اسکے شامل حال ہو جائے اور وہ اپنے طلب کے امتحان میں کامیاب ہو جائے۔ انتہی۔ (تلاش مرشد ص ۳۱)

دیکھا آپ نے۔ سبحان اللہ کیا کلام فرمایا، چونکہ قاعدہ ہے کہ "از دل نینزد بر دل ریزد" ضربات جب دل سے نکلتی ہے اثر رکھتی ہے۔ اس کلام کا بین اثر آپ بھی محسوس فرما رہے ہوں گے۔ تو مولانا جلال آبادی مدظلہ نے بیخ فرمایا کہ "مولانا شاہ وحی اللہ صاحب عجیب طبیعت کے مالک تھے۔ خانقاہ میں سب سے الگ تھلگ رہتے تھے دیر دیر تک شیخ تھا نوٹی کی نشست گاہ میں تنہا ستون سے ٹیک لگائے خاموش کھڑے رہتے تھے سکوت و خاموشی لازم حال تھی غرضیکہ انکا عجیب رنگ نفا اور کوئی بھی انکا ہرنگ نہ کھتا۔ اور تخریر و سکوت کے مقنا پر پوچھ کر وہاں سے مخلوق خدا کی خدمت تشریحی کے لئے واپس کر دیئے گئے تھے یعنی مجذوب نہیں تھے بلکہ ہنایت ہی باہوش سالک تھے۔ چنانچہ مولانا جلال آبادی ہی نے یہ بھی فرمایا ہے کہ شاہ صاحب کو تصوف میں خاص ملکہ اور درگ حاصل تھا یہ خلاصہ ہے مولانا موصوف کے یہاں تک کے ارشاد کا۔ اب آگے مولانا جلال آبادی مدظلہ کی بقیہ تقریر سنئے :-

فرمایا کہ مولانا وحی اللہ صاحب بیچارے سب سے الگ تھلگ رہتے تھے اور نماز تو عجیب کیفیت سے پڑھتے تھے۔ خیر میں یہ بیان کر رہا تھا کہ ایمان اصل ہے اور اسکی بہت سی شاخیں ہیں مقام حیرت بھی اسکی ایک شاخ ہے ایمان سبکی اصل ہے۔ چنانچہ ایک مومن کو من حیثیت الایمان یہ لازم ہے کہ وہ سوچتا رہے کہ میں ہوں کیا ہوتا کہ اپنی معرفت کے بعد اسکے لئے اپنے منصب کا سنبھالنا آسان ہو جائے۔ جس طرح کہ ایک شیر ہوتا ہے کہ جب وہ اپنے آپ کو سمجھ لیتا ہے کہ میں شیر ہوں تب وہ اپنا منصب سنبھالتا ہے یعنی شیر جنگل کا بادشاہ ہوتا ہے لہذا وہ اور دوسرے جانوروں کے ساتھ کوئی چھری حرکت نہیں کرتا نہ انکو چھیڑتا ہے نہ ان سے غراتا ہے کیونکہ جانتا ہے کہ میں ان سب کا حاکم ہوں میرا کام تحمل ہے۔ ایشار اور

رحمدی میرا پیشہ ہے۔ یہ میں بطور تمثیل کے بیان کر رہا ہوں۔ آپ خود دیکھئے، فرض کیجئے کہ ایک شیر جا رہا ہے ریل کی پٹری پر اور ہر سے ایک آدمی آ رہا ہے آدمی کو دیکھ کر شیر کھڑا ہو گیا دوسری جانب وہ آدمی بھی شیر کو دیکھ کر ڈر گیا اور کھڑا ہو گیا۔ شیر نے جب یہ دیکھا کہ آدمی ڈر رہا ہے تو اپنا رخ اور ہر سے پھیر لیا اور جسم کو سادھ کر ایک جست لگا کر دوسری پٹری پر چلا گیا اور راستہ اس آدمی کے لئے چھوڑ دیا کتنا ایثار کیا اس آدمی کیلئے جانتے ہو کیا بات ہے۔ بات یہ ہے کہ وہ یہ جانتا ہے کہ میں بڑا ہوں، اس سے بڑا ہوں ہوں۔ اور ہم نے تو اب تک یہ بھی نہ جانا کہ بڑا کہتے کس کو ہیں؟ کسی بڑے کی پیشانی پر تو لکھا ہوتا نہیں کہ وہ بڑا ہے۔ بڑا اپنے حالات اور صفات سے پہچانا جاتا ہے۔ اس کے اندر تواضع ہوتی ہے، دوسروں کی رعایت ہوتی ہے، ایثار اور تسامح ہوتا ہے۔ چنانچہ تکبر کرنا بڑے کا شیوہ نہیں۔ دیکھو شیر نے جب اپنا بڑا ہونا جان لیا تو اسکے اندر ایثار، چشم پوشی، رعایت یہ سب خصلتیں آئیں اور تکبر اور اوجھاپن سے وہ دور رہا۔

اسی طرح سے سمجھو کہ دنیا میں ایمان کی روشنی مومن کو اسی لئے دی گئی ہے کہ وہ اس سے پہلے اپنے کو پہچانے اگر کسی نے اپنے ایمان سے خود اپنے ہی کو نہ پہچانا تو اس نے کیا کیا؟ مومن کی نظر اپنی حقیقت پر ہوتی چاہیے کیونکہ وہ بہت بڑے وصف کا حامل ہے۔ مومن ذات باری تعالیٰ کی صفت ہے جس کے ساتھ یہ مومن بھی متصف ہے۔ اللہ تعالیٰ نے کلام پاک میں فرمایا ہے الْقُدُّوسُ السَّلَامُ الْمُؤْمِنُ تو دیکھو! المؤمن اللہ تعالیٰ کی صفت ہے۔ پس مومن کا باری تعالیٰ کے ساتھ یہ اشتراک اسم جو ہے یہ کوئی معمولی چیز نہیں ہے یہ اشتراک اسمی بہت بڑا شرف ہے۔ لہذا اب مومن سوچے کہ جب مجھے شرکت اسمی حاصل ہے تو اللہ تعالیٰ کی صفات کیا ہیں اور ہمارے اوصاف کیا ہیں اور اس شرف کے تقاضے ہم میں کیسے ہونے چاہئیں اگر مومن صرف اسی ایک بات کا مراقبہ کرے کیا یہ اسکی اصلاح کیلئے کافی نہیں؟ بیشک کافی ہے یہ تصور قلب میں ایک تحریک پیدا کر دے گا۔

مگر ہمارا یہ حال ہے کہ آج اگر تھوڑی دیر ذکر کر لیا یا اگر تھوڑی دیر تلاوت کرنی تو بس اسکو کافی سمجھ لیا حالانکہ یہ سب مبادی ہیں مقاصد ان سے بہت آگے ہیں۔ ہم مبادی ہی پر قناعت کر لیتے ہیں اور سست ہو جاتے ہیں یہ حال صحیح نہیں ہے مقاصد تک پہنچنے کی کوشش ہونی چاہیے۔ سالکین کی یہ انتہائی کم ہمتی اور سستی ہے کہ وہ مقصد کے حصول میں نہیں لگتے اور لطف یہ کہ پھر جب وہی

ہو گئے تو مشائخ نے بھی صبر کر لیا اور ان سے اعلیٰ مقاصد تک سلوک کا مطالبہ ہی ختم کر دیا اور یہ بکھر تسلی کر لی کہ خیر اس زمانہ میں اتنا بھی بہت ہے۔ حالانکہ سلوک کا یہ تقاضا نہیں ہے کہ ضرورتیں اور محرمات سے بچ جائے اور بس یہ تو عام ایمان کا تقاضا ہے یعنی اتنا تو ہر عامی مسلمان کو کرنا ہی چاہیے۔ باقی رہا سلوک تو اس میں آکر تو کچھ اور بھی کرنا پڑتا ہے۔ وہ کیا کرنا پڑتا ہے سینے!

دو شخص ہندوستان سے بخارا گئے حضرت شیخ نظام الدین بلخیؒ کی خدمت میں بیعت ہونے کے لئے جوض پر دضو کر رہے تھے اور حسب عادت دنیا کی بات چیت بھی جاری تھی۔ شیخ نے انہی جانب بکھا انکا موقع پر گفتگو کرنا پسند نہیں ہوا کیونکہ دضو کے وقت دنیا کی بات چیت کرنا ویسے بھی مکروہ ہے پھر ایک سالک سے جو کہ ایک شیخ سے مرید ہونے گیا ہوا اور خود کو سالکین راہ مولیٰ کے زمرہ میں داخل کرنا چاہتا ہوا اس سے تو نہایت درجہ بڑا ہے اس لئے کہ دضو آلہ اور وسیلہ ہے نماز کا اور آلہ جقدر عمدہ ہوتا ہے مقصود اسی قدر اچھی طرح حاصل ہوتا ہے۔ دیکھو! چاقو تیز ہوگا تو قلم ٹھیک بنے گا۔ کلہاڑی تیز ہوگی تو لوکڑی جلد اور آسانی سے پھاڑی جاسکے گی۔ جب آدمی چیزوں کا یہ حال ہے تو اسی طرح سے روحانی چیزوں میں سے جو چیز عبادت بلکہ افضل العبادۃ ہو اسکا آلہ کیسا ہونا چاہیے لہذا جبکہ نماز اعظم مقاصد دین سے ہے تو اسکا آلہ بھی کس درجہ ہتہم بالشان ہونا چاہیے! پس دضو کرتے میں دنیا کی بات چیت کیسی؟ اسی لئے شیخ کو ناگوار ہوا

ان سے دریافت فرمایا کہ کیا بات کر رہے تھے ایک نے عرض کیا کہ حضرت میں حوض کے متعلق ان سے کہہ رہا تھا کہ ہمارے یہاں کا حوض اس سے بہت بڑا ہے۔ شیخ نے یہ سنکر فرمایا کہ تم دونوں ابھی ہندوستان واپس جاؤ اور اپنے حوض کو ناپ کر آؤ اور بتاؤ کہ اس حوض سے وہ کتنا بڑا ہے۔ شیخ کا حکم پا کر وہ دونوں واپس آئے اور حوض کی پیمائش کی اور پھر ہندوستان سے بخارا گئے اور جا کر شیخ سے عرض کیا کہ حضرت وہ حوض اس حوض سے ایک بالشت بڑا ہے۔ شیخ نے فرمایا کہ تم تو کہہ رہے تھے کہ بہت بڑا ہے ایک بالشت بڑے ہونے کو تو بہت بڑا نہیں کہا جاتا پھر تم نے اس مبالغہ اور غلط بیانی سے کیوں کام لیا۔ ایسا معلوم ہوتا ہے کہ تمہاری طبیعت میں جھوٹ بولنے کی اور مبالغہ آمیزی کی عادت ہے۔ مزاج میں احتیاط نہیں ہے۔ جاؤ تم کو بیعت نہیں کرتے۔ اور یہ بھی فرمایا کہ جب ایسی موٹی موٹی باتوں سے نہیں بچتے ہو تو میں تمہیں باریک باریک باتیں طریق کی کیا تعلیم دے سکوں گا۔ آدمی کو تو اس قسم کی برائیوں کو اپنے گھر ہی پر سے ترک کر کے آنا چاہیے۔

یہاں پر ایک طالب علمانہ شبہ ہوتا ہے کہ وہ لوگ تو اپنی اصلاح کے لئے گئے تھے پھر شیخ نے انکو نکال کیوں دیا۔ اسکا جواب یہ ہے کہ شیخ نے ایسا انکی اصلاح ہی کے لئے کیا اور اسکے ذریعہ انکو اس قسم کے محرمات سے تو ساری عمر ہی کیلئے تنبیہ فرمادی اور اصلاح کے لئے ہمت پیدا کر دی کیونکہ اصلاح کے لئے ہمت ہی تو اصل چیز ہے۔ سبحان اللہ شیخ نے کس قدر فوری داعیہ اصلاح اور استقامت کا انکے اندر فرمادیا۔ ایک نکو پیدا فرمادی انکے دماغ کے اندر۔ کیونکہ شیخ اتنا تو سمجھتے ہی تھے کہ طالب صادق ہیں اور نفع طالب صادق ہی کو پہنچتا ہے، صرف مجلس میں آکر بیٹھنے سے کچھ نہیں ہوتا۔ دوسری بات یہ کہ جیسا مرض ہوتا ہے ویسے ہی علاج کی ضرورت ہوتی ہے۔ دیکھو! چھوٹی سی پھنسی ہوتی ہے تو مرہم کا پھو یا رکھ دو تو فائدہ ہو جاتا ہے اور بڑے دنبل میں آپریشن کرانا پڑتا ہے اسی طرح سے شیخ کو جب انکے اندر کذب کا مرض معلوم ہوا تو انہوں نے خیال کیا کہ اوہو یہ تو بہت بڑا مرض ہے کیونکہ حدیث شریف میں آتا ہے کہ

رسول اللہ صلی اللہ علیہ وسلم سے پوچھا گیا کہ مومن بنا کر سکتا ہے؟ فرمایا کہ ہاں کر سکتا ہے۔ عرض کیا گیا کہ کیا وہ جھوٹ بول سکتا ہے؟ فرمایا کہ نہیں، مومن جھوٹ نہیں بول سکتا۔ اس سے معلوم ہوا کہ ایمان کے ساتھ جھوٹ جمع نہیں ہو سکتا۔ معلوم ہوا کہ جھوٹ زنا سے بھی بدتر ہے۔

لیکن آج یہ حال ہے کہ مسلمان جھوٹ کو اتنا برا نہیں سمجھتا جتنا زنا کو۔ ایک صحابی گاؤں کے رہنے والے تھے جب وہ ایمان لائے تو حضور صلی اللہ علیہ وسلم سے عرض کیا کہ یا رسول اللہ دین کی تمام باتیں تو مجھے بھلا کہاں یاد رہیں گی کوئی ایسی بات مجھے ایسی بتا دیجئے کہ وہ میرے لئے نفع بخش ہو۔ حضور صلی اللہ علیہ وسلم نے فرمایا کہ دیکھو جھوٹ نہ بولنا۔ ان صحابی میں زمانہ جاہلیت کی تین عادتیں تھیں۔ زنا، شراب، چوری۔ چنانچہ اب جب رات ہوئی تو حسب سابق زنا کا تقاضا طبیعت پر ہوا لیکن معاً خیال ہوا کہ رسول اللہ صلی اللہ علیہ وسلم کے ہاتھ پر توبہ کر چکا ہوں اگر آپ کو معلوم ہو گیا تو کیا جواب دوں گا، جھوٹ تو بولوں گا نہیں۔ یہ خیال کر کے زنا سے باز رہے۔ پھر شراب پینے کا تقاضا پیدا ہوا اس وقت بھی یہی خیال سامنے آیا کہ اگر حضور کو علم ہوا اور آپ نے دریافت فرمایا تو کیا جواب دوں گا یہ خیال کر کے اس سے بھی باز رہے۔ اسی طرح چوری کا ارادہ کیا اسے بھی یہی سوچ کر چھوڑ دیا کہ اگر حضور کو معلوم ہو گیا تو کیسے چھپاؤں گا۔ جھوٹ بولنے کو تو حضور نے منع فرمایا ہے۔ غرض اس سے بھی باز رہے۔ تو اس سے یہ بھی معلوم ہوا کہ جس چیز کی انسان کو عادت ہوتی ہے وقت پر اسکا تقاضا ہوتا ہی ہے۔ علاج اسکا صرف یہ ہے کہ ہمت کر کے اس کام سے رُکا رہے۔ یہ بہت بڑی بات ہے۔

میں ایک دفعہ کراچی گیا تھا وہاں پر ایک دن ایک شخص مُرخ سفید نہایت ہی خوش پوشاک مجلس میں آیا اسکو کھٹی سگریٹ کی عادت مجلس کے بعد جب وہ صاحب گھر گئے تو دل مچلنے لگا کہ سگریٹ پیو، یہاں مجلس میں کچھ اثر لیکر دل ہی دل میں عہد کیا کہ آج سے سگریٹ چھوڑ دوں گا، گھر پر جب تقاضا شدید ہوا تو بہت پریشان ہوئے

بالآخر ہمت ہی سے کام لیا اور جتنی سگریٹ انکے جیب میں پڑی تھیں سب توڑ کر پھینک دیں اور گھیر پر جو کچھ رکھی تھیں سب نکال باہر کیا حالانکہ انکے لئے سگریٹ لندن سے آتی تھی۔ دیکھئے! اس شخص نے کتنی ہمت ہے کام لیا حالانکہ میں نے اس سے کہا بھی نہیں تھا لیکن اس نے خود بخود چھوڑ دی اور آج ہمارا یہ حال ہے کہ شیخ سے محبت کا دعویٰ بھی کرتے ہیں لیکن چھوٹی چھوٹی چیزیں چھوڑنے کو تیار نہیں۔ برائی کا تقاضا نفس میں پیدا ہوتا ہی ہے۔ اسی نفسانی تقاضے کے روکنے کا نام مجاہدہ ہے۔

دیکھئے! ان صحابی رضی اللہ عنہم نے بھی اپنی طبیعت کے تقاضے کو روکا اور ایک جھوٹ سے تینوں برائیاں چھوڑ دیں اور حضور صلی اللہ علیہ وسلم کا ارشاد فرمودہ ایک نسخہ تینوں امراض کا علاج ہو گیا۔ اسی طرح سے حضرت نظام الدین لمحنیؒ نے بھی ان جانوروں کے لئے یہ نسخہ تجویز فرمایا جسکی وجہ سے ایک ہی چیز نہیں انکی کامل اصلاح کر دی ایک ذرا ہے مجاہدہ کے ذریعہ ان سے ساری عمر کا روگ ہی ختم کر دیا اور گھر بیٹھے بیٹھے محرمات سے بچنے کا ذریعہ انکے ہاتھ آ گیا تو یہ انکی کتنی بڑی اصلاح ہو گئی۔

محرمات وغیرہ کی بات تو بعد کی ہے سالک کو تو مکروہات سے بھی بچنا چاہیے بلکہ خلاف اولیٰ اور شبہات سے بھی اسکے لئے بچنا ضروری ہے۔ حضور اکرم صلی اللہ علیہ وسلم فرماتے ہیں کہ نکھارو اور صاف کرو تم اپنے ایمان کو مشتبہات سے بچکر۔ گھی اگر اچھی طرح تمھرا ہوا نہ ہو تو اسکو کون صاف کہے گا؟ کوئی بھی نہیں۔ لہذا اے مسلمان تیرے اندر طلب ہوئی چاہیے اور تیرے دین اور ایمان میں نکھار ہونا چاہیے۔ اور وہ پیدا ہوگا مشتبہات اور محرمات وغیرہ سے بچنے سے اور قاعدے کی بات یہ ہے کہ اگر مرض شدید ہوتا ہے تو شفا خانے میں داخل ہونا پڑتا ہے یہی حال روحانی امراض کا بھی ہے کہ اسکے لئے بھی شفا خانے میں اور وہ یہی بزرگوں کی خانقاہیں ہیں۔ حضرت شیخ نے انکا ایک کئی مرض تشخیص فرما کر انکے گھر ہی کو شفا خانہ تجویز فرما دیا اور یہ بہکروا پس فرما دیا کہ دیکھو تمھارے اندر جھوٹ بولنے کا بہت بڑا مرض ہے

خدا سے ڈرو اور اس سے بچو۔ اور یہ تو ایسا مرض ہے جس کو تم بھی سمجھ سکتے ہو۔ جاؤ جب اسکی اصلاح ہو جاوے اور باریک باریک چیزیں رہ جائیں جنکو تم خود نہیں سمجھ سکتے تو انکے لئے یہاں آکر رہنا۔ ابھی یہاں تمہارا رہنا کچھ زیادہ نفع بخش نہیں ہے۔ دیکھو دھوبی کے یہاں وہی کپڑے بھیجتے ہیں جن کو ہم خود نہیں دھو سکتے حاصل یہ کہ شیخ نے ان دونوں کو واپس کر کے ان پر سختی نہیں کی بلکہ انکے ساتھ رحم اور شفقت کا ہی معاملہ فرمایا۔ اب یہ بات سمجھ میں آگئی ہوگی۔

الغرض مومن نے اپنے آپ کو پہچانا نہیں۔ اگر ذات باری تعالیٰ کے ساتھ اپنی اثر ایکٹ کو پہچانتے تو اسکی اصلاح ہی ہو جاتی۔ غور فرمائیے کہ ایمان کس بات کو چاہتا ہے؟ ایمان کے اندر خود امن موجود ہے پس ایمان امن کو چاہتا ہے اپنے لئے بھی دوسروں کے لئے بھی۔ دنیا کے مصائب سے بھی امن اور آخرت کے عذاب سے بھی امن۔ غرض لفظ ایمان ایک مومن سے اس بات کا تقاضا کرتا ہے کہ مومن سے ایسے اعمال اور اخلاق صادر ہوں جو اسکو دنیا اور آخرت میں نافع ہوں۔ صرف نماز روزہ سے تو کام چلتا نہیں یہ تو عادت کے طور پر بھی آدمی کر لیتا ہے مگر یہ تکبر، بڑائی اور شیخی اور دوسروں کو حقیر سمجھنا ایمان کے ساتھ یہ سب کیسا، ایثار اور مروت کیوں نہیں ہوتی۔ کسی کا مذاق اڑانا کسی کو بنانا کیسا، یہ سب تو بالکل ایمان کے خلاف ہے۔ لہذا صرف تسبیح اور ذکر ہی سے تو کام نہیں چلے گا بلکہ اسکے ساتھ ساتھ اخلاق کی بھی درستی ہونی چاہیے جسکی طرف سالکوں کو بھی توجہ کم ہے۔ سالک جسکو کہتے ہیں وہ تو کچھ اور ہی چیز ہے اسکو تو بہت احتیاط سے کام کرنا پڑتا ہے کیونکہ سالک کے معنی ہیں چلتا رہنے والا جو کسی مقام پر نہ ٹھہرے۔

خیر بات علی تھمی حضرت مولانا شاہ وصی امیر صاحب کے جذب اور حال کی کہ اور خلفاء تو کچھ ہنس مسکرا بھی لیتے تھے لیکن شاہ صاحب بالکل الگ تھلگ رہتے تھے۔ بات یہ ہے کہ کام کرنے والا اگر کام کرتا رہے تو اسپر بہت سے حالات کا درد ہوتا ہے اور کام تو کام کرتے رہنے ہی سے بنتا ہے اور پھر اس کی حد

کیسے ہو سکتی ہے یہ تو وصول الی اللہ کا جاوہ ہے اس راستہ میں تو قناعت نہیں اسکی
تو کوئی انتہا ہی نہیں ہے مگر مشائخ نے زمانہ کے حالات اور اہل زمانہ کے ضعف کو
دیکھ کر قناعت کر لی جیسے مدارس کے اندر بھلی یہی ہو گیا ہے کہ سب طلباء کو داخل
کر لیتے ہیں بعضوں میں ایسی ایسی عادتیں بھی ہوتی ہیں اور کچھ اچھے اخلاق
والے بھی ہوتے ہیں۔ یہ اسلئے اگر برمی عادت والے کو خارج کر دیا جائے تو باہر
جا کر وہ نہ معلوم کیا کیا کرے گا مدرسہ میں رہ کر تو پوشیدہ طور پر حرکات کرتا تھا اگر آزاد
ہو جائیگا تو کھلم کھلا گناہ کرے گا خود بھی کرے گا اور دوسروں کو بھی ترغیب دیگا
بخلاف مدرسہ کے کہ وہاں خود ہی چور بنا رہے گا۔ اور اگر خدا نے توفیق دیدی تو توبہ
کے بھی مواقع ہیں ہو سکتا ہے کہ کبھی توبہ ہی کر لے۔ اور آزادی میں توبہ باکی
کے ساتھ نماز وغیرہ چھوڑ دیگا۔ اور مدرسہ میں اولاً تو اسکا علم ہی طالب علم کو غیرت
دلانے کا جو چیز و قایہ بن جائے کسی بڑے گناہ کا یا بڑے جرم کا وہ بھی اچھی چیز
ہے۔ اس پر ایک واقعہ سنئے! حضرت تھانویؒ کو معلوم ہوا کہ فلاں جگہ کے لوگ
اسلام سے پھرنے کا خیال کر رہے ہیں۔ حضرتؒ وہاں تشریف لے گئے اور وہاں کے
چودھری لوگ اور بڑے لوگوں سے ملاقات کی اور فرمایا کہ ہم نے ایسا ایسا سنا
اسپر بڑے چودھری نے کہا کہ بالکل غلط ہے آپ بالکل فکر میں نہ پڑیں ایسا نہیں
ہو سکتا اور کیسے ہو سکتا ہے ہم لوگوں کے یہاں تو تعزیر بنتا ہے اور غیر مسلموں کے
یہاں تو نہیں بنتا پھر ہم ان کا مذہب کیوں قبول کرنے لگے۔ حضرتؒ نے یہ سن کر
فرمایا کہ ہاں ٹھیک ہے جاؤ خوب اچھے تعزیرے بناؤ۔ اب ہم جیسا کوئی ہوتا تو منع کیا
اس موقع پر کیا کہتا۔ کسی نے بعد میں حضرتؒ سے دریافت کیا کہ حضرت تعزیرہ دار
تو منع ہے آپ نے انکو کیسے اجازت دیدی؟ فرمایا کہ میں نے تعزیرہ داری کی حاجت
نہیں کی ہے بلکہ انکو کفر سے بچایا ہے۔ زیادہ سے زیادہ ایک بد عملی اور گناہ میں مبتلا
رہیں گے مگر ایمان تو سالم رہے گا اور اسوقت اگر اس سے منع کر دیتا تو ہو سکتا تھا
کہ ارتداد کی جانب رخ ہو جاتا۔ تو دیکھئے حضرتؒ نے کیسے حکمت کی بات فرمائی

ایسے موقع پر محققین علماء ہی کا کام ہے۔ اسی طرح سے مدارس کے اندر طلباء کو ایک طرف سے بدون چھانٹے ہوئے جو داخل کر لیا جاتا ہے تو یہ بھی دراصل انکے لئے بڑی بُرائی سے وقایہ ہے کہ انکو دیگر محرمات سے بچا رہے ہیں اگر یہ نہیں ہوگا تو وہ بہت سی بلاؤں اور گناہوں میں مبتلا ہوتا رہے گا اور یہاں چاہے بد عمل رہے مگر علم تو کچھ نہ کچھ سیکھ ہی جائے گا۔ جسکی وجہ سے بہت سی بُرائیوں سے محفوظ بھی رہیگا کیونکہ عامی جسکو علم نہیں ہوتا وہ زبان سے کیسے کیسے کلمے نکال دیتا ہے حتیٰ کی کفر اور شرک تک نوبت پہنچ جاتی ہے چنانچہ کتابوں میں لکھا ہے کہ جاہل کی موت اکثر کفر پر ہوتی ہے اور عالم و جاہل کے گناہ میں زمین و آسمان کا فرق ہوتا ہے۔ عالم کی توبہ بھی عجیب و غریب ہوتی ہے۔ اسی لئے عالموں کے گناہوں پر عابیوں کو نظر نہیں کرنا چاہیے بلکہ اسکو چاہیے کہ خود اپنے عیب کو دیکھے اسلئے کہ عالم کے اندر ایک بہت بڑی خوبی رکھی ہوئی ہے علم کی جاہل اس سے محروم ہے۔ پھر یہ کہ انھیں طلباء میں سے کوئی کوئی موتی بھی نکل آتا ہے۔ تو اسی ایک موتی کیلئے مدرسہ والے بھی اتنی خاک چھانٹتے ہیں۔ جیسا کہ مشہور ہے کہ کسی شاہزادہ کا قیمتی موتی کہیں جنگل میں گر گیا بہت تلاش کیا نہیں ملا اُس نے یہ کیا کہ حکم دیدیا کہ راستہ کی سب کنکریاں جمع کر کے لائی جائیں چنانچہ محل میں سب لائی گئیں اور ان میں تلاش کیا گیا تو وہ موتی مل گیا۔ اب دیکھئے ایک موتی کیلئے اتنی ساری کنکریوں کو چھانٹنا پڑا ایسے ہی مدارس والوں نے بھی جال بچھایا ہے مہما کو شکار کرنے کے لئے کہ کوئی نہ کوئی تو نکل ہی آئے گا کہ جو اشاعت اسلام کا باعث بنے گا جیسے کہ مدرسہ دیوبند سے ہمارے حضرت (مولانا تھانویؒ) موتی بنکر نکلے کہ آج ہر طرف انکی اشاعت اسلام کا چرچا ہے اور ہر جگہ فیض جاری ہے در اقم عرض کرتا ہے یا جیسے خانقاہ انداویہ اترنیہ کے دریائے معرفت سے ہمارے مصلح الامۃؒ موتی بنکر نکلے اور عالم میں چمکے اور پھر بحر عرب میں جا ڈوبے) جب ایسا ہے تو پھر اتبار ہی سے یہ انتخاب کیسا، مگر اسکا یہ مطلب بھی نہیں کہ یہ حضرات طلباء کی کچھ روک ٹوک ہی نہیں کرتے، ایسا نہیں ہے۔ مدرسہ میں طلبہ کی روک ٹوک بھی کیجاتی ہے۔ بہر حال مدرسہ کا ذکر تو ضمناً آگیا تھا کہ یہ رہا تھا کہ اس راہ

میں قناعت نہیں ہے سالک کو تو ہمیشہ آگے ہی بڑھنے کی کوشش کرنی چاہیے۔
 ایک صاحب حضرت تھانویؒ کی خدمت میں آم لائے جس کو انہوں نے بازار
 سے خرید کیا تھا۔ چونکہ آموں کی بیج ہمارے دیار میں عموماً قبل از وقت ہوتی ہے
 اسلئے بیج درست نہیں ہوتی۔ وہ بھی مشتبہ تھے حضرت نے ان سے فرمایا کہ میں
 بازار کا آم نہیں کھایا کرتا یہ نہیں مایا کہ تم نے بازار سے آم کیوں خریدے اور تم نے اسکی
 تحقیق کیوں نہیں کی۔ یہ سب نہیں فرمایا اس میں کتنی رعایت ہے اس کی اصلاح
 بھی ہوگئی اور تبلیغ بھی ہوگئی کیونکہ اگر اسکو شیخ سے واقعی تعلق اور محبت ہے
 تو آئندہ اس حرکت کے قریب بھی نہ جائے گا۔ شریعت میں مختلف درجے ہیں حرام
 مکروہ تحریمی مکروہ تنزیہی۔ خلاف اولیٰ وغیرہ جیسا کہ ماویٰ چیزوں میں بھی درجات
 ہوتے ہیں ادنیٰ و اعلیٰ۔ کھانے میں بھی درجات ہوتے ہیں ایک تو ہے ہمارے
 شوربا کہ بعضوں کو شبہ ہو کہ شاید اس سے وضو جائز ہو اور ایک ہوتا ہے گھر کا تو رومہ
 دونوں میں بہت فرق ہوتا ہے۔ اسی طرح سے باطنی غذا بھی مختلف ہوتی ہیں
 اگر اسمیں بھی مشتبہ شے کا غبار پڑ جائے تو اس سے سالک کیوں نہ احتیاط کرے گا۔
 ضرور کرے گا۔ آخر آدمی جب جسمانی غذا میں سے اعلیٰ درجہ کو پسند کرتا ہے تو
 روحانی میں ادنیٰ پر کیوں راضی ہے اور اسی پر کیوں قناعت کیے ہوئے ہے
 اسکو تو مشتبہات سے بھی پرہیز کرنا چاہیے۔ حضرت تھانویؒ فرماتے تھے کہ
 سلوک تو بہت لطیف چیز ہے یہ تو فرشتہ کی روح سے بھی زیادہ لطیف ہے۔
 پھر جب حضرت والاؒ ہی اسکو لطیف فرما رہے ہیں تو ہم کیوں نہ اسکو لطیف سمجھیں
 اور کیوں نہ اسمیں کوشش کریں۔ جسقدر بھی کوشش درجہ بڑھ کر کے اسکو حاصل کریں کم ہے

(ع۔ متاع جانِ جاناں جان دینے پر بھی سستی ہے)

یہ بات مولانا شاہ وصی اللہ صاحبؒ کے جذب اور حال پر چلی گئی، اللہ تعالیٰ
 (ہم سب کو عمل کی توفیق بخشنے۔ آمین ثم آمین۔ حضرت مولانا اجلال آبادی مدظلہ کا بیانیہ ختم ہوا)

گذشتہ صفحات میں ناظرین کرام نے حضرت مصلح الامۃ؎ کے متعلق حضرت مسیح الامۃؑ مولانا شاہ مسیح اللہ صاحب دامت برکاتہم کے ارشادات ملاحظہ فرمائے، مولانا مدظلہ العالی نے حضرت رحمۃ اللہ کی گوشہ نشینی، خمول اور خلوت گزینی کا تذکرہ فرماتے ہوئے جو تقریر فرمائی ہے بلاشبہ وہ اپنے دیگر مضامین اصلاحیہ کی بنا پر بھی نہایت ہی مفید اور پُر لطف ہے چنانچہ بعض حضرات نے اس سے متاثر ہو کر دفتر کو لکھا کہ حضرت مولانا جلال آبادی مدظلہ العالی یا اسی طرح کے اور موجودہ بزرگان دین کے ملفوظات اور ارشادات بھی کیوں نہ معرفت حق میں سلسل ہی شائع ہوتے رہیں؟ اس سے نفع کی امید ہے۔ ان کی خدمت میں عرض کیا گیا کہ آپ کا یہ پُر خلوص مشورہ ہمارے نزدیک بھی نہایت ہی درست اور ذمہ دارانہ ہے تاہم دشواری سردست جو اس سلسلہ میں ہمارے لئے ہے وہ یہ کہ ابھی ہمارے حضرت مصلح الامۃؑ رحمۃ اللہ علیہ کے ارشادات و ملفوظات کا خاصا ذخیرہ موجود ہے اور خود حضرت نے بھی اس رسالہ کا اجرا اپنے انہیں مضامین کی اشاعت کے لئے فرمایا تھا جیسا کہ حضرت کی اس تحریر سے ظاہر ہے جو بطور یادگار سال میں دوبارہ (جنوری اور جولائی میں) ٹائمیل کے اندرونی جانب طبع ہوتی رہتی ہے (چنانچہ حسن اتفاق کہ اس ماہ میں بھی طبع ہو رہی ہے) جس میں یہ ہے کہ

”ایک رسالہ شائع ہو رہا ہے۔ اس میں مضامین شاید میرے شائع ہوا کریں گے“

انتہی

اس لئے جی ہی چاہتا ہے کہ پہلے حضرت رحمۃ اللہ کی مضامین اور ملفوظات جلد از جلد منصفہ شہود پر آجائیں۔ نیز دیگر اکابر کے ارشادات و ملفوظات کی اشاعت کے تو اور دوسرے ذرائع بھی الحمد للہ موجود ہیں اور حضرت نور اللہ مرقدہ کی اصلاحی باتوں کو امت مسلمہ کے سامنے پیش کرنے کا ذریعہ اس وقت بظاہر صرف ”معرفت حق“ ہے اس لئے اصالتاً تو مضامین اس میں حضرت مصلح الامۃؑ ہی کے ہوتے ہیں یوں ضمناً اور دوسرے حضرات کی باتیں بھی ذکر ہو جاتی ہیں۔ اب اس کے بعد اس سلسلہ میں ہم آپ کے سامنے حضرت مصلح الامۃؑ اور شیخ الحدیث مولانا

محمد زکریا صاحب مدظلہ العالی کے مابین جو مکاتبت رہی اس کو پیش کرتے ہیں۔ اس سلسلہ کے خطوط تو زیادہ نہ مل سکے تاہم ان دونوں بزرگوں کے باہمی تعلقات ظاہر کرنے کے لئے جو کچھ بھی مل سکے وہ بھی بہت کافی ہیں۔

حضرت مولانا محمد زکریا صاحب مدظلہ العالی شیخ الحدیث مدرسہ مظاہر العلوم سہارنپور

اور حضرت مصلح الامتؑ

سب پہلا خط جو اس سلسلہ میں مجھے مل سکا وہ حضرت مصلح الامتؑ کا تحریری جواب ہے جو حضرت شیخ الحدیث صاحب مدظلہ کے ایک زبانی پیام کے جواب میں حضرت والاؑ کی جانب سے بھیجا گیا تھا۔

حضرت شیخ الحدیث مدظلہ کا سلام و پیام آنے پر حضرت مصلح الامتؑ کا جواب

مکرمی و محترمی زیدت مکارکم

السلام علیکم ورحمۃ اللہ وبرکاتہ

آپ کا سلام و پیام بذریعہ مولوی عبدالقیوم صاحب والد بزرگوار عزیزم ولی اللہ سلمہ پہنچا۔ آپ کی محبت اور عنایات کا دل سے ممنون ہوا۔ اللہ تعالیٰ نے آپ حضرات کو جس دینی کام کے لئے منتخب فرمایا ہے وہ دوسروں کے لئے نمونہ اور آپ حضرات کے لئے صد شکر کا مقام ہے اللہ تعالیٰ آپ کے فیض کو عام و تمام اور آپ کے مدارج میں یو ما فیو ما ترقی عطا فرمائے۔

اس دور پر فتن میں اسلاف کے طریقہ پر باقی رہنے اور حسب استطاعت اس کی اشاعت کی توفیق ہونے میں آپ حضرات سے اپنے لئے دلی دعاؤں کا طلب گار ہوں حق تعالیٰ کی ذات سے امید ہے کہ آپ بزرگوں کی تلبی تو مجھے بھی کسی کام کا بنا دے گی ورنہ تو اپنے پاس سوا اس کے اور کوئی بضاعۃ نہیں۔

والسلام خیر تمام وصی اللہ عفی عنہ

مقام فتح پور تال نرجا

یہ مولوی عبدالقیوم صاحب مدظلہ العالی چونکہ فتح پور تال نرجا ہی کے باشندے تھے اور

حضرتؒ کے مکان سے بالکل ہی متصل مولوی صاحب موصوف کا مکان تھا اور ان کے صاحبزادے
 مولوی قاری ولی اللہ صاحب سلمہ ان دنوں مدرسہ مظاہر العلوم سہارنپور میں زیر تعلیم تھے
 اس لئے بذریعہ خط یا زبانی حضرت شیخ الحدیث صاحب مدظلہ نے حضرتؒ کے پاس مولوی صاحب
 موصوف کے واسطے سے سلام و پیام کہلایا جس کا تحریری جواب حضرتؒ کے یہاں سے یہی
 گیا جو اوپر نقل کیا گیا ہے۔

سلام و پیام سے تو اندازہ ہوتا ہے کہ حضرت شیخ الحدیث صاحب مدظلہ کو حضرتؒ
 کا تعارف پہلے سے تھا اور ہو سکتا ہے کہ قاری ولی اللہ صاحب سلمہ کے وہاں مدرسہ قیام
 کے زمانہ میں موصوف کے ذریعہ حضرتؒ کے کچھ تفصیلی حالات کا علم ہو کر اس میں مزید اضافہ
 ہو گیا ہو بہر حال پیام کے الفاظ تو سامنے ہیں نہیں تاہم حضرتؒ کے جواب سے آنا تو پتہ چلتا
 ہی ہے کہ کوئی ”پیامِ محبت“ ہی رہا ہو گا چنانچہ حضرت والا اس سے بہت مسرور ہوئے اور
 دل کھول کر دعائیں دیں۔

اور ایسا معلوم ہوتا ہے کہ علم دین خصوصاً احادیث سید الاولین والآخرین صلی اللہ
 علیہ وسلم کی تعلیم و تعلم کی عظمت اور اس دور ضلالت میں حدیث رسول اللہ صلی اللہ علیہ
 وسلم جیسی شعل ہدایت کی بقا اور اشاعت کا مشغلہ اور فکر رکھنے والوں کی جلالتِ شان
 حضرت اقدسؒ پر کسی مخصوص شان کے ساتھ سامنے آئی۔ چنانچہ دین کی اس نوع کی خدمت
 کرنے والوں کی اپنی قلبی دعا سے نصرت فرماتے ہوئے حضرت نے یہ کلمات ارشاد فرمائے اور
 آخر میں خود اپنے لئے جن امور کی دعا کرنے کو فرمایا ہے وہ تو ہم جیوں کے لئے ایک مستقل
 نصیحت ہے کیونکہ اس سے یہ معلوم ہوا کہ یہ حضرات زمانہ کے فتنوں سے کس قدر خائف رہتے
 تھے چنانچہ ارشاد نبوی اللہ صلی اللہ علیہ وسلم اعوذ بک من الفتن ما ظہر منها وما بطن گویا ایک قلبی حال
 بنکر ہر وقت ان حضرات کے پیش نظر رہتا تھا نیز یہ معلوم ہوا کہ اپنے اسلاف کا طریقہ بھی کوئی
 قابلِ حفاظت سرمایہ ہے اور بلاشبہ وہ ایسا سرمایہ ہے کہ اس کی حفاظت اور توفیقِ اشا
 کے لئے حق ہے کہ انسان خود بھی سعی اور اہتمام رکھے اور دوسروں سے بھی اس کی دعا
 کرے اور یہ بھی معلوم ہوا کہ صالحین کی دعا بھی ایک ایسی بیش بہا پونجی ہے کہ آدمی کو آہ

دولت سے بھی حصہ وافر جمع کرنے کی ضرورت ہے۔ خواہ وہ کسی مرتبہ کا ہو۔
 سبحان اللہ! بزرگوں کی ایک ایک بات اور ان کی ایک ایک کلمہ کتنی پر بہا
 اور دلربا ہوتی ہے اور دوسروں کے لئے کس درجہ سبق آموز۔ اللہ تعالیٰ ان کے نقش قدم
 پر ہم سب کو چلنے کی توفیق عطا فرمائے۔ آمین

حضرت شیخ الحدیث صاحب مدظلہ کا خط حضرت مصلح الامتہ کے نام

المخدوم المکرم زادت معایکم بعد سلام مسنون۔ کئی دن ہوئے گرامی نامہ موجب
 عزت ہوا تھا۔ اس وقت سے برابر عریضہ ارسال کرنے کا ارادہ کرتا رہا مگر اپنی نااہلیت کے
 باوجود مشاغل کا اس قدر ہجوم رہتا ہے کہ ضروری عرائض میں بھی تاخیر ہو جاتی ہے۔ جناب
 کی دعوات صالحہ کو اپنے لئے باعث برکت اور موجب افتخار سمجھتا ہوں اور آئندہ کے لئے
 اضافہ کی درخواست کرتا ہوں حق تعالیٰ شانہ بدین الطاف تادیر آپ کا سایہ خدام پر
 رکھے اور ترقی درجات سے نوازے۔

کل عزیمت مولوی ولی اللہ سلمہ دورہ کے آخری سبق بخاری شریف کے اختتام سے
 بھی نائز ہو گئے ہیں جس کی جناب والا کی خدمت میں اور جناب ہی کے توسط سے ان کے
 والد ماجد کی خدمت میں مبارکباد پیش کرتا ہوں۔ آخر میں اپنی صلاح و فلاح کے لئے
 مکرر دعا کی درخواست کرتا ہوں۔

فقط والسلام زکریا مظاہر علوم

۶ شعبان ۱۳۲۷ھ

حضرت شیخ الحدیث صاحب مدظلہ اور حضرت مصلح الامتہ کے مابین مکاتبت میں تسلسل
 نہیں تھا تاہم کبھی کبھی اس سلسلہ میں جنبش ہوتی رہتی تھی چنانچہ ۱۳۲۷ھ میں جبکہ حضرت مصلح الامتہ
 کی دو صاحبزادیوں کا یکے بعد دیگرے کھوٹے ہی وقف سے انتقال ہوا اور اس کی اطلاع
 حضرت شیخ الحدیث صاحب کو حکیم مولوی ہارون صاحب سہارنپوری کے خط سے ملی تو
 شیخ الحدیث صاحب مدظلہ نے حضرت مولانا کو فوراً یہ خط تحریر فرمایا کہ دراصل تعزیتہ نامہ تھا۔

تغزیۃ نامہ حضرت شیخ الحدیث صاحب ظلہ بنام حضرت مصلح الامت

المخدوم المکرم زادت معالیکم بعد سلام سنون
 اس وقت عزیز حکیم ہارون سلمہ کے خط سے دوسرے حادثہ فاجعہ کا حال معلوم ہو کر
 طبیعت پر بہت ہی اثر ہوا کہ ابھی تک پہلا ہی حادثہ مندرس نہیں ہوا تھا کہ یہ دوسرا اس
 سے بھی سخت پیش آگیا اور آپ پر صغف و پیری میں یہ تو اثر آلام بجز رفع مراتب اور کیا
 ہو سکتا ہے حق تعالیٰ شانہ اپنے فضل و کرم سے مرحومہ کی مغفرت فرما کر اپنے جوار رحمت میں
 جگہ عطا فرمائے اور جملہ پسماندگان خصوصاً جناب والا اور صغیر سن بچوں کو انتہائی صبر و سکون
 اور اجر جزیل عطا فرمائے۔ یہاں اہل مدرسہ سب ہی مرحومہ کی مغفرت اور پسماندگان
 کے لئے صبر و اجر کی دعا کرتے ہیں۔ مدرسہ میں حکیم صاحب موصوف کا خط بھیج دیا کہ قرآن پا
 ختم کر اگر ہر دو مرحومہ کے لئے ایصالِ ثواب کرایا جائے۔ فقط والسلام
 ذکر یا مظاہر علوم ۸ شوال ۱۳۹۹ھ

اس تغزیۃ نامہ کے آنے پر جناب شیخ الحدیث صاحب ظلہ کو

حضرت مصلح الامت کا جواب

بشرف ملاحظہ عالی جناب حضرت مولانا شیخ الحدیث صاحب دامت برکاتہم
 السلام علیکم ورحمۃ اللہ

مولوی ہارون صاحب نے بندہ کی دونوں لڑکیوں کے انتقال کی خبر جناب والا کو پہنچا کر
 جناب والا کی توجہ بندہ زادیوں کی طرف منقطع فرمائی شفقت اور عنایت بزرگانہ کا شکریہ ادا کرتا ہوں
 نیز جناب والا نے لڑکیوں کے لئے ایصالِ ثواب کا اہتمام فرمایا، بہت ہی ممنون ہوں۔
 اللہ تعالیٰ جناب والا کے سایہ عاطفت کو بہت دنوں ہمارے سروں پر قائم رکھیں اور
 ہمیشہ ایسے ہی الطاف و عنایات برقرار رکھیں آمین یا رب العالمین والسلام خیر تمام۔ صی اللہ عنہ

اس کے بعد کا جو خط حضرت شیخ الحدیث صاحب مدظلہ کا ہمارے پاس موجود ہے وہ مشہور ہے۔
 کا ہے۔ ہوا یہ کہ اس درمیان میں حضرت اقدس کو درد قویج کا دورہ شدید پڑا جس کے سبب
 حضرت بہت دنوں تک فریض عیادت رہے جس کی اطلاع جناب شیخ الحدیث صاحب
 مدظلہ کو بھی مظاہر علوم کے ایک مدرس مولوی احمد اللہ صاحب بجنوری کے خط سے ہوئی جو ان
 دنوں حضرت والا ہی کے یہاں خانقاہ الہ آباد میں مقیم تھے اس پر شیخ الحدیث صاحب نے
 دریافت خیریت مزاج کے لئے حسب ذیل خط انھیں مولوی صاحب موصوف کے نام الہ آباد
 ارسال فرمایا۔

حضرت شیخ الحدیث صاحب مدظلہ کا خط مولوی احمد اللہ صاحب بجنوری کے نام

کرم محترم مدنیو شکم بعد سلام سنون
 اسی وقت عنایت نامہ پہنچا حضرت مولانا کی علالت سے فکر و قلق ہے حق تعالیٰ
 شانہ اپنے فضل و کرم سے صحت کاملہ عاجلہ ستمہ عطا فرمائے اور تادیر اس مبارک سایہ کو
 ہم لوگوں کے سردوں پر قائم رکھیں۔ بندہ کی طرف سے سلام کے بعد عیادت کر دیں یہ
 ناکارہ خود کبھی دعا صحت کرتا ہے اور احباب سے دوپہر میں فرمائش کر دی اور بعد عصر
 بھی انشاء اللہ کروں گا اور سبق کے بعد بھی دعا کروں گا۔ فقط والسلام

ذکر یا مظاہر علوم، ربیع الاول ۱۲۶۷ھ چارشنبہ
 ملاحظہ فرمایا اپنے حضرت شیخ الحدیث صاحب مدظلہ کا یہ گرامی نامہ۔ عیادت اس میں شک
 نہیں کہ سنت ہے اور منجملہ حقوق مسلم کے ایک حق ہے لیکن شیخ الحدیث صاحب مدظلہ کے
 اس خط اور عیادت سے حضرت والا کے ساتھ ان کی جس محبت اور تعلق کا اندازہ ہوتا
 ہے وہ اہل فہم پر مخفی نہیں دیکھے علالت کی خبر سنتے ہی فوراً خط تحریر فرمایا اور خود دعا
 فرمائی اور احباب اہتمام کے ساتھ دعا کرائی یعنی بعد ظہر بھی کرائی اور پھر عصر بعد کے لئے بھی
 اہتمام فرمایا۔ نیز سابق کے بعد بھی صحت والا کے لئے دعا کا التزام فرمایا۔ اب اس قدر

اہتمام اور التزام بدون کسی خاص قلبی داعیہ کے وجود میں آنا مشکل ہے اور اسی داعیہ کا نام تعلق اور محبت ہے بات یہ ہے کہ حضرت شیخ الحدیث صاحب مدظلہ حضرت مصلح الائمہ کی شخصیت۔ آپ کے کام اور آپ کی برکات سے خوب واقف تھے سمجھتے تھے کہ حضرت کی علالت کی وجہ سے بچے دن بھی حضرت کی اصلاحی مجالس اور نورانی اجتماع بند رہے گا امت کے لئے ایک ناقابل تلافی نقصان ہوگا اس لئے حضرت کی خبر علالت سنتے ہی گھبرائے اور اس سلسلہ میں جو کچھ کر سکتے تھے کیا۔

چنانچہ اللہ تعالیٰ نے اپنے مقبول بندوں کی دعائیں سنی اور متوسلین کے حال زار پر رحم فرمایا یعنی حضرت والا جلد ہی صحت یاب ہو گئے اور اس ناکارہ ہی سے حضرت شیخ الحدیث صاحب مدظلہ کی خدمت میں صحت یابی کی اطلاع کے لئے خط لکھوایا چونکہ حضرت شیخ الحدیث صاحب مدظلہ کی پریشانی اور ان کا تعلق خاطر ان کے خط سے ملاحظہ فرما چکے تھے اس لئے چاہا کہ صحت کی اطلاع بھی فوراً انھیں کر دی جائے۔ چنانچہ راقم نے عرض لکھا اور اس کے جواب میں حضرت شیخ الحدیث صاحب مدظلہ العالی کا جو گرامی نامہ احقر کے نام آیا وہ یہ تھا۔

نقل گرامی نامہ حضرت استاذی شیخ الحدیث صاحب مدظلہ
بنام خادم عبدالرحمن حاجی عنفی (ع)

مکرم و محترم زید بعد سلام مسنون
اس وقت گرامی نامہ پہنچا۔ مولانا کی صحت کے مژدہ سے بہت مسرت ہے۔ حق تعالیٰ شانہ اپنے فضل و کرم سے صحت و قوت کے ساتھ تادیر اس مبارک سایہ کو ہم لوگوں کے سر پر قائم رکھے اور لوگوں کو زیادہ سے زیادہ تمتع نصیب فرمائے۔

آپ کی کرم فرمائی کا شکریہ کہ آپ نے بندہ کا سلام مسنون مولانا سے عرض کر دیا۔ بلا کسی تصنع اور مبالغہ کے یہ ناکارہ مولانا کی صحت اور تادیر زندہ و سلامت رہنے کے لئے

دعا گو ہے کہ اکابر کا سایہ اٹھ جانے کے بعد اب ان جانشینوں کا وجود بہت زیادہ غنیمت ہے کہ صلحاً
کا وجود ہی فتن سے امن و تحفظ ہے بخاری شریف کے سبق کے بعد مولانا کی صحت کے لئے دعا کرانی
گئی۔ حضرت مولانا کی خدمت میں سلام مسنون کے بعد دعا کی درخواست۔ فقط والسلام

ذکر یا مظاهر علوم ۵ اریح الاول ۱۳۳۵ھ

حضرت کا جواب حضرت شیخ الحدیث صاحب نظر کے نام (جوان کے مضمون سابق سے متاثر ہو کر احقر کے قلم سے گیا)

گرامی نامہ حضرت والا مرظلہ کو سنا یا بہت سرور ہوئے۔ فرمایا کہ حضرت شیخ الحدیث
ماحب کو میرا بھی سلام لکھ دو اور یہ لکھ دو کہ الحمد للہ اب طبیعت بہت اچھی ہے معالج صاحب
نے ابھی کام سے منع کیا ہے ورنہ خود اپنے قلم سے جواب دیتا آپ کے خط کے ایک ایک لفظ سے
قلب متاثر ہوا اور میں تو یہ سمجھتا ہوں کہ میری صحت میں بڑا حصہ آپ حضرات کی دلو
و عاؤں کا اور صاحبین کی اس قسم کی تحریروں کا ہے ان کے پڑھنے سے بدن میں طاقت
اور قلب میں ایک قوت محسوس کرتا ہوں چنانچہ آپ نے جو یہ تحریر فرمایا کہ اکابر کا سایہ
اٹھ جانے کے بعد اب ان جانشینوں کا وجود سب سے زیادہ غنیمت ہے کہ صلحاً کا
وجود ہی فتن سے امن و تحفظ ہے۔ یہ بات قے نفسہ نہایت عمدہ اور بالکل صحیح ہے
لیکن جانشینی بزرگوں کی آسان چیز نہیں ہے یہ ایک بڑا مرتبہ ہے اس کا اپنے کو بالکل ہی اہل
نہیں پاتا تاہم جیسا کچھ بھی ہوں اس کے باوجود صلحاً زمانہ کے پلنے ساتھ اس حسن ظن کو
اپنے لئے سعادت عظمیٰ ضرور تصور کرتا ہوں اور یہ یقین رکھتا ہوں کہ اگر آپ حضرات
کی توجہ اس ناچیز پر اسی طرح سے رہی تو انشاء اللہ تعالیٰ گمراہی سے تو ضرور ہسی
نچ جاؤں گا اور نیک لوگوں کی اس توجہ کی برکت سے میرا قدم دنیا میں جسادہ
شریعت سے انشاء اللہ تعالیٰ ڈگے گا نہیں اس طرح سے آخرت میں بھی انشاء اللہ
تعالیٰ سرخروئی نصیب ہوگی۔ (انتہی)

حضرت والا کا مرض تو بجز انشرف ہو چکا ہے لیکن اس دفعہ دورہ چونکہ شدید ہوا اس لئے اسکے بعد اثرات
ابھی موجود ہیں جسکی وجہ سے مجلس خطبہ جو آدرس دارم گفتگو تقریباً بند ہے دعا فرمائیے کہ اللہ تعالیٰ جلد ان سلسلوں کو جاری فرماوے۔
خادم جامی

حضرت اقدس کو یہ تکلیف اور علالت غالباً ۱۹۲۳ء میں پیش آئی تھی اس کے بعد الحمد للہ حضرت والا صحت یاب ہو کر اپنے منصب پر علی وجہ الاتم فائز ہو گئے۔ چنانچہ پھر تھوڑے ہی دنوں بعد علی گڑھ کا سفر شوال ۱۹۲۴ء میں پیش آیا وہاں سے واپسی کے بعد اکابر دیوبند نے دیوبند تشریف آوری کی دعوت دی، وہاں تشریف لیجانے کے متعلق حضرت والا کچھ تیار کچھ مترود تھے کہ اچانک فالج کا دوسرا دورہ پڑ جانے کی وجہ سے وہاں کا سفر تو ملتوی ہو گیا اور حضرت والا علاج کے لئے مکھنوا تشریف لے گئے۔

اس موقع پر حضرت شیخ الحدیث کا پھر ایک عیادت نامہ حضرت والا کے نام آیا

(نقل مکتوب گرامی حضرت شیخ الحدیث مولانا محمد زکریا صاحب مدظلہ)

المخدوم المکرم زادت معالیکم - بعد سلام مسنون

اسی وقت حضرت ناظم صاحب دام مجدہم سے (یعنی حضرت اتا ذمی مولانا شاہ اسعد اللہ صاحب دامت برکاتہم ناظم مدرسہ مظاہر العلوم سہارن پور سے) علالت مزاج و باج معلوم ہو کر بہت ہی قلق اور فکر ہوا۔ اللہ تعالیٰ ہی اپنے فضل و کرم سے صحت کاملہ عاجلہ مستمرہ عطا فرمائے کہ اکابر کے تشریف لیجانے کے بعد آپ ہی لوگوں کی دنیا کو ضرورت ہے کہ اہل اللہ کا وجود فتن اور شرور سے حفاظت ہے۔ جناب والا کی علی گڑھ تشریف آوری کے موقع پر بہت ہی جی چا بتا رہا کہ سہارن پور تشریف آوری کی درخواست پیش کروں مگر یہ جی مانع رہی کہ یہ ناکارہ جب خود علی گڑھ حاضر نہیں ہو سکتا تو کس منہ سے کہوں۔ یہ بھی خیال رہا کہ علی گڑھ تشریف آوری پر تمھانہ بھون تشریف آوری تو ہوگی ہی اسوقت درخواست کرونگا کہ الہ آباد کا راستہ بجائے دہلی کے سہارن پور سے

زیادہ قریب ہے مگر بعد میں معلوم ہوا کہ علی گڑھ ہی سے واپسی ہو گئی۔
 اللہ جل شانہ ہمت و قوت عطا فرمادیں اور دوبارہ علی گڑھ تشریف آوری کی
 کرم فرمائی کا موقع میسر فرمائیں۔ یہاں ختم خواجگان کا معمول ناظم صاحب کا ہے یہ
 ناکارہ کئی اسمیں حاضر ہوتا ہے اسمیں دعائے صحت کرائی جا رہی ہے۔ یہ ناکارہ
 خود بکلی دعاؤں کا بہت محتاج ہے، امراض ظاہرہ و باطنہ دونوں کا شکار ہے اس
 زیادہ کیا عرض کروں۔ فقط۔ والسلام۔

ذکر یا مظار علوم

اس خط کا جواب حضرت اقدس کے یہاں سے کیا گیا ہمیں وہ نہ مل سکا تاہم
 مضمون اس خط کا قریب قریب دیا ہی ہے جیسا اس کے قبل راقم کے خط میں گذر چکا
 ہے اسلئے اس کے جواب کو اس پر ہی قیاس کیا جاسکتا ہے۔

اب اس کے بعد ایک آخری مکاتبت اور ملاحظہ فرمائیجئے جس میں کہ یہی
 سال حضرت کا سن وصال ہے حضرت کے سفر حج میں روانگی سے چند ہی ماہ قبل
 جناب شیخ الحدیث صاحب مدظلہ کا یہ خط آیا۔

(حضرت شیخ الحدیث صاحب مدظلہ کا آخری خط صلیح الامتہ کے نام)

المخدوم المکرم زادت معالیکم۔

بعد سلام مستنون امید ہے کہ مزاج عالی بنجیر ہوں گے۔ ایک خاص ضرورت
 سے یہ عریضہ لکھ رہا ہوں۔ جمعہ کے دن کچھ لوگ آجایا کرتے ہیں ایک مولوی صاحب نے
 یہ دریافت کیا کہ کیا وصول کے بعد کبھی معصیت ہو سکتی ہے، میں نے جواب دیا کہ ممکن
 ہے عصمت تو انبیاء کے لئے ہے اسپر انہوں نے کہا کہ حضرت حکیم الامتہ نور اللہ مرقدہ نے
 لکھا ہے کہ وصول کے بعد معصیت نہیں ہو سکتی۔ اس وقت تو میں نے انکو ڈانٹ دیا کہ جب
 حضرت کا ارشاد معلوم تھا تو تم نے پوچھا کیوں، لیکن اسی وقت سے خیال آیا کہ جناب سے
 اسکے متعلق کچھ استفسار کروں کہ حضرت حکیم الامتہ نور اللہ مرقدہ کا کوئی ارشاد اس سلسلہ

میں آپ کے علم میں ہے۔ اگر وصول سے نسبت مراد ہے تو مشائخ کے یہاں اجازت کے بعد اسکا نسخہ تو منقول ہے۔ خود حضرت قدس سرہ کے یہاں بھی اجازت کے بعد بعض خلفاء کی اجازت منسوخ کی گئی ہے۔ اور اگر وصول سے مراد کوئی اوپر کا درجہ ہے تو وہ کیا ہے؟ معصیت کا صدور تو صحابہؓ سے بھی ہوا ہے اور قدما مشائخ میں سے بھی بعض حضرات سے اس قسم کی لغزشیں منقول ہیں شیخ ابو عبد اللہ اندلسی کا واقعہ تو بہت مشہور و معروف ہے۔ اور بھی اس نوع کے واقعات مشائخ سلوک کے واقعات میں ملتے ہیں۔

دعاؤں کا یہ ناکارہ بھی بہت محتاج ہے، امید ہے کہ دعا سے مدد فرمائیں گے۔

فقط والسلام

(حضرت مولانا) محمد زکریا (شیخ الحدیث)

بقلم محمد سلیمان راقم، سلام و استدعا دعا

(حضرت مصلح الامۃ نور اللہ مرقدہ کا جوابِ صواب)

عنایت فرمائے بندہ جناب مولانا صاحب دام عنایتکم فضلکم

احمد لٹرنجریٹ ہوں۔ گرامی نام ملا آپ نے اس مسئلہ کو مجھ سے دریافت فرمایا حالانکہ آپ ماشار اللہ خود بھی عالم ہیں کتاب و سنت پر آپ کی نظر ہے۔ طریق کا کوئی مسئلہ کتاب و سنت کے خلاف تھوڑا ہی ہے۔ اگر خدا نخواستہ اسکے خلاف کسی نے کوئی بات کہی بھی ہو تو وہ قبول کب کی جائیگی۔ حضرت مولانا تھانویؒ نے معلوم نہیں کس موقع پر کیا فرمایا۔ حضرت کے الفاظ سامنے ہوتے تو اسکے متعلق کچھ عرض کرتا تاہم آپ نے جو فرمایا ہے وہ صحیح فرمایا ہے۔ میں نے حضرت سے اسکے بالکل خلاف سنا جو وہ صاحب فرما رہے ہیں۔ حضرت نے حضرت جنید قدس سرہ کا ارشاد نقل فرمایا کہ سئل الجنید هل العارف یزنی فاطرق رأسہ ملیاً ثم رفع وقال وكان امر الله قدرامقدورا اس سے صاف معلوم ہوتا ہے کہ اجابنا کا ضاد ہو جانا ولایت کے منافی نہیں ہے اسلئے کہ ولی معصوم نہیں ہوتا۔ رسالہ قشیریہ

حاشیہ میں اسکے متعلق بہت عمدہ بحث فرمائی ہے۔ لکھتے ہیں کہ فصل ولانینبغی
 للمريد ان يعتقد في المشاخي العصمة وان كانوا محفوظين لان ذلك
 يخالف الواقع ولانه يودى الى نفرتهم وعدم انتفاعهم بهم اذا
 صدر منهم ذنب - والفرق بين العصمة والحفظ ان العصمة تمنع جواز
 وقوع الذنب والحفظ لا يمنع عنه ولان الله تعالى يحفظ من يشاء ويترك
 من يشاء لان الاولياء لا يقدح زلهم قواعد الدين بخلاف الانبياء
 فان المعجزة دلت على عصمتهم فيما يخبرون به من الله تعالى و فيما
 يفعلونه بياناً للتكليف فعلم انه ليس للمريد ان يعتقد العصمة
 في المشاخي (۲۰ رسالہ تشریح) -

البتہ ایک اور مسئلہ اسی کے قریب قریب صوفیاء اور بیان فرماتے ہیں وہ یہ کہ
 الفانی لا یرد یعنی فنا اور وصول کے بعد پھر کوئی شخص اپنے پچھلے حالات کی جانب
 راجع نہیں ہوتا جس طرح سے کہ پھل پکنے کے بعد خام نہیں ہوا کرتا۔ تو اسکے متعلق
 قاضی ثناء اللہ صاحب پانی پتی ارشاد الطالبین میں لکھتے ہیں کہ مسئلہ : صوفیہ را
 بعد فنار رجوع نیست ہر کہ رجوع کردہ است پیش از فنا کردہ است۔ فقیر بر این مسئلہ
 استدلال میکند بقولہ تعالیٰ وما کان اللہ لیضیح ایمانکم ان اللہ بالناس
 لرؤف رحیم۔ ورسول فرمودہ صلی اللہ علیہ وسلم کہ حق تعالیٰ باز نمی ستاند از بندگان
 لیکن علم را قبض خواهد کرد و قبض علماء ازین معلوم می شود کہ حق تعالیٰ ایمان حقیقی
 و علم باطنی را قبض نخواہد کرد۔ (ارشاد الطالبین ص ۲) -

میں کہتا ہوں وکذلك الايمان حين تخالط بشاشة القلوب جواب هر قل بسوال نفیاً
 وسئل انک ایرتدا احد بخطاة لدرینه بعد ان یدخل فیہ فذکرت لافنیہ دلیل صریح
 لہذہ المسئلہ۔ واللہ اعلم۔ اس تاوید سے امید ہے آپکی مزید تفسیح ہوگی ہوگی۔ فقط
 آپ کے لئے دعا کرتا ہوں اور اپنے لئے آپکے طالب ہوں۔ والسلام خیر ختام۔
 وصی اللہ عنہ۔ ۲۵

(حضرت شیخ الحدیث صاحب مدظلہ کا آخری خط)

المخردوم المکرم زادوت معالیکم۔ بعد سلام سنون

ایس وقت گرامی نامہ موجب عزت اور موجب طمانینت ہوا۔ اس ناکارہ کے ذمہ میں خود پر مضمون تھا لیکن اُن صاحب نے حضرت حکیم الامتہ نور اللہ مرقدہ کا ارشاد اسکے خلاف نقل کیا تھا اسلئے فکر ہو گیا تھا جو جناب والا کی تحریر سے رفع ہو گیا۔ جزاکم اللہ۔ یہ ناکارہ جناب کی صحت و قوت اور افاضتہ فیوض و برکات کے ساتھ تادیر زندہ و سلامت رہنے کی دعا کرتا ہے اور اپنے لئے بھی مغفرت اور معافی سببات کی دعاؤں کا طالب ہے۔ چونکہ جناب والا کا پتہ اب بھی معلوم نہ ہوا اس لئے اس کا رڈ کو بھی جناب الحاج محمد یعقوب صاحب کے توسط سے ارسال کرتا ہوں۔ فقط والسلام۔ دعاگو و دعا جو۔

ذکر یا کاندھلوی۔ ۱۳۸۵ھ

(حضرت مصلح الامتہ کا آخری جواب)

عبایت فرمائے بندہ جناب شیخ الحدیث صاحب دام عنایتکم وفضلکم
السلام علیکم ورحمۃ اللہ وبرکاتہم

الحمد للہ کہ تحریر موجب مزید طمانینت ہوئی اور ذریعہ ازالہ فکر بنی۔ یوں طبیعت آجکل محمد اللہ بہت اچھی چل رہی ہے جس کو آپ حضرات ہی کی پُر خلوص دعاؤں کا ثمرہ تصور کرتا ہوں۔ آپ حضرات کچھ فرما دیتے یا لکھ دیتے ہیں تو اس سے بڑی قوت آجاتی ہے۔ آپ کے لئے بھی امور مطلوبہ کی دعائیں کرتا ہوں اور خود اپنے لئے طاعتوں کو۔ والسلام خیر ختام۔

وصی اللہ عفی عنہ

(مقیم حال سلیمان کتھری بلڈنگ۔ بلاک ڈی۔ آگرہ روڈ کراچی)

حضرت شیخ الحدیث صاحب مدظلہ اور حضرت مصلح الامۃ نور اللہ مرقدہ کے مابین جن مکاتبات کا اس ناکارہ کو علم تھا وہ ذکر ہو چکے اسکے مطالعہ سے ناظرین کو بھی اندازہ ہوا ہوگا کہ ہمارے ان دونوں اکابر میں بھی کیسا تعلق تھا۔ چنانچہ آپ نے ملاحظہ فرمایا کہ ہر بزرگ دوسرے کے مرتبہ سے واقف اور اسکی دینی خدمات اور برکات کا معترف اور دل سے قدر داں تھا اور آخری چند خطوط سے تو پتہ چلتا ہے کہ یہ رشتہ رحمت یو ما فیو ما کچھ اس طرح ترقی پذیر تھا کہ دعا اور طلب خیریت سے آگے بڑھ کر معاملہ افادہ و استفادہ کی سرحد میں بھی داخل ہو رہا تھا اور دونوں بزرگوں کی طبیعتیں ایک دوسرے سے کھل رہی تھیں اور فی الجملہ اجنبیت کا حجاب اٹھ رہا تھا لیکن اللہ تعالیٰ کے معاملات میں کس کو دخل! اپنے افعال کی حکمتوں کو وہی خوب جانتے ہیں۔ اور ان دونوں بزرگوں کے قلوب باہم گھلے لے ہی تھے کہ اور حضرت مصلح الامۃ رقی تعالیٰ شانہ سے جا ملے اور یہ تعلق اسکا مصداق ہو کر رہ گیا کہ

جیت در چشم زون صحبت یار آخر شد روئے گل سیر تدیم و بہار آخر شد
چنانچہ حضرت والا کی جدائی پر جس قلق کا اظہار حضرت شیخ الحدیث صاحب مدظلہ نے اپنے تعزیت نامہ میں فرمایا ہے (جس کا بیان آگے آ رہا ہے) اس سے اندازہ ہوتا ہے کہ حضرت شیخ نے بزبان حال اس موقع پر اس مضمون کو دہرایا ہوگا کہ

و کنا کذمانی جذیہ حقبة من الدھر حتی قیل من یتصدعا
فلما تفرقتا لانی و مالک لطول اجتماع لم نبت لیلة معا

شاعر اپنے بھائی مالک کا مرثیہ کہتے ہوئے کہتا ہے کہ۔ افسوس! ہم اور مالک ایک طویل مدت تک باہم اس طرح ساتھ ساتھ رہے جیسے جذبیہ کے دو مصاحبوں کا باہم ساتھ ساتھ رہنا مشہور تھا یہاں تک کہ کہنے والوں نے تو یہاں تک کہہ دیا تھا کہ یہ دونوں اب جدا ہونے والے ہی نہیں ہیں، لیکن مقدر سے جب ہم دونوں ایک سر سے جدا ہوئے تو ایسا جدا ہونے کے یوں معلوم ہوتا ہے کہ گویا ہم اور مالک دونوں ایک شب بھی ایک ساتھ نہیں رہے۔ کل شیئی ہالذک الا وجهہ لہ الحکم والیہ ترجعون۔

حضرت شیخ الحدیث صاحب مظلہ کا تعزیت نامہ جو الہ آباد آیا

آج دل کو (حضرت والا شیخ مولانا الحاج وصی اللہ صاحب کے وصال کی
خبر جانکاہ منکر) سخت ترین صدمہ ہوا۔ حق تعالیٰ شانہ انکو جنت الفردوس میں مقام عالی عطا
فرمائیں۔ آمین۔

حضرت کا وجود باوجود دنیائے اسلام کے لئے باعث خیر و برکت بنا اور سالکین
کے لئے خصوصاً ایک باب عالی۔ اللہ سپہانندگان و متوسلین کو صبر جمیل مرحمت فرمائیں
بندہ بھی اس سانحہ عظیم کے غم میں آپ کا شریک ہے۔ فقط۔ والسلام۔
ذکر آیا۔ مظاہر علوم سہان پور

لاحظہ فرمایا آپ نے، حضرت شیخ الحدیث صاحب مظلہ کا یہ تعزیت نامہ ہے تو
نہایت ہی مختصر لیکن کس قدر پر مغز ہے۔ فرما رہے ہیں کہ 'حضرت کا وجود باوجود دنیا اسلام
کے لئے باعث خیر و برکت بنا اور سالکین کے لئے خصوصاً ایک باب عالی'۔ اس میں اظہار
فرمایا ہے کہ حضرت مصلح الامۃ نور اللہ مرقدہ کا فیض اور آپ کی برکات نہ صرف ایک ضلع اور
ایک صوبہ ہی تک محدود رہا بلکہ تمام دنیائے اسلام کے لئے سبب خیر بنا۔ اور سالکین کے
(قصر باطن) کے لئے تو آپ کا وجود بمنزلہ ایک بلند دروازہ ہی کے ہٹا۔ چنانچہ پیشوا اللہ کے
بندوں نے اس دروازے سے اپنے محبوب حقیقی تک رسائی حاصل کی۔ قلندراکھن۔ یہ
اور اسمیں شک نہیں کہ حضرت والا کا فیض ہندو پاک سے متجاوز ہو رہا تھا یہاں
کہ عرب کے بعض بعض علماء بھی غالباً بطور پر حضرت والا کے منتسبین کے ذریعہ حضرت
سے روشناس ہو رہے تھے اور تشریف آوری کی اطلاع پا کر نہایت ہی اشتیاق کے ساتھ
آپ کے دیدار کے شائق اور آمد کے لئے چشم براہ تھے جسکا صحیح اندازہ ہم لوگوں کو سفر حج
میں وہاں کے علماء کرام سے ملاقات پر ہوا۔ لیکن اللہ تعالیٰ کی مشیت کو کچھ اور ہی منظور
تھامان حضرات کی آرزو پوری نہ ہو سکی۔ ع۔ اسے بسا آرزو کہ خاک شدہ
علاوہ ان مکاتبی تعلق کے حضرت مصلح الامۃ سے حضرت شیخ الحدیث صاحب مظلہ

کی ایک دفعہ ملاقات بھی ہوئی ہے۔ مجھے چونکہ اسکی تفصیل پہلے سے نہ معلوم تھی اس لئے ہو سکتا تھا کہ یہ جزو ہی حالات سے حذف ہو جاتا لیکن میرے بعض اجاب نے بتایا کہ حضرت شیخ الحدیث صاحب مدظلہ نے اپنی کتاب "آپ بتی" میں اس ملاقات کا تذکرہ خود اپنے الفاظ میں فرمایا اسلئے وہاں اسکو بعینہ نقل کرتا ہوں

(حضرت شیخ الحدیث صاحب مدظلہ کی حضرت امامہ ملاقا سے مرصعہ)

شیخ الحدیث صاحب مدظلہ نے فرمایا کہ (میں ممبئی پہنچا اترتے ہی حضرت مولانا وصی اللہ صاحب (رحمۃ اللہ علیہ) کے مستقر پر انکی زیارت کیلئے سب گئے۔ وہاں پہنچکر معلوم ہوا کہ مولانا آج ہی صبح اس جگہ (کرلا) سے کسی دوسری جگہ (اہل مجلس سے) ناراض ہو کر منتقل ہو گئے (ہیں) (جسکی وجہ یہ ہوئی تھی کہ الکشن کا زمانہ تھا کسی صاحب نے اخبار میں چھاپ دیا تھا) کہ مولانا۔۔۔ صاحب فلاں صاحب کے حامی ہیں۔ فریق مخالف نے اسکی پرزور تردید کی۔ مولانا صاحب کو اس پر غصہ آیا کہ غلط طور پر الکشن والے اسکے نام کو استعمال کر رہے ہیں) اسلئے مولانا کے سابقہ مستقر سے دوسرے مستقر پر حاضر ہوئے۔ مولانا بہت ہی شفقت اور محبت سے ملے اور باصرار سوچو پھر پینتہ کے طور پر رحمت فرمائے۔

(آپ بتی ۲۷ یا دایام ۳۳ ص ۲۴۳)

ناظرین کرام کو اس واقعہ سے حضرت کی ناراضگی اور اسکی وجہ کا بھی علم ہوا تاہم ہو سکتا ہے کہ حضرت والا کے حالات اور مزاج نیز حضرت کے طرز تربیت سے واقف نہ ہونے کی وجہ سے کسی کو یہاں کچھ الجھن ہو کہ بظاہر بات تو بہت ذرا سی تھی اس پر حضرت نے اتنی خفگی اور ناراضگی ظاہر فرمائی! اس لئے مناسب معلوم ہوتا ہے کہ اس سلسلہ میں رے تفصیل سے عرض کر دوں۔

یہ واقعہ جسے حضرت شیخ مدظلہ نے یہاں بیان فرمایا ہے جولائی ۱۹۴۷ء کے معرفت حق میں بھی ہے مگر وہاں بھی اجمالاً ہی ذکر ہوا ہے جس کا حاصل یہ ہے کہ :-

روانگی سے ایک دن قبل صبح تفریح میں جاتے ہوئے کسی نے حضرت سے بیان کیا کہ آج اخبار میں آپ کا نام آیا ہے۔ اکشن کا زمانہ تھا کسی اخبار والے نے اپنا مطلب نکالنے کے لئے لکھ دیا تھا کہ۔ فلاں آدمی نے حضرت مولانا... کی طرف سے جو کچھ کہا ہے وہ غلط ہے حضرت ان چیزوں میں رہتے ہی نہیں۔ اس میں گو حضرت کا تبریہ ہی کیا تھا لیکن حضرت کو اتنا بھی اسیلے ناگوار گذرا کہ جس چیز میں حضرت رہتے ہی نہیں اور نہ اسکی گفتگو تک اپنے یہاں پسند کرتے ہیں نہ اثباتاً نہ نفیاً تو پھر حضرت والا کا نام ہی اس سلسلہ میں کیوں لیا گیا؟ اور اسپنے مطلب براری کیلئے حضرت کی ذات کو کیوں استعمال کیا گیا۔

چونکہ آج ہی اس سفر کی آخری مجلس تھی کل الہ آباد کا سفر کرنا تھا اس لئے مجمع بھی بہت کافی تھا مزاج والا جب مکہ ہو گیا تو حضرت نے مجلس نہیں فرمائی مگر منگوانی اور اس میں بیٹھ کر گرام سے شہر نمبئی روانہ ہو گئے۔ ہمت کر کے حکیم اجمیری صاحب مدظلہ ہمراہ ہو گئے تھے۔ حضرت سیدھے اسٹیشن کے قریب توہ فائدہ کی مسجد پر تشریف لے گئے یہاں کے امام صاحب فتحپور تال زجاہی کے رہنے والے تھے، غالباً اسی مسجد کے حجرہ میں حضرت شیخ الحدیث صاحب تشریف لائے تھے۔ جب ان کو معلوم ہوا کہ حضرت کر لائیں نہیں ہیں نمبئی تشریف لے گئے ہیں تو اپنے لوگوں سے فرمایا کہ بھائی اس وقت اپنے اکابر میں سے آپ ہی تو رہ گئے ہیں لہذا پہلے آپ سے ملاقات کو چلوں گا اور اپنے لئے آپ سے دعا کروں گا۔ چنانچہ تشریف لائے اور ملاقات ہوئی اب رہی یہ بات کہ یہ ملاقات کس فضا میں ہوئی تو اسکا ذکر خود حضرت شیخ الحدیث صاحب مدظلہ کے اس ارشاد میں موجود ہے کہ "مولانا بہت ہی شفقت اور محبت سے ملے اور باصرہ اور دیہ پور ہدیہ سنیہ کے مرحمت فرمائے، غور کرنے کی بات ہے کہ جو شخص ابھی چند منٹ قبل کسی نہتائی

غصہ کے معاملہ سے دوچار رہ چکا ہو وہ کس طرح اتنی جلدی اپنے غصہ کے تیور کو اور آثار غضب کو اس طرح بدل سکتا ہے۔ کیونکہ حضرت مولانا اور حضرت شیخ الحدیث صاحب مدظلہ وہاں بس آگے پیچھے ہی پہنچے تھے۔ ظاہر ہے کہ ہم لوگ اگر اپنے خادم پر غصہ کرتے ہیں تو دیر دیر تک اس کے اثرات ہمارے معاملات میں نمایاں رہتے ہیں لیکن ابراہیم کا مشاہدہ ہے کہ ابھی حضرت والا کسی شخص پر عتاب فرما رہے ہیں اور دوسرے منٹ کسی دوسرے شخص نے کوئی بات کہی یا ملاقات کی تو اکثر دیر میں حضرت کو ہنستا ہوا دیکھا گیا اس سے معلوم ہوا کہ حضرت کا غصہ اور طرح کا ہوتا تھا اور ہم لوگوں کا اور طرح کا ہوتا ہے۔ ہمارا غصہ تو نفسانی ہوتا ہے جو اپنے اندر طرح طرح کی ظلمت لئے ہوتا ہے اور ان حضرات کا غضب فی اللہ ہوتا ہے جو مٹتا نہیں جتا اور ہوتا ہے چنانچہ یہاں بھی ایسا ہی ہوا۔ حضرت کرلا سے مجمع کو چھوڑ کر چلے آئے تو مجمع نے یہ نہیں کیا کہ اپنے گھر چلا گیا ہو بلکہ سب کو فکر ہوئی کہ حضرت کہاں تشریف لے گئے بالآخر تپہ چلا کہ اس وقت حضرت حکیم اجیمیری صاحب کے مکان پر ہیں (حضرت والا حکیم صاحب کی درخواست پر مسجد سے ان کے گھر تشریف لیگے تھے) چنانچہ آہستہ آہستہ کر کے لوگ یہاں آنا شروع ہوئے اور اس وقت سے لیکر اگلے دن روانگی کے وقت تک سب نے اپنے فعل اور حال سے جس محبت اور عقیدت کا ثبوت دیا ہے وہ اس منظر کے دیکھنے والوں کے قلوب پر نقش ہے، حتیٰ کہ بوقت روانگی ایک کثیر مجمع بڑے طبقہ کا اسٹیشن پر رخصت کرنے کیلئے آیا جن میں سے اکثر زار و قطار رو رہے تھے اور ان کے چہروں سے اندازہ ہوتا تھا کہ حضرت والا کی اس طرح کی روانگی پر بہت ہی ناام اور شرمندہ ہیں اور انکا یہ قلبی تاثر کچھ وقتی نہ تھا بلکہ بعد تک بہت دنوں رہا، چنانچہ حکیم صاحب کا خط جب بمبئی سے آیا تو اس میں بھی انہوں نے لکھا تھا کہ

” اس دفعہ عام متوسلین اور مستند حضرات بید متاثر اور حضرت والا کی مفارقت

سے بید گرفتہ دل میں چہروں پر رونق نہیں معلوم ہوتی حق تعالیٰ اظہر رحمت کو

بجمال صحت و سلامتی ہمیشہ کرم پاش خلاق رکھیں۔“

لاحظہ فرمایا اپنے حکیم اجیمیری صاحب مدظلہ بڑے شخص ہیں اور با وزن انسان ہیں انہوں نے

اہلِ بےبہی کے حال کی کیسی ترجمانی فرمائی ہے۔ قلب کی جس کیفیت کا اظہار فرمایا ہے یہ اسی نورانی غضب کا اثر تھا اور قلب میں ایسی کچوک اور کسک کا پیدا ہونا مطلوب ہے اور کبھی کبھی ایسی حرکت نہ ہو تو وہ قلب بے حس ہے نہ اس میں خدا کی محبت جاگزیں ہو سکتی ہے اور نہ دین کی۔ اہل اللہ اس راز کو سمجھتے ہیں اس لئے وہ طالبین کو کبھی کبھی ایسے کچوکے لگایا کرتے ہیں تاکہ دل دنیا کی لذات سے ہٹ کر اور غفلت سے نکل کر دوسری جانب بھی تو آئے چنانچہ حضرت تھانویؒ فرمایا کرتے تھے کہ شیخ تو ہوتا ہے مرتبی اور مرید ہوتا مرتبی اور جانتے ہو مرتبی کب عمدہ اور مزیدار ہوتا ہے جبکہ اسکو پہلے کانٹے سے کو نچتے ہیں اور ضرورت ہوئی تو دانتوں تلے داب کر بھی دیکھتے ہیں کہ تیار ہو گیا یا نہیں اور شیرہ جذب کرنے کی اس میں صلاحیت ہوگی یا نہیں پھر جب وہ شیرہ میں پڑتا ہے تو نہایت عمدہ مرتبی ہوتا ہے۔ اسی طرح سے مرید کو بھی مشائخ پہلے مواخذہ اور تنبیہات کے ذریعہ گویا کچوکے لگاتے ہیں تاکہ وہ نہایت ہی عمدہ اور کامل انسان بن سکے اور اخلاص کی شیرینی اس میں خوب جذب ہو جائے۔

حضرت والائے نے بھی یہ حالت غضب اور مواخذہ قصداً طاری فرمائی تاکہ اس کے ذریعہ سے اصلاحی کام لیں چنانچہ لیا اور الحمد للہ اہلِ بےبہی اس امتحان میں کامیاب بھی ہو گئے جیسا کہ ان کے حالات سے معلوم ہوا کہ اسٹیشن پر مجمع کے رنج و غم اور حزن و بکا کو دیکھ کر رلیوے عملہ متحیر تھا کہ یہ کیا قصہ ہے؟ اسکی سمجھ ہی میں نہ آتا تھا کہ کسی پیر کی روانگی پر اتنے مجمع کے آخر رونے کی کیا وجہ ہے وہ بھی تعلیم یافتہ اور ادبنا طبقہ، علماء اور صلیحی قسم کے انسان سب کا ایک حال۔ کسی نیومی مسلم لیڈر یا مذہبی پیشوا کی آمد یا روانگی پر نعرہ بکجیر تو اسٹیشن والوں نے بہت سنا تھا لیکن کسی زندہ کو رخصت کرنے والے مجمع کا مجلس عزاد بجا بن جانا انہوں نے شاید اس سے قبل نہ دیکھا ہوگا۔ اور صر۔ بات جو دل سے نکلتی ہے اثر رکھتی ہے۔ چونکہ تمام اہلِ بےبہی اپنے شہر میں کی جانے والی غلطی پر دل سے نادم تھے اس لئے حضرت والائے نے بھی انکی اس حالت کی مدح فرمائی اور اسکو سراہا چنانچہ فرمایا کہ میں نے کچھ اس نیت سے یہ سب نہیں کیا تھا مگر دیکھا کہ نتیجہ کے اعتبار سے اس ایک ہی واقعہ کا اتنا اثر پڑا جتنا کہ بہت دنوں کی تعلیم و تربیت

سے بھی نہ پڑا ہوگا۔

ملاحظہ فرمایا آپ نے اسی کو راقم نے کہا تھا کہ ان حضرات کا غصہ نفسانی نہیں نورانی ہوتا ہے۔ چنانچہ دیکھئے خود حضرت اس ایک ہی معاملہ کو (جو کہ اہل ظاہر کی نظر میں صرف غصہ کا ایک معاملہ تھا، ہمینوں کی تعلیم و تربیت سے بڑھکر مؤثر فرما رہے ہیں گرامیوں شک نہیں کہ اس بات کا ہم جیسوں کی سمجھ میں بھی آجائے ذرا مشکل مرحلہ اور یہ بزرگوں کے حالات نہ جاننے بلکہ دین ہی سے ناواقفیت کا اثر ہے ورنہ تو خود حدیث شریف ہی میں آتا ہے کہ رسول اللہ صلی اللہ علیہ وسلم نے ایک دفعہ مسجد کی دیوار پر جانب قبلہ تھوک دیکھا اس پر بہت خفا ہوئے اور سب مجمع سے عتاب فرمایا پھر خود ہی اسکو کھرج کر صاف فرمادیا۔ شرح حدیث اسپر کھتے ہیں کہ اس واقعہ سے معلوم ہوا کہ ایک شخص کی غلطی پر سارے مجمع کو تنبیہ کی جاسکتی ہے ملاحظہ فرمائیے یہ واقعہ بخاری شریف میں موجود ہے اب اسکو کیا کہیے گا۔ بات یہ ہے کہ اللہ تعالیٰ کیلئے غصہ اور دین کے لئے غصہ کرنا بھی سنت نبوی ہی ہے۔ بزرگان دین بھی کبھی کبھی اس قسم کی سنتوں کا اچار فرمادیا کرتے ہیں۔ امید کہ حضرات ناظرین کرام اس توضیح سے مطمئن اور محفوظ ہوئے ہونگے۔

حضرت شیخ الحدیث اور حضرت مصلح الامۃ کا عنوان تو ختم ہوا اب حضرت مولانا اسعد اللہ صاحب مدظلہ ناظم مدرسہ مظاہر علوم سہارن پور اور حضرت مصلح الامت کے مابین چند مکاتبات ہوئیں اسکو پیش کرتا ہوں۔

(حضرت مولانا اسعد اللہ صاحب ناظم مدرسہ مظاہر علوم سہارن پور اور)

(حضرت مصلح الامت)

حضرت مولانا اسعد اللہ صاحب مدظلہ العالی بھی حضرت حکیم الامت مولانا تھانوی کے بڑے خلفاء ہیں سے ہیں۔ حضرت کا وطن اصلی تو ریاست رامپور ہے لیکن عرصہ سے اب

مستقلاً قیام بہارن پور میں رہتا ہے۔ مدرسہ مظاہر علوم کے مایہ ناز مدرس میں آپ کا شمار ہے آپ نہایت درجہ ذہین خوش طبع، خوش مزاج اور بلا کے حاضر جواب واقع ہوئے ہیں۔ چنانچہ ہندوستان کے ان چند مناظرین میں سے ایک آپ بھی ہیں جو انگلیوں پر گنے جاتے ہیں۔ آپ نے عیسائیوں اور آریوں سے متعدد مناظرے کئے۔ حضرت مولانا ایک بلند پایہ خطیب اور ماہر شاعر بھی ہیں کبھی کوئی نو وارد آپ سے آپ کا تعارف چاہتا تو یوں فرماتے "اے سعید میر نام وطن رامپور ہے تقریر عمدہ اور فاضلانہ فرماتے اور نہایت صاف بہت تیز بولا کرتے تھے اور فرمایا کرتے تھے کہ الحمد للہ میں اسی قدر تیزی کے ساتھ اردو کے علاوہ فارسی اور عربی میں بھی تقریر کر سکتا ہوں۔ ایک موقع پر حضرت تھانویؒ سے متعلق ایک نظم لکھی جو ہمارے حضرت مصلح الامۃؒ کو بھی بید پسند ہوئی چنانچہ حضرت والا کے بیاض میں وہ نقل کی ہوئی ملی۔ ناظرین کرام بھی اس سے محفوظ ہوں۔ دہو ہذا۔

اک گذارش ہے حکیم الامتؒ تھانویؒ
دل کے جذباتِ الم کا یہ تقاضا ہے حضور
آؤ بیٹھیں مرکز انوار کی باتیں کریں
شور ہے حتیٰ مسیحائی کا سارے دہر میں
چاہتے ہیں اپنے حال زار کی باتیں کریں
کس قدر ہے ہمت رندانِ بدستاں باند
بچ کے قصے کہیں آزار کی باتیں کریں
فانک سمجھیں گے وہ ظاہر میں رموزِ معرفت
نور برسائیں رخ دل دار کی باتیں کریں
آؤ ان سے اسعدِ بہیار کی باتیں کریں
چاہتے ہیں حسرتِ دیدار کی باتیں کریں
جو ہمیشہ شاہِ بازار کی باتیں کریں
میری تربت پر جمالِ یار کی باتیں کریں

اے امیر النفسِ اسعدیہ ترے فعلِ قبیح

پھر یہ خواہش تجھ سے حضرت پیار کی باتیں کریں

واقعی عمدہ نظم ہے جس سوز و درد سے مولانا مدظلہ العالی نے یہ کلام فرمایا ہے اس کا کیفیت دسرور اپنے اندر آپ اسے پڑھ کر یا سن کر آج بھی محسوس کرتے ہوں گے ہمارے حضرت اس نظم کا شعر ۱۳ اور ۱۴ اکثر و بیشتر پڑھا کرتے

آپ مدرسہ مظاہر علوم کے ناظم بھی ہیں پیرائے سالی اور عرصہ سے مزمن امراض کا شکار ہونے کے

سبب انتہائی ضعیف ہو گئے ہیں چنانچہ تعلیم و نظامت کے کاموں سے اب قطعی معذور ہیں مدرسہ ہی کے ایک کمرہ میں جو حضرت کی درس گاہ بھی تھی فریش فریش علالت میں اللہ تعالیٰ حضرت مولانا کو ہر قسم کا سکون و راحت نصیب فرمائے صحت و قوت عطا فرمائے۔ طبیعت کے موافق حالات پیدا فرما کر حضرت کے قلب مبارک اور آنکھوں کو ٹھنڈا رکھے۔ آمین بہر حال یوں تو مولانا موصوف ہمارے حضرت نور اللہ مرقدہ کے پیر بھائی ہی تھے لیکن مجھے عرصہ تک ان دونوں بزرگوں کے مابین کسی خاص نوع کے تعلق کا علم نہ ہو سکا اور نہ ہی پیام و مکاتبت کا کوئی سلسلہ میرے علم میں آیا لیکن سنہ ۱۹۰۷ء میں جبکہ حضرت نور اللہ مرقدہ کی دو صاحبزادیوں کا یکے بعد دیگرے انتقال ہوا انکی تعزیت کے سلسلہ میں حضرت مولانا اسعد اللہ صاحب مدظلہ العالی کا گرامی نامہ حضرت کے نام آیا بس یہیں سے مجھے ان حضرات کے مابین مکاتبتی تعلق کا علم ہوا پھر اسکے بعد سے تو بر آنے جانے والے کے ذریعہ جانبین سے سلام و پیام کا سلسلہ برابر قائم رہا اور لوگوں نے بتلایا کہ حضرت مولانا اسعد اللہ صاحب مدظلہ بھی بڑی عظمت و محبت کے ساتھ حضرت کا حال دریافت فرماتے تھے جس کا اندازہ ناظرین کو بھی ان چند خطوط سے ہو جائے گا جو جانبین کے درمیان آئے گئے۔

حضرت مولانا اسعد اللہ صاحب مدظلہ العالی کا خط حضرت

مصلح الائمہ کے نام

(تعزیت نامہ)

حضرت اقدس محترم مخدوم و مکرم مدت فیوضکم دامت برکاتکم علی رؤس المسترشدین
السلام علیکم ورحمۃ اللہ وبرکاتہ

حضرت شیخ الحدیث مولانا محمد زکریا صاحب کے نام موصولہ ایک صاحب کے مکتوب اور اخبار ریاست جدید کانپور سے حضرت کی دو صاحبزادیوں کے انتقال کی خبر معلوم ہو کر بہت زیادہ افسوس اور رنج ہوا۔ ان اللہ وانا لیراجعون۔ ان حوادث جاں کاہ سے دل پر ایک

چوٹ لگی اور طبیعت کو انتہائی تاثر ہوا۔ اس اندوہناک موقع پر حضرت کے طبعی تاثرات کے خیال سے خصوصیت سے دل کو شدید قلق اور احساس ہے مگر مقدرات میں کسی کا چارہ نہیں صبر اور اسکے فضائل پر کچھ عرض کرنا "حکمت برہنماں آموختن" کے مترادف ہے۔

ارباب مدرسہ حضرت کے اس غم میں برابر کے شریک ہیں اظہار تعزیت و ہمدردی کرتے ہیں اور دعا کرتے ہیں کہ اللہ تعالیٰ صاحبزادیوں کو جنت الفردوس میں درجات عالیہ عطا فرمائے اور حضرت اور جملہ متعلقین کو صبر جمیل اور اجر جزیل عطا فرمائے۔ مدرسہ میں مرحوم کے لئے قرآن شریف ختم کرا کے ایصالِ ثواب کرا دیا گیا ہے اور دعائے مغفرت کی گئی ہے میری صحت خراب سے خراب تر ہوتی جاتی ہے۔ مجموعہ استقام و امراض ہو کر رہ گیا ہوں ضعف یونانیو آمتراند ہے۔ زیارت کا متمنی ہوں لیکن اسے بسا آرزو کہ خاک شدہ حضرت والادعا فرمائیں۔ حضرت والا کے جملہ متعلقین و خدام کی خدمت میں نیز مولوی جامی صاحب کی خدمت میں سلام سنون عرض ہے۔ فقط والسلام۔

خادم قدیم - محمد اسعد اللہ ناظم جامعہ مظاہر علوم
سہارن پور

حضرت مصلح اللامۃ کا جواب

معظم و محترم حضرت مولانا دامت برکاتہم

السلام علیکم ورحمۃ اللہ وبرکاتہ

واقعی اجاب نے بندہ کے غم کو تقسیم فرمایا ہے، اب بہت کچھ غم ہلکا ہو گیا ہے ورنہ بیشک بہت زیادہ غم تھا۔ ایصالِ ثواب کا حال معلوم کر کے بھی بہت مطمئن ہوا۔ اللہ تعالیٰ اس کو انہی مغفرت کا ذریعہ بنا دے۔

آپ کی صحت کا حال معلوم کر کے بہت رنج ہوا اللہ تعالیٰ آپ کو صحت کامل بخشیں۔ آپ نے ملاقات کی تمنا ظاہر فرمائی ہے اگر یہ مقدر ہے تو انشاء اللہ تعالیٰ ضرور ہوگی اللہ تعالیٰ اس کے اجاب بھی پیدا فرمادیں۔ والسلام

وصی اللہ عفی عنہ

ان دنوں سہارن پور کے ایک مدرس مولوی احمد اللہ صاحب بجنوری جو حضرت مصلح الائمہ سے متعلق تھے الہ آباد تشریف لائے تھے (ان کا ذکر حضرت شیخ الحدیث صاحب مدظلہ کے خطوط میں بھی آچکا ہے) انھوں نے الہ آباد کی فائزہ سے حضرت مولانا اسعد اللہ صاحب مدظلہ کو خط لکھا اسکا جو جواب حضرت ناظم صاحب مدظلہ نے ارسال فرمایا چونکہ حضرت کا بھی اس میں تذکرہ ہے اسلئے اسکو بعینہ نقل کرتا ہوں۔

حضرت مولانا اسعد اللہ صاحب مدظلہ کا خط مولوی احمد اللہ صاحب بجنوری کے نام

مکرم و محترم!

السلام علیکم ورحمۃ اللہ وبرکاتہ

مرسلہ مکتوب موصول ہو کر کاشف مافیہ ہوا۔ آپ کی مطلوبہ رخصت منظور سے۔ حضرت اقدس مولانا مدظلہ کے لئے بھیم قلب دعا کرتا ہوں۔ اللہ تعالیٰ انکو صحت کامل عاجل ستر دائم عطا فرمائے اور انکے فیوض و برکات کو دائم قائم رکھے۔ دارین میں روز افزوں رفعت و عظمت عطا فرمائے۔ میرے لئے جناب بھی دعا فرمائیں اور مناسب موقع پر حضرت مصلح الائمہ مدظلہ العالی سے بھی بعد سلام مسنون دعا کی درخواست فرمادیں۔ والسلام۔

اسعد

اسکے بعد کچھ عرصہ تک درمیانی مدت کا کوئی خط مجھے نہیں مل سکا لیکن ۱۹۶۵ء میں حضرت مصلح الائمہ جب علیلی ہو کر برائے علاج لکھنؤ تشریف لے گئے تو اس وقت حضرت مولانا اسعد اللہ صاحب مدظلہ کا یہ خط لکھنؤ آیا۔

حضرت مولانا اسعد اللہ صاحب مدظلہ کا خط حضرت مصلح الامتہ کے نام

حضرت اقدس زید مجدکم و مدظلکم۔ السلام علیکم ورحمۃ اللہ وبرکاتہ
 جیسے ہی حضرت کی ناسازی طبع مبارک کا علم ہوا تھا میں نے ایک مختصر غیریت طلب جوابی
 عریضہ الہ آباد کے پتہ پر ارسال خدمت کیا تھا پھر اسکے بعد معلوم ہوا کہ حضرت لکھنؤ تشریف آئے ہیں
 پھر جناب کا والانا مہولوی جامی صاحب کا لکھا ہوا باعث اعزاز ہوا جس سے یہ اندازہ ہوا کہ
 حضرت کو میرا عریضہ نہیں ملا۔ اس گرامی نامہ پر پتہ تحریر نہیں تھا مجبوراً مولانا علی میاں صاحب کے
 پتہ پر پہنچ رہا ہوں خدا کرے جناب کی خدمت میں پہنچ جائے۔ خدا کرے اب طبع سامی بہت
 بعافیت ہو۔ میں اب نسبتاً بہت اچھا ہوں مگر کمزوری و نا طاقتی جزو زندگی بن گئی ہیں۔ حضرت
 دعا فرمائیں، اور اگر کوئی صاحب دوسطروں میں کیفیت مزاج سامی سے مطلع فرمائیں گے تو
 ممنون ہوں گا۔

حضرت کی توجہات سامی کیلئے سراپا پاس ہوں۔ زیارت کا بہت مشتاق و محتاج
 ہوں لیکن صحت بالکل جواب دے چکی ہے

محمد اسعد اللہ

(بقلم یکے از خدام۔ ۶ اپریل ۱۹۴۵ء بمظاہر علوم سہارن پور)
 اس خط کے جواب میں حضرت والا کا کوئی خط گیا یا نہیں مجھے اسکا علم نہیں نیز اسکے بعد
 کی بھی درمیانی مکاتبت رجسٹر میں محفوظ نہیں ہے تاہم اسکے ایک سال کے بعد حضرت مولانا
 محمد اسعد اللہ صاحب مدظلہ کا ایک اور خط آیا جس سے معلوم ہوا ہے کہ حضرت کے خطوط مولانا کے پاس

حضرت مولانا اسعد اللہ صاحب مدظلہ کا خط حضرت مصلح الامتہ کے نام

سیدنا و مرشدنا حضرت مولانا صاحب مدظلہ العالی!

السلام علیکم ورحمۃ اللہ وبرکاتہ

گرامی نامہ شرف صدور لایا۔ اس سے پہلے بھی ایک گرامی نامہ صادر ہوا تھا میں لکھنے سے معذور ہوں ایک صاحب سے جواب لکھنے کو کہہ دیا تھا میں سمجھتا تھا کہ انہوں نے لکھ دیا ہوگا بشرط منگی ہوئی۔ بہت ہی کمزور اور ضعیف ہو گیا ہوں کوئی کام نہیں کر سکتا۔ ذہنی انتشار رہتا ہے بہت ہی ادب و درخواست کیے کہ جلد آجاؤں حضرت میرے لئے دعا فرمائیں۔ اللہ تعالیٰ حضرت کے سایہ عاطفت کو مسترشدین کے سر پر بہت عرصہ تک قائم و دائم رکھیں۔

مجھے تو حضرت کے والا نامہ اور توجہات عالیہ سے بہت تقویت ہوئی۔ حضرت کی دعاؤں کی بہت ہی ضرورت محسوس کرتا ہوں۔ میری تو دلی تمنا ہے کہ میں حضرت اقدس کے گرامی نامہ کو اپنی نجات کے لئے بارگاہِ خداوندی میں پیش کر سکوں اور مجھے یقین بھی یہی ہے کہ حضرت کی توجہات عالیہ میری نجات کا باعث ہوگی۔

(راقم نامہ محمد اللہ بہت ہی ادب سے سلام مسنون عرض کرنے کے بعد دعا کی درخواست کرتا ہے۔ میری تمام اولاد کے لئے حضرت والا دعا فرمائیں)۔

والسلام

بھمد اسعد اللہ (بقلم محمد اللہ)

منظاہر علوم سہارن پور۔ ۲۴ محرم ۱۳۸۶ھ

(حضرت مصلح الامۃ نور اللہ مرقدہ کا جواب)

عنایت فرمائے بندہ جناب مولانا صاحب دام مجدم

السلام علیکم ورحمۃ اللہ وبرکاتہ

احمد اللہ بجزیت ہوں آپ کی علالت سے اچانک جو تشویش ہو گئی تھی آپ کے اس خط سے کسی قدر اطمینان ہوا باقی آپ کی صحت اور کمزوری کا تو رنج ہے ہی اللہ تعالیٰ صحت و عنایت سے رکھے اور ذہنی افکار زائل فرادے۔

آپ کے یاد آنے کا کیا سوال؟ آپ تو یاد ہی رہتے ہیں۔ دعا کرتا ہوں۔ آمندہ بھی

کردں گا۔ اور خود اپنے لئے بھی آپ سے مزید صحت و قوت کی دعا چاہتا ہوں تاکہ کچھ کام کر سکوں
اب یہاں گواچھا ہوں اور یو آئیو ماطقت بھی بڑھ رہی ہے تاہم تھوڑا سا کام کرتا ہوں
تو تھک جاتا ہوں۔ ضعف اعصاب اسکا سبب ہے علاج کر رہا ہوں۔ دعار بھی فرمائیے۔
آپ کے لئے اور آپ کے سب بچوں کے لئے دعار کرتا ہوں۔ عزیزم محمد اللہ صاحب کو سلام سنو
فرادیں ان کے لئے بھی دعار کرتا ہوں۔ والسلام خیر ختام

وصی اللہ عفی عنہ

ناظرین کرام نے حضرت ناظم صاحب مدظلہ العالی کا خط اور حضرت اقدس کا جواب
ملاحظہ فرمایا! جہاں تک میرا اندازہ ہے کہ صرف یہی ایک خط اور اسکا جواب حضرت مولانا اسعد اللہ
صاحب مدظلہ اور حضرت مصلح الامت کے مابین جو قلبی تعلقات تھے انکے اظہار کے لئے کافی
و دافی ہے۔ حضرت ناظم صاحب کے خط کے آخری چند جملے ملاحظہ فرمائیے کہ کس قدر عقیدت
اور کیسی محبت اور کس درجہ احترام و عظمت کے ترجمان ہیں۔ اپنے ایک پیر بھائی کو یہ لکھنا
کہ — ”میری تو یہ دلی تمنا ہے کہ میں حضرت کے گرامی نامہ کو اپنی نجات کے لئے بارگاہِ خداوند
میں پیش کر سکوں اور مجھے یقین بھی یہی ہے کہ حضرت کی توجہات عالیہ میری نجات کا باعث
ہوگی۔ آج کے اس نفسا نفسی کی دنیا میں اور ایسے دور میں جبکہ معاصرانہ چشمک اپنے
شباب پر ہو گیا آپ سمجھتے ہیں کہ آسان بات ہے! بڑا مشکل ہے ایسے ہی موقعوں پر لوگوں
کی بے نفسی اور انکے مقام کا اندازہ ہوتا ہے۔

اسی طرح سے حضرت اقدس کے جواب سے اندازہ ہوا کہ صرف یہی نہیں کہ ان ہی
حضرات کو حضرت مصلح الامت کی علالت کا غم ہو بلکہ خود حضرت والا بھی موجودہ اکابر علماء
میں سے کسی کو علیل اور بیمار سن پاتے تھے تو حد درجہ فکرمند ہو جاتے تھے اور سچ پوچھنے تو
تعلق اور محبت کا لطف اور مزا بھی کچھ اسی وقت ہے جب۔ ع۔
دونوں طرف ہو آگ برابر لگی ہوئی

اب اس کے بعد ایک آخری خط اور حضرت مولانا اسعد اللہ صاحب

مدظلہ العالی کا ملاحظہ فرمائیے۔

۱) مکتوب گرامی حضرت مولانا سعد اللہ صاحب ظلہ العالی

حضرت مصلح الامت کے نام

گرامی نامہ باعث اعزاز و اکرام ہوا۔ دلی دعا ہے اور تمنائے قلبی ہے کہ اللہ تعالیٰ حضرت کے سایہ کوتا و یر سلامتی کے ساتھ قائم و دائم رکھیں۔ مزاج سامی کی صحت اور توانائی اور حضرت کے درجات عالیہ کی رفعت کیلئے دعا کرتا ہوں اور اپنے لئے حضرت کی توجہات گرامی اور دعاؤں کا طالب ہوں۔ میری بہت خوش قسمتی ہے کہ حضرت مجھے یاد فرماتے ہیں اور میرے لئے دعا فرماتے ہیں۔

ایک صاحب میرے قدیم کرم فرما ہیں سعدی صاحب رسالہ بیباک کے ایڈیٹر ہیں حضرت سے عقیدت و ارادت رکھتے ہیں میں اجمالی طور پر انکی پریشان حالی سے واقف تھا لیکن کل مجھے تفصیلی طور پر معلوم ہوا کہ وہ بہت زائد پریشان ہیں، انہوں نے حضرت کی خدمت میں ایک عریضہ ارسال کیا ہے وہ چاہتے ہیں کہ ایک سفارشی خطا بکلی حضرت کی خدمت میں آنے کے لئے لکھ دوں اس کے لئے گو میں نے ان سے معذرت کر دی ہے البتہ یہ میری بکلی خواہش ہے کہ حضرت ان کے لئے دعا فرمادیں کیا عجب ہے حضرت کی دعاؤں کی برکت سے انکی پریشانی دور ہو جائے۔ نگاہ شیخ کامل سے بدل جاتی ہیں تقدیریں۔

محمد سعد اللہ۔ بقلم محمد اللہ

(حضرت مصلح الامت کا جواب)

محبت نامہ کاشف حالات ہو آپ کی دعاؤں کا بہت ممنون ہوں۔ آپ کے لئے بھی دعا کرتا ہوں۔ سعدی صاحب کے حالات معلوم ہوئے بہت رنج ہو ان کے لئے دل سے دعا کرتا ہوں کہ اللہ تعالیٰ انکی پریشانیوں کو دور فرمادیں۔ اور آپ سے تعلقات ایسے نہیں ہیں کہ آپ کی سفارش بار خاطر ہو۔ سفارشی کی بھی اجازت دیتا ہوں۔ آپ کو بکلی ثواب

مل جائے گا۔

الحمد للہ یہاں سب متعلقین بعافیت ہیں موسم بھی خوشگوار ہے الٰہ آباد سے البتہ سخت گرمی اور لوکی اطلاعات آرہی ہیں اللہ تعالیٰ سب کو بعافیت رکھے۔

وصی اللہ۔ از کراچی

حضرت مولانا اسعد اللہ صاحب مدظلہ نے اپنے گرامی نامہ میں جن اسعدی صاحب کے متعلق کچھ سفارش فرمائی ہے ان صاحب کا خط برابر حضرت والا کے پاس طلب دعا وغیرہ کے سلسلہ میں آتا رہا ان میں سے ایک خط جو مفید ہدایات پر مشتمل تھا ہدیہ ناظرین کرتا ہوں۔

(جناب اسعدی صاحب نے اخبار پیمپاک کا خط حضرت کے نام

حال : میں جسم و روح اور دین و دنیا کی سخت محرومیوں اور اضطراب انگیزیوں میں مبتلا ہوں عرصہ سے متلاشی ہوں کہ کوئی شفیق طبیب کامل لہجائے صدق میں مولانا عبدالباری صاحب ندوی کا ایک مضمون دیکھا اور محسوس کیا کہ شاید حضرت والا ہی کے دارالشفار میں میرا علاج ممکن ہو۔ ع۔ برکریاں کارہادشوار نیست۔

اس امید پر یہ عریفہ ہدیہ خدمت کر رہا ہوں کہ اگر حضرت کی اجازت حاصل ہو جائے تو اپنے شرمناک حالات بیان کر کے حضرت کی توجہات و برکات کے لئے درخواست کروں۔ تحقیق : محبت نامہ، آپ نے بھی کمال ہی کر دیا محض ایک رسالہ میں مضمون دیکھ کر کسی کے اس درجہ معتقد ہو گئے۔ عقیدت کا یہ طریقہ تو کچھ زیادہ مستحکم نہیں ہے اور پھر میں اسکا اہل بھی نہیں ہوں کہ حضرات اہل علم مجھ سے رجوع ہوں۔ تاہم اگر آپ کو مجھ سے حن ظن ہے تو اگر آپ مجھ سے کچھ دریافت کریں گے تو دو چار حرف جاننے کی وجہ سے جو سمجھ میں آجائے گا جواب دے ہی دوں گا۔ اس سے کیسے انکار کر سکتا ہوں۔

باقی صحیح طریقہ یہ تھا کہ مجھے آپ کی اور آپ کو میری معرفت براہ راست ہوتی۔ تصانیف کا مطالعہ فراتے۔ کبھی موقع ہوتا تو شریف لاتے۔ بہر حال میری جانب سے اجازت مکاتبت اپنی مناسبت کو ملاحظہ فرمائیں۔ اسپر ایک واقعہ یاد آیا مولانا سید سلیمان صاحب ندوی نے

تھانہ بھون حاضری سے قبل دس سال تک حضرتؒ کی کتب کا مطالعہ فرمایا اسکے بعد رجوع ہوئے
 فرماتے تھے کہ کسی سے تعلق قائم کرنے سے پہلے تو تحقیق کا موقع ہے مگر جب اسکو شیخ تجویز کر لیا تو پھر
 اب تقلید ضروری ہے، اب چون و چرا کی گنجائش نہیں۔ آپ کے لئے دعا کرتا ہوں۔

والسلام

ملاحظہ فرمایا آپ نے حضرت والا کا طریقہ کہ کسی کی محض تعریف سے جو اعتقاد پیدا ہو جاتا
 اسکو ناکافی سمجھتے تھے چاہتے تھے کہ لوگ طریق کا کام کلی اصول کے ساتھ کریں اور اس باب میں
 اصول یہی تھا کہ دوسرے لوگوں کی تعریف کا عدم کھلی اعتبار اسکا تھا کہ ہر شخص خود اپنا معاملہ
 درست کرے۔ حتیٰ کہ شیخ کے انتخاب میں بھی خود اپنی مناسبت اپنی محبت اور کوشش
 پیش نظر رکھے کہ راستہ خدا کا ہے اور معاملہ دیانت کا ہے۔ ہاں یہ ضرور ہے کہ اس باب
 میں اللہ تعالیٰ سے مدد چاہے کہ وہ توفیق کو اسکا فیرفیق بنا دے۔ کوئی بزرگ نہ چنچے تو دوسرا
 راستہ دیکھے لیکن ایک مرتبہ جس نے مسجد بوجھ کر عقیدت اور تعلق قائم کر لیا تو بس پھر اسکا اتباع
 کرے۔ اب نہ چون و چرا ہی کی گنجائش ہے اور نہ اپنی تحقیقات بگھارنے کی حاجت ہے
 بلکہ اب تو تقلید ہی ضروری ہے۔

صرف اسی زریں افاضہ کی خاطر اسعدی صاحب کا یہ خط یہاں نقل کیا گیا ہے۔ اللہ تعالیٰ
 اس سے سب کو مستفید فرماوے۔ اس خط پر حضرت مولانا اسعد اللہ صاحب مدظلہ اور حضرت
 مصلح الامتؒ کے مابین کے حالات ختم ہوئے اب آگے حضرت شاہ عبدالغنی صاحب قیس مرہ
 پھولپوری اور حضرت مصلح الامتؒ کے مابین دو ایک خطوط جو مل سکے ملاحظہ فرماویں۔

حضرت مولانا شاہ عبدالغنی صاحب پھولپوریؒ اور حضرت مصلح الامتؒ

حضرت مولانا پھولپوری بھی ضلع اعظم گڑھ کے ایک قصبہ پھولپور کے قریبی ایک موضع
 کے باشندے تھے۔ حضرت پھولپوریؒ کے وطن کے قریب پھولپور اور سراسر میر دو قصبے واقع تھے
 حضرت پھولپوریؒ نے دونوں جگہ عربی مدرسہ قائم فرمایا۔ پھولپور کے مدرسہ کی بنیاد تو حضرتؒ نے

اپنے پیر و مرشد حضرت تھانویؒ کے مشورہ سے اور حضرت ہی کے ہاتھوں ڈالی۔ چنانچہ پھولپور کی مناسبت سے حضرت تھانویؒ نے یہاں کے مدرسہ کا نام "وقفۃ العلوم" تجویز فرمایا اور سر امیر کے مدرسہ کی سرپرستی کے لئے بھی حضرت تھانویؒ سے درخواست کی حضرت نے قبول فرمایا اور کس نفسی کے طور پر مدرسہ کا نام بیت العلوم تجویز فرمایا (بیت عربی میں کہتے ہیں کوٹھری کو) اور یہ فرمایا کہ اللہ تعالیٰ اس کو دارالعلوم بناوے (دار کہتے ہیں صحن والے بڑے گھر کو)۔

حضرت پھولپورؒ ہمارے حضرت رحمۃ اللہ علیہ سے عمر میں بہت بڑے تھے اور حضرت تھانویؒ کے خلفاء میں چونکہ آپ کو بڑا مقام حاصل تھا اسلئے حضرت والا بھی انکا بیجا ادب فرماتے تھے بلکہ اپنی جماعت کا سرخیل تصور فرماتے تھے اور اپنے مزاج خاص اور طبعی خمول پسند کی وجہ سے جن چیزوں میں عملاً پڑنا پسند نہ بھی فرماتے ان میں بھی حضرت مولانا پھولپورؒ کی رائے سے پورا اتفاق اور کامل تائید فرماتے۔

اس سلسلہ کے دو واقعات تو خود اس راقم الحروف کے بھی علم میں ہیں کہ جہاں حضرت والا کا تقاضائے مذاق کچھ اور تھا لیکن جب کسی نے حضرت کی خاموشی سے ناجائز فائدہ اٹھانا چاہا تو فرمایا کہ اس مسئلہ میں ہماری بھی وہی رائے اور ہمارا بھی وہی مسلک ہے جو حضرت پھولپورؒ کا ہے۔ چنانچہ جماعت کے متعلق جیسا کہ عام طور سے لوگوں کے علم میں ہے حضرت والا کچھ نہیں فرماتے تھے نہ تائید نہ تردید چنانچہ حضرت کی مجلس کی خصوصیات میں سے یہ بات کلی شمار کیجاتی تھی کہ غیر کا وہاں بالکل تذکرہ نہیں ہوتا۔ اور خود حضرت والا بھی فرمایا کرتے تھے کہ اجی! عذر! اجاب حاضرانہ باعدا چہ حاجت است۔ یعنی جب اجاب موجود ہیں تو پھر اور دوسروں کا کیا ذکر۔ ہمارے پاس اللہ اور رسول اور بزرگان دین کی باتیں کیا کم ہیں کہ ہم اغیار کے تذکرہ سے اپنی مجلس کو رونق دیں۔ یہی وجہ ہے کہ نہ صرف اسی جماعت کا بلکہ روافض اور مبتدعین کسی بھی جماعت کے لوگوں کا تذکرہ حضرت والا کی مجلس میں کبھی نہیں آتا تھا۔ یوں کبھی ضمناً یا اشارۃً روافض یا اہل بدعت کے طریقہ کی تردید بھی فرمائی تو اس سے زیادہ نہیں کہ مثلاً حضرت امیر معاویہؓ کا کوئی واقعہ بیان فرمانا ہو تو اسکو اس انداز سے فرماتے کہ اب خوف و خشیت کے سلسلہ کا ایک واقعہ ایک صحابی رسول کا سینے لوگ تو ان سے خفا ہیں گردیکھے اس واقعہ سے

اندازہ ہوتا ہے کہ یہ صحابی رسول اس باب میں بھی (یعنی خوفِ آخرت اور اللہ تعالیٰ کی خشیت کے باب میں بھی) کس قدر متبعِ رسول تھے۔ اب ظاہر ہے کہ حضرت کے ان لفظوں سے کہ ”لوگ تو ان سے خفا ہیں“ روافض ہی مراد ہیں لیکن عنوان کیسا پیارا اور ناصحانہ اختیار فرمایا۔ اسی طرح ایک موقع پر مولانا اسماعیل صاحب شہید کا کوئی کلام نقل فرمانا ہوا تو یوں فرمایا کہ — ”اب ایک عالم ربانی کا ارشاد سینے لوگ تو ان سے ناخوش ہیں گردیکھئے کہ ان بزرگ نے کیسی عمدہ اور محققانہ بات ارشاد فرمائی۔“ اس طرح سے حضرت شہید کی نصرت اور تائید فرماتے اور انکو برا سمجھنے والوں کی تحسین اور تردید اس طرح کے زرم عنوان سے فرماتے۔

غرض حضرت اقدس کا مزاج ہی کچھ ایسا تھا کہ اختلاف اور اختلافیات کا چرچا اپنی مجلس میں نہ پسند نہیں فرماتے تھے لیکن اسکا نشانہ ہرگز نہ تھا کہ حضرت والا کچھ اپنے مسلک میں زرم تھے یعنی محض ایک صلح کل قسم کے انسان تھے ایسا نہیں تھا کیونکہ خود فرماتے تھے کہ بھائی اتنا کچا نہیں ہوں کہ اپنے بزرگوں کے طریقہ کے خلاف کسی طریقہ اور مسلک کی تائید کرنے لگیوں میں اپنے مسلک میں نہایت مضبوط ہوں ہاں آیتہ طریقہ اصلاح میں زرم ہوں۔ یہی وجہ ہے کہ اگر کسی موقع پر حضرت والا کے سکوت سے کسی ناجائز فائدہ اٹھانا تو پھر وہاں حضرت نے صاف صاف اور کھل کر کہہ بھی دیا ہے مثلاً حضرت پھولپوری کی رائے ایک جماعت کے متعلق کچھ سخت تھی۔ مولانا خود بھی زبردست عالم تھے مفتی تھے اس جماعت کی تباہی اور نئے لوگوں کے حالات اور کام کے بیخ پر مولانا کی نظر تھی اور اس طرف میں جماعت کا کچھ زبردستی رہا ہوگا اسلئے غالباً مولانا کی مجلس اور وعظ و تذکرہ میں سکا ذکر زیادہ آتا تھا بر خلاف اسکے ہمارے حضرت کے اطراف کی یہ فقہا ہی نہ تھی اسلئے اس جماعت کا ذکر برائے نام بھی کبھی حضرت کے یہاں آتا تھا فرق کی وجہ سے خود غلط نہیں میں پڑ کر یاد و مردوں کو غلط فہمی میں لانے کیلئے بعض لوگوں سے یہ متنبط کیا کہ مولانا پھولپوری تو فلاں جماعت کے بارے میں متشدد ہیں اور مولانا پھولپوری (یعنی ہمارے حضرت مصلح الامۃ) زرم ہیں ظاہر ہے کہ اس سے نکلا کہ اس جماعت کے متعلق گویا ان دونوں بزرگوں میں اختلاف رائے ہے حضرت اقدس کو جب اسکی اطلاع ملی کہ لوگوں میں کچھ اس قسم کا چرچا ہو رہا تو فرمایا کہ بھائی مولانا پھولپوری ہماری جماعت کے بزرگوں میں سے ہیں ہمکو اس کوئی اختلاف نہیں اس جماعت کے بارے میں ہماری رائے بھی وہی جو مولانا پھولپوری کی ہے اس طرح سے حضرت والا نے اس امر کا اظہار فرمایا کہ اس فتنہ کا سدباب ہی فرمادیا جو ایسے موقعوں پر اکابر میں باہم اختلاف ظاہر کر کے اہل غرض بالعموم پیدا کیا کرتے ہیں۔

جیسا کہ عرض کیا گیا، حضرت مولانا فتیح پوری نور اللہ مرقدہ، حضرت مولانا پھولپوری کا بہت ادب و لحاظ فرماتے تھے ظاہر ہے کہ پھر ان سے اختلاف کیسے گوارا فرما سکتے تھے اور اختلاف تو بجائے خود رہا حضرت پھولپوری اگر کبھی اپنے کسی مرید سے ناراض ہو جاتے اور اپنا تعلق اس سے قطع فرمایتے تو یہ ناممکن تھا کہ پھر وہ ہمارے حضرت کے یہاں بھی باریابی حاصل کر سکے چنانچہ اس بات کے ثبوت کے لئے ایک طالب کا خط اور حضرت مصلح الامت کا جواب نقل کرتا ہوں:-

(حضرت مولانا پھولپوری کے ایک پیکار کا خط)

(حضرت مصلح الامت کے نام)

خادم نے جو جوابی کارڈ حضرت کینڈست میں روانہ کیا تھا اس کے جواب میں حضرت والا کا خط ملا۔ خیریت آنجناب کی معلوم ہو کر اس وقت خوشی ہوئی۔ دوسری گزارش حضرت کینڈست میں یہ ہے کہ بندہ کا اصلاحی تعلق حضرت مولانا عبد الغنی صاحب پھولپوری سے تھا مگر کچھ مناسبت میں کمی کی وجہ سے انہوں نے بندہ کو لکھا ہے کہ تم دوسرا مصلح تجویز کرو۔ لہذا خادم حضرت والا کو اپنا مصلح تجویز کرتا ہے اس لئے آپ سے گزارش ہے کہ اللہ واسطے خادم کی اصلاح فرمائیں۔

(حضرت مصلح الامت کا مشفقانہ اور اصلاحی جواب)

بھائی حضرت مولانا صاحب نے دوسرا مصلح تجویز کرنے کو کیوں فرمایا، آپ نے کوئی بے ادبی تو نہیں کی، اگر بے ادبی کی تو حضرت مولانا سے معافی نہیں مانگی اور انکو خوش نہیں کیا، یہ چیز آپ کے خسران کا سبب ہے نوراً تدارک کیجئے اور حضرت مولانا کو راضی کیجئے اور جب مولانا سے مناسبت نہیں ہے تو ظاہر ہے کہ مجھ سے مناسبت کی کیا امید ہے۔

خوب سمجھ لیجئے ————— والسلام

وصی اللہ عفی عنہ

ملاحظہ فرمایا آپ نے حضرت اقدسؒ نے یہ نہیں کیا کہ لاڈ ایک مرید مل رہا ہے فوراً اسکو داخل سلسلہ کر لیں بلکہ حضرت پھولپوریؒ کی عظمت اور خود اس طالب کی شفقت اور اسکی دینی مصلحت کے پیش نظر اسکو کیسا خیر خواہانہ مشورہ مرحمت فرمایا اور آخری جملہ سے اپنے اور اسکے اتحاد و معاملہ کو کیسا ظاہر فرادیا۔ عٹر۔ تاکس نگوید بعد ازیں من دیگر م تو دیگر می۔ اسکے بعد اب دوسرا رخ بھی ملاحظہ ہو کہ حضرت پھولپوریؒ کو بھی حضرت والاؒ پر کقدر اعتماد تھا کہ اپنے لوگوں میں سے جس کو مناسب سمجھتے تھے حضرت مصلح الامتؒ کی جانب رجوع فرادیتے تھے۔ چنانچہ حضرت پھولپوریؒ کے کسی مرید نے مولانا کے بعد ہمارے حضرت کو ایک خط لکھا ہم یہاں اسکو اور حضرت مصلح الامتؒ کے جواب کو نقل کرتے ہیں۔ ہوا یہ کہ ان صاحب نے حضرت والاؒ سے رجوع کرنے کا ارادہ کیا لیکن اپنے بعض جناب کی گفتگو کیوجہ سے اسے ارادہ میں تزلزل پیدا ہو گیا اسکے لئے انھوں نے دیوان حافظ سے سے فال نکالا اور پھر حضرت والاؒ سے اصلاحی تعلق قائم کیا اور اپنا یہ سب حال (ارادہ سے لیکر مرید ہونے تک) حضرت والاؒ کو لکھا۔ انکا حال لخصاً اور حضرت اقدسؒ کا مفصل جواب ملاحظہ ہو۔

(حضرت پھولپوریؒ کے ایک مرید کا حضرت مصلح الامتؒ کے نام خط)

اپنے ہی سلسلہ کے چند حضرات کے سرسری انداز گفتگو سے شک و شبہ نے میرے یقین کا دامن چھولیا۔ اسی اضطراب میں دیوان حافظ تبرکاً اٹھا کر دیکھا اور ذہن میں خیال رکھا کہ اپنا رشتہ (یعنی تعلق اصلاحی) حضرت (فتحپوری یعنی ہمارے حضرت والاؒ) سے مناسبت ہو گا یا نہیں؟ (یعنی دیوان حافظ سے فال نکالا) تو پہلی باریہ شعر سامنے آیا ہے

بندہ پیر خراباتم کہ درویشان او گنج را از بے نیازی خاک بر سر میکنند

پھر دوسری باریہ سوچ کر کہ (آخر) لوگوں نے جو میرے ذہن کو منتشر کر دیا اسمیں وہ کہاں تک

عہ۔ میں یہ پیر خرابات کا غلام ہوں جس کے تقیروں کا حال ہے کہ وہ خزانوں بے نیاز ہو کر اسکو خاک بن کر دیا کرتے ہیں۔

صحیح المراد ہے پھر دیکھا تو یہ شعر سامنے آیا
 غارِ خالی کن دلا تا منزل جاں شود
 اکیں ہوسنا کاں دل و جاں جائے دیگر میکند
 حضرت والا! مجھے ان اشعار سے بالکل اطمینان ہو گیا اور فوراً اسکے بعد ہی ادین درخواست
 اپنی اصلاح کے لئے پیش کی جس کے جواب باصواب سے جو سرد وغیر فانی حاصل ہوا وہ بیرون از
 قیاس ہے۔

(حضرت مصلح الامت کا ان فال والے صاحب کو جواب)

حافظ
 ایک بات خدمت مبارک میں عرض ہے کہ کیا شیخ سے رجوع کرنے کے لئے دیوانِ حافظ
 سے فال لینا کافی ہوگا؟ ہمارے مشائخ کی کیا تعلیم ہے؟ (اسکے متعلق کچھ فرمائیے)۔
 اور ایک بات اور کہتا ہوں وہ یہ کہ لوگوں نے میرے پاس خطوط لکھے ہیں کہ حضرت
 مولانا شاہ عبدالغنی صاحب نے فرمایا ہے کہ ان سے (یعنی وصی اللہ سے) تعلق رکھو۔ اس سطر
 سے ایک صاحب نے مجھ سے کہا کہ میں نے ایک خواب دیکھا اور اسکی تعبیر حضرت مولانا
 عبدالغنی صاحب پھولپوری سے دریافت کیا تو مولانا پھولپوری نے فرمایا کہ اس میں اشارہ
 اس طرف ہے کہ تم ان سے (یعنی وصی اللہ سے) رجوع کرو تم کو وہاں نفع ہوگا۔

اب اسکے بعد آپ سے کہتا ہوں کہ آپ کے (سابق) شیخ جن سے آپکی عقیدت
 ضرور رہی ہوگی وہ تو یہ فرما رہے ہیں نیز مولانا یہاں الہ آباد تشریف لائے تھے چکے ہیں میرا مکان
 اور میرا رہن سہن ملاحظہ فرمائیے چکے ہیں اسکے بعد بھی مولانا کی میرے متعلق جو رائے تھی وہ اوپر
 کے واقعات سے ظاہر ہے اور یوں بٹھی حضرت مولانا میرے صرف پر بھائی ہی نہ تھے بلکہ
 ہر معاملہ میں ہم اور وہ ایک رائے ایک خیال ہوتے تھے اور مہرگو ملنا جلنا کم رہا تا ہم جس معاملہ میں
 جو انکی رائے ہوتی رہی میری ہوتی اور جو میری ہوتی وہی انکی ہوتی۔ آپ کو کچھ خبر بھی ہے؟
 اب ان حالات کی روشنی میں فرمائیے کہ آپ لوگ اپنے شک و شبہ میں کہاں تک
 حق بجانب ہیں؟ - والسلام

وصی اللہ (از معرفت حق مسیّت)

غہ یعنی اسے دل تو اپنے گھر کو خالی کرتا کہ وہ محبوب کا جائے قیام بن سکے کیونکہ یہ ہوسنا کاں دل و جاں کہیں اور لگا رکھا ہے۔

ملاحظہ فرمایا آپ نے حضرت اقدس کا جواب۔ یوں تو اس خط میں اور باتیں بھی ہیں تاہم خط کشیدہ عبارت میرے مدعا کے اثبات کے لئے کافی و دافی ہے۔ وہ یہی کہ یہ دونوں بزرگ ہم مسلک اور ہم مشرب ہونے کے علاوہ متفق الخیال و متحد الارے بھی تھے۔ ایک موقع پر یہ تھا۔ دوسرا موقع وہ دیکھا کہ جیب ایک خاص مسئلہ کے متعلق حضرت پھولپوری نے اپنا رسالہ "اعلام الطالبین بخروج البعض من المجازین" مرتب فرمایا اور علماء و مشائخ نے اس پر اپنی آرا کا اظہار فرمایا تو ہمارے حضرت مصلح الائمہ نے اسکی تائید ان لفظوں سے فرمائی۔ ارقام فرمایا کہ

"حضرت مولانا عبدالغنی صاحب پھولپوری مدظلہ العالی نے جو کچھ تجویز فرمایا ہے وہ محض دیانت اور مسلمانوں کے دین کی حیثیت سے حضرت مولانا تھانوی قدس سرہ کے مسلک کی حفاظت پر مبنی ہے اور میں بھی اس سے متفق ہوں کوئی صاحب مناظرہ کا باب کشادہ نہ کریں۔ جواب نہیں دیا جائے گا۔"

(دعی الشرفی عنہ بقلم خود۔ مقیم حال ۲۳ جنوری بازار آباد)

۵ ربیع الاول ۱۳۵۶ھ۔ (اعلام الطالبین ص ۲۲)

اس میں بھی حضرت مولانا پھولپوری پر حضرت کا کامل اعتماد اور معاملہ خاص میں انکا اتباع اور انقیاد نمایاں طور پر معلوم ہوتا ہے جس کا حاصل یہ ہوا کہ حضرت پھولپوری ہمارے نزدیک چونکہ ایک متدین بزرگ ہیں نفسانیت سے خالی اور حضرت تھانوی کے مسلک کی حفاظت میں مخلص ہیں اور مسلمانوں کے دین کے سچے خواہ ہیں۔ اسلئے جو کچھ انھوں نے فرمایا ہے اور کہا ہے وہ میرے نزدیک صحیح ہے اور میں بھی اس میں ان سے متفق ہوں۔

دیکھئے! دونوں حضرات مستقل ہیں اور صاحب سلسلہ شیخ ہیں اور ہر ایک کے ساتھ اتنے والوں کی خاصی تعداد موجود ہے گراے اور نیالات کی یہ ہم آہنگی اور ہم رنگی اس اعجاب بے کل ذی رائی برآیہ کے دور میں سوا اسکے کہ اسکو رسول اللہ صلی اللہ علیہ وسلم کی سنت کے اتباع کی برکت کہیے اور ان حضرات کی کرامت اور انکی لہبیت اور بے نفسی کی دلیل سمجھیے اور کیا کہہ سکتے ہیں۔ اور اسمیں بھی شک نہیں کہ وہ ایسے بڑے شیخ کے باہمی تعلقاً

کی یہ فضا مرشد تھانوی قدس اللہ سرہ کی تعلیم و تربیت کا ایک روشن نمونہ اور بلاشبہ انکا ایک مجددانہ کارنامہ ہے۔ واقعی آج حضرت تھانوی کے جس خلیفہ کو دیکھئے فیض کا ایک معتد بہ سلسلہ اسکی ذات سے قائم ہے۔ کسی بزرگ کے اس قدر کثیر تعداد میں کثیر فیض خلفاء کو پہنچانے میں اسی کو دیکھئے کہ ایک طرف حضرت پھولپوری نے معیت اور معرفت الہیہ کے پھولوں سے اطراف و اکناف ہند کو معطر فرمایا تو دوسری جانب ہمارے حضرت مصلح الامۃ نور اللہ مرقدہ نے بھی معرفت حق اور نسبت صوفیہ کو آسان اور محبوب بنا کر مسلمانوں کے سامنے اس طرح سے پیش فرمایا کہ کبار علماء و مشائخ کو حضرت کی دینی و روحانی اور اصلاحی خدمات کی داد دینی پڑی اور جہاں کہیں حضرت والا تشریف لے گئے وہاں کے عوام و خواص سبھی کے قلوب تک توفیق پوری ہی حاصل فرمائی۔ وذلک فضل اللہ یوتیہ من یشاء۔

اور ایک ہی دونوں بزرگ کیا آج ہندوپاک میں کون سا خطہ ایسا ہے جہاں اس تھانوی شمس کے فیض کی شعاعیں نہیں پہنچیں۔ اللہ تعالیٰ حضرت کے فیض سے اقصائے عالم کو فیضاب فرمادے۔ آمین۔

مجھے یاد ہے کہ اکبر تہ حضرت مولانا علی میاں صاحب مدظلہ الہ آباد تشریف لائے ہندو مسلم مشترک مجمع میں "انسانیت" کے موضوع پر تقریر فرمائی اور اسکی دعوت دی اور یہ فرمایا کہ ہم سب لوگ اپنا اپنا الگ الگ مذہب رکھنے کے باوجود انسانیت میں شریک ہیں چنانچہ اسکی بہت سی ایسی قدریں ہیں کہ اسکو ہر شخص بلا تفریق مذہب و ملت پسند کرے گا مثلاً بیچ بولنا غریبوں اور کمزوروں کی ہمدردی کرنا۔ بھوکے کو کھانا کھلانا۔ پڑوسی کو آرام پہنچانا اور کسی کو دھوکہ نہ دینا۔ چوری۔ حرام کاری۔ رشوت۔ ظلم۔ خود غرضی اور ذخیرہ اندوزی وغیرہ ان سب چیزوں کو ہر شخص پسند کرتا ہے لہذا اگر ایک جماعت ایسے لوگوں کی جوان اچھائیوں کو پھیلانا اور ان برائیوں کو مٹانا چاہتے ہیں تیار ہو جائے اور سب مل کر اس کام کو کریں آج دنیا سے بہت سی برائیوں کا خاتمہ ہو سکتا ہے، اور زندگی جو بلا تفریق مذہب ہر انسان پر عذاب ہنی ہوئی ہے وہ راحت اور چین سے گذر سکتی ہے۔ مولانا کی تقریر طویل تھی حاصل اسکا اخلاقیات کی جانب لوگوں کو متوجہ کرنا اور موجودہ بد اخلاقیوں کے انسداد کی فکر پیدا کرنا تھا۔

بات کی صداقت اور مقصد کی پاکیزگی میں کسکو کلام ہو سکتا ہے لیکن اس موقع پر مجھے خیال گذرنا کہ اجماعی مولانا ندوی مدظلہ نے تو آج وہی بات بیان فرمائی جو اب سے بہت پہلے حضرت حکیم الامت مولانا تھانوی نور اللہ مرقدہ نے تھانہ بھون کے مسند ارشاد سے بیان فرمائی تھی۔۔۔ فرمایا کرتے تھے کہ بھائی یہاں بزرگی و زرگی تو ہے نہیں جس کو بزرگ بنا ہو وہ کہیں اور جائے میں تو صرف انسان بناتا ہوں اور لوگوں کو انسانیت سکھاتا ہوں لہذا جسکو انسان بنا ہو وہ یہاں آئے اور یہ بھی فرماتے تھے کہ غوث اور قطب بنا آسان ہے مگر انسان بنا مشکل ہے۔ حضرت کی یہ بات بہت مشہور ہوئی، بس فرق یہ ہے کہ مولانا ندوی مدظلہ نے اسے اسٹیج پر بیان فرمایا اور حضرت تھانوی نے چند بورینشینوں کے مجمع میں اسکو فرمایا تھا تاہم انکے اخلاص کی برکت سے اللہ تعالیٰ نے اسکو پہنچا ہر جگہ دیا۔ اپنے بھی سنا ہو گا تم نے بھی سنا۔ اور بہت سے اللہ کے بندوں تک حضرت کی یہ آواز پہنچی۔

اور سچ پوچھئے تو حضرت تھانوی بھی کہاں سے فرماتے دراصل یہ بات تو اب سے بہت پہلے لسان نبوت (صلی اللہ علیہ وسلم سے نکل چکی تھی۔ فرمایا کہ بعثت لا تمہم مکارم الاخلاق میں اسلئے بھیجا گیا ہوں تاکہ مکارم اخلاق کی تکمیل کروں)۔

بہر حال مولانا ندوی کی تقریر بہت خوب تھی، مفید اور موثر تھی، باقی اس سے میں نے اپنے ذہن میں یہی سمجھا کہ احمد لٹر خانقاہیں گو اس زمانہ میں ختم ہوتی جا رہی ہیں لیکن جو پیغام وہاں سے ملتا تھا وہ زندہ ہے گو یا مولانا ندوی احمد لٹر اس تخریب خانقاہ کے دور میں پیغام خانقاہ پہنچا رہے ہیں کیونکہ علم تصوف ہی کا دوسرا نام علم الاخلاق بھی ہے اور تہذیب الاخلاق کا گہوارہ اب تک یہی خواتق ہی رہی ہیں۔ اللہ تعالیٰ ارباب خواتق کو ان جگہوں سے پھر وہی کام لینے کی توفیق عطا فرمائے جسکے لئے انکی اصل وضع تھی و ما ذلک علی اللہ بعزیز۔

میں محسوس کرتا ہوں کہ بات کہیں سے کہیں پہنچ گئی تاہم دو بات باقی خط اور تحریر کے

سلسلہ میں اور سن لیجئے :-

ایک تو یہ کہ ان فال والے طالب نے حضرت والا کو یہ جو لکھا تھا کہ "چند حضرات کے

انذار گفتگو سے شک و شبہ نے میرے یقین کے دامن کو چھو لیا۔ اس سے معلوم ہوا کہ کچھ لوگوں نے جن کو ہمارے حضرت سے عقیدت اور مناسبت نہ رہی ہوگی انکو ادھر سے بہکا یا تھا اور یہ صاحب اسی وجہ سے شک میں پڑ بھی گئے۔ انا للہ وانا الیہ راجعون۔ دیکھا آپ نے نفسانیت کی دنیا میں یہ بھی ہوتا ہے۔ اپنا پیر اور شیخ تو کسی سے پورا مطمئن ہوتا ہے مگر مرید لوگ شک و شبہ ہی میں پڑے رہتے ہیں۔ ایسا پہلے بھی ہوا ہے اور ہم آج بھی اپنے حالات میں اس کا مشاہدہ کر رہے ہیں۔ اللہ تعالیٰ ہی فتنہ سے محفوظ رکھنے والے ہیں۔

دوسری بات یہ ہے کہ حضرت والا نے اپنی تائیدی تحریر میں مولانا پھولپوریؒ کا ایک وصف (اور کبھی حضرت والا کی تائیدی کی ایک وجہ تھی) یہ بیان فرمائی کہ (مولانا پھولپوریؒ کی یہ تجویز) حضرت مولانا تھا توئیؒ قدس سرہ کے مسلک کی حفاظت پر مبنی ہے۔ اس سے معلوم ہوا کہ اپنے شیخ کا مسلک بھی کوئی چیز ہے جو قابل حفاظت ہوا کرتا ہے اور اسکی حفاظت کرنے والا قابل تحسین و تقلید ہوتا ہے نہ یہ کہ اسکو جاہد اور اسکی حفاظت کو جو دوتہمت اور تنگ نظری سے تعبیر کیا جائے۔ نیز معلوم ہوا کہ کتاب و سنت پر عمل کے بعد کسی عالم ربانی اور شیخ حقانی کا مسلک بھی کوئی درجہ رکھتا ہے (جاہلوں اور دنیا دار پیروں کا یہاں ذکر نہیں) ورنہ تو حضرت نور اللہ مرقدہ کا یہ فرمانا بالکل بے معنی ہو کر رہ جاتا ہے۔ مطلب یہ کہ حضرت والا نے دین و دنیا کا ذکر الگ فرمایا اور اسکے بعد حضرت مولانا تھا توئیؒ کے مسلک کو بھی ذکر فرمایا چنانچہ آج عام طور سے یہ مغالطہ بھی دیا جا رہا ہے کہ کسی شیخ کا مسلک کیا چیز ہے، بس قرآن و حدیث اصل ہے۔ اس میں شک نہیں اس قول کا ظاہر حقیقت حسین اور آراستہ ہے اسی قدر یہ قول کسی شیخ ربانی و حقانی کے مسلک کی پیروی سے الگ ہونے کے بعد دین و دیانت ہی قید سے آزادی کا ذمہ بھی اپنے اندر رکھتا ہے۔ اور اس قید سے چھڑا کر پھر اسکے بعد اپنے نفس کی اتباع کا نہایت ہی لذیذ اور ہرولعزیز مسلک کی دعوت پیش کرتا ہے۔ اللہ تعالیٰ نفس کی فریب کاریوں سے ہماری حفاظت فرمادیں۔ آمین۔ مقدر سے اگر کوئی مسلم بزرگ کسی کو مل جائے تو پھر دین پر چلنے کے لئے اسی کی تعلیمات اور ہدایات اور مسلک کو اپنا پیشوا بنانا اور اطمینان کے ساتھ اسی راہ پر چلے چلنا اس زمانہ میں عوام کیلئے

از بس ضروری ہے اور طرح طرح کے فتنوں اور گمراہیوں سے بچنے کا سہل ترین ذریعہ ہے۔
 بہر حال میں عرض یہ کر رہا تھا کہ ان دونوں حضرات یعنی حضرت پھولپوری اور حضرت فخرپوری
 کا تعلق باہمی لشکر اور فی اللہ تھا چنانچہ ہر ایک دوسرے کے غم میں برابر کے شریک
 رہا کرتے تھے۔ باقی جیسا کہ خود حضرت والا نے فرمایا کہ آخر میں ملنا جلنا کم ہوتا تھا تو ظاہر ہے کہ
 مکاتبت کی نوبت بھی کم ہی آتی رہی ہوگی۔ چنانچہ مجھے تو اس سلسلہ کا صرف ایک
 تعزیت نامہ مل سکا جو حضرت والا کی دونوں صاحبزادیوں کے انتقال پر حضرت پھولپوری
 نے ہمارے حضرت کے پاس ارسال فرمایا تھا۔ دھونڈا۔

(حضرت پھولپوری کا تعزیت نامہ حضرت مصلح الامت کے نام)

شفق سداک اللہ تعالیٰ۔ السلام علیکم ورحمۃ اللہ وبرکاتہ

یہ معلوم کر کے کہ دو دو صاحبزادیاں ہفتہ عشرہ کے اندر اس دار الفنا سے دار البقا
 کو تشریف لے گئیں (رحمہما اللہ تعالیٰ) بجز رنج و قلق ہوا۔ اللہ تعالیٰ متعلقین کو صبر جمیل
 عطا فرماویں اور صاحبزادیوں کو جنت الفردوس عطا فرماویں۔
 دنیا سے رحلت ناگزیر ہے اور مفارقت عزیزاں کبھی کبھی بعد دیگرے ضروری ہے
 سوائے صبر جمیل کے چارہ نہیں۔
 دل درد مند

عبدالغنی (انڈیا پور۔ کرنیل گنج۔ مکان حاجی سلام الدین صاحب)

(حضرت والا کا جواب حضرت مولانا پھولپوری کے نام)

حضرت مولانا دامت برکاتہم۔ السلام علیکم ورحمۃ اللہ وبرکاتہ

جب حضرت میر دل درد مند ہیں جیسا کہ حضرت اقدس نے تحریر فرمایا تو مجھ کو کیا کچھ درد
 ہوگا۔ بہر کیف اکابر کی تعزیت میرے لئے کیا کم ہے اس سے بہت کچھ تسلی ہو رہی ہے۔
 دل سے دعا فرمادیجئے کہ اللہ تعالیٰ بالکلیہ اپنی طرف متوجہ فرمایلے اور اپنا بنا لیں۔ والسلام۔
 وصی اللہ عفی عنہ

مکاتبت بالا میں حضرت پھولپوریؒ کی شفقت اور حضرت مصلح الامت کے رنج و غم سے دردمند ہونا اور ہمارے حضرت کا تادب اور قلبی عظمت نمایاں ہے اور جواب کے آخری جملہ سے تو کہ _____ دل سے دعا فرما دیجئے کہ اللہ تعالیٰ بالکلیہ اپنی طرف متوجہ فرمائیں اور اپنا بنا لیں۔ حضرت والا کی کیفیت قلبی کا بھی کچھ سراغ لگتا ہے کہ اولاد کی محبت اور اسکی جدائی کے درد و غم کو جو کہ ایک فطری اور طبعی چیز ہوتی ہے اور شرعاً کچھ مذموم بھی نہیں ہے مگر حضرت کی دلی خواہش یہی ہے کہ اللہ تعالیٰ اسکو بھی اپنی محبت سے تبدیل فرما دیں یعنی یہ حاصل ہو جاوے اور وہ بالکلیہ زائل ہو جائے، ورنہ تو حق تعالیٰ کی محبت کو غیر اللہ کی محبت پر صرف غالب ہی رکھنا یہ تو ہر مومن کے لئے ضروری ہے۔ چنانچہ ہمارے صوفی عبدالرب صاحب مرحوم نے اپنی روانگی حج کے وقت خالق و مخلوق کی محبت کا خوب تقابل کیا ہے فرماتے ہیں کہ

تمنا ہے کوئی اللہ والا پھر دعا کر دے کہ مجھ کو رب کعبہ دولت حج پھر عطا کر دے
 وہی تیاریاں ہوں پھر علق سے جدا ہو کہ یہ بندہ پھر خدا کا ہو کے ترک ماسوا کر دے
 گلے سے اپنے بچوں کو لگاؤں اور جدا کر دوں محبت اپنی غالب پر محبت پر خدا کر دے
 لیکن اللہ والوں کو اللہ تعالیٰ کی محبت کچھ دوسرے ہی انداز کی ہوتی ہے کہ پھر وہ اسکے بعد
 از خود کسی غیر سے دل لگانے ہی کو پسند نہیں فرماتے۔ اور طبعی محبت جس سے ہوتی ہے
 شرع کے مطابق اسکا حق ادا کرتے ہیں لیکن دل سے اللہ تعالیٰ سے انکی آرزو یہی ہوتی ہے
 کہ انکی جگہ خدا اپنی ہی محبت قائم فرما دے۔

بہر حال میں عرض کر رہا تھا کہ حضرت والاؒ حضرت پھولپوریؒ کا بہت ہی ادب فرماتے تھے۔ خود راقم نے دیکھا ہے کہ حضرت پھولپوریؒ اپنے اخیر زمانہ میں ایک مرتبہ الہ آباد تشریف لائے حضرت پھولپوریؒ کی صاحبزادی صاحبہ ہیں تشریف رکھتی تھیں وہیں حضرت کا قیام تھا۔ ایسا معلوم ہوتا ہے کہ حضرت پھولپوریؒ نے کسی خادم سے ہمارے حضرت کے متعلق

دریافت فرمایا ہو گا کہ مولوی وصی اللہ صاحب کہاں رہتے ہیں انکے یہاں بھی چلنا ہے کسی ذریعہ سے ہمارے حضرت کو حضرت پھولپوری کا الہ آباد تشریف لانا اور حضرت والا کے یہاں تشریف لانے کا ارادہ معلوم ہو گیا تو ہمارے حضرت نے اپنے بعض خدام سے فرمایا کہ اجی! مولانا پھولپوری آئے ہوئے ہیں کوئی شخص انکے جائے قیام سے واقف ہے، مولانا کے یہاں بھی چلنا ہے۔ چنانچہ حضرت والا چند خدام کے ہمراہ مولانا پھولپوری سے ملاقات کیلئے تشریف لے گئے (راقم السطور بھی ہمراہ تھا) حضرت پھولپوری بڑی تپاک اور محبت سے ملے اور فرمایا مجھے تو آپکے مکان دیکھنا ہی تھا جو آپ نے یہاں خریدا ہے اسلئے میں خود آئیوالا ہی تھا آپ نے کیوں تکلیف کی، حضرت والا نے فرمایا کہ حضرت! مکان تو حضرت ہی کا ہے جب مرضی ہو تشریف لیجلیں باقی آنا تو مجھے ہی چاہیے تھا۔ یہ غالباً دوپہر آقبل دوپہر کی بات ہے اسکے بعد بعد نظر حضرت پھولپوری تشریف لائے حضرت والا نے غالباً تادباً ہی حضرت کے لئے اپنے کمرہ کے علاوہ دوسرے کمرہ میں مستقل مسند بچھوایا اور خود بھی دوسرے اور لوگوں کی طرح سے حاضرین کے حلقہ میں ایک جانب خاموش بیٹھ گئے اسطر سے حضرت کا کسی کے سامنے بیٹھنا اس سے قبل میں نے کبھی نہیں دیکھا تھا۔ بہر حال اسکے بعد چائے لائی گئی حضرت والا نے قاری حسین صاحب مدظلہ سے فرمایا کہ میں اودہ فنجان جو آیا ہوا ہے وہ لاؤ (مولوی حاجی عبدالغفار صاحب الہ آبادی ثم مکی) سنا ہے کہ انکا بھی مکہ معظمہ میں انتقال ہو گیا اللہ تعالیٰ مغفرت فرماویں) نے مکہ شریف سے کچھ نئے فنجان حضرت والا کے لئے تحفہ ارسال فرمائے تھے وہی حضرت کی مراد تھی (قاری صاحب مدظلہ نے لاکر دسترخوان پر رکھ دیا، حضرت پھولپوری کے سامنے بھی ان میں سے ایک رکھا گیا، اسے دیکھ کر فرمایا اجی! یہ کیا لائے، اتنی مختصر سی پیالی، ہم دیہاتی لوگ ہیں ہم لوگ چائے اتنے بڑے قدح میں پیتے ہیں (اور دونوں ہاتھوں کو پھیلا کر اس سے اشارہ فرمایا) ہمارے حضرت نے جو قریب ہی بیٹھے ہوئے تھے آہستہ سے حضرت سے عرض کیا کہ حضرت یہ فنجان مکہ شریف سے آیا ہے اور آج ہی آیا ہے اس لئے میں نے چاہا کہ حضرت ہی اسکی ابتداء کروں۔ یہ سنتے ہی حضرت پھولپوری نے فوراً فنجان کو اٹھا کر چوم لیا آنکھوں سے

لگایا اور فرمایا کہ ارے نہیں! پھر تو یہ بہت بڑا ہے بہت بڑا ہے۔ سبحان اللہ بڑے لوگوں کی بڑی باتیں۔

حافظ فرید الدین خاں صاحب بیان کرتے تھے کہ حضرت مولانا پھولپوری فتنچپور بھی متعدد بار تشریف لائے ہیں اور کبھی کبھی وعظ بھی فرمایا ہے۔ زیادہ تر ایسا ہوتا تھا کہ حضرت پورہ معروف تشریف لاتے تھے وہاں سے فتنچپور قریب ہی تھا اس لئے یہاں بھی محض حضرت والا سے ملاقات کے لئے آجاتے تھے۔ اور حافظ صاحب کہتے تھے کہ حضرت چونکہ لاٹھی اور بوٹ بہت عمدہ جانتے تھے اس لئے کبھی کبھی اس کے ہاتھ ہم لوگوں کو بھی دکھاتے اور سکھاتے تھے، چنانچہ ایک دفعہ تشریف لائے تو ہم لوگ خدمت میں حاضر تھے فرمایا کہ تم لوگ مجھے چاروں طرف سے گھیر لو اور بلا تکلف مجھ پر لاٹھی سے وار کرو ہم سب نے لاٹھیاں ماریں اس پر حضرت پھولپوری نے نہایت ہی پھرتی کے ساتھ جب اپنی لکڑی گھائی ہے تو ہم سب کی لاٹھیاں ہاتھ سے چھوٹ گئیں اور کسی کسی کو کچھ معمولی سی چوٹ بھی آئی۔ ہمارے حضرت بھی وہاں کھڑے ہوئے یہ تماشا دیکھ رہے تھے اور مسکرا رہے تھے۔ اسکے بعد مولانا پھولپوری نے ہم لوگوں سے فرمایا کہ آپ لوگوں کی کلانی میں قوت نہیں ہے ارے کسی کو لاٹھی مارے تو ایسی تو مارے کہ پھر وہ در سے اٹھ نہ سکے۔

قاری عبد السلام صاحب نے بھی ان دونوں بزرگوں کا ایک واقعہ بیان فرمایا ہے کہتے تھے کہ ایک مرتبہ ہمارے حضرت اور مولانا پھولپوری تھانہ بھون تشریف لیجا رہے تھے باہم طے یہ ہوا کہ فلاں تاریخ کو ہم لوگ اپنے اپنے گھروں سے چلکر فلاں وقت فلاں جگہ ملیں پھر ساتھ سفر ہوگا چنانچہ اس جگہ دونوں حضرات مجتمع ہوئے اس واقعہ کو خود حضرت نے ہی بیان فرمایا تھا، یوں فرمایا کہ میرا معمول تھا کہ نفیس لٹا ضرور ساتھ رکھتا تھا چائے مٹی ہی کا ہو مگر اتفاق سے اس مرتبہ لٹا لانا بھول گیا اور عجب اتفاق کہ مولانا پھولپوری سے ہمراہ بھی لٹا نہیں تھا شاہ گنج پہنچ کر خیال ہوا کہ اتنے طویل سفر میں لٹا تو ساتھ ہونا ضروری ہے لوگوں سے معلوم ہوا کہ یہاں سے قریب ہی کوئی بازار لگتا ہے آج بازار کا دن بھی ہے

یہ خیال کر کے ہم اور مولانا دونوں بازار کی طرف چلے راستہ میں مولانا پھوپھوری کی لنگی جو کاندھے پر پڑھی تھی کہیں سرک کر گئی نہ مولانا کو احساس ہوا نہ میں نے گرتے دیکھا بہر حال لڑا تو اس بازار میں بھی نہیں ملا بدرجہ مجبوری ایک مٹی کی ٹانڈی خرید لی کہ وضو وغیرہ کیلئے پانی کا ذخیرہ تو ہمراہ رہے گا اور اس آنے جانے میں تقریباً ایک گھنٹہ لگ گیا، واپسی میں دیکھتے کیا ہیں کہ حضرت کی تہبند راستہ میں پڑی ہوئی ہے حضرت نے خوش ہو کر بطور شکوے فرمایا کہ جس اللہ نے فرعون کی گود میں موسیٰ علیہ السلام کی حفاظت فرمائی تھی اسی اللہ نے میری لنگی کی بھی حفاظت کی۔ اس پر ہمارے حضرت نے فرمایا کہ حضرت! یہ تو آپ کی کرامت ہے کہ اس قدر چالو راستہ پر کسی نے اسکو اٹھایا بھی نہیں۔ یہ سنکر حضرت مولانا پھوپھوری نے فرمایا کہ اجی کرامت و راستہ کچھ نہیں اسکی دوسری ہی وجہ ہے وہ یہ کہ دیکھتے نہیں ہو کہ یہ سب لوگ راستہ کے کنارہ پر پاخانہ کر رہے ہیں تو رگمیر سب یہ سمجھتے ہوں گے کہ تہبند بھی انھیں میں سے کسی کا ہوگا سوچتے ہونگے کہ اٹھائیں اور جس کی ہے وہ دیکھ لے، بس اسی مغالطہ میں پڑ کر اسکو نہیں اٹھایا اور یہ نجات گیا۔

سبحان اللہ! ہمارے حضرات بھی شہرت اور بڑائی سے کس قدر بچتے تھے۔ اور کوئی دوسرا ہوتا تو اس واقعہ پر دو چار اس قسم کے اپنے واقعات اور سنادیتا تاکہ لوگوں کو معلوم ہو جائے کہ ایک ہی کیا ایسی ایسی تو بہت سی کرامتیں حضرت سے صادر ہوتی رہتی ہیں۔ اور ایک ہمارے حضرت پھوپھوری ہیں کہ کس قدر اخفا حال فرما رہے ہیں۔

اسی طرح سے ایک اور واقعہ کرمی جناب قاری عبدالسلام ہی نے یہ بیان کیا کہ عزیزم قاری ولی اللہ سلمہ کے برادر نسبتی محمد کبیر خان کہتے تھے کہ ایک مرتبہ مولانا پھوپھوری دیوگاؤں تشریف لے گئے وہ کہتے تھے کہ میری مولانا سے وہیں پہلی ملاقات ہوئی مجھ سے دریافت فرمایا کہ تمہارا تعلق کس سے ہے؟ کبیر خان کہتے ہیں کہ میں نے عرض کیا کہ حضرت مولانا فتحپوری سے میرا تعلق ہے، یہ سنکر بہت خوش ہوئے اور حضرت مولانا کی تعریف و توصیف کرتے ہوئے فرمایا کہ ہاں بھائی! ہم دونوں پٹواری کے درجہ میں بھرتی ہوئے تھے لیکن وہ (یعنی حضرت فتحپوری) تو پٹواری سے قانون گو ہوئے پھر قانون گو سے تحصیلدار پھر تحصیلدار سے

ڈپٹی کلکٹر پھر ڈپٹی کلکٹر سے کلکٹر ہوئے اور پھر کلکٹر سے نہ معلوم کس درجہ پر پہنچ گئے اور ہم پٹواری کے پٹواری ہی رہے۔

خیر یہ تو حضرت مولانا پھولپوری کی غایت تواضع تھی جو انہوں نے اپنے متعلق ایسا فرمایا ابقی ہمارے حضرت مولانا کے متعلق حضرت کا کیا خیال تھا اور حضرت کو کتنا بلند سمجھتے تھے دیہات والوں کو اس نئے فہم کے مطابق روزمرہ کی مثال سے کیسا سمجھایا۔ سجان اشرف حضرت مصلح الامۃ کے ایک خادم نے مجھ سے بیان کیا کہ حضرت مولانا حضرت پھولپوری

کا یہ واقعہ خود بیان کرتے تھے کہ جن دنوں حضرت مولانا تھا نوئی کھنوبغرض علاج تشریف لائے ہوئے تھے تو بہت سے لوگ حضرت کی ملاقات و زیارت کے لئے حاضر ہوئے چنانچہ میں بھی گیا اور مولانا پھولپوری بھی تشریف لے گئے نیز قرب و جوار کے اور بہت سے لوگ بھی آئے تھے واپسی میں مجمع زیادہ ہو جانے کے سبب سے ریل پر جگہ برقت ملی لیکن کچھ لوگ حضرت مولانا کے ہمراہ تھے اور کچھ اجاب میرے ساتھ تھے ان سب نے یہ کیا کہ ایک سیٹ پر قبضہ کر لیا اور بستر بچھا کر ہم دونوں کو اس پر آرام سے بٹھلا دیا اور خود کھڑے رہے سیٹ پر چار پانچ آدمی کی جگہ ہوتی ہے لہذا دو آدمی کے بیٹھنے کی وجہ سے ادھر ادھر تھوڑی جگہ بچ رہی اتنے میں ایک غیر مسلم مسافر آیا اور مجھ سے یہ کہہ کر کہ تہی اور گھسکا ہو مولانا صاحب (یعنی مولانا صاحب ذرا اور کھسک جائیے) جگہ بنا کر بیٹھ گیا۔ اتنے میں ایک اور شخص آیا اور اس نے بھی اسی طرح سے کیا کہ اس سے کہا کہ تہی اور گھسکا ہو اور یہ کہہ کر تنگی کے ساتھ وہ بھی اسی جگہ بیٹھ گیا، تھے وہ دونوں موٹے موٹے دیہاتی جگہ تنگ ہو گئی حضرت مولانا پھولپوری یہ سب دیکھ رہے تھے پہلی بار تو تسامح فرمایا لیکن اب دوسری بار حضرت پھولپوری سے نہ برداشت ہوا ڈنڈا تو ہاتھ میں رکھتے ہی تھے، مجاہد آدمی تھے، ڈانٹ کر ان لوگوں سے کہا کہ سنجو جی! یہ دیکھو یہ سب لوگ بیمارے جو کھڑے ہوئے ہیں یہ اسپر بیٹھے ہوئے تھے اور ہم لوگوں کو دیکھ کر ہماری محبت میں انہوں نے ایثار کیا ہے کہ خود کھڑے ہو گئے ہیں اور ہم کو آرام سے اپنی جگہ بٹھا دیا ہے چنانچہ یہ جگہ ان لوگوں کی ہے خالی نہیں ہے اگر کسی کو بیٹھنا ہی ہوتا تو انہیں لوگوں نے کیا تصور کیا تھا کہ نہ بیٹھتے، لہذا اٹھو چلو اور ہر جا کھڑے ہو اور جیسے یہ سب

لوگ چل رہے ہیں تم بھی چلو نہیں تو ایک ایک کو دفعہ کا دیکر یہاں سے اٹھا آہوٹ منکر وہ دونوں دھیرے سے سیٹ پر سے اٹھ گئے اور کھڑے کھڑے چلنے والوں کی صف میں شامل ہو گئے

حضرت والا نے فرمایا اجی! کہیں کہیں اسکی بھی ضرورت پڑتی ہے۔ اگر حضرت پھولپوری نہ ہوتے تو یہ سب تو ہم کو پس ہی ڈالتے۔

اسی طرح وہی صاحب حضرت پھولپوری کی جرأت و ہمت کا ایک اور واقعہ سناتے تھے (غالباً اسکو بھی حضرت والا ہی نے بیان فرمایا تھا کہ) ایک مرتبہ گاؤں کا ایک پنہاری کہیں رومی کاغذ خرید لایا جس میں قرآن شریف کے بھی کافی اوراق تھے نہ معلوم کس ظالم نے انھیں بھی رومی میں شامل کر کے فروخت کر دیا تھا اسی میں وہ پڑیہ باندھ باندھ کر لوگوں کو دہراتا تھا لوگوں نے اسکو روکا مگر وہ باز نہیں آیا۔ مولانا پھولپوری کو بھی اس واقعہ کی اطلاع ہوئی فوراً ڈنڈائے اس پنہاری کی دوکان پر پہنچے اور اس سے کہا بھائی تمہارے پاس قرآن شریف کے جو اوراق رومی میں آگئے ہیں وہ سب مجھے دیدو اور اسکے جو پیسے ہوتے ہوں مجھ سے لیاؤ۔ خدا معلوم اسکو کیا ضد تھی کہ نہیں دیا انکار کر دیا اسپر حضرت پھولپوری کو غصہ آیا زور سے ڈنڈازین پر مار کر فرمایا کہ ہم تو اسکو لیکر ہی اب یہاں سے جائیں گے اس تو تو تیں میں سے بات بڑھ گئی اور ایک اچھا خاصا مجمع اکٹھا ہو گیا، لوگوں نے ہی بعد تحقیق اس بنیے سے کہا کہ مولانا صاحب ٹھیک تو فرما رہے ہیں تمکو قرآن والا سب کاغذ دینا ہوگا چنانچہ وہ اندر سے ایک ڈھیر نکال کر لایا اور جو قسمت مانگی مولانا نے دیکر اسکو خرید لیا اور پھر اس سب کو لا کر دفن کر دیا۔

ہمارے حضرت فرمایا کرتے تھے کہ زمانہ قیام تھا نہ بھون میں خانقاہ کے تین ہی حضرات سے میرا زیادہ ربط و ضبط رہا کرتا تھا ایک تو خواجہ صاحب سے دوسرے مولانا محمد عیسیٰ صاحب الہ آبادی سے اور تیسرے ہی مولانا عبد الغنی صاحب پھولپوری سے اکثر حالات میں ہم تینوں آتے رائے اور ایک خیال ہوتے تھے۔ یہاں پر حضرت پھولپوری سے متعلق احوال ختم ہوئے اب اس کے بعد حضرت مولانا حسین احمد صاحب مدنی اور حضرت مصلح الامت سے متعلق بعض حالات پیش کرتا ہوں۔

معرفت حق کے ان صفحات میں (جیسا کہ ناظرین کو علم ہے) حضرت مرشد
 و مولائی مصلح الامت نور اللہ مرقدہ کے کچھ حالات فراہم کرنے کی کوشش
 کی جا رہی ہے جس کا سب سے پہلا باب یعنی "حضرت مصلح الامت اکابر علماء و مشائخ ہند
 کی نظر میں" پیش بھی کیا جا رہا ہے۔ یہ الگ بات ہے کہ حضرت اقدس کی سوانح
 جس شان کی ہوتی چاہیے تھی اسکا حق ادا کرنے سے ہم اپنے علم کی کمی، تمام حالات سے
 قلت واقفیت اور تحریری سلیقہ کے فقدان کے سبب قاصر ضرور ہیں تاہم کیفیت و تفتق
 جس قدر بھی حالات ان صفحات میں جمع ہو گئے ہیں وہ بھی انشاء اللہ تعالیٰ آئندہ
 حضرت اقدس کی ذات والا صفات سے واقفیت حاصل کرنے والوں کیلئے شمع راہ اور
 منارہ منزل بننے کے لئے کافی و دانی ہیں۔

میرے خیال میں حضرت والا کے زمانے کے جتنے بھی اکابر اہل حق تھے کسی نہ کسی
 عنوان سے ان سب کے جذبات اور خیالات حضرت والا سے متعلق ہمارے سابقہ
 بیان میں آچکے ہیں یا آئندہ آجائیں گے الا ماشاء اللہ۔ چنانچہ انہیں اکابر میں سے ایک
 شیخ الاسلام حضرت مولانا سید حسین احمد صاحب مدنی بھی ہیں کہ حضرت والا نے
 انکا زمانہ بھی پایا تھا۔ یوں حضرت شیخ الاسلام تو دراصل معاصر اور ہم طبقہ تھے حکیم الامت
 حضرت مولانا تھانوی قدس سرہ کے چنانچہ حضرت شیخ الہند نور اللہ مرقدہ کے یہ ہر دو بزرگ
 شاگرد تھے اور اس نسبت سے گویا یہ دونوں خواجہ تاش تھے۔ اور اساتذہ سے سنا ہے
 کہ مولانا مدنی حضرت گنگوہی کے خلیفہ اور مجاز تو تھے ہی خود حضرت حاجی امداد اللہ صاحب
 ہماجر کی سے بھلی براہ راست شرف زیارت و صحبت آپکو حاصل تھی۔ اگر حافظہ غلطی
 نہیں کر رہا ہے تو یاد یہ پڑتا ہے کہ ایک دفعہ مدرسہ مظاہر العلوم سہارنپور کے جلسہ سالانہ
 میں مولانا سید حسین احمد صاحب مدنی تشریف لائے تھے طلباء کی تقاریر اور روداد مدرسہ
 کے سنالینے کے بعد جب علماء کی تقریر کا نمبر آیا تو حضرت مولانا اسعد اللہ صاحب مدظلہ العالی

ابتدائی تعارفی تقریر کرتے ہوئے فرمایا کہ — الحمد للہ ہماری یہ انتہائی خوش نصیبی ہے کہ آج ہمارے درمیان حضرت حاجی صاحب ہاجر مکیؒ کے ایک بلا واسطہ فیضیاب موجود ہیں ابھی وہ آپ کے سامنے جلوہ افروز ہو کر اپنے ایمانی اور عرفانی وعظ سے آپ کو اور ہم کو مستفید فرمائیں گے۔ (بات عرصہ کی سے الفاظ میں تغیر ممکن ہے باقی مفہوم یہی تھا) چنانچہ سب لوگ متحیر ہوئے ہم بھی متحیر ہوئے کہ حضرت حاجی صاحبؒ کا دیکھنے والا اس مجمع میں کون ہے؟ حضرت مدنیؒ کا حضرت گنگوہیؒ سے تعلق کچھ ایسا مشہور و معروف تھا کہ انکی طرف ذہن ہی نہیں گیا اور عام لوگوں کو اسکا علم بھی نہیں تھا۔ غالباً اسی تعلق کو ظاہر فرمانے کے لئے حضرت مولانا اسعد اللہ صاحب مدظلہ نے یہ عنوان اختیار فرمایا تھا "غرض دیکھا کہ اعلان کے بعد حضرت مولانا مدنیؒ اپنے مسند سے اٹھے اور ممبر پر تشریف لاکر وعظ بیان فرمایا تب سب کو معلوم ہوا کہ اچھا حضرت مولانا کا تعلق حضرت حاجی صاحبؒ سے براہ راست بھی ہے یہ واقعہ میں نے اس پر عرض کیا کہ حضرت مدنیؒ تو دراصل ہم طبقہ تھے حضرت مولانا تھانویؒ کے اور ان دونوں بزرگوں میں ابتداء بڑی ہی محبت اور بے تکلفی بھی تھی چنانچہ مولانا عبد الماجد صاحب دریابادی نے حضرت مولانا تھانویؒ سے اپنے استفادہ کی تفصیل کے سلسلہ میں جو کتاب لکھی ہے "حکیم الامت" اسکی ابتداء ہی جس واقعہ سے فرمائی ہے حضرت مولانا تھانویؒ اور حضرت مولانا مدنیؒ کے باہمی روابط اور تعلقات نمایاں کرنے کے لئے وہی کافی ہے، ہم یہاں اسی کا کچھ اقتباس درج کرتے ہیں قباس اسلئے کہا کہ تمہید و تشریح اور آدم بر سر مطلب اگر سب لیا جائے تو مل لاکر ایک واقعہ ہی تقریباً بیس پچیس صفحات پر بیان ہوا ہے جس کا سب کا سب یہاں نقل کرنا طول سے خالی نہ ہوگا تاہم جتنا بیان کیا گیا ہے وہ کبھی طویل نہ ہوگا مگر خالی از نفع و لذت نہیں ہے لہذا بود و حکایت دراز تر گفتم۔ چنانچہ اب مولانا دریابادی مدظلہ کا بیان سنئے جس سے مقصد یہاں صرف حضرت مولانا تھانویؒ اور مولانا مدنیؒ کے مابین روابط اور تعلقات کا اظہار کرنا ہے۔ حکیم الامت میں لکھتے ہیں کہ :-

”مہینہ یہی جولائی کا تھا“ ہائے یہی مہینہ جس نے پندرہ سال کے بعد دل و جگر کا خون کر ڈالا اور بالکل شروع کی کوئی تاریخ عجیب نہیں کہ ۳۰ جون ہی کی شب ہو کہ سہارن پور شاہ بذا (ریلوے) کے قدیم اسٹیشن تھانہ بھون (جلال آباد) پر تین مسافروں کا ایک مختصر سا قافلہ سہارن پور کی طرف سے کوئی دس ساڑھے دس بجے اترا سالہ قافلہ دیوبند کے شیخ الحدیث مولانا حسین احمد صاحب اور باقی دو میں سے ایک مولانا عبدالباری اور دوسرا یہ نامہ سیاہ۔ (آپکی اس قافلہ سے ملاقات تھوڑی دیر بعد اور تھوڑی دیر بعد ہوگی)۔ آگے مولانا عبدالماجد صاحب مظلمہ نے اپنے اس سفر کی غایت خود ہی بیان فرمائی ہے۔ دیکھتے ہیں کہ :-

”مرشد کی تلاش ایک عرصہ سے جاری تھی تصوف اور سلوک کا ذخیرہ جتنا کچھ بھلی فارسی اردو اور عربی میں ہاتھ لگ سکا تھا پڑھ لیا گیا تھا اتنی کتابیں پڑھ ڈالنے اور اتنے ملفوظات چاٹ جانے کے بعد اب آرزو اگر کھلی تو ایک زندہ بزرگ کی۔ حیدرآباد، دہلی اور لکھنؤ جیسے مرکزی شہر اور اجیر، کلیر، دیوہ، بانسہ، روولی اور صفی پور چھوٹے بڑے آستانے خدا معلوم کتنے دیکھ ڈالے اور سن گئے جہاں کہیں کسی بزرگ کی بھلی پائی حاضری میں دیر نہ لگائی۔ حال والے بھی دیکھنے میں آئے اور قال والے بھلی، اچھے اچھے عابد زادہ مرتاض بھی اور بعض زے وکاندار قسم کے گیسو دراز بھلی، آخر میں دل نے کہا کہ حق حلقہ دیوبند میں محصور ہے۔ انتخاب کے دائرے کو محدود کر کے اب تفصیلی جائزہ اسی حلقہ کا لیجئے اور جس نے بہترین متن سلوک (ثنوی معنوی) کی بہترین شرح لکھ ڈالی اور اپنے چھوٹے چھوٹے سہل فقروں میں حقائق و معارف کی روح بھر دی وامن اسی کے کسی تربیت یافتہ کا کھائے (اشارہ حضرت حاجی امداد اللہ صاحب جناب مکی مشہور شارح ثنوی کی جانب سے جو بزرگان دیوبند و تھانہ بھون کے شیخ یا شیخ الشیوخ تھے)۔“

پھر اسکے بعد مولانا نے لکھا ہے کہ اس ارادہ کے بعد اپنے ایک رفیق سفر حضرت وصل بلگرامی اور اپنے ایک دوسرے رفیق قدیم حاجی ظفر الملک بہادر کی وساطت

سے خواجہ عزیز الحسنؒ صاحب غوری خلیفہ خاص حضرت تھانویؒ کی ملاقاتوں، باتوں اور
 اور مولانا تھانویؒ کی بعض کتب کے مطالعہ سے حضرت تھانویؒ سے ایسی عقیدت ہوئی
 کہ جو اسکا مصداق تھی کہ ع۔ اب نہ کہیں نگاہ ہے اب نہ کوئی نگاہ میں۔ یہ تہری
 کہ خط مولانا کی خدمت میں لکھنے اور اپنا کچا چٹھا کہہ سنا ہے۔ اپنی کہانی اپنی ہی زبانی۔
 ”عقیدت ہونی مگر اندھی نہیں۔ نظر اپنی خطا کاریوں پر بھی رہی اور مکتوب الیہ کی
 بشریت پر بھی۔ سیاسی اختلافات خصوصاً تحریک خلافت سے مخالفت کا کاٹا دل میں
 کھٹکے گیا۔ عقل نے سچا یا کہ معالج کا انتخاب انھیں سے کرایے، مبصران سے زیادہ گہرا اور
 کون لے گا یہ نہ کہا کہ ہاتھ انھیں کے ہاتھ میں نکھ بند کر کے دے دیجئے۔ نظر کے سامنے مولانا
 حسین احمد صاحبؒ تھے انکا سیاسی مسلک خوب جانا پہچانا ہوا تھا شخصی نیاز بھی ایک عرصہ
 سے حاصل۔ خلافت کیٹی کے جلسوں اور سفر وغیرہ میں انکے ساتھ کا تجربہ ایک بار
 کا نہیں بارہا کا۔ تواضع، انکسار، خدمتِ خلق میں اپنی نظیر آپ۔ پھر (انکے بعد) ملک
 کے نامور فاضل اور محدث مولانا انور شاہ کشمیریؒ تھے تہجرت علمی میں لاجواب اور دیوبند
 ہی حلقہ کے ایک آدھ بزرگ اور بلی۔ خط لکھنے بیٹھا تو رک رک کر ڈر ڈر کر لیکن ساتھ
 ہی خوب کھل کر خط طویل تھا اسکا خلاصہ سن لیجئے۔ (یعنی مولانا عبداللہ جدمحسنانے مولانا تھانویؒ کو دیکھا)
 ”ایک انگریزی خواں ہوں مدتوں مغربی فلسفہ کے اثر ضلالت بلکہ الحاد کی دادیوں میں
 ٹھوکرین کھاتا رہا، خدا اور رسولؐ کی شان میں گستاخیاں کرتا رہا۔ برسوں کے بعد ایمان اور
 اسلام کی طرف مراجعت نصیب ہوئی زیادہ تر ثنویؒ کی برکت سے گو اسے بھی بنے سمجھے
 ہی پڑھا۔ اکبر الہ آبادیؒ کی صحبتیں بھی اصلاحی اثر ڈالتی رہیں (یہ مولانا تھانویؒ کے بڑے
 معتقد اور مداح تھے اور مولانا بھی انکے بڑے معترف) اب ”بیچ“ ہفتہ وار کے ذریعہ
 سے اپنی بساط کے لائق دین کی خدمت میں لگا پٹا ہوا ہوں اور اپنے کچھے ہوئے کو آپ
 ہی مٹاتا رہتا ہوں۔ ہاضمی کی بیہودگیوں کا تو ذکر و حساب ہی نہیں بڑی فکر حال کی ہے۔
 خدا معلوم اب بھی صراطِ مستقیم سے کتنا دور ہوں؟ اب تک کسی بزرگ سے نہ بیعت نصیب
 ہوئی نہ طویل صحبت دلی کشش صاحب ثنویؒ کے بعد شارح ثنویؒ حاجی صاحب

ہاجر مکیؑ کے رہی زندہ ہستیوں میں نظر بار بار مولانا حسین احمد صاحب کی جانب
 اکھتی ہے۔ بعض اجاب کا مشورہ مولانا انور شاہ صاحب کے متعلق ہے۔ مشیر اور
 مبصر آپ سے بڑھکر کون ہو سکتا ہے؟ جناب کی تصانیف سلوک حال میں دیکھیں
 اور دل پھڑک گیا اب تک آپ کو صرف مولوی کی حیثیت سے جانتا تھا عارفانہ کمال کا
 حال تو اب کھلا، گو (گستاخی معاف) جناب کی سیاسی رائیں اب بھی میرے لئے
 ایک معتمد ہیں۔ بہر حال اب درخواست امور ذیل میں رہنمائی کی ہے:-

- ۱۔ موجودہ بزرگوں میں سے کس کا انتخاب بیعت یا صحبت کیلئے کروں؟
- ۲۔ اپنی اصلاح قلب کے لئے خود جناب والا سے بھی مراسلت اور تھکانہ بھون
 میں حاضری کی اجازت چاہتا ہوں

یہ خط ۱۸ نومبر ۱۹۲۷ء کو ڈاک میں پڑا اور جواب کا انتظار شروع ہو گیا جواب
 ۲۵ نومبر کو لکھنؤ میں موصول ہوا۔ اشتیاق کے ہاتھوں سے کھولا عقیدت کی آنکھوں
 سے پڑھا۔ آئیے! آپ بھی شریک ہو جائیں۔

” از اشرف علی۔ السلام علیکم۔ آپ کی راستی و سادگی سے
 جی خوش ہوا اللہ تعالیٰ آپ کو حقائق امور تک پہنچائے۔ ہر جزو کا مفصل
 جواب غیر ضروری ہے بعد انتخاب مہمات کا جواب عرض کرتا ہوں۔
 ۱۔ بیعت کا معیار آپ نے کیا تجویز کیا ہے؟ اسکی تنقیح اول ضروری ہے
 تاکہ اسی معیار پر مصلح کا انتخاب ہو سکے

۲۔ تھکانہ بھون کا ارادہ کس خیال سے ہے۔ ضرورت تحقیق کی یہ ہے کہ
 کہ میں دیکھ سکوں کہ آپ کا مقصود یہاں آنے سے حاصل ہو سکتا ہے یا
 نہیں، نیز اسکا ظاہر فرمانا بھی ضروری ہے کہ آپ یہاں تشریف لا کر
 خاموش رہیں گے یا کچھ بولیں گے بھی؟

۳۔ امراض قلبی کا علاج ترتیب میں تجویز شیخ سے مؤخر ہے۔

والسلام۔ (از تھکانہ بھون)

اس قل و دل جواب کا آنا تھا کہ دل کی بساط پر انبساط کی ایک لہر دوڑ گئی خوش ہو کر خدا جانے کتنوں کو دکھایا سنا یا اور اپنی سادہ دلی سے دوسرا خط دوسرے ہی دن لکھ ڈالا۔
اقتباسات ملاحظہ ہوں :-

۱۔ بیعت سے مقصود اپنے ذہن میں یہ ہے کہ نجات کی حقیقی و یقینی و سیدھی راہ عملاً نصیب ہو اور تسکین قلب اور پختگی ایمان نصیب ہو۔

۲۔ حاضری سے غرض ایک تو یہی ہے کہ ایک برگزیدہ بزرگ کی زیارت (الف) یک زمان بجدن حضور اولیاء الخ (ب) اور بہر حال قبضی دیر حاضری رہے گی بہت سی اچھی باتیں دیکھنے اور سننے میں آئیں گی (ج) ساتھ ہی اپنے حق میں عائد خیر کرانا اور (د) ارشادات حسنہ سے مستفید ہونا بھی مقصود ہے (۴) جناب کی عملی زندگی کی بھی بہت تریف سننے میں آئی ہے (۵) عملی حالات کا پتہ تو تصانیف سے چل جاتا ہے لیکن عملی زندگی کا تجربہ بغیر حاضری ممکن نہیں۔

۳۔ ارادہ اپنی طرف سے تو محض خاموشی کے ساتھ دیکھنے اور سننے کا ہے، جناب کا ارشاد ہو گا تو کچھ عرض بھی کر دیا کروں گا۔ ارادہ ہے کہ اول بار مختصر قیام کی نیت سے آڈنگا پھر اگر طبیعت نے اچھا اثر قبول کیا اور جناب والا کی بھی رضا ہوئی تو دوبارہ طویل قیام کا قصد کروں گا۔

۴۔ جناب سے بیعت ہونے پر جو زیادہ زور نہیں دیتا تو اسلئے کہ جناب ہی کی تصانیف میں پڑھا ہے کہ حصول فیض کے لئے بیعت کوئی لازمی شرط نہیں، بلا بیعت بھی امراض نفس کا علاج ہو سکتا ہے۔

اسکا جو جواب آیا ملاحظہ ہو :-

۱۔ میں نے مقصود نہیں پوچھا تھا معیار پوچھا تھا جسکی بنا پر شیخ کی تعیین میں سہولت ہو۔ مکرر

عرض کرتا ہوں کہ شیخ کامل کی پہچان آپ کے ذہن میں کیا ہے ؟

۲۔ (الف) میں سچی اطلاع کرتا ہوں کہ میں اس صفت کا نہیں

(ب) پیمحض ذہنی حساب سے ممکن ہے کہ خیال صحیح ثابت نہ ہو۔

(ج) یہ خطے بھی ممکن ہے (د) حسد کی قید مثل سابق کے ذہنی ہے (۸) مجھ سے اس کے خلاف سن لیجئے کہ یہودہ زندگی ہے۔ اب کس سننے کو صحیح سمجھیں گے؟ (۹) میں نے تجربہ کا نتیجہ بلا مشقت تجربہ عرض کر دیا۔
۳۔ ابھی تو آنے ہی کی غرض متعین نہیں ہوئی مجھ کو اس میں جو کلام تھا اور عرض کر دیا۔ اس نمبر کا درجہ اسکے بعد ہے۔

۴۔ جب تک معیار بیعت کا نہ تجویز ہو جائے کسی پر زور نہ دینا چاہیے۔
مولانا نے صوفی، محض عارف، صرف زائد نہ تھے متکلم بھی تھے معقولی بھی تھے اور سب سے بڑھکر مصلح اور معلم تھے۔ اتنا جان لینے کے لئے اتنی مراسلت بھی بس تھی۔ (اب) اس دوسرے مکتوب گرامی کے بعد مراسلت جاری رکھنا ذرا اہمیت کا کام تھا۔ سلسلہ بند ہو گیا اور ایک عرصہ تک بند رہا۔۔۔

”مرشد کی تلاش“ کے عنوان پر قلم ذرا تفصیل کے ساتھ ”سچ“ کے صفحات میں چل چکا تھا اب دل بے چین تھا کہ اس تلاش میں حرکت قلم سے زیادہ قدم کو ہونا۔ نام ذہن میں گھوم پھر کر وہی دیوبند کے دونوں بزرگوں کے آرہے تھے (یعنی مولانا مدنی اور انور شاہ صاحب کے) مئی میں دئی جانا ہوا محمد علی ہر چیز کے راز دار اور بہترین مخلص ترین مشیر تھے ذکر ان سے آیا تو انھوں بلا تامل دوٹ مولانا حسین احمد صاحب مدنی کے حق میں دینے غرض دوستوں سے رفیقوں سے گفتگو گھنٹوں اسی موضوع پر رہا کرتی بچپن کے ایک رفیق عبد الباری ندوی تھے ان سے برابر تذکرے چرچے یہی ہوتے رہتے عقیدت سب سے زیادہ اس وقت مولانا تھا نوئی سے کھٹی، بزرگی اس وقت سب سے بڑھکر انہی کی مسلم تھی دل سب سے زیادہ انہی کی طرف کھینچ رہا تھا لیکن ساتھ ہی اختلاف کی خلیج بھی اپنے اور ان کے درمیان پار ہا تھا ان میں سب سے بڑھکر سیاسی اختلاف تھا۔ دل اس پر آمادہ نہ ہوا کہ آنکھ بند کر کے ان کے ہاتھ میں ہاتھ دیدیا جائے۔ مولانا حسین احمد سے عقیدت اس درجہ کی نہ تھی لیکن ساتھ ہی اختلاف کسی بھی شدید قسم کا نہ تھا اور سیاست میں تو بالکل ہم رنگی تھی، پھر نفس نے یہ بھی سمجھایا کہ حضرت تھا نوئی حاذق ترین طبیب سہی انکا

معالجہ موثر ترین اور کامیاب ترین سہی لیکن اس کے باقاعدہ علاج اور منضبط پرہیز کی پابندی کس سے برداشت ہوگی طبیب کی مذاقت سے قطع نظر مرہن کی مہمت اور برداشت بھی تو ایک چیز ہوتی ہے۔ مولانا کے دیوبند (یعنی مولانا حسین احمد صاحب) کے مزاج کی سادگی تو واضح، فردوسی دیکھ کر خیال پیدا ہوا کہ یہاں کوئی پابندی کسی شدید قسم کی نہ ہوگی۔ پس ہاتھ انہی کے ہاتھ میں دے دیے جائیں، نفع کامل میں کچھ دیر سہی لیکن دوا کی تلخیوں سے تو جان بچی رہے گی۔ مرہن کے لئے یہ لایح کچھ کم ہوتا ہے؛

الغرض رفیق قدیم مولوی عبدالباری صاحب ندوی کے ساتھ ملکر چلنے کی ٹہری اور جون ۱۹۲۵ء کی کوئی آخری تاریخ تھی کہ صبح کے وقت ہم دیوبند پہنچ گئے۔ تین دن کے قیام دیوبند میں رواتیں مشاہدہ نہ کر رہیں اور شنیدہ دیدہ میں تبدیلی ہو کر تکلفات اور فاطریں اور مہمان داریاں کھانے پر کھانا اور چائے پر چائے۔ بیعت کے سوال پر ارشاد ہوا کہ یہاں کیا رکھا ہے ذرا تھانہ بھون تو چلئے۔ یہاں تو نیت ہی یہی تھی ایک روز سہ پہر کو یہ مختصر سا قافلہ چل کھڑا ہوا گویا۔ صبح۔ موٹن چلائے کعبہ کو اک پارسا کے ساتھ البتہ یہاں اپنے ساتھ پارسا ایک نہیں دو تھے، سفر کعبہ کا نہیں کعبہ مقصود کا تھا۔

(اس اتنے بڑے جملہ معترضہ کے بعد ابتدائی بیان سے کلام کو جوڑ دیجئے یعنی)

”قافلہ مختصر سا قافلہ جلال آباد اسٹیشن پر جب کا نام تھانہ بھون تھا اور ٹاؤن والا اسٹیشن اس وقت تک نہ بنا تھا اُترا۔ یہاں سے قصبہ تھانہ بھون کا فاصلہ کوئی تین میل کا ہوگا تاہم گراہ پر کیا اور سنان راستوں سے گزرتے کوئی آدھ گھنٹہ میں قصبہ کے اندر پہنچ گئے۔ تاہم ”خانقاہ امدادیہ“ کے دروازہ پر کا۔ رات زیادہ ہو چلی تھی خانقاہ کا پھانک قدرۃ بند ملا۔ مولانا حسین احمد صاحب کی رفاقت پھر کام آئی چیز منت کی تلاش کے بعد حکیم الامت کے ایک قدم کو ڈھونڈھ نکالا۔ وہ بیچارے سوتے سے اٹھے، آئے اور پڑوس کے ایک چھوٹے سے مکان کے صحن میں تین چار پائیوں کا انتظام کر دیا۔

کچھ سوتے کچھ جاگتے باقی رات بھی کٹ گئی۔ نماز فجر کا بالکل اول ہی وقت تھا کہ ہم لوگ دیدار اشرف کے لئے تیار ہو گئے۔ مولانا مدنی، توانکے بڑے پرانے ملنے والے اور رفیق ہی تھے، دوسرے ساتھی مولوی عبدالباری ندوی بھی چند سال قبل زیارت سے مشرف ہو چکے تھے، نادیدہ مشتاق بالکل انیلا۔ ع۔

اے اسیرانِ قفس میں تو گرفتاروں میں ہوں

کئی سیج پڑھنے والا بس یہی ایک نامہ سیاہ تھا۔

جہاں ہم لوگ ٹھہرائے گئے تھے حضرت کا راستہ اسی طرف سے تھا، میں اشتیاق کا مارا بہت تڑکے گھر سے نکل، عین راستہ پر ذرا کنارے ہٹ کر کھڑا ہو گیا کہ زیارت جمال پہلے یہیں ہو جائے۔ چند ہی منٹ گزرے ہوں گے کہ آرزو پوری ہوئی ایک بزرگ ادھر سے گزرے، مٹن لیکن خوش رو، نظریں نیچی، چال متین، نورانی چہرہ نورانی دارٹھی، زیادہ سفید کچھ سیاہ اور شاید اسی نورانیت کی مناسبت سے لباس بھی خوب سفید براق، سر پر نازک سی گول اکھری ٹوپی، جسم لمبا، کرتا لمبا، نازک و نفیس غالباً تن زیب کا تھا، تاریکی ابھی کچھ باقی تھی ذرا فاصلہ بھی تھا، نگاہ سے نگاہ ملنے کا کوئی موقع نہ تھا اور کہنا چاہیے کہ صرف جھلک ہی دیکھنے میں آئی تھی اس پر بھی دلکشی، رعنائی، زیبائی بہ حیثیت مجموعی ایسی محسوس ہوئی کہ زبان نہ سہی دل تو بے اختیار آواز دہی اٹھا ع۔ قربانِ یک نگاہ تو عمر دراز ما (آپکی ایک نظر پر میری عمر دراز قربان)۔

نماز ہوئی حضرت ہی نے پڑھائی، سلام پھیرا۔ دعا مانگ کر جوں ہی حضرت اٹھے میں نگاہ پہلی صف میں مولانا حسین احمد صاحب پر پڑ گئی انکی طرف خود بڑے ہی تپاک سے بڑھے اور بڑے التفات سے لے۔ لوگ تو کہتے تھے بڑے خشک مزاج ہیں۔ خشک مزاج ایسے ہی ہوتے ہیں؛ یہ نرم بشاش چہرہ، یہ ہنستا مسکراتا ہوا بشرہ

کسی خشک مزاج کا ہو سکتا ہے ؛ لوگ یہ بھی کہتے تھے کہ ان کے اور ان کے بے لطفی ہے نا چاتی ہے۔ کانوں نے بیشک یہی سنا تھا لیکن اس وقت آنکھیں یہ دیکھ رہی تھیں کہ وہ دو دشمن نہیں دو دوست آپس میں گلے مل رہے تھے۔ تعظیم و تکریم مولانا حسین صاحب کی طرف سے تو خیر ہوتی ہی عادت طبعی ہونے کی بنا پر بھلی اور سن میں چھوٹے ہونے کی بنا پر بھی، لیکن مشاہدہ یہ ہو رہا تھا کہ اوہر سے بھی آداب و مراسم تکریم میں کوئی کمی نہ تھی۔ لا حول و لا قوۃ لوگ بھلی کیسی کیسی بے پرکی اڑایا کرتے ہیں۔

حضرت ہم تینوں کو لے ہوئے صحن مسجد سے چار قدم چل کر بیٹھے سہ درمی کے آگے والے سائبان کے نیچے جہاں سنتیں پڑھنے کا معمول تھا۔ اب اخلاق و التفات ہم تینوں سے فرداً فرداً شروع ہوا جسکی تفصیل اب کہاں یاد آتا یاد ہے کہ بار بار فرماتے تھے اچھی طرح بیٹھے، کھلکے بیٹھے یہاں ہیبت شروع سے دل میں بیٹھی ہوئی تھی۔ حضرت ہم لوگوں کی خاطر میں لگے رہے۔ چائے منگائی گئی حالانکہ حضرت خود چائے نہیں پیتے تھے، اور مکالمات پر شفقت کا سلسلہ کوئی پون گھنٹہ تک جاری رہا۔ کچھ دیر بعد حضرت نے اپنے دوسرے معمولات پورے کرنے کے لئے ہم سے رخصت چاہی۔ لیکن قبل اسکے کہ حضرت روانہ ہوں مولانا دیوبندی نے دیوار کی آڑ میں ٹوک کر گفتگو شروع کر دی۔ مولانا کا لہجہ تو سرگوشی کا تھا البتہ حضرت کی آواز نسبتاً بلند تھی اور میرے کانوں تک پہنچ رہی تھی۔ حضرت کی تقریر کا خلاصہ یہ تھا کہ

”اچھا تو آپکے فرمانے سے یہ معلوم ہوا کہ یہ دونوں صاحب مجھ سے بیعت کرنا چاہتے ہیں۔ میں تو خیال کر رہا تھا کہ آپ ہی مناسب ہوں گے باقی میرا معمول تو آپ کو معلوم ہی ہوگا کہ میں بہت سی مصلحتوں کی بنا پر عجلت اس باب میں پسند نہیں کرتا۔ میں تو یہ یہ چاہتا ہوں کہ جو صاحب اسکے خواہشمند ہوں انکا اور میرا سابقہ کم از کم چھ ماہ کا رہے اور جانبین ایک دوسرے کو خوب جانچ پرکھ لیں۔ بغیر طول سابقہ کے ایک دوسرے کی مناسبت کا علم نہیں ہو سکتا اور اس طریق میں اہم اور مقدم شرط مناسبت ہی ہے آپ میرا یہی پیغام ان حضرات کو پہنچا دیجئے گا۔“

دوسری نشست چاشت کے وقت شروع ہوئی اور کوئی ڈیڑھ دو گھنٹہ دوپہر کے وقت تک رہی اس میں حضرت نے خوب کھل کر باتیں کیں۔ مختلف بزرگوں کے واقعات عام دینی ہدایات، اخلاقی و روحانی مذاکرات سب بڑے دلچسپ و دلکش اور موثر انداز میں۔ واعظانہ خشکی کا کہیں نام و نشان بھی نہیں۔ مولانا مدنیؒ سے ارشاد ہوا کہ آپ نے میرا پیام ان حضرات تک پہنچا دیا، پھر کیا رائے قرار پائی؟ جو اب مولانا کیا دیتے ہیں خود ہمت و جرأت کر کے بولا کہ حضرت! معلوم ہوتا ہے کہ کچھ غلط فہمی ہوئی درخواست تو صرف اس قدر تھی کہ حضرت! ہمیں انتخاب مرشد میں اپنے ارشاد و مشورہ سے مستفید فرمائیں۔ ہم لوگوں کی ناقص نظر میں جو چند بزرگ ہیں ان میں نمبر اول پر مولانا حسین احمد صاحبؒ ہیں اب آگے جناب کا جیسا ارشاد ہو یہی میں نے عرض میں بھی عرض کیا تھا اور اسی لئے یہ سفر بھی تھا۔

اب معاملہ بالکل صاف تھا حضرت نے بسم کے ساتھ مولانا کی طرف دیکھ کر فرمایا کہ آپ نے یہ کیا فرما دیا تھا۔ اور ہم لوگوں سے ارشاد ہوا کہ آپ کا انتخاب بالکل صحیح ہے میں اس سے بالکل اتفاق کرتا ہوں۔ آپ مولانا ہی کے ہاتھ پر بیعت کیجئے (یہ سن کر مولانا مدنیؒ نے فرمایا کہ) لیکن مجھ میں تو اسکی بالکل اہلیت نہیں اور جناب کے ہوتے ہوئے کسی اور طرف رخ کرنے کے کوئی معنی ہی نہیں۔ حضرت تھانویؒ نے فرمایا کہ) مگر مجھ پر تو آپ کو اعتماد ہے اور میں شہادت دیتا ہوں کہ آپ میں اہلیت ہے، آپ ہی ان حضرات کو لیجئے۔

اس سوال و جواب کے بعد مزید مکالمات کی گنجائش ہی اب کہاں تھی؟ نشست حضرت کی خاص سہ دہی میں ہوئی۔ بائیں جانب مولانا بٹھائے گئے اور اس کے بعد ہم لوگ — باتیں خوب ہوئیں یاد کر لیجئے کہ ۱۹۲۸ء تھا اور ایک مخاطب روزنامہ ”ہمدرد“ کا ڈاکٹر تھا، صبح اور دوپہر کی طویل صحبت میں سیاسی پہلوؤں پر گفتگو آجانا ناگزیر سا تھا گفتگو آئی حضرت نے اتنی معقولیت سے کی کہ ساری بدگمانیاں کا فور ہو کر رہیں۔ کون کہتا ہے کہ حضرت گورنمنٹی آدمی ہیں! لا حول و لا قوۃ۔ جس نے بھی

بھی ایسا کہا جان کر یا بے جا نے بہر حال جھوٹ ہی کہا۔ یہ تو خالص مسلمان کی گفتگو تھی۔ مسلمان بھی ایسا جو جوش دینی اور غیرت ملی میں کسی "خلافتی" سے ہرگز کم نہیں۔ پاکستان کا تخیل، خالص اسلامی حکومت کا خیال، یہ سب آوازیں بہت بعد کی ہیں۔ پہلے پہل اس قسم کی آوازیں کان میں پڑی۔ بس صرف حضرت کو مہلوگوں کے اس وقت کے طریق کار سے پورا اتفاق نہ تھا۔ لیکن یہ اختلاف تو کچھ ایسا بڑا اختلاف نہیں نفس مقصد یعنی حکومت کا فرمانہ سے گلو خلاصی اور دارالاسلام کے قیام میں تو حضرت ہم لوگوں سے کچھ پیچھے نہ تھے عجب نہیں جو کچھ آگے ہی ہوں۔

مجلس برخواست ہوئی ہم لوگوں کی واپسی کا وقت آگیا تا نگہ آیا اور ہم لوگ خانقاہ سے رخصت ہوئے حضرت کمال اخلاق سے رخصت کرنے پھاٹک تک تشریف لائے۔

حاضر ہی ہوئی تھی عظمت و عقیدت کے جذبہ بے پناہ کے ساتھ واپسی ہوئی تو اس ذخیرہ میں ذرہ بھر کمی کے بغیر محبت کے عنصر کی آمیزش کے ساتھ۔ بہر حال اب مراسلت کی راہ نسبتاً آسان ہو گئی چنانچہ پہلا عرفینہ ۱۳ اکتوبر ۱۹۲۸ء کو لکھا سب سے پہلے تو اسکا شکریہ کہ آپ ہی کی توجہ فرمائی سے مولانا حسین احمد صاحب نے اپنے سلسلہ میں داخل فرمانا قبول فرمایا۔ اس پر یہ جواب آیا کہ

"مبارک، لیکن یہ محض آپ کا حسن ظن ہے۔ آپ کا خلوص خود کافی شفیق تھا مگر آپ کی برکت سے مجھ کو بھی سفت کا ثواب مل گیا۔ اب ضرورت اسکی ہے کہ جناب مولانا سے فیوض و برکات حاصل کئے جائیں اور مولانا سے انقیاد و تقلید کا تعلق رکھا جائے کہ اصل تحقیق کی تقلید ہے"

(انتہی لموصلاً از حکیم الامت)

سبحان اللہ! حضرت حکیم الامت نے مولانا اور یا آبادی کو اپنے شیخ سے استفادہ حاصل کرنے کے لئے کیسا گرتعلیم فرمایا بلاشبہ استفادہ اور استفادہ کی چکی اسی دھڑے کے گرد گھومتی ہے۔

میں نے عرض کیا تھا کہ حضرت مولانا مدنی حضرت تھانوی کے طبقہ کے بزرگ تھے۔ چنانچہ ان دونوں بزرگوں میں باہم بے تکلفی کے تعلقات تھے اسی کو ظاہر کرنے کے لئے یہ داستان آپکو سنانی جو کسی قدر طویل تو ضرور ہوگی ہے لیکن انشاء اللہ لا طائل نہیں۔ اسی سلسلہ کا تھوڑا سا بیان حضرت حکیم الامت رحمۃ اللہ علیہ کے الفاظ میں بھی سن لیجئے :-

”فرمایا میرے پاس مولوی حسین احمد صاحب آئے تھے۔ مولوی عبدالماجد صاحب اور مولوی عبدالباری صاحب کیلئے سفارش کی کہ آپ انھیں بیعت کر لیں انھیں بہت اشتیاق ہے میں نے کہا کہ آپ ہی کر لیں۔ انھوں نے کہا کہ میں تو اس لائق نہیں۔ میں نے کہا کہ یہ تو میں بھی کہہ سکتا ہوں لیکن سچی بات یہ ہے کہ جنید اور شبلی نہ تو میں ہوں نہ آپ لیکن انھیں جنید و شبلی کی ضرورت نہیں انکی خدمت کے لائق میں بھی ہوں اور آپ بھی۔ اب جس طرح اساتذہ حدیث میں بخاری اور مسلم نہیں ہیں اسی طرح مشائخ تصوف میں جنید اور شبلی نہیں ہیں مگر پھر بھی موجودہ اساتذہ اور مشائخ ہی سے بقدر ضرورت کام چل رہا ہے اگر تصوف میں جنید و شبلی ہی کی ضرورت سمجھی جائے تو پھر حدیث میں بھی بخاری اور مسلم ہی کی ضرورت سمجھی جائے جس کے معنی یہ ہونگے کہ آجکل کوئی علم ہی نہ حاصل کیا جائے، اسلئے آپ اور ہم یہ کہیں کہ ہم جنید و شبلی نہیں ہیں تو آپ بھی سچے میں بھی سچا اور اگر میں کہوں اور آپ کہیں کہ ہم لوگ انکی بھلی خدمت کے لائق نہیں تو میں بھی جھوٹ بولتا ہوں اور آپ بھی جھوٹ بولتے ہیں۔ سچ یہ ہے کہ کامل نہ تو میں اور نہ آپ لیکن انکی خدمت کے لئے میں بھی کافی ہوں اور آپ بھی۔ آپ تو تواضع فرما رہے ہیں لیکن اللہ نے جیسے مجھے کبر سے محفوظ رکھا ہے عرنی تو تواضع سے بھی محروم رکھا ہے۔ ایسی تواضع میں طالبین کا ضرور ہے۔ اگر ہر مال دار یہی کہے کہ میں مفلس ہوں تو جو حاجتمند ہیں وہ کہاں جائیں اور کس کے سامنے اپنی حاجت پیش کریں نہیں

چاہیے بلکہ اگر کوئی ضرورت سے زائد مال رکھتا تو اور اسکے پاس کوئی جائیداد
 آئے تو بجائے اسکے کہ یوں کہے کہ میں مفلس ہوں کہے کہ میں گوقارون کے
 برابر نہیں لیکن اللہ کا شکر ہے تیری خدمت کے لائق ہال میرے پاس موجود
 ہے۔ خود حدیث میں ہے کہ حضور صلی اللہ علیہ وسلم نے ایک مالدار آدمی
 کو نیلے کچیلے کپڑے پہنے ہوئے دیکھا تو فرمایا کہ یہ کیا حالت بنا رکھی ہے۔ اللہ تعالیٰ
 پسند فرماتے ہیں کہ اپنے بندے پر اپنی نعمت کا اثر دیکھیں۔ جب خدائے
 پہننے کھانے کو دیا ہے تو پہنو کھاؤ۔ اس میں یہ مصلحت بھی ہے کہ حاجتمند
 کو یہ معلوم ہو جائے کہ یہ موقع ہے حاجت پیش کرنے کے۔ نہیں تو بیچاروں
 کو کیا معلوم کہ کس کے سامنے اپنی حاجت پیش کریں۔

غرض میں نے کہا کہ ان کی خدمت کے لائق تو میں بھی ہوں اور
 آپ بھی لیکن اس طریق میں شرط نفع مناسبت ہے اور مناسبت انکو
 جیسی آپ سے ہے مجھ سے نہیں چونکہ آپ بھی خادم قوم ہیں اور یہ بھی خادم قوم
 ہیں اور میں ہوں خادم قوم۔ (الافاضات یومیہ حصہ ہفتم ص ۱۲۷)۔

یہاں تو اتنا ہی نقل فرمایا لیکن میں نے کہیں اور دیکھا ہے کہ حضرت تھانوی رحمہ اللہ کے
 اس فرمانے پر کہ مجھ سے مناسبت کم ہے یہ حضرات نثار والا کو سمجھ گئے اور عرض کیا کہ حضرت
 یہ اپنے اصلاحی زمانہ تک سیاسیات حاضرہ سے کنارہ کش رہیں گے اس پر حکیم الامت نے
 ارشاد فرمایا کہ طریق میں جس طرح سے کہ موجودہ تعلق مضر ہوتا ہے اسی طرح سے آئندہ کیلئے
 عزم تعلق بھی مضر ہے۔ یعنی کوئی شخص عارضی طور پر علاقے سے جدا ہو جائے لیکن دل میں اس کے
 یہ ہو گا کہ اتنی مدت کے بعد پھر اسے اختیار کرنا ہے تو طریق میں یہ بھی مضر ہے اس پر وہ
 حضرات خاموش ہو گئے اور بالآخر طے یہ ہوا کہ مرید تو حضرت مولانا مدنی فرمائیں اور اصلاحی
 مکاتبت وہ حضرت مولانا تھانوی سے رکھیں۔ واللہ تعالیٰ اعلم۔

ناظرین کرام کے سامنے راقم نے یہ تفصیل اسلئے بھی رکھی کہ حضرت مولانا مدنی اور
 حکیم الامت مولانا تھانوی کے مابین خلوص و محبت کے جو تعلقات تھے اسکا بھی کچھ خاک

ذہن نشین ہو جائے اور گوان دونوں بزرگوں میں سیاسیات کے سلسلہ میں اختلاف بھی رہتا ہم جہاں تک ان حضرات کی ذات کا تعلق تھا وہ اختلاف اپنی حد پر ہی رہا اور اسکے باوجود قلبی محبت جابنیں میں موجود تھی۔ میں نے معتبر حضرات سے سنا ہے کہ آخر آخر جب مولانا مدنی گرفتار ہو کر جیل چلے گئے اس گرفتاری کی اطلاع غالباً بذریعہ اخبار حضرت حکیم الامتہ کو بھی کسی نے سنائی تو اناللہ وانا الیہ راجعون کہہ کر سر کپڑا کر بیٹھ گئے یعنی حضرت کو اسکا سخت صدمہ اور قلق ہوا۔ تھوڑی دیر اسی حالت پر گذری تھی کہ حاضرین مجلس میں سے کسی صاحب نے (غالباً حضرت خواجہ صاحب نے) عرض کیا کہ حضرت وہ تو بڑے دلیر اور مجاہد شخص تھے وہ اس جیل ویل سے ڈرتے کب تھے؟ حضرت تھا تو مئی نے یہ سنکر یہ فرمایا کہ آپ اس جملہ کے ذریعہ میرے صدمہ کو کم کرنا چاہتے ہیں بھائی وہ بہادر سہی لیکن جیل بہر حال جیل ہے غالباً بی بی کا گھر تو نہیں ہے وہاں کی تکلیف اور اس خبر کی اطلاع پر انکی بیوی بچوں کا کیا حال ہوا ہوگا پھر یہ کہ اتنے دنوں کا طلبار کا حدیث کا جو نقصان ہوا ان سب امور کے پیش نظر مجھے سخت افسوس ہے۔ اناللہ وانا الیہ راجعون۔ (بات عرصہ کی ہے یاد ایسا ہی پڑتا ہے کہ حضرت کے یہاں اس قسم کی گفتگو آئی تھی) اس سے حضرت تھا تو مئی کی شفقت علی الخلق اور مولانا مدنی کی تکلیف سے تکلیف کا اندازہ فرمایئے۔

اسی طرح مولانا مدنی بھی حضرت تھا تو مئی کے علو مرتبت سے بخوبی واقف تھے اور حضرت مولانا کی شان اصلاح و وعظ اور تعلیم و تربیت کی افادیت کے شروع ہی سے قائل تھے۔ چنانچہ نقش حیات میں غالباً دیوبند کے جلسہ کی روداد کے بیان کے سلسلہ میں ہے کہ

فرمایا کہ "حضرت مولانا اشرف علی صاحب رحمۃ اللہ علیہ کی تقریروں

سے لوگوں نے بہت حظ لیا اور بہت زیادہ فوائد عام حاضرین کو حاصل

ہوئے (نقش حیات ص ۱۲۷ جلد ۱)

دیکھئے! مولانا مدنی نے مولانا تھا تو مئی کے مواعظ کے عموم افادیت کو کیسا محسوس فرمایا کہ

لوگوں نے اس سے بڑا ہی لطف لیا اور عام حضرات کو نفع ہوا اور کیوں نہ محسوس فرماتے حضرت مولانا مدنی بھی باطن کے جوہر شناس اور اہل دل بزرگ تھے۔ اللہ اللہ کرنے والوں میں سے تھے اور اکابر مشائخ سے فیض یاب اور اجازت یاب تھے یوں ان کے کام کا میدان دوسرا بھی ہو گیا تھا اسلئے اسی میں زیادہ نمایاں اور مشہور رہے اور نہ تو ان کے قلب بریاں اور چشم گریاں کی کیفیت کی ترجمانی انکی ان آہوں سے ہوتی ہے جنہیں وہ تنہائی میں کھینچا کرتے تھے اور پاس والوں نے انہیں ان لفظوں میں سنا کہ کبھی یوں مترنم ہوتے کہ

ہم نے تو اپنا آپ گریاں کیلئے چاک اسکو سیا سیا نہ سیا پھر کسی کو کیا
اور کبھی اپنے وجود پر اس طرح تعجب اور حیرت بھی فرماتے کہ
نہ کلم نہ برگ سبز نہ درخت سایہ دارم
در حیرتم کہ درمقاں بچہ کار کشت مارا

میں نہ تو پھول ہی ہوں اور نہ کوئی سبز پتہ ہی ہوں اور نہ کوئی سایہ دار درخت ہی ہوں (کہ کسی کے کام آسکوں) پھر حیران ہوں کہ آخر مانی نے اس جن میں مجھے کیوں لگایا ہے؟ اور میرے وجود میں لانے سے اسکی کیا غرض ہے۔

اور کبھی حق تعالیٰ کی جانب اس طرح سے اپنے افتقار کا اظہار اور انہیں سے عرض حال اور انہیں کی جانب اپنی حاجت پیش کرنے کو یوں ظاہر فرماتے کہ
بجز تو شاہا و گر نہ دارم، بجز درے تو درے ندانم

ایک اسعی و منک ارجوان سألک بکھ سوالی

د یعنی شاہا! آپ کے علاوہ کوئی دوسرا بادشاہ نہیں اور آپ کے در کے سوا کوئی دوسرا در نہیں بس آپ ہی کی جانب میری بھاگ دوڑ ہے اور آپ ہی سے میری تمام امیدیں وابستہ ہیں اور اگر کچھ سوال کرنا ہوگا تو آپ ہی سے سوال کروں گا۔ آپ کے سوا میرا کوئی بلجاوی اور ماویٰ نہیں۔ ملاحظہ فرمایا آپ نے ان اشعار کے مضمون سے معلوم ہوا کہ مولانا مدنی نے کیسا قلب پایا تھا۔ بہر حال وہ طریق سے بھی پوری طرح واقف تھے اور اہل طریق کی بھی خوب شناخت رکھتے تھے۔

(حضرت مدنی اہل طریق اور اہل کمال کی شناخت کھتے تھے)

چنانچہ حکیم الامت مولانا تھانویؒ کے کمالات سے بھی آشنا تھے جیسا کہ آپ نے ذرا پہلے ملاحظہ فرمایا کہ مولانا دریا بادی سے فرمایا ہی تھا کہ ذرا تھانہ بھون تو چلے۔ — اس طرح سے حضرت تھانویؒ کے خلفاء کی خدمات طریق بھی آپ کے پیش نظر تھیں۔ اور یہاں مجھے یہی بیان کرنا مقصود ہے کہ حضرت مدنی اپنے سیاسی مشاغل کی بہتات کے باوجود سیر و سلوک کے مراکز اور اسکے جواہرات کے کانوں سے بھی پورے باخبر تھے چنانچہ خود بھی اصلاح و تربیت کرنے اور طالبین کو مرید فرمانے کے باوجود کبھی کبھی کسی طالب کو خود اسکی اصلاحی مصلحت کے پیش نظر (باوجود اختلافات سیاسیہ کے) حضرت حکیم الامتؒ کے خلفاء میں سے کسی کی جانب رجوع ہونے کا مشورہ دینے سے بھی دریغ نہ فرماتے تھے اور یہ حقیقت ہے کہ کسی شخص کو کسی شیخ کی جانب رجوع کر اور اس سے تعلق بیعت و اصلاح رکھنے کا مشورہ دینا ایک بہت بڑی ذہنی ذمہ داری کی بات ہے اور المستشار مؤتمن کی رو سے تو دیا نہ اسکی اجازت ہی نہیں کہ انسان کسی نااہل اور ناقص کی جانب اپنے کسی دوست اور محب کو رجوع کرادے اس سے معلوم ہوا کہ حضرت مدنیؒ نے اگر کسی کو کسی سے رجوع ہونے کا مشورہ دیا ہے تو وہ یقیناً حضرت کے نزدیک نہایت ہی معتبر اور کامل و مکمل شیخ تھا اور گویا اس پایہ کا تھا کہ حضرت مدنیؒ نے اپنی جگہ اسکو جانا۔

اس تمہیک کے بعد اب آپ کے سامنے حضرت مولانا مدنیؒ کا ایک مکتوب لکھا می پیش کرتا ہوں جس میں انھوں نے اپنے ایک شاگرد خاص کو اسکے بعض حالات کے پیش نظر مشورہ دیا کہ وہ حضرت مصلح الامت مولانا فتحپوریؒ سے اپنی اصلاح و بیعت کا تعلق قائم کر لیں اور اپنے اس مکتوب میں اس امر کی بھی تصریح فرمادی ہے کہ ایسا میں کسی عتاب یا

ناراضگی کی بنا پر نہیں کھڑا ہوں بلکہ تمہاری دینی مصلحت اسی امر کو تقضی ہے۔ اب خط ملاحظہ فرمائیے

(نقل خط حضرت مولانا سید حسین احمد صاحب فی بنام مولانا... عظیم گدھ)

محترم المقام زید مجدکم - السلام علیکم ورحمۃ ویرکاتہ

مولانا وصی اللہ صاحب منقطع الی اللہ ہیں، سب جھنجھٹوں کو چھوڑ کر صرف باطنی اشغال اور توجہ الی اللہ میں منہمک ہیں۔ حسب قاعدہ ایک کام کی مداومت اس میں کمال پیدا کر دیتی ہے۔ پھر اشارہ اللہ انکو پیر و مرشد کے دربار میں مدتہائے دراز تک حاضر باشی اور ذکر و شغل کی نوبت نصیب ہوئی ہے۔ ذاتی حیثیت سے بھی کامل ہیں ہم تو ایسے بد نصیب ہیں کہ حضرت حاجی صاحب کی خدمت میں پہنچے تو تقریباً ایک ماہ سے کچھ زائد مکہ معظمہ میں رہنا نصیب ہوا مگر شعائر حج کی مشغولی کی بنا پر اس مدت قلیلہ میں بھی روزانہ حاضری نہ ہو سکی۔ حضرت پیر و مرشد گنگوہی کی بارگاہ میں ڈھائی مہینہ سے زیادہ رہنا نصیب نہ ہوا۔ حضرت اتا و شیخ الہند کی خدمت میں البتہ کچھ رہنا نصیب ہوا تو محرومیت نے دامن نہ چھوڑا کذا لک فی الدنیا تغلیش البہائم۔

حضرت تھانوی قدس العزیز نے مولانا وصی اللہ صاحب کو اپنا خلیفہ اور مجاز بنایا ہے۔ انکی بارگاہ میں سیکڑوں بلکہ ہزاروں کو فیض حاصل ہو رہا ہے اس لئے موقع مت گنوائیے اور ان سے استفادہ کیجئے۔ خصوصاً جبکہ وہ آپ سے زیادہ قریب ہیں ہر بات ان سے دریافت کر سکتے ہیں، روزانہ انکی خدمت میں حاضر ہو سکتے ہیں۔ اپنی دوسروں کہ نہ پہنچنا آسان ہے نہ جواب حاصل کرنا آسان ہے۔ اس لئے ضروری ہے کہ آپ ان ہی کی طرف رجوع فرادیں۔ طریقہ بھی ایک ہی ہے اور مسلک بھی ایک ہی ہے وہ بھی حضرت حاجی صاحب قدس العزیز کے خلیفہ برحق کے خلیفہ اور مجاز ہیں اور میں بھی حضرت حاجی صاحب کے خلیفہ برحق کا خاکروب ہوں بھر غصہ یا خفگی کیسے ہو سکتی

الحکمة ضالة المؤمن من ایتنا وجدھا فھو حق بہا۔

بہر حال میرا یہ کھنا واقعی تھا۔ خاک از تودہ بزرگ باید گرفت۔ بیعت ہو نیو

میں نے اسوجہ سے بھی لکھا تھا کہ وہ آپ کو اپنا سمجھیں اور آپ کی طرف خصوصی توجہ فرمائیں
 کیونکہ انسان کی طبعی بات ہے کہ اپنے کی طرف خصوصی توجہ کرتا ہے اور غیر کی طرف
 منسوب ہونے والے سے کچھ نہ کچھ غیریت ہی برتا ہے مثل مشہور ہے کہ "پر اے پوت
 کس نے پالے"۔ والسلام

ننگ اسلاف حسین احمد غفرلہ، ربیع ۲ ۱۳۷۰ھ

(مکتوبات شیخ الاسلام ج ۲)

ملاحظہ فرمایا آپ نے حضرت شیخ الاسلام مولانا مدنیؒ کا یہ خط۔ اس میں
 حضرت مدنیؒ نے ہمارے حضرت مصحح الامت کے متعلق جو جو الفاظ استعمال فرمائے
 ہیں ہم جیسے کم علموں نے تو اس سے یہی سمجھا کہ حضرت شیخ الاسلام کی نظر میں بھی
 حضرت مصحح الامت کا کوئی خاص مقام تھا۔ گو یہ صحیح ہے کہ انسان جو کچھ زبانِ قلم یا
 قلمِ زبان سے کہتا ہے تو کبھی وہ الفاظ خود قائل کے مخصوص اخلاق و مزاج کی ترجمانی
 کرتے ہیں یعنی ان الفاظ سے خود قائل کے خلقِ حسن اور کریم النفسی کا اندازہ بہ نسبت
 دوسروں کے حالات کے سمجھنے سے زیادہ ہوتا ہے۔ لیکن یہاں حضرت مدنیؒ نے بہت
 سے الفاظ ایسے ارشاد فرمائے ہیں جن کا مفہوم مطابقتی صرف حضرت مصحح الامت
 کے فضل و کمال کا بیان فرمانا ہے اور موقع و محل ان کا چونکہ ایک دینی معاملہ ہے اس لئے
 انکو صرف مبالغہ پر محمول کرنے سے دیانت مافع ہے۔ مثلاً مولانا مدنیؒ کا یہ فرمانا کہ مولانا
 (فتچپوری) منقطع الی اللہ ہیں، توجہ الی اللہ میں منہمک ہیں، اور اسی درامت کیوجہ
 سے طریق میں وہ کامل بھی ہیں، انکو اپنے شیخ کی طویل صحبت نصیب ہوئی ہے۔ اور
 پھر شیخ بھی کیسے کہ وہ حضرت حاجی صاحب قدس سرہ کے خلیفہ برحق تھے۔ اور نہ صرف
 یہ کہ ایسے شیخ کی انھوں نے صرف صحبت ہی پائی بلکہ وہ انکے خلیفہ اور مجاز بھی ہیں اور
 نہ صرف خلیفہ اور مجاز ہی بلکہ ایسے بابرکت اور بانیض خلیفہ ہیں کہ جن سے آج سیکڑوں
 نہیں بلکہ ہزاروں کو فیض بھی حاصل ہو رہا ہے۔

اب ان کلماتِ طیبات میں غور فرمائیے اور پھر خود ہی فیصلہ کیجئے کہ کیا ان سے

صرف حضرت مدنی کی تواضع اور انکھاری ہی کا اثبات ہوتا ہے اور حضرت مصلح الامۃؑ کی تعریف و توصیف اور بیان واقعہ سے اسکو اصلاً تعلق نہیں ہے۔ میں تو نہیں سمجھ سکتا کہ زبان اردو سے ادنیٰ ماہرست رکھنے والا کوئی بھی شخص ان کلمات کو حضرت مصلح الامۃؑ کی کمال مدح بلکہ شہادت علی الکمال کے علاوہ کسی اور معنی پر بھی محمول کر سکتا ہے۔

بہر حال اس خط کو پیش کرنے سے غرض صرف یہی ہے کہ اس امر کا اثبات کروں کہ حضرت مولانا مدنیؒ بھی ہمارے حضرت کو ایک کامل اور مکمل اور بافیض بزرگ جانتے تھے۔ چنانچہ میرے اس مدعا کی تائید جمعیتہ دہلی کے شیخ الاسلام مہر کے اس مضمون سے بھی ہوتی ہے کہ لکھتے ہیں کہ

”ضلع اعظم گڑھ کے ایک صاحب آئے ان سے حضرت مولانا شاہ وصی اللہ صاحب مدظلہ، خلیفہ حضرت تھانویؒ کی خیریت دریافت فرمائی انہوں نے کہا کہ میں وہاں نہیں جاتا۔ حضرت نے (یعنی مولانا مدنی نے ان صاحب کے اس جملہ کو تنقیص اور بے ادبی سمجھتے ہوئے) انکو تنبیہ فرمائی اور فرمایا کہ تم نہیں جانتے ہو! وہ شیخ وقت ہیں۔“ نقل کردہ مولانا عبدالسلام صاحب فیض آبادی۔ انتہی۔

راقم عرض کرتا ہے کہ ملاحظہ فرمائیے کہ حضرت شیخ الاسلام کا کسی کو ”شیخ وقت“ فرمانا کوئی معمولی تعریف نہیں ہے بلکہ یہ ایک غیر معمولی توصیف ہے اور غالباً اس میں دو رائے نہ ہوگی کہ یہ ایک ایسی تعریف ہے کہ سابق کی جملہ تعریفیں اسکے اندر مدغم ہو سکتی ہیں کیونکہ یہ ایک ایسا لقب ہے جو ہر بزرگ کو دیا بھی نہیں جاتا بلکہ اسکا مصداق ایسی ہی کوئی ذات ہو سکتی ہے جو یا تو اپنے طبقے اور زمانے میں سب سے ممتاز و برتر ہو یا کم از کم ان چند افراد میں سے ایک ہو جو انگلیوں پر گنے جاتے ہوں اور مشائخ وقت میں سے شمار ہوتے ہوں۔

پھر الجبیت کے اس مقولہ کی تصدیق اس سے بھی ہوتی کہ جن مولوی صاحب

کے حوالہ سے حضرت شیخ الاسلام کا یہ ارشاد یہاں نقل ہوا ہے عجب اتفاق کہ
حضرت مدنی کے وصال کے بعد انھیں مولوی صاحب نے حضرت مصلح الامت کے کعبہ
میں اپنا یہ عریضہ ارسال فرمایا:۔

شیخ الاسلام حضرت مولانا مدنی کے ایک مسترشد کا عریضہ حضرت مصلح الامت کے نام

یہ رو سیاہ حضرت شیخ الاسلام مولانا مدنی رحمۃ اللہ علیہ کے غلاموں میں سے ہے
حضرت کے وصال کے بعد جیسے چراغ گل ہو جانے سے تاریکی زیادہ محسوس ہونے لگتی
میں اس ڈیڑھ سال میں یہی حال رہا کہ حضرت رحمۃ اللہ علیہ جیسی رحمت و شفقت والی
شخصیت کہیں نظر نہ آئی۔ وصال کے بعد عرصہ تک روتا رہا۔ دو دن متواتر یہ خواب بیکھا
کہ حضرت (مدنی) رحمۃ اللہ علیہ میرے قریب بیٹھے ہوئے ہیں پھر دیکھتا ہوں کہ یہ تو حضرت
فتچپوری مدظلہ العالی ہیں پھر وہ صورت حضرت مدنی کی ہو گئی پھر ٹھوڑی دیر بعد حضرت
فتچپوری کی شکل میں بدل گئی۔ پھر خواب میں ہی یہ اشارہ ملا کہ اب میرے بجائے یہ ہیں
(یعنی آپ) آنکھ کھلنے پر یقین ہو گیا کہ حضرت (مدنی) رحمۃ اللہ کی ہدایت یہی ہے کہ حضرت
فتچپوری سے رجوع کروں۔ مگر شیطانی دوسے اب تک سدراہ ہوتے رہے۔ اس
ہدایت کے خلاف جی چاہتا رہا کہ حضرت مدنی ہی کے خلقا رہیں سے کسی سے مناسبت
ہو جائے تو حضرت کی مناسبت باقی رہ جاتی جو مجھے زیادہ محبوب ہے مگر کسی سے مناسبت
نہ ہو سکی۔

ایک بار میرے سامنے بھی ایک عالم سے حضرت مدنی نے فرمایا تھا کہ مولانا صلی اللہ
صاحب شیخ وقت ہیں۔ مجھے کیا خبر تھی کہ مجھے جتنا منظور ہے۔ آج شب میں نے خواب
دیکھا ہے کہ آپ تقریر فرما رہے ہیں اور نظر آپ کی میری طرف ہے، فرماتے ہیں کہ کسی کے
انتقال کی وجہ سے دین کا کام بند نہیں ہو جاتا اللہ کے بندے جو زندہ ہوتے ہیں کام
کرتے رہتے ہیں اور اسی طرح قیامت تک یہ کام جاری رہے گا۔ پھر آپ میری طرف

بڑھے ہیں اور میں بھی آگے بڑھا ہوں میں نے مصافحہ کیا ہے اور پورا دست مبارک میں نے اپنے ہاتھوں میں لے لیا ہے پھر آپ نے چھوٹا سا اپنا مستعمل رومال ہاتھ میں لیکر دوبارہ مصافحہ فرمایا ہے۔

آج میں اپنا تعلق آپ سے جوڑتا ہوں اگر آپ قبول فرمائیں۔ حضرت مدنی رحمۃ اللہ علیہ سے پہلے مجھے دو روزہ تسبیح بعد ضرب و جہر پھر پاس انفاس پھر اسکی مشق و اجراء کے بعد ذکر قلبی کی تعلیم تھی۔ پہلے کچھ محنت کرتا تھا مگر حضرت کے وصال کے بعد سے تو بالکل ہی سب کچھ چھوڑے بیٹھا ہوں۔ میرا ظاہر و باطن سیاہ، میری دنیا و آخرت برباد ہے۔ حضرت میری رہبری فرمائیں۔ آپ جو کچھ ہدایت فرمائیں گے اس پر عمل کرونگا انشاء اللہ تعالیٰ۔

آنانکہ خاک را بنظر کیما کنند
آیا بود کہ گوشہ چشمے بما کنند
گر قبول افتد زہے عہد و شرف۔ اگر اجازت ہو تو حاضر بھی ہو جاؤں۔ والسلام۔
..... از فیض آباد

حضرت مصباح الامت کا لطف بھرا جواب

خواب اور اسکی تعبیر آپ کے لئے ہدایت اور میرے لئے بشارت ہے۔ حضرت مولانا (مدنی) رحمۃ اللہ علیہ کے بعض مطبوعہ ملفوظات سے میری نسبت جن ظن معلوم ہوا تھا (اغلب یہ ہے کہ مراد اس سے یہی الجمعیت کا سابق مقولہ ہے) آپ کی شہادت سے کہ آپ کے سامنے بھی حضرت مولانا رحمۃ اللہ علیہ نے ایسا سنا یا اسکی مزید تائید ہوئی اور جی خوش ہوا۔ اللہ تعالیٰ کو جب کسی کی ہدایت کرنا ہوتی ہے تو اس کی یہی صورت ہوتی ہے کہ لطیفہ غیبی سے رہنمائی کیجاتی ہے اور وہ لطیفہ غیبی کسی مانوس شکل میں ظاہر ہوتا ہے۔ مجھے خدمت سے انکار نہیں۔ وظائف جو حضرت مولانا کے ارشاد فرمودہ ہیں انہیں کو پابندی کے ساتھ جاری رکھیں۔ اسکے ساتھ میری تقنا ہمتیا ہو جائیں تو انکا مطالعہ کرتے رہیں۔ جب موقع ہو تشریف لائیں میری طرف سے

اجازت ہے۔ والسلام

ملاحظہ فرمایا آپ نے یہ خط اور اسکا جواب۔ مولوی صاحب موصوف نے کس قدر صحیح ترجمانی اپنے قلبی حالت کی فرمائی کیونکہ یہ کیفیت ایک مرشد شفیق کے ہوا ہوجانے کے بعد ہر مرید رشید ہی کو پیش آتی ہے اور حضرت مصلح الامۃ نے بھی اپنے جواب میں کیسا مرہم ان کے الم رسیدہ اور محزون قلب پر رکھا اور حضرت مدنی کا ذکر جس عنوان سے فرمایا ہے اس سے از روئے طریق حضرت مولانا کی جو عظمت حضرت مصلح الامۃ کے قلب میں تھی اسکا صحیح اندازہ ہوتا ہے۔

جی چاہتا ہے کہ اس موقع پر مولوی فیض آبادی سلمہ کے خط مذکور میں آئے ہوئے دو جملوں کی توضیح و تائید میں دو واقعات بیان کرتا چلوں جنہیں راقم سے خود صاحب واقعہ نے بیان کئے۔

ان میں سے ایک جملہ تو یہ تھا کہ پھر خواب میں اشارہ ملا کہ اب میرے بجائے یہ ہیں یعنی حضرت مدنی نے ان مولوی صاحب سے فرمایا کہ اب میرے بجائے مولانا شاہ وحی اللہ صاحب ہیں اس پر اسی نوع کا یہ واقعہ یاد آیا

میرے ایک دوست مولوی محمد سالم صاحب ہسوی جو مولانا علی میاں صاحب ندوی مدظلہ کے عزیز خاص ہیں مجھ سے بیان کرتے تھے کہ میں جب پہلی بار حضرت شاہ ضا (یعنی حضرت مصلح الامۃ) سے ملا تو اپنا تعارف یوں کرایا کہ حضرت الہ آباد سے متصل ایک ضلع ہے فتحپور مسوہ میں وہیں کارہننے والا ہوں اور وہاں ایک مشہور بزرگ گذرے ہیں حضرت مولانا عبدالسلام صاحب ہسوی وہ میرے نانا بھی ہوتے تھے اور دادا بھی۔ یہ سنکر حضرت نے مجھے سینہ سے پٹایا اور اسکے بعد پھر جب بھی میں حاضر ہوتا تو پہچان دیتے اور بڑی شفقت و محبت فرماتے۔ چنانچہ حضرت کی اسی شفقت اور محبت کو دیکھکر میں نے اپنے نکاح کے موقع پر حضرت کو خط لکھا کہ حضرت اسوقت میرے یہاں میرا کوئی بڑا بزرگ موجود نہیں ہے تمنا ہے کہ حضرت ہی میری سرپرستی فرماتے اور میرے نکاح میں شرکت فرماتے۔ چنانچہ حضرت نے منظور فرمایا تھا مگر عین وقت پر کسی خاص پہچان

آجانے کی وجہ سے حضرت تشریف نہیں لیجاسکے حالانکہ اسکی اطلاع رائے بریلی بھی بہا
نکاح کے لئے جانا تھا ہو چکی تھی اور بہت سے لوگ محض حضرت کی تشریف آوری
کی خبر سنا کر اطراف و جوانب سے آگے تھے لیکن حق تعالیٰ کو منظور نہ تھا حضرت نہ جاسکے خیر الخیر فیما وقع
یہی مولوی صاحب بیان کرتے تھے کہ مجھے کبھی کبھی یہ خیال ہوتا تھا کہ لوگوں سے سنا ہے
کہ بزرگوں کی نسبت منتقل ہوتی رہتی ہے توجی چاہتا کہ حضرت شاہ صاحب سے دریافت
کروں کہ حضرت ہمارے نانا مولانا شاہ عبدالسلام صاحب مہومی کی نسبت انکے بعد کہاں
منتقل ہوئی؟ لیکن ہمت نہ پڑتی تھی کہ ایک دن وطن ہی میں بیٹھا ہوا تھا اور یہی خیال اپنے ذہن
میں لئے ہوئے تھا کہ مجھے ایک آواز سنانی دی کہ کسی نے کہا کہ مولانا عبدالسلام صاحب کی نسبت
مولانا صی اللہ صاحب کی طرف منتقل ہو گئی ہے۔ یہ سنکر میں چونک پڑا۔ ادھر ادھر دیکھا مگر کوئی
نظر نہ آیا۔ ذرا دیر میں پھر دوبارہ وہی آواز سنی اسی طرح سے دوبار یا تین بار آواز آئی جسے
اپنے کانوں سے میں نے سنا اور یہ کبھی اندازہ ہو رہا تھا کہ یہ انسانی آواز نہیں ہے بہت
خوشی ہوئی اور اسکے بعد جب حضرت شاہ صاحب سے ملاقات ہوئی تو کسی بار یہ خیال ہوا
کہ اس واقعہ کو عرض کروں مگر ہمت ہی نہیں پڑی۔ پھر اسی نوع کا ایک دوسرا واقعہ یہ ہوا
کہ ایک مرتبہ نانا صاحب رحمۃ اللہ علیہ کو خواب میں دیکھا فرما رہے ہیں کہ مجھے چادر دو میں نے
چادر پیش کی تو اسکو اوڑھ کر لیٹ رہے اور منہ کھلا ہوا تھا لیکن میں نے قریب سے جا کر جب دیکھا
تو کیا دیکھتا ہوں کہ چہرہ انکا جناب صوفی عبدالرب صاحب جیسا تھا مجھے بڑی حیرت ہوئی کہ
یا اللہ یہ کیا ماجرا ہے؟ یہاں تو نانا صاحب لیٹے تھے یہ صوفی صاحب کہاں سے آگئے؟ ایک
مولوی صاحب سے میں نے اس خواب کا واقعہ ذکر کیا تو انھوں نے برحستہ فرمایا کہ ہو سکتا ہے
یہ خواب اس پہلی بیداری میں سنی ہوئی بات کی تشریح ہو کیونکہ جناب صوفی صاحب بھی
حضرت صلح الامت سے بیعت تھے اور حضرت کی نسبت سے متصف اور اس کے
حال تھے۔ پس حضرت مولانا مہومی کی جگہ انکا ہونا اسی اتحاد و انتقال نسبت کی جانب اشارہ ہوگا یعنی یہ کہ جناب
صوفی صاحب سے یہاں مقصود نسبت صی اللہ ہوگی اور انکے نانا صاحب سے مراد کیجئے صوفی صاحب آجاتا اسل مگر جناب
مشرع تھا کہ اب ان فقہوی بزرگ (یعنی شاہ عبدالسلام صاحب) کی نسبت ان فقہوی رنگینی حضرت صلح الامت کی جانب منتقل ہو گئی ہے۔ واللہ اعلم

غرض اس واقعہ کے ذکر کرنے سے یہ ہے کہ اللہ تعالیٰ اگر کسی ذات پر اپنا فضل فرادے اور بہت سے بزرگوں کی نسبتوں کو اس ایک کی جانب منتقل فرما دے تو یہ کوئی تعجب کی بات نہیں ہے۔

ولیس علی اللہ بمستنکر ان یجمع العالم فی واحد
اور اللہ تعالیٰ کے لئے یہ کیا مشکل ہے اور کوئی اچھے کی بات بھی نہیں ہے کہ تمام عالم کو ایک ذات میں سمیٹ دے اور جمع فرادے۔ اور یہ واقعات دلائل تو نہیں تاہم قرآن ضرور بن سکتے ہیں کہ اللہ تعالیٰ نے ہمارے حضرت ^{مصلح} الامت کو اس مرتبہ سے نوازا تھا وذلك فضل اللہ یؤتیه من یشاء۔

دوسرا جملہ مولوی صاحب کے خط میں یہ تھا کہ — جی چاہتا تھا کہ حضرت مدنیؒ ہی کے خلفاء میں سے کسی سے مناسبت ہو جاتی تو حضرت کی نسبت باقی رہ جاتی۔ سبحان اللہ! ایک مرید صادق کیلئے کس قدر پاکیزہ یہ خواہش ہوتی ہے اور اسکا یہ جذبہ حب شیخ اور محبت سلسلہ سے ناشی ہے۔ اور یہ نہایت ہی محمود قابل قدر لائق تقلید اور سالکین کے لئے ڈر میں عبرت اور انکو غیرت کا سبق دینے والا جذبہ ہے۔ بشرطیکہ اسکو رسم کا درجہ نہ دیدیا جائے۔ یعنی اپنے شیخ کے یا شیخ کے شیخ کے خلفاء اگر موجود ہوں اور ان میں سے کسی سے مناسبت بھی ہو یا آئندہ ہو تو پھر اس میں شک نہیں کہ اپنا ہی سلسلہ سیر و سلوک کیلئے اسہل بھی ہے اور نفع بھی۔ باقی مقدر سے اگر کسی کو اپنے سابق شیخ کے سلسلہ کا فی الحقیقہ کوئی مجاز ہی نہ مل سکے یا ملے تو مگر اس سے نہ فی الحال مناسبت معلوم ہوتی اور نہ آئندہ ہی ہو سکے کی توقع ہو تو اسوقت یہی کہا جائے گا کہ بھائی مقصود تو خدا ہے نہ کہ کوئی خاص شخص یا سلسلہ اگر ایک سے کامیابی نہیں ہو رہی ہے تو دوسرے کو اختیار کرے اور فیض باطنی کو ایک ہی سلسلہ یا ایک ہی شخص میں محصور نہ جان لے ورنہ یہی سمجھا جائے گا کہ اس شخص کا

مقصود بس وہ شخص اور خاص سلسلہ سے خدا تعالیٰ نہیں ہیں۔ یہ بات تو بالکل صحیح ہے مگر خدا کے لئے اسکا یہ مطلب بھی نہ سمجھ لیا جائے کہ سلسلہ کوئی کھیل اور مذاق ہے کہ جب اور جس سے چاہا جوڑا اور جب چاہا توڑا۔ ایسا بھی نہیں ہے۔ اور ایسا خیال کرنے والا سلاسل کی تحقیق اور اہانت کرنے والا ہے کیونکہ بزرگوں نے اپنے اپنے مسلک اور سلسلہ کو اپنی جان سے بھی زیادہ عزیز جانا ہے، تازہ نیست اسکی حفاظت فرمائی ہے اور اپنے بعد کے لوگوں کو بھی اس پر چلنے اور رہنے کی نصیحت اور وصیت فرمائی ہے۔ مثال کے طور پر آپ کے سامنے خاتمہ المشائخ مصلح الامۃ حضرت مولانا دمرشدی کا ایک ارشاد نقل کرتا ہوں جس سے اپنے شیخ کے مسلک اور مشرب کا ثبوت اور اسکے ضمن میں سلسلہ کی اہمیت کا بخوبی اندازہ ہو جائیگا حضرت مولانا عبدالباری صاحب ندوی نے جنہیں آج سب سے پہلی بار رحمہ اللہ لکھنا پڑ رہا ہے، اپنی مشہور تالیفات جامع المجددین، تجدید سلوک و تصوف اور تجدید تعلیم و تربیت وغیرہ جب تصنیف فرمائیں تو انکو بنظر اصلاحی ملاحظہ فرم لینے کے لئے حضرت مصلح الامۃ رکنی خدمت میں بھی ارسال فرمایا۔ حضرت کے یہاں سے علاوہ جبریل کی رسید کے اور کوئی جواب نہیں گیا اس لئے مولانا ندوی نے دوسرا عزیز حضرت کو ارسال فرمایا جس میں تحریر فرمایا کہ

حضرت مولانا عبدالباری صاحب ندوی کا گرامی نامہ حضرت مصلح الامۃ کے نام

جامع المجددین۔ تجدید تصوف وغیرہ یہاں سے کوئی تین ہفتے سے زائد ہوتے ہیں کہ بذریعہ رجسٹری روانہ کر دی گئی تھیں رسیدی والا نامہ کا انتظار رہا امید کہ اب ملاحظہ سے بھی گزر چکی ہوگی۔ بنظر اصلاح ملاحظہ کرنے کی درخواست تو اضعافاً بہ تھلی واقعاً اپنی غلطیوں پر مطلع ہونا مقصود ہے تاکہ دوسری طباعت میں اصلاح

ہو سکے اہل علم بھی کب اس سے مستغنی ہوئے ہیں تو یہ ناکارہ تو یقین فرمائیں کہ علم و عمل دونوں ہی سے خالی ہے۔ بس حضرت علیہ الرحمۃ ہی کے سہارے کچھ الٹک الٹک چل لیتا ہے۔ اب چوتھا اور آخری حصہ تجدید سیاسیات و معاشیات کا زیر تحریر ہے جس میں سب سے زیادہ دشواری پیش آرہی ہے اسلئے خصوصیت سے تیسیر و تکمیل کی دعا کا طالب ہوں۔ والسلام مع الاکرام

عبدالباری غفرلہ

حضرت مصلح الامۃ نے اسکا جو جواب مرحمت فرمایا وہی اسوقت آپ کو سنانا مقصود ہے اور اس میں شک نہیں کہ وہ آب زر سے لکھنے کے قابل اور قرطاس نہیں بلکہ لوح قلب پر لکھے جانے کے لائق ہے۔ دہو لڈا۔

(جواب مستطاب من جانب حضرت مصلح الامۃ علیہ الرحمۃ)

(بنام مولانا عبد الباری صاحب ندوی رحمہ اللہ)

آپ کی مرسلہ ہر سہ کتب موصول ہوئیں ڈاکخانہ کی رسید کو رسیدی خط سے معنی سمجھا لگ سے کوئی خط نہیں لکھا آپ کو اسکی وجہ سے انتظار کی جو زحمت گوارا کرنی پڑی اسکی معذرت چاہتا ہوں۔ قلبت فرصت اور کثرت مشاغل کی بنا پر کچھ ہی حصہ انکا دیکھ سکا ہوں بقیہ ابھی زیر مطالعہ ہے۔ تاہم اس اتنے کے دیکھنے سے بھی اندازہ ہوا کہ آپ کی نیت درخواست سے خواہ تو وضع کی رہی ہو یا نہ رہی ہو لیکن دوسروں کو تو آپ کے سامنے تو وضع کرنی ہی پڑے گی اسلئے کہ خلاف تو وضع وہ شخص کچھ کر سکتا ہے جو پہلے اس سے بڑھکر یا کم از کم اسکے برابر ہی کوئی خدمت اس کے مقابلہ میں پیش کرے اور اگر اپنا دامن اس سے خالی ہے تو اہل خدمت کی خدمت کا اعتراف کئے بغیر چارہ نہیں۔

حضرت (مولانا تھانوی) علیہ الرحمۃ کی شخصیت اور حضرت کے مسلک کو اس

اس علمی دنیا میں انھیں کی زبان میں آپ نے ایک نئے (انداز) اور مخصوص طریقہ (اور اسلوب) سے پیش فرما دیا ہے۔ فجر اکم اللہ تعالیٰ۔ (اور اسکے بعد حضرت نے جو کلمات تحریر فرمائے ہیں وہی یہاں مقصود بالذکر اور حمز جاں بنانے کے لائق ہیں تحریر فرمایا کہ) :-

"اب ضرورت صرف اسکی ہے کہ حضرت کے مسلک کے افراد پیدا کئے جائیں اور اس جماعت میں یوں یوں اضافہ ہو۔ کیونکہ جب تک کسی مسلک کی پشت پناہ کوئی جماعت نہ ہو اسکا اعتبار ہی کیا ہوا انتہی۔

ملاحظہ فرمایا اپنے حضرت مصلح الامت کی یہ دور سی اور وقت نظری کہ اس نکتہ کی جانب اس ذات کو متوجہ فرمایا جا رہا ہے جو کہ جامع المجددین۔ تجدید تصوف۔ تجدید تعلیم اور تجدید سیاسیات و معاشیات کا مصنف ہے بات کس قدر واضح اور صاف ہے لیکن یہ بھی صحیح ہے کہ فوق کل ذمی علم علیم۔

میرا تو خیال ہے کہ حضرت کے اس ارشاد میں ادنیٰ تاں سے بھی سلسلہ مسلک اور مشرب سب ہی کا مفہوم اور انکی اہمیت اور ضرورت کا اثبات ہو جاتا ہے تاہم اگر اس عبارت کا فہم کے لئے شرح جامی ہی کی ضرورت محسوس ہو تو عرض ہے کہ حضرت کے اس ارشاد کا حاصل تو یہی ہے کہ آپ نے حضرت مولانا تھانوی کے مسلک اور طریق کو تو کتاب میں رد و ناصح فرما دیا ہے لیکن محض اسی اتنے سے مسلک تھانوی کے افراد تو پیدا نہ ہو جائیں گے اور ضرورت ہے مردم سازی کی اور جماعت سازی کی کیونکہ جب تک یہ نہ ہوا سو وقت تک کوئی بھی مشرب اور مسلک نہ پھیل پھول سکتا ہے اور نہ باقی ہی رہ سکتا ہے۔ دوسرے لفظوں میں اسی بات کو یوں کہہ لیجئے کہ آپ کی اس خدمت سے لوگوں میں مسلک تھانوی کا دستن تو بلاشبہ عام ہو جائے گا (اور یہ بھی ایک کام ہے) مگر دستن والے افراد پیدا کرنے کے لئے یہ قدر کافی نہیں ہے اور ضرورت اسی قسم کے لوگوں کی ہے کیونکہ کسی مسلک کے ساتھ دوسرے لوگ متصف جب ہی ہونگے جبکہ اسکی پشت پر اسکی

جانب دعوت دینے والی اور خود اسکے ساتھ متصفت کوئی جماعت بھی ہو در نہ تو بدوں اس اقصاف اور دعوت کے دوسروں کو اس مشرب کا علم تو ہو جائے گا مگر اس کا جماعتی تعدیہ نہ ہو گا چنانچہ دیکھئے ہمارے دینی مدارس میں جو تعلیم ہوتی ہے اسکے ذریعہ آپ کو حضرت امام مالکؒ اور امام شافعیؒ کے مسلک کا تعارف تو ہو جائے گا کیونکہ ہمارے یہاں بھی اس سے بحث کی جاتی ہے لیکن طلبہ میں شافعی یا مالکی مسلک سے اقصاف کا جذبہ نہیں پیدا ہو گا اسلئے کہ مدارس حنفیہ والے نہ تو اس مسلک سے متصفت ہوتے ہیں اور نہ اس کے داعی ہوتے ہیں۔ اسی طرح سے حضرت تھانویؒ کے مسلک کے افراد پیدا کرنے کے لئے صرف کتاب کافی نہ ہوگی بلکہ اسکی پشت پر ایک داعی جماعت اور اس مسلک سے متصفت افراد کی بھی ضرورت ہے۔

حضرت والاؒ اس کی جانب تنبیہ فرانا چاہتے ہیں۔ واللہ تعالیٰ اعلم۔

باقی رہا یہ کہ حضرتؒ کی مراد مسلک کے افراد اور اس جماعت سے یہاں کس قسم کے لوگ ہیں؟ تو بظاہر فہم ناقص میں تو یہی آتا ہے کہ اس میں اہل سنت والجماعۃ کی سنی تعلیم تو مراد ہے نہیں اور نہ ہی عام دیوبندی مسلک جسے کہا جاتا ہے اس کے ساتھ اقصاف تھانویت کے مراد ہے بلکہ ضروران دونوں ہی سے انحصار کوئی درجہ مراد لیا جائے گا جسے حضرت تھانویؒ کا مسلک فرمایا جا رہا ہے اور وہی حضرت مصلح الامۃؒ کی بھی مراد ہے اب رہی اس درجہ کی بھی تعیین سوا سکو میں فہم اجباب اور ناظرین ہی کی تجویز پر چھوڑتا ہوں۔

باقی یہاں اتنا ضرور عرض کر دینا کہ حضرت مصلح الامۃؒ کا یہ ارشاد کہ — اب ضرورت صرف اسکی ہے کہ حضرت رحمۃ اللہ کے مسلک کے افراد پیدا کئے جائیں اور اس مسلک میں یونانیاں اضافہ ہو کیونکہ جب تک کسی مسلک کی پشت پناہ کوئی جماعت نہ ہو اسکا اعتبار ہی کیا؟ — (بیاض نقل خصوصی خطوط)

یہ کچھ ایسا ارشاد نہیں ہے کہ حضرت مصلح الامۃؒ کے مجاہدین اور معتقدین اسکا کچھ اثر نہ لیں۔ بلکہ میرا تو خیال یہ ہے کہ حضرت والاؒ کی ارشاد فرمودہ اس ضرورت

کا پورا کرنا اور کامل اخلاص کے ساتھ حضرت کی اس تمنا کو بروئے کار لانا حضرت رحمۃ اللہ کے متوسلین کا اپنا اخلاقی اور جماعتی فریضہ ہے۔ ورنہ تو بقول سرمدؒ

سرمد گلہ اختصار می باید کرد یک کار ازین دوکاری باید کرد
یا تن بہ رضا کے دوست میباید داد یا قطع نظر زیار می باید کرد

فراتے کہ سرمد شکوہ و شکایت سے کچھ حاصل نہیں بات کو بس مختصر ہی کرنا چاہیے اور ان دو چیزوں میں سے بس ایک کو اختیار کر لینا چاہیے۔ یعنی یا تو دوست کی رضا اور اسکی مرضی پر راضی ہو کر اس پر اپنے تن بدن کو ڈال دینا چاہیے (اور انکی مرضی ہی پر چلنا چاہیے) اور یا نہیں تو پھر یار اور محبوب سے الفت کے دعوے کو خیر باد کہہ دینا چاہیے (یہ کیا کہ کسی کی ذات کو ماننا اور اسکی بات کو نہ ماننا۔ یہ بھی کوئی ماننا ہوا)۔

غرض یہ کہ بزرگوں نے مسلک کے تحفظ کے متعلق جو کچھ فرمایا ہے اس سلسلہ میں اولاً حضرت صالح الائمہ کا یہ ارشاد نقل کیا گیا اب اسکے بعد حضرت مولانا تھانویؒ کا بھی عمل پیش کرتا ہوں کیونکہ حضرت حکیم الامتؒ کا عمل ہمارے لئے تو بہر حال سند بن ہی سکتا ہے۔ حضرت کا معاملہ دیکھئے کہ آخر عمر شریف میں جب اصلاح و تربیت کے۔۔۔ کام سے معذور ہو گئے اور اطباء نے حضرت کو کام کرنے سے منع کر دیا تو طالبین کے خطوط کے جواب میں ایک مطبوعہ پرچہ اس تحریر کے ہمراہ ارسال فرمادیتے تھے کہ ”اب مجھ میں قوت نہیں ہے اعلان دیکھیو“ آپ بھی حضرت حکیم الائمہ کا وہ اعلان ملاحظہ فرمائیے

(طریق تسہیل خدمت سالکین سبیل)

السلام علیکم ورحمۃ اللہ۔ بوجہ چند مثل زیادت سن وغیرہ عرصہ سے مجھ میں کام کرنے کی طاقت نہ تھلی مگر اپنی ہمت سے کام کرتا تھا۔ آخر کار اس سے نقصان عظیم ہوا جس سے بعض سخت خطرناک حالات پیش آ گئے اس سے میں نے

خود بھی محسوس کیا اور ڈاکٹروں اور طبیوں نے بھی سخت تاکید کے ساتھ مشورہ دیا کہ کام کرنا بالکل چھوڑ دیا جائے اسلئے میں نے ڈاک نکھتا بھی چھوڑ دیا ہے مگر طالبوں کی سہولت کیلئے ذیل میں اپنے چند مجازین کے نام نکھتا ہوں جن کے طرز تعلیم پر مجھے اعتماد ہے ان میں سے جن صاحب سے جی چاہے اپنی تربیت متعلق کریں لیکن صرف دریافت غیریت و طلب اجمالی دعا یا بعد تکمیل شرائط درخواست بیعت کے لئے دوسط میں نکھنے کی اجازت ہے۔

(وہ نام یہ ہیں)

- (۱) مولوی محمد عیسیٰ صاحب محی الدین پور (رحمۃ اللہ علیہ)۔
- (۲) مولوی حکیم محمد مصطفیٰ صاحب میرٹھ (رحمۃ اللہ علیہ)۔
- (۳) مولوی ظفر احمد صاحب تھانوی۔ مظفرنگر (رحمۃ اللہ علیہ)۔
- (۴) مولوی محمد حسن صاحب۔ امرتسر (رحمۃ اللہ علیہ)۔
- (۵) مولوی عبدالغنی صاحب۔ پھولپور۔ اعظم گڑھ (رحمۃ اللہ علیہ)۔
- (۶) مولوی خیر محمد صاحب جالندھر شہر (رحمۃ اللہ علیہ)۔
- (۷) مولوی وصی اللہ صاحب۔ فقیہ تال نرجا اعظم گڑھ (نور اللہ مرقدہ)۔
- (۸) حقداد خاں صاحب۔ مولوی گنج نکھتا (رحمۃ اللہ علیہ)۔
- (۹) مولوی دلی احمد صاحب۔ حن پورہ مراد آباد (لا اعلم حالہ)۔
- (۱۰) مولوی مسیح اللہ صاحب جلال آباد مظفر (احمد اللہ حیات ہیں)۔
- (۱۱) مولوی نور بخش صاحب نواکھالی چانگام (لا اعلم حالہ)۔

اور بھی بہت سے حضرات ہیں جنکی فہرست اشرف السواخ حصہ سوم کے اخیر میں شائع ہوئی ہے مگر نمونہ کے طور پر بعض ان اصحاب کے نام نکھتے ہیں جن سے جواب جلد مل جانے کی غالب توقع ہے۔ اگر ان کے علاوہ بوجہ مناسبت کے دوسرے مجازین سے رجوع کریں اجازت ہے۔ فقط اشرف علی تھانہ بھون۔

ملاحظہ فرمایا آپ نے حضرت حکیم الامت کا یہ اعلان - اب ظاہر ہے کہ اسکا یہ مطلب تو مرگز نہیں ہو سکتا کہ مشائخ زمانہ بس اسی فہرست میں منحصر اور محصور تھے یعنی ان کے علاوہ نہ تو کوئی اور شیخ تھا نہ ہو سکتا تھا۔ بلکہ مجھے جو عرض کرنا ہے وہ یہ کہ دیکھئے حضرت تھانویؒ نے اس فہرست میں کسی غیر سلسلہ کے ایک بزرگ کا بھی ذکر نہیں فرمایا اور ان مذکورین کے علاوہ بوجہ مناسبت کے جن دوسروں سے رجوع ہونے کی اجازت بھی دی تو مجازین کی قید لگا کر اسکو بھی اپنے ہی سلسلہ کے ساتھ مخصوص فرما دیا۔ حالانکہ حضرت تھانویؒ کے زمانہ میں دیگر سلاسل کے مشائخ بھی موجود تھے اور ان حضرات کا سلسلہ فیض بھی جاری تھا اور یہ بات عقلاً بعید ہے کہ حضرت تھانویؒ ان حضرات مشائخ اور انکی بزرگی کے قائل یا ان سے واقف ہی نہ رہے ہوں۔ ایسا نہیں تھا۔ حضرت واقف تھے اور خوب واقف تھے کہ سلسلہ کی حفاظت، طریق شیخ سے وفاداری اور انسانیت کا فطری تقاضا ہی یہی ہوتا ہے کہ انسان جسکا کھائے اسی کی گائے اور جس شیریں گھاٹ سے خود اسنے پانی پیا ہو دوسروں کو بھی اسی کی جانب رہنمائی کرے۔ پس یہاں بھی ذکر غیر سے تناع اور صرف نظر کا یہی منشا معلوم ہوتا ہے۔ واللہ تعالیٰ اعلم۔

اور یوں بھی یہی بات سمجھ میں آتی ہے کہ ہر سلسلہ کی کچھ خصوصیات کچھ امتیازات ہوتے ہیں۔ انسان ایک مدت تک ایک سلسلہ سے راستہ طے کرتا ہے اب اسکو ترک کر کے دوسرے طریق اختیار کرنا بلاشبہ سکے لئے کچھ تشدد ہی کا باعث ہوا کرتا ہے کہ پہلے سے اپنی قدیم مناسبت کو ختم کر کے شیخ جدید سے جدید مناسبت پیدا کرے تب اسکے طریق پر گامزن ہوں میں عمر کا ایک حصہ ہی ختم ہو جاتا ہے بخلاف اسکے اگر شیخ اول ہی کا کوئی خلیفہ مل جائے تو پھر کیا کہنا سبحان اللہ اسے تو سلسلہ گویا متصل ہی رہتا ہے بلکہ یوں کہنا چاہیے کہ فصل و انفصال ہی گویا نہیں ہوتا۔ ایطرح سے شیخ کے شیخ کا سلسلہ بھی کچھ ایسا اظہبی نہیں ہوتا کہ اس سے جدید مناسبت پیدا کرنیکی ضرورت پیش آئے۔ ہاں دوسرے سلسلہ کے شیخ سے اگر مناسبت ہوگی تو اس سے بھی سلوک کے طے ہو جانیکی توقع کیجا سکتی ہے ورنہ تو اگر مناسبت ہی پیدا کرنیکی ضرورت پیش آگئی تو پھر تو اپنے ہی سلسلہ والے کسی بزرگ سے مناسبت کا پیدا کر لینا زیادہ آسان بہ نسبت دوسرے سلسلہ کے کسی شیخ سے مناسبت پیدا کرنے کے۔

اور طریق میں اصل شے مناسبت ہی ہے۔ یہی مسئلہ ان مولوی صاحب کو بھی پریشان
 کئے ہوئے تھا جسکی وجہ سے وہ حضرت مدنیؒ ہی کے سلسلہ کے کسی بزرگ کی تلاش میں تھے مگر
 انکے معیار پر کوئی انکو نہ مل سکا اور ایک ہی بزرگ کیا بہتوں کیلئے ہر زمانہ میں یہی مسئلہ الجھن اور
 پریشانی کا سبب بنتا ہے۔ اسی مسئلہ کو ایک دن ہمارے حضرت رحمۃ اللہ علیہ نے ایک صاحب کے
 سامنے بیان فرمایا جو کہ حضرت مدنیؒ کے مرید تھے اور جنہوں نے مولانا کے وصال کے بعد ہمارے
 حضرت کے یہاں آمد و رفت شروع کر دی تھی۔ معلوم ہوتا ہے کہ حضرت اقدسؒ نے اپنی بصیرت
 سے اس قسم کے لوگوں کا یہ خاص حال اور اسکی وجہ سے کسی دوسرے کی جانب دل سے رجوع
 ہونے میں رکاوٹ کا اندازہ فرما کر مسئلہ کی وضاحت کو ضروری سمجھا چنانچہ ان صاحب کے سامنے
 بھی مجلس میں یہ تقریر فرمائی جس کو خود انہوں نے راقم سے بیان کیا۔ انہوں نے کہا کہ حضرت
 نے مجھے اپنے کرم سے اپنے درس میں جس میں حدیث و تفسیر کا سبق ہوتا تھا، شرکت اور سماعت
 کی اجازت فرما رکھی تھی ایک دن سبق میں کچھ ذکر نسبت اور مناسبت کا آیا اس پر حضرت والاؒ نے
 ذرا مفصل گفتگو فرمائی جسکا خلاصہ یہ تھا کہ فرمایا کہ — مناسبت کیلئے مجانست کا ہونا ضروری
 نہیں ہے بلکہ دو غیر جنسوں میں بھی کسی جہت باہم مناسبت ہو سکتی ہے۔ اس کا ایک واقعہ بنایا
 کہ ایک مرتبہ ایک کبوتر اور ایک کوسے کو لوگوں نے کسی دیوار پر ایک ساتھ بیٹھے ہوئے دیکھا تعجب کیا کہ
 ان دونوں میں بھلا کیا مناسبت ہے؟ بعد میں معلوم ہوا کہ وہ دونوں لنگڑے تھے۔

تو دیکھئے جنس دونوں کی الگ الگ تھی مگر مرض میں دونوں شریک تھے یہی ان کے
 لئے وجہ مناسبت بن گئی۔ درس ختم ہونے کے بعد حضرت والاؒ نے مجھے اپنے قریب بلایا اور فرمایا
 کہ حافظ جی آج کا مضمون جو بیان ہوا کچھ آپکی سمجھ میں آیا؟ حافظ صاحب کہتے تھے کہ میری سمجھ
 میں نہ آیا کہ کیا کہوں؟ اگر کہتا ہوں کہ جی ہاں حضرت سمجھ میں آگیا تو یہ تو فہم کا دعویٰ ہو جاتا ہے
 اسلئے عرض کیا کہ حضرت جو کچھ سمجھا ہوں اسکو عرض کرتا ہوں اگر کچھ غلطی ہو تو حضرت والاؒ اسکی اصلاح
 فرمادیں۔ وہ یہ کہ حضرت کے فرمانے سے یہ سمجھ میں آیا کہ مناسبت کیلئے مجانست شرط نہیں ہے بلکہ
 دو ناجنسوں میں بھی کسی وجہ سے باہم مناسبت ہو سکتی ہے۔ جسکی مثال حضرت نے کبوتر اور کوسے

کے واقعہ سے بیان فرمائی۔ حضرت والا نے اس واقعہ سے اس بات پر تشبیہ فرمائی ہے کہ دیکھو جبکہ دو جانوروں میں بھلی باہم مناسبت شرکت مرض کے سبب سے ہو سکتی ہے تو پھر تو دو انسانوں میں بہت سی چیزیں ماہ الا شتراک ہوا کرتی ہیں انہی وجہ سے ان میں باہم کبھی مناسبت ہی ہو سکے یہ تو نہایت ہی حیرت اور افسوس کی بات ہے۔ حافظ صاحب نے کہا کہ حضرت والا میرے اس جواب سے بہت خوش ہوئے اور حاضرین میں سے کسی سے فرمایا کہ دیکھو جی حافظ جی بات سمجھ گئے۔ اور شاید آپ نے فرمایا کہ جامی اسکو لکھ لو حافظ صاحب نے بہت عمدہ جواب دیا ہے۔ انتہی۔

راقم عرض کرتا ہے کہ سبحان اللہ ہمارے حضرت کا کیا ہی عمدہ طرز تعلیم تھا اور کتنا عجیب انداز تفہیم تھا رحمہ اللہ تعالیٰ رحمۃً واسعۃً۔ اور ان حافظ کا تعلق بھی چونکہ پہلے حضرت مدنی سے تھا پھر حضرت مولانا کے دھال کے بعد حضرت مصباح الامۃ کی خدمت میں آنے جانے لگے تھے تو گو ان دونوں بزرگوں کا سلسلہ ایک ہی تھا پھر بھی کبھی نفس یا شیطان سالک کو پریشان کرنے کے لئے اس قسم کے دس قلب میں پیدا کرتا رہتا ہے کہ — اجمی تمہارے شیخ تو دوسرے تھے اور یہ دوسرے ہیں لہذا تم کو یہاں نفع نہ ہوگا اس طور پر اسکو یہاں سے باوجود اسکی قلبی رغبت کے ہٹانے کی کوشش کرتا ہے۔ حضرت والا نے ان صاحب کے حالات کے پیش نظر انکو طریق کا یہ مسئلہ سمجھانا چاہا کہ میاں دراصل مدار فیض تو کسی شیخ سے مناسبت کا ہونا ہی ہے اور مناسبت چونکہ مجاہدیت پر موقوف نہیں ہے تو پھر سلسلہ کا اتنا جزئی اختلاف اس میں کیا قارح ہو سکتا ہے۔

اور یوں تو مناسبت کے اسباب بہت ہیں تاہم ان میں بعض اختیاری بھی ہوتے ہیں۔ پس جہاں مناسبت نہ ہو وہاں اسکے اسباب اختیار یہ کے اختیار کرنے سے مناسبت ہو بھی جاتی ہے لہذا کسی بھی شیخ سے اگر فی الحال کسی کو قلبی مناسبت نہ بھی معلوم ہوتی ہو مگر اپنا عقلی رجحان اگر کسی وجہ سے اسکی جانب پادے تو اسباب مناسبت اختیار کرے انشاء اللہ تعالیٰ اس سے دلی مناسبت بھی ہو جائیگی۔

اب ان حافظ صاحب کا حال معلوم نہیں کہ انھیں کبھی کچھ تردد تھا یا نہیں مگر ان مولو صاحب نے تو اپنے اس تردد کو صاف لفظوں میں ظاہر ہی فرمایا تھا اور یہ بھی کہ پھر حضرت مدنی کے (خواب میں اس طرح سے) فرمادینے سے کہ اب میرے بجائے یہ ہیں "الحمد للہ میرا یہ تردد

رفع بھی ہو گیا۔ اس سے یہ معلوم ہوا کہ کسی کامل شیخ کا کسی کو شیخ کامل فرما دینا بھی اسکی جانب
 توجہ اور حجان ہو جانے کا ذریعہ بن سکتا ہے لہذا طالب کو چاہیے کہ اپنے شیخ اول کے اس نوع کے
 ارشادات کو شیخ جدید سے حصول مناسبت یا اضافہ مناسبت کا ذریعہ بنائے۔ اب اگر طالب کی جانب
 کچھ ارادہ و کوشش بھی ہوگی تو اللہ تعالیٰ اسکی تکمیل بھی فرمادیں گے وَالَّذِينَ جَاهَدُوا فِينَا لَنَهْدِيَنَّهُمْ
 سُبُلَنَا وَإِنَّ اللَّهَ لَمَعَ الْمُحْسِنِينَ ۝

بہر حال بات ذرا دور چلی گئی عرض یہ کر رہا تھا کہ حضرت مدنیؒ نے ہمارے حضرت صالح الائمہؒ
 کی تحریر اور تقریر جو تعریف توصیف فرمائی ہے اس سے ان کے تعلق اور محبت کا اندازہ ہوتا ہے اور یہاں
 تک تو تعلقات کے ایک رخ کا بیان تھا۔ ربا دربرائخ یعنی حضرت صالح الائمہؒ کو حضرت مدنیؒ سے کیسا تعلق تھا
 تو اسکا پورا اندازہ کم از کم مجھے تو اسوقت ہوا جبکہ مکرمی ڈاکٹر صلاح الدین صاحب نے یہ واقعہ بیان فرمایا کہ
 حضرت والا کے ساتھ صبح و شام کی تفریح میں اکثر میں ہی رہا کرتا تھا ایک دن ہم دریائے جمن کے اس پار
 نبینی (الآباد) کی جانب جانا چلے۔ جہاں کاپل پار کر کے جب ذرا آگے بڑھے تو سامنے جیل کی طول طویل فصیل
 نظر آئی میں نے عرض کیا کہ حضرت وہ جو سامنے دیوار نظر آ رہی ہے وہ نبینی جیل ہے یہ سننے ہی فرمایا کہ اچھا ابھی
 نبینی جیل ہے؟ اسی میں ہمارے مولانا مدنیؒ کو انگریزوں نے قید کر رکھا تھا۔ اس جملہ کو حضرت والا نے
 نہایت ہی تاسف اور تاثر کے ساتھ کسی بار دہرایا۔ ای طرح سے جب حضرت مدنیؒ کا وصال ہوا تو حضرت
 کا قیام اندون من منزل (الآباد) میں تھا صبح کو عین مجلس کے وقت کسی نے یہ خبر حضرت والا کو بھی سنائی
 سکرانا لہرانا الیہ راجعون پڑھا اور ہاتھوں پر ہاتھ رکھ کر مہجکا لیا تھوڑی دیر کے بعد سر اٹھایا اور ایک کمرے میں بیٹھ کر
 لکھ کر ہمارا نام زمیں پر مٹا دیا انکا تو کھیل خاک میں ہم کو ملا دیا

فوری طور پر تو سمجھ میں نہ آسکا تھا کہ آخر اسکا مطلب کیا ہے اور اس واقعہ فاجعہ میں اور ان الفاظ کے ساتھ
 اظہار تاثر میں آخر باہم ربط کیا ہے لیکن بعد میں سمجھ میں آیا (واللہ تعالیٰ اعلم) کہ ہمارے اقدس کے قلب پاک
 میں حضرت مدنیؒ کی شہرت اور انکی عظیم الشان شخصیت کا تصور آگیا۔ یعنی یہ کہ اللہ اللہ حضرت حاجی صاحب
 قدس سرہ کے زیارت و دیدار سے مشرف ہونے والی ذات، حضرت گنگوہیؒ کا مجاز اور خلیفہ، مدرسہ دیوبند
 کا شیخ الحدیث، ہند میں شیخ الہند کا جانشین اور شیخ الاسلام کے لقب سے معروف و مشہور شخصیت اللہ کی شان کہ
 آج دنیا سے وہ کبھی رخصت ہوئی اور اہل زمانہ چاہے انکی کمی کی وجہ سے اپنے اندر نمایاں خلا کیوں محسوس

کریں لیکن اللہ تعالیٰ کی ذات بڑی ہی مستغنی اور نہایت ہی بے نیاز ذات ہے ایک عالم اور ولی تو پھر عالم اور ولی ہے وقت جب پورا ہو گیا ہے تو نبیوں اور رسولوں کو بھی واپس بلا لیا گیا ہے لایستاقون ساعة ولا یستقدمون اب اسکی وجہ سے مخلوق خواہ تڑپ ہی کیوں نہ جائے اور بلبلہ ہی کیوں نہ اٹھے مگر محبوب حقیقی جل جلالہ کے لئے تو یہ ایک معمولی سی بات بلکہ روزمرہ کا ایک کھیل ہے فَسَبَّحَانَ الَّذِیْ بِیْدِهِ الْمَلَائِکَةُ سَیِّئًا وَالِیَوْمِ تَرْجَعُونَ وہ سوچا کہ وہ ذات جسکے ہاتھ میں ہر چیز کا پورا اختیار ہے اور تم سبکو بھی اسی کے پاس پس لوٹ کر جانا ہے۔ اور یہ بھی ہو سکتا ہے کہ حضرت والا نے یہ خیال فرمایا ہو کہ عاشق اپنے محبوب کا نام ریگ اور زمین پر کھنا اور اسے خاطر خود کو تسلی دینا تو معروف ہی چلا آ رہا ہے لیکن کبھی ایسا بھی ہوتا ہے کہ خود محبوب بھی محض اپنی تفریح اور ہماری چھپر کی خاطر ہمارا نام زمین پر کھتا اور مٹاتا ہے چنانچہ حضرت خواجہ صاحبؒ ایسکو فرماتے ہیں کہ مزا آتا ہے انکو چھپرنے میں اپنے عاشق کے کبھی رنجور کرتے ہیں کبھی مسرور کرتے ہیں مسرور تو کرتے ہیں اپنے ہاتھ سے ہمارا نام کھکھرا اور رنجور کرتے ہیں پھر اسکو صفحہ بہستی سے شاکر باقی اس میں شک نہیں کہ اہل اللہ اور ارباب سلوک کیلئے تو ایک جہت سے یہ جانب بھی سبب مسرت بلکہ جان ہی دیدینے کا مقام ہوتا ہے۔ چنانچہ اہل محبت کا اس موقع پر خوش ہونا اور اس حالت کی تمنا کرنا تاریخ سے تو اتر آتا ہے ہے ایک عاشق کہتا ہے

سر بوقت ذبح اپنا اسکے زیر پائے ہے یہ نصیب اللہ اکبر لوٹنے کی جائے ہے
اسی طرح سے ایک محبتے تو اس بات تک کی خواہش کی ہے کہ کاش اپنے محبوب ہی کے ہاتھوں
ہمارا کام تمام ہوتا کہتے ہیں کہ

نشود نصیب دشمن کہ شود ہلاک تینت سر دوستاں سلامت کہ تو خنجر آزمائی
یعنی خدا نہ کرے کہ کسی دشمن کا نصیب ہو کہ وہ تیری تیغ کا نشانہ بنے۔ ہم دوستوں کے سر کو خدا
سلامت رکھے کہ تو اٹھیں پر خنجر آزمائی کرے۔ اور ایک اہل دل نے اسی مضمون کی یوں تصویر کشی
فرمائی ہے فرماتے ہیں

ہم آہوان صحرا سر خود نہادہ برکت بامید آنکہ روزے بشکار خواہی آمد
یعنی جنگل کے تمام مرن اپنا اپنا سر تھیلی پر رکھے ہوئے اس امید میں گھوم رہے ہیں کہ کاش تو
شکار کھیلتے کھیلتے ادھر آجائے اور وہ تیرے ہاتھوں شکار ہو جائیں۔ اور ایک اور عاشق نے

تو اپنے خون کو یوں آراستہ کیا ہے سہ
ہم نے انکے سامنے اول تو خنجر رکھ دیا پھر کلیجہ رکھ دیا، دل رکھ دیا، سر رکھ دیا
قطرہ خون جگرے کی تو وضع عشق کی سامنے بہان کے جو تھا میسر رکھ دیا
حاصل یہ کہ حضرت والا نے گویا مولانا مدنی کی زبان سے یہ شعر پڑھا کہ سہ
بھکھک ہمارا نام زمین پر مٹا دیا انکا تو کھیل خاک میں ہم کو ملا دیا
مطلب یہ کہ گو ہم خاک میں مل گئے مگر محبوب حقیقی کی جانب سے پیش آئی ہوئی ہر تکلیف کو ہم
اپنے لئے تحفہ ہی سمجھتے ہیں۔ ہمارے جن خم سے آپ کو خوشی ہو وہ ہمارے لئے رقطعی سبب الم نہیں
عارفین نے فرمایا ہے کہ

وامتاز قوم بالتذاذ بلائہ حجاباً بریہ وقضائہ

یعنی ان اللہ والوں میں سے ایک جماعت تو ایسی بھی ہوئی ہے کہ جس نے محض اپنے رب کی محبت
اور اسکے فیصلہ پر رضا اور اسکے احترام کی خاطر اپنے ہلاک کئے جانے میں ہی لذت اور مسرت
محسوس کی ہے اور بزبان حال یہ کہا ہے کہ۔۔۔ اگر آپ کی خوشی اسی میں ہے کہ میں ختم اور فنا ہو جاؤں
اور آپ ہی کے لئے بقا رہے تو پھر مجھے ہلاک ہو جانے ہی میں مزا اور راحت ہے۔

غرض بزرگوں کے پیش نظر یہی جہت زیادہ ہوتی ہے۔ چنانچہ موت ان حضرات کے
نزدیک "مرگ ناگہانی" نہیں بلکہ جیل خانہ سے رہائی کا نام ہے۔ اسی لئے تو حضرت مرزا منظر جا جانا
نے بھی اپنے آخری وقت میں بعد والوں کو اپنے جدائی کے ہدمہ سے اس طرح سے پہلے ہی تسلی دی

پھر اس دنیا سے سفر فرمایا، فرماتے ہیں اور اسمیں شک نہیں کہ خوب ہی فرمایا ہے کہ سہ

لوگ کہتے ہیں کہ منظر مر گیا درحقیقت منظر اپنے گھر گیا

بہر کیفیت حضرت مصلح الامۃ کا اس شعر کے پڑھنے سے جو بھی مقصود رہا ہوتا تو یقینی طور پر معلوم ہوا

کہ اس خبر رنج اثر سے قلب مبارک بہت ہی محزون و غمگین ہوا جو کہ قلبی تعلق کی دلیل ہے۔

حضرت مصلح الامۃ اور حضرت مولانا مدنی کے مابین براہ راست گو مکاتبت نہیں ہوئی تاہم

بواسطہ بھی جو باتیں جانبین کی ہمارے علم میں آسکیں اور سطور بالا میں جو پیش کی گئیں ان دونوں بزرگوں

کے باہمی قلبی تعلق و محبت کے ظاہر کرنے کے لئے وہ بھی کافی ہیں بالخصوص مکتوبات شیخ الاسلام

حصہ دوم سے کسی اعلیٰ مولوی صاحب کے نام حضرت مولانا مدنیؒ کا جو مکتوب گرامی ابھی نقل کیا گیا ہے (جس کے شروع میں ہے کہ مولانا وصی اللہ صاحب منقطع الی اللہ ہیں الخ) وہ تو اس باب میں شاید عدل ہی ہے۔

اب اس موقع پر جبکہ مکتوبات کا یہ صفحہ ہمارے سامنے کھلا ہوا ہے ہمیں مذکورہ بالا مکتوب گرامی موجود ہے بدون قصد و ارادہ کے بھی نظر اس کے حاشیہ پر پڑ ہی جاتی ہے جس کے متعلق یہ کہنا تو بالکل صحیح ہے کہ ہمارے حضرت تو ان کا ریاک دیکھ کر اس مقام سے اپنے مرتبہ و مقام کی حیثیت سے یہ خیال فرما کر گزر گئے کہ وَقُلْتُ لَا يَعْنِي بِي یعنی مجھے نہ کہتے ہونگے کسی اور کو کہتے ہوں گے لیکن کسی دوسرے شخص کا اسے دیکھ کر یہاں سے یونہی گزر جانا بلاشبہ حُبِّ شَيْخٍ اور اہل محبت کے اس مسئلہ آئین کی مخالفت ہی معلوم ہوتا ہے کہ کہا گیا ہے کہ

أَحِبَّهُ وَ أَحْبَبْ فِيهِ مَلَامَةً ان الملامۃ فیہ من اعدائہ

یعنی یہ کیسے ہو سکتا ہے کہ میں اپنے محبوب کو بھی محبوب رکھوں اور اسکے بارے میں مذمت کو بھی پسند کروں، مذمت اور عیب گوئی تو شیوہ معاذین ہوا کرتا ہے اور ظاہر ہے کہ ایک محب معاند کیسے ہو سکتا ہے؟ — چنانچہ یہ کبھی عجب لطف کی بات ہے کہ جس قدر حضرت شیخ الاسلام کا یہ مکتوب شیرین تھا اسی قدر اس کا یہ حاشیہ تلخ ہے۔ اور ہم اس تلخ و شیریں کی بحث میں نہ پڑتے لیکن خیال یہ ہوا کہ رائے کے اختلاف کا تو خیر مضائقہ نہیں مگر واقعہ کے خلاف اگر کوئی بات معلوم ہو جائے تو اس کا ظاہر کر دینا تو بہر حال ضروری ہی ہے۔ اس لئے بغرض ازالہ غلط فہمی اور نادانانہ فہم کو صحیح صورت حال پر واپس گرداننے کے لئے اس مسئلہ کی قدرے وضاحت ضروری ہوئی۔ نیز ایک مقصد اس کے بیان سے یہ بھی ہے کہ اجاب کے سامنے حضرت مصباح الامتہ کی زندگی کے یہ مناظر بھی پیش کر دئے جائیں تاکہ عمل کرنے والوں کے لئے اس قسم کے معاملات میں اپنے لئے سبق لینا آسان ہو۔

ظاہر ہے کہ صفحات معرفت حق میں حضرت مصباح الامتہ کا جو نقشہ نظر میں کھینچ رہا ہے حاشیہ مذکورہ کا بیان اس سے بالکل متضاد ہے۔ اب جن لوگوں نے حضرت والا کو دیکھا نہیں ہے بلکہ ان کے لئے اب حضرت اقدس کی معرفت کا ذریعہ صرف یہی تحریر و بیان ہے ان کے سامنے جب دونوں متضاد تحریریں ہونگی تو وہ لوگ کس قدر ضیق میں پڑ جائیں گے یعنی انہیں اگر محشی کی بات پر یقین لگایا

تو وہ 'معرفت' کے بیان کو 'میریاں می پرانند' سے زیادہ کا درجہ نہ دے سکیں گے اور اگر معرفت کا پیش کردہ بیان انکو حق معلوم ہوا تو عجب نہیں کہ وہ محشی کی جانب سے کسی وسوسہ کا شکار ہو جائیں اس لئے حضرت مصلح الامۃؑ کی میرت نگار کے لئے یوں بھی لازم ہوا کہ مسئلہ سے کشف عطار کے حقیقت الامر سامنے لائے تاکہ لوگ بزرگوں کی جانب سے بھی بدگمان نہ ہوں اور کسی عالم کے متعلق بھی زبان نہ کھولیں بلکہ بعض عوارض کے پیش نظر اسے معذور جائیں۔

ایک اور سب سے بڑی وجہ اس گفتگو کے یہاں لانے کی یہ بھی ہوئی کہ دراصل ہم حضرت مرشدی مصلح الامۃؑ کا ایک مضمون جو اسی دور کے حالات سے متاثر ہو کر حضرت نے تحریر فرمایا تھا ناظرین کی خدمت میں پیش کرنا چاہتے ہیں کہ وہ مضمون اپنی کامل افادیت سے قاصر رہے گا اگر اسکے ذکر سے پہلے ان حالات اور اس پس منظر اور فضا کا بھی کچھ ذکر نہ کر دیا جائے جن میں وہ معرض ظہور میں آیا تھا اس لئے ابھی اس حاشیہ کا ذکر قدرے ناگزیر ہوا۔

باقی ناظرین ان صفحات میں مضمون حاشیہ کے منتظر نہ رہیں اسکو ہم اپنے قلم سے نقل بھی نہیں کر سکتے تاہم اتنا سمجھ لیجئے کہ جن اعظمی مولوی صاحب کو حضرت مولانا مدنیؒ نے حضرت مصلح الامۃؑ کی جانب رجوع ہونے بلکہ بیعت ہو جانے کا مشورہ مرحمت فرمایا تھا، محشی نے انکا کچھ ابتدائی حال بیان کرتے ہوئے لکھا ہے کہ :-

”اس مکتوب گرامی کا شان نزول یہ ہے کہ مولوی ۔۔۔ (اعظمی صاحب) خواب میں اپنے کو کبھی شیخ الاسلام کی بارگاہ میں حاضر پاتے اور کبھی مولانا وصی اللہ صاحب کی مجلس میں ہوتے مگر ان دونوں صحبتوں کا یہ اثر ہوتا تھا کہ شیخ الاسلام کی بارگاہ میں قرب اور مولانا وصی اللہ صاحب سے بعد کی کیفیت محسوس ہوتی تھی۔۔۔ مولوی صاحب موصوف نے پوری حالت مولانا وصی اللہ صاحب کو لکھ کر بھیج دی موصوف سے جو جواب موصول ہوا وہ درج ذیل ہے۔

اسلام علیکم ورحمۃ اللہ وبرکاتہ

دورنگی چھوڑ دے یک رنگ ہو جا
سراسر موم ہو یا سنگ ہو جا
مختصر یہ کہ جناب خود کو ایک بزرگ کے حوالے کر چکے ہیں آپ کو استفادہ کا حق ان ہی

سے ہے اب آپ کو یہاں نہ تشریف لانے کی اجازت ہے اور نہ خط و کتابت کی ضرورت۔

(کتبہ، بشیر الدین عفی عنہ بحسب حکم حضرت والا (رحمۃ اللہ علیہ))

اتنا نقل کر کے اس پر دس پندرہ سطریں جو محشی نے تحریر کی ہیں وہ انتہائی تلخ و تکلیف دہ اور دل آزار ہیں۔ چنانچہ اسکا اثر یہ ہوا کہ جب لوگوں کے ملاحظہ سے یہ حاشیہ گذرا تو اولاً حضرت والا کے پاس خطوط آنے شروع ہوئے کہ ایسا ایسا مضمون شایع ہوا ہے اس سے سخت تکلیف ہے۔ ثانیاً مجبین اور منتسبین میں سے بعض مخلصین نے حضرت والا سے اجازت چاہی کہ اگر اجازت ہو تو جن محترم علماء کرام نے اس پر مقدمہ لکھا ہے انکی توجہ اس جانب مبذول کرائی جائے شاید وہی حضرات اب سے اسکی کچھ تلافی فرما سکیں۔ ثالثاً بعض حضرات نے تو یہ ارادہ مبہم فرمایا کہ اس اطراف کے کسی جلسہ میں جب حضرت مدنی تشریف لادیں تو یہ سطور ان کے علم میں بھی لائی جائے اور ان سے ہی اسکی دادرسی چاہی جائے۔

چنانچہ آج آپ کے علم میں لانا ہوں کہ یہ سب کچھ تجویز اور راہی کی حد تک نہیں رہا بلکہ وقوع میں بھی آیا چنانچہ خطوط جو اس سلسلہ میں حضرت والا کے پاس آئے ان میں سے ایک خط یہاں نقل کرتا ہوں۔

(مولانا مفتی محمود حسن صاحب پر نام بٹ (مدرس) کا خط حضرت سید الامام کے)

حال :- ایک بات ضمنی طور پر عرض کئے دیتا ہوں جو کل سے کھٹک ہی ہے

دل ہی تو ہے نہ سنگ و خشت درو سے بھرنے آئے کیوں

روئیں گے ہم ہزار بار کوئی ہمیں رولائے کیوں
مکتوبات شیخ الاسلام کے اب تک دو حصے شائع ہوئے ہیں پہلی جلد گذشتہ سال نکلی تھی میں نے بھی دیکھی اسمیں مرتبے مکتوب پر اپنی طرف سے حاشیہ چڑھایا ہے۔ بعض مواقع پر گستاخانہ اعتراضات تلخ سخت رنج ہوا تھا۔ اب حصہ دوم شائع ہوا ہے۔ ایک دوست نے مطالعہ کے لئے کل بھجی ہے میری طبیعت کچھ ایسی واقع ہوئی ہے کہ حضرت اقدس حکیم الامتہ قدس سرہ یا حضرت کے وابستگواروں کے خلاف کتابوں اور بزرگوں سے وابستگی نہیں ہوتی پہلے فہرست مضامین دیکھتا ہوں اگر حضرت کی مدح ہوتی ہے تو دل خوش ہوتا ہے ورنہ اعتراض کی صورت میں اس پوری کتاب ہی سے انقباض

ہونے لگتا ہے

تحقیق :- یہ تو اعتقاد و محبت کے لوازم سے ہے۔

راقم عرض کرتا ہے کہ دیکھئے یہ بھی عجب زمانہ کا انقلاب ہے کہ ابھی کل تک جو چیز اپنے
مشائخ کے یہاں اعتقاد اور لوازم محبت کے قبیل سے شمار کی جاتی تھی آج وہ تخریب۔ تنگ
نظری اور غلات اعتدال شمار کی جاتی ہے۔ (والی اللہ المشتکی)

حال :- انرض حصہ دوم میں دو پارہ موقع پر حضرت اقدس تھانویؒ کی اور حضرت کے مواعظ
کی تعریف اور مواعظ دیکھنے کی ترغیب ہے۔ بہر حال دونوں حصوں میں مکتوبات میں تو کوئی
بات کہیں نہیں ہے لیکن حواشی میں جا بجا حملے بزرگوں پر کئے گئے ہیں۔ حصہ دوم کی ورق گردانی
کر رہا تھا کہ یک بیک حضرت والا کا نام نامی نظر سے گذرا فوراً اڑکا اور دیکھا کہ کیا ہے؟ تو معلوم
ہوا کہ کسی (اعظمی) مولوی صاحب کے نام حضرت مولانا حسین احمد صاحب مدنیؒ کا مکتوب ہے
جس میں حضرت مولانا موصوف نے جو کچھ تحریر فرمایا ہے باعث مسرت ہے باقی اس مکتوب پر
مرتب نے جو ہاشیہ چڑھایا ہے وہ انکا ہی حق ہے۔ کل سے دیکھنے کے بعد طبیعت میں ایک قسم
کی بچینی سی پیدا ہو گئی ہے بعض وقت بے تاشا۔۔۔۔۔ ہے کہ (اللہ کے بندہ نے) اتنا نہیں
سمجھا کہ اس واقعہ سے تو صاف پتہ چلتا ہے کہ اگر یہ معاملہ برعکس ہوتا تو حضرت مولانا حسین احمد صاحب
مدظلہ العالی بھی وہی فرماتے یا اس بھی سخت جو کہ حضرت والا نے ان مولوی صاحب کو تحریر
فرمایا ہے۔ اسلئے کہ اس طریق میں بڑی شرط شیخ سے مناسبت ہے اور "وحدت مطلب" ہے
بنیاد ہی اگر مذہب ہو تو پھر کیا خاک استفادہ ہو سکے گا

راقم عرض کرتا ہے کہ ما شاء اللہ تعالیٰ جناب مولوی صاحب موصوف نے حضرت والاؒ
کے جواب کو طریق پر کیا منطبق فرمایا یہ انکی طریق سے مناسبت کی دلیل ہے چنانچہ
ناظرین کرام بھی جب ان مولوی اعظمی کا پورا خط جو آگے آ رہا ہے ملاحظہ فرمائیں گے
تو حرفت بحرف مفتی صاحب موصوف کی تائید کریں گے کہ واقعی یہی بات تھی۔ باقی تعجب
اس پر ضرور ہوتا ہے کہ حضرت مولانا فتحپورؒ کا منشاء اور وہ بھی ناتمام حال اور عبارت سے
مدرسہ کا ایک عالم تو سمجھ لے، اور خط کی پوری تفصیل ملاحظہ کرنے کے بعد بھی

اتر پردیش کے لوگ اسکا مفہوم اخذ کرنے سے قاصر رہ جائیں۔ ع۔

خامہ انگشت بندناں کہ اسے کیا لکھیے

مولوی صاحب آگے لکھتے ہیں کہ۔

حال :- پھر اندیشہ ہوتا ہے کہ ہوسکتا ہے کہ مرتب سے غلطی سے اپنے شیخ سے محبت میں غلو کیوجہ سے اس قسم کی باتیں صادر ہوئی ہوں۔ حق تعالیٰ معاف فرماویں (لمخصاً)
تحقیق :- یہی بات اکثر ہوا کرتی ہے۔ آپ اس طرف التفات نہ فرمائیں۔ میں تو یہ معالات اللہ تعالیٰ کے سپرد کرتا ہوں۔

حال :- اس واقعہ کے نقل کرنے سے ایک مقصد یہ بلی ہے کہ دکھیوں اسمیں میری طرف سے جو کوتاہی ہوئی ہو خواہ بیفائدہ چیز میں لکھا یا بے محل پریشان ہوتا غرض جو بکلی کوتاہی ہو اس کی اصلاح ہو جائے۔

تحقیق :- محبت کا تو یہی اقتضا ہے مگر حد کے اندر رہنا بہر حال اہل حق کا شیوہ ہے۔
در اقم عرض کرتا ہے کہ۔ نہیں معلوم حضرت اقدس کے آخر کے ان دو جوابات کو اپنے کس انداز سے پڑھایا سنا مجھے تو حضرت والا اپنے ان جوابات میں سراپا علم و کرم مجسمہ رافت و الفت اور پیکر عدل و اعتدال بن کر نظروں کے سامنے پھر گئے۔

بہر حال یہ تو اثرات کا ایک شعبہ تھا کہ اس نوع کے خطوط باہر سے آئے۔ اس طرح لوگوں نے قاری محمد طیب صاحب مدظلہ العالی سے بکلی اسکا ذکر کیا کہ انکا مقدمہ حصہ اول پر تھا۔ اور حضرت علی میاں صاحب ندوی مدظلہ العالی کی خدمت میں بکلی اس مسئلہ کو پیش کیا گیا انکا مقدمہ حصہ دوم پر تھا۔ اور اتفاق سے ان ہی دنوں سرائے میر کے جلسہ میں حضرت مولانا مدنی صاحب بکلی تشریف لائے تو ندوہ سرائے کے محمد نصیر خاں صاحب اور مولوی عبدالواسع صاحب جو کہ حضرت مدنی کے شاگرد تھے، ان دونوں نے، حضرت کی خدمت میں وہ حاشیہ پیش کیا جو حصہ دوم کے مکتوب ص ۵۶ پر ہمارے حضرت اقدس کے متعلق تھا۔ جناب محمد نصیر خاں صاحب مجھ سے خود بیان فرماتے تھے کہ یہ کام ہم لوگوں نے اپنے ذمہ لیا تھا چنانچہ مناسب موقع سے حضرت مولانا مدنی کی خدمت میں وہ مقام نکال کر میں نے ہی پیش کیا۔ حضرت مولانا مدنی نے اسکو پڑھا اور ٹھیک

فرمایا کہ۔ بھائی میں نے تو نہیں لکھا ہے۔ میری تحریر (یعنی مکتوبات) میں کہیں کچھ لکھا ہو تو بتاؤ۔ اور شاید یہ بھی فرمایا کہ اچھا میں مولوی۔۔۔ صاحب کو سمجھا دوں گا۔

اور حضرت قاری صاحب مظلمہ سے جو ذکر آیا تو اسکی تفصیل یہ ہے کہ جناب صوفی عبدالرب صاحب نے حضرت قاری محمد طیب صاحب اور حضرت علی میاں سے اس سلسلہ میں عرض کرنا اپنے ذمہ لیا تھا چنانچہ اپنے ایک خط میں انہوں نے حضرت اقدس کو لکھا کہ:-
ابھی ناچیز نے ایک اور عرضہ جناب قاری صاحب کی خدمت میں پھر اسی مکتوب

کے بارے میں لکھا ہے جس میں اہانت آمیز تنقید حضرت والا کی ذات بابرکات کے متعلق محشی صاحب نے کی ہے۔۔۔۔۔ قاری صاحب جو گرامی نامہ آج ملا ہے اس میں تحریر ہے کہ۔ اس کتاب کے سلسلہ میں میرے مقدمہ کی نوعیت یہ ہے کہ اسکے مکاتیب نہ میں نے اسوقت دیکھے اور نہ آج تک پڑھے ہیں۔ اسوقت۔۔۔ صاحب نے مکاتیب کے عنوانات کی فہرست بھیج دی تھی اور بے حد اصرار کیا کہ بطور مقدمہ چند سطر لکھ دوں، معذرتیں بھی کیں، فرصت بھی نہ تھی مگر انکا اصرار بڑھتا رہا بالآخر شاید چھ سات ماہ بعد چند سطر کسی سفر میں قلمبند کیں۔ (انتہی بلفظہ)

اسی طرح سے حضرت علی میاں صاحب سے جو ذکر آیا اسکی تفصیل ملاحظہ ہو۔ صوفی صاحب نے حضرت والا کو لکھا کہ:-

اس ناچیز کو علی میاں صاحب سے بھی گفتگو کا برابر خیال رہا، چنانچہ وہ خود ہی آناؤ غریب خانہ پر تشریف لائے اور میرے ساتھ چار نوشی میں شریک ہوئے۔ ناچیز نے مناسب عنوان سے بات کہی، علی میاں متاثر اور پر قلق ہوئے اور بطور صوفی میرے ہاتھ سے جلد دوم لیکر اپنا مقدمہ کھولا اور یہ عبارت دکھلائی کہ۔

”دوسرا حصہ ابھی پریس میں ہے میں اسکے مطالعہ سے مشرف نہیں ہو سکا لیکن مجھے توقع ہے کہ وہ بھی کافی ضخیم، پراز معلومات اور شریعت و طریقت کے بہت سے علوم و عقائد پر مشتمل ہوگا۔ میری یہ بھی تمنا تھی کہ یہ حصہ معاشرانہ اشخاص اور وقتی تاثرات کے تذکرے سے بھی خالی ہو کہ اس ضمن کا بے جا ہونا

باغبان کی شہرت اور گلچیں کی قسمت دونوں کے لئے بہتر تھا۔

ان سطور کو دیکھ کر علی میاں نے اپنی صفائی پیش کی۔ (انتہی)۔

راقم عرض کرتا ہے کہ حاصل ان دونوں بزرگوں کی صفائی کا ایک ہی نفاذ ہے کہ کتاب کے حاشیہ میں کیا لکھا ہوا ہے ہم اس سے قطعی واقف اور نا آشنا تھے البتہ حضرت علی میاں مظلم نے اتنا مزید فرما دیا کہ معاشرہ تذکرے سے حصہ دوم کے خالی ہونے کی تمنا تو میں نے ظاہر ہی کر دی تھی۔

بہر حال اعمما و بھلی تو آخر دنیا میں کوئی چیز ہے؟ انسان کتنے معاملات اسی کے بھروسے انجام دے لیتا ہے اس لئے ایسا ہو جانا تو چنداں عجیب نہیں البتہ ہم لوگوں کو ان واقعات سے یہ سبق ضرور ملا کہ اس زمانہ میں احوط یہی ہے کہ بدون دیکھے کوئی سوادانہ خریداجائے اور اگر خریدے بھی تو خیار رویت کی شرط ضرور ہی لگا لیا کرے۔ اور یہ میں نے اسلئے عرض کیا کہ دیکھئے ایک ادنیٰ سی تسامح کی بنا پر ان دونوں بزرگوں کو کس قدر ذہنی الجھن اور قلبی کوفت اٹھانی پڑ گئی۔ رنج اور قلق بھی ہوا۔ چنانچہ حضرت قاری صاحب مظلمہ تو اتنا متاثر ہوئے کہ صوفی صاحب کو یہ لکھا کہ:-

”بہر حال میں اس قسم کے مضامین سے بری ہوں اور میرا ان سے کوئی تعلق نہیں۔ اور اسکے بارے میں میرا خیال تو یہ ہے کہ اگر کوئی صاحب (مجھے فرصت نہیں ورنہ میں خود اپنے کو پیش کرتا) ان تمام مضامین پر سرخ نشان لگا کر مطلع فرمائیں تو اس کو ایک بیان بطور استدراک لکھ دیا جائے۔ تو اس سے ان اثرات کی تلافی ہو جائے گی جو متوسلین پر پڑ رہے ہیں یا جماعتی بعد کی صورت میں نمایاں ہو سکتے ہیں“ (انتہی بلفظ)

ملاحظہ فرمایا آپ نے جناب قاری صاحب مظلمہ العالی کی یہ تحریر۔ اس سے متوسلین پر پڑنے والے اثرات اور جماعتی بعد کے دور فرمانے کا کس قدر فکیر اور احساس کا اندازہ ہوتا ہے کہ محض اسی مقصد کی خاطر استدراک لکھنے کو تیار ہو گئے اور اس سے قبل تحریر مقدمہ سے اپنی غرض بھی یہی ارشاد فرمائی تھی چنانچہ صوفی صاحب کو لکھا تھا کہ:-

”مقدمہ میں اگر میں نے سعی کی ہے تو اسکی کہ اگر حضرت اقدس تھانومی قدس سرہ اور حضرت صاحب مکاتیب (یعنی حضرت مولانا حسین احمد صاحب مدنی) میں کوئی بعد بھی رہے اور اس سے ان حضرات کے متوسلین کچھ متاثر بھی ہیں تو وہ تاثر بھی

رفع ہو جائے۔ ایسا شخص بعد پیدا کرنے والے مضامین کی تائید کس طرح کر سکتا

تھا؟ یا مقدمہ کے ذریعہ ان پر مہر تصدیق کیسے ثبت کر سکتا تھا؟

دیکھا آپ نے حضرت قاری صاحب مدظلہ کی قلبی دیکھن۔ چاہتے ہیں کہ کس طرح سے امرت سے نزاع و
قلات کا خاتمہ ہو اور اب سے پہلے اگر کچھ بعد ہو چکا تھا تو اب اسکو ختم ہو جانا چاہیے چنانچہ فرمایا ہے
ہیں کہ یہی نیت میری جب تحریر مقدمہ سے تھی اور یہی نیت اب تجویز استدراک میں بھی ہے۔

الحاصل

مجھے یہاں اس وقت ناظرین کے سامنے حضرت حکیم الامتہ قدس سرہ اور حضرت مصلح الامتہ
نور اللہ مرقدہ کے متوسلین کا یہی منظر پیش کرنا تھا کہ اس جماعت میں ایک خلیجان بلکہ میجان پیدا ہو گیا تھا
اور کیا عوام اور کیا خواص سب ہی کم دیش ایک باہمی بد مزگی محسوس کر رہے تھے اور اسکی وجہ سے
اندیشہ تھا کہ بائین سے تحریر مضامین کا سلسلہ نہ شروع ہو جائے کہ بروقت حضرت مصلح الامتہ
نے ایک تحریر اپنے بعض خاص خاص اجاب کے پاس ارسال فرمائی اور فرمایا کہ فوراً اسکی تشہیر
کرا دی جائے۔ چنانچہ حضرت مصلح الامتہ کا تشخص فرمودہ یہ نخواست کو راں آیا اور واقعی جیسے زخم
پر مرہم رکھ دیا جائے۔ فوراً ہی سب لوگوں کا جوش و خروش کا فور ہو گیا امرت ایک بڑے اختلاف
کے کھڈ میں گرنے سے محفوظ رہی سچ ہے یہ

نشا پلا کے گرانا تو سب کو آتا ہے مزہ تو جب ہے کہ گرتوں کو تو تھام لے ساقی
اسی تحریر کو پیش کرنا یہاں مجھے مقصود تھا اور اسی کے لئے میں نے یہ ناغوشگو اور تمہید لکھنا با دل ناخواستہ
گوراکی۔ بے محل نہ ہو گا اگر حضرت اقدس کی تحریر پیش کرنے سے پہلے جناب صوفی عبدالرب صاحب
مرحوم کے دو خطوط بکلی نقل کر دوں جو علی المرتب مولانا علی میاں صاحب دامت برکاتہم اور
حضرت حکیم الاسلام جناب قاری محمد طیب صاحب مدظلہ العالی کے نام ایک ہی تاریخ میں سال
کئے گئے تھے۔

(جناب صوفی عبدالرب صاحب کا خط حضرت علی میاں صاحب مدظلہ کے نام)

میں نے جو سُرُخ پنسل کی تحریر آپ کی خدمت میں بھیجی تھی آپ میں درخواست تھی کہ حضرت
اقدس مرشدی دامت برکاتہم کی تحریر گرامی کے ساتھ مناسب سیاق و سباق کا الحاق کر کے

”الفرقان“ میں شائع کرادیں کیونکہ آپ کو حضرت (صلح الامت) مدظلہ کے خیالات کا بھی علم ہے کہ وہ کس قدر احتیاط سے کام لینا چاہتے ہیں اور آپ کی تحریر خود بھی نرم و لطیف ہوتی ہے لیکن اب مجھے ایک لفاظی از طرف عزیزم مولوی عبدالرحمن جامی از خانقاہ فتحپور تال زجا ملا جسکی نقل صحیح ارسال خدمت ہے۔ اب اسکی رؤ سے آپ کو تہید یا ساق و سیاق کے لکھنے کی بھی ضرورت نہیں ہے۔ بہر حال حضرت اقدس کی طرف سے سہولت۔ نرمی۔ لطافت۔ احتیاط۔ سکوت۔ کف لسان۔ اتحاد و اتفاق۔ محبت و مروت۔ عجز و فروتنی۔ خود شکنی وغیرہ کے سوا اور کچھ وہم و دگماں بھی نہیں آتا۔

دعای کا طالب ناچیز عبدالرب عفی عنہ، ۱۲ اپریل ۱۳۵۶ھ

(جناب صوفی صاحب مرحوم کا خط حکیم الاسلام قاری محمد طیب مدظلہ کے نام)

حضرت اقدس نے جو تجویز بابت حواشی ... ارشاد فرمائی تھی یہ تجویز میرے ذہن پر چھائی ہوئی تھی اور میں نشان لگانے کا خیال قائم کر چکا تھا لیکن میری حاضری مع علی میاں ۱۲ اپریل ۱۳۵۶ھ شبان کو خانقاہ فتحپور تال زجا میں حضرت مرشدی مدظلہ کی خدمت میں ہوئی۔ حضرت علی علیہ السلام پھر بھی نہایت مفصل طریقہ پر اور بار بار سخت تاکیدات اور نہایت اہتمام سے مجھ کو اور اور علی میاں کو اور سب کو کف لسان۔ سکوت۔ اتحاد و اتفاق۔ محبت و مروت کی تلقین فرمائی اور کچھ بھی لکھے جانے کی سختی سے ممانعت فرمائی اور مزید احتیاط کے لئے خود اپنے دست مبارک سے ایک تحریر مع تہید تحریر فرمادی جسکو شائع کر دینا مناسب خیال فرمایا۔

اب یہ ناچیز حضرت مرشدی مدظلہ کی تحریر مع تہید خدمت گرامی میں بھیج کر درخواست کرتا ہے کہ اب آپ استدراک لکھنے کا خیال ترک فرمادیں اور یہی تہید و تقریر ”دارالعلوم“ کے ماہنامہ میں شائع کرادیں انشاء اللہ تعالیٰ اس سے نفع ہوگا۔ امید کہ حضرت مرشدی کے اس نرم۔ پر محبت و مروت طرز سے خود حضرت والا کو بھی اتفاق ہوگا۔

آنخدم کا کفش بردار ناچیز عبدالرب صوفی عفی عنہ، ۱۲ اپریل ۱۳۵۶ھ

اب اسکے بعد حضرت اقدس مصلح الامۃ کی وہ تحریر ملاحظہ فرمائیے جو ایسی پُر آشوب
فضا میں شایع ہوئی اور جس نے کہ مجرد حلوب کو تسکین بخشی اور ارباب فضل و کمال نے جبکی
تحمین فرمائی۔ چنانچہ مولانا عبدلباری صاحب نے صدق میں لکھا کہ ملاحظہ کر کے کہا کہ بھائی مولانا وصی اللہ صلی اللہ علیہ وسلم تو پالا مار لیا۔

(تحریر مصلح الامۃ حضرت مولانا شاہ وصی اللہ صاحب نور اللہ مرقدہ)

(بعض مکتوبات کے حواشی)

بعض اکابر کے مکاتیب اس وقت شایع ہوئے ہیں اس میں کچھ محشی کی طرف سے
اس قسم کے مضامین آگئے ہیں جو بعض طبائع کو ناگوار ہیں اور وہ اپنے اکابر کی توہین سمجھتے ہیں
یہ امر چونکہ نا اتفاقی کا سبب ہو سکتا ہے اسلئے لوگوں کو اپنے اپنے طور پر منع کیا گیا اور سختی سے
منع کیا گیا اور انھیں ہر طرح سمجھانے کی کوشش کی گئی اور یہ خیال ہوا کہ شاید کوئی صاحب لکھ سکے
رد میں کوئی مضمون لکھ دیں جو دوسری جانب کے تکرر کا سبب بنے، اسلئے یہ تحریر لکھ دی کہ
بہر بانی فرما کر کوئی صاحب اپنے جوشِ محبت اور فطرۃ عقیدت سے کام نہ لیں اور کوئی مضمون
نہ لکھیں میں سب حضرات سے بالخصوص حضرات دیوبند سے درخواست کرتا ہوں کہ اب
کوئی صاحب اسکا قصد نہ فرمائیں اور جماعت میں مزید انتشار نہ پیدا کریں۔ میں نے ایک
مضمون لکھا ہے جسکو ذیل میں درج کرتا ہوں۔ اسکو بغور پڑھیں۔

وصی اللہ عفی عنہ مقام فتحپور سال زجا

نحمدہ و نصلی علی رسولہ الکریم۔ اما بعد۔ ناظرین باتمکین کی خدمت میں
بصد ادب عرض ہے کہ میرے متعلق کسی صاحب نے جو کچھ تحریر فرمایا ہے تو میں تو ضرور صوفی اکرام
کا بدنام کنندہ ہوں انکی بات بھی اپنے اندر نہیں پاتا لہذا میرے متعلق تو یہ بالکل صحیح ہے
میں اسکے لئے صرف کہتا ہوں کہ ع

بدم گفتی و خرسندم عفاک اللہ عنک گفتی

جب میں یہ سمجھتا ہوں تو میرے متعلقین مجھ کو کیا حق پہنچتا ہے کہ اسکے خلاف سمجھیں یا کریں

باقی در باب حضرات اکابر جو کلام کیا گیا ہے انکا اسمیں کچھ ضرر نہیں کہ وہ سب دنیا میں نہیں ہیں۔ اب جو حضرات انکے معتقدین میں ان پر بڑا اثر نہیں پڑ سکتا اور جو معتقدین نہیں ہیں وہ جواب سے بھی مطمئن نہیں ہونگے۔ لہذا انکی طرف سے جواب دینا میرے خیال میں بیکار ہے۔ رہا بعض حضرات کا یہ کہنا کہ کچھ لکھکر رفع اشتباہ کیا جائے تاکہ جماعت میں بعد نہ ہو تو میرا خیال ہے کہ جواب دینے ہی میں بعد ہے والسلامۃ فی السکوت۔

اس سے زیادہ کلام کرنے کو مضر سمجھتا ہوں البتہ نصیح کے طور پر بعد ادب اتنا ضرور عرض کرنا چاہتا ہوں کہ ہر متبوع اپنے متعلقین کی اصلاح کرے اور اپنے متعلقین میں خلوص پیدا کرنے کی کوشش کرے، اور اپنے متعلقین کو ہر متبوع اسحتی کے ساتھ دوسرے متبوع بلکہ اسکے متوسلین کی اہانت و بے ادبی و ترک تکویم سے منع کرے اور دل سے منع کرے اور اس میں کسی قسم کی رعایت و مروت کو ہرگز دخل نہ دے اور جو اسکے خلاف کرے اسکو اپنے یہاں سے نکال دے۔ اسکے سوا باہمی ایٹلاف کی کوئی صورت نہیں۔

نام نیک رفتگاں ضائع مکن

تا بہاند نام نیکت پایدار

وصی اللہ عفی عنہ، مقام فتحپور تال زجا

ملاحظہ فرمایا اپنے حضرت والا کی یہ تحریر۔ اب سب بعد اس سلسلہ میں کچھ عرض کرنے کی ضرورت تھی نہ اجازت ہی تھی اسلئے جواب اپنے اعتراض حضرت نظر کے محض گزارش احوال واقعی کے طور پر ظہار واقعہ مناسبت معلوم ہوا کہ آئندہ کوئی اللہ کا بندہ اللہ والوں کی جانب سے کسی بدگمانی اور اسکی وجہ سے بدزبانی کا شکار نہ ہو اسکی میں پہلے بھی عرض کیا تھا کہ ایک غلط فہمی کا ازالہ کر دینا چاہتا ہوں مگر بات میں بات نکلتی ہی آئی اور ہنوز اسکی نوبت نہ آسکی بہر حال اس سلسلہ میں یہاں صرف دو باتیں عرض کر دینا ایک تو یہ کہ حضرت والا رحمۃ اللہ علیہ کا خلق اور حضرت والا ہی کے ارشادات سے حضرت کی افتاد طبع ناظرین کی خدمت میں پیش کر دینا۔ دوسرے ان غلطی مولوی صاحب کا مفصل خط جو انھوں نے حضرت فتحپوری کو لکھا نقل کر دینا اسکے مطالعہ کے بعد آپ اس فیصلہ پر مجبور ہونگے کہ حضرت والا کا جواب عین صواب تھا اور اقتضار طبع کی جہت سے نہ تھا بلکہ مقتضائے حال مطابق تھا۔ اب ان میں سے پہلی بات سنئے :-

من اتفاق کہ جن دنوں یہ سطور لکھ رہا تھا جمعہ کے دن حضرت قاری صاحب مدظلہ العالی کی مجلس میں شرکت کا اتفاق ہوا۔ اس دن جناب قاری صاحب مدظلہ نے رسالہ معرفت حق سے ایک مضمون سنایا جس سے میں نے اپنے طور پر یہ سمجھا کہ یہ حضرت اقدس کی روحانی توجہ سے گویا اشارہ فرمایا جا رہا ہے کہ میری ان باتوں کو بھی تو لوگوں کو پہنچا دینا کہ میری طبیعت کا انکو صحیح اندازہ ہو جائے۔ اور واقعی ہے بھی یہی بات کہ کسی کے متعلق کوئی رائے قائم کرنے سے پہلے اسکی پوری زندگی کے حالات کا سامنے ہونا ضروری ہے محض ایک واقعہ سے کسی کی افتاد طبع کا پورا اندازہ نہیں لگایا جاسکتا۔

حضرت مصلح الامۃ کے چند ارشادات

جن سے حضرت والا کے مزاج کا اندازہ ہوتا ہے

- (۱) فرمایا کہ — میں اس قسم کی باتیں اسلئے کرتا ہوں تاکہ لوگوں کو طریق بتاؤں باقی یہ راستہ کھلتا اسی پر ہے جس پر اللہ تعالیٰ کھولتے ہیں۔
- (۲) فرمایا کہ — صلاح کے مختلف درجے ہیں۔ ایک درجہ یہ ہے کہ آدمی نماز و روزہ کرتا ہے لیکن جیسی صلاح بزرگوں کو حاصل ہوئی ہے ویسی تمہیں حاصل نہ ہوگی۔ اسی کو سمجھانا چاہتا ہوں کہ وہ لوگ دوسرے تھے اور آپ لوگ دوسرے ہیں۔ کچھ آپ لوگوں کی توہین تھوڑے ہی کرنا چاہتا ہوں۔ اور آپ لوگوں میں رہ کر آپ کی توہین کیسے کر سکتا ہوں؟ مگر یہ سب نہ کہوں اور فہم نہ سکھاؤں تو کیا کروں؟
- (۳) فرمایا کہ — میں جو کبھی کبھی کچھ تیز کہہ دیتا ہوں تو اسکی وجہ یہ ہے کہ لوگ میرے پاس اسی غرض سے آتے ہیں یعنی مجھ سے اصلاح کے خواہشمند ہوتے ہیں۔ اسلئے (ضرورۃً) کبھی کچھ تیز بھی کہہ دیتا ہوں۔ چنانچہ آپ لوگوں سے صاف کہتا ہوں کہ کوئی صاحب جہاں سے جا کر میری نقل نہ اتاریں، اسکی اجازت نہیں دیتا (اسکا مطلب یہ ہے کہ میں اگر کبھی سخت

کہتا ہوں تو اسکا موقع محل سمجھ کر کہتا ہوں جس سے فائدہ ہوتا ہے اور اگر کوئی دوسرا جو ابھی عارف کامل نہیں ہے اور نفس سے نہیں چھوٹا ہے ایسا کرے گا تو اسکے سخت کہنے سے فساد پیدا ہوگا اس لئے قاصر البصیرت کے لئے نرمی متعین ہے۔

ملاحظہ فرمایا آپ نے حضرت والا کے ان ارشادات کو، خود خیال فرمائیے کہ شدت اور تیزی جسکی افتاد طبع ہوگی وہ خود اپنے فعل کی مصلحت اور حکمت کہیں اس طرح سے بیان کرے گا۔ اور سنیے :-

(۴) فرمایا کہ — ایک صاحب مجھ سے بیان کرتے تھے کہ میرے ایک دوست نے آپ کے متعلق ایک دن مجھ سے کہا کہ میں تو ان کا معتقد ہو گیا ہوں انہوں نے کہا کہ خیر یہ تو بڑی اچھی بات ہے مگر یہ تو بتاؤ کہ آخر کس بات کی وجہ سے انکے معتقد ہوئے؟ کہا کہ کسی پرنسز و طعن اشارہ و کنایہ بھلی نہیں کرتے انکی یہ چیز مجھکو بہت پسند آئی اسی مجھے عقیدت ہو گئی۔ میں نے سنا تو کہا کہ بھائی اب میں سب کو ایک طرف سے برا بھلا کہنے لگوں خیر یہ کیا طریقہ ہے؟ باقی لوگوں کی اصلاح کی غرض سے اگر انکو کچھ تیز بھی کہدیا جائے تو لوگوں کو برا نہ ماننا چاہیے باقی شرط یہی ہے کہ کہنے والے میں اخلاص ہو، لیکن اگر اخلاص ہی نہ ہو تو آپ اگر نرم بات بھلی کہیں اور ہزاروں ہزار آدمی گرو جمع دیکھیں تو اسکا کچھ اعتبار نہیں۔ قیامت میں اس عدم اخلاص پر پریشش ہو جائیگی۔ میں آنے والوں کو کام پر لگانا چاہتا ہوں اسلئے کبھی کبھی کچھ کہدیتا ہوں ورنہ مجھے کیا ہو گیا، کہ لوگ تو میرے پاس اصلاح کیلئے آویں اور میں انکو نفرت دلاؤں۔ اسلام میں یہ طریقہ نہایت ناپسند ہے۔ (دو لاتنفروا ارشاد نبوی ہے)

(۵) فرمایا کہ — میں تو سمجھتا ہوں کہ علماء و مشائخ مستقل نہیں ہیں اگر سیاست بھلی کریں گے تو حد شرع کے اندر ہی کر سکیں گے۔ یعنی جتنی اجازت اللہ و رسول کی طرف سے ملی ہوئی ہے اتنی ہی کر سکتے ہیں اسپر زیادتی جائز نہیں ہے۔ غرض ہم لوگوں کیلئے بڑی مشکلات ہیں۔ یعنی یہ کہ اب لوگوں کے ساتھ کوئی معاملہ کریں تو اس میں ہم آزاد نہیں ہیں اور نہ مستقل ہیں آپ بھلی یہ سمجھ لیں تو معاملہ بہت آسان ہو جائے۔ لیکن آپ لوگ

سمجھتے ہیں اپنے آپ کو آزاد ہی نہ ہماری رعایت آپ کے پیش نظر ہے نہ شریعت ہی کی۔ اور یہ رعایت اسلئے نہیں کرتے ہیں کہ مشائخ کی معرفت نہیں ہے۔ محبت تو ہوتی ہے اسلئے کہ وہ آسان ہے مگر مشکل جو آپ کو پڑتی ہے وہ معرفت میں اسلئے کہ معرفت کسی کی آسان نہیں ہے۔

(۶) فرمایا کہ — اب تمہاری ظاہری صورت کو دیکھو ہم تم کو عارف سمجھ لیں تو واقع میں تم عارف تھوڑا ہی ہو جاؤ گے۔ کوئی حاصل کرنے والی چیز جب حاصل کی جاتی تب ہی ملتی ہے اور اسکے لئے نفس کو مارا جاتا ہے۔ اب چاہتے ہو کہ نفس کو بھلی لئے رہو اسکی پرورش کرو اور پھر پا جاؤ۔ یہ کیسے ہو سکتا ہے؟ جانتے ہو تمہارا راستہ کس چیز نے بند کیا ہے؟ تمہارے عدم خلوص نے، اسی نے تم کو روکا ہے۔ تمہارے پیر میں زنجیر عدم خلوص کی لگی ہوئی ہے۔ نہیں سنا ہے کہ

دورِ میخانہ وا ہے سب کے لئے بابِ رحمت کھلا ہے سب کے لئے
خوانِ نعمت بچھا ہے سب کے لئے شرط لیکن وقا ہے سب کے لئے
میں کہتا ہوں خدا سب کیلئے ہے۔ دین سب کے لئے ہے۔ اسی طرح سے جو اس کی شرط ہے یعنی اخلاص وہ بھی سب کے لئے ہے۔

ملاحظہ فرمایا آپ نے حضرت مصلح الامۃ کا ذاتی خلق، نیز حق خلق کا لحاظ اور خوفِ خالق کا استحضار کہ کسی کے ساتھ کوئی معاملہ فرماتے تو حدودِ شرع کا برابر لحاظ رہتا اور یہ امر پیش نظر رہتا کہ یا اللہ تیرے اس بندہ کے ساتھ جو معاملہ کیا گیا ہے وہ محض اسکی اصلاح کی خاطر اور تیرے حکم کے ماتحت کیا گیا ہے ورنہ تو نہ یہ شخص میرا ذاتی مجرم تھا اور نہ میں ہی اس باب میں مستقل ہوں۔ اب خیال فرمائیے کہ جو ذات اس درجہ حدود کا لحاظ رکھنے والی ہو وہ اصلاح کے باب میں اقتضائے طبع کی اسیر کیوں رہیگی۔

بیان کے طول اور ناظرین کے لمول ہونے کے خیال سے یہاں چند ارشادات پر اکتفا کرتا ہوں ورنہ تو حضرت کے حالات زندگی میں ترحم علی الخلق اور شفقت علی الامۃ اور حق تعالیٰ سے خوف و خشیت کے بیشمار واقعات موجود ہیں جن پر صفحات معرفت

شاید ہیں۔ یہاں تک تو ایک چیز کا بیان ہوا، رہی دوسری چیز جو مجھے بیان کرنا ہے وہ وہ ان مولوی اعظمی صاحب کا مفصل خط ہے جو حضرت والاکے نام آیا لیکن قبل اس کے کہ اسے پیش کروں مناسب معلوم ہوتا ہے کہ ایک اور سالک کا خط اور اس کا جواب ناظرین کی خدمت میں پیش کروں جو کہ ایک بڑے جزیوں میں ان اعظمی صاحب کی مکاتبت کے مشابہ ہے۔ اس کے مطالعہ سے ناظرین کرام کو طریق کی نزاکت اور نفس کی خفیہ شرارت کا کسی قدر اندازہ ہو جائے گا نیز یہ کہ شیخ کے لئے (مریدین کی اصلاح کے باب میں) کیسی صداقت کی ضرورت ہوا کرتی ہے۔ نیز یہ بھی سمجھ میں آجائے گا کہ ان مولوی اعظمی صاحب کو حضرت اقدس کا یہ جواب مرحمت فرمانا کہ

دورنگی چھوڑنے یک رنگ ہو جا
سراسر موم ہو یا سنگ ہو جا
عین صواب بلکہ غیرتِ طریقی پر مشتمل تھا یعنی اگر ان حالات میں یہ جواب نہ دیا جاتا تو باب تربیت میں خیانت اور سلوک و تسلیک میں مداخلت ہوتی۔ اب ان سالک کا خط اور حضرت کا جواب ملاحظہ فرمائیے۔ ان سالک صاحب کا یہ واقعہ ہوا تھا کہ یہ صاحب پہلے ایک اور بزرگ سے متعلق تھے شیخ کی وفات کے بعد ہمارے حضرت اقدس سے متعلق ہوئے اور عرصہ تک حضرت والاکے سے تعلق رہا حتیٰ کہ ادھر سے اعتماد کا یہ حال ہو چکا تھا کہ قریب ہی تھا کہ حضرت والاکے پر اعتماد کر کے ان کو اپنا معتمد علیہ فرما دیتے کہ انھوں نے از روئے طریق کے اپنے میں خاطر خواہ فائدہ نہ محسوس کر کے ایک مرتبہ اسکی وجہ خود ہی ڈھونڈھ نکالی اور اس پر بہت خوش ہو کر بڑے رنگ کے ساتھ حضرت والاکے کو اپنا یہ حال لکھا

(ان سالک صاحب کا عریضہ حال حضرت مصلح الامم کے نام)

حال: اس گذشتہ مدت میں مجھے ایک عظیم بصیرت حاصل ہوئی جس نے مجھے ایک نیاز و ایہ بختا ہے۔ اس بصیرت کو عام کرنا بھی ضروری ہے ایک بڑی مخلوق اس کے فیض یا ہو سکتی ہے وہ بصیرت یہ ہے کہ:-
میرے دل میں حضرت صاحب ثانی رحمۃ اللہ علیہ کی (یہ ان کے شیخ اول تھے)

محبت کا اتنا غلبہ تھا کہ مقصود بھی نگاہوں سے اوجھل ہو چکا تھا۔ اب حضرت کے انتقال کے بعد حضرت والا کی معرفت اللہ تعالیٰ نے عطا فرمائی تو بھی ایک عرصہ دراز تک حضرت صاحب کے خیال میں محور با اور اس محبت کو حرزِ جاں بنائے رکھا اور یہ چیز حضرت والا سے الکتا فیض کے سلسلہ میں سخت مانع بن گئی۔

تحقیق : پھر وہ معرفت کہاں باقی رہی؟
 حال : اب جبکہ آنکھ کھلی تو معلوم ہوا کہ جب تک کامل توجہ کسی ایک بزرگ کے ساتھ وابستہ نہ کی جائے، کما حقہ فوائد حاصل نہیں ہوتے۔ چنانچہ اسکا اثر یہ ہوا کہ اب میری وہ محبت غالب نہیں بلکہ مغلوب ہو گئی

تحقیق : معلوم نہیں کہاں تک اس میں صحت ہے!
 حال : اب حضرت (مرشد اول) صاحب کی طرف التفات تامہ کی نوعیت بھی نہیں
 تحقیق : مگر ناقصہ اب بھی ہے، اور شاید وہ ناقصہ ہمارے اعتبار سے تامہ ہی ہو۔
 حال : اب حضرت والا کا وجود مقدم بن گیا ہے۔

تحقیق : مقدم کا کیا مطلب؟
 حال : اس سے قبل جو عرصہ گزرا وہ اس اصول سے متصادم تھا کہ افادہ کے لئے تو بس ایک ہی ذات ہونی چاہیے جو بلا شرکت غیرے ہو۔ یہ بات بڑی دیر کے بعد سمجھ میں آئی ہے۔

تحقیق : اگر اب بھی سمجھ میں آگئی ہو تو یہ دیر بھی سویر ہے۔
 حال : حاصل یہ کہ اس وقت جو کمی رہی اسکا باعث حضرت صاحب ثانی (مرشد اول) کی یاد اور ادھر ہی کالتفات تھا۔

اگر میری یہ بصیرت واقعی بصیرت ہے تو حضرت والا اس پر صاف فرما کر ممنون فرمادیں اور اگر کوئی اور امر باعث تھا (یعنی اب تک کے عدم نفع کا) تو حضرت والا مطلع فرما کر مشکور فرمادیں۔

حضرت والاکا جواب باصواب

آپ نے اس خط میں اپنی بصیرتِ عظیم کا ذکر فرمایا ہے اور لکھا ہے کہ یہ چیز حضرت والاکا سے اکتسابِ فیض کے سلسلہ میں سخت مانع بن گئی اس کے متعلق کہتا ہوں کہ آپکو مجھ سے نفع ہوا ہو یا نہ ہوا ہو مجھکو تو آپ سے نفع ہوا اور وہ یہ کہ بہت بہت دنوں تک تعلق رکھنے کے بعد بھلی ہو سکتا ہے کہ انسان میں خلوص نہ پیدا ہوا ہو۔ اور تعلق و اخلاص و اعتقاد جو ظاہر کیا گیا ہے، محض رسمی اور ظاہری رہا ہو۔ آپ نے مجھے کیسے کیسے خطوط لکھے اور میری کیسی کیسی تعریفیں کیں جو مجھے یاد ہیں لیکن اتنے دنوں کے بعد اب معلوم ہوا کہ صرف ظاہری تعلق مجھ سے تھا اور دل کسی اور سے متعلق تھا۔ اس کا نام تو طریقت نہیں ہے۔ آپ فیض مجھ سے حاصل کرنا چاہتے ہیں اور اسکی جو شرط اول ہے وہی غائب حصولِ فیض کا یہ طریقہ کب رہا ہے؟ اسی کو کہہ رہا ہوں کہ آپ سے مجھکو فائدہ ہوا وہ یہ کہ اس کا اندازہ ہو گیا کہ کسی کے محض ظاہری تعلق اور مدح سے عقیدت قلبی کا ہونا ضروری نہیں۔

آپ کو غالباً اپنے طلب ہی کی کمی کی وجہ سے یہ بھی نہیں معلوم کہ طریقت میں "وحدتِ مطلب" حضرات صوفیاء کے یہاں کا ایک اہم مسئلہ ہے یعنی جائے طلب ایک ہونا چاہیے۔ اور جس طرح سے کہ اللہ تعالیٰ ایک ہے کہ ساری خدائی میں کوئی اسکا شریک نہیں اسی طرح رسول اللہ صلی اللہ علیہ وسلم (جو کہ اسکی طریقت ہیں) ایک ہیں۔ کسی زوجہ کا شوہر ایک ہوتا ہے اسی طرح سے مشائخ لکھتے ہیں کہ مرید کا پیر بھی ایک ہونا چاہیے۔

تعجب ہے کہ آپ نے اتنے دنوں سے اس امر کو مخفی رکھا اور اپنا وقت ضائع کیا۔ بزرگوں کے پاس بھلی رہے اور آدابِ طریقت سے بھلی واقف نہ ہو سکے۔ اسکے متعلق اب اس سے زیادہ کیا کہہ سکتا ہوں۔

کعبہ بھی گئے پر نہ گیا عشق بتوں کا
زمنم بھلی پایا پر نہ بھلی آگ جگر کی

اس سلسلہ میں ان مولوی صاحب کو یہ تحریر بھی گئی

(آپ کے خط کا جو جواب گیا ہے وہ میرا ذاتی عندیہ نہیں تھا بلکہ آپ ہی کے خط سے آپ کا جو عندیہ مفہوم ہوا اس کا جواب تھا۔ چنانچہ اس خط سے جو مترشح ہوا اس کا وہی جواب متعین تھا جو یہاں سے گیا۔

اب آپ اپنی اس تحریر پر نظر ثانی کر کے خود غور فرمائیں کہ کیا اس سے صاف یہ نہیں معلوم ہو رہا ہے کہ صاحب تحریر خود اپنی اس محبت کو حد سے زیادہ محسوس کر رہا ہے حالانکہ مقصود ہی اسکی وجہ سے مستور ہو کر رہ گیا ہے! پھر جب یہ حال ہو تو کیا مصلح پر یہ لازم نہیں کہ اسکو اسکی گمراہی پر مطلع کرے اور یہ کہہ دے کہ بیشک عدم نفع کا یہی سرچشمہ ہے۔

آپ نہیں بتا سکتے کہ میں نے اس سے قبل کبھی آپ کو اس قسم کی تحریر لکھی ہو۔ مجھے ان سب فروعات سے سروکار کیا ہے آپ کو اپنے شیخ اول یا ثانی سے محبت ہو تو ہو لیکن آپ کیلئے یہ کب زیادہ ہے کہ اسکا اسطرح ذکر آپ مجھ سے کریں؟ جس کا صاف مطلب یہ ہوتا ہے کہ تم سے اتنی محبت نہیں ہے۔

کسی عورت کا نکاح ثانی ہوا ہو تو اگر وہ زوج ثانی سے ہمیشہ یہی کہتی رہے کہ میرا پہلا شوہر ایسا تھا ایسا تھا تو آپ سے پوچھتا ہوں کہ انصاف سے بتائیے کہ اس شوہر پر اسکے سوا کیا کچھ اور اثر بھی پڑ سکتا ہے کہ اجی معلوم ہوتا ہے کہ عورت جھکواتنا بھلی نہیں مانتی جتنا اپنے پہلے شوہر کو مانتی تھی اور اسکے قلب پر کچھ بڑا اثر پڑے گا یا نہیں؟ بس یہی حال یہاں بھی سمجھیے کہ مشائخ کو بھی غیرت ہوتی ہے اور وہ مرید کے حق میں مضر سمجھکر اس پر سخت مواخذہ فرماتے ہیں۔

محبت کسی کی دل میں ہو تو رکھیے مگر اسکے لئے یہ کیا ضرور کہ آپ اسطرح سے اسکا اظہار کرتے رہیں (بالخصوص اپنے شیخ ہی سے اسکی آخر کیا ضرورت ہے؟)۔
 راقم عرض کرتا ہے کہ احمد شہ حضرت والا کے اس ارشاد سے ایک ٹی می ضیق

رفع ہوئی وہ یہی کہ بسا اوقات انسان کو اپنے شیخ اول سے ایسی عقیدت اور اتنی محبت ہو جاتی ہے کہ واقعی قلب سے اسکا ازالہ دشوار ہی ہوتا ہے۔ اب انسان شیخ ثانی سے تعلق کرنے کے بعد کس طرح سے خود کو قطعی یکسو کر لے اور کیونکر اسکو اپنے سے بالکل زائل کر دے، اگر طریق میں یہ لازم ہے تو اسمیں شک نہیں کہ یہ تو تکلیف بالایطاق کے قبیل کی شے ہوئی جاتی ہے۔

حضرت مصلح الامۃ کے ارشاد بالا سے معلوم ہوا کہ محبت کسی کی بھلی ہو تو ہو سکتی ہے اور یہ مضر بھی نہیں ہے بس یہ کہ اسکے اندر انہماک نہ ہو اور سالک کو اسے ہر ایک سے ہر وقت گاتے نہیں پھرنے چاہئے۔ بالخصوص اپنے شیخ کے سامنے تو کسی دوسرے شیخ کے تعلق کو ظاہر ہی نہیں کرنا چاہئے چہ جائیکہ اسکا اس طرح سے ذکر کرنا جس سے یہ معلوم ہو کہ اس غیر کا تعلق غالب ہے اور جس کو شیخ بنایا ہے یا بنانا چاہتا ہے اسکا تعلق مغلوب ہے یہ تو شرک فی الطریق ہی ہے اور اگر کہیں کوئی طالب ایسے الفاظ لکھ دے جس سے کسی دوسرے شیخ سے عقیدت و محبت کا تو ثبوت ہو رہا ہو اور جس سے بظاہر طالب فیض ہو رہا اس سے تعلق محبت و عقیدت ان سب کا انکار مفہوم ہوتا ہو تو اسکی شاعت اور قباحت کا اندازہ خود ہی فرمایا ہے۔ مذکورہ بالا سالک کے عریضہ سے تو شرک فی الطریق ہی کا حال معلوم ہوا، لیکن ان عظیمی مولوی صاحب کے خط میں آخری شق یعنی حضرت سے اعتقاد کا بالکل ہی انکار صراحتاً مذکور ہے جیسا کہ ناظرین کرام ابھی ملاحظہ فرمائیں گے۔ بہر حال اس مکاتبت کا خلاصہ یہ سمجھ میں آیا کہ :-

- ۱۔ کسی بزرگ سے محبت کا ہونا اور چیز ہے اور اس سے عقیدت کا ہونا اور بات ہے اور سلوک کے لئے قلبی عقیدت اور ولی مناسبت کی ضرورت ہے نری محبت کافی نہیں۔
- ۲۔ جب تک مل توجہ کسی ایک بزرگ کے ساتھ نہ وابستہ کی جائے سالک کو طریق میں نفع تام نہیں حاصل ہوتا (اسی کو ان سالک صاحب نے خود بھلی "عظیم بصیرت" کے عنوان سے تعبیر فرمایا ہے۔) اور اسی بات کو مولانا مفتی محمود حسن صاحب نے اسی مدظلہ نے بھلی اپنے خط میں "وعدہ مطلب" سے تعبیر کیا تھا اور اسی کو ہمارے حضرت مصلح الامۃ نے فرمایا ہے کہ "وعدت مطلب" حضرات صوفیاء کے بیان کا ایک اہم مسئلہ ہے یعنی طالب ایک ہوئی چاہئے اور جب طرح اللہ تعالیٰ ایک ہیں اللہ کے رسول صلی اللہ علیہ وسلم ایک ہیں، بیوی کا شوہر ایک ہوتا ہے اسی طرح سے مرید کا پیر بھی ایک ہی ہونا چاہئے۔

اب آپ سے کیا عرض کروں! یہ بات جس قدر واضح ہے عجیب معاملہ ہے کہ اسی قدر لوگوں کے گلے کے نیچے مشکل سے اترتی ہے اور یہ کچھ آج ہی نہیں ہر زمانہ میں لوگ عملاً اسکے سمجھنے سے اور اسکے مطابق عمل کرنے سے قاصر رہے۔ مگر حضرات مشائخ بھی تو لاً ہمیشہ انکو سمجھاتے ہی رہے ہیں چنانچہ اسی مسئلہ کی مزید وضاحت زمانہ حال کے ایک نقشبندی بزرگ حضرت مولانا محمد احمد صاحب پھولپوری (پرتا بگڈھی) کے الفاظ میں سنیں! سالک کے لئے یکجہتی اور اطاعت شیخ پر گفتگو کرتے ہوئے فرمایا کہ:-

”مولانا خالد کردی“ شام سے جب شاہ غلام علی صاحب کی خدمت میں کسب فیض کیلئے ولی آئے تو گو وہ بڑے آدمی تھے مگر شاہ غلام علی صاحب نے انہیں خلوت میں رہنے کا حکم دیا۔ وہ شیخ کے حکم کی بنا پر خلوت نشین ہو گئے اور درس و تدریس اور تلاوت کا سلسلہ بالکل بند کر دیا۔ صرف نماز کے وقت نکلتے تھے۔

جب حضرت شاہ عبدالعزیز صاحب احدث دہلوی کو انکی آمد کا علم ہوا تو انکے علم و فضل کی بنا پر ان سے ملنے آئے اور اطلاع دی لیکن خالد کردی نے ملاقات سے معذرت کر دی اور یہ کہہ دیا کہ جب اس کام کی تکمیل سے فارغ ہو جاؤں گا تب مجھے لئے حاضر ہوا ہوں تو خود ہی حاضر خدمت ہوں گا۔

یہ واقعہ سنا کر مولانا پرتا بگڈھی (مظلہ) نے فرمایا کہ اب کوئی ظاہر پرست اگر اس پر اعتراض کرے کہ شاہ صاحب اتنے بڑے آدمی تھے اور ان سے وہ (یعنی خالد کردی) ملے نہیں (تصوف میں اسی قسم کے اخلاق کی تعلیم و بجائی ہے کیا؟) تو اسکا جواب یہ ہے کہ اصل بات یہ ہے کہ صوفیہ کے یہاں ایک چیز ہوتی ہے ”توحید مطلب“ یعنی جب تک سلوک کی تکمیل نہ ہو جائے اسوقت تک ایک شیخ سے تعلق رکھنا ضروری ہے اگر ایسا نہیں ہوگا تو وہ ڈانوا ڈول ہوگا اور یہ چیز تکمیل میں مضر ہوگی۔ تکمیل کے بعد وہ جس سے چاہے ملے اور جس کی خدمت میں چاہے جائے۔ (شاہ

عبدالعزیز صاحب محدث دہلوی، بھلی بڑے آدمی تھے مولانا خالد کریمی انکو پہلے سے جانتے تھے اسلئے انھوں نے سوچا کہ اگر اسوقت لموں کا تو ممکن ہے کہ شاہ صاحب کی طرف میدان ہو جائے تو پھر جس شیخ سے استفادہ کے لئے اتنی دور سے آئے ہیں ان سے فائدہ نہ ہوگا۔ اس لئے انھوں نے معذرت کر دی۔ (انتہی کلام)۔

راقم عرض کرتا ہے کہ دیکھئے ہر زمانہ میں ہر سلسلہ کے بزرگ ایک ہی بات کرتے آئے ہیں اور کیونش فرامیں حق تعالیٰ کے طریق کا اصول سب کے لئے ایک ہی ہے۔ اور یہ وحدت مطلب بھلی طریق کی ایک بڑی اصل ہے۔ بہر حال عرض یہ کرنا چاہتا ہوں کہ جب لوگوں میں کام طریقہ سے کرنے کا رواج تھا تو انکو نفع بھی ویسا ہی ہوتا تھا اور آج یہ حال ہے کہ جو چیز کہ طریق کی اہم ترین شرط شمار کیجاتی تھی یعنی ہر مرید کے لئے تقریباً لازم سی تھی وہ آج اس شخص کی بدخلقی کی علامت اور کج روی کی نشانی قرار دی جاتی ہے اگر یقین نہ ہو تو اس زمانہ میں اپنے شیخ کی جانب ذرا یکسو ہو کر یعنی "وحدت مطلب" پر عمل کر کے دیکھ لیجئے کہ قوم کے کچھ جاہل اور ان پڑھ نہیں بلکہ پڑھے لکھوں کی جانب سے کن کن خطابات سے آپ کو نوزا جاتا ہے۔ یقین نہ ہو تو تجربہ کر لیجئے۔

الغرض آپ اس خلاصہ کو پیش نظر رکھئے اور ان اعظمی صاحب کا مفصل خط جو انھوں نے حضرت اقدس کو لکھا تھا اسے بھی ملاحظہ فرمائیے (وہ خط آگے آ رہا ہے) پھر اسکے بعد حضرت مصلح الامت کے جواب کو سامنے رکھ کر خوب تولے تو انشاء اللہ آپ کو اس میں اُس قسم کی ذرا بھلی الجھن پیش نہیں آئیگی جیسی کہ ان محشی صاحب کو پیش آئی۔ اور وجہ اسکی یہی معلوم ہوتی ہے کہ محشی نے اس مکتوب کا جو شان نزول بیان فرمایا ہے وہ نہایت ہی ناتمام ہے اب نہیں کہا جاسکتا کہ آیا انکو اتنا ہی معلوم تھا یا طوالت کے خوف سے یہاں باقی حصے کا ذکر نہیں کیا۔ لیکن حضرت اقدس مصلح الامت کا جواب ان مولوی صاحب کے جس حصہ تحریر سے متعلق تھا اسکا تو بہر حال سامنے لانا ضروری ہی تھا کیونکہ جب تک اصل بات سامنے نہ ہو دوسروں کے لئے جواب کا انطباق بھلا کیونکر ممکن ہو سکتا ہے۔ پھر اسکی وجہ سے وہ جس غلط فہمی میں نہ پڑ جائے کم ہے۔ قرین قیاس تھا کہ اگر سائل کی پوری بات سامنے ہوتی تو شاید اس غلط فہمی کی نوبت ہی نہ آتی اس موقع پر سوائے اسکے اور کیا عرض کروں کہ

(شیخ الاسلام مولانا مدنیؒ کا جواب مولوی اعظمی صاحب کے نام)

(حضرت مصلح الامتہؒ کو بھی جس کی اطلاع کی گئی)

والا نامہ کا شفتِ احوال ہوا جو اباً گذارش ہے کہ میں جناب سے دور ہوں
مولانا وصی اللہ صاحب آپ سے قریب ہیں لہذا جناب انکی خدمت میں حاضر می
دیا کریں اور ان سے ہی بیعت ہو جائیں تاکہ منازل سلوک کے طے کرنے میں سہولت
دعا کرتا ہوں کہ اللہ تعالیٰ جناب کے مقاصد پورے فرمادیں۔ دعا میں فراموش
نہ فرمائیں۔

(مولانا حسین احمد (بقلم اصغر علی) دیوبند ۳۱/۳/۳۷ھ)

راقم عرض کرتا ہے کہ غالب گمان یہ ہے کہ محشی صاحب کی مراد شان نزول سے یہی تفصیل
ہی ہوگی جو ان مولوی صاحب نے حضرت والا کو لکھی ہے انہوں نے ان سے بھی بیان کیا ہوگا لیکن
روایت کا اختلاف ملاحظہ فرمائیے کہ بات کتنی بدل گئی۔ محشی صاحب کا
ایک جملہ یہ تھا کہ مولوی اعظمی صاحب خواب میں اپنے کو بھی شیخ الاسلام کی بارگاہ میں حاضر پاتے
اور کبھی مولانا وصی اللہ صاحب کی مجلس میں پاتے۔ اس سے صاف ظاہر ہوا ہے کہ دونوں
جگہ کی حاضر می گویا خواب ہی میں ہوتی تھی! حالانکہ اوپر مذکور ہوا ہے کہ وہ شب میں بحالت خواب
مولانا مدنیؒ کی مجلس میں خود کو پاتے اور دن کو بحالت بیداری حضرت مصلح الامتہؒ کی مجلس میں ہوتے
تھے۔ اب ان دونوں باتوں میں کتنا فرق ہے؟

دوسرا جملہ محشی صاحب کا یہ تھا کہ "مگر ان دونوں مجلسوں کا اثر یہ ہوتا تھا کہ شیخ الاسلام
کی بارگاہ میں قرب اور مولانا وصی اللہ صاحب سے بعد کی کیفیت محسوس ہوتی تھی۔" محشی صاحب
نے گویا قرب کو مولانا مدنیؒ کے ساتھ اور بعد کو حضرت مصلح الامتہؒ کے ساتھ خاص کر دیا۔ حالانکہ حضرت
کے نام والے خط میں مولانا مدنیؒ کے یہاں قرب کا کوئی ذکر ہی نہیں ہے بلکہ قرب و بعد دونوں
ہی کیفیتوں کو حضرت مصلح الامتہؒ ہی کے یہاں پیش آنے والی اپنی دو حالتوں کے ساتھ انہوں نے
بیان کیا ہے۔ یعنی یہ کہ آپ سے جب جہاں قریب ہوتا ہوں تو باطناً اپنے کو دور پاتا ہوں، اور جب

آپ سے قابلِ بعید ہوتا ہوں تو قلاً آپ سے خود کو قریب تر پاتا ہوں۔۔۔ کہاں وہ بات
کہاں یہ بات! (اب بقیہ خط ماحفظہ فرمائیے) آگے انہوں نے اس سلسلہ میں حضرت مصلح الامۃ
کو لکھا کہ احقر نے (مولانا مدنی) کو اسکے جواب میں لکھا کہ

(مولوی اعظمی صاحب کا دوسرا خط مولانا مدنی کے نام)

(یہ خط بھی حضرت مصلح الامۃ کے نام والے عریضہ کا جزو تھا)

بعد از سلام۔ رات میں نے ایک پریشان کن خواب دیکھا آنکھ
کھل گئی۔ حیران تھا اور اسی حیرت میں دوکان پہنچا تو حضرت والا کا جواب
گرامی ملا۔ پڑھ کر میں تھوڑی دیر سکتہ میں پڑ گیا اور دل و دماغ کی پریشانی
بڑھ گئی۔ بایں وجہ کہ اصلاحی سلسلہ میں میں اپنے کو حضرت والا ہی کے
سپر دکر چکا تھا۔ اور عقیدت و ارادت حضرت والا ہی سے ہے۔ اسی بنا پر
قلبی میلان بھی حضرت والا ہی کی طرف ہے۔ مکتوب گرامی سامنے ہے مگر
قلبی میلان کو کیا کروں؟

(مولانا مدنی کا دوسرا خط مولوی اعظمی صاحب کے نام)

بعد از سلام۔ والا نامہ پہنچا۔ احوال معلوم ہوئے۔ میں عریضہ سابق میں
عرض کر چکا ہوں کہ آپ انکی (یعنی مولانا شاہ وصی اللہ کی طرف) رجوع ہی
نہیں بلکہ بیعت ہو جائیں۔ میں بعید مسافت پر ہوں۔ دعا میں فراموش
نہ فرمائیں۔ والسلام۔

(مولانا) حسین احمد مدنی (بقلم اصغر علی) بوبیہ

راقم عرض کرتا ہے کہ یہ امر واضح رہے کہ مولوی اعظمی صاحب اپنی ان تمام
تفصیل سے حضرت مصلح الامۃ کو مطلع فرما رہے ہیں۔ یعنی مولوی اعظمی صاحب نے اپنا یہ خط
جو انہوں نے شیخ الاسلام کو لکھا تھا وہ مصلح الامۃ کی نظر سے بھی گزارا۔ اب آپ بھی ان کی

کیا جا رہا ہے اور بظاہر اسکو لجا و ماویٰ بھی قرار دیا جا رہا ہے لیکن حال یہ ہے کہ اس سے عقیدت و ارادت تک بھلی نہیں ہے۔ یہ چیز بدنام ہو گئی اور واقعی ہے بھلی یہ طریق میں مفسر چنانچہ ان مولوی اعظمی صاحب نے سب باتیں حضرت مصلح الامۃ؎ کو لکھ کر خط کے آخر میں لکھا کہ

بقیہ خط مولوی اعظمی صاحب بنام حضرت مصلح الامۃ؎

بوجہ پریشانی اور قلبی اضطراب کے حضرت مولانا مدنی دامت برکاتہم کو اس مکتوب کا جواب نہیں دے سکا اور نہ کوئی بات ہی سمجھ میں آتی ہے کیا کروں؟ ان پریشانیوں میں ہوں۔ اس لئے حضرت والا (یعنی حضرت مصلح الامۃ؎) سے استدعا ہے کہ میرے اوپر رحم و کرم فرمائیں۔ امداد کا محتاج ہوں۔ امداد فرمائیں۔ میرے مناسب حال کچھ تحریر فرمائیں۔ یہ ہیں حالات جو اب کا سخت انتظار ہے۔ حضرت کے جواب کے بعد ہی استاذنا مولانا مدنی کو جواب دینے کا ارادہ ہے۔ والسلام
(..... مہ جنوری ۱۹۵۱ء)

خط کے آخری جملے ملاحظہ فرمائیے ان سے صاف معلوم ہو رہا ہے کہ ایک پریشان حال طالب ایک بزرگ کے سامنے جن سے انکو بظاہر عقیدت بھی ہے عرض حال کر کے ان سے مدد اور مدد کا خواہشمند ہے لیکن اسی نے اپنا دوسرا خط جو دوسرے بزرگ کو لکھا ہے تو اس انداز کا کہ جس میں ان پہلے بزرگ کا انکار، ان سے عقیدت اور ارادت کا انکار اور انکی جانب میلان قلبی سے انکار مہرح ہے۔ اب کسی کا ظاہر ایسا ہو اور باطن ویسا ہو تو آپ خود خیال فرمائیے کہ شیخ پر اسکے اس مخالف ظاہر و باطن کا کیا اثر پڑے گا۔

طریق میں انکار نہایت ہی سخت چیز ہے۔ بزرگوں نے لکھا ہے کہ اس طریق میں زنا کی کھپت ہے، چوری کی کھپت ہے مگر انکار کی کھپت نہیں ہے۔ اگر آنجا انکار بود حرام عظیم باشد کہ منکر جز مخدول و مطرود نبود۔

چنانچہ یہی مرض ترقی کر کے جب اصل دین میں پیدا ہو جاتا ہے تو اللہ و رسول کے ساتھ بھلی معاملہ کرنے میں نساں آرتا ہے تو اسی کا نام نفاق ہو جاتا ہے اور مشائخ اپنے معاملہ میں اسکو انکار

سے تعبیر فرماتے ہیں اسکا علاج یہی اخراج ہی ہے۔ چنانچہ روح المعانی میں ہے کہ حضرت
عبداللہ بن عباس فرماتے ہیں کہ ایک مرتبہ جمعہ کے دن رسول اللہ صلی اللہ علیہ وسلم منبر پر
خطبہ فرما رہے تھے کہ اثنار خطبہ ہی میں آپ نے فرمایا کہ قم یا فلاں فَأُخْرِجْ فَإِنَّكَ مَنَافِقٌ
فَلَا تَنْتَهِنِمْ اَوْ نَكَلُوْا اور نکلو تم منافق ہو۔ اور تم بھی اٹھو اے فلا نے تم بھی منافق ہو۔ اس طرح سے آپ
نے چھتیس آدمیوں کو نام لے لیکر نکال دیا اور انکو علی الاعلان رسوا فرما دیا۔

اب آپ سے پوچھتا ہوں کہ خلق مجھ صلی اللہ علیہ وسلم کے اس معاملہ کی بابت کیا
فرمائیے گا؟ میرا تو ایمان ہے کہ آپ کا یہ معاملہ سراپا حق، عین لطف و کرم اور بالکل عدل
و اعتدال کے مطابق تھا۔ بات یہ ہے کہ دوا کی تیزی اور کڑواہٹ سے طبیب کے اخلاق
اور عدم شفقت پر استدلال کرنا ہی عقل کی بات نہیں ہے۔ ہاں اس سے یہ ضرور معلوم
کیا جاسکتا ہے کہ اللہ اکبر یہ ایسا شدید مرض لیکر آیا تھا جو ایسے شفیق اور خلیق طبیب کو بھی ایسی
دوا استعمال کرنا پڑی۔

بہر حال جس طرح سے رسول اللہ صلی اللہ علیہ وسلم کا قدم مبارک لہو لہان ہونے
کے باوجود اَللّٰهُمَّ اِهْدِ قَوْمِيْ فَاِنَّهُمْ لَا يَعْلَمُوْنَ فرمانا آپ کا خلق عظیم تھا اسی طرح
سے ان منافقین کو یہ فرمانا بھی کہ اُخْرِجْ يَا فُلَانٌ فَإِنَّكَ مَنَافِقٌ آپ کا سرتاپا لطف و
کرم ہی ہے۔ اسی طرح اس بزرگ کو بھی متبع سنت ہی کہا جائے گا جو لوگوں کے ساتھ
دونوں ہی نوع کے معاملات روارکھے۔ باقی یہ کہ انکو کس کے ساتھ کیا کرنا چاہیے تو اس کے
لئے وہ ہمارے مشورے کے محتاج نہیں ہیں۔ یہ حضرات اپنے طریق کار میں مجتہد اور
اپنی رائے پر مستبد ہوتے ہیں، خدا سے ڈرنے والے ہوتے ہیں، حق تعالیٰ کی جانب
سے انکی نصرت فرمائی جاتی ہے اور ہر شخص کے ساتھ معاملہ کی نوعیت ان حضرات کے
قلب پر انقار ہوتی رہتی ہے کسی غیر کو ہمیں دخل دینے کا کوئی حق نہیں ہے۔

تو نہ دیدی گئے سلیمان را

چہ شناسی زبان مرغان را

ان حضرات کا مزاج معاذ اللہ ہم اہل نفس جیسا تھوڑا ہی ہوتا ہے کہ اپنے نفس کی خلاف
 کچھ ہو اور انتقام لے لیا۔ توبہ توبہ یہ حضرات نفس سے چھوٹ چکے ہوتے ہیں تب جا کر یہ منصب
 انہیں ملتا ہے اور اس وقت جو بھی معاملہ فرماتے ہیں نرم یا گرم اس کے مقصود اصلاح و نصیح خلق ہی ہوتا ہے
 جسکو یوں سمجھ لیجئے کہ ان حضرات کا اخراج بھی شرائط داخلہ پر عمل کرانے کے لئے ہوتا ہے نہ کہ
 راہ حق سے ہٹانے اور دین حق سے متوختی کرنے کے لئے۔ اب اس راز کو جو سمجھ لیتا ہے کامیاب
 ہو جاتا ہے اور جو نہیں سمجھ سکتا اسکو کون سمجھا سکتا ہے

بادعی مگوئید اسرار عشق دستی بجز ارنما بجز دور رخ خود پرستی

مشائخ کے اسی قسم کے معاملات کے متعلق کسی عاشق نے کہا ہے

وہ اول تیغ کی زد سے ہرک کو دور کرتے ہیں مگر جب وار کرتے ہیں تو پھر بھر پور کرتے ہیں
 وہ پہلے غم دیا کرتے ہیں پھر مسرور کرتے ہیں تسلی ہم تری اسے خاطر و بخور کرتے ہیں
 ستم ایجا دیں بھننا وہاں کچھ کھیل ہے لے دل مقرنت نہی شریں نئے دستور کرتے ہیں
 لگا دیتے ہیں ایسی اور اتنی وصل میں شریں کہ وہ منظور کرنے پر بھی نامنظور کرتے ہیں
 عجب سرکار ہے انہی ستم ہی میں کرم دیکھا وہی مقبول ہوتا ہے جسے وہ دور کرتے ہیں
 اسی احقر نے عرض کیا تھا کہ جس نے اس راز کو سمجھ لیا وہ کامیاب ہو گیا اور جس نے ان حضرات کے ستم
 کو ستم سمجھا اسکے کرم پھونے کیونکہ یہی حضرات یہ بھی فرماتے ہیں کہ

تو بیک زخمے گریزانی ز عشق تو بجز نامے پرمی دانی ز عشق

جب تم ایک ہی چر کے میں عشق سے بھاگ نکلتے ہو تو تم صرف عشق کا نام ہی جانتے ہو اور سے زیادہ
 تمہیں اس سے کوئی تعلق نہیں ہے۔ تو نام کا عاشق بھی کوئی عاشق ہے ؟

ایک بزرگ غالباً حضرت شبلیؒ نے اپنے پیچھے ایک جماعت کو آتے ہوئے دیکھا، دریافت
 فرمایا یہ کیسے لوگ ہیں؟ کسی نے کہہ دیا حضرت یہ سب لوگ آپ کے محب ہیں۔ آپ نے پتھر اٹھا کر سب کو مارنا
 شروع کر دیا۔ بس پھر کیا تھا ایک ایک کر کے سب بھاگ گئے۔ پھر دیکھا تو پیچھے کوئی نہیں تھا۔

دریافت کیا کہ وہ سب لوگ کیا ہوئے؟ کہا گیا کہ حضرت نے جب پتھر مارے تو بھاگ گئے۔ فرمایا کہ یہی لوگ میرے محب بنتے تھے؛ لوکانوا اجبانی لصبروا علی بلانی اگر یہ لوگ حقیقتاً میرے محب ہوتے تو میری آزمائش اور امتحان پر صبر کرتے نہ کہ اس طرح سے بھاگ جاتے۔

الغرض جس طرح محبوب سے جسمانی طور پر بھاگنا عشق میں میسوب ہے اسی طرح سے شیخ سے قلباً بعد کا ہونا دل میں انکار اور عدم اعتقاد کا ہونا طریق میں فاصلا نقص ہے۔ چنانچہ مولوی اعظمی صاحب کے خط میں آپ نے ملاحظہ فرمایا کہ یہی منزل ان کے لئے منزلہ الاقدام ثابت ہوئی اور واقعی سمجھ میں نہیں آتا کہ انتخاب شیخ کے بارے میں انہیں ایسا کیا تردد و درپیش ہو گیا کہ ایک نہیں تین تین خط میں حضرت مدنی اپنی رائے تحریر فرما رہے ہیں اور نہایت محبت و شفقت کے ساتھ تحریر فرما رہے ہیں مگر ذہنی عمل ہو اور نہ یہی کیا گیا کہ دوسری جانب سے یجو ہو کر حضرت مدنی کو لکھتے کہ حضرت مجھے ارادت چونکہ آپ ہی سے ہے، عقیدت آپ ہی سے ہے اور میلان قلبی بھی آپ ہی کی جانب ہے لہذا بس آپ ہی کو اپنا مربی مصلح اور شیخ تجویز کر رہا ہوں اور اب میں نے یہ طے کر لیا ہے یہی کہ لیتے اشد اشد غیر سلا۔ یہ بھی نہیں ہوا بلکہ اسکے متعلق مشورہ ایک ایسی ذات سے لیا جا رہا ہے اور رحم و کرم کا واسطہ ایک ایسے کو دیا جا رہا ہے جس سے نہ عقیدت ہے نہ ارادت ہے نہ اسکی جانب میلان ہے ایسے موقع پر بس یہی پڑھنے کو جی چاہتا ہے۔

میر کیا سادہ ہیں بیمار ہوئے جسکے سبب اسی عطار کے لڑکے سے دو لیتے ہیں اب آپ خود خیال فرمائیے کہ ایک ایسا شیخ جو غیرت طریق بھی رکھتا ہوا سکو جب لکھا جائے گا کہ مجھکو فلاں دوسرے بزرگ سے عقیدت ہے اور ان سے ارادت ہے اور انہی کی جانب میرا میلان قلبی بھی ہے اسکے بعد اسکو یہ لکھا جائے کہ باوجود اسکے حضرت والا سے یہ استدعا ہے کہ آپ ہی ارشاد فرمائیں کہ میں کیا کروں؟ اور لہذا حضرت میرے اوپر رحم و کرم فرمائیں۔ امداد کا محتاج ہوں، امداد فرمائیں اور میرے مناسب حال کچھ تجویز فرمائیں۔ بہ نظر انصاف آپ ہی فیصلہ فرمائیے کہ آخر اس درخواست پر ایک شیخ کو کچھ غیرت آسکتی ہے یا نہیں اور اسکو اس بدعقیدگی پر کچھ تغیر ہوگا یا نہیں ظاہر ہے کہ ضرور ہوگا اور ہر احساس والے کو ہونا چاہیے۔ پھر اگر اسکے جواب میں وہ یہ لکھدے کہ

دورنگی چھوڑنے یک رنگ ہو جا
سراسر موم ہو یا سنگ ہو جا

تو اس نے کیا بیجا بجا پوچھا اور اس جواب کے سوا دوسرا جواب ہو ہی کیا سکتا ہے؟ کیونکہ حاصل جواب کا یہی ہوا کہ آپ کو ساری الجھنیں اور پریشانیاں جو درپیش ہیں وہ دراصل دونا دونا پر قدم رکھنے کی وجہ سے ہیں جب تک اس سے آپ اپنے کو یکسو نہیں کریں گے اس شخصہ سے نجات نہیں ملے گی لہذا مختصر یہ کہ جناب (بقول خود) چونکہ اپنے کو ایک بزرگ کے حوالہ کرنے کا ارادہ ہی نہیں رکھتے بلکہ کرچے ہیں لہذا اب آپ کو استفادہ کا حق الجھنیں سے ہے (اور چونکہ اس قسم کے مریض اکثر خود بھی پریشان ہوتے ہیں اور مشائخ کو بھی پریشان ہی کرتے ہیں اور نفع انکا بیکسوئی کے حاصل کرنے میں ہے لہذا آپ سے کہتا ہوں کہ) آپ کو نہ اب یہاں تشریف لانے کی اجازت (کہ بدون اعتقاد کے نفع نہیں ہوتا اور وہی غائب ہے لہذا تکلیف فرمائی نفل عبت ہے) اور نہ خط و کتابت ہی کی ضرورت (کہ بلاوجہ تضييع اوقات ہے اب جو کام کرنے کا ہے وہ یہ کہ جس سے آپ کی عقیدت و ارادت مسلم ہے وہی ذات تعلق اور استفادہ کے لئے متعین ہے) والسلام۔

اب آپ سے کیا عرض کروں اور ہائے اپنی اس بدذاتی کے علاج کے لئے کہاں جاؤں اور کس سے رجوع کروں؟ گویا وہ قبلہ حاجات روحانی و جسمانی۔ کہ مجھے تو حضرت کے اس جواب پر حجب بھی اسکو پڑھتا ہوں ایک کیفیت و حال سا طاری ہو جاتا ہے کہ واہ رے مصلح الامۃ اور بلاشبہ طیب نفس اگر ہو تو ایسا تو ہو بقول سعدیؒ ہے

درستی و نرمی بہم در بہ است کہ فضا و رگ زن و مرہم بذات
مولوی اعظمی صاحب موصوف جس عقبہ میں گرفتار تھے اسکا وہی حل متعین تھا جو حضرت مصلح الامۃ نے انکے لئے تجویز فرمایا۔ باقی انکا جو مرض تھا جسکی جانب ہم نے پہلے ہی اشارہ کیا ہے وہ کچھ ہماری تجویز نہیں تھی بلکہ خود حضرت مصلح الامۃ نے ایک موقع پر اسکی تصریح فرمائی ہے اس طور پر کہ ایک عالم صاحب نے مولوی اعظمی صاحب کے اس واقعہ سے متاثر ہو کر اپنا تاسف اور بے لفظوں میں کچھ انکی جانب سے معذرت اور کچھ اپنی جانب سے انکے لئے سفارش کا ایک خط حضرت مصلح الامۃ کو لکھا ان مولوی صاحب کا خط اور حضرت والا کا جواب ملاحظہ ہو۔

(ایک عالم صاحب کا سفارشی خط حضرت مصلح الامۃ کے نام)

حال — عرض ہے کہ جب کہ ان مولوی صاحب کو (یعنی یہی مولوی اعظمی صاحب کو) وہاں

(یعنی حضرت مدنی سے) عقیدت تھی تو حضرت والا سے رجوع کرنے کی کیا ضرورت ہے مگر غور کرنے سے یہ بات سمجھ میں آتی ہے کہ انکا طبعی رجحان بوجہ تلمذ کے حضرت مدنی ہی طرف تھا۔ تحقیق — اب بھی ہے۔

حال — مگر اب حضرت والا کے فیض سے قدرے شعور پیدا ہو رہا ہے جس سے یہاں نفع محسوس کرنے لگے ہیں۔ اور اسی کشاکش میں مبتلا ہو گئے ہیں اور اپنی کم فہمی سے حضرت والا ہی مشورہ کر رہے ہیں۔

تحقیق — بھائی میرا تو دوسرے خط میں صاف انکار ہے کہ انہوں نے مولانا مدنی کو لکھا ہے کہ، عقیدت و ارادت بھی حضرت والا ہی سے ہے۔ ان الفاظ میں میرا انکار صریح اور اور بت ہے اور اس سے نفع کا انکار بھی لازم آیا۔ یہ امراض باطنیہ ہلکہ میں سے ہے اہل علم مدعی (اسیں) مبتلا ہیں۔ (رہا کم فہمی کو جو اپنے لکھا تو حقیقت تو یہی ہے مگر آجکل یہ ہوشیاری ہے کہ دوسرے کو بوقوت بنا کر کام بنا لیا جاوے۔) (اللہ وانا الیہ راجعون)۔

ملاحظہ فرمایا آپ نے یہ خط دیکھے حضرت والا خود فرما رہے ہیں کہ بھائی میرا تو خط میں صاف انکار ہے۔ اب بھلا بتائیے جبکی کسی بات سے شیخ کے قلب پر یہ اثر مرتب ہوا سکو شیخ سے خاک نفع پہنچ سکتا ہے باقی نفع کی اب تو یہی صورت ہو سکتی تھی کہ طالب خود کو اس طرح سے پیش کرتا کہ شیخ کے قلب سے تکرر زائل ہو جاتا یعنی اپنی غلطی کی صدق دل سے معافی چاہتا اور انتہائی لجاجت اور عاجزی کے ساتھ اسکی ولی توجہ کو اپنی جانب مبذول کرتا اور اگر کوئی شخص ان حالات میں ذرا بھی اعراض اور استغفار سے کام لیتا ہے تو سمجھ لینا چاہیے کہ یہ حضرات کہیں زیادہ مستغنی ہوتے ہیں اور اسکے مصداق ہوتے ہیں۔

ہاں وہ نہیں وفا پرست جاؤ وہ بے وفا سہی جسکو ہوجان و دل عزیزا سکی گلی میں جائے کیوں اب یہ پورا واقعہ اور مولوی صاحب موصوف کا مفصل خط (جسے چاہے تو یوں کہہ لیجئے کہ یہی حضرت مدنی کے اُس خط کا شان نزول ہے جس میں ہے کہ مولوی وصی اللہ صاحب منقطع الی اللہ میں) آپ کے سامنے ہے اب اسکو ملاحظہ فرمائیے اور خود فیصلہ فرمائیے کہ یہ جواب تلخ ہے یا سوال ہی میں کچھ خامی تھی۔ جواب تو ہمیشہ سوال کے تابع ہوا کرتا ہے اور دوا کی تیزی مرض کی شدت کے بقدر ہوا کرتی ہے۔

بہر حال بحث کچھ طویل ضرور ہوگئی تاہم میں نے ان سطور میں حضرت مصلح الامۃ کے دامن سے
 حاشیہ مکتوبات کیوجہ سے پڑنے والے دھبہ کے ازالے کی کوشش محض اسلئے کی ہے کہ بعد میں نے
 والی نسل کے مطالعہ سے اگر وہ حاشیہ گذرے تو کوئی اللہ کا بندہ اسکو معرفت حق کی جانب بھی رجوع
 کر دے کیونکہ اولیاء اللہ کا معاملہ اہم ہوتا ہے اور آداب مشائخ کے سلسلہ میں علماء طریقت نے نگاہ ہے کہ
 وکثیر من النفوس التي يبراد بها عدم التوفيق اور بہت سے ایسے لوگ جو بے توفیق ہوتے ہیں جس پر وہ اپنے
 اذارات من استاذة شدة في التربية شیخ سے باب تربیت میں کچھ سختی دیکھتے ہیں اسکی یہاں بھاگ نکلتے ہیں
 تنفر عنه وترميه بالقباخ والنقائص ما اور اسکو ایسے ایسے عیوب نقائص کے ساتھ متصف کرتے ہیں جن سے وہ
 ہو برٹی ولیحذر الموفق من ذلك۔ بری ہوتا ہے چاہئے کہ توفیق والا یراہ نہ چلے۔

و من فتح باب التاويل للمشاخ و
 واغمض عن احوالهم و وکل امرهم
 الى الله تعالى واعتنى بحال نفسه
 وجاهد بها بحسب طاقته فانه يرحى
 الوصول الى مقاصده والظفر بمراده
 في السر والعلاية في اسرع زمن۔

اور جس نے مشائخ کے لئے تاویل کا دروازہ کھولا اور انکے احوال سے
 چشم پوشی اختیار کی اور ان کے معاملہ کو خدا کے حوالہ کیا اور اپنی فکر
 میں لگا اور بقدر طاقت اپنے نفس سے مجاہدہ کیا تو اس کے لئے
 مقاصد تک پہنچ جانے کی اور ظاہراً باطناً مراد میں کامیاب
 ہو جانے کی بہت جلد امید کیجا سکتی ہے۔

و من فتح باب الاعتراض على المشاخ
 والنظر في مقالهم والبحث عنها
 فان ذلك علامة حرمانه و سوء عاقبته
 وانه لا يفلح۔

اور برخلاف اس کے جس شخص نے مشائخ پر اعتراض کا دروازہ
 کھولا اور ان کے اقوال میں تجسس کیا اور ان میں کھود کر دیکھا
 تو یہ (معاذ اللہ) اس کی محرومی کی نشانی اور سوائے فائدہ کی
 علامت ہے اور یہ کہ ایسا شخص فلاح کو کبھی پا ہی نہیں سکتا۔

(رسائل ابن عابدین ص ۳۸۹ ج ۲۸۳)

علماء کے یہ اقوال مشائخ کی شان میں کف لسان کی اہمیت کے لئے کافی وافی ہیں چنانچہ
 اسکا مفہوم بدون شرح کے بھی واضح ہے۔

بزرگوں کی جگہیں امراض باطنی کا شفاخانہ ہیں انہیں طرح طرح کے مریض آتے ہیں نوع بنوع کے انکے علاج ہوتے ہیں اب اسکو شیخ کامل خود سمجھتا ہے۔ اللہ تعالیٰ ان مولوی صاحب کو اپنی اور اپنے طریق کی محبت و معرفت سے نوازے اور ہم سب کو نفس کے خفیہ کید سے محفوظ رکھے۔ اور اللہ والوں کی محبت اور انکے کامل ادب سے سرفراز کرے۔ آمین۔

ان صفحات میں کہ جن میں اصالت تو شیخ الاسلام مولانا مدنی اور شیخ وقت حضرت مصلح الامۃ کے ہی حالات کا بیان کرنا مقصود تھا مگر ضمناً مولوی اعظمی صاحب سلمہ اللہ کا بھی ذکر آ گیا اور خاصا طویل آیا لیکن مقصد چونکہ یہاں صرف حضرت مرشدی کے کمالات اور تعلیمات کا اجاگر کرنا تھا اسلئے امید ہے کہ بہت کچھ اختلافی مباحث آجانے کے باوجود بھی یہ بیان کسی کے لئے انشاء اللہ تعالیٰ دلخراش نہ ہوا ہوگا۔ آخر میں ایک بات اور عرض کر دوں وہ یہ کہ اس مکاتبت کے بعد اگرچہ مولوی صاحب موصوف کا تعلق حضرت مصلح الامۃ سے نہ ہو سکا مگر یہ تو مقدر کی بات تھی جسکا حصہ جہاں سے لکھا ہوتا ہے منجانب اللہ اسکے ویسے ہی اسباب سامنے آجاتے ہیں لیکن جسقدر ناگواری اور برہمی ان محشی صاحب کو حضرت اقدس کے جواب پر ہوئی خود صاحب واقعہ یعنی مولوی اعظمی صاحب کو بھی اتنی نہیں مدعی حسرت اور گواہ چست ایسکو کہا جائے چنانچہ محشی صاحب نے اسکے بعد مولوی صاحب کو بہت کچھ سمجھایا اور جھنجھوڑا بھی کہ مولانا پتھوری کے یہاں کہاں جا کر وہ پلنس گئے ملاحظہ ہو اپنے اسی حاشیہ میں وہ لکھتے ہیں کہ :-

تعجب ہے کہ مولوی اعظمی صاحب شیخ الاسلام مدظلہ سے شرف تلمذ بھی رکھتے ہیں اور ارادت و عقیدت بھی باوجود اسکے پھر یہ حال لوگوں کی دیکھا دیکھی ہو جائے بقول غالب :-

چلتا ہوں تھوڑی دور ہر ایک ہر کے ساتھ پہچانتا نہیں ہوں ابھی راہبر کو میں
یعنی محشی صاحب نے ہر چند تلقین فرمائی کہ وہ (مولوی اعظمی) صاحب حضرت پتھوری کو راہبر ہی نہ بنا
مگر مولوی صاحب موصوف بھی حضرت مصلح الامۃ کی محبت میں کچھ ایسے سرشار تھے کہ زبان حال سے گویا اسکے
جواب میں یہ کہتے تھے :-

تو ہو کے تراش رو مجھے گالی ہزار دے یہ وہ نشہ نہیں جسے تراش آتا دے

چنانچہ حضرت مصلح الامۃ کلتاؤب اور حضرت کی عظمت ان اعظمی مولوی صاحب کے قلب میں
آخر آخر تک رہی جس پر خود انکا وہ خط شاہد ہے جسے حضرت کے وصال کے بعد انھوں بطور تعزیتہ
حضرت مخدومی و محترمی قاری محمد مبین صاحب مدظلہ جانشین حضرت مصلح الامۃ کے نام مدینہ منورہ
ارسال فرمایا۔ وہو ہذا۔

محترم المقام جناب قاری محمد مبین صاحب۔ زید محمد کم
السلام علیکم ورحمۃ اللہ وبرکاتہ۔ داعی الخیر مع الخیر ۲۶ نومبر کی صبح کو حضرت مولانا شاہ ولی
صاحب رحمۃ اللہ علیہ کے سانچہ ارتحال کی وحشت ناک اطلاع ملی ان اللہ وانا الیہ راجعون۔ کل نفس
ذائقہ الموت کے تحت مقام رضا بالقضار والقد صبر و شکر ہے۔ جسکے ہم سبھی مکلف ہیں بعون اللہ
عزوجل وفقنا اللہ وایاکم۔ میری طرف سے حضرت مرحوم نور اللہ مرقدہ کے بچوں کو ہدیہ سلام مسنون کے
بعد انھیں کلمات تعزیتہ میں صبر و شکر کی تلقین فرمادیجئے۔ اللہ رب العزت مرحوم کو اپنے جوار رحمت
میں جگہ عطا فرمائے اور درجات علیہ نصیب فرمائے۔ اور تابد فیض جاری رکھے۔ آمین۔
مقام دکھ افوس یہ ہے کہ آج ہر خاص و عام تہذیب جدید کا شکار ہو کر اپنے دین و مذہب
سے بیزار ہو رہے ہیں اور اس نازک پر فتن دور میں ایک مسلم عالم دین کا دار بقا کی طرف چل دینا
اور انکے ظل گراں مایہ سے مخلوق کا محروم ہو جانا فی الحقیقت ایک حادثہ عظیمہ ہے جسکی تلافی کی بجز
اسکے کوئی شکل نہیں کہ قدام مرحوم کا نمونہ بنو انکے مسلک و مشن کو لو جوہ اللہ جاری و باقی رکھیں تاکہ
حضرت مرحوم کے روحانی فیوض و برکات کا سلسلہ ان خدام کے واسطے سے ابدالاً با و تک جاری و
باقی رہ سکے۔

محترم یہ شرف معیت تا دم حیات آپ کے لئے باعث سعادت ہے جس قدر آپ نفعی طوائف
شیخ و مرشد کی طرف سے کر سکیں کرتے رہیں تاکہ باطنی و روحانی تعلق میں اضافہ مستقل ہو و دعوات
صالحہ میں اس ناچیز و راقم السطور کو فراموش نہ فرمائیں۔ دربار رسالت نبوی صلی اللہ علیہ وسلم پر
ہدیہ صلوات و سلام مسنون پیش فرمائیں۔ کم ہوگا۔ بچوں کو بہت بہت سلام۔ خداوند کریم جملہ پس ماندگان
کو صبر جمیل کی توفیق بخشیں اور ہم سبھی کو اپنی رضا و اتباع شریعت نبویہ کی بھلی توفیق مرحمت فرمادیں
نقطہ والسلام۔ مولانا۔۔۔۔۔ یکم رمضان المبارک ۱۳۸۶ھ

ملاحظہ فرمایا آپ نے مولوی اعظمی صاحب کا تعزیتہ نامہ۔ گو یہ صحیح ہے کہ کسی کے دنیا سے چلے جانے کے بعد لوگ اسکی تعریف ہی کرتے ہیں مگر مولوی صاحب موصوف کا یہ فرمانا کہ:-

”اشر رب العزة حضرت کا تا بد فیض جاری رکھے“ اور اس نازک

اور پر فتن دور میں ایک عالم دین کا دار بقا کی طرف چل دینا ایک حادثہ عظیمہ ہے

اور اب اسکی تلافی کی بجز اسے کوئی شکل نہیں کہ خدام والا مرحوم کا نمونہ بن کر انکے

مسلك اور مشن کو لوجہ اشد جاری و باقی رکھیں تاکہ حضرت کے روحانی فیوض و برکات کا

سلسلہ ان خدام کے واسطے ابد الابد تک جاری و باقی رہ سکے۔“

یہ سب کچھ ایسے کلمات نہیں ہیں جنکو صرف رسم پر محمول کیا جاسکے اور نہ بارگاہ شیخ الاسلام سے فیض

حاصل کئے ہوئے ایک عالم دین سے ہم اسکی توقع کر سکتے ہیں کہ اس نے جو کچھ کہا محض رسماً کہا۔

حاشا کلا ایسا نہیں ہے۔ بلاشبہ یہ مولوی صاحب موصوف کے اس قلبی محبت اور عظمت کی ترجمانی

ہے جو ان کو حضرت مصلح الامت سے تھی۔ اللہ تعالیٰ مولوی صاحب کا بھلا کرے کہ انہوں نے

اپنے آخری چند کلمات کے ذریعہ حضرت اقدس کے خدام کو ابھار ہی دیا کہ وہ حضرت اقدس کا

عملی نمونہ بن کر ان کے مسلك اور مشن کو جاری کریں۔ اور دعا کی ہے کہ اللہ تعالیٰ حضرت اقدس

کے مسلك اور مشن کو ابد الابد تک جاری و باقی رکھے۔ یہ سب الفاظ بدون کسی لگاؤ کے کیونکو

وقوع میں آسکتے ہیں؟

خدا کرے ان سطور میں سالکین اور طالبین کے لئے کوئی عبرت، کوئی نصیحت اور انکے

لئے کوئی کام کی بات بیان ہوگی ہو۔ اللہ تعالیٰ ہم کو ناظرین کو اس سے نفع بخشیں۔ آمین۔

اس جگہ پہونچ کر حضرت صحیح الاسلام اور شیخ الوت حضرت مصلح الامت کے حالات کا سلسلہ

ختم ہوا اللہ تعالیٰ اپنے ان دونوں بزرگوں کی برکات ہم سب کو نوازے۔ آمین۔

گزارش احقر: اجاب بھی اصرار ہے اور خود اپنا بھی جی چاہتا ہے کہ اس سلسلہ کے حالات کو ہمیں

ختم کر کے اب حضرت مصلح الامت کے ابتدائی حالات کا بیان شروع کر دیا جائے۔ ناظرین کرام سے

توفیق کی اور ارتفاع مولف کی دعا کی درخواست ہے۔

والسلام۔ جامی